

د ارگې ناوېلې خبرې

(د حامد کرزي واکمني؛ یادښتونه، شننه او ارزونه)

محمد اسمعیل یون

(د ملي امنیت شورا دفتر د فرهنگي چارو پخوانی رییس)


۱۳۹۶ل

د ارگې ناوېلې خبرې

(د حامد کرزي واکمني؛ یادښتونه، شننه او ارزونه)

محمد اسمعیل یون
(د ملي امنیت شورا دفتر د فرهنگي چارو پخوانی رییس)

۱۳۹۶ل



THE UNTOLD
STORIES OF ARG
(AFGHAN PRESIDENTIAL PALACE)
By: MOHAMMAD ISMAEL YOON



www.melitahrik.com

د خپرندوی لړ: (۱۳۵)

ه ځمکه چا غصب
۱۴
ر نویو افغانیو بدلې
کاوره؟
چا طرحه وه؟
مارشال، شو؟
تورنه څوک وو؟
ی باج څومره و؟
شخصیتونه څوک
تللي؟
حامد کرزي د واک
کې د طالبانو او
څومره وي؟
چا ترتیبولي؟
تدبیر په زور واکمن
په حکومت کې
بود؟
نیت نړیوال رېکارډ
ونه کارونه تر سره
(حامد کرزي) د
ر زیاتو جزیاتو او د
رو پوه شئ، نو ددې
ر ولولئ...

د خپرونو لړ: (۲۷)

Ketabton.com

د ارگ نا ویلي خبرې

(د حامد کرزي واکمني؛ یادښتونه، شننه او ارزونه)

لیکوال

محمد اسمعیل یون

(د ملي امنیت شورا دفتر د فرهنگي چارو پخوانی رییس)



دارگ نا ویلي خبري

(د حامد کرزي واکمني؛ یادښتونه، شننه او ارزونه)

لیکوال: محمد اسمعیل یون

(د ملي امنیت شورا دفتر د فرهنگي چارو پخوانی رییس)

خپرنډوی: د افغانستان ملي تحریک

د دې اثر د بشپړېدو نېټه: وری ۱۳۹۳ لمريز

چاپکال: ۱۳۹۶ل / ۲۰۱۷ز

چاپشمبر: ۲۰۰۰ ټوکه

چاپ وار: لومړی

د خپرنډوی د خپرونو لړ: (۱۳۵)

د لیکوال د خپرونو لړ: (۴۶)

کمپوز: فیاض حمید

ډیزاین: سپین سهار

چاپځی: اسد دانش مطبعه - کابل / ۰۷۰۰۴۴۹۲۹۸



www.melitahrik.com - info@melitahrik.com

د دې کتاب د چاپي، کاپي، انلاين او بل هر ډول خپراوي ټول حقوق له لیکوال سره خوندي دي

د حامد کرزي واکمني؛ یادښتونه، شنه او ارزونه / ۳

ډالی:

د اسلامیت، افغانیت او انسانیت

د لارې رښتینو لارویانو ته!

نیولیک

۱۰..... ۱۰ اثر یو ژوندی تاریخ او د واقعیتونو هنداره

لومړی څپرکی

۱۶..... ۱۶ د دې اثر د لیکلو علت او ضرورت

۲۱..... ۲۱ راحی چې ارگ وپېژنوا!

دویم څپرکی

د حامد کرزي پېژندگوي

۳۵..... ۳۵ د حامد کرزي لومړی پېژندنه

۳۹..... ۳۹ په ننگرهار کې لومړنۍ دنده

۴۱..... ۴۱ بېړنۍ لویه جرگه

۴۳..... ۴۳ د جرگې منشیتوب او ښاغلي کرزي سره لومړۍ کتنه

درېیم څپرکی

اړیکي

۴۷..... ۴۷ د اساسي قانون بهیر

۴۹..... ۴۹ د اساسي قانون لویه جرگه او د اړیکو پراختیا

۵۲..... ۵۲ د پنجشېر او دایکندي ((ولایتونه))

څلورم څپرکی

د ولسمشرۍ لومړۍ ټاکنې

۶۶..... ۶۶ د ولسمشرۍ لومړۍ ټاکنې او وړاندوینه

د حامد کرزي واکمني؛ یادښتونه، شنه او ارزونه / ۵

- رسنيز فعاليتونه ۷۷
- سياسي مشورې ۸۰
- درې سوه او پنځه لس ۸۳
- د دولتي چارواکو تغير او تبديل ۸۷
- جمعه خان همدرد او جمعه خان اخک ۹۰

پنځم څپرکی

حکومتي دنده

- د دندې لومړني وختونه ۹۹
- ننگونې او مخالفتونه ۱۰۶
- فرهنگي کارونه او یادښتونه ۱۰۹

شپږم څپرکی

د امنیت شورا دفتر

- د امنیت شورا دفتر تشکيلات ۱۱۵
- د امنیت شورا دفتر ورځني کارونه ۱۱۷
- زیاتي هیلې او کم فعاليتونه ۱۲۱

اووم څپرکی

ارگ کې موثر کرکټرونه

- د ملي امنیت شورا کرکټرونه ۱۲۹
- د ولسمشر دفتر کرکټرونه ۱۶۲
- د چارو د ادارې کرکټرونه ۱۹۴
- شپږ نیمه درجنه مشاورین ۲۰۹
- په سیاست او ارگ کې نور مطرح شخصیتونه ۲۲۵

اتم خپرکی

له ولسمشر سره ځانگړې کتنې

- د ولسمشرۍ دویمې ټاکنې ۳۵۹
- د نوي پارلمان د جوړېدو خطر ونه او اټکلېز گواښونه ۳۶۶
- د (سولې مشورتي جرگه) او د تنظيم سالارانو بیا غوړېدنه ۳۸۰
- د یوه طالب پیغام ۳۹۰
- امریکايي که شجاعي؟ ۳۹۷
- با کفایته اکثریت ۴۰۳

نهم خپرکی

گرم تحلیلونه او ساړه غبرگونونه

- د ثور د اتمې نېټې د پېښې پرې د چا پر غاړه؟ ۴۰۷
- په پاکستان کې د عوامي نیشنل پارټۍ دریغ ۴۱۰
- د ولسمشر کرزي د وژنې څو توطیې ۴۱۲
- د ملگرو ملتونو استازی او د ولسمشر د رد ځواب ۴۱۷
- جلال اباد کې د ایران قونسلگري او اندېښنې ۴۱۸
- د جمهوري ریاست او ملي شورا ټاکنې او ننگونې ۴۲۰
- مخالفین او د خبرو ستونزې ۴۲۲
- د انتخاباتو مستقل کمېسیون څه کوي؟ ۴۲۴
- جمهوري ریاست او احتمالي کانديدان ۴۲۷
- دودیزه لویه جرگه او د گډونوالو نظریات ۴۲۹
- ولې ملي ترمینالوژي؟ ۴۳۱
- د افغانستان د اوسنیو حالاتو څېړنه ۴۳۴
- د راتلونکو ټاکنو په اړه ۴۴۲
- د کانکور په اړه یو تحلیل ۴۴۵

د حامد کرزي واکمني؛ يادښتونه، شنه او ارزونه/۷

- د ((بېنوا)) فرياد مه بندوی ۴۴۷
فضل احمد معنوي او د ټاکنو کمېسيون نور غړي ۴۴۸

لسم څپرکی

ولسمشر او ولسي کتني

- د پکتیکا د يوه قومي مشر اعتراض او د ولسمشر غبرگون ۴۶۲
د بادغيس د يوه مشر فرياد ۴۶۶
ولسمشر، د خبريالانو استازي او يوه هيله ۴۶۸
د ژورنالستانو ملي ټولنه او ولسمشر ۴۷۴
ولسمشر او د لويې پکتيا مخور ۴۷۹
ولسمشر او د پوهنتون استادان ۴۸۲
ولسمشر او د مشرانو جرگې غړي ۴۸۷
ولسمشر او د پکتیکا مخور ۴۹۰
ولسمشر او د پکتيا عالمان ۴۹۹
ولسمشر او حسين خېل ۵۰۳
د ننگرهار مومند او ولسمشر ۵۰۸
ولسمشر او د ننگرهار مخور ۵۱۱

يوولسم څپرکی

ولسمشر او خبري کنفرانسونه

- د بخارست غونډه او خبري کنفرانس ۵۱۷
افغانستان-پاکستان او د امريکا ستراتيژي ۵۲۲
د هالنډ نړيواله غونډه او خبري کنفرانس ۵۲۶

دولسم څپرکی

د ارگ څو نورې ناويلې

- ۵۲۹..... د یونس قانوني لفظي مهارتونه
- ۵۳۶..... د بسم الله خان پرغز (قهر)
- ۵۳۸..... د «مارشال» د رهبرۍ مانور
- ۵۴۱..... د امرالله صالح اکتونه او مانورونه
- ۵۴۷..... د علماوو شورا اوگرمي
- ۵۵۰..... د ښاغلي (چکري) دولتي چکر
- ۵۵۷..... سپين او تور افغانستان
- ۵۶۰..... د رباني شرم
- ۵۶۲..... مارشال او سپی
- ۵۶۴..... په ملي امنيت کې څوک څومره دي؟
- ۵۶۹..... له وخت څخه ناوړه گټه اخیستنه

ديارلسم څپرکی

- ۵۸۱..... د ولسمشر کرزي وزيران

څوارلسم څپرکی

د ولسمشر ځانگړتياوې

- ۶۷۲..... د ناثابتي واکمنۍ ثابت امتيازات
- ۶۷۷..... د ولسمشر تشخيص او غوراوی
- ۶۸۰..... د کرزي عاطفي شخصيت
- ۶۸۲..... حيا او عفت
- ۶۸۵..... د حامدکرزي ټولنيز شخصيت

د حامد کرزي واکمني؛ یادښتونه، شنه او ارزونه / ۹

- د کرزي عقیده يي شخصیت ۶۸۸
- د کرزي جرئت، احتیاط او وېره ۶۹۰
- د بخت پاچا د بخت تر وخته ۶۹۴

پنځلسم څپرکی

د ولسمشر کرزي د رژیم نیمگړتیاوې ۶۹۷

شپاړسم څپرکی

د ولسمشر کرزي د رژیم بریاوې ۷۴۶

اوولسم څپرکی

ولې استعفی؟ ۷۶۳

اتلسم څپرکی

مظاهري

د ملت حماسې ته درناوی ۷۸۵

ملي هویت او ولسمشر ۷۹۶

نولسم څپرکی

عمومي ارزونه

آیا ولسمشر بريالی و؟ (وروستی پایله) ۸۲۹

وروستی بشپړونه او یادونه ۸۳۱

دا اثر یو ژوندی تاریخ او د واقعیتونو هنداره

((دارگ نا ویلې خبرې)) د هېواد د تکره او نامتو لیکوال، سیاسي مبارز مشر، د ملي فکر خاوند او د کابل پوهنتون استاد (پوهاند محمد اسمعیل یون) له خوا لیکل شوی اثر دی، چې تر ډېره د ارگ په داخل کې د حقایقو او ناویلو خبرو په باب د هر اړخیزه معلوماتو یوه ټولګه ده. په دې اثر کې تر ډېره بریده د هغو مسایلو او پېښو یادونه شوې چې په رسنیو کې پرې بحث نه دی شوی او د ولس له سترگو لرې واقع شوي دي.

لکه څنګه چې استاد (یون) د کتاب په پیل کې یادونه کړې؛ ارگ کې یې د دندې اخیستو یوه موخه همدا وه، چې د ارگ په داخل کې د جریانونو بهیر ثبت او راتلونکي نسل ته یې د یوه ژوندي تاریخ په توګه وړاندې کړي. استاد (یون) په خپل دې نېټ او هدف کې بریالی شو او دا ستر کتاب یې خپل ولس ته ډالی کړ.

استاد یون ارگ ته تر تګ وړاندې د یوه ځیرک لیکوال او سیاستوال په توګه د افغانستان او نورو هېوادونو د دربارونو او هلته د غورځو مالانو د رول په باب د بېلابېلو اثارو د مطالعې له لارې معلومات درلودل. د همدې لرلید له مخې یې، هر هغه څه چې په ارگ کې د قدرت سرچینې ته نږدې تېرېدل، په دقت سره یې ثبتول. د دې کتاب اصلي موخه په واک کې د تېرو شویو واقعیتونو رښتیني بیان دی. د کتاب مطالعه سړي ته واقعیتونه په رانه ډول بیانوي، د اشخاصو د سپکاوي کوم څرک پکې نه لیدل کېږي، بلکې څه چې دارگ په داخل او د قدرت په هرم کې تېر شوي او اشخاصو څه کړي او څنګه یې کړي؟ همغه انځور شوي دي.

د حامد کرزي واکمني؛ یادښتونه، شننه او ارزونه / 11

د دې کتاب یوه بله بڼه دا هم ده، چې د ارگ د جوړېدو تاریخي بهیر، اړتیا او ځینو تاریخي پېښو یادونه هم په کې شوې ده. لوستونکو ته دا برخه هم خپل خپل پیغام لري.

په دې کتاب کې د ځینو مسایلو په باب استاد یون خپل تحلیلونه هم کړي او ولسمشر کرزي ته یې د مخامخ ناستو، تلوېزيوني بحثونو او لیکنو په ذریعه ور رسولې دي. د دې ترڅنګ یې د هغو د مثبتو او منفي پایلو په باب هم په دې اثر کې هر اړخیز او ګټور معلومات ځای کړي دي. د ګاونډیو هېوادونو، داخلي جنگسالارانو، په ځانګړې ډول د شمالتېلوالې ناقانونه غوښتنو او فشارونو ته د ولسمشر کرزي د غاړې ایښودلو په باب هم تفصیلي او مستند معلومات وړاندې شوي دي. د کابل د (شېر پور) سیمې ناقانونه تقسیم او په دې توزیع کې د سترو جنگسالارانو د ونډې په باب هم دقیق اسناد وړاندې شوي دي. په کتاب کې د ترڅو واقعیتونو رښتیني بیان د لیکوال ملي، اخلاقي جرئت او مېړانه ثابتوي.

ولسمشر کرزي ته د نږدې اشخاصو د خبرو او یادښتونو ثبتول او مناسبو ځایونو کې یې د بېلګو په توګه د هغو یادول، د کتاب پر ارزښت، دقت او اهمیت دلالت کوي. لکه د جمهوري ریاست د عالي مقام د دفتر رئیس (عمر داودزي) له خولې ځینې خبرې: ((رییس صیب له امریکا سره ډغرې وهي حال دا چې دا زما د قلم رنگ هم د امریکا په پیسو شوی...)). مانا دا چې د ولسمشر کرزي ځینې کړنې له ځمکنیو واقعیتونو سره برابرې نه وې.

د ارگ په داخل کې د ځینو کرکټرونو، تر ارګه بهر د با نفوذه مشرانو او څېرو یادونه او پر ولسمشر کرزي د هغو د اغېزو په باب هم ژور بحث شوی دی.

څرنګه چې استاد یون نږدې (۷) کاله د ملي امنیت شورا دفتر کې د فرهنګي چارو رییس پاتې شوی، نو ده ته ډېر هغه پټ رازونه او نا ویلې خبرې معلومې دي، چې د حامد کرزي د حاکمیت په دوره کې تېرې شوې دي. استاد (یون) د یوه مسلکي لیکوال او څېړونکي په توګه د خپلې

دندې له پیل څخه بیا تر پایه پورې د حامد کرزي د حاکمیت همدا پټ واقعیتونه او نا ویلې خبرې یادښت کړي، پر خپل وخت یې ځان سره لیکلي او په پای کې دغه اثر (دارگ نا ویلې خبرې) ترې جوړ شوی دی. دا اثر په نږدې (دولسو کلونو) کې لیکل شوی او د حامد کرزي څوارلس کلن حاکمیت په ښه ډول تشریح کوي. کتاب د علمي پرنسپونو پر اساس لیکل شوی، ټول (۱۹) څپرکي لري او هر څپرکی یې بیا په خپل منځ کې نور نور څنگزني عنوانونه لري، چې ځینې غټ عنوانونه یې په دې ډول دي:

((د دې اثر د لیکلو علت او ضرورت، راحی چې ارگ وپېژنو، د حامد کرزي پېژندگلو، له حکومت او حامد کرزي سره اړیکي، د ولسمشرۍ لومړۍ ټاکنې، حکومتي دنده، د امنیت شورا دفتر، ارگ کې موثر کرکټرونه، له ولسمشر سره ځانگړې کتنې، گرم تحلیلونه او ساړه غبرگونونه، ولسمشر او ولسي کتنې، ولسمشر او خبري کنفرانسونه، د ارگ څو نورې ناویلې، د ولسمشر کرزي وزیران، د ولسمشر ځانگړتیاوې، د ولسمشر کرزي د رژیم نیمگړتیاوې، د ولسمشر کرزي د رژیم بریاوې، ولې استعفی؟ مظاهري او عمومي ارزونه.))

لکه څنگه چې د مخه مو یادونه وکړه؛ په دې اثر کې دا واضح شوي چې جنگسالارانو څنگه له کرزي څخه باج اخیسته، د دې ترڅنگه دغو پوښتنو او مسایلو ته هم ځوابونه ویل شوي او بحثونه پرې شوي دي، چې پوښتن او اپوزیشن څنگه یو بل سره اړیکي درلودل؟ څلورنیم ملیونه جریبه ځمکه چا او څنگه غصب کړه؟ په روسیې کې په ټونو چاپ شوې افغانۍ څنگه پر نویو افغانیو بدلې شوې؟ د کرزي او امریکایانو اړیکي ولې ترینگلي وو؟ شپږ پور څنگه چور شو؟ فهیم خان څنگه ځان ((مارشالی)) ته ورساوه؟ د ولسي جرگې ټاکنو کې چا، څومره او څنگه درغلي وکړه؟ فساد ولې اوج ته ورسېد؟ بهرنۍ نړۍ سره اړیکي څنگه وو؟ ارگ او ملي شورا یو

د حامد کرزي واکمني؛ یادښتونه، شنه او ارزونه/۱۳

بل سره څه ډول اړیکې درلودل؟ په ټول نظام کې د حامد کرزي د واک کچه څومره وه؟ د افغانستان سیاسي استازی د چا په لاس کې وې؟ څومره بهرنۍ مرستې افغانستان ته راتللې او څومره بېرته وتلې؟ ټول حکومت کې څوک څومره وو؟ د حامد کرزي عاطفي او سیاسي شخصیت څرنگه و؟ په سوله او جگړه کې د طالبانو او شمالپلوالې اغېزې، شپږ لويې جرگې، د کرزي جرئت، احتیاط او وېره، د ملي پوځ ناانډوله ترکیب، ملي هویت، په ارگ کې د ټولو موثروکرکرونو، مشاورانو او وزیرانو معرفي او د هغوی کړنې، د ولسمشر دفتر او د چارو د لوی ریاست ریسان، نامسوله او باصلاحیته جهادي مشران، د نویو اداري واحدونو زیاتونه، د کرزي د وژنې څو توطیې، سپین او تور افغانستان، ولسمشر او بهرنی سفرونه، ولسمشر او ولسي ناستې، د خلکو فریاد، د بخت پاچا د بخت تر وخته، امریکایي، که شجاعې؟ د کرزي په حکومت کې د علماوو رول، له وخت څخه ناوړه گټه اخیستنه، زیاتې هیلې او کم فعالیتونه، د سولې مشورتي جرگه او د تنظیم سالارانو بیا غورږدنه، د یو طالب پیغام، ټاکنیز کمېسیونونه، د کابل پر حکومت د امریکا او ایران اغېزې، د ((مارشال)) د رهبرۍ مانور، د ولسمشر تشخیص او غوراوی، د افغانستان - پاکستان او امریکا ستراتیژي او گڼ شمېر نور مسایل په ډېر ظریفانه او دقیق ډول تشریح شوي دي. کتاب په بشپړ ډول له مستندو اسنادو ډک دی. ځینې خبرې د لیکوال د خپلو سترگو لیدلي حال دی او ځینې نور مسایل یې په مستندو اسنادو تشریح کړي دي.

د اثر لیکوال استاد (یون) د معلوماتو لومړي، دویم او درېیم لاس غټو سرچینو ته لاسرسی درلود، نو ځکه خو په دې اثر کې داسې مسایل تشریح شوي چې کېدی شي یو زیات شمېر لوستونکي ورسره په لومړي ځل مخامخ شي. څرنگه چې دا کتاب د یوه مسلکي لیکوال له خوا لیکل شوی، نو ژبه یې هم ډېره خوږه او په ځینو ځایونو کې داستاني بڼه هم لري. که څوک غواړي افغانستان ته د نړیوالو تر راتگ وروسته د حامد کرزي د

(څوارلس کلنې واکمنۍ) مهال له هر اړخیز پلوه مطالعه کړې، نو تردې زیات ښه، گټور او هر اړخیز کتاب به بل پیدا نه کړي.

د دې کتاب لوستل، هم عامو نړیوالو، هم عامو افغانانو او هم د نړۍ یو زیات شمېر سیاستوالو، په تېره بیا هغو سیاستوالو ته چې د افغانستان په تېر څوارلس کلن سیاسي او ټولنیز بهیر کې راټاله وو او هم نویو سیاستوالو ته خورا ضروري دي، په دې خاطر چې ټول پر دې پوه شي چې څه یې وکړل او تر دې وروسته څه باید وشي؟ له تېرو تجربو، نیمگړتیاوو او تېروتنو څخه باید راتلونکي نسل او سیاستوال گټوره نتیجه او مثبت عبرت واخلي. د افغانستان د نن او راتلونکي سیاستوالو او نوي نسل ته یې هم لوستل خورا ضروري دي، ځکه چې دوی ته هم پاخه معلومات، توضیحات او تجربې په لاس ورکوي. په ټولیز ډول دا اثر د خپلې زمانې یو هر اړخیز، معلوماتي، تحلیلي او ناپېیلی اثر دی او لوستل یې هر لوستونکي ته خورا گټور دي.

زه د استاد یون د نږدې ملگرو له جملې څخه یم، د فکر او مبارزې ملگری یې یم او دا دېرش کاله کېږي چې له نږدې ورسره پېژنم، د ژوندانه د بهیر په بېلابېلو پړاوونو کې له گڼو ستونزو او د سر له خطر سره مخ شوی دی.

د بېړنۍ لویې جرگې تر اختتام وروسته قدرمن استاد (یون) ته په پلازمېنه (کابل) کې خطرоне زیات شول، ننگرهار ته راغی، دلته هم خطرونه دفع نه شول، دې ځای کې هم د ځینو جنگسالارانو او د شمالټلوالي د ارتباطي ټوپکيانو له خوا ورته گواښونه او خطرونه موجود وو، چې استاد یون یې ځینو ته په دې کتاب کې نفوته کړې او ځینې یې لا نه دي یاد کړي. زه د استاد یون د یو نږدې ملگری او د ملي مبارزې د همکار په توگه د ټولو جدي مسایلو، گواښونو او خطرورو عیني شاهد یم، حالات ان تر هغه حالته هم ستونزمن وو، چې استاد یې په دې کتاب کې یادونه کړې، دا نو

د حامد کرزي واکمني؛ یادښتونه، شنه او ارزونه / ۱۵

بیا یو بل حقیقت دی، چې استاد په دې ټول اغزن او کړلېچن بهیر کې، چې له هر ډول تهدید او گواښ سره مخ و، زغم او اوسېله ونه بایلل؛ تر اخره یې په پوره استقامت او مېړانه مقاومت وکړ او خپلې مبارزې ته یې دوام ورکړ، هم یې فکري او نظري مبارزه وکړه او هم یې عملي مبارزه په بریالیتوب سره تر سره کړه.

استاد یون د ملي فکر څښتن دی، فکري لیکوال، عملي مبارز او سیاستوال دی او د مشرتوب داسې استعداد او ځانگړنې په کې دي چې په ډېرو سیاستوالو کې نه شته. دی هم لیکوال دی، هم سیاستوال، څه چې وایي هغه عملي کوي هم، یوازې نظر نه ورکوي او د عملي کولو لپاره خپله خبره بل چاته نه پرېږدي. په سیاست کې هم بې گوډه نه ورداخلېږي؛ یو مستقیم ملي خط او ایډیالوژي تعقیبوي، د ده دېرش کلنه ملي مبارزه زموږ د دې خبرې ښه ثبوت دی. ده چې د هېواد د ملي گټو او د افغانستان د هویت ساتنې لپاره د افغانیت، اسلامیت او انسانیت نارو پورته کړې، عملاً یې دې کار ته دانگلي هم دي او په دې لاره کې یې د مخکښې رول لوبولی دی. په پای کې غواړم یو ځل بیا یادونه وکړم چې دا کتاب د نن او راتلونکي نسل لپاره زیات گټور او ارزښتمن دی، تاریخ لیکونکو او څېړونکو ته هم تر ټولو مهمه او گټوره سرچینه ده او هم یې د اوسني نسل سیاستوالو، واکوالو او مبارزینو لپاره لوستل گټور او له ارزښته ډک دي.

درنښت

شېرعلم امله وال
ننگرهار - افغانستان

لومړۍ څپرکي

سريزه:

د دې اثر د ليکلو علت او ضرورت

د دې اثر د ليکلو علت او ضرورت به په يوه رښتيني ارمني جمله پيل کړم: (حقيقت دا دی چې ما نه غوښتل په حکومت کې دنده واخلم، خو د دې اثر د ليکلو نيت او ارادې دې ته مجبور کړم چې د حکومت او هغه هم د حکومت په يوه حساس پوست کې دنده واخلم). زما يو ملگري (انجنير اکرام)، چې يو وخت په جلال اباد کې د (WFP) موسسې مشر و، راته ويلي وو: ((د قدرت او واک په تعريفونو کې يو دا دی چې څومره د واک سرچينې ته نږدې يې قدرت دې زيات دی.)) دا جمله زما په ذهن کې حک وه. ما ويل که دنده اخلم، نو د ولسمشر دفتر کې بايد وي چې واک او د واک سرچينې ته نږدې يم.

ما پخوا د بېلابېلو دربارونو په باب کيسې او افسانې لوستې وې، د دربار پټې او ښکاره خبرې خورا خوندورې وې. که پر خپل مهال نه وي، نو راتلونکي نسل ته خو خورا په زړه پورې وي. د کاتب هزاره يادښتونه، د ماکياولي اثر (ټولواک)، د الفنسټي (د کابل سلطنت بيان) او په وروستيو کې د بېلابېلو ليکوالانو اثار مې له نظره تېر کړي وو، چې په يو نه يو ډول يې د دربار د حالاتو د څرنگوالي کيسې کولې. ما ويل څه، که نوره گټه دې ونه کړه، دا گټه خو به وکړې چې د دربار د حالاتو په باب يو ځانگړی

د حامد کرزي واکمني؛ یادښتونه، شننه او ارزونه/ 17

اثر وليکې. له هماغه پيله مې د دې اثر د ليکلو تکل درلود، خو ورځني مصروفيتونه، د ارقامو راټولول او بيا د هغو ثبتول او خوندي کول هم څه اسانه کار نه و او نه هم له خطرې لرې و.

د ارقامو دقت هم خورا مهم و. ارقامو هم وخت پر وخت بدلون مونده. خو بيا مې هم خپل کوبښن کاوه چې يادښتونه واخلم. ځينې يادښتونه پر خپل وخت نه ثبتېدل، بيا به مو له ياده ووتل او تاريخي ارزښت به يې هم له منځه لاړ. خير، په هر ډول، زه په داسې يو دفتر کې مقرر شوم چې ډېر وخت مې اول لاس سرچينو ته لاسرسی نه درلود. دويم او درېيم لاس سرچينو ته رسېدلی شوم، هغه هم په پوره او کره ډول نه، خو بيا مې هم کوبښن کړی، څه چې مې د تېرو (شپږو - لسو کلونو) په بهير کې ليدلي، کتلي او يا مې هم اورېدلي، د هغو يوه برخه دلته خوندي او راتلونکي نسل ته انتقال کړم. د دې ډول اثارو ليکل طبعاً جانبي عوارض لري، ځينې به پرې خفه کېږي او ځينې نور به پرې خوشالېږي، خصوصاً هغه کرکټرونه چې ژوندي دي او لا هم د سياسي، ټولنيزو او نورو فعاليتونو د سرته رسولو جوگه دي. که د دې ډول ليکنو محتوا د هغو پر مزاج برابره نه وي، نو طبعاً به غبرگون ښيي، خو زما هدف له پيله بيا د دې ليک تر ليکلو پورې دا نه دی چې خدای مه کړه، څوک توهين شي او يا د چا شخصيت ته زيان ورسېږي، زما موخه دا ده چې څنگه کولای شو، د افغانستان واقعيتونه بيان کړو او له دې بيان څخه د راتلونکي ژوند د سوکالۍ او د خپل هېواد د پرمختگ لپاره گټه پورته کړو.

دراڼه لوستونکي چې کله هم دا اثر ولولي، قضاوت به خپله وکړي. البته په دې اثر کې ځينې واقعيتونه که ډېر ترخه وي، هغه په دې مانا نه دي چې ما ترخه کړي، بلکې لکه څنگه چې وو، ما همغسې را انتقال کړي دي، دا د ليکوال گناه نه ده، بلکې د هغو کسانو مسؤليت دی چې ترخه واقعيتونه يې پنځولي دي. طبيعي خبره ده چې په دې اثر کې د افغانستان ملي او قومي واقعيتونو ته زياته نغوته شوې ده. حقيقت دا دی چې دا

واقعیتونه همداسې تېر شوي او که نه وای تېر شوي، نو څه شی به لیکل شوي وو. دلته خو چې څه تېر شوي همغه لیکل شوي، نو دا خبره مې ځکه وکړه چې د دې اثر تر چاپ وروسته به ځینې منتقدین طبعاً دې مسلې ته نغوته کوي.

زه چې کله کوچنی، بیا زده کوونکی، بیا محصل، بیا استاد او بیا په اصطلاح د سیاسي چارو کارپوه! شوم، نو طبعاً دربار به راته د بل هر انسان په توګه یو عجیب و غریب شی او ځای بنکارېده، درباري خلک به راته ډېر هوښیار او څوک چې به د پاچا تر څنګ ناست وو، هغه به هم راته ډېر مودب، ځیرک او پوه اشخاص بنکارېدل، البته کېدی شي ځینې دربارونه همداسې وي، خو زموږ دربار بیا هغه شان نه و، دلته هر ډول خلک موجود وو: پوه، هوښیار، ابن الوقت، زړور، بې زړه، غوره مالان، لټان او نور ډول ډول اشخاص؛ د ښو او بدو دواړو کمی په کې نه احساسېده، نو دا یو بل ډول حالت و. ما هڅه کړې چې تر خپلې وسې پورې واقعیتونه بیان کړم، خو دا اثر نه د ټولو واقعیتونو بیان دی، نه هم ټول واقعیتونه همدا دي او نه هم یو اثر د ټولو پېښو د ځایونې ځای لري. هڅه شوې چې له فرعي موضوعګانو او هغو مسایلو څخه ډډه وشي چې کوم مشخص پیغام نه لري.

ما هڅه کړې چې دا او په دې اثر کې د مطرحو خبرو خبرې کټ مټ را واخلم، خو کله کله که الفاظ کټ مټ نه دي را اخیستل شوي، نو هلته محتوا ته زیاته ترجیح ورکړل شوې ده. دې اثر کې به درانه لوستونکي د خپلې زمانې د دربار له ځینو برخو سره اشنا شي. کله چې زه په ارګ کې وم او له ارګه به وتلم، نو فکر به مې کاوه چې بېرون به خلک فکر کوي چې په ارګ کې به څومره درنې او پخې ستې ناستې وي، د ټول وطن غم به ورسره وي، شپه او ورځ به فکر کوي، پلانونه او ماسټر پلانونه به جوړوي، خو خبر نه دي چې دلته څه نه دي چې څه نه دي نو! د ارګ خلکو به یو

د حامد کرزي واکمني؛ یادښتونه، شنه او ارزونه/ 19

بل نه پوښتنه کوله چې څه خبرې دي بېرون؟ سر چوک کې څه خبرې دي؟ او بېروني خلکو به ويل څه خبرې دي په ارگ کې؟ د دې دواړو تر منځ اصلي خبره ورکه وه. کله به ځان سره سوچ راغی او د يو شاعر شعر به راپه یاد شو چې څو کاله پخوا يې ويلي وو:

څومره چې زه يم خبر له ملکه

د مشورې سر دی بهر له ملکه

رښتيا هم د مشورې سر بل چا سره و او لا هم دی، د دې لانجې د حل کيلې بل چا سره ده او لانجه دلته ده. هم داخل کې مایوسي ده او هم تر ارگ بهره نهيلي خپره ده. يوه ورځ مې (عمر داود زي صيب) ته وويل: ((داودزي صيب خلک دې ارگ او دربار پسې ډېرې بدې بدې خبرې کوي، ډېر پيکه حالت نه دی؟ پخواني دربارونه هم همداسې وو او که مور او تاسې داسې يو، ماته خو دا حالت ډېر خراب ښکارېږي...)) هغه راته په ټوکو کې وويل: ((هغه پخواني تردې هم بدتر وو، هغه وخت ميډيا نه وه، هر څه پټ وو، اوس خو ميډيا ده چې هره شېبه کې خبره هر چپرته رسوي، که پخواني دربارونه ښه وای، خبره تر مور نه رارسېدله او حالات دومره نه خرابېدل، هغوی تر مور هم بدتر وو، که هغوی ښه وای، نو حالات به داسې نه وو. هغه هم همداسې وو، خو مور او تاسې پرې نه وو خبر...)) د داودزي صيب په خبرو کې حکمت پروت و. ماته پته ولگېده چې رښتيا هم د پخوانيو او اوسنيو دربارونو تر منځ محتوایي تسلسل موجود دی، که نه وي نو ولې خبره دې حالت ته ووځي؟ که نور څه نه وي نو د غوره مالانو او (سلطان محمود پاچا) د لټانو شتوالی، خو په پخوانيو او اوسنيو دربارونو کې لږ تر لږه مشترک ټکي دي.

مخکې تر دې چې د کتاب نورو برخو ته لاړ شم، په دې برخه کې ضرور گڼم، له گران ورور (فياض حميد) څخه چې د دې اثر د کمپوز

چارې یې تر سره کړې، له گران ورور (مصطفی عمرزي) څخه چې دا اثر یې دري نه وژباړه، (سپین سهار) څخه چې د ډیزاین چارې یې سمبال کړې، له (ضیاء الرحمن ضیاء، وفا الرحمن وفا، شېر علم امله وال او پوهندوی شاه محمود کډوال) څخه چې د دې اثر په ایډېټ او سمون کې یې برخه واخیسته، له ټولو څخه یوه نړۍ مننه وکړم او کور ودانۍ ورته ووايم.

دا چې ما به تر کومه حده پورې په دې اثر کې هغه هدف ته ځان رسولی وي چې مخکې تر مخکې مې په ذهن کې موجود و، خو که د هغه ارمان یوه برخه مې په کې ځای کړې وي، نو د لوی خدای (ج) شکر کارم. دا اثر به اوس ارزښت ولري که نه، خو راتلونکي نسل ته به د دې زمانې ځینې تصویرونه او پیغامونه وړاندې کړي. خدای (ج) دې وکړي چې افغان ولس ته وړ سیاستوال او خدمتگاران په نصیب شي. دربار د ولس خدمتگار شي او ولسونه د دربار ساتندویان او منندویان، دربار له غوره مالانو او ولس له جنایتکارانو وژغورل شي.

د همداسې ورځې د رارسېدو په هیله، تاسو ته د دې اثر د لوستلو بلنه درکوم.

په درناوي

ستاسو خدمتگار

محمد اسمعیل یون

د حامد کرزي واکمني؛ یادښتونه، شنه او ارزونه / ۲۱

راځي چي ارگ وپېژنو!

افغانستان کې د ولسمشرۍ يا پاچاهۍ د ماڼۍ يا ارگ نوم هر چاته اشنا دی. کله چې څوک د (ارگ) نوم واخلي، نو د (مرگ) مفکوره ورسره اتومات تداعي کېږي، ان د (ارگ او مرگ) په نوم يو ځانگړی اثر هم ليکل شوی دی. د دې خبرې مانا دا ده چې زموږ ارگ د مرگ او ژوند کيسې



(د افغانستان شاهي ارگ)

لري، د ارگ له تاريخ څخه د خوند او لذت په انډول زيات د وينو بوی راځي. دا داسې ارگ نه دی، لکه د انگلستان شاهي ارگ، يا هم د بلجيم، ډنمارک او يا نورو هېوادونو شاهي ماڼۍ چې د غولکې گاتې هم ورته نه دی رسېدلی. دلته پر ارگ جنگونه شوي، مرگونه په کې شوي، توپونه پرې ويشتل شوي، په زور نيول شوی او په زور پرېښودل شوی دی. د ارگ په باب چې هر څوک څه ليکي، نو ضرور به يې يو ځل بيا همغه تصور او رنگ له سترگو تېرېږي او يا به يې په ذهن کې تداعي کېږي. ارگ هغومره ښکلی نه دی چې خلک پرې سروڼه ورکوي او يا په سر ورکولو اړزي.

دا چې په نورو هېوادونو کې به شاهي ماڼۍ، ارگ يا د ولسمشر

استوګنځی او کارځای له کوم مسیره تېر شوي وي او کومې لوړې ژورې به یې تېرې کړې وي، دا د همغو هېوادونو په حوادثو او تاریخ پورې اړه لري، خو په عام ډول سړی ویلای شي چې اکثره دربارونو او شاهي مانیو د زحمت په انډول د راحت شپې ورځې زیاتې تېرې کړي، دا ډول ځایونه معمولاً د عیش او عشرت ځایونه وي. دربار خپل خاص نزاګتونه او ځانګړي چلندونه لري، د دې ځای ژبې، لباس او انساني حرکتونه د عام ولس له ټولنیزو حرکتونو سره توپیر لري، خو د افغانستان شاهي مانی چې د ارگ په نامه یادېږي، د خوږو ترڅنګ ډېر ترڅه هم تر ستوني تېر کړي دي. ان سړی ویلای شي چې د خوږو کچه به یې تر ترڅو زیاته نه وي. له هغې ورځې چې دا ارگ جوړ شوی، نو د مرګ کلمه هم ورسره ملګرې شوې ده. د دې لپاره چې د درنو لوستونکو تلوسه زیاته نه کړم، نو مخکې تر دې چې د اثر پر اصلي موضوع بحث وکړم، ښه به وي چې درنو لوستونکو ته ارگ هم په لنډ ډول وروپېژنم:

د افغانستان د ارگ د جوړېدو انګېزه هم له یوه تېر مرګوني تاریخ سره تړلې ده. کله چې انګرېزانو له افغانانو سره په دوو سترو جنګونو کې ماتې وخوړه او ډېر لوړ پوړي افسران یې ووژل شول، نو دوی یې د کابل (بالاحصار) او د (چارچتې) مشهور بازار په غچ کې وسوځول، د دویم جنګ په وروستیو کې چې کله هم عبدالرحمن خان له (سلو زرو) مجاهدینو سره یوځای کابل ته داخل شو، بالاحصار ویجاړ شوی و او دلته د حاکم لپاره کوم ځای نه و، نو ده یو وخت په (علي مردان بڼ) او یو څه وخت په (علي اباد) کې تېر کړ. پر (۱۸۸۲م) کال یې د ارگ د مانی بنسټ کېښود او تر ډېره حده، دی دا مهال له هغو ودانیو څخه متاثره و چې به (بخارا) کې یې لیدلې وې. خو کله چې دی کابل ته داخل شو، ده د خپلې استوګنې لپاره ځای نه درلود، دی په خپل یو یادښت کې لیکي: ((پر تخت د ناستې پر وخت له یوې سترې ستونزې سره مخ شوم، د اوسېدو لپاره مې کور نه

د حامد کرزي واکمني؛ یادښتونه، شنه او ارزونه/۲۳

درلود، هغه پلرنی ودانی چې په بالاحصار کې وه، له انګلیسانو سره د جګړې پر مهال انګلیسي لښکرو وړانه کړې وه، په کرایه هم کور نه پیدا کېده چې په کې ژوند وکړم، ځکه چې په افغانستان کې هوټل او مېلمستون نه شته، زما په اند په تاریخ کې به داسې هېواد نه وي چې پاچا یې د خوب او بیدېدلو لپاره ځای ونه لري، تر هغه چې په خپل نوم مې د یوې ودانۍ د جوړېدو چارې بشپړولې، د ولسي خلکو په کورونو کې اوسېدم)).

د ارګ د بنسټ ایښودلو کره نېټه (۱۳۰۰هـ ق) کال دی، امیر عبدالرحمن خان خپل مشر زوی (سردار حبیب الله خان) ته دنده وسپارله



(امیر عبدالرحمن خان)

چې د ارګ د جوړولو په موخه ماهر انجنیران دعوت کړي، هغه هم دا کار وکړ، خپله امیر هم د ارګ د جوړولو چارې خاړلې، لومړنۍ ودانۍ یې پر (۱۳۰۴هـ ق) کال بشپړه شوه، چې د (کوټي باغچې) په نامه یادېږي. وروسته یې، (د ارګ ودانۍ)، (سلامخانه ماڼۍ)، (ګنبد نقارخانه)، (د ارګ بازار) او (کوټوالي)، (شاهي چاونۍ یانې قرارگاه)، (رساله شاهي)،

(شاهي حمام)، (مستوفي الممالک دفتر)، (د سلامخانې ماڼۍ مخکنی واک) او نور تاسیسات جوړ شول. چې دا ټول بیا د امیر عبدالرحمن خان په فرمان (د ارګ مبارکه دارالسلطنه) په نامه یاد شول او وروسته بیا د کابل ارګ په نامه مشهور شول. د ارګ جوړونې نږدې (۳۰) کلونه ونیول چې افغاني او یو شمېر بهرنیو انجنیرانو پرې کار وکړ. د ټولو کارګرانو شمېر (سل

زره) کسانو ته رسېده. خپله امیر هم د انجنیرۍ او ودانۍ ډېر شوقمن و، ځینې ودانۍ ده، خپله ډیزاین کړې دي. امیر په خپل اثر (تاج التواریخ) کې لیکي: ((زما ټول استوګنځي په داسې ځایونو کې جوړ شوي، چې بنکلي منظرې لري او د خوشالونکې او معتدلې هوا په ځایونو کې دي. د نوموړو ودانیو شاوخوا بڼونه او گل بوټي دي او داسې جوړې شوي دي چې په یوه ودانۍ کې ژمنۍ تودې خونې او د اوږي لپاره په کې لویې کړکۍ هم وي، د خونو ترتیب داسې دی چې په پسرلي کې د ونو گلان او په مني کې د پاڼو ډول ډول رنګونه د خونې له کړکيو تر سترگو کېږي او د شپې د سپوږمۍ له ځلا څخه د خوند اخیستلو لپاره او د ژمي د واورې له اورښت څخه چې ډېره بنکلي برېښي، د خوند اخیستلو لپاره په دې ودانۍ کې د کړکيو څنګ ته ناست کسان پر څنډه وي. عموماً په خپله اوږی، پسرلی او منی له ښاره بهر تېروم، ترڅو اوونیو پورې په کېږدو کې اوسېږم او دا کېږدی په داسې ځایونو کې دروي چې له هغه ځایه ټول بنکلي گلان، د لمر پرېوتو وړانګې او سوروالی او د مني ژېړ رنګونه تر سترگو کېږي، تل مې بنکلي منظرې، گلان او شینکي، خواږه غږونه، انځورونه او هر ډول څیز، چې به طبیعي توګه ښه برېښي، خوښ وي.))

ارگ د خپل جوړښت په بهیر کې بېلابېلې مهمې ودانۍ راخپلې کړې، بنکلا او ځلا یې زیاته شوه، ښه به وي چې دلته په لنډیز سره د ارگ د ځینو مهمو ودانیو یادونه وکړم:

۱ - کوټي باغچه: کوټي باغچه د ارگ لومړنۍ داخلي ودانۍ ده چې په دوو پوړونو کې تقریباً درې سوه متره مربع ځمکه کې په دایروي شکل جوړه شوې ده. (۱۵) وړې، متوسطې او لویې خونې لري چې په شاهي نظام کې سردار عبدالولي خان، د داودخان د کودتا تر نږدې ورځو پورې ژوند په کې کاوه. په منځ کې یې د گنبدې په شکل دایروي دهلیز دی چې چت او برنډه یې بنکلي میناتورې شوې ده.

د حامد کرزي واکمني؛ یادښتونه، شننه او ارزونه / ۲۵

دویم پور کې یې کوچنی کوچنی بسکلی خونې جوړې شوي چې هرې خوا ته کړکې لري. د دې ودانۍ د جوړونې کار پر (۱۳۰۴هـ.ق) کال بشپړ شو. د کوتي باغچې د دویم پور په ختیځه کوچنی خونه کې پخوا (موی مبارک) هم و چې ویل کېږي د اسلام د ستر پیغمبر حضرت



محمد^(ص) مبارک وېسته دی. د ارگ ځینې پخواني کارکوونکي وايي چې دا وېسته په تنظیمي جگړو کې ترې تم شوی دی. د کوتي باغچې له یوې برخې څخه یو وخت د موزیم کار هم اخیستل شوی دی. پر (۱۳۰۳ ل) کال د کابل موزیم له باغ بالا څخه شاهي ارگ ته ولېږدول شو او شپږ کاله په کوتي باغچه کې پاتې شو. کوتي باغچه هم د ارگ د نورو ودانیو په شان د عیش او عشرت، جنگ او نفرت خپل تاریخي بهیر لري. کله چې د محمدنادرشاه په وخت کې حرمسرای ترمیمېده، نو اعلیحضرت محمدنادرخان په کوتي باغچه کې اوسېده، همدا راز مارشال شاه ولي خان هم د کوتي باغچې د دویم پور د شمالي برخې په برنډه لرونکې کوټه کې اوسېده. کله چې اعلیحضرت محمدنادرخان شهید شو، د ده جنازه یې کوتي باغچې ته راوړه، کټ یې د کوتي باغچې د انگر په منځ کې د منځ تر ونې لاندې کېښود چې دلته یې د وینو څاڅکي هم توی شول، بیا دغه ځای په نښه شو او درناوی به یې کېده.

له کوتي باغچې څخه کله کله د ارگ د زندان کار هم اخیستل شوی دی. اسدالله سراج چې د حبیب الله کلکاني د واکمنۍ پر مهال په ارگ کې زنداني و، په خپل کتاب (رویدادهای مهم زندگی اعلیحضرت محمد نادرشاه شهید) کې لیکي: ((محمد نعیم خان و من نزد عایله به کوتي باغچه در قسمتیکه دواخانه ارگ واقع بود، امیدیم و همه متعلقین را به صحت و عافیت یافتیم، ساعتی بعد هم اطاقیان ما را نیز انجا آورده و در عمارتیکه مقابل دواخانه واقع شده بود، جا دادند.))

د محمد داودخان تر کودتا وروسته جنرال سردار عبدالولي د کوتي باغچې د دویم پور تر زینو لاندې په کوچنۍ کوټه کې بندي و. دغه راز حفیظ الله امین، نورمحمد تره کی د کوتي باغچې د لومړي پور په کوچنۍ کوټه کې چې اوس په کې د مرکز گرمۍ ماشین ایښودل شوی دی، بندي کړی و، چې وروسته یې هلته وواژه.

۲ - حرمسرای: د ارگ بله مهمه ودانۍ چې د ارگ د جومات شاته موقعیت لري، (حرمسرای) یا د پاچا استوګنځی دی. دا یوه دوه پوریزه



(حرمسرای)

ودانۍ ده چې څلور لوړ او پلن دېوالونه ترې چاپېر دي، حرمسرای اووه لویې او کوچنۍ خونې، دوېي خانه، خیاط خانه، د سینما لوی هال، پراخه

د حامد کرزي واکمني؛ یادښتونه، شننه او ارزونه/۲۷

برنډه او پراخه تلخونه (زېرميني) لري.

طبيعي خبره ده چې د هر پاچا د کورنۍ غړي همدلته اوسېدل، تر ټولو ډېر عمر په کې اعليحضرت محمدظاهر شاه تېر کړ، د خلکو ديموکراتيک گوند د واکمنۍ پر مهال د نورمحمد تره کي او بيرک کارمل کورنۍ دلته نه اوسېدلې، حفيظ الله امين، تاج بېگ مانۍ د استوگنې لپاره غوره کړې وه. د ډاکتر نجيب الله کورنۍ هم دلته نه اوسېدله. د تنظيمي جگړو پر مهال هم ارگ د اوسېدو نه و، د طالبانو د حاکميت پر مهال هم ملاعمر هېڅکله؛ نه دی او نه يې د کورنۍ غړي حرمسرای ته راغلل. د طالبانو د نظام تر سقوط وروسته تر هغه پورې چې موقته اداره جوړېدله، په خپله استاد برهان الدين رباني نږدې دوه مياشتې همدلته اوسېده، خو همدا مهال د يونس قانوني، محمدقسيم فهيم او ډاکتر عبدالله د زيات فشار له امله استاد رباني مجبور شو، حرمسرای پرېږدي. د کرزي د حاکميت په پيل سره حرمسرای بېرته پخواني پاچا اعليحضرت محمد ظاهر شاه ته حواله کړای شو. اعليحضرت د خپل ژوند ترپايه همدلته اوسېده، همدې حرمسرای کې مړ شو او جنازه يې له همدې ځايه پورته شوه، ورپسې يې زوم؛ (سردار عبدالولي) هم دلته اوسېده، هغه هم همدلته مړ شو او جنازه يې له همدې ځايه پورته شوه. د سردار عبدالولي تر مرگ وروسته هم حرمسرای د شاهي کورنۍ د غړو په اختيار کې پاتې شو.

۳ - دلکشا مانۍ: دلکشا مانۍ د ارگ بله پخوانۍ مانۍ ده چې د اميرحبيب الله خان د واکمنۍ پر مهال جوړه شوې ده. د (۱۲۹۰ل) کال د وري پر مياشت يې بنسټ کېښودل شو او د (۱۲۹۵ل) کال د وري پر مياشت رسماً پرانيستل شوه.

ويل کېږي چې د دې ودانۍ اوسپنيز چوکاټ يې له هندوستانه په فيلانو راوړی و. د دلکشا هره خونه شل متره اوږدوالی او (۹) متره سور لري، په (۶۰۰) متره مربع ځمکه کې جوړه شوې او هره خونه يې (۱۰)

دارگ نا ویلې خبرې | ۲۸

متره ارتفاع لري .

دلکشا مانی د افغانستان د ډېرو سیاسي پېښو شاهدده ده؛ (شاه امان الله خان) په هېواد کې د وینو د توپېدو د مخنیوي لپاره په همدې مانی کې له خپلې پاچاهۍ لاس په سر شو او استعفا یې وړاندې کړه. دلکشا مانی ته



هم د بېلابېلو جگړو پر مهال زیات زیانونه اړول شوي دي .

۴ - گلخانې مانی: د ارگ د اساسي او مهمو ماڼیو له جملې څخه بله مهمه مانی د گلخانې مانی ده. دغه مانی د ارگ د کلا په شمال لويديځ کې د اعليحضرت محمد شاه شاه د واکمنۍ پر مهال په نوي شکل جوړه شوه. ویل کېږي دلته به پخوا د دربار لپاره گلان ساتل کېدل او دا ځای یوازې گلخانه وه، خو د اعليحضرت محمد ظاهر شاه یوه لمسی وايي چې دلته یوازې شیشه خانه وه، ځکه یې گلخانه بلله. وروسته د اعليحضرت محمد ظاهر شاه د واکمنۍ پر مهال دلته مانی جوړه شوه او هماغه پخوانی نوم پرې کېښودل شو.

گلخانه په اول پوړ کې د طعام خوري لوی سالون، ویدیو کنفرانس خونه، د مېلمنو د انتظار خونه، د چک لپاره خونه او یو بل ریزرفي دفتر لري چې کله ناکله جمهور ریس ترې کار اخلي او همدا راز په دویم پوړ کې د کابینې د غونډو لوی سالون، بل نسبتاً وور سالون چې له لوی سالون

د حامد کرزي واکمني؛ یادښتونه، شنه او ارزونه/ ۲۹

څخه زینې ورختلي او اوسنی جمهور رییس (حامد کرزی) کله ناکله د سهار چای په کې څښي، نسبتاً واړه مجلسونه په کې جوړوي او اکثرأ خپله دوه اوونیزه راډیویي وینا هم دلته لولي، چې تر ثبت وروسته د راډیو افغانستان له خوا خپرېږي. په همدې ودانۍ کې د جمهور رییس دفتر، استراحت خونه، د خاصو ملاقاتونو لپاره دوه اتاقونه او د هغه د سکرترانو دفترونه موجود دي. د جمهور رییس دفتر ته له حرمسرای څخه هم لار ورغلي چې اعلیحضرت ظاهرشاه به اکثرأ دفتر ته د راتگ پر وخت کاروله.



(د گلخانې مانی. د غونډو تالار)

په دې مانی کې پخوا هم د پاچا رسمي دفتر و او زیاتره لیدني کتني به هم همدلته تر سره کېدې. گلخانې مانی کې اوس هم د افغان جمهور رییس دفتر دی، د وزیرانو شورا غونډې هم همدلته جوړېږي او ځینې نورې کوچنۍ غونډې او ملاقاتونه هم په همدې مانی کې تر سره کېږي. دا مانی د ډېرو خونړیو پېښو شاهد هم ده، د افغانستان لومړنی جمهور رییس (سردار محمد داودخان) د ثور په کودتا کې همدلته ووژل شو، هغه وخت د کابینې د مجلس لپاره هغه سالون کارول کېده چې په لومړي پور کې واقع دی او اوس د ډوډۍ د اتاق کار ترې اخیستل کېږي. کله چې د ثور کودتا پیل شوه، داود خان همدلته له خپلو وزیرانو سره مجلس درلود. د کابینې اوسنی سالون د ډوډۍ د اتاق په توگه کارول کېده، په کودتاگانو کې به پر همدې مانی بمباري کېدلې او د دواړو خواوو تر منځ به په

دارگ نا ویلې خبرې / ۳۰

همدې مانی کې وسله والې نښتې کېدې.

د خلک دیموکراتیک گوند د واکمنۍ پر مهال د نورمحمد تره کي او حفیظ الله امین د خپلمنځي اختلافاتو له امله، حفیظ الله امین ته ډېر نږدې کس (داود تړون) د همدې گلخانې مانی د زینې په پورېو کې ووژل شو. په تنظیمي جگړو کې به د حکومت مخالفینو لومړی همدا مانی په نښه کوله. د دې جگړو پر مهال د دې ودانۍ مخې ته هم څو توغندي لگېدلې چې د ودانۍ پر ډبرو یې جوړ شوي تپونه اوس هم د جگړې تصویر وړاندې کوي.

۵ - د سلامخانې مانی: د ارگ له نورو مهمو تاریخي ودانیو څخه ده. د سلامخانې تاریخي مانی د ارگ تر کلا بهر په پخواني سبک جوړه شوې یو پوړیزه ودانۍ ده. د سلام خانې مانی چې په هغې کې د جشنونو



(د سلامخانې مانی هال)

او اخترونو مراسم هم تر سره کېدل، د ارگ د ختیزو دروازو په خوا کې جوړه شوې او په همدې ودانۍ کې د لومړي ځل لپاره د افغانستان د ملي شورا غونډه هم جوړه شوې ده.

دې مانی ته ځکه سلامخانه وايي چې دا هغه وخت په اخترونو او

د حامد کرزي واکمني؛ یادښتونه، شنه او ارزونه / ۳۱

جشنونو کې د رعیت د سلام د منلو په خاطر جوړه شوه. د سلامخانې ماڼۍ (۱۲۰ متره) اوږدوالی، (۴۰ متره) سور او (۲۰ متره) ارتفاع لري. په دغه قصر کې پر یوه وخت (۱۰۰۰) تنه ځایېږي. د ماڼۍ دننه برخه د افغانستان د ملي مشرانو په عکسونو ښکلې شوې ده. ددغې ماڼۍ دېوالونه له خامو خښتو څخه د یو نیم متر په سور ودان شوي دي. ددغې ماڼۍ ترڅنګ یوه کوچنۍ چایخانه، د طعام د وېشلو ځای او تشابونه موجود دي. د اعلیحضرت محمد نادرشاه د واکمنۍ پر مهال د افغانستان لومړنۍ ملي شورا پر (۱۳۰۹ لمريز) کال په همدې ماڼۍ کې پرانیستل شوه. په همدې ماڼۍ کې ځینې لویې جرګې هم جوړې شوي دي. اوس هم په دې ماڼۍ کې د جمهور رییس د لوړې مراسم او له خلکو سره د جمهور رییس کتنې تر سره کېږي. کله چې د بهرنیو هېوادونو مشران افغانستان ته راشي او جمهور رییس وغواړي د دوی زیات عزت وکړي، نو زیات شمېر ملي شخصیتونه او بهرني دیپلوماتان په همدې ماڼۍ کې لویې مېلمستیا ته راغواړي.

پر (۱۳۹۰ ل) کال ددغې ماڼۍ جنوبي څنډې له سره ورغول شوې، برنډه یې له سره جوړه شوه، کړکۍ او دروازې په کې کېنول شوې. په اتیایمو کلونو کې د سلامخانې ماڼۍ مخې ته شنه سیمه او پارک جوړ شول چې چمن او گلان په کې وکرل شول. د ډاکټر نجیب الله د واکمنۍ پر مهال په دې ماڼۍ کې لویه جرګه هم جوړه شوې وه.

سلامخانې ماڼۍ ته د تنظیمي جګړو پر مهال سخت زیانونه واوښتل، د دې لویې ودانۍ مخې ته یوې بلې کوچنۍ ودانۍ موقعیت درلود، چې د همدې ودانۍ ملحقات گڼل کېدل، ویل کېږي چې د تنظیمي جګړو پر مهال د استاد برهان الدین رباني او احمدشاه مسعود د پټو اختلافاتو له امله، دلته یوه لویه چاودنه رامنځته شوه. استاد رباني دا مهال د جمهور رییس رول تمثیلوه او احمدشاه مسعود ته یې داسې ښودله چې ته گنې زما یو قومندان یې او ماسره د (اسمعیل خان) په شان نور گڼ شمېر قومندانان

هم شته. احمدشاه مسعود چې دا مهال له حکمتیار سره پر جگړه بوخت و، د استاد رباني د جنگي ماشین اصلي محرکه قوه وه، په تنظیمي نظام کې یې لومړۍ خبره خپل حق گانه، نو د سلامخانې مانې په شمالي څنډه کې یې ډېر پوځي مهمات او چاودېدونکي توکي ځای پرځای کړي وو. له استاد رباني سره یې د اختلافاتو د زیاتېدو پر مهال دا مهمات والوځول. د ارگ په تاریخ کې دا دومره لویه چاودنه وه چې تر دې دمه یې ساری نه و لیدل شوی. د سلامخانې مانې دا سیمه د حامدکرزي د واکمنۍ تر وروستیو کلونو پورې هم جوړه نه شوه او لا هم ترې یوه شنه پرده راتاو ده او پر دې ځای د یوه تېر شوي ناورین تصویر تداعي کوي.

د ستوري مانې، لومړۍ نمبر ودانۍ، دویم نمبر ودانۍ، ډبرینه مانې، چهارچنار مانې، اداري مانې، د ارشيف ودانۍ، د ارگ جومات، د ارگ بېلابېل برجونه او ځینې نورې ودانۍ هم د ارگ اساسي ملحقاتو کې راځي چې د ټولو له څېړلو تېرېږو، لوستونکي کولای شي د تفصیل لپاره په دې باب (د ارگ نن او پرون) مهم اثر او همدا راز په دې اړه نور اثار ولولي.

د وروستۍ پایلې په توگه ویلای شو چې زموږ ارگ د خپل عظمت او جلال ترڅنګ له وحشت، وژنو، ظلم او ستم څخه ډک تاریخ هم لري. د څو پاچاهانو: اعليحضرت محمد نادر خان او اعليحضرت محمد ظاهر شاه جنازې له همدې ځایه پورته شوې، حبیب الله کلکانی هم همدلته بندي و او له دې ځایه یوړل شو او په دار وځړول شو، داود خان او د هغه د کورنۍ غړي همدلته ووژل شول، نورمحمدتره کی هم همدلته ووژل شو، حفيظ الله امين له ارگه په مهارت وايستل شو او په (تاج بیک مانې) کې ووژل شول. ډاکتر نجيب الله او ورور یې د همدې ارگ په ختیځه څنډه کې په دار وځړول شول، استاد رباني ارگ ته نږدې په (وزیراکبرخان مېنه) کې ووژل شو، خو جنازه یې له ارگه پورته شوه او همداسې په لسگونو نورې وژنې د ارگ په پانو کې ثبت دي.

د حامد کرزي واکمني؛ یادښتونه، شننه او ارزونه/۳۳

نوپه دې ډول ویلای شو چې ارگ نه یوازې د افغان شاهانو استوګنځی او استراحت ځای و، بلکې د هغوی شکنجه ځای او وژنځای هم و، دلته له کلونو خونړیو تجربو وروسته له (ارگ) سره د (مرگ) کلمه مرتبته گڼل کېږي، د تنظیمي جگړو پر مهال به هم د ځینو تنظیمي عناصرو په خوله دا شعار زمزمه کېده چې: ((یا ارگ یا مرگ))، نو ځکه خو په دې باب یو ځانگړی اثر (ارگ یا مرگ) هم ولیکل شو چې لوستونکي کولای شي، هغه هم ولولي.

دویم څپرکی

د حامد کرزي پېژندگوي

تر هغه پورې چې سپری یو څوک سم ونه پېژني، د هغه په باب پوره قضاوت کول هم څه اسانه کار نه دی، یو څوک بیا هغه وخت ښه پېژني چې کار ورسره وکړي او چې ویې نه پېژني کار ورسره نه شي کولای. ښاغلی حامد کرزي د هغو شخصیتونو له جملې څخه دی چې ډېرې ښېګڼې لري، خو نیمګړتیاوې هم لري. دا نیمګړتیاوې، کمزورتیاوې او بریاوې هغه وخت ښې احساسېدلای شي چې له داسې شخصیتونو سره له



(ولسمشر حامد کرزي)

نږدې کار وشي. کله چې څوک یو چا سره له نږدې کار وکړي، نو د هغو د شخصیت پر بېلابېلو رازونو او رمزونو پوهېږي. مجبوریتونه یې هم سپري ته معلومېږي، فکري عملي قوت، عقیده یې جوهر او لنډه دا چې د شخصیت جوړونې بېلابېل عناصر یې ټول څرګندېږي. له حامد کرزي سره زما پېژندنه له څوو پړاوونو تېرېږي. دلته یې هر پړاو ته لنډه لنډه اشاره کوم:

د حامد کرزي واکمني؛ یادښتونه، شنه او ارزونه / ۳۵

د حامد کرزي لومړۍ پېژندنه

حامد کرزي د (۱۳۳۶ لمريز) کال د ليندۍ پر (۹)مه نېټه د کندهار ولايت د اوسنۍ (ډنډ ولسوالۍ) په (کرز) کلي کې زېږېدلی دی. حامد کرزي خپلې لومړنۍ او منځنۍ زده کړې د کابل ښار په (محمود هوتکي) ښوونځي او ثانوي زده کړې يې په (افغان سيدجمال الدين) او (حبيبيې) لېسو کې سرته رسولي دي. پر (۱۹۷۶ م) کال هندوستان ته تللی او د هند د (شملي) د (هماجال) پوهنتون د نړيوالو اړيکو او سياسي علومو پوهنځي کې شامل او تر فراغت وروسته يې د ماسترۍ سند ترلاسه کړ.

خو زه خپله شخصاً د حامد کرزي له نامه سره په پېښور کې اشنا شوم، دا د طالبانو د نظام پړاو و چې ما په پېښور کې د نورو افغانانو په شان د



پروفیسور رسول امین او نور شخصیتونه، مخامخ ښي لاس ته لومړی شخص (حامد کرزی)

نیمه کډوالۍ ژوند تېراوه. کله به په پېښور کې وم او کله هم په کابل کې. په پېښور کې به زه د ښاغلي پروفیسور رسول امین دفتر ته ورتلیم، دا دفتر د (د ازاد افغانستان د لیکوالو ټولنه) نومېده، وروسته يې (د افغانستان د

مطالعو مرکز) نوم ورکړ، د (وفا) په نامه یې یوه اوونیزه خپروله چې ښاغلی (سر محقق زلمی هېوادمل) یې مسؤل مدیر و. هلته بېلابېل تکنوکراتان او مخور راتلل او ځینې چې نه راتلل، نومونه یې یادېدل. د حامد کرزي د نامه په انډول د هغه د پلار (عبدالاحد خان کرزي) له نامه سره زیات آشنا وم، عبدالاحد کرزي د اعلیحضرت محمد ظاهر شاه د واکمنۍ پر مهال (۱۳۴۸ل) کال په ملي شورا کې د کندهار د خلکو استازی او د شورا مرستیال و. عبدالاحد خان کرزي ته مې په دې خبره زیات احترام درلود چې د استاد برهان الدین رباني په جنجالي حکومت کې یې د قومونو او قبایلو چارو وزارت څوکی په خپله خوښه پرېښوده او ځان یې له حکومته لرې او خپل ولس سره یو ځای کړ. دا چې عبدالاحد خان کرزي د طالبانو د واکمنۍ پر مهال په کوټه کې د نامعلومو اشخاصو له خوا ووژل شو، نو خلکو کې د هغه نوم او محبوبیت لاپسې زیات شو. د حامد کرزي له نامه سره دومره بلد وم چې د عبدالاحد خان کرزي مرحوم زوی او په هند کې یې خپلې لوړې زده کړې کړې دي. ځینو خلکو چې حامد کرزي یې پېژنده، د هغه د کرکتر په باب یې ښې او بدې خبرې کولې، یو چا څخه مې اورېدلي وو چې هغه سخت بې جرئته سړی دی، تصمیم نه شي نیولای. دا مهال څوک نه پوهېدل چې د حامد کرزي پر اوږه به د بخت عنقا کېږي، نو ځکه خو که داسې مهال هر ډول قضاوت وشي، له عدالت څخه لرې نه برېښي. ښاغلي سرمحقق زلمی هېواد مل له عبدالاحد خان کرزي سره پېژندل، په کوټه کې یې یوه ځانگړې مرکه هم ورسره کړې او په (وفا) اخبار کې یې خپره کړې وه. سرمحقق زلمی هېواد مل دا مهال د پروفیسور رسول امین د نړۍ لید له مخې د اعلیحضرت محمد ظاهر شاه سرسخت پلوی و، هر هغه څوک چې د اعلیحضرت پلوی و، ده به یې پلټنه کوله، له هغه څخه به یې د اعلیحضرت په پلوی مرکه رااخیستله او په (وفا) اوونیزه کې به یې خپروله. له عبدالاحد خان کرزي سره مرکه هم د (روم) د

د حامد کرزي واکمني؛ یادښتونه، شنه او ارزونه/ ۳۷

بهر د تائیدونې او ستاینې د پرله پسې لړۍ یوه کړۍ وه. کله چې د طالبانو او امریکایانو ناندري، پوځي جگړې ته ورسېدې، نو یو زیات شمېر ملتپال افغانان په وېره کې وو؛ هسې نه چې د طالبانو او امریکایانو د ټکر په نتیجه کې پخوانۍ شمالتلوله یو ځل بیا واک ته ورسېږي او دا حالت به پښتنو او په ټوله کې ټولو افغانانو ته لوی سر خوری پیدا کړي. یوازینی سړی چې دا وخت ورته د امید سترگې اوښتې چې د طالبانو ځای به ونیسي، هغه



(قومندان عبدالحق)

(قومندان عبدالحق) و. قومندان

عبدالحق چې هم یې جهاد کې ښه نوم درلود، هم یې په پښتنو کې قومي رېښې درلودلې، هم غرب ته د منلو وړ و، هم یې تر جهاد وروسته کورنیو جنگونو کې برخه نه وه اخیستې او هم یې دا مهال په پېښور کې خپل دفتر او سیاسي فعالیت درلود، نو ټولو

ورته هیلې درلودلې که رښتیا ووایم نو ما هم د شمالتلولوې د مخنیوي لپاره همدې مرحوم (حاجي عبدالحق) ته هیلې لرلې. دا مهال ما د پېښور ښار (گل حاجي پلازا) کې دفتر درلود او د (هیلې) مجلې د چاپ په گډون مې یو شمېر نور فرهنگي کارونه تر سره کول. نه مې قومندان عبدالحق سره پېژندل او نه مې هم کله لیدلې و، خو په همدې ورځو کې مې کوبښن کاوه کوم بلدي کس پیدا کړم چې له قومندان عبدالحق سره راته د کتنې زمینه برابره کړي، خو زما نیت لا عملي کېدو ته پاتې و چې رسنیو خبر خپور کړ؛ قومندان عبدالحق د طالبانو له خوا ووژل شو. دې خبر ډېر وځورولم او هغه هیلې مې، چې د نورو افغانانو په شان په زړه کې روزلې، هغه ټولې مړاوې شوې.

دا نو داسې مهال دی چې جگړه ورځ پر ورځ گرمېږي او د طالبانو د نظام

شپې ورځې رانډپرې. هېچا ته هم راتلونکې روښانه نه و، خو کوم څه چې روښانه برېښېدل، د طالبانو د نظام ډنگېدل او د شمالتلوالي احتمالي واکمني وه. ماشومان مې په کابل کې وو، په همدې شپو کې کابل ته راغلم، درې څلور ورځې وروسته د طالبانو نظام ډنگ شو، د شمالتلوالي ملبشې کابل ته داخلې شوې، زه درې ورځې نور هم په کابل کې وم او بیا له خپلو ماشومانو سره پېښور ته لاړم، څه موده وروسته په جرمني کې د بن کنفرانس جوړ شو او په کنفرانس کې اعلان وشو چې یوه موقته اداره به جوړېږي او د دې ادارې مشر به ښاغلی (حامد کرزی) وي. ماته چې پخوا یو چا د حامد کرزي د کم جرټۍ خبرې کړې وې او د شمالتلوالي زورواکي او ټوپکواکي مې په خپلو سترگو لیدلې وه، نو ما په زړه کې وویل: لکه چې



دا وړۍ شړۍ نه شي، خدای دې وطن ته خیر پېښوي. دا مهال بهرنی موسسې او پیسې افغانستان ته راتې شوې، ما هم پېښور کې پر پخوانیو فرهنگي حق الزحمه یې کارونو سرېږه له یو بهرني خبري اژانس سره چې د افغانستان لپاره یې کار کاوه، یو شپږ میاشتني رسنیز کار پیدا کړ دې دندې د میاشتي پنځه ویش زره (۲۵۰۰۰) پاکستاني کلداری معاش درلود او کار یې هم ډېر اسانه و. ژوند مې له سره اعیار او پیل کړ. دا مهال دا ډېرې پیسې وې. کابل کې راته د شمالتلوالي د زورواکۍ له امله ژوند اسانه نه ښکارېده. نو ځکه مې پېښور کې لکه د نورو افغانانو په شان موقت ژوند مناسب او غنیمت وگاڼه.

په ننگرهار کې لومړنۍ دنده

پېښور کې مې لا میاشت دوه نه وې تېرې کړې چې (کاوون کاکړ) او ملگری (جاوېد) یې زموږ دفتر ته راغلل. کاوون کاکړ سره مې لا دمخه پېژندل او پلار یې ښاغلی (پوهاند محمد حسن کاکړ) خو لوی عالم او د ټولو افغانانو د درناوي وړ شخصیت دی. هغوی زموږ دفتر ته راغلل، راته یې وویل، موږ خو تا پسې راغلي یو او له کوم دلیل پرته به راسره راځې، کاوون کاکړ وویل: ((زه د ملگرو ملتونو استازی یم، د ختیزو ولایتونو مسؤلیت یې ماته راکړی، نو ته باید موږ سره لاړ شي، هلته د اضطراري لوبې جرگې د جوړېدو لپاره یو دفتر جوړېږي، ته به ما سره لاړ شي، زما مشاور به شي او کارونه به په گډه پر مخ وړو.)) ما کاکړ صیب ته وویل: ((دا موقت اداره خو هسې د گپ اداره ده، کرزی صیب هېڅ صلاحیت نه لري، ټول واک شمالتلوالې سره دی، همدا نن مې هم پرې یوه لیکنه کړې، داسې ادارې سره زه هېڅ کار نه کوم.)) کاوون کاکړ وویل: ((که غواړئ چې کار وکړئ، خو راشئ عملي مخې ته، شکایت او لیکنو څخه څه نه جوړېږي، دا چې ټول شکایت کوو او هغه نور کارونه کوي، دې څخه څه نه جوړېږي، نو راشئ عملي کار ته راودانگې، ځایونه ونیسئ.)) ما او کاوون کاکړ او د هغه بل ملگري (جاوېد) ډېر اوږد بحث وکړ، خو پایله دا وه چې د کاوون کاکړ خبرو زما د منطق مخه ډب کړه، زه یې قانع کړم، په پېښور کې مې پر نوي پیل کړي ژوند ډېره کېښوده، هر څه مې خوشې کړل، سره له دې چې مېرمن مې راسره موافقه نه وه. مېرمن مې راته ویلې چې: ((هلته خو دې گلانو ته ښې اوبه ورکړي! شمالتلواله دې چېرته کار او ژوند ته پرېږدي، واړه ماشومان دې دي، همدا ځای درته ښه و، هلته به بیا په

جنجالونو سر یې....)) خو ما ویل، نه حتمي خو، کډه مو بار کړه، (جلال اباد) ته راغلو، د خو ورځو په بهیر کې مو په ډېره سختی کرایي کور پیدا

کړ. ژوند مې په ډېرې سختی او د سوزنده گرمیو په څپو کې پیل کړ. خو ورځې وروسته کاوون کاکړ د خپل مشاوریت پر ځای ماته د بېړنی لویې جرگې لپاره په ختیزو ولایتونو کې د



انتخاباتي دفتر مسؤلیت را پر غاړه کړ. دا یو ډېر جنجالي ولسي کار و، ما نه غوښتل چې دا مسؤلیت پر غاړه واخلم، خو دوی په زور پر ما تحمیل کړ. دوه میاشتې زیات و کم دې بهیر دوام وکړ. بڼې پوره او کره ټاکنې مو وکړې، د لویې جرگې لپاره مو د هېواد د نورو سیمو په انډول په کم لگښت او ښه شفافیت سره نسبتاً ښه انتخابات وکړل. په کابل کې د ملگرو ملتونو مرکزي دفتر (یوناما)، د ختیزو ولایتونو له دفتر څخه خورا خوښ و او دا یې نورو زونونو ته د یوې ښې بېلگې په توگه وړاندې کاوه. له ختیزو ولایتونو څخه مو بېړنی لویې جرگې ته (۱۷۴) تنه وروپېژندل. قبایلو ته مو هم یوولس (۱۱) سیتونه ځانگړي کړل، متخصصو افرادو ته مو هم سیتونه ورکړل؛ (پوهاند محمد حسن کاکړ، ډاکتر حضرت عمر زاخېلوال او زه محمد اسمعیل یون) د متخصصو افرادو په استازی د لویې جرگې غړیتوب ته انتخاب شو. البته د متخصصو او کار پوه افغانانو انتخاب په ننگرهار کې د یوناما د دفتر او له کابل څخه د بېړنی لویې جرگې د کمېسیون د غړو له خوا، چې پوهاند عبدالعزیز او سید امین مجاهد یې غړي وو، د یو میکانیزم له لارې تر سره شو.

د حامد کرزي واکمني؛ یادښتونه، شننه او ارزونه / ۱۷

بېړنی لویه جرگه

د (۱۳۸۱ل) کال د جوزا میاشتې پر (۲۱)مه نېټه بېړنی لویه جرگه د کابل په (پولي تخنیک انستیتیوت) کې د لویې جرگې په کېږدی کې، چې د همدې جرگې لپاره په ځانگړې توگه جوړه شوې وه، دایره شوه. دا کېږدی بیا وروسته د لویې جرگې د خېمې په نامه ونومول شوه. له ټول افغانستان څخه نږدې شپاړس سوو (۱۶۰۰) تنو افغانانو په کې گډون کړی



(د بېړنی لویې جرگې یو انځور)

و. په پیل کې د جرگې د غړو د ټاکنې لپاره یو ځانگړی طرز العمل عملي شو، خو وروسته بیا خبره د قانون او طرز العمل له حدودو ووتنه؛ دولتي موثر افراد، والیان او نور انتصابي

غړي هم جرگې ته داخل شول. زه چې کله جرگې ته لاړمه او د غړیتوب کارت مې واخیست، نو د لویې پکتیا، لوی کندهار او د شمال ولایتونو ځینو وکیلانو سره مې په جلا جلا ډول او هم په ډله ییزه توگه وکتل، هغوی سره مې پېژندگلوې هم وشوه او د شمالتلوالي او نورو وطن ضد عناصرو توطیې او پلانونه مې هم ورته تشریح کړل. اکثره زما د خبرو ملاتړ وکړ او ویې ویل که څه خبره وه ته یې موږ ته مخکې تر مخکې وایه، موږ درته ولاړ یو. د لویې جرگې د مشرتابه هیئت د ټاکنې خبره مطرح شوه، اکثره ماته وویل چې ته باید ضرور یو پوست ته ځان کانديد کړې، ما د لومړي منشي پوست ته ځان نوماند کړ، اکثره ماته رایه راکړه، زما رایې ان د جرگې

دارگ نا ویلې خبرې ۴۲

تر دویم مرستیاله هم لورې وې. تر دې مهاله زه نه بناغلي حامد کرزي او نه هم ځينو نورو مطرحو شخصیتونو پېژندلم، خو د رسنیو له لارې د شمالتلوالې اکثر و مطرحو غړو پېژندلم او دې پوست ته هم زما پر انتخاب او هم زما پر دریغ خوشاله نه وو. خو څرنگه چې دا یو انتخابي پوست و، نو د دوی هم زور نه رسېده، سره له دې چې خپل استازي یې ودرولي وو، خو له محمد اسمعیل قاسمیار پرته یې، چې د کرزي هم خوښ و، نور څوک یې بریالي نه کړای شول.

د حامد کرزي واکمني؛ یادښتونه، شننه او ارزونه/ ۴۳

د جرگې منشیتوب او ښاغلي کرزي سره لومړۍ کتنه



(ډاکټر محمد اعظم دادفر)

کله چې زه د بېړنۍ لويې جرگې لومړی منشي شوم او سهار وختي نتيجه اعلان شوه، نو د همغې ورځې پر ماسپښين حامد کرزي د لويې جرگې خپمې ته راغی، هلته په يوه وړه کېږدی کې د جرگې له مشرتابه هيئت سره کېناست، په مشرتابه هيئت

کې (محمد اسمعيل قاسميار، سيما سمر، محمد اعظم دادفر، زه (يون) او ښاغلی محمد نعيم مجروح) شامل وو. د نيم ساعت لپاره به مو ښاغلي حامد



(سيما سمر)

کرزي سره کتلي وي. ډېر خوشاله او چالاکه معلومېده، همدا يې ويل، څه مشکل خو نه شته؟ مشکل خو نه شته؟، مور وويل، نه هېڅ مشکل نه شته، بيا يې وويل، خپله اجنډا تطبيق کړئ، خپل کارونه پر مخ بوځئ، که څه مشکل وي ووايئ، له ټولو يې پوښتنه وکړه،

ټولنيز چلند يې خورا ښه و، دې وخت کې قاسميار صيب څه وويل، هغه باندي يې يوه پټکه وکړه؛ هېڅ شی نه شته، هېڅ خبره نه شته، خپل کار کوئ، ډېرو خبرو پسې مه گرځئ، قاسميار هم خپله خبره بېرته واخيسته. د

ورځې په پای کې د انتقالي ادارې د مشر لپاره د همدې ریسه هیئت تر نظر لاندې ټاکنې وشوې. حامد کرزی بیا د (۱۸) میاشتو لپاره یا تر



انتخاباتي حکومت پورې د دې ادارې د مشر په توگه انتخاب شو. دا چې جرگه څه ډول وه، ولسواکه وه، که زورواکه؟ که زور او زر په کې کارېدل؟ د نوې ادارې مشر خلکو سره هلته څه ډول وعدې او معاملې وکړې؟ د جرگې د مشرتابه په ټاکنو کې چا

څه ډول مداخله وکړه؟ دا بېلابېل بحثونه دي چې ما په خپلو نورو اثارو او لیکنو په تېره بیا (بېړنۍ لویه جرگه، ولسواکي او زورواکي) کې تشریح کړي، نه غواړم چې هغه دلته راوړم. خو له ښاغلي کرزي سره زما د لومړۍ کتنې یادونه ضروري وه. په همدې لومړۍ کتنه کې ماته پته ولگېده چې دې سړي سره د هر چا گوزاره کېږي، ټولنیز چلند یې خورا ښه، خو سیاسي چلند یې له معاملو ډک او د زور تابع ښکاري.

درېیم څپرکی

اړیکي

د هر کار لپاره اړیکي یا مناسبات خورا مهم دي، په تېره بیا د سیاسي او ټولنیزو کارونو لپاره، د اړیکو ساتل او پالل او پراختیا خورا مهمه او ضروري خبره ده. کله چې مې په بېړني لويې جرگې کې له حامد کرزي سره وکتل نو بیا د ژر کتنې زمينه برابره نه شوه. کله چې جرگه ختمه شوه، نو پر هماغه ورځ د ملگرو ملتونو د دفتر (يوناما) مرستيال (جان ارنولد) ماته وويل، چې په کابل کې ستاسو ژوند په خطر کې دی. باید له خپلې کورنۍ سره جلال اباد ته لاړ شې. زما مېرمن (ارین یون) هم د بېړني لويې جرگې غړې وه او هم په ننگرهار کې د يوناما په دفتر کې د بنځو چارو مسؤله. نو موږ د ملگرو ملتو له خوا په کرایه شوې الوتکه کې چې د جرگې نور غړي هم په کې سواره وو، د جرگې د ختم پر لومړۍ ورځ له کابل جلال اباد ته راغلو. د جرگې دفتر هم ختم شو او زه بې برخليکه پاتې شوم، کابل ته تگ هم راته د ځينو امنيتي مشکلاتو له امله مناسب نه ښکارېده او جلال اباد کې هم دنده نه وه. له کابل پوهنتون څخه مې يو کال بې معاشه رخصت واخيست، بېرته مې پر خپلو فرهنگي کارونو گوتې ووهلې، د جلال اباد اداره هم دلته زما له اوسېدو سره چندان خوشاله نه وه. دا اداره دا مهال يوه گډوله اداره وه چې د شمالتلوالې د اړوندو اشخاصو واک په کې زيات و. له (حاجي دين محمد) سره مې، چې دا مهال د پخواني والي (مرحوم حاجي قدیر) ځای ناستی و، وکتل، هغه راته وويل: ((زموږ کورنۍ ډېرې قربانۍ ورکړي؛ حاجي عبدالحق شهيد شو، حاجي قدیر شهيد شو، زما زوی ساحل شهيد شو، موږ د نورې زياتې قربانۍ وس نه لرو))، نو هدف

یې دا و، که زه (یون) جلال اباد کې خپل فعالیتونه کم کړم ښه به وي. د حاجي دين محمد مقصد دا و که زه (یون) په جلال اباد کې هر ډول فعالیت وکړم او په کابل کې د واکمنې شمالتلوالې پر مزاج برابر نه وي، نو هغوی به یې له ده (حاجي دين محمد) څخه انگېري او ده ته به نور زیانونه متوجه کړي، خو (حاجي ظاهر قدیر) او (جنرال سيد اغا ثاقب) چې دا مهال په جلال اباد کې د ولایت د مشرتابه او امنیتي شورا غړي وو، زما ټینګ ملاتړ وکړ او دا کار د دې سبب شو چې زه په جلال اباد کې هم فرهنگي کارونه تر سره کړم او هم څه ناڅه ټولنيز او سياسي کارونه. په جلال اباد کې مې (د ختیزو ولایتونو ولسي جرگه) په نامه یو ټولنيز، سياسي بنسټ جوړ کړ، د (افغان ولس د سوکالی ټولنه) مې هم جوړه کړه. د ځینو خپرونو د پیل اراده مې وکړه. بېرته مې کارونه سره منظم شول. همغه دفتر چې د بېړنۍ لویې جرگې دفتر و، بېرته مې په کرایه ونیو او په کار کې مې کومه ډېره وقفه رانغله، ټولنيز او سياسي مناسبات مې هم ورځ تر بلې پراخېدل. له دې مناسباتو څخه ښاغلی کرزی هم خبرېده، کله به پرې خوشالېده او کله به هم پرې خفه و. نور یې نو بیا د دربار په جارچیانو پورې اړه لرله چې هغوی یې څه ډول تصویر وړاندې کاوه، څو ځله یې پوښتنه هم کړې وه چې هغه د جرگې منشي څه شو، خورا بیدار و. خو چا ورته زما مثبته یادونه نه وه کړې، خو د ده په ذهن کې زما د فکر یو تصویر پاتې و.

د حامد کرزي واکمني؛ یادښتونه، شنه او ارزونه/ ٤٧

د اساسي قانون بهير

کله چې د اساسي قانون لپاره د تدارک کمیسیون جوړ شو، نو (ډاکټر فاروق وردگ) د دې کمیسیون د دارالانشاء مشر شو، (کاوون کاکړ) هم ورسره کار کاوه او د ملگرو ملتونو همنه ټیم هم چې د (بېړنۍ لويې جرگې) په جوړونه کې يې ونډه لرله. زما د ټولنيزو او سياسي کارونو په اړه يو شمېر دولتي چارواکو سره کينه او اندېښنه وه، خو زما تېرو کارونو ته په کتو سره، زه يو ځل بيا په ختيزو ولايتونو کې د اساسي قانون د لويې جرگې د جوړېدو د بهير د دارالانشاء مسؤل شوم، فاروق وردگ او ځينو نورو دوستانو هم دا کار غوره وباله. (١٣) مياشتې مې د اساسي قانون د تدارک، تدقيق، نظر پوښتنې او ان د لويې جرگې تر جوړونې پورې په دې ټول بهير کې فوق العاده منډې ترړې وکړې، ان تر دې پورې چې هر پروگرام به په کابل کې تر سره کېده او يا به ملگرو ملتونو د اساسي قانون او په تېره بيا د لويې جرگې د جوړېدو لپاره کومه غونډه يا طرحه جوړوله، نو د ختيزو ولايتونو د دفتر په استازۍ به زما حضور په کې حتمي او ضروري و. زموږ نظريې او طرحې تر ډېره حده اورېدل کېدې او منل کېدې، ان د اساسي قانون د لويې جرگې د غړو د ترکيب په باب هم زموږ طرحه ومنل شوه او همدارنگه د ټاکنو د څرنگوالي په باب چې لگښت يې کم او کار يې اسان و. زموږ له کارونو څخه نه يوازې د دارالانشاء مرکزي دفتر او (يوناما) خوشاله وو، بلکې ښاغلی حامدکرزی هم خوشاله برېښېده. همدا مهال و چې له ښاغلي کرزي سره زما رابطه ټينگه شوه. د ځانگړو ملاقاتونو زمينه برابره شوه. يو ځل د ښاغلي (ميرويس ياسيني) چې دا مهال يې له ښاغلي کرزي سره ښه روابط درلودل، يو ځل د (انجنير محمد ابراهيم سپين زاده) چې کرزي صيب ته نږدې کس و، يو ځل د ښاغلي (سر محقق زلمي هېواد

مل) چې دا مهال د ولسمشر د فرهنگي چارو مشاور و او يو ځل نيم هم د هغه د ځانگړي اعتباري سکرتر بناغلي (شيدا محمد ابدالي) له خوا د ځانگړو ملاقاتونو زمينه برابره شوه. په دې بهير کې څو ډله ييز ملاقاتونه هم وشول چې په هغو کې نه د زياتو او نه هم د ځانگړو خبرو اترو زمينه برابره وه. خو په ځانگړو ملاقاتونو کې د نظر ډېره او بڼه تبادله کېدله. همدې ملاقاتونو د ولسمشر په ذهن کې زما د نظر عمومي تصوير کېناوه. دې کار نو د يو شمېر هغو اشخاصو د تخريب مخه ډب کړه چې غوښتل يې د ولسمشر په نامه او يا د هغه له خوا ماته ستونزې جوړې کړي. په تېره بيا دې خبرې د يو شمېر خلکو په غوږونو کې انگازه کړې وه چې ولسمشر په خپل کور کې په يوه ناسته کې ويلي وو چې (يون) ډېر سخت وطنپرست سړی دی، سخت د پاکستان ضد دی. کاشکې ټول همداسې وای. له ولسمشر سره زما روابط همداسې زياتېدل چې خبره د اساسي قانون د لويې جرگې جوړېدو ته راورسېده.

د حامد کرزي واکمني؛ يادښتونه، شننه او ارزونه/ ٤٩

د اساسي قانون لويه جرگه او د اړيکو پراختيا

د اساسي قانون د جوړېدو په ټول بهير کې مې (١٣) مياشتې کار وکړ،
ډېر ستړی، خو هدفمن او مشر کار و، هيله مې دا وه چې هېواد د يو



داسې عادلانه قانون څښتن
شي چې هر افغان ته د منلو
وړ وي؛ عادلانه، ديموکرات
او پرمختللی وي. دا زما يوه
هيله وه، د همدې لپاره مې
کار کاوه. ما غوښتل چې د
اساسي قانون د لويې جرگې
غړی شم، خو څرنگه چې د

دې پروسې د دارالانشاء غړی وم. نو د دې بهير هېڅ رسمي کار کوونکي نه
شو کولای د جرگې غړيتوب ته ځان کانديد کړي. د (١٣٨٢ل) کال د
قوس پر (٢٢)مه نېټه د اساسي قانون لويه جرگه پيل او د همدې کال د
جدي مياشتې پر (١٤)مه نېټه پای ته ورسېده. (٢٢) ورځې يې دوام وکړ.
زه د اساسي قانون په لويه جرگه کې د جرگې د دارالانشاء غړی وم. تر هغه
حده چې زما صلاحيت او مسؤليت و، هېڅ ناقانونه کار ته مې اجازه ورنه
کړه. د لويې جرگې له غړو سره چې څه حقوقي او قانوني سوالونه هم وو،
ان پر شپه اتاقونو ته ورتللم، د هغوی پوښتنې مې ځوابولې، د جنرال
عبدالرشيد دوستم، نظار شورا، جمعيت او ځينو نورو اشخاصو او تنظيمونو
له کلک مخالفت سره مخامخ شوم. ان د ډاکتر اشرف غني احمدزي او

حنيف اتمر، چې دا وخت دواړه وزيران وو، دهغوی له نظرياتو سره هم په ټکر کې شوم. ولسمشر چې هره ورځ د جرگې د بهير راپور اخیسته، نو زما له قانوني کار څخه ډېر خوشاله و، خو پر ورته مهال يې ځينې غوښتنې او اندېښنې هم لرلې. يو ماښام يې راته زنگ وواځه، څنگه ده جرگه؟ ما وويل ښه روانه ده. ده وويل ډېره ښه ده، ډېره ښه ده. خو ځينې خلک درڅخه شکايت کوي، ما وويل، ټلواله خو همېش شکايت کوي، هغوی ته خو چې هر څومره امتياز ورکړې، بيا به هم شکايت کوي. هغه وويل، نه ټلواله ملواله نه ده، دا ستا خپل خلک درڅخه شکايت کوي. دا مهال ماته چا ويلي وو چې تېره شپه ډاکټر اشرف غني او حنيف اتمر درڅخه رييس صاحب ته شکايت وکړ. ما وويل هو رييس صاحب! زه پوه شوم، د هغوی سر نه دی خلاص، که ما سره کېني زه به يې سر خلاص کړم. ما وويل چې ځينې خلک غواړي د جنرال دوستم او د ځينو نورو اشخاصو ناقانونه غوښتنو ته په قانون کې ناقانونه امتياز ورکړي او دلته اکثره وکيلان دې ډول معاملې ته حاضر نه دي، هغوی وايي چې هر څه بايد د رايې اچونې د قانوني پروسې له لارې تېر شي، موږ جنرال دوستم او نورو ته وايو څه شی چې غواړئ ژبه يې ده او که نور مسایل، راځئ د قانون له لارې پر مخ لاړ شو، موږ يې رايې اچونې ته راکش کوو او دوی پر شا ځي. دا مهال ولسمشر سخت وځنډل، عجب مو راگير کړي دي، تاسې يې رايگيری ته راکشوی او دوی درڅخه تبتي. بيا يې وويل، ډېر ټينگېږئ مه، که ډيل يې درسره کاوه ورسره ويې کړئ! ما ويل رييس صاحب د ډيل خبره نه ده او نه هم د کوم امتياز د راکړې ورکړې، داسې قانون بايد جوړ شي چې افغانستان ته په نن او راتلونکي کې په گټه وي، ده وويل، بېشکه، بېشکه. ما وويل، که بيا هم ستاسو زړه وي چې دې خلکو ته کوم امتياز ورکړای شي، د يوه فرمان له لارې امتياز ورکړه، کله چې بيا بل جمهور رييس راغی، هغه به فرمان بېرته لغوه کړي، خو اساسي قانون څوک نه شي لغوه کولای، نو په دې

د حامد کرزي واکمني؛ یادښتونه، شننه او ارزونه / ۵۱

خاطر دلته اکثره خلک په دې نظر دي چې په قانون کې ناقانونه امتياز نه ورکوو، ده هم په خندا خندا کې زما خبرې تائيد کړې. دا چې اساسي قانون کې څه وشول، څومره سختې تېرې شوې، دا يو بل اوږد بحث دی او د ځانگړي اثر دليکلو ايجاب کوي، خو زه دومره ويلاى شم چې د اساسي قانون د جوړېدو په ټولو (۲۲) شپو کې ما يوه شپه هم ارامه خوب په دې خاطر نه دی کړى چې څوک په حساسو موادو کې لاس ونه وهي او ناقانونه غوښتنې په ناقانونه توگه ځای نه کړي. د اساسي قانون لويې جرگې له ولسمشر سره زما روابط نور هم نږدې کړل، خو د جرگې تر جوړېدو وروسته بېرته ننگرهار ته لاړم او بيا د څه مودې لپاره وزگار پاتې شوم، خو له ولسمشر سره مې په نامستقيم ډول اړيکي وو.

د پنجشېر او دایکندي ((ولایتونه))

د لړکیو د بې ځایه نازونې په بهیر کې د ولسمشر کرزي د اشتباهاتو د لړۍ یوه کړۍ هم د (پنجشېر) او (دایکندي) ولسوالیو ته د ولایتونو منظورول وو.

دا ولایتونه د قومي ملاحظاتو پر بنسټ د سیاسي غرضونو لپاره په وچ زور رامنځته شول. دا په داسې یوه قانوني خلا کې رامنځته شول چې پارلمان لا تشکیل شوی نه و، کرزي د اساسي قانون تر لویې جرگې وروسته هم د انتقالي حکومت د مشر په توګه دنده تر سره کوله. کله چې دا ولایتونه رامنځته کړای شول، نو په یو شمېر سیمو کې د دې کار پروړاندې غبرګونونه څرګند شول، په تېره بیا د پنجشېر په اړه. د پنجشېر د ولسوالۍ اوسېدونکو چې تر دې دمه د ولسوالۍ د تشکیل په حدودو کې د کابل (مرکز) په شمول تر بل هر لوی او کوچني ولایت څخه د کرزي په موقته او انتقالي اداره کې زیات امتیازات ترلاسه کړي وو، نو یې پر خپلو امتیازاتو د پردې غوړولو په خاطر د ولایت تشکیل یو ضروري عنصر ګاڼه؛ یو هدف یې دا و چې بیا ګڼې څوک ونه وایي یوې ولسوالۍ ولې دومره امتیاز اخیستی، خو که د ولسوالۍ سیمې ته د یوه ولایت نوم ورکړای شي نو بیا خو به پرې د ولایت پرده غوړېدلې وي.

د بېړنۍ لویې جرگې او د اساسي قانون په لویو جرگو کې هم د ولسوالیو او ولایتونو تر منځ طبعاً د څوکیو تناسب تر یوه حده په پام کې نیول شوی و. نو د دې سیمو تر شا سیاسي لوبغاړو دې سیمو ته د ولایتونو په امتیازونو سره دا هم غوښتل چې د راتلونکي ملي شورا په دواړو خونو کې خپل استازي هم په دې ډول زیات کړي. اوس پنجشېر او دایکندي په مشرانو جرګه کې دوه دوه تنه استازي لري، پنجشېر په ولسي جرګه کې

د حامد کرزي واکمني؛ یادښتونه، شنه او ارزونه/۵۳

هم تر خپل استحقاقه یو سیت زیات اخیستی او دایکندی هم. د خدماتو په برخه کې هم د دوی امتیازات زیات دي او نور امتیازونه خو لا څه کړې. کله چې د سیاسي فشارونو له امله د هغه وخت د کورنیو چارو وزارت په وړاندیز دا دواړه ولسوالۍ د جمهور رییس په فوق العاده حکم ولایتونه شول، نو نه یوازې د هېواد په بېلابېلو سیمو کې یې غبرگون راوپاراوه، بلکې په خپله د کابینې غوڅ اکثریت هم ورسره مخالف و. (جلال اباد) ښار کې د دې سیاسي امتیاز او تبعیض پر وړاندې مظاهره وشوه او مظاهرجیانو دا کار یادو سیمو ته یو نامشروع امتیاز وباله، په بدل کې یې د (خوریانو) او (شینوارو) سیمو لپاره، چې هره یوه څلور او پینځه ولسوالۍ رانغاړي، د ځانگړو ولایتونو غوښتنه وکړه. د پکتیا د (کتواز) او د هرات د (شیندنډ) لپاره هم ورته غوښتنې وشوې. له کونړ څخه (ملک زرین) له ازادۍ راډیو سره په یوه ځانگړې مرکه کې وویل: ((کونړ د پنجشېر څو برابره دی، درې لویې درې په کې غځېدلي، باید درې ولایتونه شي.)) داسې نورې ډېرې غوښتنې مطرح شوې. د کابل په ارگ کې ځینو درباري غوره مالانو داسې انگېرله چې گنې د جلال اباد په مظاهرو کې زما (یون) لاس دی، دا انگېرنه یې جمهور رییس ته هم رسولې وه. زه یې کابل ته وغوښتم، کله چې د جمهور رییس دفتر ته داخل شوم، نو ولسمشر تر هرکلي او د کور د حال و احوال تر پوښتنې وروسته وویل: ((له کارونو دې خبرېرم (اشاره یې د جلال اباد مظاهري ته وه) ښه نور حالات څنگه دي؟ ننگرهار کې حالات څنگه دي؟))

ما ورته وویل: ((حالات دومره بد نه دي، کله کله د نا امنۍ پېښې کېږي، څه موده دمخه هغه یوه مظاهره هم وشوه.)) ده وویل: ((مظاهره او دا ډول قومي مسایل ښه نه دي، افغانستان کې نفاق ته لمن وهل دي، که پنجشېر او دایکندی ولایت شي، نو څه به وشي دا خو نو څه امتیاز نه دی...)) ما وویل: ((رییس صاحب! تاسو او ستاسو ترڅنگ ځینې شاید داسې فکر وکړي چې زه گنې قومي مسایلو ته لمن وهم، خو دا به ډېره

ظالمانه وي، هغه څوک چې د قومي تفرقي خلاف دی، پر هغه د قومي نفاق تور پورې شي. زه خو د واحد هېواد پلوی يم، افغانستان يو واحد ملک دی، په دې کې بايد د قوميت په نامه بېلابېل ولايتونه جوړ نه شي، دا کار ورو ورو د افغانستان تجزيې ته لاره اواروي، عجيبه خبره خو داده، هغه څوک چې د قوميت په نامه ولايت جوړوي، هغه قومپال نه دی، خو هغه څوک يې چې مخالفت کوي، هغه بيا قومپال دی.

افغانستان کې که نوي ولايتونه رامنځته کېږي، نو اصلي معيار يې بايد جغرافيه او نفوس وي، نه قوميت، که موږ د قوميت پر اساس داسې ولايتونه جوړ کړو، نو افغانستان مو په لوی لاس پر قومونو ووېشه، زه خو وایم دا قومي نفاق دی.) زما خبرې چې دې حد ته سره ورسېدې، رييس صيب وويل: ((بلکل يې منم، بايد د قوميت پر اساس ولايت جوړ نه شي، بل دا راته ووايه چې دا نو څه امتياز دی چې تاسو اعتراض لرئ!)) ما وويل: ((که امتياز نه وای دوی نه غوښته، دوی پرې فکر کړی چې دوی ته گټه رسوي، نو ځکه يې غوره کړی دی، دا په افغانستان کې پخوانی



(محمد اسمعیل یون)




(ولسمشر حامد کرزی)

اداري بېلاس له منځه وړي او دوی د قوميت له مخې د ولايتونو په حساب سياسي امتياز غواړي او بله خبره دا ده که دا امتياز نه وي، نو بيا خو دوه

د حامد کرزي واکمني؛ یادښتونه، شنه او ارزونه / ۵۵

ولایتونه پښتون مېشتو سیمو ته هم منظور کړه، چې بېرته انډول برابر شي. دا دوه شینواري او کټواز یا شینډنډ ولایت کړه)) ده وویل: ((شینواري خو مې ولایت کاوه، سپین ږيري يې هم راغلي وو، خو حاجي دین محمد يې مخالفت وکړ، ويې ویل چې دا ننگرهار کمزوری کوي او کوچنی کوي يې)). ما ویل خیر (شینډنډ) او (کټواز) ولایت کړه، ما ورته نور گڼ دلایل هم وویل: ((تر هغه چې افغانستان کې د ټولو سیمو سرشمېرنه نه وي شوې او د دې لپاره یو عادلانه او دقیق قانون نه وي جوړ شوی، باید په اداري واحدونو کې گوتې ونه وهل شي)). کله چې جمهور رییس زما گڼ دلایل واورېدل، نو په پای کې يې راته وویل: ((ډېر مجبور وم ایران ډېر مجبور کړی وم، تر ډېر فشار لاندې وم)). دې جملو سره نور بیا ما د هغه د ((فشار)) او ((مجبوریت)) څرنگوالی او عوامل ونه پوښتل.

په ناخوښۍ سره له دفتره راووتم. بل وخت چې مې بیا د جمهور رییس له نږدې دوستانو څخه وپوښتل، داودزي صیب راته وویل: ((دوی له ډېر پخوا څخه د پنجشېر ولایت د جوړولو نیت درلود، خو کرزي صیب به ځان



تېراوه، یو ماښام فهمیم راغی او رییس صاحب ته يې وویل: ((ما پری او چاره دواړه راوړي، یا به مې په دې پري زندی کوي، یا به مې په دې چاره حالوې او یا به راته پنجشېر ولایت کوي، چې زه خپل قوم ته هېڅ مخ نه لرم، هغوی راته وايي: ته چې خپله سیمه ولایت کولای نه شي نور

به موږ ته څه وکړې؟ سبا چې د کابینې جلسه وه او بیا دا موضوع په کې مطرح شوه، (هدایت امین ارسلا) پخوا هم د دې موضوع مخالفت کړی و،

بیا یې هم وکړ، خو رییس صاحب ورته وویل: دې کې هېڅ بحث ته اړتیا نه شته دا زما خپل تصمیم دی.)) په دې ډول نو دا دواړه سیمې د ولایت مقام ته پورته شوې. کله چې له راډیو څخه د دې درې د ولایت کېدو اعلان خپور شو، نو د پنجشېر نفوس یې درې لکه؛ درې سوه زره (۳۰۰۰۰۰) شاوخوا او مساحت یې درې زره او شپږ سوه (۳۶۰۰) کیلو متره مربع ښودل شوی و. د احصایې یو مامور بیا یو وخت په خصوصي جلسه کې وویل: ((موږ ته دا مکتوب راغی چې د پنجشېر دا نفوس تصدیق کړو، خو موږ دا کار ځکه ونه کړ چې موږ ته د پنجشېر واقعي نفوس معلوم و. د پنجشېر ټول نفوس (۹۵) زره تنه دی چې له هغې جملې څخه نږدې (۴۵) زره په کابل او پاتې یې په پنجشېر کې اوسي، مساحت یې هم موږ نه شو تصدیقولای.)) په دې ډول یوه سیمه د جعل او فشار پر اساس د ولایت کچې ته پورته شوه.

وروسته بیا د دې ولایت د جوړېدو رسمي اسناد هم ترلاسه شول، چې دا دی دلته وړاندې کېږي. په دې اسنادو کې د جعل او تذویر نښې له ورايه ښکاري، په تېره بیا د نفوسو او مساحت څومره والی، دا دی دلته دا اسناد کې مټ راوړو.

د حامد کرزي واکمني؛ یادښتونه، شننه او ارزونه ۵۷

۲۸



وزارت امور داخله
معینیت اداری
ریاست عمومی (امور اداری)
ریاست تشکیلات

شماره: ۲۰۶
تاریخ: ۸۴/۲/۷

X به ولایت مجترب پسروران !

توأم صادره هذاه یك ورق كاپی فرمان شماره (۶) مورخ ۲۴ ژر ار ۱۳۸۳ مقام
محترم ریاست دولت انتقالی اسلام افغانستان در رابطه به ایجاد و منظوری
ولایت درجه سوم پنجشیر به شما ارسال است بر طبق ان در زمینه اجراء
فی فرمائید

با احترام

فضل احمد (عظیم)
معین اداری وزارت امور داخله

کاپی به ریاست عمومی پنجشیر به ارسال شد. ۲۴
۱۳۸۳
مورخ ۸۴/۱/۲۷

رئیس
پسروران
۱
۲-۸۳

مستند دلاور ۴۴
۱۳۸۳/۲/۹
مجلسی دقزانی

375


د ولایت اسلامی ادارې افغانستان

وزارت امور داخله

معیّنیت امور اداری

ریاست عمومی اداری

ریاست تشکیلات



احکام	پیشنهاد
	<p>به مقام محترم دولت انتقالی اسلامی افغانستان!</p> <p>به تاسی از حکم شماره (2212) مورخ 1382/4/9 آتمقام محترم پیرامون ایجاد ولایت جدید التاسیس پنجشیر هنیات موظف از مراجع مربوط به تاریخ 5 اسد سال 1382 عازم منطقه پنجشیر گردیده و بعداز بررسی همه جاتبه نتایج سفر خویشرا طی گزارش جداگانه در زمینه ساختار ولایت پنجشیر مجزاً از ولایت پروان ارایه نموده اند که در قسمت گزارش موافقه مقام ولایت پروان نیز ثبت میباشد.</p> <p>گزارش و کروکی پنجشیر جهت ملاحظه آتمقام محترم به ضمیمه تقدیم میگردد با ملاحظه گزارش هنیات موظف و بررسی جداگانه که به عمل آمد مناطق ولسوالیهای چهارگانه پنجشیر دارای (307620) نفر نفوس و (3610) کیلومتر مربع مساحت بوده خصوصیت شهری و نفوس شهری را دارا بوده و هشتاد فیصد مناطق مذکور کوهستانی و صعب العبور است بر طبق ماده (5-9) قانون اداره محلی ایجاد ولایت و ولسوالیهای مربوط به آن از چهار ولسوالی موجوده پنجشیر مجزاً از ولایت پروان میسر میباشد بر طبق مواد شماره (10-11 و 12) قانون اداره محلی که اکثر نورم های آنرا پوره نموده است ایجاد و ساختار ولایت پنجشیر طور ذیل احتراماً پیشنهاد میگردد:</p> <p>ولایت درجه سوم پنجشیر به مرکزیت بازارک:</p> <p>دارای (61) قریه (33700) نفر نفوس و (372) کیلومتر مربع مساحت بوده حدود اریعه آن شرقاً ختم قرا بهارک و بازگشتی، غرباً سنگ قنبرک کشته و گزرگ دره، شمالاً ولسوالی اندراب ولایت بغلان، جنوباً کوه عبدالله خیل ولسوالی دره موقیت دارد.</p>

د حامد کرزي واکمني؛ یادښتونه، شننه او ارزونه/ ۵۹

	<p>1- ولسوالی درجه اول حنسه اول پنجشیر به مرکزیت خنج : دارای (159) قریه (87130) نفر نفوس (670) کیلومتر مربع مساحت و حدود اربعه آن شرقاً به کوه دانه پام و شمالاً کوه های واخ و حصه اول کوه های تل غرباً به حصه اول جنوبی کوه بزرگ و پارکشی بدلا به ولسوالی اندراب ولایت بغلان محدود است.</p> <p>2- ولسوالی درجه اول رخه به مرکزیت قریه شمت : دارای (85) قریه (61700) نفر نفوس (215) کیلومتر مربع مساحت بوده حدود اربعه آن شرقاً به سنگ قترک کشته و گرگ دره مرکز ولایت پنجشیر غرباً قریه دشتک و کوه آبدره شمالاً بولسوالی اندراب ولایت بغلان و جنوباً به ولایت کاپیسا محدود است.</p> <p>3- ولسوالی درجه دوم عنابه به مرکزیت عنابه: دارای (71) قریه (38275) نفر نفوس و (225) کیلومتر مربع مساحت بوده حدود اربعه آن شرقاً به قریه دشتک و کوه رخه غرباً به کوه دریک و کوه کورابه ولسوالی شتل شمالاً بولسوالی اندراب ولایت بغلان و قسماً کوه های شتل جنوباً به کوه های کاپیسا محدود میباشد.</p> <p>4- ولسوالی درجه دوم دره به مرکزیت کراهان : دارای (154) قریه (46221) نفر نفوس و (652) کیلومتر مربع مساحت بوده حدود اربعه آن شرقاً به ولایت نورستان و قسماً به ولسوالی حصه اول غرباً کوه های حصارک و ولسوالی رخه شمالاً به مرکز ولایت پنجشیر و قسماً به ولسوالی حصه اول پنجشیر جنوباً به ولایات کاپیسا و لغمان محدود است.</p> <p>5- ولسوالی درجه سوم پریان به مرکزیت قریه نو دانک: دارای (41) قریه (26394) نفر نفوس و (1318) کیلومتر مربع مساحت بوده حدود اربعه آن شرقاً به ولایت بدخشان غرباً به منطقه پام وردار و کوه واخی و قسمت پائین تل شمالاً به ولایات تخار و بغلان جنوباً به ولایت نورستان محدود میباشد.</p> <p>6- ولسوالی درجه سوم شتل به مرکزیت دالان سنگ: دارای (23) قریه (14200) نفر نفوس (158) کیلومتر مربع مساحت بوده حدود اربعه</p>
--	--

دارگ نا ویلی خیری / ۶۰


آن شرقاً به فول دریک و قره زمان کور ولسوالی عنابه و قره فراج غرباً قره جیلاک
گلپهار و کوه های جبل السراج شمالاً به ولسوالی اندراب ولایت بغلان جنوباً قره فراج
و قسماً قره شیر خان ولایت کاپیسا محدود گردیده است .

ولایت درجه سوم پنجشیر با شش واحد اداری آن از تعدیل چهار ولسوالی و نزدیک
مرکز ولایت و در واحد اداری با تفکیک قرأ منکونی ، نفوس ، مساحت ، و حدود
اربعه آن مجزاً از ولایت پروان که فوقاً به عرض رسید به منظور حل مشکلات اهالی
محل بسقام محترم پیشنهاد میگردد در زمینه هدایت خواهند فرمود.

با احترام
علی احمد (جلالی)

وزیر امور داخله

د حامد کرزي واکمني؛ یادښتونه، شننه او ارزونه / ۶۱





transitional Islamic State of Afghanistan
Central statistic office
Department of Documents and relation



دولت انتقالی اسلامی افغانستان
اداره مرکزی احصائیه
ریاست اسناد و ارتباط

تاریخ ۱۳۸۳/۱/۲۹

نمبر ۶۲۷

له ریاست محترم (د مرکزې)!

فرمان شماره ۶ مورخ ۱۳۸۳/۱/۲۴ مقام عالی دولت انتقالی اسلامی افغانستان درو رابطه به لیجد ولایت جدید التامیس درجه سوم پنجشیر به مرکزیت بزارک و سوله نامه شماره ۱۵۱۷ مورخ ۱۳۸۳/۱/۲۵ ریاست سوراها و قبیل ریاست محترم عومی اداره امور به شرح ذیل واصل است:

بمنظور ارجحان به خدمات و حماسه ازین هی ای قهرمان ملی احمد شاه مسعود شهید، که اداره پنجشیر را در دوران جهاد و مقاومت بصورت مستقل به عهده داشت بنا بر تقاضای های متعدد مردم منطقه از آغاز اداره موقت بنینسو جهت حل مشکلات اهالی ناشی از بعد مسافه و تامین امنیت بهتر در مناطق دور دست پنجشیر، پیشنهاد شماره (۲۶۹۲) مورخ ۱۳۸۲/۵/۲۰ وزارت امور داخله را مطابق مواد (۱-۵) قانون اداره محلی، مبنی بر تأسیس ولایت پنجشیر که با دانشستن (۳۰۷۴۲) نفر نفوس (۳۶۱۰) کیلو متر مساحت با نورهای قانونی مطابق دارد. به ساختن ذیل منظور مینماید:

- ۱- ولایت درجه سوم پنجشیر به مرکزیت بزارک.
- ۲- ولسوالی درجه اول حصه اول (۱) به مرکزیت خنج.
- ۳- ولسوالی درجه دوم دره به مرکزیت شصت.
- ۴- ولسوالی درجه دوم عتابه به مرکزیت عتابه.
- ۵- ولسوالی درجه دوم دره به مرکزیت کرمان.
- ۶- ولسوالی درجه سوم پریان به مرکزیت نودانک.
- ۷- ولسوالی درجه سوم شل به مرکزیت دالان سنگ.

این فرمان از تاریخ توشیح نافذ و در جریده رسمی نشر گردد.
فرمان مقام محترم ریاست دولت انتقالی اسلامی افغانستان غرض آگاهی و اجراءات بعدی شما نقلاً تحریرو یافت.

با احترام

احمد ضیا "مخبر"
 رئیس اسناد و ارتباط

کلی به عوم ریاست های مربوطه
کلی به دفتر محترم معین اداره

فصلنامه شماره ۱۱۲
۱۳۸۳/۱/۲۹

Add: Ansari Watt Kabul
Afghanistan
Po Box: 1254
Tel: 25164 - 22448
Digital: 2100329

الرمس: انصاری و لت کابل
افغانستان
پست بکس: ۱۲۵۴
تلفون: ۲۵۱۱۴ - ۲۵۱۸۴
دیجیتال: ۲۱۰۰۳۲۹

Handwritten signatures and stamps at the bottom of the page.

Vertical handwritten notes on the right margin, including "احصائیه" and "دولت انتقالی اسلامی افغانستان".

د حامد کرزي واکمني؛ یادښتونه، شننه او ارزونه/ ۶۳


کله چې دا ولایتونه اعلان شول، نو ما د ولسمشر ویاند (جاوېد لودین) ته، چې دا مهال مې ورسره ښه اړیکې درلودل، زنگ وواهه، ما وویل دا کار د قانون خلاف دی، د اساسي قانون له مخې د اداري واحدونو جوړول یا تائیدول د ملي شورا کار دی. حکومت باید وړاندیز وکړي، هغوی یې یا رد او یا تائید کړي، اوس چې ملي شورا جوړه شوې نه ده، په دې خلا کې د نویو اداري واحدونو جوړول اداري غلا گڼل کېږي او دا دومره عجله د څه لپاره ده؟ که اوږو کې یې شگه نه وي کله چې شورا جوړه شي، بیا که نوي اداري واحدونه جوړېږي او یا هم په پخوانیو کې سمون راځي، هېڅ اعتراض نه شته، هغه ماته وویل، دا څه مهمه خبره نه ده. ما ورته وویل، هر اداري واحد ځان ته تشکیل او بودیجه غواړي، دا پر حکومت او ټول بیت المال، چې د ټولو حق دی، بارېږي، بیا که ضرورت یې وي هېڅ مشکل نه شته، خو چې د سیاسي غرضونو په خاطر وي، هغه طبعاً مرضونه زېږوي او د تشویش وړ خبره ده، که تکلیف نه وي زموږ تشویش رییس صاحب ته ورسوه، سبا به ټول همدا ډول غوښتنې لري. همغه وو چې څو ورځې وروسته یې زه وغوښتلیم او هغه خبرې مو چې دمخه مې یادونه وکړه، سره تبادله کړې. د دې مکتوبونو له تبادلي او چټک بهیر څخه له ورايه ښکاري چې څوک په حکومت کې څومره او په څه ډول واکمن وو، څومره ناقانونه کارونه یې کول او څومره ناقانونه امتیازات یې ترلاسه کول. ان د کورنیو چارو وزارت د هغه وخت وزیر (علي احمد جلالی) چې ځان د قانون پلوی شخص گڼي، هغه هم پر دې ناقانونه کار سترگې پټې کړي او د هغوی وړاندیز یې دولتشر ته لېږلی دی. دا یې یوه بېلگه ده چې د کاغذ پر مخ راڅرگنده شوه، هغه چې لا نه دي څرگندې شوي، هغه به څومره او څه ډول وي؟

څلورم څپرکی

د ولسمشرۍ ټاکنې

د (۱۳۸۴ل) کال په بهیر کې په افغانستان کې د لومړي ځل لپاره د ولسمشرۍ ټاکنې تر سره کېدې، دا ټاکنې د خپل نوعیت له مخې په هېواد کې بې سارې وې، ځکه چې تر دې د مخه هېڅ داسې ټاکنې نه وې شوې، د نړیوالو ځواکونو شتوالی، نوې ولسواکي، د ټوپکسالاری واکمني او نور ډول ډول عناصر چې ټول نوي نسکارېدل، طبیعي خبره وه چې دې هر یو پر ټاکنو خپل خپل تاثیرات درلودل، خو کوم شی چې اکثر و خلکو ته څرگند و او نړیوالې ټولنې هم غوښتل، هغه د کرزي د بريالیتوب اټکل و. اکثر و سره همدا نظر و چې حامد کرزي بريالی کېږي.

هغه وخت د ولس ذهنیت هم د کرزي پر وړاندې مثبت و، تر دې



(ولسمشر حامد کرزي)

دمخه د طالبانو او تر هغو دمخه ټوپکوالو خلک ډېر ځپلي وو او تر طالبانو وروسته د ټوپکوالو بیا واکمني خلکو ته یو بل غټ تشویش و. لنډه دا چې د کرزي لپاره تر ټولو طلايي او ښه چانس و، هر چا پر وړاندوینې کولې او د هر چا پر خوله د ټاکنو داستان خور و.

ما هم د نورو افغانانو په شان په دې باب خپل نظر درلود، د هېواد په یوه

د حامد کرزي واکمني؛ يادښتونه، شننه او ارزونه/ ٦٥

گوټ کې د يوه افغان په توگه په دې بهير کې شامل وم. د کاري دندې له لاسه ورکولو تر څنگ ان له ضرر سره هم مخ شوم. زه لومړی کس وم چې د همدې ټاکنو له امله مې خپله دنده له لاسه ورکړه. ښه به وي چې دلته د دې بهير د ځينو برخو يادونه وکړم او تر ټاکنو لږ وړاندې او وروسته حالت تشریح کړم.

د ولسمشرۍ لومړنۍ ټاکنې (وړاندوینه او پایلې)

د جمهوري ریاست لومړنیو ټاکنو ته لا دوه درې میاشتې پاتې وې، کاندیدان په گوته شوي وو، دا مهال زه په جلال اباد کې اوسېدم، رسمي کار مې نه درلود، خو د اساسي قانون دفتر لا تړل شوی نه و، کله چې د اساسي قانون د جوړېدو بهیر بشپړ شو، ټاکل شوې وه چې زه تر هغه وروسته د جمهوري ریاست د انتخاباتو لپاره د ختیځو ولایتونو د دفتر مسول شم، خو د ښاغلي برهان الدین رباني او ښاغلي محمد قسیم فهیم په زیات ټینګار زه له دې دندې لرې شوم، هغو د ملګرو ملتو پر دفتر (یوناما) باندې چې دا مهال یې د ټاکنو بهیر پرمخ وړه، فشار راوړ چې (یون) د کرزي پلوی دی او که دی د دې (ختیځو) ولایتونو د ټاکنیزو چارو مسول شي، نو موږ ته دا کار د زغملو نه دی. ملګرو ملتو ماته وویل چې په کابل او یا هم په کوم بل زون کې به د ټاکنو مسولیت درکړو، خو له ننگرهاره لار شه، معاش به دې هم درلوږ کړو، ما ویل بل ځای کې دنده نه اجرا کوم، خبره تر ولسمشر کرزي پورې هم ورسېده، هغه د ملګرو ملتونو د هغه وخت مرستیال او بیا وروسته مسول (جان ارنولډ) سره خبرې وکړې، هغه ورته په ځواب کې وویل: ((یون یو شخص دی او دلته د ده ډېر مخالفین دي، مقصد یې نظار شورا، فهیم، رباني او نور وو، موږ نه شو کولای د یوه شخص په خاطر ټول سیستم له ځانه خفه کړو.)) همغه وجه وه چې دنده مې له لاسه ورکړه، خو ښاغلي کرزي راته وویل چې څه، خپل پخوانی ځای مه خوشې کوه، د دفتر کرایه او څه نور امکانات درته زه برابروم همغه و چې د میاشتې یې (درې زره ډالر) راته د امنیت شورا له خوا د (انجنیر ابراهیم

د حامد کرزي واکمني؛ یادښتونه، شننه او ارزونه/ ٦٧

سپين زاده) په لاس راكول. په دې پيسو مې (پنځه سوه ډالره) د دفتر كرايه وركوله، د څلورو ساتونكو، يو اشپز، يو موټروان معاش چې ټول اته سوه ډالر كېدل، د برېښنا لگښت او نور دفتري لگښت پرې پوره كېده، د چا خبره د مياشتې څوك نوک سره رسېدلو. د جمهوري رياست تر ټاكنو دمخه يې راوغوښتلم، مشوره يې راسره وكړه. لومړى يې خپل كاري دفتر ته وغوښتلم، مازيگر و، دفتر كې يې وويل: ((دلته ازادې خبرې نه كېږي، څو كور ته هلته به ازادې خبرې وكړو.)) له دفتره د كور پر لوري رهي شو، د ولسمشر عادت دى چې د كور مخې ته په ښكلي پارک كې هر مازيگر او سهار پلى گرځي، هغه خلاصه فضا ده، د چا له خوا د خصوصي خبرو د ثبتولو امكان نه شته، د كور مخې ته د قدم وهلو په حالت كې وو، ساتونكي څوك نه وو، يو دوه تنه نور موږ پسې وو، راته يې وويل: ((اوس نو راته ووايه چې انتخابات به څنگه شي، زه به څو فيصده رايې وگټم؟ هېوادمل صيب راته ويلي چې اويا فيصده رايې به وگټم؛ رحيم وردگ او نورو راته ويلي چې نوي فيصده او ځينې نورو خبره تر دې هم پورته كړې، خو اوس ته راته رښتيا ووايه چې څو فيصده به شي؟)) ما وويل: ((رييس صيب يو شى چې واضح دى هغه دادى چې روحيه داسې ده چې دا ټاكنې تاسو گټئ، دا چې په څو فيصديو رايو به يې وگټئ، دې كې دقت په كار دى، ډېره خوش باوري په كار نه ده، انتخابات داسې دي لكه يو ماين، چې د دويم ځل تجربې امكان يې نه شته، كه ماين څوك په دې نيت ټكوي چې ودرېره چوي او كه نه؟ نو دا يو ځل تجربه كېږي، ځكه كه وچاودېده چاته بيا د دويم ځل تجربې مجال نه وركوي. انتخابات هم همداسې دي، كه دې بايلول د بيا تجربې اټكل يې نه شته، هغه هم زموږ په شان ټولنه كې چې ټاكنې نوې تجربه ده، د فيصدى په هكله بايد ووايم، چې فيصدي د هر كانديد د قوم له فيصدى سره تناسب لري، سره له دې چې ټاكنې يوه سياسي پروسه ده، خو بدبختانه چې افغانستان كې انتخابات پر قومي محور راڅرخي، كاشكې دلته داسې واى چې خلكو د

کاندید د سیاسي لیاقت، ظرفیت او سیاسي پلان او ستراتیژی له مخې هغه ته رایې ورکولای، خو داسې نه ده دلته په دې ټاکنو کې بالاخره اکثریت رایې د قومیت پر محور راڅرخي.)) ده وویل: ((ماته خو نور قومونه هم رایه راکوي؛ یو یو معاون هم ورڅخه لرم، دوی خو به هم یو څه رایې راوړي، فیصدي به پورته شي.)) ما وویل دواړه معاونان څه رول نه لري، اول خو د دوی پر وفاداری شک لرم چې د زړه له اخلاصه به کمپاین وکړي که ونه کړي، بله خبره دا ده چې دوی کومو قومونو ته منسوب دي، له هغو څخه هر یو جمهوري ریاست ته خپل خپل کانديدان لري، کېدی شي دوی له هغوی سره همکاري هم ولري، خو د دې قومونو رایه ورکوونکي لږ تر لږه دا فکر کولای شي چې جمهور ریس ته رایه ورکړي که معاون ته، کوم یو دوی ته په گټه دی؟ که تاسو بریالي شئ، نو د دوی معاونان خو اتومات راځي، معاونیت یې په دې ډول سل په سلو کې خوندي دی او که چېرې محقق، قانوني یا دوستم ته رایه ورکړي، کېدی شي جمهوري ریاست وگټي، نو په دې وجه هغوی جمهوري ریاست ته ترجیح ورکوي، نه معاونیت ته، البته پنځه شپږ فیصده رایې به داسې استعمال شي چې له یوه قومه بل ناقومي کانديد ته لاړې شي، خو که دا عملیه یو بل سره خنثی یا مساوي محاسبه کړو، نو بېرته اکثریت رایې د قومیت پر اساس راڅرخي، نو اوس تاسو خپله فکر وکړئ چې پښتانه په افغانستان کې څو فیصده دي؟ ستاسې رایې مستقیماً مساوي او متناسبې دي د پښتنو له عامې فیصدي سره.)) پر دې وخت یې ماته وویل: ((دا دې بیا هم ونه ویل چې څو فیصده به شي؟)) ما ورته وویل: ((طبیعي ووت پنځه شپږه فیصده دی، که چېرې کمپاینران دې ښه وي، نو ووت کېدی شي له پنځه پنځوس څخه تر پنځه شپږه فیصده پورته شي او که چېرې کمپاینران دې کمزوري وي، نو کېدی شي تر پنځه پنځوس فیصده راکښته شي، خو د ناکامۍ یا دویم روند حالت ته نه راکښته کېږي؛ پنځوس جمع

د حامد کرزي واکمني؛ یادښتونه، شننه او ارزونه/ 69

يو پوره کوي. اوس عامه روحيه دا ده چې تاسو انتخابات گټی، نو ځکه خو يو شمېر کمپايزان داسې دي چې اينده کې د خپل موقف د تقويې په خاطر ظاهراً ستاسو ملاتړ کوي، خو د زړه له تله صادق نه دي، که دا ډله کمپاين هم ونه کړي څه خاص تاثير نه لري.)) ده بيا زياته کړه: ((نور



(ډاکټر مسعوده جلال)

قومونه به رايه را نه کړي؟)) ما ورته وويل: ((درکوي يې خو په ډېره کمه فيصدي، په همدې فيصدي بيا پښتانه هم نورو ناپښتنو کانديدانو، په تېره بيا يونس قانوني، مسعودې جلال او نورو ته رايه ورکوي فکر

کېږي چې دا رايې به يو بل سره مساوي شي.)) کرزي صيب بيا زياته کړه: ((ښه دا راته ووايه چې مسعوده جلال که زما په گټه انصراف وکړي، څومره گټه به راوړسوي، دا څووم ځل دی چې ما سره تماس نيسي او راته وايي چې زه ستا په گټه انصراف کوم، همدارنگه څو تنه نور کانديدان هم دي. راويې غواړم خبرې ورسره وکړم که نه؟)) ما وويل: ((اول خو مسعوده جلال پر دې پوهېږي چې کاميابېدی نه شي، په دې خاطر چې تاسو خوشاله کړي او يا اينده کې څه امتياز واخلي، تاسو ته ټلېفون کوي، بله خبره په کې دا ده چې هغه هسې خان ته شهرت ورکوي چې په افغاني ټولنه کې لومړنۍ ښځه ده چې ټاکنو ته ولاړه ده. په اضطراري لويه جرگه کې يې هم همدا کار کړی او اوس هم ولاړه ده، کېدی شي د نړيوالې ټولنې ملاتړ په دې خاطر ورسره وي چې ښځينه کانديده ده او د ولسواکۍ تمثيلي اړخ هم لري. تر ټولو مهمه خبره داده، چې که مسعوده جلال دې خواته راشي، نو ووت خو يې دې خواته نه راځي، د مسعودې جلال د ووت طبيعي

حدود تاجک مېشتې سیمې دي، البته یو نیم کس به شوقي ووت هم ورکړي، خو که معسوده جلال دې خوا ته راشي، نو طبعي ووت یې ټول (یونس قانوني) ته پاتې کېږي. که موږ غواړو چې بریالي شو، نو باید د اصلي مخالف کانديد د ووت په ساحه کې فرعي کانديدان زیات کړو چې د خپل مخالف کانديد ووت تجزیه کړو، نو په دې لحاظ دې خواته د مسعودې جلال را اوبتل د گټې پرځای زیان زیات لري. د مسعودې جلال پر ځای به ښه وي چې (سیداسحق گیلاني) سره خبرې وشي، د سید اسحق گیلاني او ستاسو د ووت طبعي ساحه مشترکه ده، که هغه یو ووت اخلي هم، نو فکر وکړه چې ستاسو له ووتنه کمېږي، زما د اټکل له مخې که گیلاني منصرف نه شي نو لږ تر لږه دوه لکه (۲۰۰۰۰۰) ووتونه اخیستلای



(سیداسحق گیلاني)

شي، چې دا د ټولو ووتونو نږدې درې فیصده کېږي او درې فیصده له تاسو څخه کمېږي، نو واټن یا تفاوت یې شپږ فیصده کېږي، دا حالت ډېر خطرناک دی. زما شخصي نظر خو دا دی چې په زور وي که په رضا، په پیسو وي

که په جرگه یا مرکه سیداسحق گیلاني باید تېر شي، د هغه د ووت اکثره ساحه پکتیا، پکتیکا، خوست، غزني او ځینې نورې جنوبي سیمې دي، سره له دې چې هغه د ننگرهار دی، خو په ننگرهار کې دومره روشنفکره قشر راټوکېدلی چې د پیری او مریدی تارونه اوس ډېر سست شوي، خو په جنوبي سیمو کې لا اوس هم دوی خپل تاثیرات لري.) کرزي صیب وویل: ((ښه ټکي ته دې اشاره وکړه، خو دا ووايه چې گیلاني به تېر شي که نه؟ هغه ای ایس ای ودرولای تېر به نه شي، خبرې مو ورسره روانې

د حامد کرزي واکمني؛ یادښتونه، شنه او ارزونه / ۷۱

کړي...)) ما وویل: ((په هرترتیب چې وي باید تېر شي.)) بیا مې ورته وویل: ((ستاسو د ووت بله مهمه ساحه کوچیان دي، کوچیان ستاسو لپاره په دې ټاکنو کې داسې دي لکه کوچ، چې پرته له تا څخه هېچا ته رایه نه ورکوي، انتخاباتو کې باید داسې لارې چارې ولټول شي چې د کوچیانو فعال حضور تضمین کړي. د ووت بله ساحه بهر مېشتي افغانان دي، په تېره بیا په پاکستان او ایران کې افغانان. کېدی شي په ایران کې د محقق، قانوني او ستاسو د رایو مجموعه سره مساوي شي، خو په پاکستان کې ستاسو رایه به د هغو دوه برابره وي، د کوچیانو او بهر مېشتو افغانانو رایې ټاکنو کې نقش لري.)) کرزي صیب زما خبرې په ډېر دقت او وړېدلي، بیا د ده کور ته لاړو، ماښام ډوډۍ مې هلته وخوړه، د ډوډۍ پر مهال څو نور مېلمانه هم راغلل. ډاکټر فاروق وردگ دا مهال د ټاکنو مشترک کمیسیون د دارالانشا رییس و، څو ورځې وروسته یې ماته وویل: ((پاکستان ته د ټاکنو د جاج اخیستو په خاطر یو هڅیت ځي، تاسو هم باید ورسره لاړشئ، ستاسو تگ هلته ځکه ضروري دی چې پر خارجیانو هم ډېر اعتبار نه شته.)) دا مهال لا د اساسي قانون د دارالانشا ټول دفترونه په ولایتونو کې فعال وو او زه د ختیځو ولایتونو مسول وم، د هڅیت په ترکیب کې څلور تنه بهرنیان: یو هم په اسلام اباد کې د یوناما دفتر مسول، بل په پاکستان کې د مهاجرو د چارو مسول او یو بل بهرنی هم د انتخاباتي چارو مسول و. له افغاني لوري (محمدفقیر بهرام) د انتخاباتو د مشترک کمیسیون غړی او زه (محمداسمعیل یون) شامل وو. هڅیت له کویتې، کراچۍ، اسلام اباد او پېښور لیدنه وکړه، له پاکستانی چارواکو سره یې خبرې وکړې او د ټاکنو جاج یې واخیست. د پاکستان د بهرنیو چارو وزارت کې د افغانستان د برخې مسول او ځینې نور چارواکي په پاکستان کې د افغانستان د جمهوري ریاست لپاره په انتخاباتو کې د افغانانو له گډون سره چندان موافق نه وو، ویل یې چې: ((که دلته سم انتخابات هم وشي د افغانستان کانديدان به وايي چې پاکستان د یو کانديد په گټه کار کړی دی، هسې هم افغانستان

کې چې هره پېښه وشي، خلک یې پر پاکستان رااړوي. موږ نه غواړو ځان په دې مسله کې راټاله کړو.)) د هڅې د ځینو غړو نظر هم چندان مثبت نه و، په هڅې کې زما نظر دا و چې هڅې باید خپل نظر ورکړي چې دلته انتخابات شوني دي، دا نو بیا د سیاسي خلکو کار دی چې دلته انتخابات کوي که نه، خو موږ باید خپل تخنیکي نظر ورکړو، په نتیجه کې د هڅې نظر مثبت و او ویې ویل چې پاکستان کې افغاني ټاکنې شونې دي او همدارنگه په ایران کې هم، دا شرایط هم ورسره ملګري وو چې که ټاکنې کېږي، نو په دواړو هېوادونو کې دې وشي، که یو کې وشي او بل کې ونه شي، نو سخت قومي او سیاسي بحران به رامنځته کړي. همدې نظر سره کابل ته راغلو، څه موده نور هم زموږ دفتر دوام وکړ، خو کله چې د جمهوري ریاست انتخابات رانږدې شول، نو د ختیزو ولایتونو له دفتر پرته د نورو اکثره دفترونو پخواني مشران پر ځای پاتې شول، یوازې زما د عوض کولو هڅه وشوه. کله چې د جمهوري ریاست ټاکنې پایته ورسېدې، تر څو ورځني جنجال وروسته نتیجې اعلان شوې، نو کرزی صیب د څلور پنځوس اعشاریه پنځه (۵،۵۴٪) فیصدو رایو په گټلو سره د جمهور رییس په توګه اعلان شو.

د ټاکنو تر نتایجو وروسته یې زه د ملاقات لپاره له جلال اباده کابل ته وغوښتل، په گلخانې ماڼۍ کې د ده په خپل رسمي دفتر کې مې ورسره ملاقات وکړ، د انتخاباتو د نتیجو جدول یې هم پر مېز ایښی و، هغه وړاندوینه چې ما تر ټاکنو دمخه کړې وه، همغه شان شوه؛ ما ویلي وو چې که کمپاینران قوي وي دا رایې به له (۵۵) فیصدو څخه تر (۶۵) فیصدو پورې پورته کېږي او که کمپاینران کمزوري وي، نو تر (۵۵) سلنې کښته کېږي، خو دویم روند ته نه ځي. زما وړاندوینه د ده په ذهن کې وه، کرزی صیب مانه وویل: ((داسې پیشبیني دې کړې وه چې نجومی یې هم نه شي کولای، کټ مټ همغه شان وختله.)) ده زیاته کړه: ((دا ووايه چې

د حامد کرزي واکمني؛ یادښتونه، شنه او ارزونه/ ۷۳

دا ټوله رایه پښتنو راکړې که نورو قومونو هم راکړې؟ زه خو فکر کوم چې نورو هم راکړې.)) ما وویل: ((نورو هم درکړې خو ډېره کمه، کېدی شي پنځه فیصده، خو همدومره رایه بیا پښتنو، نورو کانديدانو او له تا پرته نورو پښتنو کانديدانو ته هم ورکړې، که دا رایه له هغه سره مساوي وگڼو، نو د پښتنو طبيعي فيصدي همدومره کېږي، په ځينو سيمو کې د ناامنيو له وېرې خلکو رایه نه ده ورکړې او همدارنگه د کوچيانو او مهاجرينو د پوره گډون شرایط برابر نه شول، که هغه هم ورسره محاسبه کړو، نو د پښتنو رایه همدا (۵۵-۶۵) فیصده کېږي.)) ده وویل: ((ما پخوا دومره يقين نه کاوه چې پښتانه به دومره وي، خو اوس چې گورم پښتانه رښتیا هم زیات دي، خو زه فکر کوم پښتانه به له (۶۲-۶۵) فیصده پورې وي. د دې انتخاباتو بله گټه څه ده پوهېږې؟)) ما وویل: ((د پښتو فيصدي؟)) ده وویل: ((بې شکه، ما که هر څومره دنیا ته ویل، راسره نه یې منله خو اوس یې دا جدول مخې ته ږدم)) ما وویل: ((دا انتخابات خو وگټل شول، خو اینده کې دا فیصدي په دې کچې نه پاتې کېږي، د ټاکنيزو محاسباتو قاعده دا ده هر څوک چې ټاکنې گټي، یو شمېر خلک ورته له هماغه پیله د امتیازاتو په تمه وي، که هغوی ته بیا هماغه امتیاز ور نه کړای شي، نو هغه خوابدي کېږي، یو شمېر نور خلک بیا چې د واقعي حق او امتیاز مستحق وي هغو ته هم که خپل استحقاق ونه رسېږي، هغوی هم پر مخالفینو بدلېږي، نو په دې وجه د مخالفینو شمېر په نورمال ډول له (۱۰-۱۵) فیصده پورې پورته کېږي او له (۵۵) څخه چې (۱۵) وباسو، نو څلوېښت پاتې کېږي او بیا چې دا پنځه لس فیصده د مخالفینو له اوسني (۴۵) فیصده سره یوځای کړو، نو خبره (۶۰) فیصده ته پورته کېږي، نو که اینده غواړي بیا ټاکنو ته ودرېږي، ډېر کار په کار دی.)) بیا د ده پر دواړو مرستیالانو: (احمدضیامسعود او کریم خلیلي) بحث راغی چې لومړي (۳۳۷) رایې راټولې کړې وې او دویم یې هم ډېر کم شمېر، چې په نشت حساب وې، ما ورته وویل: ((خدای مې دې غاړه نه بندوي چې احمدضیا مسعود او کریم خلیلي به خپله خپله رایه

هم تاته نه وي درکړې، زه پر دې دواړه شکي يم، (۳۳۷) رایې چې تاسو په پنجشېر کې گټلي، هغه هم هلته یو شمېر کوچیان او پوپلزي اوسېږي، هغوی درکړي، نه احمدضیا مسعود. عجیبه خبره خو دا ده چې دی ځان ته د ((ملي قهرمان)) ورور وایي، دا د څرنگه ملي قهرمان ورور دی چې په خپله سیمه کې یې زر (۱۰۰۰) رایې هم نه درلودلې، له دې څخه موږ ته د واقعي او ناواقعي قهرمان څرک هم لگېږي.)) بیا مې ورته وویل: ((که په ده کې سړیتوب وای، نو لږ تر لږه به یې د خپلې کورنۍ او خپل ورور د نوم په خاطر هم دومره شمېر رایې پیدا کړې وای چې نه تاته سړیتوب وای نه ولس ته! تر ده خو زموږ د نعمان ډمانو (سلمانانو) هم تاته ډېرې رایې



(احمد ضياء مسعود)

(کریم خلیلي)

درکړې دي، دې څخه معلومېږي چې تر احمدضیا مسعوده زموږ د نعمان د سلمانانو بېز قوي دی.)) دې خبرې سره ده هم ډېر وخنډل. د نعمان سلمانانو یوه اتحادیه درلودله چې ټولو په گډه پرېکړه وکړه؛ کرزي صیب ته به رایه ورکوو. کرزي صیب وویل: ((اول او دویم معاون خو به رایه راکړې وي، خو بادیگارډانو یې ماته رایه رانه کړه.)) ما ورته وویل: ((دوی چې خپل بادیگارډان نه شي قانع کولای، نو نور ولس به څنگه قانع کړي؟)) دا بحث نږدې یو ساعت وغځېد، نورې خبرې هم په کې مطرح شوې، خو مهم ټکي یې همدا وو.

د حامد کرزي واکمني؛ یادښتونه، شنه او ارزونه / ۷۵

دا چې زه ولې تر ټاکنو د مخه او وروسته ولسمشر وغوښتل، علت یې دا و چې هغه پر دې پوهېده چې زه د ولسمشرۍ په ټاکنو کې د هغه ټینګ ملاتړ کوم. په تېرو جرگو کې مې د ده د ملاتړ له امله دنده هم له لاسه ورکړه. ټاکل شوې وه چې ولسمشر کرزي د ولسمشرۍ د کمپاین د چارو دهمغږۍ لپاره په جلال اباد کې یو ځانگړی دفتر خلاص کړي او ما، چې تر دې مهاله په ټاکنو کې څه نا څه تجربه لرله، د دې دفتر د دارالانشاء رییس کړي او نور مطرح کسان به د شورا غړي وي. دا مهال نو په ننگرهار کې یو شمېر تنظیمي عناصرو، چې د کرزي په حاکمیت کې یې خپله بقا لیدله، هم کمپاین ته راودانگل، سره له دې چې له کابله ویل شوي وو چې (یون) به د دارالانشاء چارې پر مخ وړي، خو حاجي صیب دین محمد، چې دا مهال والي و، خپل یو شمېر تنظیمي خلک راټول کړل. د ولایت مقام په دفتر کې یې جلسه ونيوله، ډاکتر صیب (محمد اصف قاضي زاده) چې دا مهال د ولایت مرستیال هم و او د مولوي صیب خالص په تنظیم کې د حاجي دین محمد نږدې ملگری و، دا ټول حاضر وو.



حاجي دین محمد
وویل: «موږ دا غونډه د
دې لپاره رابللې چې
راتلونکو ټاکنو ته تیاری
ونیسو، نو که زما نظر منی
ډاکتر صیب محمد اصف
چې یوه قومي او جهادي
څېره ده، دی به د ختیزو
ولایتونو د دفتر مشر شي او

یون صیب چې په ټاکنو کې تجربه لري، دی به یې مرستیال شي او موږ نور ټول به ورسره په گډه همکاري کوو.» ما وویل: حاجي صیب! ډاکتر صیب اصف دې مشري وکړي، زه کېدی شي نورو ولایتونو ته لاړ شم، ازاد

کمپاین وکړم، خو تاسو سره به خپله همکاري کوم.» زما اصلي اعتراض دا و چې په راتلونکي حکومت کې باید د زور واکانو، تنظیمواکانو او قومندانانو رول کمزوری وي، نو چې اوس یې د کمپاین چارې د دوی پر غاړه دي، بیا به یې لري کوي څوک؟ او اعتراض مې دا و چې تنظیمي عناصر جانبي عوارض لري، نور تنظیمونه یې نه مني، خو ما ظاهراً د دوی پر وړاندې څه و نه ویل، همغه و چې هر چا خپل کار پیل کړ، له دې ټولو مسئلو څخه هم ولسمشر او هم په کابل کې د کمپاین نور چارواکي خبر وو، نو ځکه خو ولسمشر په دې مسئله کې زما نظر مهم باله.

اړخیزې وې، هم کارپوهان. یوازې پر ولسمشر کرزي انتقادونه ازاد وو او بس. شماليخواه چې دا مهال یې په حکومت کې تر هر چا زیات واک درلود، له انتقاده معاف وه، دوی هم په حکومت کې وو، هم په اپوزیشن کې. د اپوزیشن اصطلاح هم دا وخت نوې په ټوکېدو او دودېدو وه. هېچا جرئت نه درلود چې د دې خلکو په مقابل کې ودرېږي او غږ پورته کړي. زه بېلابېلو ټلوېزيونونو ته تللم. زما بحثونه دومره گرم شول چې ان زما د فزيکي امحا لپاره پلانونه جوړ شول، تروريسټ افراد استخدام شول. د پيسو او مقامونو د ورکړې ژمنه ورسره وشوه، خو خدای (ج) په خپل امان کې وساتلم، زما مېرمن، د کورنۍ غړي او نور دوستان ټول زما له دريځ سره موافق نه وو، ټولو ويل دا وخت د دې خبرو نه دی او نه څوک د پوښتنې شته، دا خلک (ټولوا) د خپل قدرت د بقا لپاره هر ناوړه کار ته لاس اچوي، دا وطن د پوښتنې گروپونې نه دی: د حاجي قدیر پوښتنه چا وکړه؟ د ډاکټر عبدالرحمن پوښتنه چا وکړه؟ دا نور په زرگونو چې وژل شوي، د هغو پوښتنه چا وکړه؟ خو ما ويل، اوس دې خلکو ځانونو څخه دېوان جوړ کړي، پر ټول ولس یې وهم خور کړی، یو څوک باید پیدا شي چې په رسنيو کې د دوی وهم مات کړي، کله چې وهم او ډار مات شو، بیا په ولس کې په زرگونو ځوانان مبارزې ته را دانگي؛ بیا موږ ته اړتیا نه شته، خو یو څوک باید وي چې د دغې او هغې زمانې تر منځ واټن ووهي. په دې بهیر کې د گڼو لفظي ټکرونو له جملې څخه یو هم هغه ټکر و چې زما او د ښاغلي (صالح محمد ريگستاني) تر منځ رامنځته شو. طلوع ټلوېزيون په کانټیننټال هوټل کې یو بحث جوړ کړی و. پنځه تنه د بحث گډونوال وو، ښاغلي ريگستاني د منتخب حکومت لپاره هم د بن کنفرانس معیارونه وړاندې کړل او دا یې وویل چې باید په دې حکومت کې هم په هماغه معیار او مقدار او په هماغه څومره والي او څرنگوالي هر چا ته ونډه ورکړل شي، د ده په نظر اوس دوی په دې حکومت کې سهم نه لري، خو ما ورته

د حامد کرزي واکمني؛ یادښتونه، شنه او ارزونه / ۷۹

وویل چې که د بن کنفرانس په ظالمانه معیارونو مو څوکې وپشلې، نو بیا دې انتخاباتو ته څه اړتیا وه؟ دومره لگښت ته څه ضرورت و؟ تا څخه یوه پوښتنه کوم چې منتخب حکومت څه مانا؟ سره له دې چې دا حکومت منتخب دی، خو په واقعیت کې بیا هم منتخب نه دی، همدا اوس چې تاسو انتخابات بایلولي، بیا هم تاسو په حکومت کې تر ټولو زیات یاست، له لومړي مرستیال څخه نیولې تر نورو مهمو څوکیو پورې ټول د یوې ولسوالۍ، یوې درې او یوه تنظیم خلک دي، دټولو نومونه مې ورته



(صالح محمد رېگستاني)

واخیستل. خیر دا اوږد بحث دی، خو لنډیز او محتوا یې دا ده چې لومړی ځل و د نظار شورا او یا هم د جمعیت د تیوریسانو د ناعادلانه منطق پر وړاندې مخامخ په ټلوېزیون کې غږ پورته

شو، وروسته بیا دا ډول بحثونه نور هم گرم شول، نورو خلکو هم جرئت پیدا کړ او د نظار شورا ویندویان، چې پخوا به په کوم شان، شوکت او فاتحانه ډول مرکو ته حاضرېدل او څرگندېدل، لږ پښه نیولې شول او په دې پوه شول چې نور څوک هم په دې وطن کې شته چې تر دوی یې د منطق ژبه تېره ده. زما دې هڅو د گڼو افغانانو هر کلی او ملاتړ راخپل کړ او نور ما خپل ولس د خپل ملاتړ او سپر په توگه گاڼه. ولسمشر هم دا حالات څارل او زما د کارونو قدردانی یې کاوه، خو په ډېر احتیاط یې زما ملاتړ کاوه، همدا کار د دې سبب شو چې ارگ ته زما د تلو لپاره ورو ورو لاره اواره شي.

سیاسي مشورې

له هغې ورځې چې په رسنیو کې زما حضور او فعالیتونه زیات شوي، نو له ارگ سره مې تماسونه هم زیات شوي دي. په ارگ کې دا مهال زما اړیکي له بناغلي (انجنیر محمد ابراهیم سپین زاده)، بناغلي (سرمحقق زلمي هېوادم)، (فاروق وردگ)، (شیدامحمد ابدالي) او ځینو نورو دوستانو سره وو. دې ټولو د ولسمشر د چلند او روغښتۍ له امله له ما سره اړیکي پالل او ساتل، که د هغه خوښه نه وه، نو طبیعي خبره ده چې دا اړیکي یا قطع کېدل او یا سستېدل. پر دې مهال ما له ولسمشر سره څو ځله وکتل، ځینې ځانگړي ملاقاتونه وو، ځینې هم ډله ییز او له نورو خلکو سره په گډه او ځینې خبرې هم داسې وې چې د یادو کسانو په وسیله مې ولسمشر ته ورسولې، کله کله به مې د تېلفون په ذریعه هم خپل پیغامونه ولسمشر ته لېږل. طبیعي خبره ده چې ولسمشر د گڼو مصروفیتونو له امله زما ټولو پوښتنو، غوښتنو او پیغامونو ته ځواب نه شو ویلای او نه یې باید ویلای وای، خو رابطه مې ورسره ټینګه وه. په دې ترڅ کې څو ځله داسې مېلمستیاوو ته هم بلل شوی يم چې بهرني ډپلوماتان په کې وو او افغانانو څخه ډېرو کمو دولتي چارواکو په کې گډون کړی و.

یوه ورځ یې ما بنام بهرنيو ډپلوماتانو ته مېلمستیا کړې وه. زه هم دې مېلمستیا ته بلل شوی وم. ډوډۍ هم، لکه چې د ایران سفارت تیاره کړې وه. د گڼو هېوادونو؛ هندوستان، پاکستان، انگلستان، اسلامي او نا اسلامي هېوادونو کور ډپلوماتیک استازي راغلي وو، د افغانستان پر تېر تاریخ خبرې راغلې، د جمهور رییس دا عادت دی چې په مجلس کې ډېرې ظریفانه ټوکې کوي، مجلس کې ورسره څوک نه تنگېږي، کله چې د افغانستان د تېر تاریخ او د افغانانو د تېرې مبارزې او فتوحاتو خبره راغله،

د حامد کرزي واکمني؛ یادښتونه، شننه او ارزونه / ۸۱

نو جمهور رییس په ټوکه کې وویل: ((اوس دلته دومره هېوادونه راغلي او مور سره یې دوستي ده چې که مور تېر تاریخ یاد کړو، هسې نه چې دوی راڅخه خفه شي، ځکه که مور وایو چې مور له انگرېزانو سره درې جنگونه کړي، هغه مو گټلي او ازادي مو اخیستې، نو انگرېزان خفه کېږي، که ووايو چې د پاني پت میدان مو گټلی، نو هندوستان خفه کېږي، د روسیې خبره خو لا نږدې تېره شوې، حیران یو چې څه ووايو! څه نه شو ویلای...)) دا مهال ټولو مېلمنو وخنډل. یوه ورځ ولسمشر وغوښتل، راته یې وویل:



((څنگه دي حالات؟ هر څه ورو ورو ښه کېږي، وارخطا کېږئ مه! دا د یوې ورځې کار نه دی، افغانستان ډېر وران شوی، وخت غواړي چې خلک بیا سره یوځای شي)). ما ویل رییس صاحب! د ښه

والي او بدوالي تر منځ که نسبت او تناسب مراعت شي، نو بیا امید پیدا کېدی شي، تاسو وگورئ تاسې چې کومې ډلې ته امتیاز ورکوئ، دوی له دې امتیازاتو څخه د ځان په گټه کار اخلي، ځانونه پیاوړي کوي او که نه تاسو فکر کوئ دې کار سره موقتي ثبات رامنځته کېږي او بیا تاسو له دې ثبات څخه د راتلونکو پلانونو د تطبیق لپاره کار اخلي؟ که خبره په دویم حالت کې وي، بیا تاسې بریالي یاست او که خبره اول حالت کې وي، نو بیا جنگسالاران واکمن دي او هغوی له دې حالته د خپل ځان په گټه کار اخلي. د ولسي جرگې د (۱۵)مې دورې لپاره د ټاکنو بهیر روان و، اکثر و خلکو ویل چې زورواکي باید جرگې ته لاره پیدا نه کړي، هم ملت دا هیله لرله، هم نړیوالې ټولنې، زه هم د همدغه ارمان لپاره له جلال اباد څخه کابل ته راغلم، غوښتل مې له ولسمشر سره وگورم او د ولس دا ارمان ورته

دارگ نا ویلې خبرې ۸۲

څرگند کړم. د ملاقات زمينه برابره نه شوه. له (انجنير صيب ابراهيم سپين زاده) سره مې وکتل، هغه ته مې په يوه جمله کې خپل نظر څرگند کړ چې ولسمشر ته يې ورسوي. دا چې دا موضوع مهمه ده، ښه به وي چې له ټولو جزياتو سره يې دلته راوړم، چې درانه لوستونکي او افغانان د خپل اوسني تاريخ له دې پانې څخه هم ښه خبر شي.

د حامد کرزي واکمني؛ یادښتونه، شنه او ارزونه/۸۳

درې سوه پنځلس

دا لیکنه په یوه عدد پیلوم، افغانستان کې عددونه هم کله کله پر عددي مانا او کیفیت سر بېره سیاسي او نورې ماناګانې هم ښندي. افغانستان کې یو څوک دی، چې دا څو لسیزې کېږي، د افغانستان د ملي هویت او ملي وحدت پر ضد لیکنې کوي، د افغانستان ډېر نعمتونه یې خوړلي او خټلي خو بیا هم د افغانستان مخالفت کوي، ما د لوی خدای (ج) دربار ته څو ځله د دعا لاسونه پورته کړي؛ هر فرد یا اشخاص چې د افغانستان مخالفت کوي، خدایه ویې شرموي. الله تعالی د انسان ټولې دعاګانې، هیلې او غوښتنې نه قبلوي، خو یوه نیمه یې قبلوي، انسان باید پر هغې هم شکر وکارې. د اساسي قانون لویه جرګه وه، د جرګې د ټولو غړو شمېر (۵۵۲) تنه وو، په دې لړ کې د افغانستان یو مخالف، د زورواکو د حاکمیت له برکته او له نورو بېلابېلو لارو لویې جرګې ته لاره پیدا کړې وه، د جرګې هر غړي پر



(حفيظ منصور)

نوم، ولایت او پلار نوم سر بېره یوه عددي شمېره هم لرله، دې کس ته تصادفاً (۴۲۰) نومره خټلې وه، دا نومره چا قصدي نه وه ورکړې، خو البته د خدای پاک اراده په کې شامله وه، یو وخت دې

کس په جرګه کې د ځینو مادو د تعدیل او تغیر لپاره څه جعلي لاسلیکونه راټول کړي وو، د لویې جرګې د دارالانشا غړو د لاسلیک او سریال نمبرونو د چک پر مهال پر یوه عجیب نمبر سترګې ولګېدې: (۴۲۰) یوه پر بل غږ

کړ: اوه وگورئ (۴۲۰)! خو ځایه ناقانونه لاسلیکونه کړي، بل پر بل غږ کړ وگورئ څوک دی؟! عبدالحفیظ منصور...

د جرگې د دارالانشاء له غړو ورو ورو د (۴۲۰) اصطلاح د جرگې غړو او ژورنالستانو ته انتقال شوه، هر چا به د (منصور) غاړې ته کتل او د (۴۲۰) عدد په لیدو به موسکي شول، دا مهال به منصور خپل کارت په سرچپه ډول غاړې ته اچوه، بیا به هم ژورنالستان ورپسې وو، یو وخت یې خپل کارت بېخي پټ کړ، یوازې تنستې به یې په غاړه کې راځوړندې وې.

(۳۱۵) عدد چې په دري ژبه کې ورته ((سه صد و پانزده)) وایي، هم یوه ماضي لري، د کابل ښاریانو په تېره بیا د خیرخانې مېنې اوسېدونکو ته



(جنرال بابه جان)

چې د (۳۱۵) نوم واخلي نو سم لاسي یې د (جنرال بابه جان) قطعه (۳۱۵) یاد ته ورځي، (۳۱۵) د کابل خیرخانې مېنې د غره په لمن کې د (ډاکټر نجیب الله) د حاکمیت پر مهال یوه لویه عسکري قطعه وه، چې ډول ډول عصري او درنې

وسلې یې لرلې، (بابه جان) چې اوس د (ستر جنرال) پوځي رتبه لري، د همدې قطعي بولندوی یا قومندان و، دا ځای د (۳۱۵) یا (قطعه بابه جان) په نامه یادېده، دا سیمه اوس هم په همدې نامه یادوي. د جهادي او نیمه جهادي ډوله واکمنۍ پر مهال د دې قطعي ټول تجهیزات لوټ شول او ځینې ځمکې یې هم ونیول شوې، خو د طالبانو تر سقوط وروسته اوس د کابل دا سیمه په بشپړ ډول د زورواکو له خوا نیول شوې، ان د (بابه جان) په شان د یو زورواکي زور هم پرې نه رسېږي. اوس په دې سیمه کې په زرگونو کورونه جوړ شوي، خو تر (۳۱۵) زیات په کې یوازې لوړ پوړي

د حامد کرزي واکمني؛ یادښتونه، شنه او ارزونه / ۸۵

تعمیرونه دي چې د لوړ پوړو چارواکو له خوا جوړ شوي دي، د (۳۱۵) خبره مې ځکه یاده کړه چې عددونه له عددونو سره اړیکې لري.

پر (۱۳۸۴ل) کال د ولسي جرگې لپاره عمومي ټاکنې وې، دا مهال په افغانستان کې د زورواکۍ، جنگسالارۍ او ټوپکوالۍ نومونې زیاتې کارېدلې، دا منفي واقعیتونه رښتیا هم په ټولنه کې موجود وو. تر (۲۰۰۰) زیاتو کسانو له ټول هېواد څخه ځانونه ولسي جرگې ته کانديد کړي وو، د نوماندۍ په پاڼو کې جنگي جرمونه، ټوپکوالی، د مخدره توکو کاروبار، بشري ضد جرمونه هغه مسایل وو چې اصولاً یې د دې کارونو مرتکبین د ولسي جرگې له نوماندۍ څخه محرومول، ملگرو ملتو او په اصطلاح ځینو بشري سازمانونو هم د بشر د حقوقو چغې وهلې، همدې ډلو په تېره بیا په کابل کې د ملگرو ملتو د مرستو ځانگړي دفتر (یوناما) یو ځانگړی لست برابر کړ او د افغانستان حکومت ته یې وسپاره چې دا کسان باید د ولسي جرگې په ټاکنو کې د نوماندۍ له لېسته وباسي. په دې لېسته کې له ټول افغانستانه (۳۱۵) تنه وو، چې د هر ولایت هغه نامتو ټوپکوال او زور واکي اکثره په کې شامل وو، چې ولسي جرگې ته یې ځانونه نوماندان کړي وو، له پروان ولایت څخه (قومندان الماس)، له لغمان څخه (عصمت الله محبت، انجینر محمد عالم قرار، عبدالهادي واحدي)، له ننگر هاره (پیر بخش گردیوال، حاجي حضرت علي) او همدارنگه له نورو ولایتونو څخه هم دې ته ورته اشخاص شامل وو، ملگري ملتونه مصمم وو د افغانستان حکومت چې دا مهال انتخابي پړاو ته رسېدلی و، په دې برخه کې غوڅ اقدام وکړي.

جنگسالارانو څو ځله په کابل کې غونډې وکړې او حکومت ته یې په اصطلاح خپل حضور څرگند کړ، حکومت هم څو ځله غونډې وکړې، خو څرنگه چې د دې جنگسالارانو اکثره ملاتړي په حکومت کې وو، هغوی د دې ټوپکوالو ملاتړ کاوه او دوی ته یې ډاډ ورکاوه چې څوک مو له لېسته نه شي ایستلای، دا مهال زه له جلال اباده کابل ته راغلم او د امنیت شورا په

دفتر کې مې له (انجنیر ابراهیم سپین زاده) سره وکتل، هغه ته مې وویل: «په هر ترتیب چې وي باید د دې ټوپکوالو مخه همدلته ډب شي او که دوی یو ځل پارلمان ته ننوتل، نو مخکې خو یې یوازې ټوپک د ځاني گټو لپاره کاراوه، دا ځل به قانون هم د شخصي گټو لپاره استعمال کړي.» انجنیر ابراهیم سپین زاده زما له خبرو سره همنظره و، خو ویې ویل: ((څه وکړو زما زور نه رسېږي، دا د رییس صاحب (کرزي) کار دی.)) ما ویل خیر که ممکنه وي له رییس صاحب څخه ماته وخت واخله، هغه وویل کوبښنې به وکړم، ما وویل: که د ملاقات لپاره چانس په لاس را نه شي، نو دا خلک خو ولسي جرگې ته داخلېږي، یوه جمله مې ولیکله:

((قدرمن رییس صاحب! دا ټوپکوال اوس یوازې ستاسو په یوه لاسلیک او یا سر خوځولو له پارلمان نه وځي، خو که یو ځل ملي شوار ته داخل شول، بیا یې په توپونو، ټانکونو او الوتکو هم نه شي را ایستلای...)). همدومره لیک مې انجنیر صیب ابراهیم ته ورکړ، ما ویل چې رییس صاحب ته یې ورسوه، څو ورځې وروسته په حکومت کې د شمالتلوالې واکمنو غړو په دې پلمه چې که دا قومندانان موږ د ولسي جرگې د نوماندۍ له لیسته وباسو، دا ټول گډوډي جوړوي او د (ای ایس ای) غېږې ته ځي. موږ که هر څومره چنې ووهلې چې (ای ایس ای) پارلمان ته داخلوئ او که له پارلمان نه بهر یې ایساروئ، خو هېچا زموږ خبره وانه ورپده، کله چې د ولسي جرگې پایلې اعلان شوې، همدې ډول کسانو د زر او زور له لارې ځانونه بریالي کړل، په پای کې ولسي جرگې ته له همدې (۳۱۵) کسانو څخه (۸۲) کسان چې د ټولې ولسي جرگې نږدې یو پر درې برخه جوړوي، بریالي وگڼل شول.

د دې تر څنګ یو شمېر نور ټوپکوال چې هغه د ملگرو ملتونو په دې تور لېست کې نه وو راغلي، هغه هم بریالي وگڼل شول او په دې ډول ولسي جرگه د رسمي او نا رسمي ټوپکوالو له خوا یرغمل شوه.

د حامد کرزي واکمني؛ یادښتونه، شننه او ارزونه/ ۸۷

د دولتي چارواکو تغیر او تبدیل

یوه ورځ زه د ولسمشر ملاقات ته ورغلم، دا مهال ځینې تشویشونه وو، ځینو والیانو، لکه قومندان عظامحمد نور او نورو گواښونه کول، اسمعیل خان او گل اغاشپرزي هم ځانونه ټولواک گڼل، جمعیت تنظیم شمال ولایتونه خپل بېز او د خپل نفوذ ساحه گڼله، روسانو هم یو ځل بیا د پخوا په څېر په ډاگه کړې وه چې شمال ولایتونه د دوی د اغېز ساحه ده، د شمال او جنوب د واټن د زیاتېدو خطرونه یا زیاتېدل یا همداسې تمثیلېدل. اسلامي حزب هم د یوه سیاسي او نظامي قوت په توگه مطرح و او دولت کې یې تر جمعیت وروسته ونډه زیاتېدله. اسلامي جمعیت او په تېره بیا استاد برهان الدین رباني د بلخ له والي (عظامحمد نور) څخه د فشار د یوې وسیلې په توگه کار اخیسته، د کابل په حکومت کې یې خپل دریځ لاپسې پیاوړی کاوه او د نورو امتیازاتو د ترلاسه کولو په لټه کې و. په دغسې یو حالت کې ما د ملاقات غوښتنه وکړه، اندېښنه مې هم له همدغسې مسایلو سره وه. ملاقات برابر شو، کله چې د ولسمشر دفتر ته لاړم، ښاغلی فاروق وردگ هم ناست و، ولسمشر وویل، یوازې غواړې خبرې وکړې که ډاکتر وردگ دې هم وي، ما ویل نه دی دې هم وي، ځکه ځینې خبرې خو تیارې همدوی پورې اړه لري. ما ویل په دې ورځو کې یوځل بیا د شمال و جنوب، پښتو او فارسي د تا او زما د نفوذ د ساحو خبرې کېږي، د اسلامي جمعیت او اسلامي حزب ستونزې او په دولت کې د دوی د واک ناندري بیا گرمې دي، خلکو سره وېره او اندېښنه ده، نو په دې خاطر غواړم پر همدې مسایلو وغږېږم. ولسمشر وویل: ښه وایه پېشنهاد دې څه دی؟ ما ویل: ((اول که دا خبره ممکنه وای چې حکومت له اسلامي جمعیت، اسلامي حزب او بیا هم نورو ټولو تنظیمي عناصرو څخه خلاص شوی وای،

نو دا به ښه او ایډیال حالت و، خو چې په دې تېرو کلونو کې داسې ونه شول، نو اوس هم د دې احتمال نه شته چې یو نا تنظیمي او مسلکي حکومت دې جوړ شي، نو راځه لږ تر لږه خو دا وکړه، تنظیمي چارواکي له یوه ځای څخه بل ځای ته تبدیل کړه.)) ده وویل: ((څه مانا؟)) ما وویل: ((هر هغه تنظیم چې کومه سیمه د خپل نفوذ طبیعي ساحه گڼي هلته یې مه واکمنوه، د ساري په توگه اسلامي جمعیت په شمال کې او اسلامي حزب په شرق، جنوب او نورو سیمو کې، همدارنگه نور تنظیمونه. دا ډول افراد هغو سیمو ته ورکړه چې دوی په کې بېز نه لري او یا یې ادعا نه کوي، په دې ډول به هغه سیمه د سیاسي فشار او افغانستان ته د گواښ په توگه نه استعمالوي.)) ولسمشر وویل: ((نور یې هم راته تشریح کړه!)) ما وویل: ((په شمال ولایتونو کې خو هسې هم همدا اوس اکثره والیان د همدې تنظیم (اسلامي جمعیت) غړي دي، راځه دا والیان او قومندانان په جنوبي، شرقي او نورو ولایتونو کې مقرر کړه او د دوی پرځای دلته د اسلامي حزب والیان او قومندانان وگوماره، یو خو به د شمال او جنوب، پښتو او فارسي خبره له منځه لاړه شي او بل به څوک کومه مشخصه سیمه د مرکزي حکومت پر وړاندې د گواښ په توگه نه شي استعمالولای. بل داسې هم کېدی شي چې په شمال کې د اسلامي حزب او اسلامي جمعیت تر



(ډاکتر فاروق وردگ)

منځ د والیانو، قومندانانو او نورو چارواکو تر منځ انډول او تناسب ټینګ کړې، بیا هم له شماله د گواښ خبره له منځه ځي، اسلامي حزب سره خو غیر له دې هم د پښتو خبره مطرحه نه ده، په اصطلاح د ټولو دنیا د مسلمانانو پیوستون غواړي، په ازبکو، هزاره وو او نورو قومونو کې هم بېز لري. نو په دې ډول به هلته د

د حامد کرزي واکمني؛ یادښتونه، شننه او ارزونه / ۸۹

ملک د تجزیې خطر بېخي له منځه لاړشي. د دې احتمال هم شته چې د دوی تر منځ ټکر او جگړه رامنځته شي، نو که ټکر رامنځته هم شي، هېواد



(ولسمشر حامد کرزي)

ته په زیان نه دی، له دواړو ډلو څخه هم نه او هم هېواد په تنگ دی، نو که دواړه یو بل نفې کړي، مرکزي حکومت او هېواد ته یې زیان نه رسي.)) دې وخت کې یې ډاکتر صیب فاروق وردگ ته وویل: ((څه

وايې، ته څه نظر لرې، ستاسې د حزبیانو په گټه خبرې دي که څنگه؟)) هغه وویل: ((والله نو بد وړاندیزونه خو نه دي، که فکر پرې وشي ښه به وي.)) دې وخت کې ولسمشر ماته په خندا خندا کې وویل: ((ته د جمعیت ریښې باسې ریښې، هغوی په هېڅ وجه دې ته نه حاضرېږي چې خپل بېز له لاسه ورکړي.)) په دې منځ کې مو څه نورې خبرې هم وکړې، خو اصلي او مهم ټکي یې همدا وو.

جمعه خان همدرد او جمعه خان اخک

جمعه خان همدرد د هېواد په شمال کې له سياسي، نظامي او قومي خپرو څخه يوه مطرح څېره ده، چې له تېرو درېو لسيزو راهيسې د هېواد په شمال کې پر پښتنو او ځينو نورو قومونو خپل اغېز لري. کله چې دی په جوجان کې والي و، نو دا مهال په جوجان کې د جنرال دوستم له خوا

ده ته يو لړ مشکلات پيدا

شول، د دوستم له خوا

مظاهري راوايستل شوي

او د امنيتي ځواکونو او

مظاهره چيانو تر منځ نښته

رامنځته شوه، دنښتې په

ترڅ کې څو تنو مظاهره

چيانو ته مرگ ژوبله

واوښته. دوستم د



(جمعه خان همدرد)

(۱۳۷۰ل) کال په شان شرايط کېښودل چې جمعه خان همدرد بايد له دې

ځايه تبديل شي او پر ځای يې

د ده د خوښې يو څوک

وگومارل شي. پر (۱۳۷۰ل)

کال (جمعه خان اخک) په بلخ

کې د امنيتي ځواکونو عمومي

قومندان و، دوستم او د هغه تر

شا د بيرک کارمل پرچم ولاړې

ډلې او نظار شورا ډاکتر نجيب

الله ته شرط کېښود چې جمعه

اخک بايد له شماله وباسي او



(جمعه خان اخک)

د حامد کرزي واکمني؛ یادښتونه، شنه او ارزونه / ۹۱

که نه مور خپل بغاوت ته دوام ورکوو. جنرال مومن، یو شمېر پرچمي قومندانان او نجیب ضد عناصر په دې پروسه کې شامل وو. کارمل، رباني، مسعود، مزاری او په لویه کچه روسیه او ایران د دې توطیې تر شا ولاړ وو. نږدې (دوه نیمې لسیزې) وروسته بیا ورته قضیه تکرارېږي، ما له ولسمشر سره ملاقات درلود، هدف مې دا و چې هم دا او هم دېته ورته موضوعگانې او نور مسایل ورته تشریح کړم. کله چې د ولسمشر دفتر ته ورسېدم، نو په لویه انتظار خونه کې د جوزجان والي بناغلی (جمعه خان همدرد) هم ناست و. تر سترې مشي وروسته مې ترې وپوښتل څنگه راغلی یې؟ احضار کړی یې که څنگه؟ یوه جوړه شنې تسبې یې په لاس کې وې، هغه یې ماته راکړې او بیا ما سره همداسې پاتې شوې، همدرد صیب وویل: ((رییس صیب غوښتی یم، د مشورې لپاره، دا چې څه وایي نه پوهېږم، وروسته به معلومه شي)). ما ورته وویل: ((وارخطا نه شې، دې ته گوره متوجه شه چې دا خلک یو ځل بیا تاریخ تکراروي، گوره نه په موقوفونو کې فرق دی، نه هم په نومونو کې؛ هغه وخت جمعه خان اڅک و، اوس جمعه خان همدرد دی، کرکترونه او محتوا دواړو خواوو کې همغه دي، رییس صاحب ته باید قناعت ورکړې، زه هم همدا اوس ورځم، تر تا مخکې زما نوبت دی، سر به یې خلاص کړم، خو چې ته ورته سست نه شې)). هغه وویل: ((له ماڅخه بېخي خاطر جمعه اوسه، د دې خلکو ایمان مور ته معلوم دی، چې رییس صاحب یې سسته نه کړي له ماڅخه نه خرابېږي)). همدې وخت کې د ولسمشر سکرتر غږ کړ! یون صیب ستاسو د ملاقات وخت دی. ولسمشر سره کېناستم، تر روغېږ وروسته مې راساً همدا د جوزجان موضوع پیل کړه. ولسمشر لومړی خبره همدا مطرح کړه چې د دوی تر شا خو به څه توطیه نه وي. دوستم ته خو به خارجیانو نه وي ویلي. ما ویل دا چې دوستم ته به خارجیانو ویلي وي که نه؟ خو مهمه دا ده چې کومو خارجیانو به ویلي وي، د دوی له حرکتونو څخه خو داسې ښکاري چې دوی د (۱۳۷۰ ل) کال د وروستیو وختونو پېښې تکراروي، چې د هغه په نتیجه کې یې د ډاکتر نجیب الله حکومت ړنگ کړ، حادثې او محتوا همغسې دي، یوازې کرکترونه توپیر لري، ان کرکترونه هم ډېر توپیر نه لري. تاسو د ډاکتر نجیب الله پرځای یاست، د جمعه خان اڅک پرځای او یا هم ورته ځای

کې جمعه خان همدرد دی، دوستم پر خپل ځای او د هغه تر شا لاسونه او دسیسې هم پر خپل ځای دي. محتوا خو څه کړې چې ان نومونه او موقوفونه هم توپیر نه کوي؛ جمعه خان همدرد او جمعه خان اخک، وگوره



(جنرال عبدالرشید دوستم)

همغه سناریو ده او یو ځل بیا تکرارېږي او که حالات همداسې روان وي، خدای مه کړه چې ستاسو برخلیک به هم د ډاکټر نجیب الله په شان شي. ولسمشر لږ مکث وکړ، ((یاره که خارجیان یې تر شا ولاړ وي، نو بیا خو خبره خطرناکه ده او که هغوی یې تر شا نه وي، نو بیا خبره دومره

خطرناکه نه ده، خو ورځې گڼې به وي، تېر به شي.)) بیا ما وویل: ((رییس صاحب اوس همدرد صیب هم تیار راغلی، هلته په اتاق کې ناست دی، دی د شمال پر موضوعاتو ډېر پوهېږي، زما وروستی غوښتنه خو دا ده چې جمعه خان همدرد باید اوس د دوستم د غور وپېش له امله تبدیل نه شي او یوځل بیا د جمعه خان اخک خبره تکرار نه شي، که چېرې تبدیلوي یې هم، نو کله چې حالات نورمال شول، بیا یې که تبدیل هم کړې، پروا نه کوي، خلک به وایي چې په خپله یې تبدیل کړی دی او د دوستم فشار پرې کوم اغېز نه درلود، خو اوس که دې تبدیل کړ، خلک به وایي چې د دوستم فشار ته تسلیم شو او دا داسې خلک دي چې څومره یې فشار ته غاړه ږدي، دوی نور امتیازونه غواړي، قناعت نه کوي.)) مور د نورو مسایلو په باب هم خبرې وکړې، خو مهم ټکي په کې همدا وو. د دې ټکو تر بیان وروسته او د جمهور رییس له دې ډاډ سره چې همدرد به نه بدلېږي، د ولسمشر له دفتره را بهر شوم.

حکومتي دنده

لکه څنگه چې د دې اثر په سریزه کې مې وویل، ما په حکومت کې د دندې له اجرا سره چندان مینه نه لرله، خو بېلابېل مجبوریتونه او د وخت غوښتنې د دې سبب کېږي چې سپری یوځای کې جبري او یا هم په خپله خوښه دنده اجرا کړي. زما د دندې څرنگوالی هم له دې حالته خالي نه و، کله چې تر انتقالی ادارې وروسته د ولسمشرۍ او ولسي جرگې ټاکنې خلاصې شوې. نو گڼو مشرانو، دوستانو او نورو خواخوږو راته وویل چې کرزي سره دې دومره منډې ترې ووهلې، نو اوس خو یو ښه ځای کې وظیفه واخله، هم به ځان ته کار وکړې، هم به ملگرو ته، یوازې په تشو سیاسي تبصرو هم څه نه جوړېږي، ټوله ورځ په رسنیو کې ناست یاست، اخر دا څه نتیجه ورکوي؟ امنیتي حالات مې هم ښه نه وو، ځینو به په کې دا ویل چې که دولت ته لار شې، نو که نوره گټه دې نه وي، خپل فزیکي امنیت خو به دې خوندي شي، ځینو به په کې دا هم زیاته کړه. چې ټول عمر په اپوزېشن کې پاتې کېدل هم چندان خوند نه کوي، ځینو به دا انتقاد هم کاوه چې تاسو خپله پر کرزي او دې حکومت باور نه درلود، نو ولې مو ورته کمپاین کاوه، اوس چې تاسې په کې دنده نه اخلئ، نو هغه خلک چې سمون غواړي، هغوی به څنگه زړه ښه کړي، دا او دېته ورته ډېرې نورې پوښتنې او فشارونه وو چې زه یې دې ته اړکړم چې په حکومت کې دندې ته زړه ښه کړم. هغه خبره مې لا هم په زړه کې وه چې

په حکومت کې او هغه هم د حکومت په حساسو رگونو کې کار کول سړي ته د دې مجال ورکوي چې د معلوماتو مخزن ته لاره پیدا کړي، خپل یادښتونه سره منظمه او راتلونکي نسل ته بیا د خپلې زمانې حال و احوال وړاندې کړي. له ولسمشر سره مې ملاقات وکړ او دوه درې ځله مې د دندې په باب ورسره وکتل. ښاغلی (فاروق وردگ او ښاغلی سر محقق زلمی هېوادم) مو په ملاقاتونو کې حاضر وو، جمهور رییس په حکومت کې له دندې اخیستلو څخه راضي او خوشاله شو، خو دا ټکی یې را یاد کړ چې په حکومت کې به دې خوله بنده وي، بیا به دغسې بحثونه نه شي کولای، لکه اوس چې په رسنیو کې ناست یې او په خلاص مټ هر څه وایې، خوله به دې بنده شي. خیر په هر صورت فاروق وردگ او هېوادم صیب ته یې وویل، سره کېنئ، هر ځای چې د ده خوښ و همغسې وکړئ، څه شی چې دی غواړي همغه کار ورته ترتیب کړئ. څه موده دې کې تېره شوه، ښاغلي هېوادم صاحب د قبایلو وزارت معینیت او فاروق وردگ د پارلماني چارو معینیت په پام کې نیولي وو. بله ورځ بیا درې واړه ولسمشر ته لاړو. هغه پوښتنه وکړه چې څنگه شو کار؟ هېوادم صاحب چې مخکې تر مخکې یې د ولسمشر پر ذهن کار کړی و او هغه یې متمایل کړی و، ورته وویل، زما خو د قبایلو وزارت معینیت ورته پیشنهاد دی، نور د ده خپله خوښه، رییس صاحب وویل: ((ښه پیشنهاد دی، وزیر خو یې هغه دی تاته معلوم دی (براهوي صیب) ډېر ښه او ارامه سړی دی خو د کار نه دی، گوزاره به دې ورسره وشي، راځه همدا د هېوادم صیب پیشنهاد ومنه، یو څه موده دلته تېره کړه، که دا وزیر و هم صلاحیت به دې زیات وي، پوهېږم چې هغه تر تا ځان نه شي خوځولی او که دا وزیر لاړ، اتومات به دې د هغه پرځای پورته کړم، تیار کار دې هم له پښتنو سره دی، ښه ډېر امکانات به دربرابر کړم، گرځه پر همدې پښتنو، خارجیانو څخه به هم درته امکانات پیدا کړم، که پښتنو ته کار کوې نو همدا یې ځای دی، تر دې نو

د حامد کرزي واکمني؛ یادښتونه، شننه او ارزونه/ ۹۵

بالا ښه ځای نه شته.)) ما ویل رییس صیب شل کاله کېږي چې قبیلوي



(سر محقق زلمی هېوادم)

ژوند مې پرې ایښی، ته مې اوس بیا داسې ځای ته لېږې چې له جرگو او مرکو پرته بل شی نه شم کولای، مطالعه، لیک به رانه پاتې وي، بېرته به نالوستی شم، ما داسې ځای ته ورکړه چې هم علمي او فرهنگي کار وکړم او هم د هېواد د کورنیو دښمنانو د توپو، بېڅایه دلیلونو او ناوړه

نظرونو مخه ونیسم. دې وخت کې یې وویل، د معارف وزارت او یا د لوړو زده کړو وزارت معینیتونه غواړې، ونیسه دا خو دې مسلک دی تیار. ما

ووویل نه هلته هم نه ځم،



(ډاکټر فاروق وردگ)

گوزاره به مې ونه شي، دې وخت کې فاروق وردگ ووویل، په پارلماني چارو کې به زما مرستیال شي، زه به خپل ټول صلاحیت ده ته ورحواله کړم، هر څه چې دی غواړي، هغه به کېږي، زه به دې نورو کارونو ته وزگار شم، غیر له دې یې هم په حقوقي،

سیاسي او ټولنیزو مسایلو کې هم علاقه زیاته ده او هم تجربه، رییس صاحب وویل! ونیسه دا کار هم ښه دی، ما ویل نه رییس صیب دې وکیلانو

سره مې چې اکثره یې په درغلی او غوړه مالی راغلي هم گوزاره نه کېږي، دوی به ما څخه یو کار غواړي، خپل خپلوان به راباندې مقررې او زه به یې صلاحیت نه لرم، د تش رابط په توګه هلته څه کوم او په داسې یو رول کې بیا وکیل زما خبرې ته څه ارزښت ورکوي. دې وخت کې ولسمشر هغوی ته مخ واوره وېې ویل: ((خیر دی پرېږدئ چې په خپله خوښه څه ووايي)) بیا یې ما ته وویل چې ستا خپل نظر څه دی؟ ما ویل د امنیت شورا دفتر کې باید کار وکړم. هغه وویل، هلته به څه وکړې هغه خو ډېر وړوکی دفتر دی، هلته خو هېڅ نه شته، هغوی خو ټوله ورځ چایونه څښي، په دې څو کلونو کې خو ما د هغوی کوم کار نه دی لیدلی. ما ویل زه غواړم، هلته فرهنگي کارونه سره منظم کړم، ولسمشر وویل، هلته خو فرهنگي دفتر نه شته، نو کارونه یې څنګه منظموي؟ ما ویل رییس صیب نوی دفتر په کې جوړ کړه! دې وخت کې یې وویل: «ښه نو خبره داسې ده.» بیا یې فاروق وردګ ته مخ راواړوه خیر نو چې خبره داسې ده، هلته یې تیار ابراهیم جان هم انډیوال دی، هغه سره یې طبعه برابره ده، پرې پوهېږم، ځی نو مکتوب یې جوړ کړه رایې وړه چې زه یې امضا کړم. خو ګوره چې ابراهیم جان سره هم مشوره وکړئ! څه موده دې کې نوره هم تېره شوه، ولسمشر له انجنیر ابراهیم سره مشوره کړې وه، هغه هم خپله موافقه څرګنده کړې وه.

څه موده وروسته راته ډاکتر فاروق وردګ زنگ وواژه، مبارک دې شه کار مو خلاص کړ. زما خبره خو دې ونه منله، زما خو دلته (پارلماني چارو معینیت ته) خوښه وه. فاروق وردګ په دې ډول له ولسمشر څخه هم زما د تقرر او هم د امنیت شورا په دفتر کې د یوه نوي بست د جوړېدو فرمان اخیستی و.

د حامد کرزي واکمني؛ یادښتونه، شننه او ارزونه/ ۹۷



کڼه: ۲۸۶
نېټه: ۱۳۸۷.۱.۲۷

د افغانستان د اسلامي جمهوري ریاست

د ملي امنیت په شورا کې د فرهنگي چارو د ریاست فوق رتبه بست جوړول او په هغه کې د محترم پوهنمنل محمد اسمعیل یون د ټاکنې په اړه.

حکم

د ملي امنیت په شورا کې د فرهنگي چارو د رئیس فوق رتبه بست جوړول او په نوموړي بست کې د محترم پوهنمنل محمد اسمعیل یون ټاکنه د هغه د علمي کدر د حقونو په حفظ سره منظوروم. د لوي خدای (ج) له درباره نوموړي ته د لازياتو بریاو هیله کوم.

حامد کرزي
د افغانستان د اسلامي جمهوریت رگیس

ریاست محمد حسن دورر نیاط،
حکم مقام عالی، بند ارزښت، اسلام

د افغانستان د اسلامي جمهوریت
د فرهنگي چارو د ریاست
د امنیتي ادارو د ریاست
د ۱۳۸۷.۱.۲۷

تر حکم وروسته ما ډاکټر صیب وردگ ته وویل: ((زه که له یوې خوا
ډېر دوستان لرم نو له بلې خوا مې مخالفین هم زیات دي، که ما په بل هر
دفتر کې دنده اخیستې وای او که ډېره مهمه دنده هم وای او ما ډېر ښه
کارونه هم تر سره کولای، نو ولسمشر او نورو لوړو چارواکو ته به هېڅکله
هم د هغه ښه تصویر نه و رسېدلی، هم به ستړی وم، هم بدنامه، نو ماته
داسې ځای کې دنده په کار وه، چې تر هغو پورته د خبر رسونې کوم بل
ارگان نه وي چې زما شیطانت پورته مقام ته ورسوي، دا داسې یوځای دی
چې هم به زه خپله په کې مصوّن یم او هم اینده کې نورو دوستانو ته د
خطرونو او گواښونو مخه نیولای شم، نو ځکه مې دا دفتر تر ټولو غوره
وباله، بل هدف مې دا دی چې د معلوماتو سرچینې ته نږدې یم.

که ولسمشر په کال کې یوه مشوره هم زما ومني، نو دې وطن ته به مې
ډېر خیر رسولی وي. نو همدغه لوړې ملي گټې وې چې ما دا ځای غوره
وباله.))

تر فرمان اخیستو وروسته مو نه فرمان په رسنیو کې نشر کړ او نه هم د
تقرر خبر، څو ورځې وروسته په ارام ډول لارم او خپله دنده مې اشغال
کړه.

د دندې لومړني وختونه

د دندې لومړني وختونه په ډېر ښه ډول پیل شول. پر کومه ورځ چې زه دفتر ته لاړم، یوه ورځ مخکې زما د تقرر مکتوب اداري دفتر ته ورغلی و. د کار پر لومړۍ ورځ د امنیت شورا د دفتر د ولایتي برخې مسول ښاغلی (عبدالله پوپل) او اداري مسول (سرور ثبات) سترې مشي ته راغلل، دواړه زیات خوشاله شول. د نوي دفتر د جوړېدو د وسایلو لېست یې واخیست بیا انجنیر ابراهیم سپین زاده چې د امنیت شورا د دفتر لومړی مرستیال و، تشریف راوړ، مبارکي یې راکړه، ټول خوشاله وو. راته یې وویل چې دلته په دې ټولو دفترونو کې اداري مامورین ډېر کم دي، نو ته کولای شې درې څلور تنه مامورین په خپله خوښه مقرر کړې، ما ویل دوه تنه زه راولم. ضیاء الرحمن ضیاء او وفا الرحمن وفا دواړه مې ورته وړاندیز کړل، د یوې میاشتې په بهیر کې د هغو کارونه خلاص شول. تر هر څه لومړی مې د دفتر د کارونو لپاره یوه ستراتیژي جوړه کړه او د څو ورځو په بهیر کې مې هغه د ولسمشر له نظره هم تېره کړه او ورته مې وویل چې د همدې ستراتیژۍ په چوکاټ کې به کارونه تر سره کوم او دېته ورته نور فرهنگي او ټولنیز کارونه، هغه راسره ومنله. د دې ستراتیژۍ یا کاري پلان لنډیز په دې ډول دی:



د افغانستان اسلامي جمهوريت
د ملي امنيت شورا دفتر
د فرهنگي چارو رياست

کاري پلان او ستراتيژي

۱- فکري گروپ: دا رياست به هڅه وکړي، د هېواد له مفکرينو څخه داسې يو لس کسيز نارسمي گروپ جوړ کړي چې د هېواد د سياسي، فرهنگي او نورو چارو په باب وخت پر وخت خپلې مشورې د فرهنگي چارو رياست ته ورکړي او هغوی بيا دا مشورې تر تحليل وروسته لوړو مقامونو ته وررسوي.

۲- مطبوعاتي گروپ: د فرهنگي چارو رياست به هڅه وکړي په مطبوعاتي ډگر کې داسې يو دېرش کسيز نارسمي مطبوعاتي گروپ جوړ کړي چې په مطبوعاتو کې د حکومت مثبت کارونه او مشروع غوښتنې په ښه ډول انعکاس کړي او د مخالفينو تعرضونو ته ځواب ووايي.

۳- د دولت په فرهنگي موسسوکې همپهنگي: د فرهنگي چارو رياست به هڅه وکړي د دولت د فرهنگي موسسو په کارونو کې همپهنگي راولي او په دې برخه کې هغوی ته خپل وړاندیزونه وړاندې کړي.

۴- د فرهنگي او علمي شخصيتونو فهرست يا ډېټابېس: د فرهنگي چارو رياست به هڅه وکړي چې د ټول هېواد په کچه د موثرو علمي شخصيتونو او علمي کادرونو يو فهرست برابر کړي، دا کار به له دې

د حامد کرزي واکمني؛ یادښتونه، شننه او ارزونه/ ۱۰۱

سره مرسته وکړي چې په دولتي فرهنگي موسسو کې دولت د کار وړ اشخاص وگوماري او هم له دې اشخاصو څخه په نورو علمي او سياسي چارو کې گټه واخلي.

۵- د جگړه ځپلو سيمو فرهنگي حالات: له اطلاعات او کلتور وزارت او نورو اړونده فرهنگي او علمي مرکزونو سره به په همکارۍ او هماهنگۍ داسې لارې چارې ولټول شي چې د جگړه ځپلو سيمو د فرهنگي ودې لارې چارې برابرې شي او د دې سيمو فرهنگي وضعې ته زياته توجه وشي.

۶- د بهرني کلتوري يرغل مخنيوی: له بېلابېلو پوهانو او مفکرينو سره به د سلا مشورو له لارې د بهرني په تېره بيا د فرهنگي يرغل د مخنيوي لارې چارې په گوته شي او د حکومت له اړوندو فرهنگي موسسو سره به د همکارۍ له لارې د فرهنگي يرغل د مخنيوي لپاره هڅې تر سره شي.

۷- د يوې ځانگړې وېبپاڼې (وېبسايټ) جوړونه: د يوې داسې وېبپاڼې جوړول چې د چلولو اصلي محور به يې د ملي امنيت شورا دفتر د فرهنگي چارو رياست وي، خو ازاده بڼه به ولري او ټول ازاد ليکوال به هم ورته ليکنې راولېږي. په دې وېبپاڼه کې به د افغانستان د اسلامي جمهوريت لاسته راوړنو، د هېواد د واقعيتونو د رښتيني بيان او د دولت د مخالفينو د تعرضونو پر وړاندې ډول ډول علمي، ادبي، سياسي، انتقادي او اصلاحي ليکنې خپرېږي او د افغانستان د حالاتو يو رښتيني بيان به وي.

۸- د فرهنگي ټولنو د هماهنگۍ اداره: د ټول هېواد په کچه گڼ شمېر فرهنگي ټولنې فعاليت لري، خو د دوی تر منځ د کار هماهنگي او همکاري ډېره کمه ده، د دې اړتيا شته چې په هېواد کې د فرهنگي ټولنو د هماهنگۍ له لارې غوره فرهنگي کارونه او خدمتونه تر سره شي. د فرهنگي چارو رياست به هڅه وکړي چې د بېلابېلو فرهنگي ټولنو تر منځ د دې ټولنو د هماهنگۍ يوه اداره جوړه شي.

۹- د فرهنگي غونډو، سيمينارونو او ورکشاپونو جوړونه: د فرهنگي چارو رياست به هڅه وکړي چې په هېواد کې د بېلابېلو فرهنگي ټولنو له خوا او يا هم په خپله په مستقل ډول د بېلابېلو کلتوري، علمي، ټولنيزو او سياسي شخصيتونو، ورځو او مسایلو په باب علمي، ادبي او سياسي غونډې، سيمينارونه او ورکشاپونه جوړ کړي.

۱۰- لوړو مقامونو ته د فرهنگي چارو په باب سلا مشورې: د فرهنگي چارو رياست به هڅه وکړي د ملي امنيت شورا دفتر د مشرتابه له لارې د هېواد ولسمشر او نورو لوړ پوړو چارواکو ته سلا مشورې ورکړي او که چېرې ضرورت وي د هغوی د بيانې ليکنې له ټيم سره به همکاري وکړي. د فرهنگي چارو رياست به هڅه وکړي د جمهوري رياست له مطبوعاتي دفتر سره هم خپله هر راز ممکنه مرسته وکړي.

د فرهنگي چارو رياست به هڅه وکړي چې د چاپ، ژباړې، نشر، سمون او تدوين په برخه کې د امنيت شورا له نورو دفترونو سره مرسته او همکاري وکړي.

تر دې ستراتيژۍ او کاري پلان وروسته مو کارونه پيل کړل. کارونه ښه په خوند روان وو. ولسمشر هم اکثره وخت غونډو ته بللم، انجنير ابراهيم او ښاغلي زلمي رسول هم د دفتر او هم ځينو نورو مهمو غونډو ته بللم، زړه مو گرم و، ما ويل څه که خدای کول فرهنگي کارونه به ورو ورو سره منظموم، له اطلاعاتو او کلتور وزارت سره مې ښه رابطه جوړه کړه. ځينې ولايتي سفرونه مې هم تر سره کړل، له ازادو ليکوالو او فرهنگي ټولنو سره مې د همکارۍ مناسبات ټينگ کړل، د ځينو ليکوالو د اثارو د چاپ لپاره مې پلانونه جوړ کړل، د ولسمشر د ويندويي له دفتر، د حکومت له نورو ادارو سره مې هم اړيکي ټينگ کړل، لنډه دا چې کارونه له هيلو سره سم پرمخ روان وو. دا مهال د افغانستان او پاکستان تر منځ د امن د گډې جرگې د جوړېدو لپاره کميسيون جوړ شو. (ډاکتر فاروق وردگ) د دې

د حامد کرزي واکمني؛ یادښتونه، شننه او ارزونه/۱۰۳

کمېسیون د دارالانشاء رییس او (ډاکټر صادق مدبر) یې مرستیال وو. هغوی له ولسمشر څخه د یوه رسمي مکتوب په ترڅ کې هیله وکړه چې (یون) د جرگو په چارو کې تجربه لري، دی باید مور سره په دې برخه کې همکاري وکړي. ولسمشر د هغوی غوښتنه منظور کړه او (عبدالله پوپل) هم ما سره په دې کار کې ملگری شو. له هغه کمېسیون سره مو همکاري پیل کړه. کارونه هلته هم ښه روان وو. دا مهال د جرگې لېست د بشپړېدو په حال کې و. ما له فاروق وردگ څخه هیله وکړه چې دا لېست د امنیتي او سیاسي چک لپاره مور ته راکړه چې د امنیت شورا د دفتر له فلتره ووځي، هسې نه داسې څوک چې د هېواد د ملي گټو خلاف وي، دې جرگې ته لاره پیدا کړي او جرگه گډه وډه کړي. هغه وویل بېخي سمه ده، زموږ مسولیت به هم لږ کم شي. مور د امنیت شورا د دفتر ټول ریسان په دې پروسه کې دخپل کړل او ټول زیات خوشاله شول. ټول لېست مو په څو ورځو کې له نظره تېر کړ؛ د هر شخص په باب مو کاري معلومات تیار کړل او د وروستي چک لپاره مو ولسمشر ته ولېږه. کله چې ولسمشر لېست چک



(ډاکټر عبدالله عبدالله)

کاوه، نو په هغه جلسه کې د امنیت شورا د دفتر په استازی، زه (یون) او عبدالله پوپل دواړه ناست وو. ولسمشر هم زموږ له کارونو خونبې وښودله. د امن گډه جرگه د جوړېدو په درشل کې وه. یوه ورځ مخکې ماښام د افغانستان له لوري د جرگې د تدویر کمیسیون چې (۲۱) غړي یې درلودل، د رایو په اتفاق

پرېکړه وکړه چې زه (یون) د افغانستان له لوري د جرگې د منشي په توگه غوره یا انتخاب شم، خو د جرگې د رییس د ټاکنې صلاحیت یې ولسمشر ته حواله کړ. ماسخوتن مهال و چې ولسمشر په خپله راته زنگ وواکه او وېې ویل چې ته مې د جرگې د منشي په توگه منظور کړی یې، خپلو کارونو ته

دارگ نا ویلې خبرې | ۱۰۴۱

دې پام کوه، ما ویل مننه رییس صاحب خاطر جمعه اوسه. سبا سهار بیا ډاکتر عبدالله عبدالله د افغانستان له لوري د جرگې د مشر په توگه غوره شو



(افتاب احمد خان شېرپاو)

او د پاکستان له لوري (افتاب احمدخان شېرپاو) د جرگې مشر او (رستم شاه مومند) د جرگې د منشي په توگه وټاکل شول. جرگې درې ورځې دوام وکړ او بیا د یوه پرېکړه لیک په ترڅ کې په بریالي ډول پای ته ورسېده. په جرگه کې د پاکستان له خوا ډېرې هڅې وشوې چې له مور

څخه کوم حقوقي امتیاز واخلي، خو په ټولو بحثونو کې یې هېڅ کوم داسې شی له مور څخه تېر نه کړای شو چې زموږ د هېواد د ملي گټو



(رستم شاه مومند)

خلاف وي، بلکې تر زیاته حده زموږ وړاندیزونه او نظرونه ومنل شول. جرگه په بریالیتوب سره پای ته ورسېده. دا چې د جرگې پرېکړې وروسته عملي نه شوې، دا یو بېل بحث دی او گڼ دلایل لري، خو خپله جرگه په اصل او محتوا کې بریالی شوه، دې بریالیتوب ولسمشر نور هم خوشاله کړ او له مور څخه یې

ځانگړې مننه وکړه. یو لړ نور مثبت کارونه مې هم په دې ترڅ کې تر سره کړل. کله چې جرگه پایته ورسېده او همدارنگه یو لړ نور مثبت کارونه، نو دې کارونو ورو ورو زما پر وړاندې ستونزې راولاړې کړې، ورو ورو کینې وټوکول شوې او ورو ورو خنډونه راوپنځول شول او زما د کارونو پر وړاندې یې ډېرې ټولې کړې.

د حامد کرزي واکمني؛ یادښتونه، شننه او ارزونه/ ۱۰۵

ایله بیله چې امنیت شورا هم خبره وکړه:

زه چې کله د امنیت شورا په دفتر کې مقرر شوم، نو ولسمشر به هغو وړو غونډو ته هم وربللم چې ډېر غټ چارواکي به په کې نه وو، یوازې د دفتر رییس، د امنیتي چارو سلاکار او یو څو تنه نور به په کې شامل وو. یوه ورځ ولسمشر گلخانې ماني ته وروبللو، په خپل رسمي دفتر کې نه، په یوه بله خونه کې چې کله کله هلته جای هم څښي، یوه وړه جلسه وه. جلسه په دې باب وه چې د ترکمنستان یو لوړ پوړی چارواکی راځي، دا سفر له یوې تاریخي ورځې سره متصادف و. ولسمشر مشوره کوله چې دې هئیت ته څنگه هرکلی وویل شي او څه وشي چې هئیت ښه خاطره یوسي او د دواړو هېوادونو اړیکي لا پسې خواره شي. هر چا خپل نظر څرگند کړ، د تشریفاتو په شمول ټولو یو څه وویل، ما هم خپل نظر څرگند کړ. دې وخت کې ډاکتر زلمي رسول چې په امنیتي چارو کې د ولسمشر سلاکار یا د امنیت شورا د دفتر مشر دی، هم لږه خوله خلاصه کړه، یو څه یې وویل، دې وخت کې ولسمشر وویل: ((او هو، ایله بیله چې امنیت شورا والا هم خبره وکړه، ما خو په دې درې څلورو کلونو کې له دوی څخه یوه خبره هم نه ده اورېدلې، دغسې زړور شئ. امنیت شورا خو غیر له دې چې چای وڅښي نور څه کار لري)). دې سره ټولو ورو ورو وځنډل او ځان سره موسکي شول. هغه وخت ماته پته ولگېده؛ کوم دفتر ته چې زه راغلی يم، هلته لکه چې تر دې دمه هېڅ کار نه دی شوی، څومره مهم دفتر او څومره چوپه خوله رییس!

دې ډول غونډو کې زما (یون) گډون زموږ د دفتر د لوی رییس (زلمي رسول) او نورو رییسانو پر زړه نه اوارېده، نو ځکه خو پټ او ښکاره مخالفتونه راڅرگند شول، چې غواړم دلته په لږ تفصیل سره ورته نغوته وکړم:

ننگونې او مخالفتونه

کله چې د افغانستان او پاکستان تر منځ د امن ګډه جرګه خلاصه شوه او له نورو انډیوالانو سره مې یو شمېر نور مثبت کارونه تر سره کړل، نو د ارګ په چاپیریال کې راته محافظه کاران، تنګنظران او نور مخالفین ټول یوې خواته شول، زما مخالفت ته یې راودانگل، سیاسي پلمې او پرابلمونه راوتوکول شول او د ډول ډول تورونو د پورې کولو لړۍ پیل شوه. د امنیت شورا په دفتر کې یو شمېر رییسانو د دفتر مشرانو لکه: انجنیر ابراهیم او په خپله ډاکټر زلمي رسول ته اعتراض وکړ چې: ((موږ هم رییسان یو، دی (یون) هم یو رییس؟ څنګه دی، وخت پر وخت جمهور رییس سره ګوري او موږ دا څو کاله کېږي د جمهور رییس مخ نه شو لیدلای، موږ خو هم دلته شپه او ورځ کار کوو، دې نظام ته مو کمپاین کړی او څه مو نه دي کړي، هر څه مو کړي خو بیا هم ولسمشر نه شو لیدلی...)) یو نیم به لا په کې دا خبره هم وکړه: ((کله چې د دفتر مشران، رییس صاحب وګوري همغه کفایت کوي، نو دا بیا څه دي چې یو رییس هم په هغه جلسه کې ناست وي، معاون او عمومي رییس هم، دا په خپله د انجنیر صاحب ابراهیم او ډاکټر صیب زلمي رسول لپاره سپکاوی دی، چې دوی هم په جلسه کې ناست وي او د دوی یو رییس هم هلته ناست وي.)) د دفتر حساسیتونو هم خپل تاثیر درلود او نورو ډول ډول پلمو هم.

ډاکټر صیب زلمي رسول یوه ورځ ولسمشر ته ویلي وو، څه فایده چې زه هم ناست یم او زما یو رییس هم هلته ناست وي، هغه هم زما له اجازې پرته، که زه یوه خبره وکړم او هغه یې رد کړي، نو بیا ماته څه پاتې شول، دا خبرې روانې وې ما د دوی خبرې او غبرګونونه احساسول، خو دومره جدي مې نه ګڼل، یوه ورځ مې (شیدا محمد ابدالي) ته، چې دا مهال د

د حامد کرزي واکمني؛ یادښتونه، شنه او ارزونه/۱۰۷

ولسمشر یاور او خاص سکرتر و، وویل، چې غواړم رییس صاحب سره وگورم، هغه وویل: «ښه به وي چې د ډاکټر صیب زلمي رسول له لارې ورسره وگورې، ځکه هغه ستا امر دی، هغه دلته رییس صاحب ته یوه ورځ اعتراض وکړ چې زه هم په جلسه کې ناست یم او زما رییس هم ناست وي، نو زما حیثیت کې څه پاتې کېږي، د دې په خاطر مې درته وویل چې



(شیدا محمد ابدالي)

دغسې یو نزاکت شته.» بله ورځ انجنیر صاحب ابراهیم هم راته وویل چې یوازې تاته دا فرصت مساعد و چې رییس صاحب سره وگورې، نور یو رییس هم د دې صلاحیت نه لري، دا کار د دفتر پر نورو رییسانو ښه نه لگي، ما ویل انجنیر صاحب ما خو د هغوی مخه نه ده

نیولې، هغوی ورسره گوري که نه گوري، هغه د هغوی خپل کار دی، زه خو چې هر وخت ورسره گورم د هېواد په کچه یوه خبره ورسره مطرح کوم، ده ویل هر څنگه چې وي، خو هغوی اعتراض کوي. د یادونې وړ ده پر کومه ورځ چې ما له ولسمشر سره دلته د دندې د اجرا کار خلاص کړ، ما ورته ویلي وو چې رییس صاحب، زه دلته د یوه مامورگي په صفت نه راځم، زه راځم چې تاته د ملت پیغام او درد در ورسوم او بل که په کال کې زما له سلو نظرونو څخه یو نظر واورې او عملي یې کړې، نو دا به زما لپاره لویه ښکمرغي وي، البته په دربار کې به نور پوه کسان او غوره مالان هم وي، د هغوی خپل کار دی، خو زه د یوه هدفمن انسان په توگه راځم. بله خبره چې مې ورسره سپینه کړې وه، هغه دا وه چې زما رسنیزه ازادې به نه ټکنی. کېږي، زه د پوهنتون د یوه استاد او یوه افغان په توگه دا حق لرم

چې په رسنیو کې د خپل ځان په استازۍ خپل نظر څرگند کړم، نه د حکومت په استازۍ، حکومت خپل استازي او ویندویان لري، هغوی به خپل کار کوي، خو که چېرې حکومت ماته د څه ویلو دنده راکوي، هغه به هم تر سره کوم، خو خپله ازادي به مې هم نه زیانمنېږي، رییس صاحب ما سره دا خبرې منلې وې. تر دې وروسته له ولسمشر سره زما ملاقاتونه ډېر کم شول، کله به په میاشت کې یوځل او کله به تر هغه هم کم شول. د ضرورت پر وخت مې په رسنیزو سیاسي بحثونو کې گډون کاوه او خپله رسنیزه مبارزه مې جاري ساتله. دې کار هم ځینو خلکو ته خوند نه ورکاوه او دا پلمې به یې جوړولې چې د حکومت مامور دی، خو د حکومت پالیسي نه تعقیبوي، کوم لوړ رتبه مامور ته د دې حق حاصل دی چې داسې مرکې وکړي چې دی یې کوي، دا شکایت هم زموږ تر دفتره راورسېده، خو د دې په مقابل کې مې ټینګه مبارزه وکړه، هر څومره پلمې، قید او قیود چې ولگول شول، پروا مې ونه کړه او ورته ومې ویل چې زه د پوهنتون یو استاد یم دا حق مې محفوظ دی، ان د ولسمشر په فرمان کې راته لیکل شوي چې د پوهنتون کادري حقوق یې خوندي دي او بل مې له ولسمشر څخه د دې کار اجازه اخیستې ده. اکثره غوره مالانو ولسمشر ته لاسرسی هم نه درلود، نو ځکه خو په دې کار کې پاتې راغلل، ان د امنیت شورا د دفتر په یو سیاسي غرضي تحلیلي راپور کې دا ویل شوي وو چې په سیاسي مسایلو کې د امنیت شورا د فرهنگي چارو رییس (محمد اسمعیل یون) خپلواک نظر زموږ د دفتر د پالیسي خلاف کار دی، خو دې ستونزو سره سره مې بیا هم خپلو رسنیزو او نیمه سیاسي ټولنیزو فعالیتونو ته دوام ورکړ. تر هغه پورې چې غوره مالان نور پوه شول زما د کار مخه نه شي نیولای، خو په اداري او نورو برخو کې یې تر خپله وسله زما د فعالیتونو مخه ډب کړه او زه یې له یو لړ ننگونو سره مخ کړم.

فرهنگي کارونه او یادښتونه

کله چې په دې پوه شوم، په ارگ کې د بېلابېلو سياسي کړيو، اشخاصو او غوره مالانو له خوا په پټه او ښکاره زما د فرهنگي، ټولنيزو او سياسي کارونو مخالفت کېږي او مثبتو کارونو ته منفي رنگ ورکول کېږي، نو خپلو ملگرو (ضياء الرحمن ضياء) او (وفا الرحمن وفا) سره مې مشوره وکړه چې راحی اوس خپل خط و سیر ته تغیر ورکړو، پټ فرهنگي کارونه پیل کړو، داسې یو فرهنگي کار وکړو چې د هېواد په تاریخ کې یې ساری نه وي لیدل شوی، پر خپلو دفتري، اداري او فرهنگي کارونو سربېره مې چې خورا کم وو، د خپلو شخصي فرهنگي کارونو لپاره پلان جوړ کړ. د دې ترڅنګ مې په بېلابېلو ولایتونو کې د ځینو لیکوالو او فرهنگیانو د لاسنيوي او د هغوی د اثارو د چاپ لپاره هم یوه طرحه جوړه کړه، دا طرحه هم د شخصي روابطو پر بنسټ وه او هدف مې په دولت کې له موثرو شخصیتونو څخه د فرهنگي کار لپاره اغېزمنه گټه پورته کول و. خپلو دواړو ملگرو ته مې وویل چې کار ته تیار یاست؟ هغوی وویل سل په سلو کې تیار یو. ضياء الرحمن ضياء او وفا الرحمن وفا دواړه د کار ټاکوگان دي. دوی ته زما طبیعت معلوم دی چې ضعیفه سړی ما سره کار نه شي کولای، یو کاري میاشتنی او شپږ میاشتنی پلان مو جوړ کړ، ما تر دې مهاله په تېرو (۲۲) کلونو کې خپل فرهنگي کار له نظره تېر کړ، بېلابېل چاپ شوي او ناچاپ اثار، متفرقه لیکنې او څه چې مې په تېرو (۲۲) کلونو کې تر سره کړي وو، هغه مې ټول سره تقسیمبندی کړل، د یوه یوه کار پر تکمیلولو مې لاس پورې کړ؛ ما به یو اثر بشپړ کړ، ضياء الرحمن به کمپوز او وفا الرحمن به ایډېټ کړ، بیا به ما ایډېټ کړ، ضياء به په کمپیوټر کې اصلاح کړ، وفا به بیا ایډېټ او ما به بیا وکوت او همدا پروسه مو پر ټولو اثارو څو څو ځله

تطبيق كړه، داسې هم راغلي چې يو اثر موږ درې واړو تر (۲۱) څلو هم زيات كتلي او لاس په لاس كړي مو دي. زموږ په دفتر كې دومره كاغذونه پراته وو چې نا فكر كاوه قرطاسيه پلورنځي دي، يو وخت داسې راغي چې د دفتر پرنټرونو كار پرېښود، بيا مو خپله له بازاره ټونرونه راوړل او كاغذونه به مو هم خپله راوړل او دا د دې لپاره چې د دفتر د خلكو حساسيت راونه پارېږي، خو په دې برخه كې چا دومره حساسيت ونه ښود، كله چې به څوك رانوتل او موږ به پر كار مصروف وو، نو ويل به يې بېشكه ښه كاريگر خو ياست، د دفتر خلكو نه يوازې حساسيت ونه ښود، بلكې په ځينو برخو كې يې همكاري هم وكړه. كله چې به دفتر ته خدمو چاى راوړ، نو موږ به مصروف وو. يوه ورځ يوه خدمه چاى راوړ ويې ويل: ((به قران رييس صاحب تنها همين دفتر شما است كه كار ميكند، ما خو به هر دفتر چاى ميږم، اينطور آرام آرامي است كه فكر ميكني هيچ كس در دفتر نيست در يگان دفتر در كمپيوتر پر بازي ميكند والله به قران)) رښتيا هم همدا حال و.

زموږ دې فرهنگي كار تر دوو كلونو زياته و كمه موده ونيوله، خو په



(زما د چاپ شويو اثارو يو انځور)

دې وختونو كې مو يوه ورځ هم سر له كاره پورته نه كړ، د كتابونو د چاپ لړۍ هم بشپړه شوه، يو وخت چې مو حساب وكړ، تر (۳۵) زره مخونو زيات ايډېټ مو كړي و. دا البته د كتابونو له څو ځلي سمون او بيا كتني څخه مې هدف دي، ټولې هغه متفرقه ليكنې، ژباړې،

د حامد کرزي واکمني؛ یادښتونه، شنه او ارزونه / 111

لیکلي اثار چې ما د تېرو (۲۲) کلونو په بهیر کې لیکلي وو، هغه مو سره راټول کړل، یوازې څو متفرقه لیکنې چې په بېلابېلو وختونو کې چاپ شوي وې او بیا چاپ یې ضروري وو، هغه مې ترلاسه نه کړای شوې.

(۳۳) عنوانه کتابونه مو پر یوه مهال چاپ کړل. دا د هېواد په تاریخ

کې یو بېساری کار و چې هم ورته پیسې پیدا کړه، هم یې ایډېټ کړه او هم یې انټرنېټ ته پورته کړه او هم یې په (CD) کې خوندي کړه. موږ نه یوازې د چاپ بهیر پر مخ وړو، بلکې دا اثار مو په (PDF) بڼه سایټونو ته هم پورته کړل چې هلته هم خوندي شي او په (CD) کې مو هم ځکه

خوندي کړل چې ټول خلک نه شي کولای کتابونه له ځان سره وگرځوي او نه هم موږ هر چاته ټول اثار ور رسولای شول، نو په یوه (CD) کې مو

ټول (۳۳) عنوانه کتابونه خوندي کړل، هم (CD)، هم چاپي کتابونه او هم

د انټرنېټ څپې ټول مو په وړیا ډول لوستونکو ته وړاندې کړل. د دې

خدماتو عنوان و: (خپل ولس ته د یون ډالی). کله چې مو دا اثار چاپ

کړل، نو د زیاتو هېوادوالو د هرکلي وړ وگرځېدل، په (سرینا هوټل) کې مو

ورته یوه یادغونډه یا نمانځغونډه جوړه کړه، هوټل والا وویل چې دا زموږ

په هوټل کې د خپل نوعیت لومړنۍ غونډه ده، نو د هوټل په ټکس کې

یې خورا تخفیف راوست، د غونډې راپور له (تلویزیون) او وېبسایټونو

خپور شو، اکثره هېوادوالو یې ستاینه وکړه او ماته یې مبارکي راکړه او هم

یې زموږ د دې کار تائید وکړ، ډاکټر رنگین دادفر سپنتا چې دا مهال د

بهرنیو چارو وزیر و. دارگ په دروازه کې راسره مخامخ شو، ویې ویل:

((شب در تلویزیون دیدم، کار خوب را انجام دادی، این که در متن اش

چیست او مهم نیست او مربوط خودت است ولی در اصل این یک گام

نیک و بسیار عالی بود، به این پیمانہ کار فرهنگی در ذات خود قابل

ستایش است، من برای تبریک میگویم.)) همداسې نورو گڼو خلکو راته

مبارکي راکړې. څو ورځې وروسته مې د همدې کتابونو یوه بسته ولسمشر

ته برابره کړه. د (داود زي صيب) دفتر ته لارم، دوه بڼېله کتابونه مې برابر

کړل، هغه ته مې وویل، فقط د یو څو دقیقو لپاره رییس صاحب ته ورځم، دغه زما کتابونه دي، هغه ته یې ډالۍ کوم، هغه چې وکتل وې ویل: ((ماشالله دا څومره ښکلي دي، دا دې څه وخت لیکلي، چېرته دې چاپ کړي؟)) ما وویل همدلته، هغه راته وویل والله چې اول یې ماته رانه کړې، که خو رییس صیب ته درسره لاړ شم، اول به یوه بسته دلته ږدې بیا به څو، ما ویل دا یوه مې تیاره تاته راوړې ده. خپل سکرتر ته یې وویل، دا هلته زما په الماری کې کېږده، چې زه یې بیا کور ته له ځانه سره وړم. سملاسي د رییس صاحب دفتر ته لاړو. داودزی صیب ورننوت او زه په سکرتریت کې ودرېدم، څو شېبې وروسته یې غږ کړ، راځه! رییس صیب چې زه ولیدم، له یو بڼډل کتابونو سره، نو وې ویل: ((اه دا دې څه کړي، ماشالله ماشالله، دا خو دې عجب کار کړی، دا ووايه چې دا دې چېرته لیکلي او څه وخت دې لیکلي دي؟)) ما ویل همدلته په امنیت شورا کې، دا یو نیم کال پرې لگیا وم، ده وویل: ((عجب کار دې کړی، امنیت شورا لکه چې خپله ډوډۍ حاله کړه، افرین افرین بېشکه په دې کار، دا به زه خپل کور ته وړم او په خپلې شخصي الماری کې به یې ږدم، هلته زه یو ښکلی کتابتون لرم، یاره زنده باد، دغسې کارونه کوی، خو اوس دا راته ووايه چې څه درته وکړم، څه شی غواړې؟)) ما ویل هېڅ نه غواړم، دا مې تاسې ته ځکه ډالۍ کړل چې دا درته څرگنده شي، چې په ارگ کې هم فرهنګي کار کېږي، هېڅ نه غواړم، دې وخت کې داودزي صیب غږ کړ، صیب! یو میال به ورته پیشهاد کړو، رییس صیب وویل، نیسه را جوړ یې کړه! او همدې سره یې له دفتره راووتو.

د امنیت شورا دفتر

د امنیت شورا دفتر د نړۍ په یو زیات شمېر هېوادونو کې وي، دا خورا مهم دفتر گڼل کېږي چې د یوه هېواد لپاره ټول امنیتي جوړښت جوړوي، د هېواد ملي امنیتي پالیسي ترتیبوي او د هغې د تعقیب او څارنې لپاره کار کوي. د افغانستان د ملي امنیت شورا دفتر د امریکا د متحده ایالاتو د امنیت شورا دفتر ته د شکل له مخې ورته دی، خو نه د محتوا او عمل له مخې. دلته د امنیت شورا دفتر د موقتې ادارې تر پایته رسېدو وروسته رامنځته شو. ښاغلی ډاکټر زلمی رسول یې له پیله بیا بهرنیو چارو وزارت ته تر نوماندۍ پورې د دې دفتر رییس او د ولسمشر د امنیتي چارو سلاکار و. د امنیت شورا نه یوازې د یوه هېواد د فزیکي یا پوځي امنیت د ساتلو مسولیت پر غاړه لري، بلکې د یوه هېواد ټول امنیتي جوړښت که اقتصادي امنیت وي، که سیاسي، رواني او نور ټول د امنیت شورا دنده گڼل کېږي او د امنیت شورا دفتر معمولاً دغه ټولې چارې سره همغږې کوي او د اړوندو ارگانونو یا اشخاصو تر منځ کارونه سره تنظیموي. د افغانستان د امنیت شورا دفتر هم د همدې هدف لپاره جوړ شوی و. دا چې دې شورا کومه عمومي پالیسي یا تگلاره لرله؟ عوامو ته څرگنده نه وه، یوازې خواص پرې پوهېدل او هغه هم څو تنه محدود کسان، د هر چا په واک کې نه وه. زه چې اول دې دفتر کې مقرر شوم، نو د دې پالیسي یوه

دارگ نا ویلې خبرې ۱۱۴

دري او پښتو نسخه مې وکتله چې په اصل کې له انگلیسي څخه ژباړل شوي وه، غالباً چې بل چا به لیکلې وه، خو د افغانستان غوښتنې، ضرورتونه هم په کې منعکس شوي وو. د امنیت شورا دفتر په راس کې معمولاً د ولسمشر د امنیتي چارو سلاکار وي چې ټول امنیتي پروگرامونه تنظیموي، ولسمشر ته لاسرسی لري او په عاجل ډول ولسمشر ته خبر ورکولای شي. دا چې د افغانستان د امنیت شورا دفتر څه ډول کارونه کول او څه ډول تشکیلات یې درلودل، دلته پرې لنډه رڼا اچوم:

د حامد کرزي واکمني؛ یادښتونه، شنه او ارزونه/ ۱۱۵

د امنیت شورا دفتر تشکيلات

امنیت شورا دفتر له نورو دولتي ادارو سره یو څه توپیر لري. دفترونه او اداري تشکيلات یې محدود دي، خو د نورو دولتي مامورینو په انډول یې د واک نا اعلان شوې کچه زیاته ده. دلته به د دې دفتر ځینو جوړښتونو ته اشاره وکړو:

۱- د ولایتي چارو ریاست: د افغانستان د اسلامي جمهوریت امنیت شورا دفتر یوه ولایتي څانګه لري چې یو رییس، یو مرستیال او څو تنه مامورین لري. دا څانګه له ولایتونو څخه راپورونه اخلي، والیانو، امنیت قومندانانو سره د اړیکو ټینګول د دې څانګې دنده ده او همدارنګه له مرکز څخه هغوی ته د حکومت د ځینو پیغامونو ور رسول. هغه وخت چې زه په امنیت شورا دفتر کې وم، نو بناغلی (عبدالله پوپل) د دې څانګې مسول و، وروسته بیا (محمد انور بریال) د هغه پرځای مقرر شو.

۲- د ستراتیژیکو اړیکو ریاست: په افغانستان کې یو شمېر بهرنیو ادارو او د هغو له استازو سره د اړیکو ټینګول، پالل، د هغوی په غونډو کې ګډون او د یو شمېر رسنیزو فعالیتونو تر سره کول د دې ریاست دنده وه. بناغلي (لطف الله مشعل) د څو کلونو لپاره د دې ریاست د رییس په توګه دنده اجرا کړه.

۳- د تحلیل او ارزونې څانګه: بېلابېل سیاسي، ټولنیز او نور راپورونه چې دې دفتر ته راتلل، او همدارنګه د هېواد د حالاتو ارزونه او تحلیل د دې ریاست دنده وه. دوی خپل کارپوهان هم درلودل چې یوه موضوع به یې خپله، خپل مشر ته به یې ورکوله او هغه به د دفتر عمومي مشر ته سپارله. (ملک قریشي) چې د ولسمشر کرزي اخیښی (د مېرمن ورور) دی. ډېر وخت د دې ریاست د رییس په توګه دنده تر سره کړه.

۴- د بهرنیو چارو ریاست: دې ریاست طبعاً له بهرنیانو سره اړیکې ټینګول، دوی د افغانستان بهرني روابط، د سیمې او نړۍ حالات ارزول او په دې برخه کې یې خپل تحلیلونه لیکل. (نجیب طهماس) څو کاله د دې ریاست د متصدي په توګه دنده اجرا کړه.

۵- د فرهنګي چارو ریاست: د فرهنګي مسایلو او چارو همغږي، ولسمشر ته په فرهنګي چارو او ویناوو کې د اسانتیا برابرول، د فرهنګي مسایلو ارزونه او نور فرهنګي کارونه د دې ریاست دنده وه. شپږ کاله له (۱۳۸۶) څخه تر (۱۳۹۲ل) کال پورې ما (یون) د دې ریاست چارې پرمخ یوړې.

۶- د اطلاعاتو اخیستلو ریاست: له ټول افغانستان څخه هر سهار د تازه معلوماتو راټولول د دې څانګې اصلي دنده وه. (ضیاء صالحی) د دې څانګې د مسول په توګه زیات وخت دنده تر سره کړه.

۷- مالي او اداري ریاست: د ورځنیو مالي او اداري چارو سمبالول د دې ریاست دنده وه. (سرور ثبات) زیات وخت د دې څانګې د رییس په توګه دنده اجرا کړه.

سربېره پر دې د نظامي چارو د همغږۍ دفتر، (ای ټي) څانګه او ځینې نور واړه مدیریتونه هم د امنیت شورا د دفتر په چوکاټ کې فعال وو. د دې ترڅنګ دې دفتر درې معاونیتونه هم درلودل.

د امنیت شورا دفتر ورځني کارونه

پر هغه ورځ چې ما دنده اشغال کړه، نو تر هغې څو ورځې وروسته انجنیر صاحب ابراهیم ماته وویل، چې نجیب طهماس سره به احتیاط کوي، ضیاء صالحی سره هم، سرور ثبات خپل پخواني حزبي تمایلات لري، ډاکتر صیب زلمی رسول او مالک قريشي خو پېژنې مقصد مې دا دی چې دلته به په روابطو او خبرو کې یو بل سره ډېر احتیاط کوي، پر همدې ورځ ما ته پته ولگېده چې په دې دفتر کې ډېر سیاسي او فکري یووالی نه شته، هر څوک یو چا راوستی، نو ما هم دې مسلې ته پام وکړ، په لومړیو ورځو کې ماته دفتر ډېر منظم نه برېښېده، خو وروسته وروسته د منظمو جلسو وړاندیز وشو، هر سهار به اته بجې جلسه وه، زلمی رسول به یې مشري کوله، خو انجنیر ابراهیم هېڅکله هم په دې ډول جلسو کې گډون ونه کړ، جلسه به سهار پر (۸) بجو پیلېدله. د ټول هېواد د مهمو پېښو راپور به وړاندې کېده، بیا که چا کومه خبره لرله هغوی به خپل نظر وړاندې کاوه. البته په دې جلسه کې یوازې رییسانو او په نشتوالي کې یې مرستیالانو گډون درلود. بیا به، نو زلمی رسول لنډې خبرې وکړې او که کومه نوې خبره یې درلودله هغه به یې وکړه. زلمی رسول د خپل آرام طبیعت له مخې ډېرې خبرې نه کولې، بیا به غونډه خلاصه شوه، مور به د خپلو دفترونو او زلمی رسول به د جمهور رییس د دفتر پر لوري رهي شو. هر رییس به د اوونیز کار راپور د زلمی رسول مرستیال ته سپاره او هغه به بیا یا زلمی رسول ته سپاره یا به یې ځان سره ساته. وروسته بیا (همایون تندر) هم د یوه کال لپاره د زلمی رسول د مرستیال په توگه وټاکل شو، هغه او ښاغلي عبدالحکیم نورزي، چې بل مرستیال و، هغوی به هم په جلسو کې گډون کاوه، کله کله به جلسه د دوی په مشرۍ هم دایرېدله. ښاغلي عبدالحکیم نورزي خپل

حزبي تمايلات درلودل او همایون تندر خپل تنظیمي. کله چې همایون تندر نوی مرستیال شو، نو ډېره هڅه یې کوله چې ځان ډېر فعال ونیسي، دی اصلاً د نظار شورا او اسلامي جمعیت خاص کس و، په (پاریس) او (بروکسل) کې یې د افغانستان د سیاسي استازي په توگه دنده اجرا کړې وه. له ولسمشر کرزي سره یې د خپلولي کوم تار پیدا کړی و، نو دلته د (ملک قريشي) له لارې راغی او مقرر شو، یو کال یې دلته ځکه دنده واخیسته چې هلته د افغانستان په سفارتونو کې یې په قانوني ډول نور کار نه شو کولای؛ یوه لنډه وقفه ورته په کار وه. یو څو ځله د ده په مشرۍ جلسې جوړې شوې، خو ده ونه شو کولای چې په دولتي دفتر کې خپل تنظیمي او حزبي افکار پټ کړي، ډېر ژر یې غبرگون وښود، خبره داسې وه چې هر چا سره به کومه نوې خبره وه که به هغه سیاسي وه، یا نظامي او یا کومه بله، نو هغه به یې سهار په جلسه کې مطرح کوله او بیا به ټولو پرې بحث کاوه. ماته یو ځل له جلال اباد څخه چا راپور راکړ چې په جلال اباد کې د (حاجي حضرت علي) په مشرۍ د جهادي قومندانانو یوه شورا جوړېږي او د دې شورا هدف دا دی چې دولت ته سردرد پیدا کړي. ما د دې راپور جزئیات تحلیل کړل او سهارنۍ جلسې ته مې وړاندې کړل، خو په دې ورځ ښاغلی همایون تندر نه و. له تخار ولایت څخه هم ورته احوال راغی او هلته هم د یو شمېر قومندانانو او دولتي چارواکو په گډه معامله کې دوی غوښتل چې مرکزي حکومت و وپروي. دا راپور مې هم له جزئیاتو سره جلسې ته وړاندې کړ.

راپور په دې ډول و:

په تخار ولایت کې د متحدې جبهې غونډه:

((د افغانستان د اسلامي جمهوریت د ولسمشر حامدکرزي د هغې وینا په تعقیب چې د لویې جرگې په کېږدې کې یې د کلیو د بیا رغونې او پراختیا وزارت په بلنه، د ولسوالیو او کلیوالي شوراگانو د استازو جوړې

د حامد کرزي واکمني؛ یادښتونه، شنه او ارزونه/ ۱۱۹

شوي غونډې ته کړې وه، د ولسمشر دې وينا هم د غونډې پر برخوالو او هم پر عامو افغانانو ښه تاثير کړی و. د ولسمشر دا وينا که څه هم د ډېرو خلکو خوښه شوې وه، خو د اسلامي جمعيت تنظيم، چې اوس يې ځانته د ((ملي جبهې)) نوم غوره کړی، پر ځينو مشرانو او د دې جبهې پر پخوانيو قومندانانو او نورو متعلقينو چندان ښه نه ده لگېدلې، په همدې خاطر د دې جبهې يو شمېر غړو په تخار ولايت کې د چهارشنبې پر ورځ د (۱۳۸۶ ل) کال د عقرب پر (۲۳)مه نېټه د دې جبهې د غړي (سيداگرام اغا) په کور کې يوه عاجله غونډه وکړه، په دې غونډه کې سيداکرام اغا، پيرمحمد، اکرم، د اشکمش ولسوال هاشم، سیرت او حاجي گل اغا گډون کړی و، په غونډه کې په دې اړه بحث وشو چې د جمهور ريس د ((توندې وينا)) په اړه څه عکس العمل وښودل شي، د دې غونډې د زياترو برخوالو نظر دا و چې دا وينا بايد د يوې مظاهري په ترڅ کې وغندل شي.

دا چې په اينده کې به دا مظاهره وشي او که نه په دې اړه سپری اوس په غوڅ ډول څه نه شي ويلای، خو که حکومت پلوي خلک له لږ تدبير څخه هم کار واخلي د دې ډول مظاهرو مخه نيول کېدی شي.

کله چې مې دا راپور وړاندې کړ، نو دې سره تندر صيب ډېر په قهر



(همایون تندر)

شو، خپل احساسات يې کابو نه کړای شول او ويې ويل چې د دې ډول مسايلو مطرح کول هسې وخت ته زيان رسوي، موږ بايد دا ډول قومي مسايلو ته لمن ونه وهو، دا د يو خاص قوم د

قومي لورتيا لپاره کېږي، دا ډول مسايل بايد دې جلسو ته را نه وړل شي. د جلسې فضا ډېره خرابه شوه، هلته چې هرڅوک د يو نظر او فکر خاوند و او ټول له مناسب سواده برخمن وو، د تندر صيب چلند پرې ښه

ونه لگېد، ما هم خپله خبره ورسره غبرگه کړه، ما وویل: «پر تا باندې ولې بده لگېږي، همدغسې مسایل پرون د ننگرهار په (دره نور) کې هم وو او له نورو ولایتونو څخه هم چې راپور راځي، موږ باید هغه کټ مټ راوړو، دې کې د قوم خبره چېرته ده، څوک چې قومي مشکل لري، هغه په خپله هره مسله قومي کوي...» د جلسې فضا ترخه شوه. تر هغه وروسته ما پرېکړه وکړه چې نور دې ډول جلسو ته نه ځم، یو شمېر نورو رییسانو هم پرېکړه وکړه چې دا ډول جلسې په درد نه خوري، تر هغه وروسته (سرور ثبات او ملک قريشي) تندر ته ویلي وو چې دلته هر څوک راغلي، هغه ځان ته یو څه وایي، ستا چلند مناسب نه و، دلته هر څوک په خپله رییس صاحب (ولسمشر) انتخاب کړي او هر یو مستقیماً له هغه سره رابطه لري، دلته گوره څوک، څوک لري کولای نه شي. رییس صیب چې یون دلته راوړی، خپل خاص هدفونه لري، دی یې ازاد پرې ایښی دی، دې مسلې ته دې پام وي چې گوره نور جنجال ورڅخه جوړ نه شي. تندر صیب ورته ویلي وو، چې ما د دې راپور پوښتنه وکړه، ډېر دقیق وو، حتی د افاق ځای او وخت، هېڅ غلطې په کې نه وه، دا دومره دقیق راپور ولې ده ته راغی؟ دوی ورته ویلي وو چې هغه ډېر اجتماعي، علمي او فرهنګي روابط لري. نور دې خپله خوبه. یوه ورځ وروسته ماته تندر صیب زنگ وواژه، افاق ته یې ورغلم، راته یې وویل: «(بیادر گپهای خود را پس گرفتیم که تو خفه نه شوی، ما همه گپها را در این جا درک کردیم، ما و شما باید منحيث یک روشنفکر ویک فعال مدنی در اینجا برادر وار زندگی کنیم.)»

د حامد کرزي واکمني؛ یادښتونه، شنه او ارزونه / ۱۲۱

زیاتي هیلې او کم فعالیتونه

کله چې ډاکټر صیب زلمی رسول د بهرنیو چارو د وزیر په توګه وټاکل شو او ډاکټر سپینتا د امنیت شورا سلاکار شو، نو بیا هم جلسو دوام درلود، په پیل کې به د ویدپو کنفرانس له لارې د امنیتي چارو د همغږۍ مرکز له خوا د ټول هېواد امنیتي راپور وړاندې کېده.

د همغږۍ په مرکز کې د ایساف، کورنیو چارو، دفاع وزارتونو او ملي امنیت استازو ګډون درلود، دفتر یې د ارګ د دخولي دروازې په خوله کې و. دوی به د ټول هېواد د (۲۴) ساعتونو د امنیتي حالاتو، ضایعاتو او تلفاتو په باب راپور وړاندې کاوه. رښتیا هم په هېواد کې ګرمه جګړه روانه وه، د دې جګړې جاج هغه چاته څرګندېده چې په داسې یو معلوماتي دفتر کې یې کار کاوه. ورځني تلفات به اوسط ډول (۱۰۰ تنه او ټپیان به له ۱۵۰-۲۰۰) تنه وو. په لسګونو ګاډي او نقلیه وسایل به له منځه تلل، دې حالت ته به مې چې وکتل، نو ډېر به یې وځورولم.

هېڅوک په دفتر کې له دې حالتو راضي نه وو، هر څوک سترې او مایوسه وو، ورځ تر بلې بدترې وه. ما به چې کله د سهار په راپور کې تلفات ولیدل، نو بیا د غرمې ډوډۍ هم خوند نه راکاوه. پر هغه ورځ چې به جلسې ته لاړ نه شوم، نو ډوډۍ به یو څه نا څه خوند راکړ، هېڅ وړاندوینه، اراده او هیله نه وه چې دې حالاتو ته د پای ټکی کېږدي، له ولسمشر څخه نیولې بیا تر واړه ماموره پورې له ټولو څخه لاره ورکه وه.

ددغسې یو ابهام، ستریاوو او نهیلو په منځ کې مو کار ته دوام ورکاوه، خو دې سره سره مو بیا هم په ځینو برخو کې د دفتر د حدودو، صلاحیتونو او امکاناتو په چوکاټ کې څه نا څه کارونه تر سره کړل، چې دلته غواړم په لنډیز سره یوازې د دوه نیمو کلونو په بهیر کې یې د ځینو یادونه وکړم:

د فرهنگي چارو د ریاست دوه نیم کلن کاري راپور

۱- ولایتونو ته سفرونه: د دوو کلونو په ترڅ کې د فرهنگي چارو ریاست رییس بېلابېلو ولایتونو، لکه لوگر، پکتیا، میدان وردگ، کندوز، ننگرهار، لغمان، کونړ او نورو ته سفرونه کړي، هلته یې له بېلابېلو فرهنگیانو او د قلم خاوندانو سره کتلي، د هغوی له ستونزو او مشکلاتو یې ځان خبر کړی او هغوی سره یې د ځینو مشکلاتو په حل کې مرسته کړې ده.

۲- مرکې: د فرهنگي چارو رییس په تېرو دوه نیمو کلونو کې له بېلابېلو کورنیو او بهرنیو راډیوگانو، ټلوویزیونونو او چاپي خپرونو سره تر سلو (۱۰۰) زیاتې مرکې کړي او په هغو کې یې د افغانستان د اسلامي جمهوریت پالیسي تشریح کړې، د جمهور رییس موقف یې خلکو ته واضح کړی او د مخالفینو تبلیغاتو ته یې په مستقیم او نا مستقیم ډول ځوابونه ویلي دي.

۳- د امن گډه جرگه: د جمهور رییس له حکم سره د فرهنگي چارو رییس د افغانستان او پاکستان تر منځ د امن گډې جرگې د جوړېدو لپاره د هغې جرگې دارالانشاء ته په خدمتي توگه معرفي شوی و. د فرهنگي چارو ریاست د امنیت شورا دفتر له نورو ریاستونو سره په گډه همکارۍ د دې جرگې په جوړېدو کې فعاله ونډه واخیسته او د فرهنگي چارو رییس د دې جرگې د منشي په توگه د جرگې په کامیابۍ کې خپل رول ادا کړ.

۴- علمي فرهنگي غونډې او سیمینارونه: د فرهنگي چارو ریاست په لسگونو کورنیو او بهرنیو علمي غونډو، سیمینارونو او ورکشاپونو کې گډون کړی او په هغو کې یې فعاله ونډه اخیستې ده.

د حامد کرزي واکمني؛ یادښتونه، شنه او ارزونه/۱۲۳

۵- بهرني سفرونه: د فرهنگي چارو ریاست رییس پر کورنیو سفرونو سربرېه، ځینو اروپایي هېوادونو، روسیې، پاکستان او امریکا ته کاري سفرونه کړي او هلته یې په علمي غونډو، سیمینارونو او ورکشاپونو کې گډون کړی او د خپل هېواد استازیتوب یې کړی دی.

۶- د جمهور رییس بیانيې: د فرهنگي چارو ریاست د جمهور رییس لپاره د ځینو بیانیو په لیکلو کې مرسته کړې او د ځینو نورو لپاره یې مواد برابر کړي، چې له دې موادو څخه په خپل ځای کې گټه اخیستل شوې ده.

۷- د افغانستان د رسنیو د پېتاییس: له (۱۳۸۰-۱۳۸۸ل) کال پورې د افغانستان د رسنیو په باب هر اړخیز معلومات راټول شوي، چې د یوه دېتاییس کار ورکوي، دا مواد وروسته د یوه کتاب په بڼه هم چاپ شوي دي. په دې اثر کې د افغانستان په موقته، انتقالی او انتخابي اداره کې د رسنیو پرمختگ خپرل شوی دی.

۸- تحلیلي مطالب: د فرهنگي چارو ریاست له خوا له ضرورت سره سم په افغانستان کې د سیاسي، ټولنیزو او فرهنگي پرمختیاوو په باب گڼ شمېر تحلیلي مطالب هم لیکل شوي او مسولینو ته وړاندې شوي دي.

۹- تحصیلي بورسونه: د امنیت شورا له خوا روسیې ته د افغاني محصلینو په لېرلو کې د اداري رییس په مرسته او همکارۍ هلې ځلې شوي او د هغوی د لېرلو پروسه تکمیل شوې ده.

۱۰- د امنیت شورا کتابتون: د امنیت شورا دفتر د کتابتون لپاره د افغانستان د بېلابېلو چاپي خپرونو کلیکسیونونه ترتیب شوي او دې کتابتون ته ځینې کتابونه هم ورکړل شوي دي.

۱۱- له فرهنگي ټولنو سره روابط: د فرهنگي چارو ریاست په هېواد کې د بېلابېلو کلتوري ټولنو او د هغو د انسجام له ادارو سره ټینګ روابط

لري، چې په ټوليز ډول تر (۳۰۰) زياتې فرهنگي ټولنې په دې دایره کې شاملې دي.

۱۲- د فرهنگيانو تشويق او هڅونه: له نورو اړوندو دفترونو سره د فرهنگي چارو د رياست په هلو ځلو يو شمېر فرهنگيانو او د کلتوري ټولنو استازو ته د دې زمينه برابره شوې، چې جمهور ريس سره وگوري او همدارنگه ځينو لیکوالو ته يې د تشويق زمينه برابره کړې.

۱۳- د کتابونو چاپ: د فرهنگي چارو ريس په هلو ځلو او په نادولتي امکاناتو په يوځايي ډول (۳۳) عنوانه علمي، ادبي، ټولنيز او سياسي کتابونه چاپ شوي دي. سربېره پر دې د فرهنگي چارو رياست يو زيات شمېر لیکوالو ته له ملي پانگوالو څخه د مرستې زمينه برابره کړې، چې هغوی پرې تر لسو عنوانو زيات علمي، ادبي اثار او مجلې چاپ کړي دي.

۱۴- د لیکوالو نړيوال کنفرانس: د فرهنگي چارو رياست له هغو لیکوالو سره هم مرسته او همکاري کړې، چې په کابل ښار کې د لويې جرگې په خېمه کې يې (پښتو نړيوال کنفرانس) جوړ کړ. په دې کنفرانس کې له کوټې، پېښور، کراچۍ او نورو سيمو څخه راغلو لیکوالو هر يو ته د فرهنگي چارو د ريس له خوا (۳۳) عنوانه کتابونه د تحفي په ډول ورکړل شول.

۱۵- په انټرنټي سايټونو کې نشرات: کله کله په يو شمېر وېبپاڼو کې د جمهور ريس پر ضد ناوړه تبليغات شوي، د فرهنگي چارو رياست وخت پر وخت ورته ځوابونه ليکلي او په همغو وېبپاڼو کې يې خپاره کړي دي.

۱۶- د پارلمان له وکيلانو سره روابط: د دولت د پاليسيو د تطبيق لپاره او په پارلمان کې د يو شمېر دولت ضد وکيلانو د هڅو او تبليغاتو د مخنيوي په خاطر ځينو ملتپالو وکيلانو سره ارتباطات ټينگ شوي او د

د حامد کرزي واکمني؛ یادښتونه، شنه او ارزونه/ ۱۲۵

دولت او جمهور رییس د پالیسی د تطبیق لپاره د هغوی ملاتړ جلب شوی دی.

۱۷- د ولایتونو او علمي مرکزونو له کتابتونو سره مرسته: د فرهنگي چارو د ریاست په همکارۍ د یو زیات شمېر ازادو فرهنگي ټولنو له کتابتونونو سره په وړیا ډول د یو زیات شمېر کتابونو مرسته شوې او همدارنگه یو شمېر لیکوالو ته د هغوی د کتابونو د چاپولو لپاره له ملي پانگوالو څخه مرسته جلب شوې ده.

۱۸- د اطلاعاتو او کلتور وزارت سره ارتباط: د اطلاعاتو او کلتور وزارت له لور پورې چارواکو سره د فرهنگي کارونو لپاره ارتباط ټینګ شوی او هغوی سره همکاري شوې ده.

۱۹- ټولنیز او دفتری کارونه: یو شمېر هغه ټولنیز او دفتری کارونه چې د دفتر د مشرانو له خوا د فرهنگي چارو ریاست ته سپارل شوي، وخت پر وخت تر سره شوي او په دې برخه کې لوړو مقاماتو ته خپل وړاندیزونه هم وړاندې شوي دي.

۲۰- جمهور رییس سره لیدني کتنې: د تېرو دوه نیمو کلونو په ترڅ کې د فرهنگي چارو رییس په هغو غونډو کې ګډون کړی، چې د جمهور رییس او فرهنگي ټولنو او علمي مرکزونو تر منځ شوي او د هغوی راپورونه یې لیکلي او ثبت کړي، دغه راز یې په خپله هم تر لسو څلو زیات له جمهور رییس سره ځانګړي ملاقاتونه کړي او په هغو کې یې د افغانستان د سیاسي او فرهنگي پرمختیاوو په باب جمهور رییس ته خپل نظرونه وړاندې کړي، د دې ترڅنګ یې د لیکوالو او فرهنگیانو د ژوندانه او د هغو د فرهنگي کارونو د ښه والي لپاره هم جمهور رییس ته خپل وړاندیزونه کړي او د جمهور رییس نظر او لارښوونې یې هم فرهنگي کړيو ته رسولي دي.

د دې کارونو ترڅنګ مې دوه ستر کارونه وکړل، چې هغه د کونړ او

دارگ نا ویلې خبرې/ ۱۲۶

لغمان پوهنتونونو جوړول وو، د دې دواړو پوهنتونونو تاسیسول په خورا زحمت او دقت تر سره شول، د ولسمشر قانع کول او دفتري موانع هغه مسایل وو چې ډېر وخت یې وغوښت او په ډېر زحمت مو هغه خیال پر عملي واقعیت بدل کړ چې زموږ په ذهن او د کونړ او لغمان له خلکو سره په فکر کې موجود و، داسې وخت بیا راغی چې دې پوهنتون ته ودانۍ جوړې شوې، په ملیونونو ډالرو پانگه پرې ولگول شوه او په زرگونو محصلین په کې پر زده کړو بوخت شول، که د فرهنگي چارو د دفتر هڅې نه وای، نو دا پوهنتونونه به نه پر دې مهال او نه هم پر دې څرنگوالی جوړ شوي وو.

په مجموعي ډول که د امنیت شورا دفتر ارزول کېږي، څومره چې ورڅخه هیله کېدله او اړتیا احساسېدله، کارونه د اړتیا په تناسب نه تر سره کېدل، هیلې زیاتې او کارونه کم وو.

ارگ کې موثر کرکټرونه

هر دربار او هر نظام ځان ته خپل خپل کرکټرونه لري. ځینې بیا داسې وي چې یو شمېر له تېر درباره او نظامه دې نوي ته په میراث پاتې وي او ځینې یې خپل تولید وي، ځینې بیا سوچه د خپل نظام محصول وي، لکه په انقلابي نظامونو کې. له (۱۳۸۱ ل) څخه بیا تر (۱۳۹۲ ل) کال پورې چې کوم نظام رامنځته شوی، دا د (سلاټې) بڼه لري، د هر شي بڼخ او سر په کې شته، دیموکراتان په کې شته، د کمونستي پلوه نظام پاتې شوني په کې شته، ستمیان په کې شته، د جهادي ډلو ټوپکوال په کې شته، ښه خلک په کې شته، پاک خلک په کې شته، ناپاک خلک په کې شته، لنډه دا چې هر څه غواړې هغه په کې پیدا کېږي. د همدغو نامتجانسو افرادو او اشخاصو موجودیت و، چې نظام یې سالمې او طبیعي ودې ته پرې ښود، یو اېډیالوژیک، فکري، ملي او سیستماتیک نظام جوړ نه شو، هر چا خپله ورځ تېروله، کوم پرمختګونه چې په دې نظام کې رامنځته شول، هغه هم د نړیوالې ټولنې د بې درېغه مرستو برکت و، نه د دې نظام تدبیر او دقت. که د دې نظام پرځای هر بل نظام وای او یو مدبر سړی یې په راس کې راغلی وای، نو باور دی چې حالات به تر دې اوسنیو هغو څو ځله ښه وای او د افغانستان به ډېر پرمختګ کړی وای. دا داسې یو نظام و چې ښه سړی او د کار شخص به هم ورته داخل شو، د سیستم تابع به شو، څرنگه چې سیستم په مجموع کې ناسالم و، نو سالمو اشخاصو هم ډېر فعالیت په کې نه شو

دارگ نا ویلې خبرې ۱۲۸۱

کولای، خو بیا هم هغه خلک د ستاینې وړ دي چې له ناپاکو خلکو سره په یوه واحد سیستم کې راغلل، خپله پاکي یې وساتله او ناپاک نه شول. دلته غواړم د بناغلي کرزي د واکمنۍ په (۱۲) کلنه دوره کې هغو شخصیتونو، د هغو رول او د کار څرنگوالي ته لنډه اشاره وکړم چې په یاده موده کې تر ټولو زیات ولسمشر کرزي ته نږدې وو، مشورو او نظریو یې پرې اثر درلود او یا هم لږ تر لږه وخت پر وخت یې ورته ځان رسولای شو:

د حامد کرزي واکمني؛ یادښتونه، شننه او ارزونه / ۱۲۹

د ملي امنیت شورا دفتر کرکټرونه

۱- انجنیر محمد ابراهیم سپین زاده: د ولسمشر کرزي په ټوله واکمنۍ کې تر انجنیر ابراهیم سپین زاده موثره او هغه ته نږدې څېره بله نه وه. انجنیر ابراهیم اصلاً د فراه اوسېدونکی او د ښاغلي (سپین) زوی دی، پلار یې د اعليحضرت محمدظاهر شاه د واکمنۍ پر مهال په ملي شورا کې د فراه د خلکو استازی و. په بېړۍ لویه جرگه کې هم ښاغلي (سپین) د فراه د خلکو وکیل و. انجنیر ابراهیم ډېر آرام مزاجه شخص دی. ډېرې



(انجنیر محمد ابراهیم سپین زاده)

کمې خبرې کوي، یوې یادې کورنۍ ته منسوب دی. هره شېبه چې وغواړي ولسمشر کتلاي شي. ولسمشر هم هره شېبه غواړي دی وگوري. ده پورې ځینې داسې مهم کارونه ترلي چې ولسمشر یې پر نورو باور نه شي کولای. پر یوه وخت هم د ملي امنیت شورا دفتر د مرستیال په توگه دنده سرته رسوي او هم د امرالله صالح د ریاست پر مهال د ملي امنیت د ریاست مرستیال و. وروسته یې بیا هغه دنده پرېښوده او یوازې د ملي

امنیت شورا دفتر د مرستیال په توګه پاتې شو. دلته په دې دفتر کې زلمی رسول هغومره صلاحیت نه لري، لکه دی یې چې لري، د پیسو ټول واک له ده سره دی. که پیسې علماو شورا ته ورکوي، که تنظیم سالارانو، قومندانانو او یا هم نورو موثرو اشخاصو ته، حساب و کتاب یې یوازې ولسمشر او خپله انجنیر ابراهیم سپین زاده سره دی. تر دې سوا نور پرې څوک نه خبرېږي. د دولت د اوپراتیفي پیسو یوه برخه هم دلته استعمالېږي او له دې ځایه خلکو ته ورکول کېږي.

وزیران، والیان، قومندانان، جهادي مشران او نور ټول دلته راروان وي. انجنیر ابراهیم ټلېفون په اسانۍ نه جګوي، که د چا ټلېفون یې جګ کړ، مانا دا چې د هغه کار شوی دی. که د وزیر ټلېفون هم پورته کړي، نو وزیر ته د ډېرې خوشالی خبره ده. له بهرنیانو سره هم د ولسمشر روابط د انجنیر ابراهیم په واسطه ټینګېږي. څو ځله چې د ولسمشر او امریکا تر منځ مناسبات خراب شول، نو انجنیر ابراهیم امریکا ته سفر وکړ او دا مناسبات یې بیا ورغول. د پیسو ورسره کمی نه شته، نو ځکه څوک داسې څه نه شي ویلای چې هغه د پیسو شوقي دی، ځکه پیسې خپله د ده په لاس خلکو ته ورکول کېږي، تنظیمي فکر نه لري، ملي احساس یې پیاوړی دی، ان تر دې پورې چې کله کله یې د ولسمشر د نظریاتو تردید هم کړی، څو ځله چې سترې شوی ماته یې ویلي چې پاس دفتر ته راشه! هلته چې ورغلی يم، نو د زړه درد یې بیان کړی دی. ډېر ځله یې که د ولسمشر توصیف کړی، نو پر هغه یې انتقاد هم کړی، څو ځله یې ماته ویلي چې ټول کار رییس صاحب خراب کړی، که شمالټلواله دومره پورته پورته کېږي، که طالبان دومره زړور شول او که دې حکومت کې فساد دی دا ټول د رییس صاحب کار دی، له خارجیانو سره هره ورځ لاس او گربوان وي، بیا موږ ورشو، مناسبات بېرته لږ جوړ کړو، په دې کله کېږي تر اخره پورې، والله چې دا اوس د امریکا ملاتړ درسره نه وي، که دا ګاونډیان دې یوه ورځ هم

د حامد کرزي واکمني؛ یادښتونه، شنه او ارزونه / ۱۳۱

پرېږدي. دی کله ایران ته منډه کړې کله پاکستان ته ورور وايي، کله پر روسيې غږ وکړې، کله چین یاد کړې، کله دا وکړې، کله دا، هغه ورځ د امریکا د پوځونو قومندان دغه وړاندې میدان کې مور ته وویل: ((ولسمشر فکر کوي چې چین ته به لاړ شي او هغوی به ورسره څه کمک وکړي...)) هغه وویل: ((چین په دې پوزېشن کې نه دی چې د افغانستان د جګړې بار اوچت کړي او نه یې ټکنالوژي له مور سره سيالي کولای شي، همدا اوس چې مور پنځه ویشته (۲۵) کاله پر ټپه ودرېږو او هېڅ کار ونه کړو، نو چین به (۲۵) کاله وروسته زموږ حالت ته راورسېږي او که مور همداسې کار وکړو، نو فکر وکړئ چې چین زموږ ځای ته رارسي مور به چېرته رسېدلې یو.)) د امریکا دې قومندان دا هم وویل: ((ایران هسې پر پر کېږي، زموږ پالیسي اوس دا نه ده چې ایران ته څه ووايو، که مور وغواړو، نو د ایران یوه الوتکه او یو توغندی هم له مور څخه نه شي پورته کېدلی، همدا اوس په عربي متحده اماراتو کې چې زموږ کوم عسکري فورس (ځواک) پروت دی، د ټول ایران لپاره کفایت کوي. خو ستاسو ولسمشر هسې ناحقه له امریکا سره خپل مناسبات خرابوي...))

انجنیر ابراهیم به هر کله زما د ملي دريځ ستاینه کوله، راته ویل به یې فشار به درباندي زیات وي، خو پښتنو کې دې ځای نیولی دی، ډېر کار دې ورته وکړ، مور درسره یو، ان رییس صاحب هم زړه کې پوهېږي چې ته حق په جانب یې، خو هغه شمالتلواله نه خفه کوي، نو ځکه په ښکاره ستا ملاتړ نه کوي.

انجنیر ابراهیم راته وویل چې څو ځله مې زړه غوښتي چې استعفی وړاندې کړم، خو بیا چې د افغانستان ملي گټو او د رییس صاحب یوازېتوب ته گورم او ښه سپړتوب ته یې، نو بېرته مې خپل کار ته دوام ورکړی دی.

انجنیر صیب ابراهیم سره زما ډېر ښه روابط وو، ان کله چې ما استعفی کوله، نو د ده مشوره په کې وه، ده راته وویل چې استعفی وکړې ښه به

وي، ژبه به دې خلاصه شي، دلته دې رييس صاحب کارونو ته نه پرېږدي او نه دې داسې ملاتړ کوي چې ته ورته ضرورت لري. انجنير ابراهيم ډېر ځله له هغو خوارو او غمخپلو کورنيو سره مرسته کړې، چې خپل خپلوان يې په ناڅاپي انتحاري او نورو پېښو کې له منځه تللي، له ځينو هغو بېوزلو کورنيو او ليکوالو سره يې هم مرسته کړې چې ما ورته يادونه کړې ده. البته دا مرسته پر هغو مرستو سربېره وه، چې ولسمشر په رسمي ډول کوله. ان له يو شمېر بېوزلو محصلينو سره يې د فېس مرسته هم کړې ده. انجنير ابراهيم د ولسمشر پر ذهن دومره پوه و چې د جمهوري رياست د دويمې دورې ټاکنو ته لا ډېر وخت پاتې و، د مرستيالانو په باب گونگسي و. ما ورته وويل چې دا ځل بايد له پنجشېر درې څخه څوک د مرستيال په توگه رانه وړي، ځکه رايې خو هسې هم نه راوړي، پښتانه خفه دي رايه به ورنه کړي. ده راته وويل، رييس صيب فکر کوي که پښتانه خفه وي، رايه ورنه کړي، نو دی به (فهيم خان) راوړي او ځای به په هغه ډک کړي، دا خبره ماته هغه وخت عجيبه غوندې ښکاره شوه، خو څو مياشتې وروسته بيا پر واقعيت بدله شوه. له دې څخه ښکاره شوه چې ولسمشر کرزي کومه پرېکړه وار دمخه له ځان سره کړې، له هغې څخه تر ټولو دمخه انجنير ابراهيم خبر و.

انجنير ابراهيم په دولتي کارونو او ان د ملي امنيت په کارونو کې چې د ده د کار ساحه گڼل کېدله، مداخله نه کوله، کله چې به دې کوم کار ورته ووايه، يادښت به يې واخيست، خو بيا پسې نه گرځېده، پوره صلاحيت يې درلود، خو له دې صلاحيت څخه يې هېڅکله اعظمي گټه پورته نه کړه، په وروستيو کلونو کې يې ډېره موده په بهرنيو سفرونو تېره کړه، ضياء صالحې چې دا مهال مالي او اداري رييس و، ده سره به هر مهال په سفر کې ملگری و، د دې سفرونو اصلي هدف د سياسي روابطو او پټو مناسباتو ټينگول وو. له گوانتانامو څخه د طالبانو د دوسي د خپرلو او د هغوی د راخوشې کولو موضوع هم ده تعقيبوله. له قومندانانو او طالبانو سره پټ

د حامد کرزي واکمني؛ یادښتونه، شنه او ارزونه/۱۳۳

روابط هم ده درلودل، د (ملا برادر) کیسه یې راته وکړه چې کله یې ده سره رابطه ټینګه شوه او د جګړې د بندولو نیت یې وکړ، نو په کوپټه کې د پاکستان (I.S.I) ونيو، د ټلېفون نومرې یې ورسره پیدا کړې او بیا یې پر هماغه برخلیک اخته کړ چې ټول افغانان پرې پوهېږي. انجنیر ابراهیم وویل، هر طالب چې سوله غواړي او افغاني روحیه لري، د پاکستان استخبارات یې ژوندی نه پرېږدي. لنډه دا چې انجنیر ابراهیم د ولسمشر دومره اعتباري کس دی، چې هم له سیاسي پلوه بشپړ باور پرې لري، هم له امنیتي پلوه او هم له اقتصادي پلوه. هېڅ بل شخص په ارګ کې د دومره نفوذ خاوند نه دی، لکه انجنیر ابراهیم چې دی.

۲- ډاکتر زلمی رسول: په امنیت شورا دفتر کې د پوست له مخې لومړی، خو د صلاحیت له مخې دویم مقام لري. ډاکتر زلمی رسول، ډېر سیال سړی دی، د ارامو اعصابو او ملي فکر خاوند دی. ځان شاهي کورنۍ پورې تړلی او د اعلیحضرت محمد ظاهر شاه خدمتګار ګڼي او د ملي فکر د لارې یو مبارز. د روم د پروسې له پیل راهیسې بیا تر دې دمه له ولسمشر کرزي سره ښه مناسبات لري، د امنیت شورا د دفتر د مشر په توګه تر ټاکنې دمخه د هوایي چلند د وزارت وزیر و او له هغې ورځې چې دا دفتر جوړ شوی، دی یې د مشر په توګه غوره شوی دی. په دري، انګلیسي او فرانسوي ژبو پوهېږي، پښتو د کاغذ له مخې ویلای شي او بل څوک یې چې وایي دی پرې پوهېږي، خو خپله پرې سمې او روانې خبرې نه شي کولای. ځان اصلاً د کندهار د ارغنداب ولسوالۍ ګڼي او په خټه هم محمدزی. له دولتي زور و ځواکه د ځان په ګټه کار نه اخلي، داسې یو سړی دی، چې تراوسه یې کورودانه هم ځان ته نه ده غوره کړې. د نړمو اعصابو خاوند او اصلاً د طب یو ډاکتر دی. تر اوسه چې چا ورسره کار کړی، بده خاطره ترې نه لري، خبرې کمې کوي، خو په دفتر کې تر ډېره وخته پاتې کېږي. ولسمشر سره په هر کورني او بهرني سفر کې ملګری وي او ځان د هغه ډېر اخلاصمند ګڼي. د کار په بهیر کې امرانه لهجه نه لري، ما

دارگ نا ویلې خبرې | ۱۳۴۱

سره یې د څو کلونو په بهیر کې ډېره گوزاره وکړه. کله چې به زه کوم بهرني سفر ته روان وم، نو ژر به یې زما مکتوب امضا کړ چې څه څو ورځې خو به ترې بېغمه یم. ما چې به کله په ټلوېزیون کې مرکې کولې، نو د ده به نه خوښېدې، خو ظاهراً یې څه نه ویلې، یوه ورځ یې د خپل دفتر په دهلېز کې ودرولم، راته یې وویل: ((به لحاظ خدا مرا کتی کسی به جنجال نه پرتو)) مقصد یې دا و چې ته کومې مرکې کوې، خلک یې له ما انگېرې، په داسې حال کې چې زه ستاسو له مرکو سره موافق نه یم. ما چې به څو ځله په دفتر کې د جلسو په ترڅ کې ورته ویلې چې د خدای په خاطر په دې حکومت کې پوزېشن او اپوزېشن معلوم کړئ، څوک یې هېڅ کیسه کې نه دي، هم په حکومت کې دي هم د حکومت مخالفت کوي، نو دوی به غلي وو، ما یوه ورځ وویل: ((د دې حکومت مخالف او پلوی معلوم نه دی چې څوک یې وارث دی، هېڅوک د دغه (حکومتي اپوزېشن) په باب څه نه وايي.)) نو یوه ورځ ده راته وویل: ((دیگرا چیز میگه یا نه میگه تو خو هیچ چیز نماندی، هر چیز گفتی دل خود را یخ کردی، دیگر چیز



(ډاکټر زلمی رسول)

مانده که بگوي)). له شمالټلوالې سره زما له مخالفتونو سره سره ده بیا هم زما د زیاتو هڅو مخه ونه نیوله، سره له دې چې راضي نه و. یوه ورځ مې ورته د عدلیې وزارت مجله (عدل) ښکاره کړه چې د ولتي مجله ده او هلته یې

ټولو ځایونو کې په قصدي ډول د (افغان) پر ځای د (افغانستاني) لفظ کارولی و. ما ورته وویل د دې دواړو کلمو پر مانا او مفهوم خو تاسو پوهېږئ، باید د دې مخه ونیسئ، ده راته وویل: ((نی کار خوب نه کرده این خو مخالف روحیه قانون اساسی است، ما این مجله را به رییس صیب

د حامد کرزي واکمني؛ یادښتونه، شننه او ارزونه/ ۱۳۵

میریم)). مجله یې له ځان سره یوږه، د ولسمشر د دفتر په دهلیز کې د عدلیې وزیر (سرور دانش) ورسره مخامخ شوی و، هغه ته یې ویلي وو چې ستاسو په مجله کې دغسې مشکل پیدا شوی، هغه ورته ویلي وو چې: (این کدام گپ مهم نیست)). بله ورځ چې ما ولید، ما وویل وزیر صیب! رییس صیب ته دې مجله بنکاره کړه؟ ده وویل، د عدلیې وزیر مې ولید، هغه وویل: ((این کدام گپ مهم نیست)). ما ویل بس همدومره؟ ده ویل، هو نو، هغه وویل مهمه نه ده، نو دا په دې مهمه مسله کې د ده اجرات وو. د نورو اجراتو قیاس یې هم له همدې یوې بېلگې څخه کولای شو.

زلمي رسول د امنیت شورا دفتر کې ډېر کلونه تېر کړل، خو هسې چې د دې دفتر له شان او شوکت سره مناسب وو، نه دې دفتر تر سره کړل او نه هم ښاغلي ډاکتر زلمي رسول. یوازې د زلمي رسول گناه هم نه وه، تر زلمي رسول چې څوک پورته و، هغه تر ده هم نرم و. د هغه احتیاط هم پر ده سیوری غوړولی و.

د نرم له پاسه نرم واکمن و، نو ځکه خو ټوله پاچاهي خوړینه وه. د زلمي رسول یوه هیله دا وه چې د بهرنیو چارو وزیر شي، په امنیت شورا کې یې هم ډېره موده په همدې ارمان تېره کړې وه چې کله به دې بل مقام ته ورسېږي، کله چې دې ارمان ته ورسېد، د امنیت شورا په دفتر کې یې د خدای پامانې جلسه جوړه کړې وه. (عبدالله پوپل) ورته په ټوکو کې وویل، ستا اداره او منجمنې عالي دی، خو ځینې دوستان اعتراض لري چې ډاکتر صیب ډېرې خبرې نه کوي، خارجه وزارت خو د خبرو ځای دی چې ډاکتر صیب به هلته څه کوي، خپله پالیسي به بدلوي که همداسې به وي؟ ده ورته وویل: ((اینطور نیست که ما گپ زدن را یاد ندارم، یا گپ زده نمیتوانم اصلاً در افغانستان گپ زدن هیچ فایده ندارد، بدون از اینکه دشمنان را به خود زیاد سازی دیگر چه فایده دارد؟ همین یون صیب که زیاد گپ زده، چه فایده کرد غیر از اینکه برای خود دشمنان را زیاد بسازد دیگر چه را بدست آورد؟)) همدې سره محفل ختم شو او دی

دارگ نا ویلې خبرې | ۱۳۶۱

د خپلې نوې دندې پر لوري رهي شو.

۳- ډاکتر رنگین دادفر سپنتا: ډاکتر رنگین دادفر سپنتا اصلاً د

هرات ولایت اوسېدونکی دی، لوړې زده کړې یې په جرمني کې کړې،



(ډاکتر دادفر سپنتا)

چپي افکار لري او د

خپلو افکارو له څرگندولو

ډډه نه کوي. کله چې د

طالبانو نظام ړنگ شو، نو

دی هم کابل ته راغی، په

کابل پوهنتون کې د

استادۍ پر دندې سربېره

د یوه مدني فعال په توگه

په بېلابېلو غونډو کې څرگند شو، انتقادي ژبه یې هغه وخت تونده وه، بیا د

ولسمشرکزي له ورور (قيوم کرزي) سره د روابطو له امله، هغه ولسمشر

کرزي ته وروپېژنده، کرزي په بهرنیو چارو کې خپل مشاور وټاکه، بیا یې د

بهرنیو چارو وزیر کړ. بیا یې له پارلمان سره مشکل پیدا شو، ولسي جرگې

ورڅخه خپله باور رایه بېرته واخیسته. د ډاکتر سپنتا پر سر د ولسمشر کرزي

او ولسي جرگې مناسبات خورا خراب شول. ولسمشر کرزي بیا په امنیتي

چارو کې د خپل سلاکار په توگه مقرر کړ او د امنیت شورا د دفتر مشر شو.

سره له دې چې د امنیت شورا په دفتر کې د انجنیر ابراهیم سپین زاده او

شیدا محمد ابدالي په گډون هېچا هم د ډاکتر سپنتا له مقرری سره موافقه

نه لرله، خو بیا هم ولسمشر تر جرگو او مرکو وروسته هغه د دې دفتر د مشر

په توگه وټاکه. خو ځینې مسایل یې لا مخکې تر مخکې ورته واضح کړې

وو، چې دلته به د بهرنیو چارو وزارت په شان خلاص مټ نه لري، انجنیر

ابراهیم او شیدا محمد ابدالي به په خپلو کارونو کې ازاد وي او ځینې نور

ریيسان هم. فکر کېږي ډاکتر سپنتا هم دا شرایط ورسره منلي وو. سره له

د حامد کرزي واکمني؛ یادښتونه، شننه او ارزونه/ ۱۳۷

دې چې په لومړيو ورځو کې څه ناڅه تېز و، خو بيا چې پوه شو دلته د قدرت نورې سرچينې هم شته، ان د ولسمشر د کور خلک او نږدې خپلوان دي، نو دی هم غلی او ورو شو. په لومړيو وختونو کې ډاکتر سپنتا يو متحدالمال مکتوب وليکه او ټولو رياستونو ته يې ابلاغ کړ، په هغه کې راغلي وو: ((په ټولو دفترونو کې د افرادو تقرر او انفکاک د امنيت شورا د دفتر رييس (ډاکتر سپنتا) صلاحيت دی))، خو د همدې مکتوب، چې په کمپيوټر ليکل شوی و، په وروستۍ برخه کې د امنيت شورا مرستيال (شيدامحمد ابدالي) په خپل لاس په قلم ليکلي وو: ((د افرادو تقرر او انفکاک، تغير و تبديل د يوه بورډ کار دی نه د يوه شخص)). همدې جملې د دوو کسانو تر منځ د قدرت معادله څرگندوله. د دفتر چارې ټولې په گوزارې او د يو بل د زغملو په کلتور روانې وې. زما او د ډاکتر سپنتا د افکارو تر منځ هم خورا تضاد و، خو ده په ټوله موده کې زما پر وړاندې داسې څه خبره ونه کړه چې زما د نارضايتۍ سبب شي. ده يوازې دا کار وکړ چې په لويو، مهمو او غټو غونډو او همدارنگه هغه مجلسونه چې له بهرنيانو سره به کېدل، زه يې نه خبرولم. په هغو کې زه په دې خوشاله وم، چې ما خبر نه کړي، ځکه چې زه څو ځايه مصروف وم، د ټلويزيون کارونه، د پوهنتون درسونه، د دفتر کارونه او نور فرهنگي کارونه دومره راباندې زيات شوي وو چې سر گړولو ته مې وخت نه درلود. خو زما او د ډاکتر سپنتا تر منځ دا واټن د دې سبب شوی و چې دواړو خواوو ته گټه واړوي.

په لومړيو وختونو کې ډاکتر سپنتا مصمم و چې دی به پر ولسمشر کرزي خپل ډېر نظريات ومني، خو وروسته دی هم خوابدی ښکارېده، شکايت به يې کاوه چې د ده خبرو ته ولسمشر کوم اهميت نه ورکوي. سره له دې چې ده کله کله په خپلو خبرو کې که د بهرنيو چارو وزارت پر مهال و او يا هم په امنيت شورا کې، خپل شخصي نظر له ولسمشر سره متفاوت گاڼه، ان د دواړو په نظرونو کې به تضاد ښکارېده، خو بيا هم د دولت په حساسو مسايلو کې يې دخالت خپل حق باله، ان د ولسمشرۍ د دويمې

دورې په ټاکنو کې داسې حدس او گومان کېده چې ډاکټر سپنتا د (البروک) نظر تائیدوي او ان تر دې چې ویل کېږي، هغه ته یې دارگ د حال و احوال څرنگوالی هم په گوته کړی و، خو خدای (ج) د دې خبرې پر واقعیت پوهېږي. ډاکټر سپنتا د جنگسالاری او فساد مخالف و. خو د بنسټپالنې په پلمه یې دینپالنه هم نه خوښېدلې، خو څو څو ځله یې ویلي چې (دري یا فارسي) ژبه یې ډېره خوښېږي، خو دا خوښي له بلې ژبې سره د دښمنۍ په مانا نه ده، بلکې هر سړی حق لري چې خپله ژبه یې خوښه شي، خو که بل چا په عمل کې ورته عمل کاوه، نو ده بیا په عمل کې همدا قاعده نه عملي کوله. پښتنو سره یې چندان جوړه نه وه، خو زما په مخ کې یې دا اعتراف کړی چې په تېرو (۳۵) کلونو کې چې افغانستان کې د قوم په توگه په ټوله کې کوم قوم زیات زیانمن شوی او تر هر چا یې زیات زیان لیدلی، هغه پښتانه دي. یوه ورځ یې په کابل پوهنتون کې د یوه شمېر هزاره محصلینو د مظاهرې په باب چې غوښتل یې خپل استادان تبدیل کړي او تر هغه دمخه د کابل د ښوونې او روزنې پوهنتون د محصلینو د تظاهراتو په باب چې نه یې غوښتل د (برهان الدین رباني) نوم پر دې پوهنتون کېښودل شي، ده فکر کاوه چې د دې دواړو پېښو په باب زه بېلابېل نظرونه لرم. نو راته یې وویل چې دې مسایلو ته لمن مه وهي، ما وویل چې دې مسایلو ته خو محقق صیب او نور لمن وهي، مور خو څه نه دي کړي؟ ده وویل: ((محقق خو اقلیت دی، د اقلیتونو خصلت دی چې دا ډول چينغې وهي، هغوی ځان د دې ملک وارث نه گڼي، پښتون خو د دې ملک وارث دی، اکثریت دی.)) ما ویل هغوی کله دا وراثت او اکثریت مني، ده وویل: ((مني یې که نه حقیقت خو همدا دی، څوک چې د خارجیانو په مقابل کې جنگېږي او پر خپل ملک سر ورکوي همغه د ملک وارث دی، دا چې څوک یې مني که نه هغه بېله خبره ده.))

ډاکټر سپنتا د پاکستان پر وړاندې هم ټینګ دریغ درلود، د فارسي

د حامد کرزي واکمني؛ یادښتونه، شننه او ارزونه / ۱۳۹

ژبې له تائید پرته یې د ایران د اخوندانو پر وړاندې هم ورته نظر درلود، په مجموعي ډول یې ملایان نه خوښېدل او دا یې ورستې پدیدې او تعویذ لیکونکي گڼل. ډاکتر سپنتا سره له دې چې پلار و نیکه یې پښتانه وو، خو ده ځان پښتون نه باله، کله کله به یې ویل چې ژوند مو له کوچیتوبه پیل کړی، خو اوس متمدن شوي یو. د ده په ماموریت کې ما د رشوت او فساد کومه خاصه بېلگه پیدا نه کړه، خو په ملي مسایلو کې لکه څنگه چې غږېده، په عمل کې هغسې نه و، د پښتنو او نورو توپیر یې څرگند و او د خپل حزب خلک یې ډېر پالل. له امریکایانو سره یې ښه مناسبات غوښتل او دا یې د افغان ولس په خیر گڼل، ولسمشر سره یې څو ځله پر دې مسله او ځینو نورو خبرو مناسبات هم خراب شوي وو، خو سرمحقق زلمی هېوادمل به په کې جرگه کېده او مناسبات به یې بېرته عادي کول. کله چې ما له دفتر څخه استعفی کوله، نو دی راسره موافق نه و، راته یې وویل: ((ستا پر ځای، رییس صیب (ولسمشر کرزي) تر تا ښه سپری نه مقرر وي، حتماً به کوم یو جنگسالار او یا هم د هغه زوی راځي، نو تر هغه چې ته پاتې شي دا مور ته په گټه ده، زه پوهېږم چې زما او ستا افکار فرق لري، خو زه د افکارو تنوع ته سخت احترام لرم. په هغه ټولنه او دفتر کې چې د افکارو رنگارنگي نه وي، هلته پرمختگ نه رامنځته کېږي که زما منې استعفی مه ورکوه.)) ما ویل اوس مې پرېکړه کړې ده. تصمیم مې غوڅ دی، همدې سره ترې له دفتر رابهر شوم.

۴- شیدامحمد ابدالي: شیدامحمد ابدالي د ولسمشر حامد کرزي د خپلوانو له جملې څخه دی، مخکې تر دې چې حامدکرزي د موقتې ادارې رییس شي، شیدامحمد ورسره د کویټې په دفتر کې کار کاوه. تر موقتې ادارې وروسته یې ځانگړی سکرتر شو او تر ټولو زیات ولسمشر ته نږدې و. د کار له ساعته بیا د خوب تر وخته له ولسمشر سره و. د ولسمشر په گڼو جلسو کې یې گډون درلود او د هغه له هر رازه باخبره و. د ولسمشر د څلورو پنځو کلونو واکمنۍ په بهیر کې شیدا محمد د هېواد له هر والي،

دارگ نا ویلې خبرې | ۱۴۰۱

قومندان، وزیر، قومي مشر، روحاني شخصیت او نورو موثرو اشخاصو سره یا د مخامخ خبرو او یا هم د تېلفون له لارې اشنا شو او د افغاني ټولني ډېرې خواوې ورته معلومې شوې. شیدامحمد ابدالي بیا وروسته امریکا



(شیدا محمد ابدالي)

متحده ایالتونو ته لاړ او هلته یې خپلې لوړې زده کړې تر سره کړې. تر هغه وروسته بېرته افغانستان ته راغی او د ولسمشر کرزي د واکمنۍ په دویمه دوره کې د امنیت شورا د دفتر مرستیال او هم د ولسمشر خاص دستیار شو. دا مهال نو ډاکتر سپنتا او ابدالي دواړو په یوه دفتر کې کار

کاوه. د ډاکتر سپنتا له پخواني بگروندې سره هم د شیدامحمد ابدالي چندان جوړه نه وه، خو دا چې شیدا محمد ولسمشر ته ډېر نږدې کس و، نو ځکه خو د ډاکتر سپنتا زور پرې ونه رسېده. شیدا محمد ابدالي په امنیت شورا کې ډېر واک درلود. یوه ورځ یې زه پاس خپل دفتر ته وغوښتل، راته یې وویل چې ستا فعالیتونه موږ نائیدوو، د رییس صاحب هم خوبېرې، خو رییس صاحب (ولسمشر) په داسې موقف کې دی چې هغه خپله څه نه شي ویلای، موقف یې لوړ دی نو هغه خو د ټولو جمهور رییس دی. ما ویل، هو د ټولو دی خو ټولو کې پښتانه نه راځي. موږ هم وایو چې دی د ټولو دی، خو عدالت دې تامین کړي، مرستیالان یې هم باید د ټولو وي نه د یوه قوم. ده وویل د هغو خبره نو بیا جلا ده. هغوی خو دا کار کوي (مانا خپل قوم پالي) نو موږ او ناسې باید د هغوی غوندې نه شو، ما ویل کومه لاره ستا په نظر موجوده ده چې عدالت تامین شي. ده وویل: ((رییس صیب وايي که ټول د (یون) په شان وای او خپل حق یې غوښتلای، نو ماته به هم کار اسانه و، ما به ویل هغه دی دوی هم خپل حق غواړي، پر ما

د حامد کرزي واکمني؛ یادښتونه، شنه او ارزونه/ ۱۴۱

به يو ډول فشار وای)). شیدا محمد ابدالي زیاته کړه: ((پښتانه وزیران دې خدای خوار کړي، خپل موقف ساتي، د خپلې څوکۍ په غم کې دي)). ما ویل اول خو یې همداسې خلک راوستي او دویم یو نیم که ځان و خوځوي، نو پر هماغه ورځ یې لږې کوي او څوک یې اواز نه اوري او زه خو په داسې موقف کې یم چې چندان موقف نه دی، هر وخت چې راته ووايي لاړ شه زه خپله خوشاله یم. ده وویل: ((ستا خبره رښتیا ده، څه موده وړاندې څو تنه وزیران او نور مطرح کسان سره کېناستو، اول کې د رییس صیب هم خوبه وه، دوی وویل چې په ملي موضوعاتو او نورو غټو مسایلو کې به گډ موقف نیسو، هم په کابینه کې او هم به په نورو مهمو غونډو کې یو د بل موقف تائیدوو، خبره به مو یوه وي، پر رییس صیب به هم ډېر فشار نه راوړو، موږ به خپل کارونه خپله کوو. فاروق وردگ، زاخېلوال، رحیم وردگ، جیلاني پوپل او نور ټول په دې پروگرام کې شامل وو، څو غونډې مو هم وکړې، خو وروسته رییس صیب وویل چې دې کې باید د ټولو قومونو خلک وي، باید دا کار پراخ شي او ملي شي نه د یوه قوم. بیا زموږ هغه پروگرام هملته پر تپه ودرېد)). شیدا محمد هم کله کله د نورو افغانانو په شان د زړه وینې څښلې، سپری نه پوهېده چې اخر شکایت چاته وکړي، دوی هم ناراضه او ولس هم ناراضه. شیدا محمد به کله زموږ د هغه ملي دریځ ملاتړ هم کاوه چې د ټولو افغانانو خیر به په کې نغښتی و. د هغه دفتري ملاتړ هم له ما سره ملگری و، خو زما د دفتر کارونه انجنیر صاحب ابراهیم پورې تړلي وو، شیدا محمد سره مو دومره سروکار نه درلود. شیدا محمد هم لکه د انجنیر صاحب ابراهیم په شان سهارنی جلسې ته نه حاضرېده. جلسې به اکثره ډاکتر سپینتا پرمخ وړلې او که هغه به نه و، نو د امنیت شورا بل مرستیال بناغلي (حکیم نورزي) به جلسې پرمخ وړلې. شیدا محمد که څه هم په امنیت شورا دفتر کې زیات واک درلود او یا هم ولسمشر ته تر ډېره نږدې کس گڼل کېده، خو له دې موقف او مقام څخه یې هغسې گټه پورته نه کړه چې ورته په کار وه.

دارگ نا ویلې خبرې ۱۴۲۱

شیدا محمد ابدالي بیا وروسته په هند کې د افغانستان د لوی سفیر په توګه وټاکل شو.

۵- عبدالحکیم نورزی: عبدالحکیم نورزی اصلاً د ارزگان ولایت دی، چېي افکار لري او پخوا یې د خلکو دیموکراتیک ګوند په (خلفي) څانګې پورې اړه لرله، د خلکیانو د واکمنۍ په بهیر کې د (کام) یا (اکسا) یانې د همنه وخت د څارګرې ادارې مرستیال پاتې شوی. د ډاکتر نجیب الله تر حکومت وروسته په کویټه کې د پاکستان د استخباراتو له خوا بندي



(عبدالحکیم نورزی)

او بیا تر څو کلن زندان وروسته اروپا ته لاړ، هلته په بلجیم کې اوسېده، بیا یې د روم له بهیر سره اړیکې پیدا کړل او له حامدکرزي سره هم د همدغې پروسې له مخې اشنا شو، کله چې موقته اداره جوړه شوه، حکیم نورزی هم لکه د نورو افغانانو په شان له اروپا څخه

کابل ته راغی او دلته د حامدکرزي له خوا د ملي امنیت د ادارې د مرستیال په توګه وټاکل شو. خو د ملي امنیت له رییس (امرالله صالح) سره یې ګوزاره ونه شوه، هره ورځ به د دواړو تر منځ جنجالونه وو. دا نو هغه مهال و چې حکیم نورزي پخواني چپ افکار څنډې ته کړي وو او ملي فکر یې راخپل کړی و. امرالله صالح بیا دې ډول افکارو سره علاقه نه لرله او دا مهال د دې ادارې له خوا د عامو افغانانو په تېره بیا د پښتنو افغانانو د ځورونې لړۍ په چټکۍ سره روانه وه، د هر پښتون د ځینې لپاره د (طالب) او (القاعدې) له نسخې څخه کار اخیستل کېده او د خپل هر جنایت د پټونې لپاره یې د (جهاد) او (مقاومت) تعویذ کاراوه. پر (حکیم

د حامد کرزي واکمني؛ یادښتونه، شنه او ارزونه/۱۴۳

نورزي) چې د چپي افکارو يا د خلکيتوب کومه پخوانی ټاپه وه، نو امرالله صالح کولای شول د (جهاد) د لفظ په کارولو سره هغه ته هر ډول ستونزې راولاړې کړي.

نورزي ډېر وخت په ملي امنيت رياست کې طاقت ونه کړای شو. بيا يې د پخواني پاچا اعليحضرت محمد ظاهر شاه د کورنيو له ځينو غړو، (سلطان محمود غازي) او نورو سره (دملي وحدت ولسي تحريک) په نامه يو سياسي حرکت جوړ کړ. په لومړيو کې ډېر په کش کې روان و، تر يو څه مودې وروسته د ده او سلطان محمود غازي تر منځ اختلاف راغی، غازي او نور خلک له دې ولسي تحريکه وايستل شول او د تحريک مشرتابه ټول ده ته پاتې شو. فعاليتونه يې په لومړيو کې منظم او گرم وو، خو وروسته وروسته بيا سست شول او دا ډول تحريکونه نور هم پسې زيات شول. حکيم نورزی بيا وروسته د حامدکرزي له خوا د ملي امنيت شورا دفتر د مرستيال په توگه غوره شو او همدلته يې دنده پيل کړه. نورزی که څه هم په ملي امنيت شورا دفتر کې لکه د انجنير ابراهيم او شيدامحمد ابدالي په شان ډېر زيات صلاحيت نه لري، خو په ملي مسايلو کې د ټينگ دريځ خاوند دی. په انګليسي ژبه هم پوهېږي او په دري ژبه هم، خو په رسمي غونډو او ميټنگونو کې همېش په پښتو غږېږي، د چا په کيسه کې هم نه دی چې څوک پرې پوهېږي او يا نه پوهېږي، يا پرې خونېږي، که خفه کېږي؟ د درېو کلونو په ترڅ کې چې هر وخت د غرمې ډوډی پر سر يوځای وو او د ډاکتر سپنتا په گډون به د امنيت شورا ټول مشرتابه چې تعداد يې لسو تنو ته رسېده، د غرمې ډوډی مو يوځای خوړه، ډاکتر سپنتا د مېز په سر کې د مشرتابه پر څوکۍ کېناسته، مرستيالان او رييسان به د مېز دواړو خواوو په اوږدو کې. نورزی به د ډاکتر سپنتا تر څنگ د يوه تن په فاصله، خو هغه ته تقريباً مخامخ کېناسته، د درېو کلونو په ترڅ کې ډاکتر سپنتا يوه ورځ هم يوه کلمه د خدای د رضا لپاره په پښتو ونه ويلې او حکيم نورزي يوه کلمه په دري، خو دواړه به لگيا وو، خپل گرم بحث به

یې کاوه. یوه به دري ویله بل به پښتو، یو بل ته یې دا هم نه ویل چې ته ولې دري وایې او بل پښتو، دا پوښتنه او ناراحتی یې هم نه کوله چې یو بل لا په پښتو او دري نه پوهېږو. حقیقت دا دی چې دواړه په پښتو او دري پوهېدل، خو ډاکتر سپنتا پښتو نه ویلې او نورزي دري. خو مفاهمه او مکالمه روانه وه، کله چې به د دفتر ملگرو دا حالت وکوت، نو سره موسکي به شول، یوه نیمه خبره به نورو ترجمه کړه، نو دوی به بیا ویل نه! پوهېږو. تر هغه دمه چې زه هلته په دفتر کې وم، د ډاکتر سپنتا او نورزي صیب د ژبې مقابله روانه وه او یو بل ته تسلیم نه شول.

حکیم نورزی اوس هم د یوه سیاسي دریخ خاوند دی، خو ما به ورسره کله ټوکې کولې چې ستاسو سیاست ډېر کلاسیک دی، ستمیان، جمعیتیان او پرچمیان درباندي ډېر تېز دي، هغوی ماډرن دي، خو تاسو کلاسیک یاست داسې لکه عصري طب او یوناني طب، یا عصري ډاکتر او یوناني حکیم جی، هغه به خندل. له حامدکزي سره د نورزي رابطه ښه وه، خو داسې هم نه وه چې د هغه خبره دې ومني او یا دې وخت پر وخت ورته د ملاقات وخت ورکړي. نورزي هم دا دفتر غنیمت گڼلې و، خپلې شپې او ورځې یې تېرولې. تر دې ځای بالا ده ته کوم بل مناسب ځای نه پیدا کېده، لوړ معاش، مرمی ضد موټر او امنیتي گارد ټول سهولتونه ورسره وو. کله چې ما استعفی ورکوله، نو نورزي صیب سره مې هم مشوره وکړه، د هغه خوښه نه وه، ماته یې ویل: ((سخت امنیتي مشکلات به درته پیدا شي، ټلوېزيون به دې در وټري او نور گڼ شمېر مشکلات به درته پیدا کړي، اوس خو د دولت پرده درباندي خوره ده، د جمهور رییس ملاتړ درسره دی. دا چې درسره دی که نه پر دې خو یوازې زه او ته پوهېږو، خو بهرون ته دا نور خلک خو داسې فکر کوي چې یون مانا کرزی. که زما منې استعفی مه ورکوه.)) ما ویل اول وي که اخر وي له دې ځایه به ځو، پرېږده چې پر خپلو پښو ودرېږو، دا خطرونه غیر له هغې هم راروان دي،

د حامد کرزي واکمني؛ یادښتونه، شنه او ارزونه/ ۱۴۵

ځانونه باید ورته تیار کړو. ده ویل ((ما هم خپله استعفی ورکوله خو هېڅ بل داسې ځای چې ځان په کې خوندي احساس کړم، نه لرم، دې خلکو (شمالتوالې) سره مې هسې هم له پخوا نه وړانه ده، ټول واک هم دوی سره دی، نو ډېر مشکلات به راته پیدا کړي، نو ځکه مې دلته هسې سر په سیوري کړی دی.))

حکیم نورزي رښتیا هم دلته سر په سیوري کړی و، نور کوم زیات عملي صلاحیت ورسره نه و. خو که چېرې لږ هم ورته لاره خلاصه وای کار یې کولای شو، د خپل گوند (د ملي وحدت ولسي تحریک) سخت ستایونکی و، یوه ورځ یې د (پاکستان د راکټي بریدونو) او (حکیم شجاعی) پر ضد مظاهره اېستله، ماته یې وویل یاره یو لک نفر به راشي، ما ویل، هېڅ امکان نه لري. بیا یې وویل، موږ خو د (۳۰) زرو کسانو تابیا نیولې، خو کېدی شي خلک تر دې زیات شي، ما ویل (دوه زره) کسان حاضر کړه، دوه ساعته ټلوېزیون کې وخت درکوم، ده ویل راکړه لاس! ما لاس ورکړ. د مظاهري پر ورځ ټول (۱۴۰۰) کسان وو، خو ده بیا ویل چې تر (۳) زرو زیات وو، سره له دې چې میډیا ټول عکاسي کړي وو، هغه هم داسې نه وو چې ټول د ده د تحریک کسان وو، عام خلک چې د پاکستان د توغندیو خلاف وو او د حکیم شجاعی ظلمونه یې غندل، هغه هم په کې شامل وو. خو موږ یې له ټلوېزیون څخه ټول راپور په منظم ډول خپور کړ. په هر حال حکیم نورزی داسې یو شخص دی چې پر ملي ارزښتونو ټینګ ولاړ دی او که زور یې ورسې په دې لاره کې قربانی ته هم تیار دی.

۶- محمد ضیاء صالحی: ښاغلی (ضیا صالحی) په ارگ کې دومره لوړ مقام نه لري، د امنیت شورا په دفتر کې مالي او اداري مسول دی. تر دې وړاندې همدلته د اطلاعاتو د اخیستلو د څانگې مشر و، خو له (انجنیر صاحب ابراهیم سپین) زاده سره د نږدې اړیکو له امله مهم گڼل کېږي. پخوا یې له (جنرال دوستم) سره کار کاوه د هغه ژباړن و او تر هغه دمخه د

ډاکتر نجیب الله د حاکمیت په دوره کې د دولتي امنیت د ریاست (خاد) غړی و. په اردو، پښتو، دري، روسي او انگلیسي ژبو پوهېږي، ډېر ماهر، چالاکه او د وخت پر نزاکتونو پوه دی. د سلگونو خلکو د تېلفون نمبرونه یې په یاد زده دي، یوه ورځ چا ورڅخه پوښتنه وکړه چې د تېلفون دا دومره نومرې دې ولې له یاده زده کړي؟ ده ورته وویل، دا چل روسانو مور ته ښودلی دی، ځکه که د یادښت کتابچه دې ورکه شي او یا د چا لاس ته ورشي، نو ذهن خو دې خپل دی. صالحې سره د هر نظام کیسې وې، د ډاکتر نجیب الله، د حضرت صبغت الله مجددی، د برهان الدین رباني، د جنرال دوستم، احمد شاه مسعود، انجنیر گلبدین حکمتیار، حاجي قدیر او نورو ډېرې حساسې کیسې ورسره دي، یوه ورځ ورته (ملک قريشي) په ټوکو کې وویل: ((هر نوی نظام چې راشي که په هغو لومړیو دوو ساعتونو کې یې ونه وژلې، نور دې نه شي وژلی، بیا به همغه نظام کې ته تر ټولو ډېر مطرح یې)). ده هم ورته وویل: «رښتیا هم د دوو ساعتونو وخت ته ضرورت لرم.» سرور ثبات صیب پرې غږ کړ: ((یاره که زه یم نو په همدې اولو دوو ساعتونو کې دې چاره کوم)). ضیا صالحې د خپل ماموریت په لسکلنه دوره کې یوازې یو دوه ځله ولسمشر حامد کرزي سره لیدلي دي، خو ولسمشر یې ښه پېژني، دا مهمه نه ده چې دی ولسمشر سره وگوري او که نه، هغه څوک چې ولسمشر سره هره ورځ گوري، دی بیا هغه سره هره ورځ گوري؛ انجنیر ابراهیم سره دی هر وخت کتلاي شي او په اکثره بهرنیو سفرونو کې ورسره مل وي. د انجنیر ابراهیم خبره ځمکې ته نه غورځوي، ژبه یې ډېره نرمه ده، هرې خواته یې اړولای شي. صالحې پخواني چپي نظریات لري پخوا یې له (پرچم) گروپ سره تړاو درلود، خو د وخت له غوښتنو سره سم ځان ډېر ښه اعبارولای شي. صالحې په امنیت شورا کې د پوره واک او ځواک څښتن دی، خو د ده مزه هغه وخت باران یوړه چې امریکایانو له یو چا څخه د یوه کرولا موټر د ډالۍ اخیستلو په

د حامد کرزي واکمني؛ یادښتونه، شنه او ارزونه/۱۴۷


تور ونيو. دا نيونه د صالحې د زوی د واده پر شپه تر سره شوه، د هغه شخصیت ته يې ډېر زيان واړوه. دا مهال ډاکټر رنگين دادفر سپنتا د امنیت شورا د دفتر مشر و، د هغه هوکړه هم په کې شامله وه. کله چې ولسمشر د انجنير ابراهيم په واسطه خبر شو، نو ژر يې مداخله وکړه او صالحې يې له زندان څخه راخلاص کړ. دې کار امريکايان هم په غوصه کړل، د امريکايانو او کرزي تر منځ مناسبات هم خراب شول.

امريکايانو اصلاً صالحې د هغو زرگونو ټلېفونونو له امله نيولی و چې ده په تېرو وختونو کې بېلابېلو خلکو ته کړي وو. صالحې انجنير ابراهيم سره تر دې دمخه څو ځله روسيې او هندوستان ته هم سفرونه کړي وو. ويل کېږي چې روسيې ته د انجنير ابراهيم سفر او له هغو سره د مناسباتو د بيا رغونې لپاره صالحې له خپلو پخوانيو مناسباتو څخه گټه اخيستي وه. روسيې ته د انجنير ابراهيم د سفر په باب معلومات د امرالله صالح له خوا امريکايانو ته ورکړل شوي وو. لنډه دا چې د صالحې د فعاليتونو په باب امريکايانو سره گڼ شکونه وو، نو په دې خاطر يې هغه د افغاني ځواکونو په واسطه ونيوه. د صالحې په باب دا وخت په امريکايي ورځپاڼو په تېره بيا (نيويارک ټايمز) کې ځينې ليکنې هم خپرې شوې چې صالحې يې خورا نارامه کړ. صالحې په دې برخه کې له ډاکټر سپنتا او طلوع ټلوېزيون څخه چې د ده په وينا يې دا مهال له امرالله صالح او ډاکټر سپنتا څخه الهام اخيسته، سخت سر ټکاوه. خو صالحې سره هم کېدی شي داسې رازونه وو چې ولسمشر پرې ټينگ ودرېد او امريکايانو هغه تر (۲۴) ساعتونو وروسته بېرته پرېښود. تر هغه وروسته ضيا صالحې بيا له امريکايانو سره خپل روابط ورغول او تر دې پېښې وروسته يې بيا هم څو ځله امريکا ته له انجنير ابراهيم سره يوځای سفر وکړ او نورو هېوادونو ته هم ورسره په سفر لاړ، خو بيا هم د صالحې د نيونې اصلي علت معلوم نه شو. صالحې سره له دې چې د دې دفتر مالي او اداري مسول دی، خو بهر ته د بهرنيو چارو تر ريسه زيات سفرونه لري او د سفرونو په مانا او محتوا هم له انجنير ابراهيم او ده

دارگ نا ویلې خبرې ۱۴۸۱

پرته نور څوک نه پوهېږي. علماوو شورا او ځینو جهادي قومندانانو ته د پیسو په رسونه او وېش کې هم صالحې صلاحیت لري. لنډه دا چې په امنیت شورا دفتر کې تر ده بل موثر رییس نه ښکاري.

۷- عبدالله پوپل: د ښاغلي (عبدالله پوپل) اصلي استوګنځی کندهار دی. بیا امریکا ته تللی او هلته ډېره موده اوسېده، یو وخت د روم له پروسې سره ملګری شو، د ولسمشر له ورونو؛ قیوم کرزي او په تېره بیا له محمود کرزي سره نږدې اړیکې لري. د طالبانو تر سقوط وروسته بیا څه موده په کندهار کې ښاروال و. د ډېرې لنډې مودې لپاره په ننگرهار کې



(عبدالله پوپل)

هم ښاروال پاتې شو، تر هغه وروسته بیا د امنیت شورا په دفتر کې د ولایتي برخې رییس شو. عبدالله پوپل د ولسمشر له کورنۍ سره د خپلولۍ یو څه اړیکې هم لري، کله کله یې کور ته هم ورځي. خو ولسمشر پوپلزو ته چندان ارزښت نه ورکوي. البته په

کندهار کې کېدی شي دا خبره معکوسه وي، خو دلته په کابل کې پوپلزي هغه د چا خبره په دوه توته هم نه اخلي. ولسمشر فکر کوي، هغه څوک چې تخلص یې پوپل یا پوپلزی وي، نورو ته دا انگېرنه په لاس ورکوي چې ولسمشر گنې قبیلوبت پالي، په همدې خاطر پوپل او پوپلزو ته ډېره مخه نه ورکوي. ما څو ځله پوپل صیب ته وویل چې دا تخلص دې بدل کړه، د دې پرځای چې علي، حسيني یا جعفري تخلص کېږدې، ډېره گټه به درته ورسوي، ما ورته زموږ د یوه ملګري کیسه وکړه چې ډېر با استعداد و، خو تخلص یې (توتاخېل) و، په هېڅ لور پوست کې تر اخره مقرر نه شو، کوم ځای کې چې به کوم مهم پوست ته وړاندې شو، نو د توتاخېل د تخلص

د حامد کرزي واکمني؛ یادښتونه، شننه او ارزونه/ ۱۴۹

په لیدو سره به یې یو لوړ پوړي او یا ټیټ پوړي چارواکي مخالفت وکړ، بېرته به یې له لېسته وویست، یوه ورځ یې ماته وویل: هېڅ په خپل عیب نه پوهېږم، هر څه ته برابر یم، په هر څه مې سر خلاص دی، خو چې کوم پوست ته پیشنهاد شم، د نامعلوم علت له امله بېرته رجېکټ شم، نه پوهېږم چې کوم عیب لرم. ما ورته وویل عیب خو دې معلوم دی، ده وویل څه شی! ما وویل: اول پښتون او بیا توتاخېل یې. ته همدا اوس دا تخلص لرې کړه چې څومره ژر مقررېږې، ده ویل نو څه وټاکم، ما وویل سادات، قریشي، حسيني او داسې نور، ده تخلص بدل کړ، (سادات) یې پرځان کېښود، اوونۍ لا وتې نه وه چې یو چپرته معین شو، بیا تر هغه ځایه بل ښه ځای کې معین شو او اوس هم د یوه وزارت مرستیال دی، نو که ته هم غواړې د رییس صیب د خپلولي له څپېږې بېغمه شي، دغسې یوه چاره وکړه، هغه راته وویل: ((عجیبه خبره دې وکړه، خو والله که دغه چل راځي، موږ ساده خلک یو)). پوپل صیب د دربار پر نزاکتونو او ژبه هم پوهېده، خو په ډېر کلاسیک ډول او دا ډول درباري چلند په دې عصري زمانه کې نه چلېده.

زموږ چې به کله زړه تنگ شو، نو د ده دفتر ته به لاړو، سملاسي به یې جای راوغوښت، یوه بل ته به یې سپکې سپورې وکړې، د ده عادت و چې زړه کې یې خبره نه ټینګوله او راساً یې په کنځلو بدلوله؛ د ده ماینه، د ده ارتینه، د ده ارتینه په تا او داسې نور. یوه ورځ یې راته وویل، ستا په زړه کې به څه گرځي چې دا پوپل دومره پوچ خولی سړی دی، والله که داسې یم، خو دې د خره زامنو ته چې کنځل ونه کړې زړه دې طاقت نه کوي، نو ته او خدای چې دوی ته څه وايې! یوه ورځ (ملک قریشي) عبدالله پوپل ته وویل چې عیناً عزیزالله واصفي صیب درڅخه جوړ شوی، نږه کنځلې کوي، واصفي صیب هم داسې دی، یوه شېبه یې خوله له کنځلو خالي نه وي. د ده ارتینه، د ده ښځه، د ده ماینه، د ده پلان د ده بستان، داسې داسې کم، یوه ورځ ورته په کندهار کې یو سپین ږيري وویل،

واصفي صيب په دې كښلو كې هېڅ وقفه نه راولې، يوه نه يې باسې بل كې يې نښاسې، داسې لكه پخواني ټلېفونچيان چې يو نه يې باسي، بل كې يې نښاسي، نو قريشي صيب هم پوپل صيب ته وويل چې پر تا هم هغه كانه شوې ده. ټولو وخنډل، پوپل صيب وويل، والله كه واصفي ملامت وي، له كښلو پرته مې په بل شي زړه نه يخېږي، دا د خړه زامن كه په ادبياتو اصلاح كېدى، يون صيب به اصلاح كړي وو، نو زموږ چې به زړه تنگ شو، د پوپل صيب دفتر ته به لاړو او كله هم د ثبات صيب دفتر ته. پوپل صيب به كله كله ډېرې جالبې سياسي او د رمازه خبرې هم لرلې، يوه خبره ما همغه وخت د يوې خاطرې په توگه ځان سره ثبت كړې چې دا دى دلته يې وړاندې كوم.

د وينو سېلاب!

د جمهوري رياست د دويمې دورې تر ټاكنو وروسته د كابينې د جوړونې موضوع ډېره گرمه وه، د هر وزارت لپاره د بېلابېلو نوماندانو نومونه زمزمه كېدل. په دې لړ كې د بهرنيو چارو وزارت لپاره د ښاغلي زلمي رسول نوم هم ډېر يادېده. ښاغلى زلمى رسول په خوله غلى، په زړه كې پوه، ډېر آرام، نرم او د ښه سپړتوب يوه بېلگه ده، ښاغلى زلمى رسول لكه څنگه چې په ښه سپړتوب كې حد و بريد نه لري، دغسې يې د بې جرئتۍ بريد هم معلوم نه دى. عيناً لكه خپله جمهور ريس حامد كرزى. د كرزى ډېر خصوصيات په مستقيم او نامستقيم ډول هغه ته انتقال شوي دي. يوه ورځ سهار د ثبات صيب دفتر كې ناست وو، څو تنه نور هم وو يو دم عبدالله پوپل وارخطا رانوت، ويې ويل: ((عجيب او خطرناك خبر)) موږ وويل څه دي ووايه! ده وويل: ((همدا اوس خبر شوم ريس صيب پرېكړه كړې چې رحيم وردگ له دفاع وزارت نه لرې كوي او پر ځاى يې زموږ ډاكتر صيب زلمى رسول مقرر وي.)) پوپل صيب وويل: ((زما تشويش په دې كې دى چې كه دا كار وشي افغانستان كې به (د وينو سېلاب) وبهېږي،

د حامد کرزي واکمني؛ یادښتونه، شننه او ارزونه / 151

افغانستان کې هسې هم دېرش کاله وینې بهېدلې دي، نور نو د وینو تاب نه لري او دا سپری خو داسې (جدي)! دی چې په هماغه اوله ورځ به یې سفر بري اعلان کړې وي. د طالبانو سابه به یې هم په مالگه کړي وي او د شمالتلوالې هم، خو خدای دې د پاکستان ژوند ته خیر کوي.)) پوپل صیب په ډکه خندانه خوله دا خبره وکړه، دې سره ما بیا ثبات صیب ته وویل: ((ته یې منې؟)) هغه وویل: ((چې پوپل صیب یې وایي، نو اوس یې منم او بل ته لا اوس هم د رییس صیب په کارونو کې شک کوې، اوس یې هم نه منې؟ ایا تر دې یې نور (سه!) تصمیمونه نه دي نیولي؟))

دا او دېته ورته ډېرې عجیبې خبرې په دفتر کې تبادلې شوي، ټولې د لیکلو وړ دي، خو یوه نیمه یې زما د قلم تر نوکې راوسپدله. عبدالله پوپل د ولسمشر له خپلولی سره سره بیا هم په هماغه یوه گېر کې روان و، هېڅ وده یې ونه کړه، زلمي رسول ته یې هم ځان نږدې نږدې کاوه. انجنیر ابراهیم او نورو ته هم، خو په دفتر او تر دفتره بهر د زیات واک و ځواک څښتن نه شو. کله کله به گل اغا شېرزي او یا هم کوم بل والي په کومه ډالی ونازوه، نور یې نو د نورو چارواکو په شان له دولتي څوکۍ څخه ډېر کار وا نه خيست. کله چې زلمی رسول د بهرنیو چارو وزیر شو، نو عبدالله پوپل هم ورسره لاړ، هلته یې د ولایتي برخې مسول کړ، خو څه موده وروسته پښمانه و، نه دلته بېرته راتلای شو او نه هم هلته خوشاله برېښېده.

۸- ملک قریشي: بناغلی (ملک قریشی) اصلاً د کندهار اوسېدونکی

دی. لوړې زده کړې لري او د ولسمشر حامدکرزي د مېرمنې (زینت کرزي) ورور دی. ډېر هوښیار او دروند ځوان دی. د امنیت شورا په دفتر کې د (تحلیل او ارزونې) د ریاست مشر دی. هم د خپل لیاقت له وجې او هم دا چې د ولسمشر کرزي اخیښی دی، په دفتر کې پوره صلاحیت لري او هم ورته خلک احترام کوي. خو هغه خلک چې دی نه پېژني، نه غواړي دی ورته په لوی لاس له حامدکرزي سره د خپلې خپلولی یا کورنیو اړیکو

دارگ نا ویلې خبرې ۱۵۲۱

په باب څه ووايي، که ولسمشر کرزی نه وای، نو هم ده، د دې او تر دې د



(ملک قريشي)

لوړې څوکۍ لياقت درلود. ملک قريشي ډېر ظريف سړی دی. ښه د گپ او شپ انډيوال دی، د ده ټوکې د عبدالله پوپل په شان لوڅې نه دي. د ادب په چوکاټ کې دي او ډېرې ظريفانه دي. په دفتر کې يې هم چا سره ټکر نه دی کړی، زما سياسي نظريات يې خوښېږي، اکثره

وخت يې د دفتر په غونډو او بهر کې زما له سياسي دريځه ملاتړ کړی، خو نور په مجموعي ډول د نرم مزاج څښتن دی. کله چې به د دفتر مشران نه وو، نو رييسانو به د ډوډۍ پر سر د گپ او شپ ښه محفل جوړاوه، هر چا به هر ډول ټوکې کولای شوې، خو کله چې به مشران راغلل، نو بيا به خبره يو څه په پرده کې شوه.

ملک قريشي چې کله ټوکه کوي، نو له موضوع سره په ارتباط يې کوي، ان له ولسمشر سره په يوه ظريفانه انداز غږېږي. يوه ورځ ما قريشي صيب ته وويل: ((که له وسه مو پوره وي، رييس صيب ته په کور او دفتر کې غوږه مالان مه پرېږدئ چې دا سخت تاوان رسوي.)) ده هم له غوږه مالانو سر وټکاوه او ويې ويل چې: ((د رييس صيب پر ذهن تاثير لري، ښه کار ورته بد او بد ورته ښه معرفي کوي او بله مهمه خبره دا ده چې د رييس صاحب دوستان له هغه څخه لرې ساتي، څوک چې هغه ته کار کوي او هغه ته يې منډې وهلې، له هغه څخه يې لرې ساتي.)) دلته د ولسمشر کرزي په دربار کې غوږه مالان ډېر دي د همدې درباري غوږه مالانو په باب يوه کيسه راوړم، يوه ورځ ما او ملک قريشي سره د زړه خواله وکړل او بيا مې هغه د يوې خاطرې په توگه ثبت کړل:

د حامد کرزي واکمني؛ یادښتونه، شننه او ارزونه/۱۵۳

په دې ټیم؟

یوه ورځ ما (یون) ملک قریشي سره د درباري غوره مالانو د ناوړه رول په هکله خبرې کولې، ملک قریشي راته یوه کیسه وکړه، کیسه لنډه، خو جالبه ده، قریشي وویل: ((یوه شپه د رییس صیب په کور کې ناست وو، خو تنه نور مخور یې هم مېلمانه وو، ټولو تر حده زیات د رییس صیب توصیف وکړ، داسې توصیف چې زه پرې له ورايه پوهېدلېم چې صداقت په کې نه شته او یوازې د رییس صیب د خوشالی په خاطر دی، ما خبرې نه کولې، غوړ وم، یوه په کې وویل: رییس صیب دومره غټ کارونه دې وکړل، افغانستان دې بېرته راټول کړ، د ملي وحدت لپاره دې دومره کار وکړ چې له تا پرته هېچا هم نه شو کولای په همدې خاطر درته ټول د ملي وحدت سمبول وایي، خو یو بل مهم کار درته پاتې دی، هغه دا چې تر څو یې تر اټکه ونه نیسې له پاکستانه مو خلاصی نه شته، په ارامه مو نه پرېږدي او دا کار یوازې ته کولای شې)). قریشي وویل: ((رییس صیب ته هم دې خبرې خوند ورکړ وې ویل: ((رنستیا هم تر اټکه چې یې ونه نیسو، خلاصی مو نه شته)) دې وخت کې زما اوسپله تنگه شوه له خولې مې ووتل: ((په دې ټیم؟ په دې ټیم خو والله که تر محمود خان پله پورې هم لار شې)) زما دې خبرې سره غوره مالان ټول غلي شول او رییس صیب په موسکا کې خو لږ په قهرجنه لهجه وویل: ((یاره د امنیت شورا والا بې له دې چې چایونه وڅښی او منفي فکر وکړی نور هېڅ کار نه کوی)).

د ملک قریشي ((په دې ټیم؟)) خبره ځکه دلته په زړه پورې وه او کښن یې درلود چې په همدې نږدې ورځو کې د ثور پر (۸مه) نېټه د ((جشن)) په مناسبت جوړه شوې غونډه، د مخالفو وسلوالو له خوا ګډه وډه شوه، د ولسي جرګې د وکیل (فضل الرحمن څمکني) په ګډون څو تنه په کې ووژل شول او نورو ټولو پوځیانو او ملکیانو له صحنې څخه پښې سپکې کړې. د غوره مالانو د (اټک) د نیولو د هیلي پر وړاندې د ملک

دارگ نا ویلې خبرې | ۱۵۴

قریشي له خوا (په دې ټیم) ترکیب استعمالول، د یوه داسې واقعیت څرگندونه وه چې هر وخت په ارگ کې پېښېږي.

کله چې زلمی رسول د بهرنیو چارو وزیر شو، نو ملک قریشي هم ورسره لاړ او هلته د وزیر د دفتر د رییس په توگه مقرر شو.

۹- سرور ثبات: په امنیت شورا کې یو تن بل هم چې له ولسمشر سره پېژني، هغه بناغلی (سرور ثبات) دی. مخکې د امنیت شورا مالي او اداري



(سرور ثبات)

رییس و او وروسته د تحلیل او ارزونې رییس شو. سرور ثبات پخوا چپي نظریات او شعله یانو سره اړیکي درلودل، د جهاد په دوران کې له جهادي لیکو سره یوځای شو، تر جهاد او تنظیمي جگړو وروسته لندن ته لاړ، د طالبانو د نظام تر ړنگېدو وروسته

بېرته کابل ته راغی او اوس دا دی دلته د امنیت شورا دفتر کې دریس په توگه دنده تر سره کوي. پر اداري کارونو یې سر خلاص دی، خو په سیاسي کارونو کې هغومره وخت او صلاحیت ورته نه دی میسر شوی. کله کله د امنیت شورا دفتر په ځینو مهمو کورنیو او نورو غونډو کې چې بهرنیان په کې ونډه لري، ده ته هم د گډون بلنه ورکول کېږي. خو بیا هم ډېر فعال نه برېښي. کله چې رسمي غونډې نه وي، نو د ده دفتر ته د مجلس لپاره ورځو. خو زموږ د راټولېدو اکثره وخت د غرمې د ډوډۍ مهال وي. دولس نیمې بجې د ډوډۍ لپاره سره په یوه سالون کې یو ځای کېږو، د امنیت شورا د دفتر مرستیالان او ریيسان یوځای ډوډۍ خوري، همدا ځای له یو بل څخه د احوال پوښتلو او د نویو زړو مسایلو د بحث لپاره مناسب وخت وي. دلته چې څومره سیاسي بحث کېږي په رسمي

د حامد کرزي واکمني؛ یادښتونه، شننه او ارزونه/ 155

غونډو کې هغومره نه کېږي، د ډوډۍ وروستی وخت معلوم نه وي، هر چا چې هر وخت ډوډۍ خلاصه کړه، خپل دفتر ته تللی شي. دلته ډېر سیاسي، اجتماعي او نور بحثونه کېږي، کله کله خبره ترخه هم شي، خو ډېره کمه. دا چې خبرې ډېرې نه گرمېږي د دې علت دا دی چې په دې دفتر کې اکثره د یوه نظر خلک راټول شوي، البته څه ناڅه اختلافات به لري، خو بیا هم ډېر زیات اختلافات نه لري، کله چې ډاکټر سپینتا د دې دفتر رییس شو، نو د ډوډۍ پر مهال یې چې وکتل اکثره پښتانه دي، دا حالت پرې ښه ونه لگېده، یوه ورځ یې د ډوډۍ پر سر یاده کړه چې دلته ټول پښتانه دي باید اصلاحات راشي، ما ورته وویل، د خلیلي او فهمیم دفترونو ته لاړ شه، چې هلته څه حال دی؟ هغه وویل، هغوی به هر څه کوي، خو موږ او تاسې باید هغسې ونه کړو، تر سپینتا دمخه ډېر زیات سیاسي اختلافات نه وو، یوازې د دفتر و چې ته په کې په ازاده توګه غږېدلې شوې، یوازې د دفتر و چې ولسمشر پرې حساب کولای شو او خبره یې پرې چلېدله او کوم مخالفت یې نه درلود. سرور ثبات له سپینتا سره هم خپل پخواني تنظیمي اړیکي درلودل، خو اوس یې هغو پخوانیو مناسباتو ته چندان ارزښت نه ورکاوه. نو د امنیت شورا دفتر غړمنی، کله په سیاسي ټوکو او کنایو سره سرته رسېدله. د دې ډول کنایو یوه بېلګه به هم دلته وړاندې کړم:

ته یې منې؟

((ته یې منې؟)) دا ترکیب یو شالید لري، وايي چې په یوه کلي کې یوه ښځه له یوه سړي سره جوړه وه! اوونۍ یا میاشت کې به یې یو ځل چانس پیدا کاوه، چې له خپل یار سره وګوري؛ د کلي په کومه کنډواله کې پیوستون وکړي او خپله غریزه په نامشروع ډول رفع کړي، د کلي خلک ورو ورو پر دې مسله خبر شول، د خلکو تر منځ پېسک او ګونګوسی

شروع شو، ورو ورو دا خبره له یوې خولې بلې ته انتقالېدله، ان خبره دې
 بنځې ته هم راورسېدله، چا ورته وویل چې ټول کلی په دې کار خبر
 شوی، خو بنځې پر ځان نه برابروله، همداسې یې ځان ناگاره اچوه، یوه
 ورځ بیا یې د دې بدې معاملې نوبت راورسېد، بنځه له خپل یار سره
 یوځای شوه، د معاملې په جریان کې بنځې پر سړي غږ وکړ: ((سړیه د دې
 کلي خلک ما او تاپسې خبرې کوي چې زه او ته یو بل سره جوړ یو، ته یې
 منې؟)) سړي پر خپلې معشوقې غږ کړ: ((نه بابا د دې کلي خلک همداسې
 دي، دوی په هر چاپسې خبرې کوي.)) دا کیسه یا ټوکه ما د امنیت شورا
 دفتر کې بېلابېلو ریيسانو؛ عبدالله پوپل، سرور ثبات، ملک قریشي، ضیا
 صالحی او نورو ته څو څو ځله کړې وه، د ټولو په حافظه کې ناسته وه،
 یوازې زلمی رسول او انجنیر صیب ابراهیم سپین زاده پرې خبر نه و، نو
 کله چې به د ډوډۍ پر وخت سره راټول شولو، کومه خبره چې به شونې نه
 وه او دې ټوکې به ورسره ربط درلود، نو چې وبه دې ویل: ((ته یې منې؟))
 نو موږ ټول گروپ به وار تر وار په پوه شو. په دې خبرو کې یوه هم د
 جمهور رییس حامدکرزي د (جدیت) خبره وه چې هېڅکله هم جدي نه
 شو او هېڅکله یې هم غوڅ دريځ غوره نه کړ، په تېره بیا د شمالتلوالې په
 اړه، هر څومره چې به هغوی د ده مخالفت او مزاحمت کاوه، ده به نورې
 هم پرې پۍ پرېښودلې، نور امتیازات او امکانات به یې هم ورکول. د
 جمهوري ریاست د دویمې دورې تر ټولټاکنو وروسته چې نتایج لا معلق
 دي، جمهور رییس او ټول حکومت تر سخت فشار لاندې او په سخت
 بحران کې وو، د ملي امنیت شورا مشاور ښاغلی (زلمی رسول) د ډوډۍ پر
 مهال خونې ته راننوت، کله چې یې پر ډوډۍ پیل وکړ، نو ثبات صیب ورته
 وویل: ((چطور است حالات کدام خوشخبری وجود دارد؟)) زلمی رسول
 وویل: ((رییس صاحب بسیار جدی است، امروز گفت، بعد ازین اینطور
 نمیشود ما جدی برخورد میکنم، این مردم هم امتیاز میگیرد هم مزاحمت

د حامد کرزي واکمني؛ یادښتونه، شنه او ارزونه/ ۱۵۷

میکند)) زلمی رسول بیا زیاته کړه: ((رییس صاحب بسیار جدی بود، بعد از این بسیار جدی عمل خواهد کرد...))

پر دې وخت زموږ له ډلې یو تن پر ثبات صیب غږ کړ: ((ثبات صیب! ته یې منې؟)) هغه وویل: ((والله خلک یې وایي نو...)) دې کې ملک قریشي، پوپل صیب، نورزی صیب، صالحی صیب او زه (یون) ټول سره په شونډو کې موسکي شولو، یو بل سره پوه شو، خو زلمی رسول لا تر دې دمه زموږ د ټوکې په دې رمز پوه نه و.

پر سرور ثبات سربېره یو شمېر ریيسان چې یا مخکې دلته وو او یا هم اوس شته، خو تر دې دمه هم په سیاسي پېښو او مسایلو کې زیات مطرح نه وو او نه دي، لکه لطف الله مشعل چې یو وخت د ستراتیژیکو روابطو مسول و او بیا وروسته د نعمان والي شو او تر هغه وروسته د ملي امنیت ویاند، یا هم نجیب طهماس چې د بهرنیو اړیکو مسول و، بیا یې په خپله خوښه دنده پرېښوده. یا هم محمد انور بریپال چې د عبدالله پوپل پرځای راغی او بیا وروسته ملي امنیت ریاست ته لاړ، دغه راز فوشنجي چې د ډاکتر سپینتا د دفتر رییس و، اکبر قریشي چې یو وخت دلته د یوې خانګې مسول و او همدارنګه یو شمېر نور اشخاص چې اکثره په خپلو کارونو کې



(جمیل بهرامي)

ډوب وو او سیاسي مسایلو کې زیات مطرح نه وو. سرور ثبات هم وروسته د نیمروز والي شو او تر یو کال زیات و کم وروسته پرکور کېناست.

۱۰- جمیل بهرامي: جمیل بهرامي

د جمهور رییس د ساتونکي ګارد یا خانګرې قطعي (PPS) مشر دی. تر دې وړاندې انجنیر نبیل د دې ادارې د مشر په توګه دنده اجرا کوله. (PPS) که څه هم یوه خپلواکه اداره ده او

مستقیماً په ولسمشر پورې تړلې ده، خو له سیاسي او اداري پلوه یې ډېر کارونه د امنیت شورا په دفتر پورې تړلي دي. نو ځکه مو جمیل بهرامي هم د همدې ادارې په لېست کې معرفي کړ. بهرامي مخکې تر دې چې د (PPS) مشر شي د امنیت شورا په دفتر کې یې دنده اجراکوله، بیا د لوړو زده کړو لپاره امریکا متحده ایالتونو ته لاړ، تر تحصیل وروسته بېرته هېواد ته راغی او په امنیت شورا دفتر کې مقرر شو. کله چې انجنیر نبیل د ملي امنیت د لوی رییس په توګه مقرر شو، نو بهرامي یې د خپل ځایناستي په توګه وړاندیز کړ. بهرامي د انجنیر نبیل نږدې خپلوان دی. بهرامي چې دا مهال په امنیت شورا کې له انجنیر ابراهیم، زلمي رسول او د ارگ له نورو چارواکو سره پېژندل، نو ولسمشر په اسانۍ سره ومانه چې د ده د ساتونکي گارد مشر شي. بهرامي دا څو کاله د ولسمشر د یاد گارد د مشر په توګه دنده اجرا کوي. ډېر غلی او ارام شخص دی، چې ته یې ونه غږوي، دی به خبرې ونه کړي، د خپل مقام په ساتنه کې پوره دقت کوي، په سیاسي مسایلو او نورو جنجالي خبرو کې گوتې نه وهي، کوم خاص تنظیم او ډلې پورې هم تړلی نه دی. خپلې شپې ورځې په گوزاره تېروي، ان هغو خلکو سره هم گوزاره کوي چې په (PPS) کې دي او نظار شورا پورې اړه لري، مستقیماً له فهیم خان څخه هدايت اخلي او په څرګنده د ولسمشر کرزي مخالفت کوي. فهیم خان او د نظار شورا نورو غړو څو څو ځله د ولسمشر کرزي له غوږه تېره کړې چې د ده په دې خاص ساتونکي گارد کې باید د دوی مناسبه ونډه وي، ولسمشر هم ورسره منلې ده، نو ځکه خو اوس په (PPS) کې هم داسې کسان شته چې تر کرزي د شمالتلوالې اصلي زړې (نظار شورا) ته ډېر لېوال دي، ان تر دې که د کرزي او فهیم خان او یا د جمعیت د بل کوم مطرح شخص تر منځ ټکر رامنځته شي، ولسمشر د دې جوګه نه دی چې خپل دا خاص گارد په بشپړ ډول د هغوی مقابله ته تیار کړي. خو بیا هم دا داسې یوه قطعه ده چې لږ تر لږه د ملي اردو، پولیسو

د حامد کرزي واکمني؛ یادښتونه، شنه او ارزونه/ ۱۵۹

او ملي امنیت د بېلابېلو قطعاتو په انډول د ولسمشر کرزي د پلویانو شمېر په کې څه ناڅه زیات دی. د ارگ د ساتنې لپاره د ملي اردو یو بل کنډک هم موظف دی چې هغه کې بیا د اسلامي جمعیت پلویان تر هر چا زیات دي، که د امریکایانو او یا هم بهرنیو ځواکونو وېره نه وي، نو که دا ټلواله وغواړي هر وخت د پوځي کودتا احتمال او امکانات موجود دي. نو کله چې د ارگ په داخل کې د قواوو انډول په دې حال وي، په نورو ځایونو کې به حالات څرنگه وي، د همدې انډول له مخې یې پرتله کولای شو.

۱۱- انجنیر رحمت الله نبیل: انجنیر رحمت الله نبیل اصلاً د میدان

وردگو ولایت اوسېدونکی دی، تر لومړنیو، ثانوي او لوړو زده کړو وروسته



(انجنیر رحمت الله نبیل)

یې په پاکستان کې د ملگرو ملتونو په بېلابېلو دفترونو کې کار کړی دی. نبیل د طالبانو نظام تر ړنگېدو وروسته بېرته هېواد ته راستون شو او دلته د امنیت شورا په دفتر کې د ولایتي برخې مسول شو. دې دفتر ته د ده په راوستنه کې د

انجنیر ابراهیم سپین زاده رول، چې انجنیر نبیل ورسره د کډوالی له مهاله پېژندل، ډېر موثر و. انجنیر نبیل څه موده په دې پوست کې کار وکړ او کله چې د ولسمشر کرزي د محافظت لپاره ځانگړې قطعه (PPS) جوړه شوه، نو انجنیر نبیل څو کاله د دې قطعي مشر پاتې شو، همدا مهال و چې له ولسمشر سره یې له نږدې تعلقات پیدا کړل او د هغه د باور وړ شخص شو. د (PPS) قطعه هم له ډېرو خواوو د امنیت شورا د همدې دفتر له خوا کنټرولېده او څار یې کېده، نه یوازې دا قطعه، بلکې د ارگ په داخل کې چې هر لور رتبه او ټیټ رتبه مامور مقررېده، نو د امنیت شورا دفتر یې امنیتي تذکيه ورکوله. انجنیر نبیل د غرمې ډوډۍ همدلته د امنیت شورا په

د دفتر کې خوړله او مهمې سلامشورې یې هم د همدې دفتر مشرانو، په تېره بیا له انجنیر ابراهیم سپین زاده سره شریکولې. د امرالله صالح تر استعفی وروسته انجنیر نبیل د ولسمشر کرزي له خوا د ملي امنیت ریاست لپاره نوماند شو او په اسانۍ سره یې وکولای شول له ولسي جرگې څخه باور رایه ترلاسه کړي.

انجنیر نبیل څه موده د ملي امنیت ریاست د رییس په توگه پاتې شو او په دې بهیر کې یې په یاد ریاست کې یو لړ سمونونه راوړل. که څه هم دا اصلاحات پوره او کره نه وو، خو یو نسبي پرمختگ و، له تنظیمي او قومي حالته د دې ریاست د را ایستلو لپاره ښه هڅه وه. وروسته ولسمشر کرزي (اسدالله خالد) د انجنیر نبیل پر ځای یاد ریاست ته نوماند کړ، هغه هم له ولسي جرگې باور رایه ترلاسه کړه. دا مهال یې انجنیر نبیل بېرته د ملي امنیت شورا دفتر د مرستیال په توگه معرفي کړ. انجنیر نبیل دا وخت له ولسمشر څخه زیات مانیجن و، خپله استعفی یې په جیب کې گرځوله او ماته یې دوه ځله خپله استعفی رابنکاره کړه، دا مهال ما له امنیت شورا دفتر څخه استعفی وکړه او خپله انجنیر نبیل زما دا هڅه وستایله، ماته یې ویل چې زه خپله هم استعفی ورکوم. د انجنیر نبیل د استعفی وخت لا نه و رارسېدلی چې پر اسدالله خالد ځانمرگی برید وشو او هغه په کې سخت ټپي شو، خو میاشتي وروسته ولسمشر کرزي یو ځل بیا مجبور شو، انجنیر نبیل د یاد ریاست د رییس په توگه معرفي کړي.

انجنیر نبیل د کرزي د واکمنۍ تر پایه په دې پوست پاتې شو، په دې ټوله موده کې یې یو څه کارونه وکړل، خو اکثره وخت یې لاس تړلي وو او په زغرده یې کار نه شو کولای. انجنیر نبیل پر دې پوهېده چې کرزي یې په زغرده ملاتړ نه کوي، نو ځکه خو یې سست ریفورم روان کړی و. د انجنیر نبیل د ریاست په دواړو دورو کې دی پر دې بریالی نه شو چې پر یاد ریاست د نظار شورا انحصار راکم کړي، ان په ځینو برخو کې هغوی

د حامد کرزي واکمني؛ یادښتونه، شننه او ارزونه / 171

لاپسې پرمختګ وکړ. کله کله ده هم د خپل واک د تداوم په خاطر له نظار شورا او نورو زورواکو سره تفاهم او جوړجاړی کاوه او په دې کار کې یې یو څه مهارت هم درلود. د انجنیر نبیل د واک د خلا په حالت کې د امرالله خان صالح په اړه جوړه شوې دوسیه هم د ولسمشر کرزي په امر وتړل شوه او له منځه یوړل شوه او همدارنګه د پنجشېر د مطرحو سیاسي او پوځي څېرو ټولې دوسیې، چې د هر ډول ناقانونه کارونو له امله ورته جوړې شوې وې، ټولې له منځه یوړل شوې. انجنیر نبیل اساساً د معتدل اسلامي او ملي فکر خاوند دی، خو څرنگه چې نه یې قومي بیز ځان ته جوړ کړی و او نه هم د کوم قوي تنظیم ملاتړ ورسره و، نو ځکه خو ډېر هغه کارونه چې باید کړي یې وای، همداسې نابشپړ پاتې شول. انجنیر نبیل ته د واک پر مهال او تر هغه وروسته د واک د خلا په وخت کې بېلابېلې توطیې او دوسیې جوړې شوې، چې د ځینو په لومو کې بند شو او له ځینو یې ځان وژغوره. انجنیر نبیل داسې یو شخصیت دی چې د خپل مقام او موقف د ساتنې لپاره وخت پر وخت خپل دریځ او تګلوری بدلوي، خو په ملي امنیت کې په عمومي ډول د انجنیر نبیل د کړو کارونو بریاوې د هغه تر نیمګړتیاوو یو څه زیاتې محاسبه کېدلای شي، خو که ده په زغرده کار کړی وای او د خپل موقف د ساتنې لپاره یې په ځینو برخو کې ناوړه جوړجاړی او مضر مصلحت نه وای کړی، کېدی شي بریاوې یې زیاتې جوتې وای.

انجنیر نبیل او جمیل بهرامي مې ځکه د امنیت شورا دفتر په لړ کې معرفي کړل چې هم یې پخوا دې دفتر کې کار کړی و او هم یې وروسته ورسره کاري رابطه لرله.

د ولسمشر د دفتر کرکټرونه

د ولسمشر کرزي د واکمنۍ دوره په حقیقت کې د موقتې ادارې له پیل سره پیلېږي او د دویمې انتخابي دورې په پایته رسېدو سره پای ته رسېږي، په دې نږدې څوارلسو کلونو کې ډېرو اشخاصو له ولسمشر سره د دفتر د رییس او ویاند په توګه کارونه کړي دي، یوازې څلورو تنو د دفتر د رییس او شپږو تنو د ویاند په توګه کار کړی دی. ښاغلو (سید طیب جواد، جاوید لودین، عمر داودزي او کریم خرم) د دفتر د رییسانو په توګه کار کړی دی. ښاغلي (یوسف نورستاني، سید فضل اکبر پاچا، جاوید لودین، کریم رحيمي، همایون حمیدزاده، وحید عمر او ایمل فیضي) د ویندویانو په توګه دنده اجرا کړې ده. دلته غواړم په لنډیز سره د هر یوه په باب لنډه لنډه تبصره ولرو:

۱- سید طیب جواد: ښاغلی (سید طیب جواد) د کابل په یوه علمي



(سید طیب جواد)

کورنۍ کې زېږېدلی دی. د نړمو اعصابو او ښه خوی خاوند دی. پلار یې (پوهاند میرحسین شاه) په ادبي او علمي ډګر کې افغانستان ته پام وړ خدمتونه کړي دي. د موقتې ادارې په پیل سره دی هم کابل ته راغی او دلته د ولسمشر کرزي د دفتر د رییس په توګه وټاکل شو، تر دې دمخه د امریکا متحده ایالاتو کې اوسېده او هلته یې لوړې زده کړې هم کړې

د حامد کرزي واکمني؛ یادښتونه، شننه او ارزونه/ ۱۶۳

دي. سيد طيب جواد په داسې شرايطو کې کار پيل کړ چې په ارگ کې سخته گډوډي وه، د دفتر کارونه بايد له صفر څخه پيل شوي وای. د تنظيمي ډلو افرادو په تېره بيا د شمالتلوالې ملېشو په ارگ کې پوره واک و ځواک درلود. د ملي پوځ يو منظم کنډک هم فعال نه و، د گوزارې او هسې د شپو ورځو تېرولو مهال و. خو خپله سيدطيب جواد داسې يو شخص و چې شمالتلوالې سره يې هم د ملگرتيا يو پټ تار درلود، کرزي هم دا مهال داسې اشخاصو ته اړتيا لرله چې په يو نه يو ډول يې بايد شمالتلوالې سره خواخوږي او روابط درلودلای. سيد طيب جواد څو مياشتې په همدې حالاتو کې په ارگ کې له کرزي سره تېرې کړې او بيا په امريکا کې د افغانستان د سفير په توگه وټاکل شو. هلته يې افغانانو سره د مرستې په نامه يوه انجيو جوړه کړه چې مېرمن يې هم په دې انجيو کې پوره واک و ځواک درلود او ويل کېږي چې له دې درکه د زياتو شتمنيو خاوند شو. همدې ټکي د ده پر وړاندې د يو شمېر افغانانو د نيوکو انگېزه راوپاروله. د کرزي د واکمنۍ په بهير کې سيدطيب جواد د حکومت د لوړو پوړو چارواکو له خولې ونه غورځېده او څو ځله يې د بهرنيو چارو د وزير په توگه نوم ياد شو، خو عملاً تر دې دمه دې او نورو مهمو څوکيو ته ونه رسېده.

۲- جاويد لودين: د طالبانو دنظام تر ړنگېدو دمخه جاويد لودين په



(جاويد لودين)

کاناډا کې اوسېده، د لنډمهالې ادارې پر مهال کابل ته راغی او د انتقالي ادارې د مشر د وياند او وروسته د ولسمشرۍ د دفتر د رييس په توگه غوره شو. البته تر دې دمخه ښاغلی (سيدطيب جواد) د لنډ وخت لپاره د موقتې ادارې د مشر د دفتر د رييس په

توگه کار وکړ، خو دا مرحله ډېره لنډه، تنگه وه او زیاتره په منډو او د دفتر د جوړښت او سمبالښت پر چارو تېره شوه.

جاوید لودین د ارامو اعصابو څښتن او په خپلو چارو کې یو بريالی شخص و، نه یې چا سره قومي اړیکې پالل، نه تنظیمي، نه سیمه ییز او نه هم نور، ولسمشر ته نو دا مهال تر ده بل غوره شخصیت نه پیدا کېده، جاوید لودین چې تر ویندویي وروسته د ولسمشر د دفتر د رییس په توگه دنده اجرا کړه. نو دا مهال هم نه واکمنو او نه هم محکومو تنظیمو او افرادو له جاوید لودین سره حساسیت ونه ښود، ده په ارامه فضا کې دنده تر سره کړه. د واکمنو تنظیمونو په تېره بیا د اسلامي جمعیت پر وړاندې ده کومه ترخه خبره نه کوله، نو ځکه خو هغوی ته پر دې وخت پر همدې پوست همداسې یو شخص په کار و او د محکومو خلکو د غندنې په برخه کې، چې دا وخت یو دود گرځېدلی و، ده هم ډېر داسې څه ونه ویل چې د هغو د کینې سبب شي، نو ځکه خو یې د یوه دولتي مامور په توگه خپل ماموریت په ښه توگه تر سره کړ، وروسته بیا په کاناډا کې د افغانستان سفیر شو او تر سفارت وروسته د بهرنیو چارو وزارت کې د سیاسي معین په توگه غوره شو. هغه دنده یې هم په خپله خوښه خوشې کړه. جاوید لودین هم لکه د دربار د یو شمېر نورو اشخاصو په شان د ولسمشر پر خوی او بوی ښه پوهېده، نو ځکه یې له همغه بهیر سره ځان اعیار کړی و چې په ارگ کې روان و. انقلابي اشخاصو؛ هغو شخصیتونو ته چې واقعیت په مستقیم ډول بیانوي، دا مهال په ارگ او د دولت په نورو حساسو رگونو کې ځای نه و. نو ځکه خو جاوید لودین هم د همغه بهیر یو غړی و چې معتدل (!) شخصیتونه بلل کېدل او د هغه وخت په اصطلاح یې ((حساسیتونه!!)) نه راپارول.

د کرزي صیب په حکومت کې یو دود دا و چې کله به څوک په واک کې و، د حکومت هېڅ نیمگړتیا ته به یې گوته نه نیوله، خو کله چې به لرې

د حامد کرزي واکمني؛ یادښتونه، شنه او ارزونه/ ۱۶۵

شو؛ بیا به یې نو خوله خلاصه کړه.

خو جاوید لودین د هغو شخصیتونو له جملې څخه و چې له حکومت څخه لرې هم شو، خو بیا یې هم په حکومت پسې خوله وازه نه کړه، غلی پاتې شو او خپل شخصیت او اصلیت یې وساته.

۳- عمر داودزی: د ارگ په مهمو کرکټرونو کې یو هم عمر داودزی دی. داودزی د طالبانو د واکمنۍ پر مهال په پاکستان کې د ملگرو ملتونو له یوې ادارې سره کار کاوه، تر موقتې ادارې وروسته کابل ته راغی او د ولسمشر د دفتر مشر شو.

داودزی د کابل له قره باغ سیمې څخه دی، په خټه داودزی - پښتون -



(عمر داودزی)

افغان دی. پخوا یې د حکمتیار له اسلامي حزب سره اړیکې درلودل، اوس هم ورسره خواخوږي لري، خو اوس هم دیموکرات دی، هم تکنوکرات او هم د اسلامي روحيې رنگ لري. له بهرنيانو سره هم ښه اړیکې لري، له جهادي تنظیمونو، ټوپکوالو او روښنفرانو سره هم ښه روابط پالي، هېڅوک نه خفه

کوي او هېڅوک به هم ترې خوشاله نه شي. داسې چې د یو چا ورته کار بند وي، دی به ورسره داسې چلند وکړي چې کار یې هم ونه کړي او سړی هم داسې ورڅخه خوشاله شي چې فکر کوي کار یې ورته کړی، خو ډېره موده وروسته به پوه شي چې کار یې نه دی شوی. داودزی نرمه ژبه او خوږه خوله لري، څوک نه خفه کوي او یا ترې نه خفه کېږي، نو په همدې خاطر یې تر دښمنانو دوستان زیات دي. د افغانستان په کچه یو خواخوږی هېوادپال دی، د کوهدامن په کچه جمعیتي او شماليوال، له ملتپالو

افغانانو سره چې کېني تقريباً افغان ملتى، له حزببانو سره حزبي او همداسې نور درواخله. داودزى دوه ځله د ولسمشر د دفتر د رييس په توگه پاتې شوى، د ولسمشر ډېر رازونه ورسره دي، د هغه ځينې خصوصيات يې هم راجذب کړي، له هر چا سره د هغه د ميل مطابق ژبه او سر خوځول، د ولسمشر هغه خصوصيت دى چې داودزي ته انتقال شوى دى. ان کله کله يې لباس هم د هغه په شان وي، قره قولۍ يې عيناً د ولسمشر په شان وي. له ملي شورا سره ډېر ښه تعلقات لري او همدارنگه په هېواد کې له گڼ شمېر قومي مشرانو سره، يو کاري سړى دى، د روابطو په جوړولو او پاللو کې اول دى. د پيسو واک او ځواک هم له ده سره دى. کله چې ايران کې سفیر و، ويل کېږي چې له هغه هېواد سره يې ښه اړيکي درلودل، ځينو کسانو دا ډول روابط د هېواد د ملي گټو په زيان هم تعبير کړل، خو اساساً داودزى ملي گټو ته يو ژمن شخص بلل کېږي، له ايران څخه د ولسمشر دفتر ته د پيسو راتگ د همدې په وخت کې تر سره شو. دې کار د گڼو افغانانو احساسات راوپارول، بهرنيانو هم پر کرزي د انتقاد لپاره دا يو ښه چانس وباله، عيناً لکه د ايران او عراق په جگړه کې چې د ايران او (رونالدرينگن) د ادارې پټه معامله وه او په (ايران گيت) مشهوره وه. دا هم يوه پټه معامله وه، خو داودزي يوه ورځ رسنيو ته وويل چې دا د ولسمشر له دفتر سره مرسته ده او دا يو معمول کار دى چې ولسمشر له يو چا څخه مرسته واخلي او پر دولتي او ټولنيزو چارو يې ولگوي. داودزي د امنيت شورا له دفتر سره د ځينو نورو هېوادونو، لکه امريکا او انگلستان د مالي مرستو يادونه هم وکړه چې دا مرستې هم د ولسمشر په لارښوونه مصرفېږي او گزارش يې بېرته ولسمشر ته ورکول کېږي. د ايران دا ډول پټې مرستې که له هر چينله وي، خو د ولسمشر او داودزي پرستيژ ته يې پوره زيان واړوه.

که څوک غواړي د ولسمشر پر ټولو خصوصياتو، روحياتو، ذوق، ډار و

د حامد کرزي واکمني؛ یادښتونه، شننه او ارزونه/ ۱۶۷

ترس او ټولنيزې اروا پوهنې خبر شي، نو تر داودزي ښه سرچينه نه شي پيدا کولای. خو دا په دې مانا نه ده چې ولسمشر د داودزي هره خبره مني، دی هم کله کله ناراضه وي او له اوسني وضعیت څخه سر ټکوي، ما له داودزي سره ډېر ښه روابط درلودل او اوس يې هم لرم. په ټولنيزو روابطو او دوستۍ کې تر ده ډېر کم خلک زياته اوسېله لري.

ما چې کله له داودزي صيب سره کتلي، نو څه ناڅه نوې خبرې مې ترې اورېدلي، ښه به وي چې دلته د دې اثر په متن کې له داودزي صيب سره د ځينو ملاقاتونو، ځينې برخې هم راوړم، دا برخې هم افغان ولس ته په گټه دي او هم د داودزي صيب د شخصيت د څېړنې په برخه کې مرسته کولای شي. داودزی صيب وروسته بيا په اسلام اباد کې د افغانستان د سفير او بيا د کورنيو چارو وزارت د وزير په توگه وټاکل شو.

له امریکا سره ناندري او د ولسمشرۍ ټاکنې

په داسې حال کې چې د ولسمشر کرزي او امریکا متحده ایالتونو تر منځ لا هم د ملکي تلفاتو، د کورونو د تلاشی او خپلسرو عملیاتو پر سر ناندري روانې دي او مناسبات ترینګلي دي. د ځینو پرمختګونو او پټو معاملو هڅې هم روانې دي. د راتلونکي ولسمشرۍ د انتخاباتو پر سر هم ستونزې موجودې دي، څوک وایي کېږي او څوک وایي نه کېږي، حالات مبهم دي. تر ټولو مهمه خبره همدا ده چې امریکا سره مناسبات سم نه دي او د ولسمشرۍ د راتلونکو ټاکنو وخت نه دی ټاکل شوی.

د (۱۳۸۷ ل) کال د سلواغې (۲۷)مه نېټه وه چې سهار د داودزي صیب له دفتره احوال راغی چې جلسه ده راشه! هلته چې لارم، د مطبوعاتو مرستیال (سیامک هروي) او (رسولي) چې دا وخت د داودزي صیب په دفتر کې کار پوه و، هم راغلي وو. داودزي صیب مور ته وویل چې تاسو ته مو ځکه زحمت درکړ چې زموږ او د امریکا په مناسباتو کې یوه نوې صفحه پرانیستل شوې، نو ځکه غواړم چې له هغو مو خبر کړم او بیا په رسنیو کې هم د هغوی لپاره تبلیغات وکړو او ملاتړ ورته جلب کړو.

داودزي صیب وویل چې رییس صاحب د امریکا له سفیر سره ملاقات کړی او ډېرې بریاوې یې ترلاسه کړي دي. د ولسي وگړو د تلفاتو د تقلیل او ودرولو په باب موافقې ته سره ورسېدل، دا موافقه جریان لري. د دولت (۱۱) غوښتنې یا نقطې منل شوي او امضا شوي دي، ځینې یې پټې دي او ځینې یې ښکاره، ځینې مواد به یې اوس اعلان شي او ځینې نور به وروسته اعلان شي، ځینې جزئیات یې دا دي چې د افغان کور به افغان

د حامد کرزي واکمني؛ یادښتونه، شننه او ارزونه/ ۱۶۹

تلاشي کوي، بهرنی به دا حق نه لري. افغانان به يوازې د افغانانو له خوا بنديانېږي، نه د بهرنيانو له خوا. دا چې د دې موافقې عملي ميکانيزم به څنگه وي، غواړم په دې باب هم رڼا واچوم. د باگرام په عملياتي مرکز کې به د افغانستان استازی کېږي. که له کوم ځايه د دښمن د فعاليتونو راپور راځي، له افغان لوري سره به مشوره کېږي، افغان لوری به مشوره ورکوي چې دا عمليات مور خپله کوو که په مشترک ډول يې تر سره کوو او يا درېيم دا چې مناسب نه دي، يو يې هم نه کوو، په دې حالت کې به يې امريکايان يا مني او يا به يې نه مني او وايي به چې دا معلومات سم نه دي، په دې حالت کې به افغان لوری مور سره تماس نيسي، که بيا هم مقابل طرف قانع نه شو، نو افغان جمهور رييس به تصميم نيسي. خو اوس په دې خبرو کې مهمه خبره دا ده چې د افغانانو تقاضا يې ومنله، دا موافقه زموږ له خوا زموږ دفاع وزارت امضا کړې ده. تر دې وروسته به له امريکايانو سره بحث پر برياوو کوو، نه پر شکايتونو.

بله خبره چې ده هغه د انتخاباتو په باب ده، انتخابات به د اگست پر (۲۰) مه نېټه تر سره کېږي، دا مسله هم نهايي شوې ده. مور له کمېسيون سره مشوره کړې، دا نېټه ټوکلي نه ده ټاکل شوې او دا نېټه ټولې دنيا ته اعلان شوې، امريکا ته هم.

رييس صاحب وويل: د امريکا سفارت او ملگرو ملتونو ته مې وويل چې پر دې تاريخ موافقه شوې، هغوی هم دا تاريخ تائيد کړی دی. خو هغوی وويل ستاسو په پارلمان کې يو شمېر خپلو خلکو د دې پر ضد چغه پورته کړه. هغوی رييس صاحب ته وويل چې مور ته ستاسو نظر مهم دی، ستاسو نظر څه دی؟ که ستاسو نظر همدا وي، نو بايد قوي او ثابت وي، هغوی وويل، زموږ نظر هم همدا دی چې د اگست (۲۰)مه مناسب تاريخ دی. وروسته بايد مخالفينو ته هم دا خبره ډاگيزه کړو چې که څوک د دې تاريخ پر وړاندې ودرېږي او يا که چا جنجال کاوه، مخه يې بايد ونيسو. مانا دا ده چې د جوزا له (۱) نېټې څخه د اسد تر (۲۹) مې نېټې پورې بايد

دارگ نا ویلې خبرې | ۱۷۰

ټاکنې تر سره شي .

دا چې امریکا پر خپلې پالیسي بیا له سره کتنه وکړه، دا بیا کتنه د افغانستان د جمهور رییس د پرله پسې بیانونو له امله رازېږېدلې ده. د (شینوارو) پېښه رامنځته شوه هلته په لسگونو افغانان شهیدان شول، هلته یو سپین ږيري رییس صاحب ته وویل، تر څو به امریکایان موږ وژني او ته به زموږ د غم پر تگر کېږي، تر هغه وروسته بیا د (شیندنې) موضوع پېښه شوه. تر دې پېښو وروسته د جمهور رییس موقف نور هم مخامخ او څرگند شو، د (بوش) پر وخت د هغوی د ستراتیژۍ پر تغیر بیا فکر وشو، خو د هغه حکومت وویل چې څو میاشتې وروسته باید دا عملي او نهایی شي. د امریکا نوې ادارې بیا وویل، پیل یې ښه دی، خو موږ یو څه نور بدلون هم په کې راوړلو. بله مسله د پاکستان د حکومت ده چې اوس موږ سره ښه اړیکې لري. د دې موضوعاتو یوه برخه په پاکستان پورې اړه لري. وروسته به دا ټول مسائل په یوه درې اړخیزه تړون کې راشي چې د هر چا دمسولیتونو حدود به وټاکي. موږ باید دا کارونه د خپل جمهور رییس د نوښت او بریاوو په توګه تمثیل کړو.

دې وخت کې ښاغلي (رسولي) له (داودزي صیب) څخه پوښتنه وکړه چې د ښاغلي (البروک) راتګ د جمهور رییس حامدکرزي د ملاتړ په مانا دی، ځکه چې (البروک) ویلي زموږ په خارجي پالیسي کې مهمه نقطه افغانستان دی؟

داودزي صیب وویل: په وضاحت خو یې نه شي ویلای، خو (البروک) د اوباما په تفاهم راغلی او اوباما ویلي زموږ اکثره بریاوې د جمهور رییس حامدکرزي مدیون دي. داودزي صیب زیاته کړه چې هغوی هېڅ بل بدیل نه لري.

داودزي صیب وویل: دولت پلوي علمي او مطبوعاتي اشخاص باید تشخیص شي، د دوی تر منځ همغږي رامنځته شي، له جوزا څخه تر میزانه

د حامد کرزي واکمني؛ یادښتونه، شننه او ارزونه / 171

پورې یوازې باید شیان ثابت شي، تېلېفوني اړیکې باید ټینګ شي. په واشنگټن کې د راتلونکي مارچ میاشت کې د کېدونکو مذاکراتو په باب پر بهرنیو رسنیو هم کار وشي. د امریکا، افغانستان او پاکستان د ژورنالستانو تر منځ باید خصوصي غونډه جوړه شي. په رسنیزه برخه کې باید ګډه همغږي رامنځته شي. رسولي صیب وویل: د جوزا له لومړۍ څخه تر میزانه پورې وخت باندې باید د یوې حقوقي سرچینې له زاویې څخه وغږېږو. سیامک هروي صیب وویل: موږ باید د ولسمشر بریاوې او لاسته راوړنې برجسته کړو. د ساري په توګه د بهرنيانو له خوا د افغانانو د نیونې او زنداني کولو د مخنیوي لپاره د ولسمشر هلې ځلې او نورې، خو که موږ د معمول په شان ووايو زموږ په روابطو کې تغیر راغلی، دا فکر کوم زموږ په ګټه نه دي. داودزي صیب وویل، د خلکو او تنظیمونو نظرونه یو بل سره توپیر لري، تنظیمونو ته باید وویل شي چې موږ بریالي شوي یو او دوستي مو دوام لري، باید د اطلاعاتو او کلتور وزیر وکتل شي او ورته وویل شي چې د پاکستان او افغانستان د ژورنالستانو غونډه جوړه شي.

د عمر داودزي اوسېلي

د عمر داودزي له نامه او شهرت سره ټول اشنا دي، خو کېدی شي ټول خلک يې له نږدې ونه پېژني، د داودزي صيب په اړه ما (د ولسمشر د دفتر کرکټرونه) کې لنډ بحث کړی، خو دلته غواړم د (۱۳۸۹ل) کال د قوس د (۶)مې نېټې پر ځانگړي ملاقات بحث وکړم.

سهار (۹) بجې د داودزي صيب دفتر ته پورته شوم، د معمول خلاف يې نن چورت ډېر خټه و، ما ورته وويل: ((خه مثبت خبر لرې؟)) ده وويل: ((نه متاسفانه خبرونه منفي دي)) ما وويل: ((د څو کلونو په ترڅ کې چې مې تاسو او جمهور رييس ته کومه ليکلې او شفاهي مشوره درکړې، که په هغو کې يوه هم د افغانستان د گټو خلاف وي او يا غلطه ختلې وي، زه يې ذمه وار یم، خو تاسو زما يوې خبرې ته هم غور کېنښود او يوه مشوره مو هم عملي نه کړه، رښتيا هم د خوار ملا په اذان څوک روژه نه ماتوي...)) داودزي صيب راته وويل: ((وروره حالات خراب دي، يوه لويه توطيه روانه ده، په دې کې ايران او امريکايان دواړه لاس لري، غواړي افغانستان له سخت بحران سره مخامخ کړي، امريکا غواړي پښتانه نور هم وځپي، نور يې هم کمزوري کړي...)) ما وويل: ((د پښتنو په کمزورۍ کې د امريکا څه گټه ده؟)) ده وويل: ((زه اوس دومره پوهېږم چې دوی غواړي پښتانه کمزوري شي دا چې په دې کې د دوی څه گټه ده، په دې نه پوهېږم او يا لږ تر لږه اوس نه پوهېږم، نه يوازې زه، بلکې د دوی سفیر (ايکن بيړي)، د پوځ مشر (پتروس) او نور هم نه پوهېږي.)) ما وويل: ((څنگه کېدی شي امريکا او ايران دې په گډه د پښتنو د ځپنې لپاره د نظر توافق ولري؟)) داودزي صيب وويل: ((د ايران دريځ خو معلوم دی، چې دلته څه غواړي، دا چې امريکا ولې دا کار کوي، همدا پوښتنه ده.

د حامد کرزي واکمني؛ یادښتونه، شننه او ارزونه/ ۱۷۳

دا چې امریکا دلته د اوږدې مودې لپاره څه هدفونه لري، دا به وروسته معلومېږي، خو اوس دا دی در گرده پښتانه ځپي، زه فکر کوم چې امریکایان یو څه ساده گان دي، د تېرو (۸-۹) کلونو په ترڅ کې چې ایران په افغانستان کې د امریکایانو له وجود نه څومره گټه پورته کړې، خپله امریکایانو هم نه ده کړې، نو ځکه خو زه وایم چې دوی ساده گان دي.))

ما وویل: ((ښه نو اوس دا ووايه چې جمهور رییس به پارلماني ټاکنې پټگې کړي که نه؟)) ده وویل: ((فکر نه کوم، لویې څارنوالۍ یوه پڼده دوسیه برابرې کړې، سترې محکمې ته به لاره شي، خو د سترې محکمې رییس او شورا ته چې د امریکا له سفارت څخه، سفیر نه، بلکې یو عادي مامور زنگ ووهي، هغوی به همدا نتیجه تائیدوي، د سترې محکمې رییس او ډاکتر بها د کوم هېواد په اشاره چلېږي؟ د چا گرین کارتونه لري؟)) ما وویل: ((که دا پارلمان جوړ شي، د جمهور رییس د محاکمې، د حکومت د ږنگونې او د قومي بحران وېره نه شته؟)) ده وویل: ((بلکل شته)) ما وویل: ((نو بیا څه په کار دي؟)) ده وویل: ((زه پوهېږم که دنیا له جمهور رییس سره ودرېږي، نو کېدی شي حل لاره راووهي، خو فکر نه کوم، نړیوال هم همدا ډول یو بحران غواړي.)) ما وویل: ((څنگه ده د فضل احمد معنوي ټاکنه او یا هم د احمدضیا رفعت ټاکنه، دوی دواړو خو تنظیمي او قومي تمایلات درلودل دا دومره غټه اشتباه څوک کوي، د یوه ناپېیلي او خپلواک کمیسیون لپاره ناپېیلي او خپلواک کسان په کار دي، په تنظیمي اشخاصو ناپېیلي ټاکنې ممکنې دي؟)) ده وویل: ((دا اشتباه وه خو خدای دې د دې ځینو مشرانو کور وران کړي (سیاف) ته یې اشاره وه، ما ته د معنوي تر ټاکنې دمخه جمهور رییس وویل چې پر مشرانو کار وکړه، ځکه موږ ته پته وه چې (مارشال) او نور (معنوي) راوړاندې کوي، خو دا خبره په خپله نه کوي د نورو په خوله یې کوي، نو ځکه خو یې په سیاف او حضرت صیب دا خبره وکړه.)) ما وویل: ((نو دې کې د سیاف او حضرت څه کار دی، د دې کمیسیون د مشر او غړو تقرر خو د جمهور رییس کار

دی، دې کې خو غټه گناه په خپله د جمهور رییس ده.)) ده وویل: ((تاته جمهور رییس معلوم نه دی چې د هغو پر وړاندې څه عکس العمل نیسي، خو هر څه چې وشول، اشتباه وه، اوس دوی ټول جمهور رییس ته سره یو دي)). (مقصد یې فهیم او خلیلي) و.

ما داودزي صیب ته وویل: ((که دا ټاکنې ملغی نه شي، نو د ولسي جرگې ریاست لپاره به څه وشي؟)) ده وویل: ((بې له شکه به محمد یونس قانوني ریاست وگټي. میرویس یاسیني ته ایران ډبلې پیسې ورکړي، یاسیني او قانوني سره جوړ دي، یاسیني ته یې ویلي چې ته ځان ریاست ته کاندید کړه، خو په پای کې به یاسیني په معاونیت راضي شي، ایران ورته ویلي چې قانوني به هسې په نوم سمبولیک رییس وي، نور به ټول کارونه تاته وسپاري، عملي رییس به ته یې، قانوني ته یې ویلي چې د پارلمان ریاست به ونیسي، نور دې زیات وخت او انرژي په پارلماني چارو مه مصرفوه، ځان د جمهوري ریاست د ټاکنو لپاره تیار کړه)). ما وویل: ((حاجي ظاهر قدیر هم ځان ریاست ته کاندیدوي، هغه وایي چې ستاسو او د جمهور رییس ملاتړ ورسره دی، ایا تاسې د هغه ملاتړ کوئ؟)) ده وویل: ((حاجي ظاهر یې نه شي گټلی او بل دا کار د سوټه ماری هم نه دی، ما هغه سره خبره کړې ده، خو وروستی خبره چې مې ورسره کړې ده، هغه یې تاته نه ده ویلې.)) داودزي صیب زیاته کړه: ((زما زړه دی چې خواصي مخې ته کړم. ما په حاجي ظاهر پانگه نه ده لگولې، ما په دې ډېر فکر کړی دی)) ما وویل: ((داودزی صیب خواصي صیب ښه سړی دی، خو ډېر نرم دی، فکر نه کوم که ټول پښتانه پر خواصي صیب راټول شي، د شمال ونډه هسې هم په حکومت کې زیاته ده، خواصي سره له دې چې په خټه پښتون دی، خو د جنوب، شرق او غرب پښتانه چې هسې هم په حکومت کې ځان محروم احساسوي، د خواصي ډېر ملاتړ به ونه کړي.)) ما او داودزي صیب د هېواد د آینده په باب ډېرې خبرې وکړې، داودزی

د حامد کرزي واکمني؛ یادښتونه، شننه او ارزونه/ ۱۷۵

صیب نن ډېر مایوسه و، په پای کې یې وویل: ((دا پنځه یا اووه کاله کېږي چې زه دلته دنده اجراکوم، ډېرې خوږې ترخې شپې ورځې مې تېرې کړي، خو اوس په دې نظر یم چې په نظام کې نور بدلون راځي که نه؟ خو ښه به دا وي چې زه له دې ځایه لاړ شم.)) ما وویل: ((که جمهور رییس دا ټاکنې او د جمهوري ریاست ټاکنې لغوه اعلان کړي، یو موقت حکومت جوړ شي او تر هغه وروسته په ټول هېواد کې عادلانه او سم انتخابات وشي، دا نظر به څنگه وي؟)) داودزي صیب وویل: ((فکر کوم خارجیان همدا غواړي)) ما وویل: ((څوک به په راس کې راشي؟)) ده بې له ځنډه وویل: ((دا اشرف غني. د دې څو کلونو په ترڅ کې ما هېڅکله اشرف غني سره نه دي کتلي، خو هغه تېره ورځ هغه راغی ما سره یې وکتل، هغه ډېرې خبرې لري او امریکایان یې هم تر شا ولاړ دي، رښتیا هم موږ د دنگو دېوالونو په منځ کې حصار یو، بیرون نورې خبرې دي، اشرف غني سره ډېرې خبرې شته.)) له داودزي څخه ما د ((نورو)) خبرو په باب ونه پوښتل او نه هغه ډېر وضاحت وکړ.)) ما وویل: ((که دا ټاکنې لغوه شي او له سره ولایت په ولایت نوې ټاکنې وشي، څنگه به وي؟)) ده وویل: ((بېخي سمه ده، خو خارجیان به یې درسره ونه مني، ځکه چې بیا لکه د اوس په شان نتیجه نه ورکوي، طبعاً دا نتایج بدلېږي او هغوی دا کار نه غواړي.)) د انتخاباتو او اینده په باب مو نورې خبرې هم وکړې، خو مهم ټکي همدا وو، زه هم خواشینی د خپل دفتر پر لوري لاړم او داودزی صیب هم د جمهور رییس دفتر ته پورته شو.

د قلم رنگ د امریکا په پیسو!

د (۱۳۸۹ل) کال د قوس پر (۱۳)مه نېټه سهار نهه بجې مې یو ځل بیا له داودزي صیب سره وکتل، ما ورته یو ځل بیا د جمهور رییس د ځینو ناسنجول شویو څرگندونو او همدارنگه د پارلماني ټاکنو د نتایجو د منفي تاثیراتو په باب خپله اندېښنه څرگنده کړه. ورته مې وویل چې حالات ورځ پر ورځ خرابېږي، هغه هم زما له خبرو سره همنظره و، ما وویل: ((پارلماني ټاکنې باید لغوه شي او که چېرې نه لغوه کېږي، نو لږ تر لږه دې په غزني، هرات، بغلان، بلخ، کندوز او ځینو نورو ولایتونو کې، چې په څرگند ډول په کې له قومي تعصب څخه کار اخیستل شوی، لغوه شي او له سره دې په کې ټاکنې وشي.)) داودزي صیب وویل: ((زه تاسره همنظره یم، دې سره توازن برابرېږي، حتی که یوازې هرات او غزني کې هم له سره ټاکنې وشي، مشکل حلېږي، خو فکر نه کوم که دا کار وشي، ځکه ستره محکمه د دې جرئت نه لري او نه ورته جمهور رییس په زغرده وایي، ځکه که امریکایان سترې محکمې ته څه وایي همغه به کوي، جمهور رییس هم سترې محکمې ته په زغرده نه وایي او تر هغه یې چې په زغرده ونه وایي ستره محکمه دا کار نه کوي او که په زغرده یې ورته وایي، ستره محکمه بیا سند غواړي او دا سند د امریکایانو په مخکې ږدي.)) ما ورته وویل: ((جمهور رییس ته څه اړتیا ده چې له ټولې دنیا سره یې ډزوي که همدا نن امریکا وغواړي، د ده په همدې خپلو مرستیالانو، وزیرانو، د کورنیو چارو په وزیر یې له لاس او پښو نه تړي او هر څه یې ختموي، عجیبه خبره ده همدا موږ او تاسې چې اوس ټول دلته ناست یو، ټول د امریکایانو معاشونه نه اخلو؟)) داودزي صیب وویل: ((طبعاً ټول یې اخلو.)) ما وویل: ((چې داسې ده نو بیا ولې مخالفت کوو؟)) داودزي دا مهال په خپل قلم

د حامد کرزي واکمني؛ یادښتونه، شننه او ارزونه | ۱۷۷

کې رنگ اچوه، راته یې وویل: ((دغه قلم گورې؟)) ما وویل: ((هو))! ویې ویل: ((د دغه قلم رنگ هم د امریکا په پیسو شوی دی، دا چې د هغوی پیسې نه وای، د دې قلم رنگ به هم وچ و او ما به دا امضا هم نه شوه کولای))، ما وویل: ((جمهور رییس ته په کار نه دي چې جبهه پراخه کړي، امریکا سره دغره وهل موږ ته په گټه نه دي، دی باید هغه چا سره دغره ووهي چې د ده داخلي مخالفان دي، دی خو د امریکا په زور دلته ناست دی، چې امریکا نه وای غوښتي، دی به د موقتې ادارې او بیا تر ننه پورې جمهور رییس پاتې شوی وای؟ عجیبه خبره ده، که هغوی ووايي، عسکر زموږ وژل کېږي، پیسې زموږ مصرفېږي او خبرې د ده بیا دا ډول دي. دی له خپلو معاونانو، اسلامي جمعیت، نظار شورا او نورو سره مشکلات لري، عجیبه ده، دی یې په چپن کې له بهره راوړي او دواړه مرستیالان یې ترې لوتي، اصلي مقابله خو دلته په کار ده، په کوم قوت او طاقت ته دنیا سره دغره وهې؟))

داودزي صیب وویل: ((دا خبره دې منم چې موږ باید په څو جبهو کې ونه جنگېږو، دا افغانستان ته په تاوان ده، ما ډېر کوشنې کړې چې امریکایانو سره مناسبات ښه کړم، خو دی (جمهور رییس) راباندې په قهرېږي او وایي چې ته امریکایي شوی یې، د امریکایانو گوداگی یې، کله چې زه د امریکا سفیر او یا کوم بل چا سره دلته ملاقات وکړم، نو څه موده حالات ښه شي، خو چې دی خبر شي، بیا په قهر شي، وایي ولې دې دا خلک دلته راغوښتي دي، ولې دې وخت ضایع کړی دی، ولې دې ملاقات کړی دی، له خپل کاره مې پښېمانه پښېمانه کړي. دا چې (اوباما) بېگامه باگرام کې خبرې وکړې او دلته رانغی، همدا جنجالونه دي، هغوی خوشاله نه دي. ما ورته څو ځله دا خبره کړې خو نه یې مني، خو که ته یې ورته ووايي، خبرې ته دې غوږ ږدي، ته ورته لکه د مامور په شان نه ښکارې موږ خو یې مامورین یو.)) ما ورته وویل: ((ما خو اوله ورځ ورته وویل چې زه مامورگی نه يم، زه د یوه فکر په خاطر دلته راغلی يم، نه د

معاش او څوکۍ په خاطر)). ده وویل: ((زه په دې پوهېږم، نو ځکه مې درته وویل چې ته یې ورته ووايه.)) ما ورته وویل: ((ما خو هغه تېره ورځ هم ورته وویل، مخکې مې هم څو څو ځله ورته ویلي، خو د ده یو مشکل دادی چې یوه خبره درسره ومنې خو بیا یې عملي کوي نه، راته وایي منم یې خو بیا یې نه مني.)) داودزي صیب وویل: ((همدغه مشکل دی چې تا نه خفه کوي، خو بیا هغه خبره نه مني. دا یې لا څه کوي چې هغه ورځ یې راته وویل: لاړ شه له چین او روسیې سره تماس ونیسه، له هغوی څخه پیسې واخله او مرسته ترې راجلب کړه! ما ورته وویل، رییس صیب امریکا خو د ایران پیسې وزغملې، خو که د روسیې او یا چین له پیسو څخه خبر شي، نو په هغه ورځ به نه ته یې او نه به زه یم، ایران خو هغوی ته کوم لوی طاقت نه ښکاري اول وي که اخر وي غم یې خوري، له صحنې یې لرې کوي، لا خوشالېږي چې افغانستان کې یې یو څه پیسې مصرف شي، خو که د چین او روسیې په تېره بیا د چین چې د دوی اصلي رقیب دی، له مرستې خبر شي، نو دقیقه مو هم نه پرېږدي.)) ما ورته وویل: ((نو له امریکا سره د دښمنۍ وجه څه ده؟)) ده وویل: ((وايي چې زما ورونو پسې خبرې کوي...)) ما وویل: ((نو ده ته خپل ورونه مهم دي که افغانستان؟)) ده وویل: ((بس نو دغسې دی نو...)) داودزي صیب ته مې وویل: ((تاسې پرې له هرې ممکنې لارې فشار راوړئ چې له امریکا سره مناسبات ښه کړي او داخلي اصلاحاتو ته پام وکړي، که نه هغوی به د ده کورني مخالفان تقویه کړي)) ده وویل: ((ما ورته ویلي چې په ټولو خواوو کې مه جنگېږه؛ دومره وس نه لرو، امریکا سره به مناسبات ښه کړو، ان پاکستان کې هم درته پښتون جمهور رییس مقرر وي، وگوره خبره ډېره نږدې شوې وه. ټاکل شوې وه (اسفندیار ولي خان) د پاکستان جمهور رییس شي، خو بیا خرابه شوه، که اسفندیار ولي خان هلته جمهور رییس وای او دی دلته، نو د افغانستان مشکل خو حلېده، دا چې دوی دا ځل هلته انتخابات وگټل، دا

د حامد کرزي واکمني؛ یادښتونه، شنه او ارزونه/ 179

څه اسانه کار و، (څلور لکه ډالره) ما اسفند یار ولي خان ته ورکړل او دا هغه پیسې وې چې ایران څخه مو اخیستې وې، د ایران پیسې مې د خپلو هدفونو لپاره ولگولې.)» ما وویل: ((وگوره ایران څومره هوښیار دی، هم د حکومت په داخل کې خپل خلک لري، دوی ته پیسې ورکوي او هم طالبانو سره مرسته کوي او د امریکا په مقابل کې یې ودروي، طالبان ماهیتاً د ایران مخالف دي، خو دوی یو دښمن د بل په مقابل کې استعمالوي، که طالبان ووژل شي هم د ایران په ګټه دي، که امریکایان ووژل شي هم د ایران په ګټه او که سیمه خرابه شي هم د پښتنو سیمه ده، د سیمې خرابي هم د ایران په ګټه ده، نو ولي جمهور رییس د امریکا له قوت څخه د خپلو مخالفانو او ایران په مقابل کې له دې میتود څخه کار نه اخلي؟)) داودزي صیب وویل: ((همدغه خبره کوم چې جمهور رییس باید دا کارونه وکړي، خو نه یې کوي، دی داسې چا سره مشوره کوي چې سر یې په مشوره نه اړزي، رحيمي سره (د جمهور رییس سکرتر)، اخري مشوره کوي هغه ته وایي چې څنګه وکړو؟ قاسم خان سره مشوره کوي (د جمهور رییس په کور کې یو خدمتګار دی) نو له دې مشورې به څه راولاړ شي.)) ما له داودزي صیب سره ډېرې نورې خبرې هم وکړې، خو لنډیز یې دا و، داودزي صیب د بحث په پای کې وویل: ((زه به تاسو ته د ملاقات غم وخورم یو ځل بیا ورسره وگوره)). تر همدې خبرو وروسته په مایوسانه ډول د خپل دفتر پر لوري وخوځېدم او دغه یادښت مې پر هماغه ورځ ولیکه.

۴- کریم خرم: تر عمر داودزي وروسته کریم خرم د ولسمشر د دفتر د رییس په توګه وټاکل شو. ویل کېږي چې کریم خرم مخکې د حکمتیار له (اسلامي حزب) او د پیر سیداحمد گیلاني (ملي محاذ) تنظیم سره اړیکي درلودل. د طالبانو د واکمنۍ پر مهال یې په پېښور کې څه ناڅه رسنیز او فرهنګي فعالیتونه درلودل چې اکثره یې اخواني رنگ درلود. د طالبانو تر سقوط وروسته کابل ته راغی او بیا د ولسمشر کرزي د واکمنۍ په لومړۍ دوره کې څه موده د ولسمشر د مطبوعاتي مشاور په توګه مقرر شو، تر هغه

وروسته بیا د اطلاعاتو او کلتور وزیر شو، تر یاد وزارت وروسته بیا د ولسمشر د دفتر رییس په توګه وګومارل شو. کریم خرم د آرامو او سړو اعصابو څښتن دی. خبرې کمې کوي، خو دریځ او عمل یې نسبتاً ثابت دی. د



ملي افکارو په انډول یې اسلامي او اخواني افکار قوي برېښي، تنظيمي خصوصيات یې لا هم د کرکتر یوه برخه ده. ډېر کونښنې کوي چې ځان د ولسمشر د نظریاتو پلوی او لېوال ونیسي، له بهرنيانو، په تېره بیا له امریکایانو

څخه یې ظاهراً ښه نه راځي، یانې نه یې خوښېږي. په دې برخه کې چې ولسمشر هره خبره کوي، نو دی ورسره د تائید سر خوځوي. د ده په راتګ سره د ولسمشرۍ له دفتر سره د بهرنيانو هغه خواږه روابط کم شول چې تر ده پخوا موجود وو او په ځینو برخو کې ان پر تړګنۍ بدل شول. مالي مرستې هم ډېرې راکمې شوې او له بهرنيو سفیرانو سره ملاقاتونه هم ډېرې ټیټې کچې ته ورسېدل. کریم خرم چې هر چېرته مقرر شوی، کونښنې یې کړې چې د خپلې طبعې او خپلې فکري خط اعتباري کسان مقرر کړي. د اطلاعاتو او کلتور وزارت پر مهال او دلته د ولسمشر په دفتر، دواړو ځایونو کې ده دا کار کړی دی. دې کار په هر ځای کې د ده پر وړاندې مخالفتونه هم راپیدا کړي، خو دی مجبور و چې د خپلې اجندا د سرته رسولو لپاره دا کارونه تر سره کړي. د اطلاعاتو او کلتور وزارت د کار په جریان کې یو شمېر ستمیان، جمعیتیان، پرچمیان او نور د ده سخت مخالف شول. کله چې دی وزیر شو، نو زه یې لیدلو ته ورغلم، پر هماغه لومړۍ ورځ مې خپل نظر ورته څرګند کړ، ما ورته وویل: ((زموږ یو شمېر جهادي وروڼه، چې پېښور کې یې وخت تېر کړی، اکثره شيان، د جهادي،

د حامد کرزي واکمني؛ یادښتونه، شننه او ارزونه / 181

اسلامي او اخواني افکارو له لیدلوري څېرې او ځینو جمعیتیانو ته هم په هماغه نظر گوري، لکه د جهاد پر مهال چې په پېښور کې وو، خو جمعیتیان اوس هماغه جهادي او اخواني روحیه نه لري، دوی تر څو کلن جنجالي او نیمگړي حکومت وروسته اکثره پر (ستمیانو) بدل شوي او ملي ضد روحیه لري. دوی اکثره پښتنو ته که هغه پخوا په هر تنظیم او حزب کې وو، اوس له قومي لیدلوري گوري، نو تاسو سره به هم ډېر ژر حساسیت ونښي، د دې حساسیت انګېزه به قومي وي، نه تنظیمي. خو ظاهراً به تنظیمي بڼه هم ورکوي.) کریم خرم ته زما خبرې پر لومړي وخت بایزه ښکارېدې، خو وروسته وروسته یې چې د مقابل لوري حساسیت ولید، څه ناڅه باور یې راغی؛ نه لکه چې دلته نور مسایل هم شته. کریم خرم چې کله ارگ ته راغی، نو هڅه یې کوله چې خپل ایډیالوژیک خط و سیر تعقیب کړي، خو دلته دی د ځینو کسانو له خوا، چې د ده مخالف نظریات یې درلودل، له سخت مقاومت سره مخامخ شو. (ډاکتر رنگین دادفر سپنتا) د ملي امنیت شورا سلاکار لومړی شخص و چې د خرم پر وړاندې یې پټه او ښکاره مبارزه پیل کړه. له شفاهي تبلیغه نیولې، بیا ولسمشر ته د خبرو تر رسولو او د هغه د نظریاتو تر ردولو پورې ټولې هڅې په کې شاملې وې. بالمقابل کریم خرم هم د ډاکتر سپنتا د نظریاتو او فعالیتونو مخه نیوله. یو وخت کریم خرم او د ولسمشر د ویاند چې په ورته وخت کې د کریم خرم د دفتر مامور هم گڼل کېده (وحید عمر) تر منځ اختلافات رامنځته شول. ډاکتر سپنتا د دې اختلافاتو ژورتیا ته هوا ورکوله او د وحید عمر ملاتړ یې کاوه. اختلافات دومره زیات شول چې وحید عمر یې دندې پرېښودو ته اړ کړ. له بلې خوا د کریم خرم ټولنیز روابط هم دومره پراخ نه وو او نه هم دی په دې روابطو کې دومره تکړه او بریالی و چې ډېر خلک وپالي او د ارگ په داخل کې خپل ملاتړي زیات کړي، اقتصادي امکانات یې هم هغومره نه وو چې د داودزي صیب په لاس کې وو. یوازې د حکومت د رسنیو مرکز د ده په واک کې و چې دا مهال یې څه ناڅه لوړ معاش درلود او د بهرنیانو

له خوا ورکول کېده، یو څه کسان یې هلته او یو څه کسان یې د ارگ په داخل کې په بېلابېلو ادارو کې ځای پرځای کړل. له همدې دولتي موقف او نفوذ څخه یې کار واخیست، (کابل نیوز ټلوېزیون) او د (ستراتیژیکو څېړنو) یو مرکز یې جوړ کړل. البته ویل کېږي چې د (وېسا) ورځپاڼه هم د ده په سیاسي او مالي ملاتړ پیل شوې او تر دې دمه لا روانه ده. ځینې نور فرهنگي کارونه یې هم تر سره کړي، خو اکثره کارونه یې د خپلې فکري دایرې په محدوده کې تر سره کړي دي. د کریم خرم د ماموریت په بهیر کې د ارگ او ملي شورا په تېره بیا له ولسي جرگې سره اړیکي چندان ښه نه وو، دا مهال ولسي جرگه د ارگ له مهاره ووتنه، ان تر دې پورې چې ولسمشر ته یې هم یو لړ خنډونه را وپنځول.

تر کریم خرم دمخه داودزي له وکیلانو سره ډېر ښه روابط درلودل، هغوی ته یې ډول ډول مالي امکانات برابرول او دولتي امتیازات یې ورکول، د داودزي ټولنیز روابط خورا زیات وو، مالي امکانات هم ورسره زیات وو، نو ځکه خو د کریم خرم په انډول په قوي موقف کې و، خو د خرم مالي امکانات هغسې نه وو، بله خبره دا هم ده چې کریم خرم له نفساني پلوه ډېر پاک سپری گڼل کېږي، هم پر خپل نفس واکمن دی او هم په مالي فساد کې لاس نه لري، دا کار د دې سبب شوی چې ډېری وکیلان ورته مراجعه ونه کړي. په هر حال کریم خرم جمهور رییس ته ځکه ډېر نږدې دی چې د امریکایانو پر ضد ورسره په کمپاین کې گډ دريځ لري، په همدې خاطر ولسمشر کریم خرم له ډېرو رقیبانو وژغوره، یوه ورځ ولسمشر ماته وویل: ((څنگه دی کریم خرم؟)) ما ویل ښه دی. ده وویل: ((ټینګ راسره ولاړ دی. لکه زره دار ټانک، له ځایه نه خوځېږي.)) کریم خرم د ماموریت او فرمان وړلو پر کلتور پوهېږي، نو ځکه خو لوړ مشر (کرزی صیب) چې څه وايي، دی یې تائیدوي او د ردولو غږ نه پورته کوي. همدا کار د دې سبب شو چې دی ډېره موده پر خپل دې پوست پاتې شي.

د حامد کرزي واکمني؛ یادښتونه، شنه او ارزونه/۱۸۳

ویندویان:

د جمهوري ریاست د عالی مقام د دفتر د ریسانو تر معرفی وروسته غواړم، د ولسمشر ویاندویان هم په لنډیز سره معرفي کړم، ښاغلي جاوېد لودین هم د ویاند په توګه دنده سر ته رسولې، خو څرنگه چې هغه مو دمخه د جمهور رییس د ویاند او د دفتر د رییس په توګه معرفي کړ، نو له بیا تکرار څخه یې تېرېږم.

۱- یوسف نورستانی: لومړی شخص چې د ولسمشر د ویاند په توګه یې دنده سرته رسوله، یوسف نورستانی و.

یوسف نورستانی د نورستان ولایت اوسېدونکی دی، د هېواد په داخل



(یوسف نورستانی)

کې او هم له هېواد څخه بهر یې لوړې زده کړې تر سره کړې دي. په بهرنیو موسسو کې یې هم ډېر وخت کار کړی او همدارنگه د حکومت په نورو لوړو پوستونو کې. د طالبانو نظام تر ړنګېدو وروسته د موقتي ادارې د مشر د ویاند په توګه پاتې شو. په نورستاني، پښتو،

دري او انگلیسي ژبو پوهېږي، خو د ویندویي په چارو کې یې زیات مهارت نه درلود، نو ځکه خو تر لنډې مودې وروسته له دې دندې څخه نورو دندو ته لاړ.

۲- سید فضل اکبر پاچا: سید فضل اکبر پاچا د کونړ د مخورو شخصیتونو له جملې څخه دی، تر شلو کلونو زیاته موده کېږي چې په امریکا کې ژوند کوي. په امریکا څېر راډیو کې یې ډېر کلونه د خبریال په توګه دنده اجرا کړې ده. سید فضل اکبر پاچا که څه هم د ارګ په مطرح

شخصیتونو کې نه حسابېږي، خو د موقتې ادارې په بهیر کې یې لنډه موده د یادې ادارې د مشر د ویاند په توګه دنده اجرا کړه. دا داسې مهال و چې حکومت په ډېرو لومړنیو پړاوونو کې وو او فکري خط، ستراتیژي او پلان



(سید فضل اکبر پاچا)

یې معلوم نه وو. پاچا صیب یوازې په محدودو خبري کنفرانسونو کې څرګندېده، دا مهال لا د اپوزیشن په استازی څوک مقابله ته نه و راپاڅېدلي او نه هم په رسنیو کې دوه اړخه سره مخامخ شوي وو. سید فضل اکبر پاچا تر لنډې مودې ویاندی وروسته د کونړ

د والي په توګه مقرر شو. دا داسې مهال و چې په کونړ کې د چارتراشو قانوني او ناقانونه تجارت په ښه درز کې روان و. د یوه کونړي او سیدې کورنۍ د یوه غړي او مخور په توګه چې له پاچا صیب څخه د خلکو کومه هیله وه، پاچا صیب پر دې بریالی نه شو چې د خلکو غوښتنې عملي کړي، یا د لرگیو د قاچاق مخه ونیسي او یا هم د چارتراشو له مافیا سره مقابله وکړي، په پای کې یو زیات شمېر کونړیان هم ورڅخه خوابدي شول او د یو شمېر لیکوالو تر سختو نیوکو لاندې راغی، د ولایت له مقام څخه تر لرې کېدو وروسته بېرته امریکا ته لاړ او بېرته یې د خپل ژوند جریان له سره پیل کړ.

۳- کریم رحیمي: تر جاوید لودین وروسته کریم رحیمي د جمهور رییس د ویاند په توګه مقرر شو، لکه چې مې دمخه یادونه وکړه، جاوید لودین مو مخکې د ویاند او د دفتر د رییس په توګه معرفي کړ، نو له بیا تکرار څخه یې تېرېږو او دلته د ښاغلي کریم رحیمي په باب څو خبرو ته تمېږو. د ولسمشر کرزي په پاچاهۍ کې هم رنګارنګ کسان مقرر او تېرېږې شول، د دې عجایبو او غرایبو له جملې څخه یو هم د ولسمشر یو ویاند ښاغلی (کریم رحیمي) و. رحیمي که څه هم ډېر ښه او بې تعصبه شخص و،

د حامد کرزي واکمني؛ یادښتونه، شننه او ارزونه/ 185

خو رسنيزه تجربه يې نه لرله او نه د خبرو سپری و. پخوا يې د ملگرو ملتونو د خوراكي موادو په کومه اداره کې کار کاوه. له هغې ورځې چې دی د



(کریم رحيمي)

ولسمشر د وياند په توگه مقرر شوی، نو د گوتو په شمار خبري کنفرانسونو کې يې هم برخه نه ده اخيستې، سياسي بحثونو، گرډيو مېزونو او هغه هم په هغو بحثونو کې چې د نظام مخالف منتقدین ناست وو، هلته نو د ده تگ د سوتی په زور هم ممکن نه و. د ولسمشر يو عادت دی چې ضعیفه سپری يې ډېر خوښېږي، ښه سپری او ضعیفه سپری د ده

لپاره د گومارنې ښه معیار دی، دا مهمه نه ده چې دا سپری هلته کار کولای شي او که نه، خو مهمه خبره دا ده چې دا سپری باید دومره بې خولې، بې ژبې او بې لاسه وي چې څوک يې له خولې او لاسه ازار نه شي او بېرته لرې کول يې هم ډېر اسانه وي. کېدی شي ښاغلی (کریم رحيمي) هم د همدې ډلې اشخاصو له جملې څخه وي. دې ښاغلي هم تر پایه د يوه وياند دنده تر سره نه کړای شوه او نه يې څوک په خبرو ماړه شول. رسنيو به همېش شکایت کاوه چې وياند صیب مور سره همکاري نه کوي، خو څوک و چې وياند صیب خپل مسولیت ته متوجه کړي. په همدې خاطر د ولسي جرگې يو وکیل ښاغلي (رمضان بشردوست) هغه ته د (سخنگوی بی سخن) لقب ورکړ. د ښاغلي وياند له جالبو خاطر و څخه يوه په زړه پورې خاطره دا وه، چې يوه ورځ يې ژورنالیسان خبري کنفرانس ته رابللي وو، د کنفرانس په بهير کې يوه ژورنالیست د يوې حساسې موضوع په باب پوښتنه وکړه، ښاغلي وياند ځواب نه درلود، پر موضوع واقف نه و، نو ژورنالیست ته يې په ځواب کې وويل: ((چه میکنی برادر پشتش میگردی تیر خود را بیار.)) دې سره ټولو خبريالانو وخنډل، دا خبره بیا د ژورنالیستانو تر منځ عامه شوه. کله چې به کومه پوښتنه وه، نو يو بل ته به يې ويل (تیر خود را

بيار). دا خبره ان ولسمشر ته هم ورسېده، هغه هم سخت په خندا شو. بيا به چې کومه خبره وه او يا به يې خپل وياند ښاغلی (کریم رحيمي) وليد، نو په ټوکو ټوکو کې به يې ورته وويل: ((تير خودرا بيار)) د وخت په تېرېدو سره ((تير خود را بيار)) د يوه متل او اصطلاح حيثيت خپل کړ، خو وياند صيب لا هم خپلې دندې ته دوام ورکاوه او بيا داسې وخت راغی چې د خپلو دغو (غوره خدمتونو) (!) له امله په يوه معتبره هېواد کې د افغانستان سياسي استازی شو، دا مهال نو بيا مور ته پته ونه لگېده چې هلته به يې هم خلکو ته ويلي وي که نه چې: ((تير خودرا بيار!!)).

۴- همایون حمید زاده: ولسمشر تر دې دمه خو ویندویان زاړه کړي



(همایون حمیدزاده)

دي، اوسمهال چې زه دا یادښت لیکم، ښاغلی (همایون حمید زاده) يې وياند دی. ويل کېږي چې دی اصلاً د نغمان ولايت دی، خو داسې نه ښکاري چې دی دې نغمانی وي، دی هم ځان نغمانی نه معرفي کوي، فکر کېږي چې د کابل به وي، خو ظاهراً ډېر ارام او سیال سړی ښکاري، ویندويي يې مسلک نه دی، خو لکه په زوره چې پرې تحميل شوې وي. له هغې ورځې چې دی مقرر شوی، د ولسمشر په هره غونډه کې يې گډون کړی، خو ویندويي بيا تر ده څخه خپله ولسمشر زیاته کړې ده.

زما ورسره ښه روابط دي. کله چې به خپل دفتر کې اوزگار وم او دی به هم مصروف نه و، نو د ده دفتر ته به ورپورته کېدم. يوه ورځ مې ورڅخه پوښتنه وکړه چې رسنيو ته ډېر نه حاضرېږي؟ خلک نيوکه کوي چې د حکومت په استازی هېڅوک نه وي او له مخالفينو څخه درجن درجن خلک ناست وي، کله کله بيا رسنۍ د دولت د استازي څوکۍ همداسې

د حامد کرزي واکمني؛ یادښتونه، شننه او ارزونه/ ۱۸۷

سپینه پرپردي، علت څه دی؟ ولې نه حاضرېږي؟ همایون حمید زاده صیب وویل: ((والله بیادر اگر راست بگویم اول خو در نظام اینقدر معایب است که چشم پوشی از ان اسان نیست، دوم این نظام به این نمی ارزه، که ادم دشمنی شان به دوش بگیرد، هر قدر که ادم خاموش باشد، وزن ان زیاتر میشود و حیثیت ادم محفوظ می ماند، بان هر چه که میشه، شود...)) همایون حمید زاده همداسې یو آرام شخص و چې تر اخره پورې ډېر کم په رسنیو کې حاضر شو، خو نور ډېر دروند او آرام سړی و، سیال او خانداني سړی معلومېده.

یوه ورځ یې بیا دفتر ته پورته شوم، دروازه مې ورتک ټک کړه، ما ویل وخت لري؟ هغه ډېر خوشاله شو، ماته یې وویل: ((ما خودم برایت زنگ میزدم خوب شد که خودت امدی...)) تر روغېر وروسته یې چای راوغوښت، ماته یې وویل: ((چای ته بخو، باز یک گپ است)) ما وویل مهرباني وکړه خبره راته وکړه! ده وویل: ((بیادر زیاد وقت میشه که یک گپ در دلם میگرده، ما گفتم که در یک وقت فرصت باشد، برایت بگویم، بیادر همین نظام ما وشما را خو هر دو ما میشناسیم، که در حقیقت هیچ چیز نیست ناحق وقت مردم ضایع میشه، داخل میبینی که هیچ چیز نیست خارج اشه هم همین قسم. زیاد وقت میشه که در دلם میگرده که برایت بگویم، که این همه چیز را یادداشت کو و خوب یک اثر کنده نوشته کو که در آینده به تاریخ بماند...))

ما چې لا تر دې دمه یو څه یادښتونه اخیستي وو او لا له پخوا څخه مې نیت و، د حمید زاده خبره راباندې ښه ولگېده، خو بیا مې ورته وویل: ښه نظر دی، زه به خپل کوبښس وکړم. هغه په ټوکو کې وویل: ((بیادر کوشش موشش ضررو نیست، ما می فهمم که تو این کار را انجام دا ده میتوانی و از عهده اش بر امده میتوانی، همین کارت است.)) ما وویل: ته یې ولې نه لیکې: هغه راته وویل: ((ما خو نویسنده نیستم، ما اثار ترا خواندم ما می فهمم که تو این کار را انجام دا ده میتوانی. اگر این کار تکمیل کنی همین

خدمت هم بس ات است.) ما دا خبره هم ورزیاته کړه، زه خو اول لاس منابعو ته اړتیا لرم او ستا په شان وخت پر وخت رییس صاحب سره نه شم کتلاى، زه په حاشیه کې یم، داسې مسایلو ته اول لاس منابع ضرور دي، ده وویل: ((بیادر خودت در دفتر شورای امنیت هستی. منابع دست اول در دست خود شما است و دیگر کدام چیز است که در ارگ پنهان بماند، کلی چیز افشا میشه، مرد کسی است که نوشته کند...)) له همایون حمید زاده سره خو شېبې نور هم ناست وم او بیا د خپل دفتر پر لوري لارم. د حمید زاده خبرو زما اراده نوره هم پیاوړې کړه، نو اوس چې تاسو په دې اثر کې څه لولئ، د یاد شخص د توصیې تاثیراتو هم په کې خپل رول لوبولای دی.

۵- وحید عمر: وحید عمر په انگلستان کې تر لوړو زده کړو وروسته، کابل ته راغی، دلته د (۱۳۸۲ل) کال په بهیر کې د اساسي قانون د دارالانشاء په دفتر کې، چې ډاکتر فاروق وردگ یې مشر و، د عامه پوهاوي د برخې مسول شو. د اساسي قانون تر جرگې او بیا د ولسمشرۍ تر ټاکنو



(وحید عمر)

وروسته، کله چې فاروق وردگ د جمهوري ریاست د چارو د ادارې لوی رییس شو، نو هم یې د اساسي قانون او هم یې د انتخاباتو د کمېسیون له دارالانشاء څخه یو شمېر ځوانان ځان سره راوړل. وحید عمر هم په همدې ډله کې و، تر دې دمخه یې د لویې جرگې په بهیر کې د همدې عامه پوهاوي د برخو چارې پرمخ وړلې. د چارو په اداره کې هم د همدې فرهنگي چارو مسول و. څه موده وروسته بیا د حکومت د رسنیو مسول شو او کله چې د ولسمشرۍ د دویمې دورې ټاکنې پیل شوې، نو وحید عمر ظاهراً له دې دفتره استعفی ورکړه او د حامدکرزي د ټاکنیزو چارو ویاند شو. تر ټاکنو

د حامد کرزي واکمني؛ یادښتونه، شنه او ارزونه/ 1۸۹

وروسته وحید عمر د ولسمشر د ویاند په توګه مقرر شو، کله چې کریم خرم د ولسمشر د دفتر مسول شو نو پر وحید عمر د کار ساحه تنګه شوه. وحید عمر که څه هم بااستعداده ځوان دی، خو بازاری اخلاق او د هلمکتوب خصوصیات یې اوس هم د شخصیت یوه برخه ده. د کب او صابون په شان ښویي هم دی. وحید عمر له رسنیو سره ښه اړیکي درلودل او د خپل عمر په انډول یې وده او استعداد زیات دي. دفتري گوزاره یې ښه نه ده، تر دې وړاندې یې په نورو دفترونو کې هم ورځې په اخ و ډب تېرې کړي دي. د ولسمشر د ویاند په توګه یې فکر کاوه چې هم یې د ولسمشر کرزي په کمپاین کې فعاله ونډه اخیستې او هم یې په ارګ کې یو شمېر ځواکمن خلک لکه ډاکتر سپنتا او نور ملاتړ کوي، نو له کریم خرم سره د صلاحیتونو پر سر جنجال کې به دی برلاسی شي، ولسمشر کرزي د کریم خرم ملاتړ وکړ او د هغه په غوښتنه یې دی له دندې لرې کړ. خو ظاهراً داسې ښکاره شوه چې ده خپله دنده پرېښوده. تر هغه وروسته یې پر یونیم سیاسي فعالیت لاس پورې کړ چې اکثره یې انجويي ښه درلوده او پر بهرني ډونر متکي وو، نو ځکه یې له خپلو نورو ملګرو سره د پاموړ وده ونه کړه. د ویاندۍ پر مهال یې له ولسمشر سره په ګڼو سفرونو کې، له هغه سره ملګرتیا کړې، په ګڼو رسنیو کې یې د ولسمشر د نظریاتو تائید کړی او د هغه ځینو خبرو ته یې تعمیری رنگ ورکړی دی. د ویندویي په چارو کې بریالی و، په پښتو، دري او انګلیسي ژبو ډېر ښه پوهېږي. تر دې دمه چې د ولسمشر کوم ویندویان تېر شوي، له جاوید لودین پرته په نورو ټولو کې وحید عمر د ژبې، فصاحت، بلاغت او جرئت خاوند و او دا دنده یې په ښه ډول تر سره کړه. هغه تر پایه د یوه رسنیز شخصیت په توګه پاتې شو او ډېر سیاسي، یا ټولنیز بېز یې ترلاسه نه کړ. تر ګوښه کېدو وروسته یې په ولسمشر پسې هېڅکله داسې خبره ونه کړه چې د ولسمشر شخصیت ته ترې زیان رسېده او د ځینو په شان یې د عوامو په اصطلاح نمک حرامی ونه کړه. دا یې تر ټولو ښه ځانګړنه ده.

۶- ایمل فیضي: ایمل فیضي د ولسمشر کرزي شپږم یا وروستی ویاند

دی، چې دا دی د ولسمشر کرزي د واکمنۍ تر دې دمه ورسره یوځای دی، ایمل فیضي په جرمني کې لوړې زده کړې کړې دي، په انګلیسي،



(ایمل فیضي)

جرمني، پښتو او دري ژبو ښه پوهېږي. د آرامو اعصابو، زیاتې اوسپلې او د ښې پوهې خاوند دی. مخکې تر دې چې د ولسمشر کرزي ویاند شي، په یو لړ بهرنیو موسساتو کې یې کار کاوه. د دولتي دندې په توګه یې ویاندي لومړۍ لوړه دولتي دنده گڼل کېږي. کله چې (وحید عمر) د ولسمشرۍ له ویاندي

څخه لاس په سر کړای شو، نو ایمل فیضي د هغه ځایناستی شو او ورسره یوه ښځینه (عادلہ راز) هم د لومړي ځل لپاره د ولسمشر د ویاند د مرستیالې په توګه وګومارل شوه. ایمل فیضي د سړې اوسپلې خاوند دی، دفتري کارونو کې د گوزارې له چلند څخه کار اخلي او د آمر او تیب مامور تر منځ د اړیکو انډول په ښه ډول ساتلای شي. د ده د دندې پر مهال که څه هم په مطبوعاتي دفتر کې څه خاص نوښت رانغی، خو داسې هم نه و چې رسنۍ دې ترې ډېرې ناراضه وي. له ازادو رسنیو سره یې هم د امکان تر حده اړیکي ټینګول. خپله که څه هم رسنیو ته ډېر نه حاضرېده، خو روابط یې ورسره پالل. ده په هغو سیاسي بحثونو کې هم ډېر ګډون نه کاوه چې د حکومت سالم او نا سالم منتقدین به په کې حاضر وو. ده خپلې ورځینې چارې په نورمال ډول پرمخ وړلې او د خپلې دندې تر وروستیو وختونو پورې یې دې حالت ته دوام ورکړ، ولسمشر به په هر

د حامد کرزي واکمني؛ یادښتونه، شننه او ارزونه/ 141

رسمي سفر کې ځان سره ملگری کاوه او د دندې تر پایه یې له خولې څخه داسې تروه، ترخه یا هم د ولسمشر د نظریاتو خلاف خبره را ونه وتله چې رښتیا ته گرمه موضوع شي، یا ده ته ستونزه جوړه کړي او یا هم حکومت ته. په حقیقت کې ولسمشر کرزي ته همداسې یو شخص په کار و چې ده ته هېڅ ډول جنجال راپیدا نه کړي. ایمل فیضی د پوره سواد خاوند و او اداري گوزاره یې هم ډېره نورماله وه. د جمهوري ریاست د ویندوی څانگه هم د جمهور رییس د دفتر اړونده څانگه گڼل کېدل. د ولسمشرۍ دفتر نورې څانگې هم لرلې، چې دلته یې په ډېر لنډیز سره یادونه کوو:

ښاغلی صبغت الله سنجر چې د (جمهوریت غوښتونکو گوند) مشر و، د ولسمشر د دفتر د پالیسی ریاست مشر و. سنجر یو وخت د بېړنۍ لویې جرگې د جوړولو د کمېسیون غړی هم و. د جمهوري ریاست په لومړیو ټاکنو کې یې د ښاغلي حامدکرزي ملاتړ وکړ او د هغه تر بریا وروسته په یاد ریاست کې د رییس په توگه مقرر شو. د ولسمشر کرزي په ملاتړ یې په ډېرو سیاسي او ټلوېزیوني بحثونو کې گډون وکړ، په دې بحثونو کې یې هم د ولسمشر کرزي ملاتړ کاوه او هم یې له دې لارې د خپل گوند درېځ پیاوړی کاوه. د ښاغلي سنجر ملاتړ او سیاسي بحثونه دومره زیات شول چې یو وخت ځینو جهادي او ناجهادي مشرانو ولسمشر ته له هغه څخه شکایت وکړ او ولسمشر، سنجر له مرکو او بحثونو څخه منع کړ. سنجر دې کار خواشینۍ کړ، څو ځله یې ما سره په دې اړه خپله اندېښنه شریکه کړه. سنجر د خپل ریاست پر مهال په کابل کې د یوې ترافیکي پېښې له امله له دې نړۍ څخه سترگې پټې کړې.

ښاغلی هدایت الله زاهد د جمهوري ریاست د دفتر د پروگرامونو رییس دی، دی هم د ښو اخلاقو او لوړو زده‌کړو خاوند دی. په پښتو، دري، عربي او انگلیسي ژبو ښه پوهېږي، د جمهور رییس ورځیني، اوونیز او ځینې نور پروگرامونه تنظیموي، کله کله ولسمشر سره د کتنې امکانات هم لري، کوم سیاسي گوند او ډلې ټیپلې پورې تړلې نه دی. ملي او

دارگ نا ویلې خبرې ۱۹۲۱

اسلامي افکار لري.

عیسی خان اندر د ولسمشر د دفتر د خدماتو رییس دی. ولسمشر او مېلمنو ته چې یې هرڅه تیارېږي، په حقیقت کې د عیسی خان اندر له لاسه تېرېږي. د لویو غونډو او مېلمستیاوو ترتیبات هم دی نیسي، د عوامو په اصطلاح د پاچا ډوډۍ د ده له قلمه تېرېدله، د لوړو زده کړو خاوند او د ملي دريځ څښتن دی، په پښتو، دري او انگلیسي ژبو ښې خبرې کولای شي، مخکې تر دې چې دلته راشي، نو په یو شمېر بهرنیو موسسو کې یې کار کاوه او ښه کاري تجربه لري. زه چې به سهار لارم نو کله به مې سهار جای له ده سره څښه او د عوامو په اصطلاح به مې ورته وویل چې پاچاهي جای راوړه.

ښاغلی حیدري د اداري چارو رییس، په خپل کار کې خورا تکړه او د ارگ پر ټولو اړوندو چارو واکمن و. دفتري کارونه یې خورا ښه منظم وو، خبرې یې کمې او کار یې زیات کاوه، د کارونو ترڅنگ د ټولنیزو اخلاقو څښتن و. په کارونو کې یې تر ډېره حده رڼاوی او سپیناوی رامنځته کړی و. حمیرا اعتمادی، د عمر داودزي صیب له وخته د ولسمشر د دفتر مرستیاله وه، تر ډېره وخته پر دې دندې پاتې شوه، ولسمشر سره یې وخت پر وخت کتلاي شول او په بهرنیو سفرونو کې به یې هم وخت پر وخت ورسره ملتیا کوله.

ښاغلی حامد اکرم بیا د تشریفاتو رییس و چې هغه بیا پر خپل وار خپل شان او شوکت درلود او د دربار پر رازونو او رمزونو پوره پوه و.

ښاغلی دانش بختیاری د یوې بلې برخې رییس و چې په ارگ کې اکثره پر تاریخ لیکنه او نورو مسایلو مصروف و، د ښه قلم څښتن و.

ښاغلی شجاعی، ښاغلی انورخان، او نور هغه کسان وو چې د ارگ په بېلابېلو دفترونو کې یې کار کاوه او هلته یې له ولسمشره نیولې د ارگ تر نورو ټولو چارواکو پورې یې یو بل سره پېژندگلوي درلودله. فواد وزیري

د حامد کرزي واکمني؛ یادښتونه، شنه او ارزونه/۱۹۳

او جاوید فیضی چې د داودزي صیب سکرتران وو، په ارگ کې یې که
موقف لوړ نه وو، خو صلاحیت یې درلود، د جمهور رییس شخصي ډاکتر،
(ډاکتر عالم) او همداسې نور اشخاص درواخله چې د هر یوه ځانگړی بیان
دلته ضرور او ممکن نه برېښي.

د چارو د ادارې کرکټرونه

د جمهوري ریاست د چارو اداره یا لوی ریاست یوه داسې اداره ده چې پر جمهوري ریاست پورې ټول اړوند کارونه تنظیموي، ټول وزارتونه او خپلواکې ادارې د همدې لوی ریاست له لارې له ولسمشر سره اړیکې ټینګوي او ولسمشر هم د همدې ادارې له لارې ټولو ارګانونو ته خپل فرمانونه او حکمونه صادروي. دا اداره د وزیرانو شورا د دارالانشاء چارې هم پرمخ وړي، د چارو لوی ریاست په واقعیت کې له قانوني او عملي پلوه یوه مهمه ارتباطي او د چارو د همغږۍ اداره ده. د ولسمشر حامدکرزي په ټوله واکمنۍ کې په دې اداره کې د مشرتابه له پلوه ډېرو کسانو کار نه دی کړی، یوازې دريو تنو د دې ادارې مشري کړې ده. د کرزي صیب په واکمنۍ کې ځینې داسې کسان هم وو چې د ده له واک سره سم واک ته رسېدلی او ترپایه یې پر هماغه یوه پوست کار کړی دی. لکه د تفتیش او کنټرول د لوی ریاست رییس بناغلی (شریفی)، د بشر د حقونو د خپلواک کمېسیون رییسې (سیما سمر)، د بلخ والي (عظامحمد نور) او ځینې نور، خو د چارو د ادارې په راس کې یوازې دريو تنو دنده اجرا کړه. چې دلته یې په لنډیز سره یادونه کوو:

۱- یوسف اعتبار: کله چې د (۱۳۸۰ل) کال د سنبلې پر (۲۱)مه یا د (۲۰۰۱م) کال د سپتمبر پر (۱۱) مه نېټه، په نیویارک کې پر نړیوال سوداګریز مرکز برید وشو، نو د امریکا متحده ایالتونو د دې پېښې پړه پر القاعدې شبکې او د هغې پر طالب ملګرو ور واچوله، څرنگه چې اسامه بن لادن دا مهال په افغانستان کې و، نو پر طالبانو د برید لپاره د امریکا پلمې ته د توجیه امکانات برابر شول، هغوی پر طالبانو د برید لپاره د ملګرو

د حامد کرزي واکمني؛ یادښتونه، شنه او ارزونه/ ۱۹۵

ملتونو د امنیت شورا مجوز ترلاسه کړ او یوه لویه نړیواله ټلواله یې جوړه کړه. د طالبانو نظام د دوو میاشتو په بهیر کې ړنگ شو. امریکایي ځواکونه



(یوسف اعتبار)

او د هغو کورني موټلفین (شمالټلواله) چې تر دې وړاندې طالبانو د هېواد په یوه واړه گوټ کې را ایساره کړې وه او دا مهال د مرگ پر پوله ولاړه وه، له امریکایي ځواکونو سره یوځای د (۱۳۸۰ل) کال د عقرب پر (۳)مه نېټه کابل ته داخل شوه.

(استاد برهان الدین رباني) له خپلو ټولو ملگرو سره کابل ته راغی او اکثر و ملگرو یې ټول هغه دولتي پوستونه له کوم قانوني حکم پرته اشغال کړل چې د (۱۳۷۵ل) کال د میزان تر شپږمې نېټې دمخه ورسره وو او ځینو نورو بیا پاتې نور دولتي پوستونه اشغال کړل. (یوسف اعتبار) دا مهال د چارو د ادارې د لوی رییس په توگه دنده اشغال کړه. د همدې کال د جدي تر (۲۲) نېټې پورې چې حامدکرزي ته له (بن) تړون سره سم واک په رسمي ډول انتقالېده، نو استاد رباني پوره دوه میاشتې وخت درلود چې د حکومت په اکثر و حساسو رگونو کې خپل پلویان ځای پرځای کړي. د استاد رباني په مشرۍ اسلامي جمعیت، چې د طالبانو تر واکمنۍ وړاندې د نیمواکې واکمنۍ یوه دوره تجربه کړې وه، دا حالت او خلا یې د ځان لپاره ښه غنیمت وگاڼه او هرڅوک یې چې په هرځای کې غوښتل په گړني او مکتوبي ډول یې مقرر کړل، تر دې وړاندې چې طالب چارواکي پر کومو پوستونو مقرر وو، له دولت څخه د هغوی مطلق حذف هم اسلامي جمعیت ته د ټولواکې واکمنۍ زمينه برابره کړه. جمعیت چې یوې څلورنیم کلنۍ سختۍ او د واک توندې پسې اخیستی و، دا مهال یې د خپلو رښو څلولو لپاره یو طلايي چانس وگاڼه. یوسف اعتبار چې تر دې وړاندې یې هم په تنظیمي ادارو کې د ناقانونه کارونو او له وخت څخه د ځان په گټه د گټې اخیستلو تجربه لرله، یوځل بیا د خپلې تجربې توره تېره کړه، په

سوونو ناقانونه مقرری یې وکړې او استاد رباني هم ورته په سوونو ناقانونه فرمانونه ورکړل، کله چې د واک د رسمي انتقال شپې او ورځې رانږدې شوې، نو استاد رباني او اسلامي جمعیت پر تېرو گومارنو او مقرریو هم بسنه ونه کړه، داسې یو فرمان یې ترتیب کړ چې په یوه فرمان یې ټول مقرر او په یوه فرمان یې ټولو ته څلورنیم کلن امتیازات ور په برخه کړل، د استاد رباني له خوا په دې فرمان کې چې حامدکرزي ته د واک تر رسمي انتقال یوازې دوه درې ورځې دمخه صادر او له دولتي راډیو ټلوویزیون څخه خپور شو، راغلي وو؛ ټول هغه اشخاص چې د ((مقاومت)) په څلورنیم کلنه دوره کې له دوی سره پاتې شوي او د طالبانو تر واکمنۍ دمخه په کومو ځایونو کې مقرر وو، پر هماغو ځایونو بېرته مقرر دي، دولت مکلف دی په یاده موده کې د دوی ټول معاشونه، ترفیعات او نور حقوق ادا کړي. دا فرمان هم د اسلامي دولت د رییس په نامه صادر شو، هغه وخت کې هم د نظر گڼ شمېر خاوندانو سره دا پوښتنه مطرح وه چې که د استاد رباني تنظیم ته رښتیا هم د (اسلامي دولت) نوم ورکول کېږي او دا رښتیا هم یو دولت وای، نو بیا خو یې باید په څلورنیمو کلونو کې خپلو مامورینو ته معاش هم ورکړی وای او که دوی د دولت محتوا نه درلودله، نو بیا ولې د (اسلامي دولت) په نامه یادېدل؟ د دې فرمان ټول اجرائي بار پر راتلونکي حکومت پرېوت او له دې څخه یوازې دوه درې ورځې وروسته په رسمي ډول مسولیت ښاغلي حامدکرزي ته حواله شو، خو عملي واک بیا هم اسلامي جمعیت سره و. دا په دنیا کې په اصطلاح یوازیني دولت و چې څلورنیم کاله یې د دوی په خپله وینا په اصطلاح خپلو مامورینو ته نه معاش ورکړی او نه هم ترفیع او خپل ټول بار یې پر راتلونکي حکومت، په داسې ډول حواله کړ چې بیا هم په نړۍ کې ساری نه لري. کله چې حامدکرزي ته د نړیوالو د فشار په نتیجه کې واک په اصطلاح وړانتقال شو، نو یوسف اعتبار بیا هم خپل دولتي اعتبار او باور باينلود، بیا هم پر خپلې همدې

د حامد کرزي واکمني؛ یادښتونه، شنه او ارزونه/ ۱۹۷

څوکی پاتې شو. ۱۵ مهال نو فهیم خان د کرزي د مرستیال او د دفاع وزیر، یونس قانوني د کورنیو او ډاکتر عبدالله عبدالله د بهرنیو چارو وزیران وو، عارف سروري د ملي امنیت رییس، عتیق الله بریالی د دفاع وزارت مرستیال وو او د نظار شورا نورو غړو د دولت پر نورو حساسو پوستونو د ناکنټروله واک اسونه ځغلول. کرزي داسې محاصره و چې د جمعیت له خوښې پرته یې یو عادي مامور هم نه شو مقررولای. هر څه چې نظار شورا غوښتل حامد کرزي له کوم ځنډ پرته هغه منل، یوه بېلگه به له هغه وخت څخه د همغې زمانې د یوه ټولیز تصویر په توګه وړاندې کړو: ولسمشر کرزي له فهیم خان، یوسف اعتبار او د نظار شورا له یو شمېر نورو مهمو غړو سره د غرمې ډوډۍ ته ناست وو. ښاغلي کرزي وویل، لوی څارنوال نه شته یو ښه سړی باید پیدا کړو چې لوی څارنوال شي، ډوډۍ ته له ناستو کسانو څخه یو تن وویل، (څارنوال محمود) ښه سړی دی، دې وخت کې فهیم خان وویل: ((څارنوال محمود، څارنوال امر صاحب بود بسیار ادم خوب است)) دې وخت کې کرزي وویل: ((بهترین گپ است، خوب است)) دې سره فهیم خان، یوسف اعتبار ته اشاره وکړه چې وړاندیز یې راوړه، ډوډۍ لا خلاصه نه وه چې یوسف اعتبار د څارنوال محمود د تقرر وړاندیز راوړ او کرزي پرته له دې چې فکر پرې وکړي سملاسي یې لاسلیک کړ، څارنوال محمود لوی څارنوال شو او بیا تر ډېره وخته پر همدې پوست پاتې شو. څارنوال محمود بیا له دې پوست څخه داسې اعظمي ګټه پورته کړه چې د زیاتې شتمنی او په کابل کې ان د ښارګوټي خاوند شو.

یوسف اعتبار ان د ولسمشرۍ د لومړۍ دورې تر ټاکنو لږ وروسته مودې پورې هم پر همدې پوست پاتې شو، په کرزي یې د خپلې خوښې په زرګونو کسان مقرر کړل، خو یوازې پر دې یې هم بسنه ونه کړه. یوسف اعتبار به د نظار شورا او نورو جمعیتي مشرانو په تېره بیا د فهیم خان په مشوره، ټولې هغه مقرری او د قراردادونو نور اسناد له ځان سره ساتل چې

فکر یې کاوه کرزی یې په اسانۍ سره نه لاسلیکوي او یا پرې فکر کوي، ده به په لسگونو دا ډول وړاندیزونه او اسناد برابر کړل، کله چې به کرزی په کوم بهرني سفر ووت او فهیم خان به سرپرست شو، نو ده به دا ټول اسناد او د تقرر وړاندیزونه فهیم خان ته یوړل، هغه به له مخکیني تفاهم سره سم ټول لاسلیک کړل او پر دولت به یوځل بیا ناقانونه مقررۍ او نامشروع کارونه تحمیل شول. دا لړۍ له موقتې ادارې نیولې ان تر لومړۍ انتخابي دورې پورې وغځېدله. ځینې داسې راپورونه هم ترلاسه شوي چې همدا مهال پر ځینو اسنادو د استاد رباني داسې لاسلیکونه هم اخیستل شوي چې دکرزي د واکمنۍ تر رسمي پیل دمخه نېټه پرې وهل شوې او بیا د چارو په اداره کې معامله او ثبت شوي دي. کله چې د ولسمشرۍ په لومړیو ټاکنو کې حامدکرزی بریالی شو، نو لږه موده وروسته یې یوسف اعتبار ایران کې سفیر کړ او پرځای یې فاروق وردگ د چارو د ادارې د لوی رییس په توگه مقرر شو. یوسف اعتبار بیا د همدې موقف په برکت د هېواد شمال کې د زیاتو ځمکو او نورو شتمنیو څښتن شو. کله چې د ولسمشرۍ په دویمو ټاکنو کې فهیم خان د حامدکرزي مرستیال شو، نو تر سوگند وروسته د فهیم خان لومړۍ مقرري همدا وه چې یوسف اعتبار یې د خپل دفتر د رییس په توگه مقرر کړ، دا مهال یوځل بیا پخوانی داستان له سره تکرار شو، خو نه په هغه قوت، بلکې په لږ کم توپیر. د لومړي مرستیال په دفتر کې د بېلابېلو موسساتو، پلورنځیو او نورو اشخاصو داسې ټاپې او اسناد وموندل شول چې هرڅه همدلته تر سره کېدل. فهیم خان امرونه ورکول او قراردادونه هم دلته بشپړېدل، په نږدې پنځو کلونو کې د لسگونو زرو ناقانونه کارونه تر سره کېدل هغه واقعیتونه دي، چې پاک ضمیرونه ترې سترگې نه شي پټولای.

۲- ډاکتر فاروق وردگ: ډاکتر فاروق وردگ تر یوسف اعتبار وروسته د چارو د ادارې د لوی رییس په توگه مقرر شو. مخکې تر دې د

د حامد کرزي واکمني؛ یادښتونه، شنه او ارزونه/ ۱۹۹

انتخاباتو د مشترک کمپسیون د دارالانشا رییس و او تر هغه وړاندې د اساسي قانون د تدقیق کمپسیون د دارالانشا او بیا د اساسي قانون د لویې



ډاکټر فاروق وردگ

جرگې د دارالانشا رییس و. فاروق وردگ فارمسي پوهنځی لوستی او د جهاد په کلونو کې د افغانستان لپاره د سویډن د کمپټې مشر و او دغه راز یې په ځینو نورو مرستندویو ادارو کې هم کار کړی دی. د جهاد په کلونو کې یې د حکمتیار له اسلامي حزب سره فکري اړیکي

لرل، یو فصیح، بلیغ او ښه کاریگر انسان دی. کله چې د طالبانو نظام ړنگ کړای شو، نو هغو افغانانو ته چې په بهرنیو موسساتو کې یې کار کاوه، دا مهال په حکومت کې او له حکومت سره په همکارو موسساتو کې د کار ښه زمینه برابره شوه. فاروق وردگ چې کله هم د اساسي قانون د تدقیق د کمپسیون د دارالانشا رییس شو، نو دا مهال د ملگرو ملتو او نورو موسساتو په تېره بیا د (یو ان ډي پي) (UNDP) موسسې له خوا له مالي پلوه د دې ټول بهیر ملاتړ کېده، یانې دا چې ټول کارونه د بهرنیو موسساتو او کورنیو کارکوونکو له خوا په ګډه پرمخ وړل کېدل.

فاروق وردگ د اساسي قانون د تدقیق د کمپسیون ټول (۱۳) میاشتني بهیر په ښه ډول مدیریت کړ او د اساسي قانون د لویې جرگې په جوړېدو بریالیتوب او د اساسي قانون په تصویب کې یې هم ښه رول ادا کړ. کله چې د ولسمشرۍ لومړیو ټاکنو ته تیاری نیول کېده، نو ملگرو ملتونو د ټاکنو ګډ کمپسیون ته تر ډاکټر فاروق وردگ بل ښه او مناسب شخصیت نه شو پیدا کولای، نو ځکه یې هغه د یاد کمپسیون د دارالانشا د رییس په توګه غوره کړ. فاروق وردگ له نوملینکې رانیولې بیا تر عمومي ټاکنو پورې ټول

انتخاباتي بهیر په ښه ډول مدیریت کړ. کله چې د ولسمشرۍ ټاکنې پایته ورسېدې او ولسمشر کرزي لوړه وکړه، نو څه موده وروسته یې فاروق وردگ د چارو د ادارې د لوی رییس او د وزیرانو شورا د دارالانشا د مشر په توګه مقرر کړ. فاروق وردگ نږدې پنځه کاله د دې ادارې د مشر په توګه پاتې شو او دلته یې دولتي کارونو ته خورا انتظام او همغږي ورپه برخه کړه، حکومتی چارو قانوني بڼه خپله کړه او هر څه تر منظم فلتر لاندې تصفیه کېدل. فاروق وردگ دا مهال هم ولسمشر او هم ولس ته ډېر نږدې و. د ده د دې دندې پر مهال څو لویې جرګې، لکه: د افغانستان او پاکستان تر منځ د امن ګډه جرګه، د سولې مشورتي جرګه او ځینې نورې مهمې جرګې جوړې شوې. له پارلمان یا ملي شورا سره د حکومت اړیکي خورا نږدې وو، هم د فاروق وردگ شخصي مهارتونه او هم دولتي امکانات د دې سبب شول چې حکومت خپل ډېر قوانین او مقرری په اسانۍ سره له ولسي جرګې څخه تېر کړي. له وزیرانو او نورو دولتي چارواکو سره هم د فاروق وردگ اړیکي خورا ښه وو، ځکه د هغوی ټول کارونه له همدې مسیره تېرېدل. د چارو اداره د فاروق وردگ د واکمنۍ پر مهال پر یوې ځواکمنې دولتي ادارې بدله شوه. فاروق وردگ چې کله هم د چارو ادارې ته راغی، نو د هغه ټیم یوه زیاته برخه چې له ده سره یې د اساسي قانون د تدقیق په کمېسیون او همدارنګه د ټاکنو کمېسیون په دارالانشا کې کار کاوه، له ځان سره د چارو ادارې ته راوړه، لکه ډاکتر صادق مدبر، فرید حکمت، احسان، کوچی، غفور لېوال، وحید عمر او ګڼ شمېر نور، دا نو بیا هغه کسان وو چې هم یې په انتخاباتي چارو کې تجربې ترلاسه کړې وې، هم د جرګو په دایرولو او هم اوس په دولتي چارو کې د تجربو خاوندان شوي وو. لنډه دا چې تجربه کار او کاري ټیم و. که څه هم خپلمنځي اختلافات او بېلابېل تمایلات یې درلودل، خو د فاروق وردگ تر مشرۍ لاندې یې د یو واحد ټیم په توګه کار کولای شو. ډاکتر فاروق وردگ که

د حامد کرزي واکمني؛ یادښتونه، شننه او ارزونه/ ۲۰۱

څه هم ولسمشر ته ډېر نږدې و، خو بیا یې هم کله کله له هغه څخه ځینې شکایتونه درلودل. خو دا شکایتونه دومره ډاگیز نه وو، ځکه چې فاروق وردگ که هر څومره پر لوړو څوکیو کار کړی، خو د موقف ساتنې او ځانساننې خوی په کې هم خورا محسوس و. له ولسمشر څخه د ده شکایت دا و چې زه د چارو د ادارې رییس یم، خو کله چې د ولسمشر په دفتر کې غونډه وي، ما هم غواړي او صادق مدبر چې زما مرستیال دی، هغه هم غواړي، هلته بیا زما پر ځای له هغه څخه پوښتنې کوي، د هغه خبرې هم تائیدوي او ډېر یې نازوي هم، داسې لکه دی (مدبر) چې رییس وي او زه یې مرستیال. څو ځله مې زړه غوښتي چې یا یې مخامخ ورته ووايم چې رییس صیب دی زما پرځای مقرر کړه او یا هم ده ته ووايم چې نور نو زما له اجازې پرته ارگ درباندي بند دی. دا شکایتونه یې یوازې ماته کړي وو یا هم کېدی شي بل نږدې دوست ته، ځکه چې د ولسمشر خوی ماته معلوم و، چې د هغه په دربار کې پښتانه چارواکي د هېواد د دویمه درجه اتباعو په توګه مطرح وو. د رحیم وردگ او بسم الله خان، انوارالحق احدي او وحیدالله شېراني او نورو پښتنو او ناپښتنو ټولو چارواکو تر منځ د ولسمشر له خوا همدا توپیري چلند موجود و. رحیم وردگ هم دېته ورته شکایت درلود او ګڼ شمېر نورو دولتي پښتنو چارواکو هم، د عوامو په اصطلاح ځینو به ویل چې موږ ته ولسمشر هېڅ د سړي د زامنو په سترګه نه ګوري. فاروق وردگ له دومره احتیاط څخه کار اخیسته چې هېڅ کله یې ولسمشر ته خپل دا خفګان او ګیله څرګند نه کړل، یوه ورځ ما ورته وویل: ډاکتر صادق مدبر خو تا راوستی، تا مقرر کړی، نو بیا ولې شکایت کوي، هغه وویل، همدا مې اشتباه کړې ده. له ځینو وړو ستونزو سره سره فاروق وردگ د چارو په اداره کې خورا فعال او بريالی و، خو بله اشتباه یې دا وه چې د ولسمشر په توګه د کرزي تر دویم انتخاب وروسته یې د وزارت څوکی ومنله. کله چې د چارو په اداره کې و، نو د ولس او ولسمشر تر منځ اړیکي ټینګ وو، د ګڼ شمېر هېوادوالو په تېره بیا لرې پرتو سیمو

دارگ نا ویلې خبرې | ۲۰۲۱

هېوادوالو مشکلات په اسانۍ سره اورېدل کېدل او یا یې ولسمشر ته پیغام او فریاد ورسېدلای شو، واپه کارونه چې خپله د ده صلاحیت وو، هغه هم په اسانۍ سره تر سره کېدلای شول، یو شمېر ناوړه تفاهمات چې د ولسمشر او ځینو ناسیاسي چارواکو تر منځ رامنځته کېدل هغه هم د ډاکتر فاروق وردگ له لارې له ولسمشر سره مطرح کېدل او د غټو درزونو مخه نیول کېدله. خو کله چې د فاروق وردگ په سر کې د وزارت ورمه ولگېدله، نو هغه پل هم په نږېدو شو چې دا مهال د ولس او ولسمشر تر منځ تړل شوی و. په پای کې فاروق وردگ وزیر شو او د چارو اداره صادق مدبر ته، چې دا مهال یې دلته پوره تجربه حاصله کړې وه او ولسمشر کرزي ته هم خورا نږدې و، پاتې شوه. فاروق وردگ هم وروسته وروسته په پوهنې وزارت کې خفه برېښېده او د دولت په چارو کې یې هغومره کم مسولیته صلاحیت نه درلود چې دلته د چارو په اداره کې یې درلود، خو چانس او وخت یې له لاسه ورکړي وو.

۳- ډاکتر صادق مدبر: کله چې ډاکتر فاروق وردگ د پوهنې د وزیر په توګه له ولسي جرګې څخه د باور رایه واخیسته، نو ډاکتر صادق مدبر چې دا مهال د چارو د ادارې مرستیال و، په دې اداره کې یې څو کلنه کاري تجربه ترلاسه کړې وه او د ولسمشر په ګډون له ګڼو مطرحو شخصیتونو سره یې ښه اړیکي جوړې کړي وو، د ولسمشر کرزي له خوا د فاروق وردگ پرځای د چارو د ادارې د لوی رییس په توګه وټاکل شو. دا کار د ولسمشر کرزي د مرستیال (کریم خلیلي) او د هغه د ظاهري مخالف (حاجي محمد محقق) د خوشالی سبب شو. که څه هم د اسلامي وحدت ګوند دې دواړو مشرانو ظاهراً په دې باب څه ونه ویل او نه هم ډاکتر صادق مدبر داسې ښودله چې دی ګڼې له هغو سره اړیکي لري او یا هم اړیکي پالي، خو څرنگه چې ځینو خلکو ته څرګنده وه، ډاکتر مدبر له محقق سره اړیکي درلودل او له همدې لارې یې د (عبدالعلي مزاري) په

د حامد کرزي واکمني؛ یادښتونه، شننه او ارزونه/۲۰۳

مشری د وحدت گوند غړیتوب درلود. خو څرنگه چې د کریم خلیلي او محقق په گډون د نورو تنظیمونو مشرانو ټولو په کابل او د هېواد په نورو سیمو کې د تنظیمي جنگونو له امله په عامه ذهنیت کې ښه ځای نه درلود، نو د ډاکټر مدبر په شان روښن فکره هزاره توکمو هڅه کوله چې په هزاره قوم یا شیعیه مذهبه افغانانو کې یوه درېیمه لاره هم وکارې. داسې لار چې د جنگسالاری او کورنیو جنگونو کې د ښکېلتیا تور پورې کول پرې هم اسانه کار نه وي، دا به یو بل قوت وي، خو دا کار هله ممکن دی چې



(ډاکټر صادق مدبر)

دوی هم د محقق او خلیلي په شان دولتي واک و ځواک او اقتصادي سرچینې ولري. مدبر تر هغه پورې له صبر او تدبیر څخه کار واخیست او د کوم څرگند سیاسي جریان د جوړونې ښکاره هڅه یې ونه کړه، چې قومي دولتي موقف یې ترلاسه نه کړ، البته که نیت یې هم و، نو پټ و، خو کله

چې د چارو د ادارې لوی رییس شو، نو سیاسي هڅې یې هم څرگندې شوې او له محقق او خلیلي څخه د لارې جلا والي یې هم خپل رنگ جوت کړ. مدبر لومړی د چارو په اداره کې خپل بېز قومي کړ، یو پاموړ شمېر هزاره توکمي یې په دې اداره کې د لوړ رتبه او ټیټ رتبه مامورینو په توګه مقرر کړل او نورې نوې مقرری یې په داسې ډول وکړې چې ده ته په ګټه وي؛ هغه څوک یې راوستل چې د ده پر وړاندې د ودرېدو جرئت یې نه درلود. ولسمشر ته دومره نږدې و چې د چا خبره په پټو سترګو یې د ده له خوا هر شوی وړاندیز منظور او (نه) یې په کې نه وبله.

ښاغلي صادق مدبر د خپلې دندې د تصدی پر مهال ولسمشر ته دومره

نږدې او یا هغه مدبر ته دومره نږدې شو چې مدبر د هر چا د مقرري سپارښتنه کړې وای، هغه عملي کېدله. ان د وزیرانو تر کچې. یو وخت داسې هم راغی چې مدبر په وزارتونو کې د یوې ټاکلې ونډې خاوند شو. خبره داسې وه هر وزیر یا ادارې چې کوم اشخاص مقررول، نو هغوی د چارو ادارې ته ورمعرفي کول، د هغوی تر ارزونې او کار پوهنې وروسته هغوی حکم ترتیبوه، د اړوندې څانګې کارپوهانو هغه لاسلیکوه او مدبر د هغوی لاسلیکونه تائیدول، جمهور رییس د اشخاصو د ژوندلیک او فعالیتونو لوستو ته او ان د حکم د متن لوستو ته هم پوره وخت نه درلود، یوازې د چارو د ادارې د اړوندو مسولینو او په تېره بیا د صادق مدبر لاسلیک یې کاته او تر هغه وروسته یې حکم لاسلیکوه. کوم څه چې به د بناغلي مدبر په زړه او ذهن برابر نه وو، هغه ته به یې د کار پوهانو له خوا داسې دلایل برابرول چې مقتضي شخص به پرې ردېده، کله به یې په اسنادو کې نیمګړتیا را ایستله، لنډه دا چې څو ځله به یې هغه شخص د اسنادو د نیمګړتیا په پلمه او نورو ډول ډول پلمو باندې بېرته مسترد کړ، ځینې وزیران به دې بهیر سترې کړل او په پای کې به اړ شول چې د چارو د ادارې د مشر غوښتنو ته غاړه کېږدي. که د یو چا اسناد به پوره او کره هم وو، نو له دوو پلمو څخه خو به یوه کې ضرور گیر راته: (په تقرر کې ملي مشارکت نه دی مراعت شوی، رییس صیب قبول نه کړد.) قومي یا ملي مشارکت نو هغه وسله وه چې پر هر وزیر به وکارول شوه، نو هغه به په ناقانونه توګه هم د خپلو نورو اشخاصو لېست د منظوری په خاطر یو څو هزاره افغانان هم په لېست کې شامل کړل او یا به یې خپله مدبر صیب ته د دې زمينه برابره کړه چې یو څوک ور وپېژني او جمهور رییس خو هسې هم چا نه شو کتلاي چې رښتیا یې هغه شخص رد کړی که نه، یوازې خپله مدبر صیب کتلاي شو. د جمهور رییس د رد په پلمه کېدی شي په سوونو کسان د تقرر له حق څخه محروم شوي وي، ډېرې بېلګې یې شته چې دا

د حامد کرزي واکمني؛ یادښتونه، شننه او ارزونه/ ۲۰۵

ليکنه پرې ډېره اوږدېږي، خو مجبور يم يوه بېلگه د ثبوت په توگه راوړم:

(عبدالهادي فرهنگ) له اقتصاد پوهنځي څخه فارغ شوی دی، د افغانستان د تجارت د اتاق غړی او ډېره موده کېږي چې عملاً پر تجارت بوخت دی او اکثره مطرح سوداگرو سره راشه درشه لري، له ماڅخه يې هيله وکړه چې که د ايران په مشهد کې د افغانستان تجارتي اتشه شي، نو افغانستان ته به ډېر خدمت وکړي، که جمهور ريبس سره خبره وشي، سوداگري وزارت هم راسره موافق دی، وړانديز راکوي، خو مدبر صيب به يې ونه مني، ځکه هغه غواړي خپل يو څوک هلته مقرر کړي، ده له سوداگري وزارتو يو مکتوب واخيست، د چارو ادارې ته لار، دا مهال ما له جمهور ريبس سره يوځانگړی ملاقات درلود، د ملاقات په پای کې مې د فرهنگ د کاري تجربې او تقرر په باب هم ورته يادونه وکړه، هغه وويل بېخي سمه ده، زه به يې مدبر ته ووايم چې ژر يې پېشنهاد راوړي. څه موده دې کې تېره شوه، فرهنگ راته څو ځله وويل، ما ورته وويل چې ما خو ولسمشر سره خبره کړې، هغه راته ويلي چې مقرروم يې. فرهنگ بيا وويل: اوس خو مدبر صيب ماته وويل چې ما ستا پېشنهاد جمهور ريبس صيب ته يوړ، خو هغه قبول نه کړ او رد يې کړ، اوس زما مکتوب بېرته وزارت ته لېږي او ورته ليکي چې زما په عوض بل څوک معرفي کړي. ما وويل زه خو جمهور ريبس بيا ژر نه شم کتلاي که طالع دې وي ژر مې وکوت، نو يو ځل بيا به ورته يادونه وکړم. تصادفاً ما دا ځل ولسمشر ژر وکوت، کله چې اساسي خبرې خلاصې شوې، نو يو ځل بيا مې د عبدالهادي فرهنگ د تقرر خبره ورياده کړه، ولسمشر وويل کوم دی پېشنهاد؟ ما ويل مدبر صيب ورته ويلي چې ته خو ريبس صيب رد کړې، هغه وويل نه بابا زه بېخي خبر نه يم او نه يې دلته پېشنهاد راغلي، دا مهال زه د را ولاړېدو په حال کې وم، ولسمشر ماته وويل، ته دلته څو شېبې کېنه، سکرتر ته يې وويل مدبر رخ کړه، هغه يې رخ کړ، ورته يې وويل: چېرته يې؟ هغه وويل د لوبې جرگې خېمه کې، دا مهال يې نو ما خبرې هم

اورېدلې، ولسمشر ورته وویل: ((کار فرهنگ صیب چطور کردی؟)) هغه وویل: ((کارشناسان در مورد او نظر منفی داد، اسنادش مشکلات داشت از آن خاطر به شما نه اوردم.)) مدبر پر دې نه پوهېده چې دا مهال زه ولسمشر سره ناست یم، جمهور رییس ورته وویل: ((عاجل پیشنهاد فرهنگ را بیار که کار اش خلاص کنم.)) په سبا د فرهنگ پیشنهاد راوړل شو او تقرر یې خلاص شو، د دې لیکنې تر وخته د تجارتي اتشې په توگه کار کوي، تر هغه وروسته د مدبر صیب روابط له ما سره ترینګلي شول، هر ځای کې یې ویل یون فاشیست است، نشنلست است، ان ولسمشر ته یې هم دا خبره کړې وه، جمهور رییس ورته ویلي وو چې هغه خو د کوم پښتون یا مشرقیوال د تقرر غوښتنه نه وه کړې، هغه خو د یو تاجک د تقرر سپارښتنه کړې وه، هغه هم د یو مسلکي شخص. عبدالهادي فرهنگ اصلاً په خټه تاجک او د بغلان اوسېدونکی دی، خو دا چې یو هېوادپال افغان دی، نو ما یې ځکه د تقرر هیله وکړه.

داسې په سوونو ورته کارونه شوي، خو داسې څوک په دې منځ کې نه وو چې سپیناوی یې رامنځته کړی وای. سره له دې چې ولسمشر د مدبر پر دې ډول کارونو پوهېده، خو بیا یې هم هېڅ ورته نه ویل او لا یې قدر و عزت زیاتېده، مدبر یو وخت دومره ځواکمن شو چې نور نو نه د وزیرانو او نه هم د نورو چارواکو پرې زور رسېده، د یو کوچني لومړي وزیر عملي رول یې ادا کاوه، له خپل همدې قوت څخه یې گټه پورته کړه، د ((ملي انسجام)) په نامه یې یو سیاسي گوند هم جوړ کړ چې غوڅ اکثریت په کې هزاره توکمي او شيعه مذهبي افغانان راټول وو. د ((انسجام)) په نامه یې یوه مهالنۍ خپرونه هم پیل کړه. یو زیات شمېر هزاره گان چې د محقق، خلیلي او اکبري له پخواني شالید څخه سترې شوي وو، د مدبر پر محور راټول شول او ده هم له همدې مهمې حکومتي سرچینې څخه د خپل موقف او خپل گوند د پیاوړتیا لپاره اعظمي گټه پورته کړه. گڼ شمېر هزاره

د حامد کرزي واکمني؛ یادښتونه، شننه او ارزونه/ ۲۰۷

توکمي او شيعه مذهبي يې له خپل دفتره نيولې، د دولت پر نورو حساسو پوستونو او يو شمېر يې د افغانستان په سياسي استازيو کې مقرر کړل. د چارو ادارې يو وخت نږدې د شيعه مذهب د تقليد د يوې مرجعې بڼه خپله کړه، د عاشورا پر ورځو به د چارو د ادارې پر دېوالونو توري ټوټې ځورندې وې او د مدبر د ليدو لپاره به گڼ شمېر شيعه افغانان راروان وو. ولسمشر او نورو چارواکو دا ټول حالات د سر په سترگو ليدل، خو مزي يې ورته سست کړي وو.

مدبر نه يوازې په هزاره او شيعه افغانانو کې پراخ نفوذ پيداکړ، بلکې په نورو قومونو کې يې هم ځان ته د پښې اېښودلو ځای پيداکړ، اکثر و مېرمنو سياسي شخصيتونو، وکيلانو، قومي مشرانو او علمي کادرونو سره چې د هر قوم او هر ځای وو، له هغو سره يې هم اړيکي ټينگ کړل، د هغو خلکو د کارونو په ژر خلاصون کې يې ډېرې هلې ځلې کولې چې پوهېده هغوی يو څه جنجال جوړولای شي. مدبر خبرې کمې کولې، خو کارونه يې ډېر کول، کاغذي او دفتري کارونه يې خورا منظم وو. غيرحاضري او د کار ستړيا يې نه لرله، له سهار وختي د شپې تر ناوخته يې کار کاوه. پښتو ژبې سره يې د محقق او خليلي په شان ملموس حساسيت نه درلود، د پښتو او دري ژبو د مکتوبونو لړۍ چې د فاروق وردگ په وخت کې په دې اداره کې پيل شوې وه. ډاکټر مدبر هم ورته ادامه ورکړه، که د وړانديز متن به دري و، نو حکم به يې په پښتو ترتيبوه او يا برعکس، که څه هم دري ژبه تر پښتو زياته کارېدله، خو بيا هم د دولت تر نورو ادارو دلته يو څه ناڅه پښتو مکتوبونه هم ليکل کېدل.

مدبر د خپلې دندې ترپايه په همدې قوت کې پاتې شو. کېدی شي د ولسمشر کرزي ډېر رازونه او مجبوریتونه ورته معلوم وو، نو ځکه خو هغه پرې غاښ نه کېکاره. تر خليلي وروسته که په دولتي پوستونو کې د هزاره گانو په تقرر او استخدام کې چا ډېره ونډه اخيستې وي، نو هغه به صادق مدبر وي. که څه هم خليلي، محقق، مدبر او د شيعه گانو نور مشران ظاهراً

دارگ نا ویلې خبرې | ۲۰۸۱

یو بل سره په اختلاف کې وو، خو د خپلو قومي او مذهبي گټو لپاره یې بیا
گډه دريځ درلود، خو مدبر لکه څنگه چې یې تخلص مدبر و، په دې کار
کې له زیات تدبیر څخه کار واخیست، هم یې خپل موقف وساته او هم یې
خپل کار وکړ. ولسمشر کرزی بیا دوی ته داسې یو ولي نعمت و چې نه
پخوا په تاریخ کې تېر شوی و او اټکل دی چې بیا به هم تېر نه شي.

د حامد کرزي واکمني؛ یادښتونه، شنه او ارزونه/ ۲۰۹

شپږ نیم درجنه سلاکاران

حامد کرزي به په نړۍ کې د خپل ډول لومړنی او ان تر دې دمه کېدی شي وروستی ولسمشر وي چې تر شمېر وتي سلاکاران لري. وايي چې د ډېرو قصابانو تر منځ غویي مردارېږي. ډېرې مشورې هم له سړي څخه لاره ورکوي او سړی په وهم کې ډوبوي، خو دا په هغه حالت کې چې سړی مشورې ته غوږ شي او بیا پرې عمل وکړي، نه داسې چې خبره پر يوه غوږ ننوځي او له بله ووځي، ولسمشر کرزي داسې يو څوک دی، چې د څو شېبو لپاره د هر چا مشوره اوري، ښه به يې درته غوږ ايښی وي، هغه مشاور داسې فکر کوي چې بس يم، نو دا زه يم، ټولې خبرې يې زما واورېدې، بس عمل به پرې کوي، خو هغه خبره هېڅکله عمل ته ونه رسېږي. د کرزي صيب بل عادت دا دی چې وعده کوي، خو عمل پرې هېڅکله نه کوي، هغه يو وخت يو چاته ويلي وو؛ زما داسې يو عادت دی چې زه چا سره وعده وکړم، ډېره ژر يې هېږوم، خو چې ما سره څوک وعده وکړي، تر مرگه يې نه هېږوم، نو کرزي صيب د وعدي پر همدغه تار خپل نا شمېره مشاوران تړلي وو، تش په معاش، يوه موټر، يوه دفتر او څو تنو ساتونکو هم ډېر مشاوران خوشاله وو، دا يې هم غنيمت گانې، هر کله چې به د يوه عامل، دليل او مجبوريته له امله کوم والي، وزير او يا هم کوم بل زورور له دندې لرې شو، نو اوتومات به د مشاورت پر مقام برابر شو. يو وخت د ولسمشر د مشاورانو لېست دومره اوږد شو چې خپله ده هم نه پېژندل، خبره تر شپېتو (۶۰) هم واوښته. مياشت کې يوځل به ولسمشر له مشاور وزيرانو سره غونډه درلوده، خو کله به دا غونډه په مياشت کې هم تر سره نه شوه. داسې مشاور وزيران هم وو، چې په شپږ مياشتو او ان کال کې يې ولسمشر نه شو ليدلای، د هغه د ليدو په ارمان به و، مشوره خو لا څه

کوې. یوازې شپږ اووه تنه داسې وو چې ولسمشر سره یې کتلاى شول. د ځینو راپورونو پر بنسټ ولسمشر کړزى په ټولیز ډول (۱۱۰) تنه مشاورین لري چې له هغې جملې څخه یې (۶۰) تنه مشاور وزیران دي. دلته به یې ځینو مطرحو، کاري او یا هم هغو مشاورینو ته اشاره وکړو چې ولسمشر ته یې لاسرسى درلود. خو پر مطرحو مشاورینو تر بحث وړاندې غواړو په مجموعي ډول د مشاورانو نوملړ دلته وړاندې کړو.

ګڼه	نوم	چارې
۱	ډاکټر رنگین دادفر سپنتا	امنیتي چارو سلاکار
۲	شیدامحمد ابدالي	نړیوالو اړیکو سلاکار
۳	شام لال بتيجا	اقتصادي چارو ستر سلاکار
۴	هدایت امین ارسلا	ستر سلاکار
۵	نعمت الله شهناني	دیني چارو سلاکار
۶	محمد یوسف پښتون	بیارغونې چارو سلاکار
۷	فیض الله کاکړ	روغتیايي چارو سلاکار
۸	محمد ابراهیم سپین زاده	امنیتي چارو سلاکار
۹	زلمی هېوادممل	فرهنگي چارو سلاکار
۱۰	اسدالله وفا	قومي چارو سلاکار
۱۱	وحیدالله سباوون	قومي چارو سلاکار
۱۲	شهزاده مسعود	قومي چارو سلاکار
۱۳	محمد علم راسخ	قومي چارو سلاکار
۱۴	محمد هاشم زارع	قومي چارو سلاکار
۱۵	سیدمحمد امین طارق	قومي چارو سلاکار
۱۶	عبدالطیف ابراهیمي	قومي چارو سلاکار
۱۷	جمعه خان همدرد	قومي چارو سلاکار
۱۸	گل اغا شېرزی	قومي چارو سلاکار
۱۹	امان الله ځدراني	قومي چارو سلاکار

د حامد کرزي واکمني؛ یادښتونه، شنه او ارزونه/ ۲۱۱

۲۰	اقا حسين هاشمي لولنجی	قومي چارو سلاکار
۲۱	نظرمحمد اسحاق زی	قومي چارو سلاکار
۲۲	شجاع الملک جلاله	قومي چارو سلاکار
۲۳	گوجروال	قومي چارو سلاکار
۲۴	محمد طاهر ساپی	قومي چارو سلاکار
۲۵	خادم حسين ناطقي	قومي چارو سلاکار
۲۶	محمد نسيم مهدي	قومي چارو سلاکار
۲۷	شېرعلم شهادتیار	قومي چارو سلاکار
۲۸	توردي اخند	قومي چارو سلاکار
۲۹	جنرال سيدمحمد حسين	قومي چارو سلاکار
۳۰	شېرمحمد اخندزاده	قومي چارو سلاکار
۳۱	عبدالستار مالاخېل	قومي چارو سلاکار
۳۲	سليمان ياري	قومي چارو سلاکار
۳۳	محمد صديق عزيز	قومي چارو سلاکار
۳۴	ضامن علي بهسودی	قومي چارو سلاکار
۳۵	نوروز علي اعتمادي	قومي چارو سلاکار
۳۶	رحمت الله راشيدي	قومي چارو سلاکار
۳۷	محمد يعقوب شمس	قومي چارو سلاکار
۳۸	سيدشاه ناصر نادري	قومي چارو سلاکار
۳۹	محمد اکبر اکبر	قومي چارو سلاکار
۴۰	محمدهاشم صالحی	قومي چارو سلاکار
۴۱	محمد يوسف واعظي	قومي چارو سلاکار
۴۲	مولوي محمد جوره طاهري	ديني چارو سلاکار
۴۳	محمدعثمان سالک زاده	ديني چارو سلاکار
۴۴	علي جان زاھدي	ديني چارو سلاکار
۴۵	عنايت الله بليخ	ديني چارو سلاکار
۴۶	مولوي محی الدين بلوچ	ديني چارو سلاکار

۴۷	جنرال عبدالرحیم وردگ	امنیتي چارو سلاکار
۴۸	امان الله گذر	امنیتي چارو سلاکار
۴۹	محمد عارف نورزی	قومي چارو سلاکار
۵۰	محمد معصوم ستانکزی	امنیتي چارو سلاکار
۵۱	تاج محمد ایوبي	بهرنیو چارو سلاکار
۵۲	غلام مصطفی جواد	ټولنیزو چارو سلاکار
۵۳	شېر محمد اعتباري	قومي چارو سلاکار
۵۴	جنرال سهیلا صدیق	روغتیايي چارو سلاکاره
۵۵	محمد انور جگدلک	سپورتي چارو سلاکار
۵۶	محمد یاسین عثمانی	ټولنیزو چارو سلاکار
۵۷	ذکیم شاه خان	مالي چارو سلاکار
۵۸	محمد اشرف رسولی	حقوقی چارو سلاکار
۵۹	عبدالعزیز احمد	قومي چارو سلاکار
۶۰	نورالله دلاوري	مالي چارو سلاکار
۶۱	عبدالرحمن اشرف	نړیوالو چارو سلاکار

کېدی شي د مشاورانو نوملړ تردې هم اوږد وي، په دې کې یو شمېر سلاکار وزیران او نور اکثره یې په په واحدو برخه کې سلاکاران دي. د سلاکارانو شمېر تر دې حده زیات شو، چې ځینو ته عناوین هم نه پیدا کېدل، نو ځکه خو یې یو شمېر هممهاله په بېلابېلو برخو کې د مشاورینو په توګه یاد شوي دي. پر دې سربېره د ولسمشر مرستیالان هم هر یو د خپلې خوښې په تناسب ځان ته خپل خپل مشاوران لري، چې هغوی هم ځان د ((جمهوری ریاست)) مشاوران بولي. که هغه لېست پر دې ورزیات کړو، نو خبره (یو نیم سلو) تنو ته رسېږي، د وزیرانو مشاوران که محاسبه کړو، نو خبره تر دوو سوو هم اوږي او که د ټولو وزیرانو د رییسانو او نورو مهمو دولتي اشخاصو مشاوران هم ورسره وشمېرو، نو خبره به تر

د حامد کرزي واکمني؛ یادښتونه، شننه او ارزونه/۲۱۳

زرو هم واورې او که پر دې بیا بهرني مشاوران ورزیات کړو، نو خبره تر شمېره وځي. له دې څخه معلومېږي هغه کسان چې پر اساسي او اصلي پوستونو واکمن دي، هغوی ډېر زیات پر کار نه پوهېږي. چې دومره مشاوران یې گومارلي دي، د ولسمشر کرزي د حکومت یوه غوښنه برخه همدې کورنیو او بهرنیو سلاکارانو وخوره، چې مسؤلیت نه لري، خو ځینې یې صلاحیت لري او هم یې د هېواد یوه پاموړ برخه مالي پانگه بهر ته وایستله.

کرزي صیب چې به په میاشت کې یو ځل خپلو مشاورانو سره وکتل، نو دا خورا غنیمت کار گڼل کېده او هغوی به هم خوشاله وو، د کابینې تر غونډې به د هغوی غونډه لویه وه، خو زیات وخت میاشتنۍ غونډې هم نه کېدلې، کله چې به چېرته کومه شخړه پیدا شوه، نو مشاورین به د کمېسیون په ترکیب کې ورشامل شول او هغې ساحې ته به لارل، یو شمېر نورو به یې د مرو او تپیانو لپاره د ولسمشر نقدې مرستې رسولې، دا هم ورته یو غنیمت کار و او یو شمېر نورو یې بیا په سیمه ییزو غونډو او شخړو کې د ولسمشر لیکلي او نا لیکلي پیغامونه لوستل. د مشاورانو د دې نوملړ له جملې څخه ښاغلو: سرمحقق زلمي هېوادم، اسدالله وفا، تاج محمد ایوبي، نعمت الله شېراني، ډاکتر رنگین دادفر سپنتا او ځینو نورو کولای شول له ولسمشر سره وگوري. په یوه قبیلوي او دودیزه ټولنه کې دا هم یو غنیمت کار گڼل کېده، چې دومره خلک، مؤثر شخصیتونه یا جنجالي اشخاص پر یوه نازک تار وتړل شي او ولس یې له ازاره خلاص شي، که څه هم د اداري فساد په یوه څنډه کې مصروف وي، خو بیا هم که له هرې خوا وارزول شي، د زیان په انډول یې گټه ډېره وه، ولسمشر د یوه تېرپوه په توگه د دې درک درلود چې خپلو مشاورینو ته لستونې ورکړي او خپل لاس ترې وژغوري او څه نا څه ترې په ځینو ځایونو کې مثبتې گټه هم پورته کړي. دلته غواړو د ډېرو مطرحو او موثرو مشاورینو له جملې څخه ځینې دروپېژنو:

۱- سرمحقق زلمی هېوادمِل: سرمحقق زلمی هېوادمِل اصلاً د

لغمان ولایت د مرکز مربوط د (علیخېلو) له سیمې څخه دی. لومړنی



(سرمحقق زلمی هېوادمِل)

زده کړې یې په لغمان کې او لورې زده کړې یې د کابل پوهنتون د ادبیاتو او بشري علومو پوهنځي د ژورنالېزم په څانګه کې تر سره کړي دي. د طالبانو د واکمنۍ پر مهال یې په پېښور کې په دري ژبې او ادبیاتو کې له پېښور پوهنتون څخه ماسټري ترلاسه کړه. سرمحقق زلمی

هېوادمِل له هغې ورځې چې له پوهنتون څخه فارغ شوی، بیا تر (۱۳۷۱ل) کال پورې د افغانستان د علومو اکاډمۍ د غړي په توګه پاتې شوی او په پرله پسې او منظم ډول یې خپل علمي ترفیعات ترلاسه کړي او د (سرمحقق) علمي رتبې ته، چې په پوهنتون کې د (پوهاند) معادل ګڼل کېږي، رسېدلی دی. کله چې پر کابل باندې پر (۱۳۷۱ ل) کال تنظیمواکي وتپل شوه او تنظیمي جنګونه پیل شول، نو زلمی هېوادمِل، لکه د نورو زرګونو افغانانو په شان پېښور ته کډوال شو. هلته یې د (پروفیسور رسول امین) تر چتر لاندې (د ازاد افغانستان د لیکوالو ټولنه) کې کار پیل کړ او د (وفا) اوونیزې د چلولو مسولیت ور په غاړه شو. د طالبانو د نظام په وروستیو کې له پېښوره جرمني ته کډوال شو او کله چې د طالبانو واکمني ختمه شوه، نو سرمحقق زلمی هېوادمِل بېرته پېښور او بیا کابل ته راغی، لومړی یې د ډېرې لنډې مودې لپاره د موقتې ادارې پر مهال په پوهنې وزارت کې له پروفیسور رسول امین سره، چې دا مهال د

د حامد کرزي واکمني؛ یادښتونه، شننه او ارزونه/ ۲۱۵

یاد وزارت وزیر و، کار پیل کړ. خو بیا یې د ارگ دربار ته لاره پیدا کړه. د حامد کرزي او د هغه له پلار (عبدالاحدخان کرزي) سره یې پخوا هم روابط درلودل. سرمحقق زلمی هېوادم ل هم په کېوالی کې د اعلیحضرت محمد ظاهر شاه له سرسختو مینوالو څخه گڼل کېده او عبدالاحد خان کرزي هم. له همدې کبله کله چې سرمحقق زلمی هېوادم کوتې ته سفر کاوه، نو د عبدالاحدخان کرزي لیدو ته به ورته، له هغه سره به یې مرکې کولې او بیا به یې په (وفا) اخبار کې خپرولې. وفا اخبار په پښتو او دري ژبو چاپېده او د دواړو توازن یې لکه د ستنې د سپم په شان په کې مراعت کړی و. دا اوونیزه د مطالبو د څرنگوالي او څومره والي له پلوه د خپل ډول یوه بېسارې معیاري اوونیزه وه. مخکې تر دې چې سرمحقق زلمی هېوادم د ارگ څلور دېوالی ته راداخل شي، دومره فرهنگي کار یې کړی و چې د هر چا په وس پوره نه و، تر (سل) عنوانو زیات یې خپل علمي، څېړنيز او ادبي اثار لیکلي او چاپ کړي وو او تر دوو سوو عنوانو زیات یې دنورو لیکوالو اثار ایډېټ او چاپ کړي وو، دا کار اسانه کار نه دی او د نړۍ په کچه یو ښه فرهنگي او کاري ریکارډ گڼل کېږي. هغه له پیله په کمه تنخوا او ډېر کار بلد و او په یو تن یې د څو تنو کار کاوه، د واک و ځواک او پیسو راټولولو شوق یې هم نه درلود، د خپل مشر د فرمان وړلو روحیه یې هم بیاوړې وه، نو داسې یو وړیا مامور ته د هر سرکار او هر دربار ضرورت وي.

کله چې سرمحقق زلمی هېوادم د کرزي دربار ته دننه شو، نو کرزي یې جذب کړ، سرمحقق زلمی هېوادم د کرزي د فرهنگي او علمي چارو مشاور و، خو د ډېرو نورو برخو کارونه یې هم تر سره کول، کرزي ته پر ویناوو لیکلو سربېره یې گڼ شمېر نور نارسمي مسولیتونه او کارونه هم پر غاړه واخیستل، کرزي صیب او هېوادم صیب ځکه یو بل ته غاړې وتل او غاړه غړۍ شول چې ډېرې مشترکې وجې یې درلودلې، یوه مشترکه وجه یې تر حده زیات احتیاط و. کرزي صیب تر هېوادمه او هېوادم صیب

تر کرزي ډېر زیات مضر مصلحتي او احتیاط کاري وو، سړی درته نه شي ویلای چې په دې دواړو کې به د کوم یو احتیاط ډېر وي او د کوم یو د جرئت کچه به زیاته او یا کمه وي. دا هم څوک نه شي ویلای چې کوم یو، یو بل زیات احتیاط ته هڅوي. خو یوه ورځ هېوادم ل صیب وویل: ((د کرزي صیب د پاچاهۍ لومړي وختونه وو، ماته یې وویل، که فهیم خان همدا اوس وغواړي، نه به په ارگ کې ستا کورتۍ وي او نه به زما قره قولۍ)). له دې څخه څرگندېدل چې کرزي د موقتې ادارې پر مهال هېڅ واک نه درلود، هر څه د شمالتلوالي په لاس کې وو او دی تش سمبول و، خو شمالتلوالي دی هغه سمبولیک رول ته هم نه پرېښوده، نو وروسته له هغې دېته اړ شو چې د ځان د حفاظت په خاطر امریکایي ساتونکي وگوماري. کرزي پخوا هم د شمالتلوالي په تېره بیا له فهیم سره، هغه وخت چې دی د برهان الدین رباني د جنجالي واکمنۍ پر مهال د بهرنیو چارو وزارت مرستیال و او فهیم د استخباراتو رییس و، سختې ورځې تېرې کړې وې، ویل کېږي چې د کرزي او فهیم د فزیکي ټکر له امله کرزی اړ شو چې کابل خوشې کړي او د حکمتیار د اسلامي حزب د اطلاعاتي څانګې د افرادو په مرسته له کابل څخه پښې سپکې کړي. دا خبرې هغه وخت څه ناڅه رسوا شوې، چې کرزي د موقتې ادارې پر مهال د شمالتلوالي په ستاینې او د اسلامي حزب په غندنې پسې خوله خلاصه کړه. هغه وخت د اسلامي حزب اړوند (شهادت) ورځپاڼې د حکمتیار په پلوی کرزي ته د پېغور په ژبه ولیکل: ((هغه وخت رایاد کړه چې د همدې اسلامي حزب د غړو په مرسته له کابل څخه وایستل شوې او د همدې اوسنۍ شمالتلوالي له منگولو وزغورل شوې...))

نو کرزي چې له شمالتلوالي سره داسې ترخه ماضي تېره کړې وه او هغوی تر غاښونو پورې وسلوال او دی په بشپړ ډول بې وسلې و، نو په داسې یو حالت کې به د ده او د ده د مشاور څه حال و!

د حامد کرزي واکمني؛ یادښتونه، شننه او ارزونه/۲۱۷

په همدې خاطر خو سرمحقق زلمي هېوادمل په پوره احتیاط د کرزي خولې او کرزي بیا د حالاتو تقاضا ته کتل. سرمحقق زلمي هېوادمل پر هماغه لومړۍ ورځ د خپل مېز پر سر ولیکل: ((سرمحقق زلمي هېوادمل مشاور امور فرهنگي)) او وېزې کارتونه یې هم په همدې ډول چاپ کړل. کېدی شي، د هېوادمل صیب به دا کار د زړه له کومې خوښ نه و، خو د زمانې جبر او سیاست دوی دېته اړ کړي وو. هغه مهال چې یو شمېر پښتو فرهنگیانو د هېوادمل صیب دا حالت وکوت، نو په زړونو کې یې گيله وکړه او ویې ویل د پښتو ژبې او ادبیاتو د یو پوهاند او خدمتگار چې دا حالت دی، نور نو پاتې څوک دي؟

تر دې دمخه نو ښاغلي سرمحقق زلمي هېوادمل (په هند کې د پښتو ادبیاتو د ودې او ایجاد پړاوونه)) او ((پښتو نثر اته سوه کاله)) مهم کتابونه هم چاپ کړي وو. یو شمېر خلکو سره دا پوښتنه مطرح کېدله چې اته سوه کاله دمخه په دربار کې څه حال و؟ او اته سوه کاله وروسته څه حال دی؟ په هند کې د پښتو ژبې او ادبیاتو د ودې پړاوونه څنگه وو او دلته په ارگ کې پښتو اوس له کومو پړاوونو تېرېږي؟ داسې او دېته ورته نورې گڼې پوښتنې د سړي په ذهن کې تېرېدلې. که چا گیلې کولې، که مانې، که نیوکې، ستاینې که غندنې، خو هېوادمل صیب پوره دیارلس کاله په ارگ کې له ولسمشر کرزي سره تېر کړل، سړې تودې، خوږې او ترخې یې ټولې وگاللې، په دې دیارلسو کلونو کې یې که څه هم لیکوالۍ ته زیان ورسېد، خو بیا یې هم له لیکلو لاس وا نه خیست، څو عنوانه ادبي اثار یې په همدې ارگ کې ولیکل چې تر اوسه لا چاپ شوي نه دي. دلته په ارگ کې د هېوادمل صیب زیات وخت د کرزي صیب د بیانېو پر لیکلو تېرېده، اکثره پښتو او دري ویناوې یې همده ورلیکلې، خو دري ویناوې یې ځینو نورو هم کتلې، ایدېپټ کولې او نورو هم ورته لیکلې، لکه ډاکتر سپنتا، کریم خرم، دانش بختیاری او نورو د دري ویناوو په لیکلو کې برخه اخیسته.

سرمحقق هېوادمبل تر بل هر مشاور او ان تر وزیرانو زیات صلاحیت درلود. تر هغه پورې به ولسمشر سره و، چې هغه یې په کور نه و سپارلی، کله کله به یې مازیگر خانگري پلي گرځېدو ته هم راوباله، هېوادمبل پر ولسمشر کرزي ځکه گران و، چې یو خو یې د پلار له وخته له هغه سره پېژندل او باور یې پرې درلود، بل هېوادمبل صیب په یوه تن د څو تنو کارونه کول او هغه هم په وړیا ډول، بل یې د ولسمشر هېڅ خبره ځمکې ته نه غورځوله، هر څه چې هغه ویل ده تائیدول، د شمالتلوالې په تائید، یې گناهی! او د لږکیو په نازولو کې هم د دواړو نظر یو شان و، نو داسې یو شخص څوک له لاسه ورکوي. سرمحقق زلمي هېوادمبل سره داسې یو نظر و چې ناپښتانه هر څومره ونازول شي دا د ملي وحدت په گټه کار دی، ان که د پښتنو د طبیعي حقوقو د نفې کېدو او یا د هغو د خفگان په بیه هم وي.

ده او ولسمشر کرزي سره د ملي وحدت خپل تعریف او تعبیر دی او نورو خلکو سره خپل. په همدې خاطر په تېرو دیارلسو کلونو کې چې د کمېسیونو، لویو جرگو او مشرانو جرگې لپاره کوم کسان په انتصابي ډول ټاکل کېدل، په هغو کې د اقلیتونو ونډه ډېره درنه او تر خپل طبیعي موجودیت څخه لوړه وه. بله نیمگړتیا بیا په دې کې دا وه چې کوم کسان به د پښتنو د استازۍ په نامه غوره کېدل، هغه به له یو پلوه ډېر کمزوري او له بل پلوه به یې له پښتنو سره رابطه غوڅه وه، ان پښتنو به ورته د کرکې په سترگه کتل. دا ډول اشخاص په تېرو (۱۳) کلونو کې د پښتنو په نامه پر پښتنو تحمیل شول. د قومي رینې له پلوه به دا ډول اشخاص پښتانه وو، خو له سیاسي پلوه به یې اکثره په اسلامي جمعیت او د شمالتلوالې په نورو گروپونو پورې تړلي وو. دې کار په پښتنو کې عام نفرت راوپاراوه. هم یې د هېوادمبل محبوبیت په پښتنو کې کمزوری کړ او هم یې د کرزي، دې کې لا بل ظالمانه کار دا و چې چا به هم د دې فیصلې پر وړاندې سر پورته

د حامد کرزي واکمني؛ یادښتونه، شننه او ارزونه/ ۲۱۹


کړ، هغه به د متعصب، ژبپال او تفرقه اچوونکي په توګه معرفي کېده او ګواښېده به، خو هغوی چې اصلاً د قومي تفرقي سبب ګرځېدل، هغه به ملي شخصیتونه (!) ګڼل کېدل.

هېوادملي صیب دیارلس کاله همداسې تېر کړل، د ده په نظر ملي وحدت ته هغه شان کار په کار و چې دوی غوښته، خو ډېر وروسته یې یوځل زما په مخکې اعتراف وکړ؛ چې کوم کارونه شوي، باید نه وای شوي، راته یې وویل: ((ما یو وخت کې ستاسو نظرونه ردول، خو اوس راته پته ولګېده، چې که ستاسو نظرونه تائید شوي وای، نو د دې خلکو (هدف یې شمالتلواله و) مخه نیول کېدی شوه.)) یو وخت د همدې تلوالې د وسلوالو له خوا د مرنجان غونډۍ اکثره برخې غصب او بیا خرڅې شوې، ما هېوادملي صیب ته وویل چې حکومت ولې اقدام نه کوي. ده راته وویل: ((روکی جانه که رښتیا درته ووايم د حکومت پرې زور نه رسېږي.)) یو وخت مې ورته د ولسمشر د سیاستونو د نیمګړتیاوو په باب ګڼ شمېر دلایل وویل: ده راته وویل: ((دا ټول دلایل پرځای دي، خو که ته فکر کوې چې رییس صیب به د دې خلکو (شمالتلوالې) له ملاتړه لاس واخلي او مخالفت ته به یې راودانګي دا کار نه کوي، رییس صیب دا خلک نه خفه کوي او له هغوی څخه تېرېدونکی نه دی.))

هېوادملي صیب اساساً یو ښه لیکوال او څېړونکی دی، عاطفي شخص دی نظر دېته چې دی یو ښه سیاستوال وي. یوه ورځ یې خپله اعتراف وکړ: ((زه اداري او سیاسي سړی نه يم، که همدا اوس ماته یوه ولسوالۍ راکړي نو زه یې نه شم اداره کولای.)) هېوادملي صیب سره د ولسمشر ډېر رازونه دي، خو هغه ته ډېر وفادار دی، افشا به یې نه کړي، دی په لیکنو کې له خورا دقت څخه کار اخلي، داسې لیکنه به هېڅکله ونه کړي چې څوک ترې خواږدی شي، ان که دا ډول لیکنې د ټول هېواد به ګټه هم وي. دی له فسادو لرې شخص دی، ډېر امکانات یې په لاس کې وو، خو ده ترې ګټه نه ده اوچته کړې، له لیکوالو سره یې څه ناڅه مرسته کړې، خو هغومره هم نه

چې لیکوال ترې زیات خوشاله شي. ما سره یې په ډېر دقت د لغمان پوهنتون په جوړونه کې هلې ځلې وکړې او یو شمېر نور مثبت کارونه یې تر سره کړل، خو هغومره چې له ده څخه د فرهنگیانو او ولس هیله وه، هغومره یې دا هیلې پوره نه کړې، هېڅ مشاور وزیر په ارگ کې دومره صلاحیت نه درلود، لکه هېوادمل صیب چې درلود، خو د ده د صلاحیت او عملي خدمت تر منځ انډول د زیات احتیاط له امله د ده د ماموریت په ټوله موده کې تامین نه شو.

۲- اسدالله وفا: تر سرمحقق زلمي هېوادمل وروسته (اسدالله وفا) بل هغه مشاور وزیر دی، چې وخت ناوخته ولسمشر حامدکرزي ته لاسرسی لري. وفا له ولسمشر حامدکرزي سره پخوانۍ اشنایي، دوستي او له هغه سره د کورنۍ خپلولۍ اړیکي هم لري. اسدالله وفا د اخکزو له مخورو شخصیتونو څخه گڼل کېږي. د ولسمشر کرزي په حاکمیت کې یې په بېلابېلو برخو کې دنده اجرا کړې ده. د پکتیا، کونړ او هلمند د والي په حیث یې دندې اجرا کړي دي.



(اسدالله وفا)

په کونړ کې ترې خلک بښې خاطرې لري، خو د کونړ په انډول په هلمند او پکتیا کې ډېر بریالی نه برېښېده. اسدالله وفا د بېلابېلو کمېسیونونو د غړي په توگه هم دندې اجرا کړي دي. د حضرت صبغت الله مجددی په

مشری د شخړو د حل کمېسیون د غړي او مرستیال، د بېړنۍ لویې جرگې، د پاکستان او افغانستان تر منځ د امن د گډې جرگې د غړي او همدارنگه د نورو موقتو او دایمي کمېسیونونو د غړي په توگه یې دنده تر سره کړې ده. اکثره ځایونو کې چې به چېرته قومي شخړه او لانجه پیدا شوه، نو ولسمشر

د حامد کرزي واکمني؛ یادښتونه، شننه او ارزونه / ۲۲۱

به اسدالله وفا د هښت په ترکیب کې شامل کړ، وفا په دې برخه کې خپل خپل بریالیتوبونه لرلي دي. اوس دی ولسمشر کرزي ته د شکایتونو د ثبت او رسولو د کمپسیون مشر او د ولسمشر مشاور هم دی. د شکایتونو دفتر چې دا مهال د بهرنیو چارو وزارت ته مخامخ موقعیت لري، د هر چا پر مخ خلاص دی. ورو ورو شکایتونو ته ده خپله ځان رسولی، د تېلفون، مکتوب او نورو په ذریعه یې هڅه کړې چې د خلکو مشکل حل کړي، خو پر غټو مشکلاتو او مافیادو د ده زور هم نه رسېږي، هغو ته اکثره په شفاهي کنځلو ځواب ورکوي: ((د دوی اړتینه، د دوی داسې دا بې ناموسان او دا...)) لنډه دا چې پر هغوی یې زور نه رسېږي. دا نیمگړتیا په کنځلو ځوابوي او په دې ډول هم خپل او هم د شاکي زړه تشوي. اسدالله وفا لکه د ځینو نورو محدودو کسانو په شان که ښه پوخ کنځل مار دی، ښه جرگه مار هم دی، خو د دې ترڅنګ ښه ډوډی مار هم دی. په کنځلو کې به تر عزیزالله واصفي او پخواني لوی څارنوال عبدالجبار ثابت څخه کم نه وي. همپشه داسې چاته کنځلې کوي چې تقریباً د کنځلو وړ وي، نو ځکه خو یې د ولاړو یا ناستو خلکو په منځ کې کنځلې پر چا ډېرې بدې نه لگي او دا د ولسي کلتور یوه برخه گڼي. اسدالله وفا د یو سیاسي شخصیت په انډول تر ډېره حده ولسي شخصیت دی، د ولسمشر کرزي د دربار یو خصوصیت دا دی چې په دې دربار کې له غره راغلو او غرب ځپلو اشخاصو، چې چا پوره، چا نیمه، چا نیمه نیمه او چا هم د زني پر څوکه یو څاڅکی دوه څاڅکي زېره پرې ایښې، ترڅنګ ولسي شخصیتونه هم ښکاره کېږي. یانې په دې دربار کې د ښار او کلي، شرق او غرب، ملا او طالب، مجاهد او ملي، منافق او صادق هر ډول کټگوریو استازي شخصیتونه تر سترگو کېږي. اسدالله وفا هم د ولسي شخصیتونو د یوه سمبول په توګه دې دربار کې محسوس دی. د هغه خبرې پر ولسمشر بدې نه لگي، ان د هغه په مخ کې هم د خولې تبابونه نه تړي، د ځینو خلکو مشکلات یې ولسمشر ته په مستقیم ډول ور رسولي او حل کړي یې هم دي. په کونړ ولایت کې د هغه مثبتو

کارونو ته په پام سره داسې گومان نه کېږي چې اسدالله وفا به په مالي فساد کې لاس ولري. خپله یې هم له پخوا څخه اقتصاد ښه و. د سلو کلو موږ په سلو کلو کې نه وړی کېږي. البته د هغه ساده او کلاسیکه حکومتوالي کېدی شي ځینو وختونو کې خپل خپل مشکلات ولري.

اسدالله وفا یو وخت د (خلک څه وايي؟) په نامه یوه اوونیزه، هم چاپوله چې اکثره د ده پر خپلو فعالیتونو راڅرخېدله، ځینې پښتو متلونه یې هم راټول او چاپ کړي دي، غوښتل یې یوه راډیو هم جوړه کړي، خو د ده د کلاسیک چلند له امله یې پر جوړولو بریالی نه شو. یوه ورځ یې ماته وویل: ((نه ونیسه درواخله په دې ټلوېزیون (ژوندون) کې مې شریک کړې، خو د تا له جنجاله به مې څوک خلاص کړي؟ ده هم وخنډل او د تائید سر یې وخوځوه. اسدالله وفا خورا ټوکمار، کنځل مار او ډوډۍ مار شخصیت دی. زړه یې پر افغانستان سوځي، خو د کار او مبارزې ډول یې دومره کلاسیک او دودیز دی چې د افغانستان د مخالفینو ډېرې خبرې هم په کنځلو ځوابوي.

اسدالله وفا د گپ او مجلس سپری دی، له مجلسه یې سپری نه سترې کېږي. خو پر مجلس یې ولسي رنگ ډېر غالب وي او د مستقیم بیان او ټوکو مالګه په کې زیاته وي. د ده په برکت ډېرې گڼ شمېر ولسي شخړې اوارې شوي او د شخړو په حل کې تر ډېره حده بریالی گڼل کېږي.

۳- تاج ایوبي: کله چې ډاکتر رنگین دادفر سپنتا د بهرنیو چارو وزیر او په بهرنیو چارو کې د سلاکار پوست خالي شو، نو ښاغلی (تاج ایوبي) یې پرځای مقرر شو، دی اصلاً د کندهار ولایت دی، له ولسمشر کرزي سره د خپلولۍ څه نری تار هم لري. خپله هم یو حلیم او دروند انسان دی او په یوه علمي او فرهنګي کورنۍ کې رالوی شوی، لوړې زده کړې یې په امریکا کې تر سره کړي او د ولسمشر کرزي د ولسمشرۍ په بهیر کې بېرته

د حامد کرزي واکمني؛ یادښتونه، شننه او ارزونه/ ۲۲۳

افغانستان ته راغی او دلته د ډاکټر سپینا پرځای په بهرنیو چارو کې د



(تاج ایوبی)

ولسمشر سلاکار شو، خو لکه څنگه چې هیله کېدله، دی به د کرزي په بهرنۍ پالیسۍ کې جوت بدلون راولي، هغسې ونه شو، ده لکه د ډاکټر سپینا په شان ولسمشر ته لیدلوری او تگلوری نه شو ورکولای او یا یې هم نه غوښتل، خو د دې مجال ورته حاصل و چې وخت پر وخت له ولسمشر سره وگوري او هغه سره په بهرنیو

سفرانو کې ملګرتیا وکړي، د ډېر نرم مزاج له مخې دا ډول شخصیتونه که هر څومره علمي بېز ولري، خو چې د خپل نظر او فکر د عملي کولو وس نه لري، په نشت حساب دي. په حکومت کې حکومت مخالفې ډلې که څه هم په پیل کې له دې ډول اشخاصو وېره احساسوله، خو چې کله پوه شول، دا ډول اشخاص یې گټو ته خطر نه دی، په نشت یې حساب کړل او د تبلیغاتو خوله یې ترې واړوله. یو وخت د بهرنیو چارو د سلاکار پوست دومره کم ارزښته او بیا وروسته دومره بې ارزښته شو چې چا فکر هم نه کاوه، چې په دې نامه هم کوم پوست شته او څوک په کې کار کوي که نه؟

۴- پوهاند نعمت الله شېراني: د طالبانو نظام تر سقوط وروسته چې

په هېواد کې لنډمهالي، منځمهالي او انتخابي حکومتونه رامنځته شوي، نو ښاغلی نعمت الله شېراني په کې د دولت د مشر مرستیال، وزیر، د اساسي قانون د تدقیق د کمېسیون مشر او مشاور وزیر په توګه دنده اجرا کړې ده، خو ډېره دنده همدا د مشاوریت دوره ده. پوهاند شېراني که څه هم د سرمحقق زلمي هېوادمل په شان ولسمشر ته وخت پر وخت لاسرسی نه درلود، خو خبره یې هم بې وزنه او کموزنه نه وه، ولسمشر ورته ډېر ارزښت ورکاوه، خو نعمت الله شېراني تر یوه حده د خپلو ځینو شخصي گټو پر محور راڅرخېده، د هغه مشاوریت ساحه هم دیني چارې وې او دا داسې یو کار و چې ولسمشر پرته له هغې هم ورسره عیار و. نعمت الله شېراني د

دارگ نا ویلې خبرې | ۲۲۴

خپل مشاوریت په بهیر کې پر دې بریالی شو چې په حاکمیت کې د خپلې کورنۍ پښې ټینګې کړي. زوی یې (وحیدالله شهراني) چې خپله هم د



(پوهاند نعمت الله شهراني)

استعداد خاوند و، ولسمشر ته نږدې کړ، ولسمشر هغه د مالي وزارت معین او خپل اقتصادي سلاکار وټاکه، بیا د تجارت او کانونو وزیر شو او ولسمشر ته تر ډېرو وزیرانو منلی او بناغلی و. ویل کېږي چې نعمت الله شهراني د خپل مشاوریت په بهیر کې له

خپل دريځه د خپل اقتصاد د غورونې لپاره ډډه ونه کړه. د ولسمشر کرزي کابینه کېدې شي لومړنۍ کابینه وي چې پلار او زوی یې دواړه د وزیر او مشاور، مشاور او وزیر او هم دواړو په بڼه په کې حضور ولري.

یو شمېر نورو مشاورینو هم ولسمشر ته لاسرسی درلود، خو د دې بحث د زیات اوږدوالي په خاطر د هغو له تشریح څخه تېرېږم او اوس د دې بحث لړۍ په ارگ او سیاست کې نورو مطرحو شخصیتونو ته غځوم.

په سیاست او ارگ کې نور مطرح شخصیتونه

پر تېرو یادو شخصیتونو سربېره په هېواد کې ځینې نور داسې موثر شخصیتونه هم وو، چې د ارگ په محدوده کې یې دفتر و دېوان نه درلودل، خو د هېواد په سیاست کې یې خپل اغېز درلود او هم یې د ارگ پر چارو خپل تاثیر. په دې ډله اشخاصو کې ځینې داسې شخصیتونه هم وو، چې په سیاست کې یې له ولسمشر پرته تر نورو ټولو چارواکو زیات واک و ځواک درلود. د ځینو یې ان پر ولسمشر کرزي هم لاس بر و او څه چې هغوی غوښتل، ولسمشر هغه منل. دې ډول اشخاصو د حکومت او دولت پر بېلابېلو څوکیو کار کاوه، خو د ارگ تر محدودې بهر او یا هم له ارگ سره په ارتباط کې یې دندې سرته رسولې.

د دې ډول موثرو اشخاصو شمېر زیات و، خو دلته به یې د هغو ټولو له جملې څخه د ځینو مهمو اشخاصو لنډه یادونه او شننه وکړو:

۱- محمد قسیم فهیم: د طالبانو نظام تر ړنګېدو وروسته د افغانستان په حکومت او سیاست کې تر ټولو مطرح او اغېزمنه څېره ښاغلی (محمد قسیم فهیم) دی. ده د موقتې او لنډ مهالې ادارې پر مهال د یادو ادارو د مشر مرستیال او د دفاع د وزیر په توګه دنده اجرا کړې ده. د دفاع وزارت پر مهال یې په وچ زور له ښاغلي کرزي څخه د ((مارشالی)) پوځي رتبه ترلاسه کړه. که څه هم د ولسمشر کرزي خونیه نه وه، خو زور یې هم نه رسېده؛ ښاغلي فهیم په دفاع وزارت کې ګڼ شمېر کارونه بند کړي وو او هم یې د څو سوو ملیونو ډالرو د مرسته شویو پیسو حساب و کتاب ته غاړه نه ایښوده. ښاغلي فهیم، کرزي ته ویلي وو، د استاد رباني د حکومت د

بيرغ پرځای مو چې پخوانی درې رنگه (تور، سور او زرغون) بيرغ درسه ومانه، همدارنگه مو ستا ځینې نورې خبرې ومنلې او دا مو هم ومنله چې ته دې د موقتې او انتقالي ادارې په راس کې راشې، نو زما د (مارشالی) رتبه به هم منې، د دې رتبې تر شا د محمد قسیم فهیم شخصي غریزه او



(محمد قسیم فهیم)

همدارنگه تاریخي او سیاسي انگېزې ټولې پرتې وې. محمد قسیم فهیم ځان ((د کابل فاتح)) باله او یا هم لږ تر لږه ورسره ملگرو یې په ده کې دا روحیه کېنوله. له تاریخي پلوه دوی د اعلیحضرت محمد نادرخان دورې ته اشاره کوله

چې هغه او ورونو یې د (سقاو زوی) مات کړ او (شاه ولي خان) ته د (مارشالی) رتبه ورکړل شوه، نو دا ځل خو د دوی نوبت دی، ځکه چې دوی (د دوی په نظر) طالبان مات کړي چې اکثره له جنوب او جنوب غرب څخه وو، دا چې د دې او هغې بريا تر منځ څومره قرینه او ورنوالی موجود دی، دا خو اکثره هېوادوالو ته پته ده، چې د همدې فهیم خان په مشرۍ د سپتمبر تر یوولسمې نېټې دمخه د اسلامي جمعیت مشران دې ته حاضر شوي وو چې یوازې د سر په تضمین طالبانو ته ورتسليم شي، دا چې د سپتمبر د یوولسمې نېټې پېښه وشوه، شمالتلوالې کې یو ځل بیا نوی روح وغورږېده او بیا کابل ته تر داخلېدو پورې، د امریکایي الوتکو تر وزرونو لاندې راغلل، پر دې اکثره افغانان پوهېږي. خو دوی بیا هم هغې تاریخي پېښې سره د تشابه له امله په اصطلاح تاریخي غچ اخیسته او ځان یې په عسکرۍ پورېو کې له هغه وخت سره انډولواوه. دا په داسې حال کې وه چې کله هم فهیم خان د (مارشالی) رتبه اخیستله، په ټول هېواد کې د

د حامد کرزي واکمني؛ یادښتونه، شنه او ارزونه/۲۲۷

پوځ دوه منظم غونډونه او ان کنډکونه موجود نه وو. خو ده د مارشالی رتبه غوښتله، هغه وخت هم خلکو داسې تبصرې کولې چې د دنیا په تاریخ کې دا لومړی ځل دی چې د یوې مدرسې فارغ ته دې د (مارشالی) رتبه ورکول کېږي. خلکو به دا هم ویل: ((مارشال خو هغه چاته ویل کېږي چې څلور پنځه هېوادونه یې فتح کړي وي او هلته یې عسکر پرانه وي، دلته خو د څلوېښتو هېوادونو عسکر راغلي او دا ځای یې نیولی، نو دلته مارشال څه مانا؟؟)). د ولس دا منطق یو وخت د ولس استازو ته هم لاره وکړه، کله چې پاکستانی پوځیانو پر کونړ ولایت توغندي توغول، نو ټولو پر ولسمشر کرزي انتقاد کاوه چې ولې یې مخه نه نیسي، خو فهیم خان چې دا وخت د کرزي مرستیال هم و او ((مارشال)) هم و، هېڅ چا یې نوم نه اخیسته، په پای کې په ولسي جرگه کې د ننگرهار د خلکو استازې (ارین یون) د کتابې په ډول وویل: ((د پاکستان توغندیو ته ځکه تشویش مه کوئ، چې موږ د خدای فضل دی مارشال لرو او مارشال خو همغه چاته ویل کېږي چې څلور پنځه هېوادونه یې فتح کړي وي، اوس به مارشال مخکې وي او ولس به ورپسې وي، څو ورځو کې به پاکستان نیسو...)) دې کتابې (تمسخر) د مارشال غوره مالان سخت پیکه او غوصه کړل او ولسي جرگه کې خبره اخ و ډب ته ورسېده. خیر دا چې ښاغلی محمد قسیم فهیم د مارشالی مستحق و که نه، دا قضاوت به تاریخ کوي، خو په عمل کې محمد قسیم فهیم داسې یو شخص و چې د دولتي واک زیاته برخه یې په لاس کې وه، له چپراسي نیولې تر وزیره پورې او تر هغو هم پورته تر ولسمشره پورې یې د ټولو کارونو کې مداخله کوله. قانون ورته د توت په شان ارزښت هم نه لاره، قانون یې د ((جهاد)) او ((مقاومت)) په پلمه داسې ځنډې ته کړی و، چې قانوني خلکو هم سوږ نه شو کولای.

فهیم خان د خپلې واکمنۍ په ټول بهیر کې پوره او ازاد لاس درلود، د (شېر پور) د تاریخي سیمې ځمکې اکثره د ده په حکم ووېشل شوې، لومړی یې خپل ځان، کورنۍ، خپلوانو بیا سیمه والو، بیا خپلو تنظیمیانو او

پاتې نورې يې داسې اشخاصو ته ورکړې چې په يو نه يو ډول يې ده سره اړيکي درلودل او يا هم دوی ته موثر اشخاص وو.

د شېرپور د ځمکې وېش يو عجيب داستان لري، بناغلي فهيم ته د هغه وخت بناروال (انورخان جگدک) او مرستيال يې بناغلي (اصغري) ځمکه ورکړې او بيا نور ټول حکمونه ده خپله ورکړي. خپلې لور ته يې هم ليکلي: ((چې په کابل کې سرپناه نه لري. نو ځکه دې ورته په وزيراکبرخان مېنه کې يوه نومره ځمکه ورکړل شي.))

څرنگه چې ده د (شېرپور) نومرو پيل له خپل ځانه، خپلو اولادونو، ورونو او بيا خپلوانو څخه وکړ، نو خپلو ورونو ته د اکثر وټو شويو نومرو په فورمونو کې يې ډېر تفصيلات په دې خاطر نه دی ليکلي چې څوک پوه نه شي. ښه به وي چې دلته د بېلگې په توگه څو هغه کسان، د هغوی له خوا ډکې شوې فورمې، د بناروالی پروسيجر او هغه حکمونه راوړو چې د بناغلي قسيم فهيم له خوا ورته په شېرپور کې نومرې ورکړل شوي دي، له بناغلي فهيم خان سره به د دوی قرابت هم په ډاگه شي، د حکمونو له املا او انشا، سليقې، عجلې او نورو جزئياتو څخه به هم خلک خبر شي چې د شېرپور د نومرو په وېش کې څه پېښ شوي، چا کړي او څنگه يې کړي دي؟؟

ښه به وي چې دلته د شېرپور سيمې د نومرو د وېش د بهير تر څرنگوالي دمخه د هغو په باب لنډه تبصره هم ولرو.

د شېرپور سيمه چې پوځي تاسيسات په کې جوړ وو، د افغانستان له مهمو تاريخي او وياړمنو ځايونو څخه گڼل کېدله، ويل کېږي چې د انگرېزي لښکرو مشر (مکناتين) همدلته د افغان لښکرو د مشر (وزيرمحمد اکبرخان) له خوا وژل شوی دی. لسيزې لسيزې دلته د افغان پوځونو تاسيسات وو، خو د ((مارشال)) محمد قسيم فهيم په امر دا تاسيسات ړنگ شول. ترڅنگ يې د د ولسي وگړو په لسگونو کورونه وو، چې د هغو د

د حامد کرزي واکمني؛ یادښتونه، شنه او ارزونه / ۲۲۹

رنگولو امر هم ورکړ شو. له شپږپور څخه درې سوه (۳۰۰) څلور بسوه يې نومرې جوړې شوې چې مجموعي مساحت يې يو سل او شل زره (۱۲۰۰۰۰) متر مربع يانې (۶۰) جریبو ته رسېده. د شپږپور د ځمکې تر وېش وروسته د (۱۳۸۲ل) کال د سنبلې پر (۱۳)مه نېټه په داسې حال کې چې علي احمد جلالی د کورنیو چارو وزیر و، د کابل امنې قومندان (بصیر سالنگي) پر دې سیمې يرغل وکړ او د ولسي وگړو يا ځایي خلکو (۳۰) کورونه يې پر يوه ورځ ړنگ کړل. فهيم خان او د هغه ډلې دا ځمکې اکثره خپلو خپلوانو او نورو لوړ رتبه دولتي مقاماتو ته په وچ زور ووبشلي، دلته غواړو د هغو افرادو په باب هم لنډ لنډ معلومات وړاندې کړو چې دا ځمکه ورته وېشل شوې او تر موږه يې د ځمکې د وېش سندونه رارسېدلي دي.

ښاغلی قدم شاه د جمعیت يو قومندان او بيا د طالبانو نظام تر سقوط وروسته د دفاع وزارت اړوند د جمهوري ریاست د گارد قطعې يو قومندان دی. قدم شاه له ښاغلي فهيم سره د تنظيمي اړیکو له امله د وزیر اکبرخان مېنې په شپږپور سیمه کې د يوې نومرې ځمکې مستحق گڼل شوی دی. څرنگه چې قدم شاه له بدخشان ولایت څخه دی، کېدی شي په کابل کې کور، ونه لري او يا يې ولري، خو د دې نومرې په وېش کې تر ټولو لومړی مهم لامل همغه تنظيمي او قومي عنصر دی. که ښاغلی قدم شاه د اسلامي جمعیت غړی نه وای او له فهيم خان سره يې قومي او سياسي اړیکي نه درلودلای، نو هېڅکله به دلته د نومرې مستحق نه وای گڼل شوی. ښاغلي قدم شاه ته د توزيع شوې نومرې له املا او انشا څخه د هغه وخت د حکامو سلیقه او د دولتولې تجربه ډېره ښه څرگندېږي. دا اسناد په خپله وگورئ! څومره په چټکۍ څومره په بېرته لیکل شوي لکه څوک چې د مقابل طرف جبهه فتحه کوي.

۱

بازرګانم ۲۰۰۰ لک لږه ۱۳۸۱

د درېجې مقررې د توفان ګاډي په ګډون
 سرپناه ښارو او ښارونو په ښارونو کې
 مقررې ښارونو په ښارونو کې

د ښارونو په ښارونو کې
 د ښارونو په ښارونو کې
 د ښارونو په ښارونو کې

۱۹۲۸
 ۱۳۸۱

۲۵

د ښارونو په ښارونو کې
 د ښارونو په ښارونو کې
 د ښارونو په ښارونو کې

۱۹۲۸
 ۱۳۸۱

۲۵

پورتنی حکم د ښاروالی د اړوند چارواکو دی، چې په ډېرې چټکۍ سره د خپلو پورته امرینو واک او امر عملي کوي، ورته لاسلیکونه د نورو ښاغلو په پانو کې هم لیدل کېږي.

د حامد کرزي واکمني؛ یادښتونه، شننه او ارزونه / ۲۳۱



دولت اسلامی افغانستان

ریاست عالی کابل

ریاست عمومی ملکیت ۱۸

نومره ثبتیه استحقاقی نمرات زمین بدوزه هاتی نومرکا بسل









بجایاب لیکان

معلومات در خواست د ثبتونه						
شماره	شمېر ثبت		نمبر تذکره د ثبتونه بدل	وایینه و محل ان	سن وسایقه گزار	سکونت لاسلی سکونت
۱	اسم	وایینه	پدر کلان	۴۹۴۳۵ ۲۰۱۳ ۲۶۳۸۸۵ ۵۹/۱۶-۵	قراترغ	۸۳۶۸ غیر تابعه کابل
۲	متره یا شاکل بکلا میس		ساحل صومعه در انچه فرزند زینب			
۳	سایقه در خواست و ثبتیت در نومرکا بسل		نومرکا			
۴	مطابقت سکونت در نومرکا بسل		نومرکا			

تذکره در خواست د ثبتونه :
 اینجانب (**دکتر قوتم**) ولد **محمد عبدالرحمن** کابلیم
 با هم شریک محضین و ورثه دایم نا باله غیره در نومرکا بسل زمین خانه و ابارتمان شخص
 ندارم هر گاه خلاف آنکه که در فوق ذکریر نموده ام انحرکاید بدوخواه یا زید سر تا نونی از
 استحقاقی زمین محترم میسبیا نسیم

(محل اخذ در خواست د ثبتونه)
دکتر قوتم

تاریخچه نورو : ...

۱		۱	
۲		۲	
۳		۳	
۴		۴	
۵		۵	
۶		۶	
۷		۷	
۸		۸	
		معلومات دقیق و عمیق نا نویسنده ای تغییر...	
		سازمان مربوطه با درک مسئولیت ایستاده	
		آماره	تاریخ
		۱۰۲۶۴	۱۳۶۴
		گروه	گروه

پورتنی فورم چي گورئ (فعالاً خانه ندارد) په يو قلم ليکل شوی او د ټولو ناحيو مسولينو تصديق کړی، همدا ليک په نورو فورمونو کې هم تقريباً په ورته بڼه ليدل کېږي.

د حامد کرزي واکمني؛ یادښتونه، شنه او ارزونه/۲۳۳

۲۱۲۸۳ - ۲۱۲۸۴
 د کابل ښار والس
 د () ریاست
 د () مدیریت
 د () خانګه
 ۱۱ / ۱ / ۱۱

براست محترم نا حیه (المهم)

۱۹۳۰ بناغلی (د نورو قدم شاه) اولاد (عبدالکریم) په اساس -

مکعب (۱۱۲۳۹) مورخه ۷ ر ۸ ر ۳۸۱ مدیریت توزیع زمین مستحق
 زمین واقف پروژه (مزرعه اریلی) به مساحت (۴۸۴) متر مربع شنه
 شده بو د نامبرده قیمت زمین متذکره را از طریق مدیریت ملکیت ها به اساس

امر تحصیل (۴۶۶۹) مورخه ۸ ر ۸ ر ۳۸۱ اقرار اویز ع ۲۰

۹ ر ۸ ر ۱۲ ایل (۳۸۳۳۸۱۰) افغانی بخزانہ ښاروالی کابل

تحويل نموده که بیویت آن به صفحه (۴۴) جلد اول کتابخانه تر اساس

زمین نمبر فوق باسم شان قید و بدینوسیله بشما اطلاع گردید در حصه *

خوش اجراء اصولی را مرعی دارسند. با احترام

رئیس امور ملکیت ها


کا پی - مدیریت توزیع زمین
 در - در صدر نقشه

دا خو د بناغلي قدم شاه د استحقاق څرنگوالی و. اوس راځو نورو
 بناغلو او نورو مستحقینو ته!

حاجي کاتب چي د فهم خان له نږدې خپلوانو څخه دی، هغه هم په
 کابل کې د استوګنځي د نشتوالي له امله د یوې نومرې ځمکې مستحق
 ګڼل شوی دی. کابل ښاروالی هم د هغه بې سرپنایي تائید کړې، نو ځکه

دارگ نا ویلې خبرې | ۲۳۴

خو په شپږپور کې د یوې نومرې ځمکې مستحق گڼل شوی دی. عجیبه خبره خو دا ده چې دا ټول مظلومین او بې کوره خلک (!) بیا په شپږپور کې د ځمکې مستحق گڼل کېږي. نه یوازې حاجي کاتب د حاجي شمشېر زوی او د تاج محمد لمسی د یوې نومرې ځمکې مستحق گڼل شوی، بلکې تاج محمد د حاجي شمشېر زوی او د تاج محمد لمسی او همدغه راز په خپله حاجي شمشېر د تاج محمد زوی او د عظامحمد لمسی هم په مستحقینو کې حساب شوي دي. حاجي صیب کاتب ته چې کوم حکم ورکړل شوی هغه نه په چاپي غوښتنلیک کې دی، نه هم په رسمي، بلکې د یادښت د کتابچې په یوه پاڼه کې دی. له دې حکم څخه په څرگند ډول د وخت د ښاغلو د دولتولې سلیقه او عجله ښکاره کېږي.



د پورته حکم پر بنسټ حاجي صاحب کاتب د ځمکې مستحق گڼل شوی دی.

د حامد کرزي واکمني؛ یادښتونه، شنه او ارزونه/ ۲۳۵

دولت مسلمانان
 سرلښکر حکیم نور احمد
 د امریکایي لویو لارو
 د واکمنۍ د تاسیس د ۲۳۵



د دولت اسلامیان افغانستان
 سرلښکر حکیم نور احمد
 د امریکایي لویو لارو
 د واکمنۍ د تاسیس د ۲۳۵

شماره	شمېرت	د سرلښکر د واکمنۍ د تاسیس د ۲۳۵	د واکمنۍ د تاسیس د ۲۳۵	د واکمنۍ د تاسیس د ۲۳۵	د واکمنۍ د تاسیس د ۲۳۵
۱	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵
۲	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵
۳	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵
۴	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵	د امریکایي لویو لارو د واکمنۍ د تاسیس د ۲۳۵

شمېرت د درخواست د ختمېدو
 د امریکایي لویو لارو د واکمنۍ د تاسیس د ۲۳۵
 د امریکایي لویو لارو د واکمنۍ د تاسیس د ۲۳۵
 د امریکایي لویو لارو د واکمنۍ د تاسیس د ۲۳۵
 د امریکایي لویو لارو د واکمنۍ د تاسیس د ۲۳۵

تصدیق نواصین شمس کابل	
۱	فصله ۱۱۳۰
۲	فصله ۱۱۳۱
۳	فصله ۱۱۳۲
۴	فصله ۱۱۳۳
۵	فصله ۱۱۳۴
۶	فصله ۱۱۳۵
۷	فصله ۱۱۳۶
۸	فصله ۱۱۳۷
معلومات دقیق و همه جانبه تهیه و تنظیم بعمل آید متروپانها یا درک مسئولیت اینست	
نادر	اداره
نمبره	۱۱۳۰ : رقم جاری لایحه نویسی اداری
تاریخ	

د حامد کرزي واکمني؛ یادښتونه، شننه او ارزونه/ ۲۳۷

۱۱۱۱
۸/۷/۵۲

ښاروالۍ کابل
زیارت عموی موایسد
مدیریت عموی دارای

پر زیارت محترم ملتیتما

بجواب مکتوب ۲۰۷۹۰ مدیریت تحصیل عواید املاک
۱۱۱۷۳۳

شما است محترم (حاجي کبیر) ولد اکرم (قارمورت حساب
۲۶ میلان / ۴۸۷۸۷۲۰۰
۱۱۱۷۳۳

انفغانی قیمت زمین (۶۶۰) (باقی بندو (۳۳۳۳۳۳))
زیارت عموی ښاروالۍ کابل در شمري خانګه پنجم
د افغانستان بانک تحویل نږده از صورت تحویلي یو بل موجود بشما

سینان دادو شمسید

(Signature)


۱۱/۷/۵۲

د حاجي صیب کاتب په فورمه کې هم د ښاروالۍ ټولو ناحیو په یوه خوله او یوه قلم لیکلي چې ((فعالاً خانه ندارد)) نو ځکه خو په شپږپور کې د یوې نومړې ځمکې مستحق ګڼل شوی دی.

دلته بیا یو بل حکم دی چې ښاغلي فهیم خان پنځو تنو ته د کتابچې په یوه پاڼه کې د پنځو نومرو د ځمکې د وېش امر ورکړی دی. د حکم لپاره چې کوم متن لیکل شوی هغه هم د لوړ او عالی کلتور (!) څرګندونه کوي، هر څه په دومره عاجله بڼه لیکل شوي چې فکر کېږي په جګړه کې د غنیمت مال وېشل کېږي. یوه نومره حاجي شمشېر د تاج محمد زوی ته وېشل شوې او بله بیا تاج محمد د حاجي شمشېر زوی ته، سړی نه پوهېږي چې دا څنګه تصادف دی او یو بل سره څه قرابت لري، خو د فورمې له متن څخه ښکاري چې کاتب او تاج محمد دواړه د حاجي شمشېر زامن دي او

دارگ نا ویلې خبرې | ۲۳۸۱

دواړه د دې فورمو له مخې وروڼه گڼل کېږي يانې وروڼه او پلار ټول په کابل کې د سرپناه له نشتوالي کړېدل، دا چې د حاجي شمشېر په عرضپاڼه کې پنځو تنو ته يوه يوه نومره ځمکه ورکړل شوې، د دې اسناد اوس مور سره نه شته چې هغوی له حاجي شمشېر سره څه قرابت لري، خو حاجي کاتب او ډاکتر تاج محمد ته په جلا جلا پاڼو کې حکم ورکړل شوی دی. خو کومه خبره چې واضح ده، هغه دا ده چې دلته اکثره نومرې فامیلوار وېشل شوې دي، د یونس قانوني صیب، حاجي کاتب او دېته ورته د نورو کورنيو نور گڼ مثالونه هم شته چې وروسته به ورته اشاره وکړو. د دې اسنادو په پای کې به په ټوليز ډول هغو اشخاصو ته هم اشاره وکړو چې يو بل سره کورني اړيکي لري، يانې هم به له فاميلي، هم به له دولتي پلوه او هم به له سمټي او تنظيمي پلوه د ځمکو د وېش څرنگوالي ته نغوته وکړو.



د ولایت اسلامی افغانستان
ریاست کابل
ریاست تعلیمات کابل

نومونه: در خواست د مسنده

شماره	شخصیت			نمبر تدوین و وظیفه صه جگه و محل ان	سن و سابق کار	سکونت اصل	سکونت تعلی
	اسم	ولد	ولدیت				
۱	حاجی شهباز	حاجی محمد	حاجی محمد	امیر	۵۴ ساله	پروان	کابل
۲	مطالع یا متکل یا تکامل وضعیت						
۳	سابقه درخواست و ترتیب در شماره و اولی کسابل						
۴	مدت سکونت در شهرستان و علت ان						
توجه در خواست د مسنده!							
<p>اینجناب (حاجی شهباز) ولد (حاجی محمد) تعداد میسایم باسم خود و همسر فرزندان نابالغ خویش در نواحی شهرستان کابل نمره زمین خان و ابارتمان شخص ندارم هرگاه خلاف آنچه که در فوق تحریر نموده ام ظاهر گردیده بدعا و یا از طریق قانون از استحقاق زمین محروم میباشم</p> <p style="text-align: right;">(محل امضاء در خواست د مسنده)</p>							

داریاب حاجی شهباز ولد حاجی محمد شهباز در شهرستان پروان ۱۲۸۲۵۰۰۰ بلده رود و اولاد میسایم

د حامد کرزي واکمني؛ یادښتونه، شننه او ارزونه / ۲۴۱

تصدیه نواحی ښارګوټی	
۱	فصله ۱۰، ۱۱، ۱۲
۲	فصله ۱۰
۳	فصله ۱۱
۴	فصله ۱۲
۵	فصله ۱۳
۶	فصله ۱۴
۷	فصله ۱۵
۸	فصله ۱۶
معلومات دقیقې وچه جانیبه ښارګوټی ته ورسو ورواښت مکتوب یا نسا یادرا، مسئولیت اینه ده.	
تاریخ	اداره
نیتله	زمنه ۱۱۳۳۷ څلورمه مه موده تری ۱۳۱۱
کمیون	د ۱۳۱۱ د ۱۲ مې څلورم څارنیز څارنیز

برادر کرم سید احمد - بیت ۱۳۸۱

در خط: بیخ میز ما کسر بنام نادر در مورد نام
بنا بره زمین بر ایشان در دفتر آبرمان اقدام نموده

[Handwritten signature]
ارضی

عسین بیگم ملقبه ها

با بد لغو داد - بدایت تمام دولت
اقدام نمائید

[Handwritten signature]


۱۱۰۵
۵۵۰

صمیمت
نور محمد آبر در دست در



دولت اسلامی افغانستان
د شپاړلې کابل
ریاست عمومي ملکیت ما

کوم شخصیت مستحق دولت زمین پروژو همایي نه مرکا بدل



شماره		شخصیت		نمبر تذکره و تاریخ و محل ان	سن و سابقه کار	په کسب اصول	تاریخ اصول
۱	کابل کور	کابل کور	کابل کور	کابل کور	۳۸	کابل کور	۱۹۵۰
<p>۲ سابقه درخواست و تمبریت در شماره ملی کسابل</p> <p>۳ مدت سکونت در مرکز کابل ولایتان</p>							

مداخل یا مشکل یکتا میل مستند

تجدد درخواست و سندیه
اینجانب (کابل کور)
باسم خود همسر و فرزندان نام الفخریتش در نیا حق میر تقابل تمهه زمین خانه و ابارت نام شخص
ندام مرگه خزان نامیه که در فوق تصور برنده هم نظر خدیجه و بنامین ملا و سیزده مرقا نوزاد از
که مستحق زمین محترم میباشتم

محل امضاء (مستحق سندیه)
۸۱/۱۰/۹
۸۱/۱۰/۲۵



دولت ایران افغانستان
شهر کابل
ریاست امور ملکیت

په کابل

مختار محمدی زین سنده های دمرکابیل

موت در خواست د سند

شماره	شخصیت	تبریکه کوم	دایره و محل ان	سن وسایقه کار	سکونت اصلی	سکونت معان
۱	اسم ولد پدرکلان	۵۰۰۲۱۰۶	شهر کابل		کابل	کابل
۲	مخبر یا مشکل پیدا چیل مستند					
۳	سایته در دولت و میریت در شادوالی کابل					
۴	مذت سکونت در دمرکابیل و دمان					

مناحل است
نادر
مدت سکونت در دمرکابیل و دمان

تعداد در خواست د سند
اینجا بنام (محمد کریم محمد کریم) متعدد بسیار
اسم خود محمد و محمدی نامی از انخواه در تیا می دمرکابیل نمره زمین خانه و ایا زمان شخص
ندارم مرکه خلاف آنجه که در فوق در زیر نمودم نام ایا عمر کرد بنسب علاوه بر تا بنوی از
استدقاق زمین محسوب بسیار ششم

(مدت سکونت در خواست د سند)

د حامد کرزي واکمني؛ یادښتونه، شنه او ارزونه / ۲۵۱

بِسْمِ اللَّهِ الرَّحْمَنِ الرَّحِيمِ

شماره والی کابل

در نامه وزیر المرحومانیت کمرونوسن ریاستی بدون تمیون برای ضرورت

توزیع کنید

[Large handwritten signature]

مارشال علی

معاون اول ریاست جمهوری و

وزیر دفاع ملی دولت اسلامی افغانستان

کابل
۲۰۱۴/۱۱/۱۵

۲۸۹
۸۱/۴۶

ظفر بصر
نظر به ساریان
اجراء کتبی

[Signature]


دکت مکتوب
حاجی محمد محمد
دکتر محمد

دولت اسلامی افغانستان
 ښاروالی کابل
 ریاست خصوص ملکیت ها
 فورمه ثبت استحقاق نورات زمین پلوه های شهر کابل

هویت در خواست دهنده

شماره	شماره	شماره	شماره	شماره	شماره	شماره	شماره
۱	اسم	ولد	پدرکلان	۳۳۶۵۴	۱۰۰۰	۱۰۰۰	۱۰۰۰
۲	متاهل یا متکل یکتا میں مستید	متاهل	متاهل	متاهل	متاهل	متاهل	متاهل
۳	سابقه درخواست و نریتا در ښاروالی کابل	سابقه	سابقه	سابقه	سابقه	سابقه	سابقه
۴	مدت سکونت در شهر کابل و علت آن	مدت	مدت	مدت	مدت	مدت	مدت


تعداد درخواست دهنده :
 اینجا نب (حالی زید) ولد (محمد حسن) تعداد بسیارم
 باسم خود و میر فرزندان نمایا لخواش در نواحی شهر کابل نوره زمین خانه و بازار تان شخصی
 ندادم هرگاه خلاصانه که در ترقی تحریر نموده ام ظا هرگز دهنده بر علاوه یا زمین قانونی از
 استحقاق زمین محترم میباشم

(محل اینجا درخواست دهنده)


د حامد کرزي واکمني؛ یادښتونه، شنه او ارزونه/ ۲۵۳

صدیق نو

۱	فهرست کتاب	فهرست کتاب
۲	فهرست کتاب	فهرست کتاب
۳	فهرست کتاب	فهرست کتاب
۴	فهرست کتاب	فهرست کتاب
۵	فهرست کتاب	فهرست کتاب
۶	فهرست کتاب	فهرست کتاب
۷	فهرست کتاب	فهرست کتاب
۸	فهرست کتاب	فهرست کتاب
معلومات دقیق همه کتابها توسط قریب سکرانها یا دران سکرانیت اینستاد		
تاریخ: ۱۳۹۷		تاریخ
زمینی ۱۰۹۷		تیمه
کتبی ۱۰۹۷		کتابتون



جلندر خان چې د پنجشېر اوسېدونکی او د نظار شورا یو قومندان دی، په بابه جلندر هم مشهور دی، دی هم په کابل کې د سرپناه له جدي مشکل سره مخ دی، نو ځکه خو باید په شېرپور کې د سرپناه خاوند شي. فهیم خان یې دا مشکل په پام کې نیولی او ورحل کړی یې دی.

تعدیه، نوا اسی شمسیر کابل	
۱	۱ - <i>صفا خان</i>
۲	۲ - <i>صفا خان</i>
۳	۳ - <i>صفا خان</i>
۴	۴ - <i>صفا خان</i>
۵	۵ - <i>صفا خان</i>
۶	۶ - <i>صفا خان</i>
۷	۷ - <i>صفا خان</i>
۸	۸ - <i>صفا خان</i>
<p>تعمیرات دقیق وجهه خانه تعدیه تیسیر - سورا قوت سکونانما یا درک مسئولیت آیندہ</p>	
<p>تاریخ: _____ اداره</p>	
تعداد	۱۱۱۸
کیسونه	

برادرم سارو
برادرم سارو

خواله با ما قوتدا فرقه چلی سریناه ندارد
در سردارم یک نمونه این در وزیر استمال بره

سیان لغات فیه
[Large signature]

مجلس
چلی

۵۰٪
۴۲

از کتب
۱۶
۱۱۹۱
۱۳۰۸

مردم کیم قون بورد
[Signature]

د حامد کرزي واکمني؛ یادښتونه، شنه او ارزونه / ۲۶۱

تاریخ
۱۳۸۱/۱۰/۱۲



د ښار لخوا ترلاسه شوی.

د ولسوالۍ لار.

۱۳۸۱

شوال محمد وزیر ارغوان خان خان ولسوالۍ لار

د ولسوالۍ لار

د ولسوالۍ لار

لکه ۶۴ - ۱۰۰۰ شت گروپه لار
۱۳۸۱/۱۰/۱۲


د ولست اسلامبول افغانستان
شمه - ارزانی کابل
ریاسته عمومی ملکیت ها
نورمه تثبیت استحقاق نمرات زمین پلازه های در هر کاه

هویت در خواست دهنده

شماره	شماره			تبرقده زبایه و محل ان	سن سابق کار	سکونت ملی نعلی	سکونت نعلی
	اسم	ولید	تولد				
۱	محمد	محمد	۱۳۰۰	۱۰ محل	۱۳۰۰	محمد	محمد
۲	متامل یا مشکل یکا میں مستید			۵ محل			
۳	سابقه درخواست و تثبیت در شماره اولس کنستانت			۵ محل			
۴	مدت سکونت در شهر کابل و علت آن			۵ محل			

تعداد درخواست دهنده: ۵
اینجا (محمد) ولد (محمد) تعداد بسیار کم
باسم خود و مسوولین از نام لایحه نویسی در نواحی شهر کابل نمره زمین خانه و پارتنان شخصی
نداره هر گاه خلاصه آنچه که در فوق تحریر نموده ام ظاهر گردد بدو بر علاوه با زمین قانونی از
استحقاق زمین محسوب میگردد

(محل امضا) درخواست کننده



دې پسي چې کوم حکم گورئ د ښاغلي محمدیونس قانوني دی، قانوني صیب هم خپل عرض څرگند کړی. په کابل ښار کې سرپناه نه لري، نو باید سرپناه ورته ورکړل شي، ښاغلی محمدیونس قانوني چې د طالبانو تر نظام دمخه د ملي دفاع وزارت مرستیال و، په کابل کې یې د سرپناه د نشتوالي له امله سختې ستونزې تېرې کړي دي، د کابل د خیرخاني مېنې د یوولسمې ناحیې شاته د چا کور دی؟ د پوهاند عبدالشکور رشاد ساده کور ته مخامخ پوخ دوه منزله کور چې د لسگونو عسکرو پوسته ورته پرته ده، هغه د چا کور دی؟ نو یو څوک چې دا مهال له کورنیو چارو وزارت څخه د پوهنې وزارت ته تللی وي، هغه هم یوې نومرې ځمکې ته سترگې پټې کړې دي، نو له هغه څخه به افغانستان ته د خدمت څه هیله وشي؟ ایا که تر یوې نومرې ځمکې څخه یې زیات څه په لاس ورشي صرفه به وکړي؟ د ښاغلي قانوني او د ده د زوی او ورور د بې کورۍ اسناد دلته وگورئ او سپکه لا دا چې د کابل ښار ټولو ناحیو تصدیق کړې چې قانوني صیب په

د حامد کرزي واکمني؛ یادښتونه، شنه او ارزونه/ ۲۶۵

کابل ښار کې سرپناه نه لري.

نو کله چې یو څوک په خپله ((قانوني)) وي او ناقانونه کارونه کوي، نو له نورو خلکو څخه چې تخلص یې جابر، ظالم، سېلاب، توپان، اور او نور وي، له هغو څخه څه گيله، ښه به وي چې د قانوني صيب ((قانوني)) اسنادو ته هم نغوته وکړو. قانوني صيب په عرضپاڼه کې له خپل تخلص څخه هم تېر شوی، د دې له خاطرې چې څوک پرې پوه نه شي، خو ((مارشال)) صيب بيا په حکم کې بېرته ((قانوني صيب)) ليکلی او د هغه د تخلص قانوني حق یې ور ادا کړی دی.

برای تمام مردمی که با ما
 در خدمت ما می‌باشند
 مبارک باد!

بزرگوارترین آرزوی ما، همواره بودیم که هر کس که با ما
 همکاری دارد، با موفقیت هر چه می‌خواهد، از این راه می‌گذرد و در هر
 یک مرحله، شاهد نتایج هر چه می‌خواهد، باشد.

۲۶۶
 ۳۸۷۶/۲۴

مقام شاد و دل‌گشا:
 یک عمر این راه را با ما، در هر یک از راه‌های خود

۶


۲۶۶/۲

تعدادی تراجمه شماره مسلسل

۱	عقد قان...	...
۲
۳
۴	عقد قان...	...
۵
۶
۷
۸
معلومات دقیق و همه جانبه تعدادی تهیه - مراجعه فرمایند تا بدین جهت سوابق آنها آید.		نظر
اداره		تاریخ
...		...
...		...

زیر سرد ۱۰۴۹ - برکت قان...

د حامد کرزي واکمني؛ یادښتونه، شننه او ارزونه/ ۲۶۹



دا بل غوښتنلیک بیا د بناغلي محمد شعیب دی. محمد شعیب د بناغلي
 محمدیونس قانوني زوی دی، عجیبه خبره خو دا ده چې زوی او پلار یې
 دواړه په کابل کې سرپناه نه لري، دواړو پر یوه وخت عریضه لیکلې، دواړو
 ته یې مسلسلې نومرې ورکړې دي، محمد شعیب هم د خپل پلار د قانوني
 تخلص له ((قانوني)) حق څخه تېر شوی دی.
 د بناغلي شعیب د بې کورۍ اسناد په دې ډول دي.

دردن مندی...

بمقام...

اینجا است...
عقل...
چیز...

بناوردی...
عقل...
۹
۴۲
عالم...
سین...
عقل...
اجارت...
عقل...
عقل...

د حامد کرزي واکمني؛ یادښتونه، شننه او ارزونه / ۲۷۱



۹
۴۲۰

د ولایت اسلام آباد افغانستان

تعمیراتی وزارت

ریاست عمرانی ملکیت

نورمه تثبیت استحقاق نمرات زمین پلاطه، حامی دهرکابل

مهریت درخواست دمنده

شماره	شمعوت	نمبر تذکره موقعه جملہ	رقبہ و محل آن	سن سابق کسار	سکونت نامی	سکونت نعلی
۱	اسم ولد پدر کلاں	۱	مستقل موقعه	۱۳۶۷	پهوش برهان	کلاں
۲	ماحول یا مشکل یکا میں تشکیل					
۳	سابقہ درخواست و نمونہ در شاروالیس کسابل					
۴	مدت سکونت در دهرکابل و علت آن					

۱۳۶۷
۸۷۸۲۴

تعمیرات درخواست دمنده :

اینجا بنام (محمد شیب) (محمد شیب) تعمیرات بسیارم : در
باسم خود و همسر فرزندان نام از زمین در دهرکابل : در کابل نمره زمین خانه و پارکین
ندارم هرگاه خاندان من که در فوق تعمیر کرده ام ظا مرگورده بدعا و با زمین قانونی از
استحقاق زمین محسوب میساید

(محل اینجا درخواست دمنده)

۷

د حامد کرزي واکمني؛ یادښتونه، شننه او ارزونه / ۲۷۵



د ښار استازي

د کابل

د کابل

Handwritten signature and notes in the top right corner.

قیمت: بیست هزار افغانی

عقودت در خواست دهنده

مکان	شماره	نمبر تفکر وظیفه و محل ان	سن وسایه کار	سکونت اصلی	سکونت
کابل	۱۱۰	۲۰۰۰	۲۷	خواجه	خواجه
کابل	۱۱۰	۲۰۰۰	۲۷	خواجه	خواجه

۲۴۷
۱۸۸۷۷/۲۴

تعمیر یا ترمیم یا تفتیش یا تفتیش یا تفتیش
 د بایقه درخواستونو قیمت در
 د کابل
 د کابل


تعمیر در خواست دهنده :

آبچانیا (ولد) (تعمیر یسایم)
 باسم خود د مسرو و زندان نیا لغو خویش در نواحی د کابل نمره زمین د خانه و پارتن د شجره
 ندانم عرگاه د ارفا نجه کدر فوق تعین د بدمال د کابل د کابل د کابل د کابل د کابل
 د کابل د کابل د کابل د کابل د کابل

لعل افغانی در خواست دهنده

مصدق نوامین و غیر قابل	
۱	۱
۲	۲
۳	۳
۴	۴
۵	۵
۶	۶
۷	۷
۸	۸
<p>معلومات دقیق و همه جانبه تصدیق شایسته - مراقبت و مکتوباتها یاد در کس مشاغل استاننده</p>	
تذکره	اداره
نیمه	<p>از سن ۱۰۴۸ - - ۱۰۴۸ - از سن ۱۰۴۸ -</p>

ريښه په اسانۍ سره معلومېدله. يوه كورنۍ چې د كابل ښار په يوه تنگه او وړه ساحه كې دومره سهم غواړي، څه فكر كېږي كه د هېواد ټوله خزانه يې لاس ته ورشي، پر هغې به څه لوبې وكړي؟ د بشر په ټول تاريخ كې به هېڅ واكمن په دومره سپين سترگۍ سره د خپلې كورنۍ غړيو ته په دومره بېړه او ناروا داسې كار نه وي كړی. تر دې اسنادو وروسته بلې سپين سترگۍ ته اشاره كوو چې هغه لا تر دې هم د شرم وړ خبره ده.



۰ ۱ ۲ ۳ ۴ ۵ ۶ ۷ ۸ ۹ ۱۰ ۱۱ ۱۲ ۱۳ ۱۴

۱- عبدالکريم ولد قلاوند
۲- عبدالکريم ولد قلاوند
۳- عبدالکريم ولد قلاوند
۴- عبدالکريم ولد قلاوند
۵- عبدالکريم ولد قلاوند
۶- عبدالکريم ولد قلاوند
۷- عبدالکريم ولد قلاوند
۸- عبدالکريم ولد قلاوند
۹- عبدالکريم ولد قلاوند
۱۰- عبدالکريم ولد قلاوند
۱۱- عبدالکريم ولد قلاوند
۱۲- عبدالکريم ولد قلاوند
۱۳- عبدالکريم ولد قلاوند
۱۴- عبدالکريم ولد قلاوند

۱۰۶۶۶۶

۱۵

۲۰



دولت اسلامی افغانستان

شماره ملی کابل

رأست هیئت حکومتی

پنجشنبه ۱۳۸۰

شماره ملی کابل

هویت درخواست کننده

شماره	مشخصات		تاریخ تولد و مکان	نام و نام خانوادگی	محل اقامت	تصویر	امضاء
	نام	ولادت					
۱	عبدالرحمن	ملا					
۲	بناهل یا متکل یا کابل مستبد						
۳	سابقه درخواست ویزیت در شماره ملی کابل						
۴	محل سکونت در شماره ملی کابل						

تعداد درخواست کننده: ...

اینجانب (عبدالرحمن) ولد (ملا) ...

باسم خود همسر و فرزندان با الفخوش در بنا ...

نداره هرگاه خلاف آنکه ...

تحت نظر ...

(محل امضاء و مهر)



دولت اسلامی افغانستان
شماره ملی کابل
راست عروس ملکیت ها



تعمیرات و احداثیات زمین در کابل

«تعمیرات و احداثیات»

ردیف	شماره ثبت	نمبره کوره و پایه و محل آن	تاریخ سابقه کار	مکتب اصلی	مکتب فعلی	مختصات		
						اسم	ولند	بدرکنان
۱								
۲								مطابق با مشخصات یکا میل مستقیم
۳								سابقه در قیاس و تعمیرات در شماره ملی کابل
								مکتب عروس ملکیت ها در کابل و ولند

دلیل او خصوصی
 ۱۳۸۱/۱۱/۱۱
 ۱۳۸۱/۱۱/۱۱

تعمیرات و احداثیات :
 اینجانب (کابل) ولد (کابل) صاحب زمین در کابل
 باسم خود همسر و فرزندان تماماً الفخویش در کابل حی در کابل همه زمین خانه و ایازمان شخصی
 ندانم هر گاه خلاف آنجه که در فوق تحریر نموده ام ظاهر گردد بیدر علاوه بر زمین تا خود از
 کس متعلق زمین حرم میباشم

(محل امضا در خواست نامه)

د حامد کرزي واکمني؛ یادښتونه، شننه او ارزونه / ۲۸۷

<p>۱</p> <p>بیم نارینه سولې</p>	<p>۱</p> <p>بیم نارینه سولې</p>
<p>۲</p> <p>بیم نارینه سولې</p>	<p>۲</p> <p>بیم نارینه سولې</p>
<p>۳</p> <p>بیم نارینه سولې</p>	<p>۳</p> <p>بیم نارینه سولې</p>
<p>۴</p> <p>بیم نارینه سولې</p>	<p>۴</p> <p>بیم نارینه سولې</p>
<p>۵</p> <p>بیم نارینه سولې</p>	<p>۵</p> <p>بیم نارینه سولې</p>
<p>۶</p> <p>بیم نارینه سولې</p>	<p>۶</p> <p>بیم نارینه سولې</p>
<p>۷</p> <p>بیم نارینه سولې</p>	<p>۷</p> <p>بیم نارینه سولې</p>
<p>۸</p> <p>بیم نارینه سولې</p>	<p>۸</p> <p>بیم نارینه سولې</p>
<p>اداره</p> <p>بیم نارینه سولې</p> <p>کمیسیون</p>	

د حامد کرزي واکمني؛ یادښتونه، شننه او ارزونه / ۲۹۱

۲۰۰۶ - ۲۰۰۶
 د (پل خېلو والي) د (پهاس) د (مديريت) د (محمد عوف) خانګه
 برېښلست محترم نا حيه

بنا علي (عمورالدين) ولد (طلال) بهاس -
 مکتوب (۱۱۶۹) ر. ۷ ر. ۲۸۱ د مديريت تونيز زمين مستحق
 زمين يا حق پروګ (وزیر اطلاعات به مساحت ۶۶) مترين شناخته
 شده یرن نامبرده، قیمت زمين مذکوره را از طريق مديريت ملکيت هابه اسل
 امرتحصيل (۱۵۱) مورخه ۱۲ ر. ۲۸۱ اقرار و موعده ۶۹
 ۳۳ ر. ۲۸۱ اصيل (۵۳۲۷۰۰۰) انگليسي به جزانه بنا روالی کا پلند
 تحويل نموده که بديريت آن به صفحه (۲۷) جلد اول (مکتوب) مکتوبا ساس
 زمين نمبر فوق باسم شان قيد و بند بنوسيله بنده اطلاع گرديد در حصه
 خویش اجراء اصول را مرعی دا رسد. با احترام

رئيس ملکيت ما
 کا پنا - مديريت تونيز زمين
 در - در صد و نطقه

دولت اسلام افغانستان
شماره ملی کابل
ریاست امور ثبت احوال

کتابخانه ملی کابل

مهر ثبت احوال افغانستان

شماره	شماره			نوع سند درخواست	تاریخ و محل آن	سن و سابقه کتاب	نوع سند اصلی	نوع سند کتابخانه
	اسم	ولادت	پدر گران					
۱	عبدالرشید	۱۳۰۰		کتابخانه	۱۳۰۰			
۲	مجاهد پامنگل	یکه	میل مستبد					
۳	سابقه در خواست	نمبر ثبت در	شماره ملی کابل					
	سندت	نوع سند	مهر کابل و ولستان					

تعدد در خواست دهفته

اینجانب **محمد اکبر کهن** (ولد) **محمد اکبر کهن**

باسم خود همسر و فرزندان نامی الفخیرین در نواحی **بدر کابل** نمره زمین خانه و ایازمان شخص
ندارم هر گاه خلاف آنجه که در فوق تصریح نموده ام ظاهر گردید بر علاوه از هر چه تاکنون از
کسب حقیقی زمین **محمد اکبر کهن**

(سند اصلی در خواست کهنه)

۱۳۸۱/۷/۱۱

۲۰۴۴۴
دکا بلسا روالسوس
د ()
اراست
مدیریت
د ()
مدیریت
د ()
مدیریت

پوښتو محترم نا حیه

بنا ظن ()
مدیریت ()
ولد ()
به ۱۰۰ س -

۱۱۴۹۲
۱۱۳۹
مدیریت توزیع زمین مستحق
رضی ()
به مساحت ()
مشورینا شناخته

شده به زمین نامبرده قیمت زمین مذکوره را از طریق مدیریت ملکیت ها به اس
امتحصل ()
مورخه ۱۴/۱۲/۳۸۱ : قرار ریزه ۷۰۰

۳۸۱/۱۲/۱۳
۳۸۱/۱۲/۱۳
اصابع ()
انفغان : روزانه بنا بر اولرت بهل

تحويل نموده که بیوت آن به صفحه ()
جله ()
۱۰۰ س
زمین نامبره فوق باسم شان قید و بدینوسیله بشه اظهار کرده پس در حصه

خویش اجزای اصولی را مرعی دارسد . با احترام
رئیس مدیریت ملکیت ها

کا پی - مدیریت توزیع زمین

رد - حد و وثیقه

د حامد کرزي واکمني؛ یادښتونه، شنه او ارزونه/ ۲۹۵

راشۍ دې عريضي ته وگورئ، بناغلي (عبدالقسيم فهيم) او زوی يې (عبدالاديب فهيم) دواړو په يوه عرضپاڼه کې ليکلي چې په کابل کې سرپناه نه لري. دواړو د کتابچې په يوه پاڼه کې عريضه ليکلي، نو چې د غوښتنليک لپاره کاغذ نه لري، نو کور به له کومه کړي؟ د بېکورۍ مشکل رښتيا هم سخت وي، د سړي پر اعصابو تاثير کوي، په نورو متنو کې د بناغلي فهيم نوم (محمد قسيم) ليکل شوی، خو په دې عرضپاڼه کې (محمد) پر (عبدال) بدل شوی او د (محمد قسيم) پر ځای (عبدالقسيم) ليکل شوی، سړی نه پوهېږي چې کومه بڼه به يې سمه وي، خو د محمد قسيم لور (فاطمه) چې کومه عرضپاڼه لري، هلته بيا د (عبدالقسيم) پر ځای (فهيم) او په فورم کې (محمد قسيم) ليکل شوی دی.

عجيبه خبره خو دا ده چې په خپله بناغلي محمد قسيم فهيم خپله او د خپل زوی گډه عرضپاڼه په خپله لاسليک کړې، هلته يې هم پورته نوم ته فکر نه دی شوی چې دی (محمد قسيم) دی که (عبدالقسيم)؟ د زوی لاسليک ته يې هم اړتيا نه ده پيدا شوې، غربت بد شی دی. رښتيا هم زوی او پلار له سخت غربت سره مخامخ دي. د کابل په پروان کارته کې دا دومره کلونه په کېږدی کې اوسېدل او د بې کورۍ له امله سخت ځورېدلي دي، نو اوس چې هم (مارشال) دی، هم د دفاع وزير دی او هم د دولت د مشر مرستيال، نو رښتيا هم چې دوی په کرايي کور کې اوسېږي، دا څومره د شرم خبره ده؟! نو ځکه خو يې بايد په عاجل ډول د وزير اکبر خان مېنې په شېرپور سيمه کې د سرپناه غم وخورل شي. بله عجوبه لا په کې دا ده چې د دولت لومړي مرستيال ته د کابل ښار د ښاروالۍ مرستيال بناغلي (اصغري) حکم ورکړی چې ((به جلالتماب مارشال صاحب دو نومره زمين دا ده شود...)) تواضع او شکسته نفسي هم وايي همدې ته (!! تر دې دمه چې تاسو کوم حکمونه وکتل، دا خو دا مانا ورکوي چې پر کابل باندې يې کوره او بې سرپناه خلکو يرغل راوړی، تر دې دمخه دوی هېڅ نه درلودل نو دومره غريب او غربه چې پر يوه ښار

دارگ نا ویلې خبرې/ ۲۹۶

واکمن شي، دا په خپله یوه لویه تباهي ده او تر ټولو لاجالبه دا چې دوی خپله ویلي چې موږ په کابل کې سرپناه نه لرو، زوی، پلار، ورور، تره او نیکه، ټول غریب و غره دي او دا یې اول ځل دی چې په کابل کې د سرپناه خاوندان کېږي، نو تر دې وروسته چې دوی په میلیونو ډالر پیداکړل او د لسگونو بلډینگونو څښتنان شول، دا خو نو په واضح ډول او له کوم دلیل پرته د غلا، لوټ او تالان څرگندونه کوي. تر دې وروسته به وگورو چې دې ښاغلو نور څه عجایب ټوکولي دي.

د حامد کرزي واکمني؛ یادښتونه، شننه او ارزونه / ۲۹۷

مؤلف: حامد کرزي
مؤيد: عبدالرزاق

عبدالرحمن کرزي

چاپخانه: ...

په دې کتاب کې د ...

د ...
د ...
د ...

د ...
د ...
د ...

د ...
د ...
د ...



دولت اسلام افغانستان

شماره ملی کابل

ریاست امور ملکیتها

کمیسیون ملی مستحقین زمین بیوز عمده: شهر کابل

هیئت در شرایط استیفاء







شماره	مشخصات		نمبر تذکره منتهج جلد	ولایت بخش	سابقه کار	سبب اصل تعمیر
	اسم	ولادت				
۱	محمد احمد	۱۳۰۰				
۲	مجاهد یارمنگل	یکتا میل				
۳	سابقه در ریاست	میریت در				

محمد احمد
 میریت در
 سابقه در ریاست
 میریت در

تعمیر در ریاست استیفاء
 اینجناب (محمد احمد) ولد (محمد احمد) استیفاء
 باس خود همسر و فرزندان استیفاء در دنیا من زمین کابل عمده زمین خانه و ایازمان شخصی
 ندانم هر گاه خلاف آنچه که در فوق ذکر شده است اظهار کرده یا در این زمین تاکنون از
 مستحقین زمین سهمی نداشته است


محمد احمد
 امضاء در ریاست استیفاء

د حامد کرزي واکمني؛ یادښتونه، شنه او ارزونه/ ۲۹۹

	<p>۱</p> 
	<p>۲</p> 
	<p>۳</p> 
	<p>۴</p> 
	<p>۵</p> 
	<p>۶</p> 
	<p>۷</p> 
	<p>۸</p> 
	<p>۹</p> <p>معلومات دقیق و همه جا نیمه شبی تیرید مراقبت، بریا نه با درک مسئولیت اینگونه</p>
	<p>نظر اداره</p> <p>نظر کمیسیون</p> <p>۱۰۸۵</p>

د حامد کرزي واکمني؛ یادښتونه، شنه او ارزونه / ۳۰۱

مجبور و له دې ټولو سختیو څخه ځان او د خپلې کورنۍ ټول غړي وژغوري او د واک له طلايي چانس څخه طلايي گټه پورته کړي. دا کېدی شي د نړۍ د واکمنانو په تاریخ کې یو نړیوال ریکارډ وي، چې یو واکمن دې تر واک دمخه له یوې مخې د بې کورۍ له مشکل سره مخ وي او بیا دې په ډېره لنډه او تنگه موده کې دې ستونزې ته په داسې بېرني ډول د پای ټکی کېږدي. دا رښتیا هم یو نړیوال ریکارډ گڼل کېدی شي. ښه به وي چې د بي بي فاطمې د بې کورۍ اسناد هم وگورو.



پلار لور ته حکم ورکړی او د بېکورۍ تصدیق یې ورته کړی دی.



دولت امراسی افغانستان
تیمار اولی کابل
ریاست عروس ملکیت ۱۸



پس حساب را بشماران

عمومت در شراست و سندده

شماره	شخصیت		تعمیرت کوه و پاینده و سن و سابقه کار	تعمیرت کوه و پاینده و سن و سابقه کار	تعمیرت کوه و پاینده و سن و سابقه کار	تعمیرت کوه و پاینده و سن و سابقه کار
	نام	پدر و کتان				
۱	فاطمه	مرد قسم				
۲	مشاغل یا مشاغل یکجا میسر هستند					
۳	سابقه در شراست و زمین در تیمار اولی کابل					
۴	معدت سکونت در تیمار اولی کابل					

مشاغل میباشم
نورم
بیشتر از سبب سال مسکن میباشم

تفصیلات در شراست و سندده

اینجانب (فاطمه) ولد (مرد قسم) تمسک میباشم
اسم خود همسر و فرزندان تا بالمشاور در دنیا من تیمار کابل نمره زمین خانه ای ایزتان شخص
ندارم مرگه خانواده ای که در فوق در بر نمره ام تا عمر کرده بندیدر علاوه با زیر من تا نونی از
استحقاقی زمین همسرم میباشم

۱۳۸۱/۷/۱۱

{محل امضا در شراست و سندده}

د حامد کرزي واکمني؛ یادښتونه، شنه او ارزونه/۳۰۳

A H

تمه د نېټې ټول شمېر: ...

۱	عقد ۱	عقد ۱	۱
۲	عقد ۲	عقد ۲	۲
۳	عقد ۳	عقد ۳	۳
۴	عقد ۴	عقد ۴	۴
۵	عقد ۵	عقد ۵	۵
۶	عقد ۶	عقد ۶	۶
۷	عقد ۷	عقد ۷	۷
۸	عقد ۸	عقد ۸	۸


معلومات دقیق وجمع بنامه شمه داري شمېره...
 مراتب بشري د ما با درك و ستوايې لاندې

تاریخ: ۱۰۵۵ هـ. ل. ۲۰۱۵ م. ۱۰ مه نېټه

نومره: ۱۰۵۵

کمیسیون

دارگ نا ویلې خبرې ۳۰۴۱



راځي چې دا بل حکم هم وگورو، ښاغلی جنرال عبدالرحمن چې ضرور له فهيم خان سره کورنی قرابت لري. د دفاع وزارت د لومړي مرستيال بسم الله خان له خوا ورته وړانديز کېږي چې د دفاع وزارت له لېست څخه پاتې شوی، بايد يوه نومره ځمکه ورته ورکړل شي، فهيم خان هم ورته حکم ورکړی دی. دا چې بسم الله خان او د هغه د کورنۍ غړو څومره ځمکه اخیستې، د هغه لاسوندونه اوس دلته موږ سره نه شته. جنرال عبدالرحمن په هغه فورمه کې چې د ښاروالۍ له خوا ورکړل شوې «د سن او سابقه کار» په خونه کې يې ليکلي «۳۶ ساله سابقه کار ۲۱ سال در جهاد». دلته سړی حيرانېږي چې ښاغلي عبدالرحمن به دا (۲۱) کاله جهاد له کوم تاريخه پيل کړی وي. د دې ښاغلي عمر ته په کتو سره د روسانو د يرغل پر وخت (۱۳) کلن او د وتو پر مهال يې (۲۳) کلن راته او جهاد يې هم (۲۱) کاله کړی دی. د روسانو د يرغل موده لس کاله او د شوروي پلوي

د حامد کرزي واکمني؛ یادښتونه، شنه او ارزونه/۳۰۵

حکومت ټول ژوند (۱۴) کاله و، چې جنرال صیب به دا نور جهاد د چا په مقابل کې کړی وي؟! تر ۱۳۸۱ل کال وروسته خو خپله په حکومت کې شامل و. ورپسې د (محمد هابیل، گلبدین او ښاغلي جلال محمودي) هر یوه لپاره د یوې یوې نومرې ځمکې د وېش حکم ورکړل شوی چې درېواړه د فهمید د کورنۍ غړي گڼل کېږي. دا خو یوازې د شېرپور په پروژو کې دا حال دی، دا چې نور کابل کې به څه تېر شوي وي، دا نو جلا خپرنې ته اړتیا لري. خو ویل کېږي چې د نظار شورا غړو د کابل ښار په بېلابېلو سیمو کې تر (۳۰) زرو زیاتې نومرې خپلو ملگرو ته وېشلې دي چې اکثره یې دولتي ځمکې وې او یو شمېر په کې د خلکو شخصي ځمکې هم غصب شوي دي. د منظم او سیستماتیک لوټ او تالان لړۍ نه یوازې د کابل ښار بېلابېلو سیمو ته غځېدلې، بلکې د افغانستان گوټ گوټ ته دا لړۍ ورسېدلې ده، د هر چا چې هر چېرته وس رسېدلی صرفه یې نه ده کړې، د چا چې ډېر وس و، ډېره غلا یې کړې او د چا چې کم وس و، نو د خپلې وسې مطابق یې خپل کار کړی دی، کېدی شي نورو برخو کې ورته اشاره وکړو، خو اوس راځو د یادو ښاغلو اسنادو ته!

۷۸۶

دولتہ انتہالی اسلامی افغانستان
وزارتہ دفاع ملی

جناب محترم مار شال صاحب - فہیم

السلام علیکم ورحمت اللہ وبرکاتہ

جنرال عبدالرحمن رییس اوپراسیون که د ردوران جهاد ومقاومت زحمات وشایستگی های از خود نشان داده است نمرات که در ساحه شیر پور مربوط وزارت دفاع بود از لست باقی مانده اند. امید است امر نموده تا در ساحه مذکور ویا اطراف آن در وزیر اکبرخان برای شان یک نمره فوق العاده توزیع نموده مشنون سازید.

با احترام
دکتر عبدالرحمن
معاون اول وزیر دفاع ملی

بروگرم شال صاحب
در سایه بیعت همه امت اسلامی



دردورد
بسته زنتی
۲۵۰۵۶

Handwritten notes and signatures on the right side of the document, including a large signature and some illegible text.



دولت اسلامی افغانستان

شماره اول کابل

ریاست عرص ملکیت ها

شماره پان

نمره ثبت استحقاق نوات زمین بنامه های و همکاران

هویت درخواست دهنده

شماره	شماره		تاریخ و زمانه و محل ان	سن و سابق کار	سکونت اصلی	سکونت فعلی
	ولند	پدر کلان				
۱	عبدالرحمن	محمد داور محمد اسد محمد	۱۳۰۶ / ۱۰ / ۱۵	۱۳۰۶ / ۱۰ / ۱۵	پنجشیر	کابل
۲	متاهل یا متاهل یکتا بین مستید					
۳	سابقه درخواست و سرشیت در شماره اول کابل					
۴	مدت سکونت در شماره اول کابل و علت ان					

متاهل و متاهل تعداد ۱۵ نفر کابل می باشد

ندیم - کابل - ۱۰۵ - ۱۰۶ - ۱۰۷ - ۱۰۸ - ۱۰۹ - ۱۱۰

تعداد درخواست دهنده :

اینجا تب (عبدالرحمن) ولد (محمد داور) تعداد میسارم

باب هم خود و همسر فرزندان نال از نخوش در نواحی شماره اول کابل نوه زمین خانه و یا ارتان شخصیت نام هرگاه خلاف آنچه که در فوق تمبر نموده ام ظاهراً در دیده پر علاوه با زمین تا نوز از استحقاق زمین محسوب میسارم!

(محل امضا درخواست دهنده)

۶۷
۸۱

دارگ نا ویلی خیری ۳۱۰۱

د کابل ښار والي کلي
د () رياست
د () ليدلو سره
د () ليدلو سره
د () ليدلو سره

په پلمست محتمل ناحيه

ښاغلی ()
مکتوب ()
زمن و تخم برده قیمت زمین مذکوره را از طریق مدیریت کیت هماه اس
امر تحصیل () مورخه ()
تحويل نمود که بمرت آن به صفحه ()
زمن نمبر فوق باسم شان قید و دینوسیله بشما اطلاع گردید در حصه
خویش اجراء اصولی را مرعی دانید . با احترام

رئیس

د کابل - مدیریت توزیع زمین
د - د صدور نقشه

۶۷۲
۴۲
۸۱

د حامد کرزي واکمني؛ یادښتونه، شننه او ارزونه / ۳۱۱

ورقه عرض مایان هریک :
عمد هابیل ولد عمده صالح
گلبدین ولد عمده عالم.
جلال ولد عمده خان.

به حضور عالیقدر مارشال صاحب معاون اول ریاست دولت انتقالی اسلامی و وزیر دفاع ملی افغانستان

(الله) جلیم زرمه (الله) زرکانه

احتراماً عرض میدارم :

مایان هر کدام نسبت عدم داشتن سریناهي شخصي در شهر کابل به مشکل مواجه هستیم امید امر توزیع يك نمره زمین را در پروژه وزیر اکبر خان مینه به مراجع مربوط عنایت فرماید.

جلال الله با احترام
عمده صالح
عمده عالم

بناوردی
طیقه عقده زمین در شهر کابل
امروزه
مفسرین امر
نظر
لکه
۱۳۸۱/۷/۱۱
۱۳۸۱/۷/۱۱
۱۳۸۱/۷/۱۱
۱۳۸۱/۷/۱۱



دولت ایران افغانستان
د سپارو لې گابل
ریاسته زمین ملکیتها

پ حساب رایگه ن

کوتختی خستون نومات زمین پلازمه ای شمیر کابل

مویت در خواست و مستند

شماره	شخصیت		شماره سابقه	محل آن	تاریخ و زمانه	شماره سابقه	سکونت اصلی	سکونت فعلی
	اسم	ولادت						
۱	محمد آس	۱۳۵۴	۳۵	کابل	۱۳۵۴	۳۵	کابل	کابل
۲	ماتعل یا متکل یثکا ویل مستید		تصل					
۳	سابقه در خواست و میراث در شمارو لې گابل		شم					
۴	مدت سکونت در هر کابل و پلستان		تحد					

تعدد در خواست و مستند
 اینجانب (محمد آس) مستند میسار
 باس خود همسر و فرزندان نام الذمخوش در تیا حق زمین کابل تیره زمین خانه و الماز پلستان شخص
 تمام هر گاه خلاف نامه که در فوق تصور می شود فهم ظاهر می باشد و مستند میسار زمین کابل تیره از
 مستحق زمین مستند میسار

(محل امضا در اینجا درج شود)

د حامد کرزي واکمني؛ یادښتونه، شنه او ارزونه/۳۱۵

اپارتمان پیدا شو، نو تر قانوني پلټنې لاندې دې راشم او له خپل دې استحقاقه دې محروم شم. وگورئ ژمنلیک: ((با اسم خود، همسر و فرزندان نابالغ خویش در نواحی شهر کابل، نمره زمین، خانه و اپارتمان شخصی ندارم، هر گاه خلاف آنچه که در فوق تحریر نموده ام ظاهر گردید، بر علاوه بازپرس قانونی از استحقاق نمره زمین محروم میباشم.)) د دې فورمو د متن تحلیل ته که تم شو نو نورې گڼې درغلی به په پکې پیدا شي، ښه به وي چې لوستونکي یې خپله په دقت سره له نظره تېرې کړي، اوس غواړو دلته د هغو مهمو اشخاصو نومونه هم راوړو چې پر مهمو دولتي مقامونو کې یې کار کاوه، یادې نومرې ورته په انفرادي، ډله ییز او فاميلي ډول وېشل شوي دي. دا اشخاص او مقامونه په دې ډول دي:

- د نعمت الله شېراني، یحیی معرفي، علم راسخ، شهزاده مسعود، حسین هاشمي په گډون د دولت د مشر (۸) مهم مشاوران.
- د پلان وزیر حاجي محمد محقق، چې یوه بسوه یې پر (۱۵۰۰۰) ډالره پلورلې ده.
- (۱۸) مشاور وزیران
- (۲۰) لوړ رتبه جهادي او ناجهادي مشران.
- (۴۸) برحاله وسلوال جهادي قومندانان.
- (۸) مرستیال وزیران
- (۵) مرستیال والیان
- په فهمیم، قانوني، عتیق الله بریالي او بسم الله خان پورې تړلي (۲۲) سوداگر.
- د ملي امنیت ریاست رییس انجنیر عارف او د کورنۍ پنځه غړي یې.
- د کورنیو چارو او ملي امنیت رییسان.
- مصر کې سفیر فاضل.

دارگ ناويلې خبرې/۳۱۶

- سوداگر مهر صابر
- جنرال مهر ظاهر
- د کابل ښاروالی مرستیال امیرالدین سالک
- د اسکان رییس انجنیر عبدالطیف
- کابل والي ملا تاج محمد
- د سوداگری وزارت یو مرستیال او د افغانستان بانک رییس ډاکتر انوارالحق احدی.
- د احمدشاه مسعود زوی احمد مسعود
- د حج او اوقافو وزیر محمد امین ناصریار
- د ملي امنیت لوړ رتبه کارکوونکی مفتاح الدین
- د راډیو ټلوېزیون رییس انجنیر محمد اسحق
- د ملي دفاع مرستیال وزیر جنرال رحیم وردگ.
- د ملي دفاع وزارت مرستیال گل ځدرک ځدران
- د نظار شورا قومندان بابه جلندر چې مخکې مو هم ورته د اسنادو څرگندونه وکړه.
- د کرنې وزارت د وزیر سید حسین انوري مېرمن او د وړکتونونو رییس نوریه زینب انوري.
- د جنرال عزیز الدین مېرمن او د امین الله لور، حبیبه.
- د ملي امنیت د (۴۵) ریاست د لوړ رتبه کارکوونکی مفتاح الدین مېرمن، نوریه چې په پروان کارته او نوي ښار کې دوه کورونه هم لري.
- لوی درستیز بسم الله خان او دوه زامن یې عنایت الله او هدایت الله.
- جنرال دوستم د خپل زوی (باتور) لپاره.

د حامد کرزي واکمني؛ یادښتونه، شننه او ارزونه/۳۱۷

د کورنیو چارو پخواني وزیر خپل زوی احمد نجیب ته او نورو ښاغلو پسې نورو ښاغلو ته یوه یوه نومره او یا هم تر هغې زیاتې نومرې اخیستې دي. خو د ټولو تفصیلي لېست لا تر اوسه ما تر لاسه نه کړای شو، د دې خبرې یادونه هم په کار ده چې دې کې خو د گوتو په شمار ځینې داسې کسان هم شته چې رښتیا هم په کابل کې سرپناه نه لري، که هغوی ته د کابل په هر ځای کې د کور لپاره ځمکه ورکړل شوې وای، نو نه گناه وه او نه خطا وه، خو تر ټولو ښه خبره به دا وه چې اصلاً د شپږپور تاریخي او پوځي سیمه پر استوګنیزه سیمه نه وای بدله شوې، دویمه ښه خبره به دا وه چې پاکو کسانو باید په دې سیمه کې هېڅ ځمکه نه وای اخیستې، خو اوس اصلي گناه او خطا په دې کې ده چې یوڅوک په کابل کې (یو) او ان تر یوه زیات کورونه لري، بیا یې د بې کورۍ ادعا کړې او دا غوښتنه یې بیا د ښاروالۍ د بېلابېلو ناحیو له خوا تصدیق شوې هم ده، اصلي غاصبین همدا خلک دي. دوی بیا د خپل عیب پټونې په خاطر یو شمېر نور اشخاص هم ځان سره په لېست او گناه کې شامل کړي دي او د هغوی خطا بیا په دې کې وه چې ځان یې پر دې امتیاز غلی کړی دی. دلته به ځینو هغو ښاغلو ته نغوته وکړو چې هم یې په کابل کې کور او کورونه لرل او هم یې دلته د بې کورۍ ادعا کړې ده:

- د پوهنې وزیر محمد یونس قانوني، چې د خیرخانې مېنې په لومړۍ برخه، وزیر اکبرخان، هند، لندن او نورو ځایونو کې کورونه لري.
- فهیم خان چې په دویم پروان کې دوه مجلل کورونه لري، په پروان کارته، وزیر اکبرخان مېنه، په تایمېني کې څو کورونه، پل باغ عمومي او نورو سیمو کې مارکېټونه، کور او کورونه لري.
- د فهیم هر زوم، نادریې لېسې ته مخامخ په پروان کارته کې کورونه لري.

- د فهیم ورونه، عبدالحسین، حاجي مقیم، عبدل امین او عبدالقدیم چې هر یو یې په دویم پروان، درېیم پروان، پروان کارتې او نورو سیمو کې جلا جلا کورونه لري.
- د فهیم تره؛ حاجي محمد عثمان چې په درېیم پروان او پروان کارتې بهارستان کې یې دوه درې کورونه درلودل.
- د فهیم د تره زامن: عتیق الله، نجیب الله او حاجي فرید او تره لور یې (ثریا) چې ټولو په کابل ښار کې دوه درې حویلي درلودل.
- د سرې میاشتې رییس قره بیگ چې په کابل ښار کې یې درې حویلي درلودل.
- د حج او اوقافو وزارت اداري رییس (نظري) چې په کابل ښار کې دوه کوره لري.
- جنرال بابه جان چې په مکرویانو او نورو سیمو کې کورونه لري.
- جنرال اصف دلاور چې مکرویانو کې یې کور درلود.
- جنرال دوستم چې په نوي ښار کې دوه کورونه لري.
- د بلخ والي قومندان عطا محمد نور چې په پروان کارته کې یو کور او یو بل کور یې هم د خیرخانې مېنې په لومړۍ برخه کې دی.
- د اوږو او برېښنا وزیر شاکر کارگر چې د چین سفارت مخې ته یو قیمتي کور لري.
- د کابل پخوانی امنیتي قومندان چې تر شېرپور مخکې یې په کابل ښار کې درې کورونه او شل دکانونه درلودل.
- جنرال ظاهر اغبر چې په خیرخانه مېنه کې یې مجلله مانۍ جوړه کړې ده.
- محمد شریف شریفی د (یونس قانوني) ورور چې په خیرخانه مېنه

د حامد کرزي واکمني؛ یادښتونه، شننه او ارزونه/ ۳۱۹

کې کور لري.

- جنرال محمد عارف سروري چې د کابل په پروان کې درې کورونه لري.
- جنرال عبدالاحد چې په مکروريانو کې کور لري.
- لوی څارنوال عبدالحمود چې په خیرخانه مېنه کې یې یو کور درلود.
- پخواني وزیر (عنايت الله نظري) چې په پروان کارته کې کور لري.
- د استاد سیاف قومندان حاجي شېرعلم چې د کابل ښار په تایمېني کې کور لري.
- ملاعزت چې په پروان کارته کې کور لري.

دا او دېته ورته اشخاص چې په کابل کې یې هم کورونه درلودل او هم په شېرپور کې د نورې ځمکې خاوندان شول. یادو او دېته ورته اشخاصو البته تر دې وروسته دومره پانگه او جايداونه پيدا کړل چې د شېرپور ځمکه یې اوس د عوامو په اصطلاح نښوار هم نه ده، خو دا د خپل وخت د لوټ او تالان تر ټولو غټه او څرگنده بېلگه ده. په یادو اشخاصو کې اوس داسې اشخاص هم شته چې نه یوازې کورونه، بلکې په خپله بېلابېل ښارگوټي لري. ان تر هېواده بهر د کورونو او ښارگوټو خاوندان دي.

دې لېست ته په کتو سره ټولو هېوادوالو ته څرگندېږي چې د شېرپور تاريخي سیمه چا چور کړې، چا یې د وېش حکم ورکړی او چا په کې مانۍ جوړې کړې دي.

ښاغلي فهيم خان دېته ورته نور په سلگونو ډله یيز ناقانونه کارونه تر سره کړي چې موږ ورته په نورو برخو کې هم په ضمني ډول اشاره کړې ده. ښاغلی فهيم د يو ځانگړي ذوق او شوق خاوند دی. له سپيو، اسونو، چرگانو او مېزانو سره يوه ځانگړې مينه او لېوالتيا لري. د کابل د (یکه توت) په

سیمه کې یې څو جریبه ځمکه کې د اسونو لپاره طویلې جوړه کړې ده. د اسونو لگښت یې هره میاشت لسگونو زره ډالرو ته رسېږي. مېرزان یې خپل لگښت لري او سپي یې هم. له دغسې یو شوق او ذوق سره چې یو څوک د حکومت ډېرې لوړ پوړې څوکۍ ته رسېږي، له هغو څخه بیا د همدغسې یو حالت هیله کېدی شي!؟

ښاغلی محمد قسیم فهیم چې کله هم په موقته او انتقالی اداره کې د ښاغلي کرزي مرستیال و، نو هم د پوره واک و ځواک څښتن و او کله چې د کرزي په لومړۍ انتخابي دوره کې د هغه له مرستیالۍ لرې شو او احمد ضیاء مسعود یې ځای ونیو، نو بیا هم په نارسمي ډول په واک کې و، فهیم دا مهال له جمهور رییس کرزي څخه یو ځانگړی فرمان واخیست چې هم به یې د ((مارشالی)) حقوق او امتیازات خوندي وي او هم به په غټو دولتي او رسمي مراسمو کې فعال حضور ولري، سرېره پر دې یې د خپل محافظت په پلمه د څوارلس سوه (۱۴۰۰) تنو ساتونکو معاش او امتیازات هم اخیستل، دا چې دا ساتونکي عملاً وو که نه؟ خو ده ته یې امتیازات حواله وو. محمد قسیم فهیم د کرزي د انتخابي واکمنۍ په لومړۍ دوره کې د کرزي له خوا د مشرانو جرگې د انتصابي غړي په توگه معرفي شو، د ښاغلي فهیم پلان دا و چې دی د مشرانو جرگې د ریاست څوکۍ ترلاسه کړي، څرنگه چې یا مقام ته تر ټاکنو وړاندې د ولسي جرگې د مشرتابه لپاره ټاکنې وشوې او (یونس قانوني) د یادې جرگې د مشر په توگه وټاکل شو، نو د فهیم پلان له ستونزو سره مخ شو، ځکه چې دا نو بیا ټولو هېوادوالو ته د زغم وړ نه وه چې له یوه تنظیم، یوه قوم او یوې درې څخه دې دوه تنه د مقننه قوې په راس کې راشي؛ د ولسي جرگې رییس دې هم له پنجشېر څخه وي او د مشرانو جرگې هغه هم. فهیم بیا وروسته د مشرانو جرگې له انتصابي غړیتوبه استعفی ورکړه او پر کور کېناست، خو پر کور ناسته یې هم په دې مانا نه وه چې په حکومت کې هېڅ واک و ځواک نه لري. ټول هغه

د حامد کرزي واکمني؛ یادښتونه، شننه او ارزونه / ۳۲۱

افراد چې په حکومت کې پخوا د ده او د نظار شورا له خوا مقرر شوي وو، له خپلو مقامونو او امتیازاتو برخمن وو، همدا مهال فهیم له استاد رباني او د شمال ائتلاف له نورو مطرح غړو سره یو ځای ((متحده ملي جبهه)) جوړه کړه او له دې وسیلې څخه یې له حکومته د باج اخیستلو لپاره ګټه پورته کړه. محمد قسیم فهیم ورو ورو بېرته له کرزي سره خپل اړیکي نږدې کړل؛ د متحدې ملي جبهې د ښکېلو په شرط کرزي سره نږدې شو او هغه بیا د جمهوري ریاست په دویمو ټاکنو کې بېرته د خپل لومړي مرستیال په توګه غوره کړ او یو ځل بیا یې هغه پخوانی شان و شوکت پیل شو.

د فهیم د غړیتوب، هیلو، چلندونو او نیمګړتیاوو په باب ډېرې خبرې وشوې، خو دا په دې مانا نه ده چې دا سړی هېڅ ښېګڼې نه لري. د فهیم خان غټه ښېګڼه دا ده چې دی د واحد افغانستان پلوی دی، البته په دې محدوده کې خپل واک او ځواک غواړي او کله چې خلک ورته د ((ستمې)) خطاب کوي، نو ډېره پرې بده لګي، فهیم نورو بېلابېلو ټولنیزو شخصیتونو سره اړیکي پالي، د افغاني ټولني پر دود او دستور ښه پوهېږي او د ټولنیزو روابطو په پالو کې هم خورا تکړه دی، لاس کې هم ازاد دی، په یوه لاس یې راټولوي او په بل یې لګوي. اخواني تنګنظري هم نه لري، د عوامو په اصطلاح د خرابات او مناجات خصوصیات لري.

۲- استاد کریم خلیلی: استاد کریم خلیلی دوه دورې د ولسمشر کرزي د دویم مرستیال په توګه ټاکل شوی دی. کریم خلیلی (د افغانستان د اسلامي وحدت ګوند) غړی، بیا یې مرستیال او د عبدالعلي مزاری تر مرګ وروسته د یاد ګوند د مشر په توګه ټاکل شوی دی. کریم خلیلی د خپل سیاسي ژوندانه درې پړاوونه تېر کړي دي. لومړی د جهاد دوره چې د ده د عمر د ځوانۍ کلونه وو. که څه هم د جهاد په کلونو کې د اسلامي وحدت ګوند ډېر مطرح نه و، خو بېلابېلو شیعې ډلو د شوروي لښکرو او د کابل د حکومت پر ضد فعالیت درلود او د ایران رژیم له خوا یې ملاتړ کېده، دې

دارگ نا ویلې خبرې | ۳۲۲

ډلو د نورو جهادي ډلو په شان په ټول افغانستان کې سراسري فعالیت نه درلود، یوازې په هزاره مېشتو سیمو کې یې څه ناڅه جنګي فعالیت درلود. د جهاد په وروستیو کلونو کې ایران د خپلې سیاسي ستراتیژۍ له مخې اوه اته شیعہ ډلې سره راټولې او بیا یې د (حزب وحدت اسلامي افغانستان) په نامه سره یو ځای کړې، عبدالعلي مزاری یې د مشر او کریم خلیلي یې د



(کریم خلیلي)

مرستیال په توګه غوره کړل. هغه مهال هم د محمد اکبري او عبدالعلي مزاری تر منځ په ځینو مسایلو کې د نظر اختلاف و او بیا کله چې کریم خلیلي د مزاری تر مرګ وروسته د هغه ځایناستی شو، نو د اکبري او خلیلي تر منځ بیا هم اختلافاتو دوام وکړ. دا چې اسلامي وحدت ګوند او په خپله کریم خلیلي په جهاد کې

څومره ونډه لرله که نه دا یو جلا بحث دی، خو دی زیاتره تر جهاد وروسته د یوې جهادي څېرې په توګه مطرح شو.

د کریم خلیلي د سیاسي او پوځي ژوندانه دویمه مرحله د تنظیمي جنګونو پړاو و. دا پړاو د کریم خلیلي د سیاسي ژوندانه تر ټولو سخت پړاو ګڼل کېږي، په همدې مرحله کې کریم خلیلي کله کله د رباني د رژیم د کابینې غړی و او کله هم ورسره پر سختو جګړو اخته و. د (نظار شورا) او (وحدت حزب) جګړې په کابل ښار کې خورا مشهورې او ډېرې یې رحمانه دي. د کابل په افشارو کې د نظار شورا له خوا ستره بشري فاجعه او د وحدت حزب د افرادو له خوا د خلکو په سرونو کې د مېخونو ټکول، د مړي نڅا، پر ښځو او نجونو جنسي تېری د تاریخ د حافظې ټکان ورکوونکې

د حامد کرزي واکمني؛ یادښتونه، شننه او ارزونه/۳۲۳

حادثې دي. د مزارې په مشرۍ (وحدت حزب) او د احمدشاه مسعود په مشرۍ د (نظار شورا) او د هغوی نور موثلفین د دې حوادثو اساسي لوبغاړي وو. د وحدت حزب او نظار شورا اختلافات دومره شدید وو، چې وحدت حزب د نظار شورا پرځای، طالبانو ته ترجیح ورکړه. کله چې طالبانو د لویدیځ او سویل له لارې د کابل محاصره راتنگه کړه، نو دا مهال وحدت حزب په سخته تنگسیا کې واقع شو.

مزارې د خپل مکرر دښمن (احمدشاه مسعود) یا (نظار شورا) پرځای طالبان غوره وبلل، طالبانو مزارې ونيو او بیا هغه حالت رامنځته شو چې ټول هېوادوال پرې خبر دي او د مزارې د مرگ سبب شو. د مزارې تر مرگ وروسته کریم خلیلي د اکبري او نورو له مخالفونو سره سره د وحدت حزب مشر شو. کریم خلیلي دا مهال په درېیو جبهو کې له سیاسي او پوځي جگړې سره مخامخ شو. پخوانی سرسخت دښمن (نظار شورا)، نوی دښمن (طالبان) او درېیم په خپله د (وحدت گوند) د مشرۍ پر سر د یاد گوند له ځینو غړو او ځینو نورو سیاسي هزاره گانو؛ اکبري، محسني، کاظمي او نورو سره پر سیاسي او پوځي جگړه بوخت و. طبیعي خبره ده چې په دې ټولو جبهو کې جنگېدل له بهرني ملاتړ پرته ممکن نه وو. د ایران پوځي او اقتصادي مرستو د وحدت د گوند د سیاسي او پوځي بقا اساسي لامل و. که څه هم کریم خلیلي د ایران له مرستو څخه انکار کوي، خو د افغانستان واقعیتونه له دې واقعیت څخه سترگې نه شي پټولای. د کریم خلیلي د سیاسي او پوځي ژوندانه دا مرحله په خورا کړاوونو تېره شوه.

د خلیلي د سیاسي ژوندانه درېیمه او خوږه مرحله د طالبانو د نظام د سقوط پړاو دی، دا د ده د سیاسي، اقتصادي، اداري او پوځي ژوندانه تر ټولو خوږه مرحله ده. کریم خلیلي د بن تر کنفرانس وروسته د انتقالي ادارې د مشر د مرستیال په توگه انتصاب شو. کله چې په افغانستان کې د لومړي ځل لپاره د ولسمشرۍ ټاکنې کېدلې، نو کریم خلیلي د حامد کرزي د دویم مرستیال په توگه په انتخاباتي ټکټ کې ځای وموند.

استاد کریم خلیلي که څه هم له کرزي سره خواخوږي درلودله او له هغه سره په ښه دريځ کې راغلی و، خو په ټاکنو کې يې کرزي ته ډېرې کمې رایې، چې د شمېر نه وې، راوړې. دا مهال حاجي محمد محقق هم د ولسمشريزو ټاکنو يو نوماند و. نو کریم خلیلي او يا هم د وحدت گوند غړو فکر کاوه چې کرزي خو هسې هم بريالی کېږي، که موږ رایې ورکړو او که نه، د دې زيات اټکل شته چې کرزي بريالی شي، نو راځه محقق ته رایه ورکړه چې هم د هزاره وو شمېر زيات وښودل شي او هم محقق خوشاله شي. بيا که چېرې اينده کې د کریم خلیلي د نوماندۍ خبره وه، نو محقق به ورته کار کوي، نو په همدې خاطر اکثره هزاره گانو د کرزي په انتخاباتي ټکټ کې د خلیلي پرځای محقق ته رایه ورکړه او کریم خلیلي په تشو او يا هم په ډېرو کمو رایو د مرستيال په توگه غوره شو. که څه هم خلیلي د مرستيالی څوکۍ اشغال کړه، خو د رایو د کمښت په وجه يې د کرزي په انتخاباتي ټکټ کې وزن خورا کم و. په همدې خاطر ده د مرستيالی په دې لومړي پړاو کې ډېر په زغرده کارونه نه شول تر سره کولای، خو دا په دې مانا نه ده چې ده صلاحیت نه درلود. د کرزي نرم طبيعت او اقليتونو ته د هغه خلاصه غېږه د دې سبب شوې وه چې کریم خلیلي په انتخاباتو کې د خپل کم کیفیته او کم کميته رول له امله د راپيدا شوې کمونۍ تشيال ډک کړي. کریم خلیلي د کرزي له دغه نرمښت څخه اعظمي گټه پورته کړه او د خپلو اقتصادي غرايزو د پوره کولو لپاره يې دا يو ښه فرصت وباله. په بېلابېلو سيمو کې يې له قانوني او ناقانوني زور څخه په گټې اخیستنې ښارگوټي جوړ او په زرگونو جريبه دولتي ځمکه يې د خپلو خپلوانو له لارې راخپله کړه. د کابل (چهاردهي) ته ورڅېرمه چې اوس يې د (کابل غرب) په نامه هم يادوي، خپل ورور (حاجي نبي) ته په خپل حکم د ښارگوټي لپاره دولتي ځکه بېله کړه. حاجي نبي هغې ته پراختيا ورکړه او تر (۲۰۰۰) جريبه زياته ځمکه يې د ښارگوټي په محوطه کې را

د حامد کرزي واکمني؛ یادښتونه، شنه او ارزونه/ ۳۲۵

ایساره کړه، سره له دې چې کابل ښاروالی د دې ښارگوټي رسمي مجوز صادر نه کړ، خو خلیلي له خپل دولتي زور څخه په گټې اخیستنې د دې ښارگوټي د جوړونې چارې جاري وساتلې.

خلیلي لکه د نظار شورا د مشرانو په څېر، د طالبانو نظام تر ړنگېدو وروسته په حکومت کې د ملي مشارکت شعار ورکاوه، له دې څخه یې موخه دا وه چې حکومت کې دې د قومي جوړښت او کمیت له مخې اشخاص پر کار وگومارل شي. دې شعار تر هغه وخته دوام پیدا کړ چې د یو شمېر لږکیو استازو په حکومت کې د خپل کمیت د نامشروع زیاتوالي له امله خپل یاد کمیت پر کیفیت بدل کړ، اکثریت پښتانه ورو ورو د بهرنیو د زیات فشار له امله حاشیې ته شول او د جگړې لمن ورته ور وغځول شوه. دا کار د دې سبب شو چې اکثریت پښتانه له حکومته لرې پاتې شو. کله چې د دولت د کادري جوړښت زیاته برخه ناپښتنو ته په لاس ورغله، نو بیا د ملي مشارکت پرځای د (لیاقت) او (ښایسته سالاری) شعارونه پورته شول، دا مهال نو له لرې پرتو سیمو څخه کابل ته راغلي اشخاص د بېلابېلو عواملو له امله د دې جوگه نه وو چې له ښاري فارغ التحصیلانو سره د یو ټاکلي پوست لپاره عادلانه سیالي وکړي، واکمنو ډلو یو شمېر امتیازات له دې لارې ترلاسه کړل. غوره مثال یې د ملي دفاع وزارت د پوځي اکاډمۍ یوه ازموینه وه چې د قومي مشارکت له مخې یې سهم بندي ټاکل شوي وه، خو امتحان کې یې ښاري او اطرافي گډونوالو دواړو یو اصل تعقیبوه. کله چې ازموینه واخیستل شوه، نو د استادانو د پلویتوب او د تنظیمي عنصر د حاکمیت له امله یو زیات شمېر هزاره گډونوال په دې ازموینه کې بریالي شول. څرنگه چې د پوځي اکاډمۍ دې دورې یوازې د یوه قوم رنګ اخیسته، نو وزیرانو شورا د پخواني فورمول له امله چې قومي ترکیب باید په کې مراعت شي، پرېکړه وکړه، خو کریم خلیلي په غوندې کې وویل تر څو پورې به موږ په قومي خبرو پسې گرځو، موږ باید لیاقت او ښایسته سالاری ته ترجیح ورکړو، دا ځوانان په خپل لیاقت راغلي، موږ باید دوی

د خپل لیاقت قرباني نه کړو، لیاقت یې ونه وژنو، نو په کار ده چې د امتحان همدا نتیجې ومنو او قومیت پسې ونه گرځو. کرزي هم ورسره د تائید سر و خوځوه او په پای کې د کریم خلیلي خبره ومنل شوه. په مقابل کې د مخابراتو وزارت په اتر کې هم ورته امتحان و. یو تخنیکي پوست ته د گڼو گډونوالو له منځه د (عظامحمد یاري) په نوم یو پښتون د خپل لیاقت له امله بریالی شو. د چارو ادارې ته یې له جمهوري ریاست څخه د منظوری لپاره وړاندیز وروولېږه، خو له هغه ځایه بېرته په دې رد شو چې که دلته پښتون مقرر شي، ملي مشارکت نه مراعتېږي. داسې په سلگونو څه چې په زرگونو بېلگې شته چې د ټولو یادول دلته ممکن نه دي. د ولسي جرگې د (۱۶) دورې په ټاکنو کې په غزني او میدان وردگ ولایتونو دواړو کې درغلي ردېدلای نه شي. په لومړنیو نتیجو کې د میدان وردگو (۵) څوکیو لپاره پنځه واړه پښتانه او په غزني کې د (۱۱) څوکیو لپاره یوولس واړه هزاره گان بریالي وگڼل شول، خو حکومت له بېلابېلو لارو د میدان وردگو په رایو کې د تقلب په نامه بدلون راوړ، له پنځو یې درې څوکی هزاره گانو ته اختصاص کړې، خو په غزني کې د کریم خلیلي په گډون د ټولو حکومتي او ناحکومتي مشرانو د زیات او ناقانونه فشار له امله، هغه ټاکنې رڼې وگڼل شوې، په یوه رایه کې یې هم بدلون رانغی او ټول یوولس تنه هزاره گان بریالي وگڼل شول. په حکومت کې دغسې بې عدالتی له موقتې ادارې پیل او تر دې دمه لا دوام لري.

کریم خلیلي که له یوې خوا د کرزي په حکومت کې و، نو د هزاره گانو د قومي گټو په خاطر یې بیا له محقق او نورو سره گډ دريځ درلود. محقق که هر څومره ځان ته د اپوزېشن واسکت اغوسته، خو له خلیلي سره یې پټ روابط درلودل. د کابل په نړیوال کنفرانس کې محقق ته د یوه گډونوال په توگه ونډه ورکړل شوې وه، خو څوکی یې په لومړي کتار کې نه وه، کله چې خلیلي خبر شو محقق د کنفرانس په حاشیه کې دی، نو ژر

د حامد کرزي واکمني؛ یادښتونه، شنه او ارزونه/۳۲۷

يې داودزي ته په غور کې وويل: ((چوکې محقق صاحب را در قطار اول بيار، رهبر جهاد است، فعلاً جایش مناسب نیست)) محقق هم د اپوزېشن د يو غړي په توگه پر کرزي انتقادونه کول او هم د حکومت پر ټيټيپوړو چارواکو، خو له خليلي به يې پښه اړوله. (جامعه هزاره افغانستان) کې ټول سره يو وو، پر بېلابېلو ډلو يې ځانونه په دې خاطر وېشلي وو، چې له څو لارو امتيازات ترلاسه کړي. د کوچيانو مسله کې د خليلي او محقق دريځ يو و، يو تر بله تېز و. په غزني کې د ولسي جرگې لپاره د تر سره شويو ناعادلانه ټاکنو په برخه کې د هزاره گانو لپاره د سل په سلو کې امتيازاتو اخیستلو او د نورو ټولو قومونو د محرومې په برخه کې د هزاره سياسيونو ټولو نظر يو و. د (کابل اکسپريسي) فلم پر وړاندې په اعتراضې غبرگون کې، محقق، خليلي، سيما سمر او نور ټول په يوه ليکه کې ولاړ وو.

خليلي له خپلو تنظيمي او اتنيکي تمايلاتو سره سره په ملي او لويو هېوادنيو مسايلو کې د نسبتاً مثبت دريځ خاوند و. ده لويه اوسپنه او د تحمل ژبه درلودله، له نړيوالو سره يې د افغانستان پر اړيکو ټينگار کاوه او دا يې د هېواد په گټه بلله، خليلي په دې نظر و چې افغانستان په ډېرو سختو سياسي، اقتصادي او امنيتي شرايطو کې واقع دی، د گاونډيو لاس پرې بر دی، نو ځکه په داسې شرايطو کې له لويو ځواکونو په تېره بيا د امريکا متحده ايالتونو سره د افغانستان د اړيکو خپرېتيا او سستيا د افغانستان په گټه نه ده. ده څو ځله ولسمشر کرزي ته ويلي وو چې له امريکا سره په روابطو کې له احتياط څخه کار واخلي او خبره ډېره ناندریو ته ونه باسي. خليلي په لوړه دولتي کچه په تېره بيا د وزارتونو په کچه د لياقت پر اصل ټينگار کاوه او افغانستان کې قومي نزاکتونو او حساسيتونو ته هم سخت متوجه و. دا مهال تر ټولو زيات پښتانه کادرونه تر سياسي فشارونو لاندې وو. هر پښتون کادر د طالب، اسلامي حزب، پخواني خلق او پرچم ډلې سره د پيوند لرلو په تور له مخې څخه لرې کېدلای شول، يو وخت د کابيني پر ترکيب او په هغو کې د څو مطرحو څېرو د حذف خبره روانه وه.

استاد رباني پر کرزي باندې فشار راوړ چې په کابینه کې د (علي احمد جلالی، اشرف غني، معصوم ستانیکزي او حنیف اتمر) په شان څېرې باید غړیتوب ونه لري. کرزي د رباني فشار ته غاړه کېښوده، ستانېکزی، جلالی او غني له کابینې څخه څنډې ته شول، نوبت د حنیف اتمر و. کریم خلیلي کرزي ته وویل چې ستا د کابینې لایقه وزیران همدا وو، دا ټول پښتانه هم وو که موږ په دې پسې حنیف اتمر هم گوښه کړو، نو خلک به په طبیعي ډول ووايي چې دې حکومت هم پښتنو پسې را اخیستې او هم لایقه اشخاص نه شي زغملای، نو که زما منې حنیف اتمر باید حتمي په کابینه کې وي. حامد کرزي چې دا وخت همداسې یو ملاتړ ته اړتیا لرله، نو پر اتمر یې لاس ونیو. هماغه و چې حنیف اتمر په کابینه کې پاتې شو. کریم خلیلي له کرزي سره د گوزارې او تفاهم لاره خپله کړه؛ هم یې خپل خپل کارونه کول او هم یې په ډېرو ملي مسایلو کې د کرزي ملاتړ کاوه. کریم خلیلي له نظار شورا سره د زړې دښمنۍ له امله، له هغوی سره چندان جوړ نه و، خو څرنگه چې نظار شورا په حکومت کې د ویتو حق درلود او کرزي هم د هغوی خبره ځمکې نه پرېښودله، نو خلیلي هم مجبور و چې له نظار شورا سره پر پخوانۍ دښمنۍ خاورې واړوي او له طالبانو سره د زړې دښمنۍ مشترک ټکي وروړاندې کړي، که نه د خلیلي پر زړه باندې هېڅکله دا نه اوارېدله چې د ده پر دفتر دې د احمدشاه مسعود عکس راځوړند وي. یوه ورځ خلیلي زما(یون) په یوه مرکه له ما څخه سخت خواږدی شوی و. ولسمشر کرزي ته یې شکایت کړی و، څه موده وروسته د ولسمشر په غوښتنه، زه او عمر داودزی، د خلیلي صیب دفتر ته ورغلو چې د جزئیاتو پوښتنه وکړو. هلته خلیلي صیب له نظار شورا سره د ده د پخوانۍ دښمنۍ او بیا تر دې دمه د هغوی پر نورو نارواوو، هر اړخیزې خبرې وکړې. کریم خلیلي وویل موږ افغانستان کې ملي وحدت غواړو، له پښتنو پرته موږ گوزاره نه شو کولای، زموږ ټولې لارې پر پښتنو دي، زموږ

د حامد کرزي واکمني؛ یادښتونه، شننه او ارزونه / ۳۲۹

شاوخوا ټول دوی استوګن دي، زه د ایران د ملاتړ په تور تورن یم، خو ایران زموږ د حرکت او کارونو مخالف دی. ده وویل زموږ حزب له نظار شورا سره پر جګړه اخته و، حکمتیار زموږ لاسنیوی وکړ، استاد مزاری په شعوري ډول حکمتیار انتخاب کړ او ویې ویل چې له پښتنو سره زموږ دایمي ژوند دی او دا کار هغه مهال نه د ایران خوښ و او نه هم دا خبره د نظار شورا په زړه اوارېدله. د کریم خلیلي د خبرو نچوړ دا و چې دی د ملي وحدت او له پښتنو سره د ښو او دایمي اړیکو د لرلو سخت پلوی دی. خلیلي له کرزي سره (۱۴) کاله د ملګرتوب مزل وکړ، دريځ یې ملایم او له مفاهمي څخه ډک و، د مرستیال په توګه د قسیم فهیم پر دویم ځل ټاکل کېدو خوښ نه و، خو څرنگه چې د کرزي انتخاب و او بل دا چې دی بیا هم له خپل همغه پخواني موقف څخه برخمن و، نو ځکه یې ډېر مخالفت نه کاوه، خو کرزي ته یې ویلي وو چې: ((این ادم اگر امد کارها را خراب میکند)) د کریم خلیلي هدف دا و چې فهیم خان د تفاهم ژبه نه لري او کارونه او نورې مقرري په خپل سر کوي. د کریم خلیلي تشویشونه پر خپل ځای وو، په عمل کې هم همداسې وشول.

د کریم خلیلي په باب د بحث لړۍ ډېره اوږدېدلای شي، خو زه نه غواړم دا بحث ډېر اوږد کړم، په لنډیز سره ویلای شو چې کریم خلیلي، تر جګړه ییز او تنظیمي حالتو وروسته د ولسمشر د مرستیال په توګه تر ډېره حده خپله دنده په مناسبه توګه اجرا کړې ده، هم یې هغه خلک چې ده یې استازیتوب کاوه، خوشاله وساتل او هم یې ولسمشر ته د نورو هېوادنیو چارو د پرمخبیلو لپاره لاس ورکړ، گوزاره او تفاهم یې وکړ او په حکومت کې یې د زیاتو ټکرونو مخه ونیوله، دولتي چارو ته پر خپل وخت حاضرېده، عامو او خاصو دواړو غونډو کې یې ګډون کاوه، له تنظیمي انارشي څخه د اصولي دیموکراسۍ پر لوري یې منظم ګامونه پورته کړل، د جهادي او روښنکفري قشر دواړو عناصر په کې هم تمثیلېدل او د حکومت یوه اساسي ستن ګڼل کېدله.

۳- احمدضیا مسعود: احمدضیا مسعود مې ځکه تر فهمیم خان او کریم خلیلي وروسته یاد کړ چې د ده رول تر دې دواړو په نسبتاً کمزوري حالت کې و. احمدضیا مسعود د اسلامي جمعیت د مشهور قومندان



(احمد ضياء مسعود)

(احمدشاه مسعود) ورور دی. د احمدشاه مسعود د شهرت او طاقت برکت و چې احمدضیا مسعود د جمهوري ریاست د لومړي مرستیالی څوکی ته ورسېد. ده تر دې وړاندې زیات کلونه په روسیه کې د افغانستان د سفیر په توګه دنده اجرا کوله. له هغې ورځې چې

د ډاکتر نجیب الله حکومت ړنګ شوی، نو د افغانستان بهرنی استازیتوب اسلامي جمعیت او په تېره بیا د نظار شورا په لاس کې و. احمدشاه مسعود خپل یو ورور (احمد ولي مسعود) په لندن کې، دی یې په مسکو کې د سفیرانو او یو دوه نور یې په نورو اروپایي هېوادونو کې د خپلو استازو په توګه مقرر کړل. سربېره پر دې عربي متحده اماراتو او ګڼو نورو هېوادونو کې یې هم د خپلې کورنۍ غړي، خپل او خپلوان او دغه راز خپل تنظیمي غړي پر دندو وګومارل. احمدشاه مسعود که له یوې خوا له نورو جهادي ډلو سره اختلافات درلودل، په خپله د اسلامي جمعیت له مشر (استاد رباني) سره یې هم خپل خپل مشکلات درلودل. استاد رباني احمدضیا مسعود سره خپلولي وکړه؛ خپله لور یې ورته ورکړه، خو بیا هم د قدرت پر سر د اسلامي جمعیت د مشر او قومندان تر منځ پټ رقابت روان و. کله چې د جمهوري ریاست لومړي ځل ټاکنې کېدلې، نو ولسمشر کرزي، نړیوالې ټولني او ګڼو افغانانو غوښتل ښاغلی محمد قسیم فهمیم، چې

د حامد کرزي واکمني؛ یادښتونه، شننه او ارزونه / ۳۳۱

تر دې مهاله د کرزي مرستیال او د دفاع وزیر په توګه پاتې شوی و او تل یې د زور له ادرسه خبرې کولې، نور د کرزي د مرستیال په توګه پاتې نه شي. دې کې هېڅ شک نه و چې دا داسې مهال و چې که کرزي د اسلامي جمعیت له غړو پرته بل هر څوک د خپل مرستیال په توګه راوړی وای، نو نه یوازې دا چې رایې نه کمېدلې، بلکې زیاتېدلې، ځکه چې اسلامي جمعیت په هر حال خپل کانديد درلود او رایې یې اتومات خپل کانديد ته تللې، نو له دې ډلې څخه د مرستیال په توګه د یو چا ټاکل نه یوازې هغو ته په وړیا ډول د څوکۍ ورکول و، بلکې د دې څوکۍ د ورکړې له امله د رایو د کمښت سبب هم کېده. کرزي د نظار شورا له وېرې بله لاره ونیوه، د زلمي خلیزاد په مشوره یې احمدضیا مسعود، چې دا مهال په مسکو کې سفیر و، د خپل لومړي مرستیال په توګه غوره کړ، وخت هم ډېر کم و، ځانګړې الوتکه یې ورپسې وروبلېرله، هغه یې راوست او د خپل مرستیال په توګه یې نوماند کړ. فهیم خان چې تر دې مهاله د پخواني قدرت د محاسبې له مخې دې څوکۍ ته په تمه و، دې حالت سخت خوابدې کړ او کرزي یې په دې تورن کړ چې په پنجشېر کې د احمدشاه مسعود له کورنۍ پرته بل چاته پام نه کوي، په بهر کې یې دا کار له واکه د (مجاهدینو) د حذف په نامه تبلیغوه. په هر حال ټاکنې راغلې او احمدضیا مسعود پرته له دې چې په کمپاین کې کوم اساسي نقش ولري، په وړیا ډول او د خپل ورور د پخواني نظامي قوت په برکت د لومړي مرستیال په توګه منتخب شو. له پنجشېر څخه یې ټولې (۳۳۷) رایې چې هغه هم د پوپلزو کوچیانو وې، نور نو ده په ټاکنو کې کوم خاص رول نه درلود.

احمدضیا مسعود، د طبیعت او خصلت له مخې دروند او نرم سپری دی، ډېر جنجالي نه دی، البته د پیسو پیداکولو ځانګړی شوق لري، چې د نظار شورا زیاتو غړو ته یې دا خصلت معلوم دی، خو نور متشدد او جنجالي شخص نه دی. له کرزي سره یې سیاست پر گوزارې ولاړ و. احمدضیا مسعود دا مهال په ډېره تنګسيا کې و؛ یو دا چې ده هېڅ رایې نه وې

راوړې، نو که هر څومره ده ځان د منتخب مرستیال په توګه تمثیلوه، حقیقت خو دا و چې ده او خپله کرزي ته د ده وزن معلوم و. نظارشورا او پنجشېر ګروپ داسې پرېکړه وکړه او فکر یې داسې و چې د کرزي په وجود کې خو هسې هم احمدضیا مسعود بریالی کېږي، نو رایې ته څه اړتیا ده؟ راحی رایه یونس قانوني ته واچوو که دی بریالی شو، نو بیا خو به په اول رول کې راشو، دویم رول خو مو هسې هم تضمین دی، خو دېته یې پام نه و چې دویم رول د څومره پیکوالي، کمونزې او بېوزنې په قیمت؟ کرزي هم د خپلو پلویانو له لوري تر فشار لاندې و چې رایې به زموږ وي، خو قدرت به د بل چا؟ که څه هم کرزي د خپلو پلویانو خبرو او منطق ته غوږ نه ایښوده او نظار شورا یې د خپلو طبیعي پلویانو د خفګان په بیه هم خوشاله ساتله، خو بیا هم تر یو ډول فشار لاندې و. احمدضیامسعود له یوې خوا د نظار شورا او خپلو پنجشېریانو تر فشار لاندې و چې پخواني موقوفونه یې باید خوندي پاتې شي او نور څه هم ترلاسه کړي او له بلې خوا یې د رایې د نشتوالي له امله لاس تش او منطق یې پخ و. خو خیر دوی به د منطق هره خوا د ((جهاد)) او ((مقاومت)) په دوو الفاظو ډکوله. که دې پرې نیوکه کوله چې ولې دې رایې نه دي راوړي، نو ویل یې موږ ((مقاومت)) کړی، که دې ورته ویلې چې فساد ولې کوی، نو دوی ویل چې دا خو د مجاهدینو سپکاوی دی او ((جهاد)) ته توهین. پر دوی باندي د هر معقول انتقاد د دفعې لپاره همدا دوه نسخې کافي وې.

احمدضیا مسعود د منطق له ګڼو ستونزو سره سره پر دی بریالی شو چې په سیمه ییزه او تنظیمي کچه یو زیات شمېر هغه افراد چې تر دې وړاندي په ناقانونه توګه او د وسلې په زور په حکومت کې مقرر وو، خوندي وساتي او یو شمېر نور کسان هم حکومت ته وړ داخل کړي، خو د ده دا کار بیا هم د نظار شورا د ټولو غړو د قناعت وړ نه و. په اقتصادي چارو کې که څه هم احمدضیا مسعود ډېر خلاص لاس نه درلود، خو بې اغېزې هم نه و، په

د حامد کرزي واکمني؛ یادښتونه، شننه او ارزونه/ ۲۳۳

پامير هوايي شرکت) کې د ده گډون او همدارنگه په يو شمېر نورو اقتصادي پروژو کې د ده لاسوهنه، له اقتصادي پلوه د ده د بدنامۍ سبب شوه.

په حکومت کې او هم تر حکومته بهر دوه رولونه، بل هغه عامل و چې د احمدضيا مسعود د بدنامۍ لامل شو. د اسلامي جمعيت پر محوريت او د استاد برهان الدين رباني په مشرۍ د ((متحدې ملي جبهې)) جوړېدل چې ځان يې د حکومت مخالفه ډله يا اپوزېشن باله او يوه زياته برخه يې د حکومت په داخل کې هم پر لوړو پوستونو مقررې او واکمنه وه، احمدضيا مسعود هم د دې جبهې غړيتوب درلود. د ورځې به په حکومت او د شپې به په اصطلاح په اپوزېشن کې و. دغسې يو حالت په عوامو کې د (اپوزېشن) او (حکومت) دواړه اصطلاحگانې پيکه کړې وې. هغو شخصيتونو چې دا ډول دوه گونې رول يې درلود، هغوی هم د خلکو په ذهنونو کې بې مانا ښکارېدل. احمدضياء مسعود هم چې دا مهال د جمهور رييس لومړی مرستيال و او هم يې له خپل خسر (استاد رباني) سره د حکومت خلاف په اصطلاح (اپوزېشن) جوړ کړی و، نو دې خبرې د ځان پر وړاندې د خپل ځان د مخالفت مانا لرله. يو وخت بيا داسې راغی چې د استاد رباني په شمول د دې جبهې اکثریت غړي بېرته له حکومت سره يوځای شول او ځای يې د (تغییر او امید) په نامه يو بلې محدودې ډلې، چې مشري يې د جمعيت بل غړي (ډاکتر عبدالله عبدالله) کوله، ونيو.

د احمد ضياء مسعود ددغسې دوه گوني رول او د ده د نورو کړنو په باب ما يوه مرکه کړې وه، احمد ضياء مسعود ولسمشر کرزي ته شکايت وکړ، هغه زه خپل دفتر ته وغوښتلېم او په تونده لهجه يې ماته وويل: «ته دلته په حکومت کې په مهم پوست کې کار کوې او زما د معاون پر ضد څرگندونې کوې، دا د حکومتي اصولو خلاف کار دی.» ما وويل ستا معاون هم د حکومت يو لوړپوړی چارواکی دی، هغه هم ستا په مقابل کې په متحده جبهه کې ناست دی، هم ستا او هم د ټول حکومت پر وړاندې څرگندونې

کوي. دې سره جمهور رییس ډېر په قهر شو ماته یې وویل: «دا نو بیا زما کار دی».

د کرزي صیب په حکومت کې دا عجایب او غرایب تر پایه روان وو. تر پایه د موافق او مخالف، دوست او دښمن تعریف ونه شو.

احمدضیا مسعود د کرزي په حکومت کې په زړه نا زړه ډول کار ته دوام ورکړ، هم یې زړه کېده هم یې ساره، خو په مجموعي ډول یې له کرزي سره د تفاهم او تحمل لاره ونیوه؛ د وسلوال تشدد لاره یې خپله نه کړه، خپله هم یوې نسبي کورنۍ پورې تړلې و، د نظار شورا د ځینو نورو غړو په شان یې سپوره خوله خلاصه نه کړه، د یو نرم او حلیم شخص په توګه یې خپل حیثیت وساته. د ټولیزې نتیجې په توګه ویلای شو چې احمدضیا مسعود په حکومت کې د دویم مقام لرو له امله د شهرت او اغېز خاوند شو. خپل یو زیات شمېر سیمه وال او جمعیتیان یې په حکومت کې خوندي وساتل او هغو ته یې زیات شمېر اقتصادي ګټې ورسولې، د پنجشېر او خپلې کورنۍ لپاره یې حکومتي څوکۍ په وراثت بدله کړه او راتلونکي لپاره یې ځان پر یو سیاسي شخصیت واړوه.

جهادي مشران: لکه څنګه چې د دې اثر پر نورو برخو کې مې اشاره کړې چې د حامد کرزي صیب حکومت له عجایبو او غرایبو ډک و. د مجاهدینو او منافقینو، کین لاسو او ښي لاسو، پاکو او ناپاکو، پوهو او ناپوهو هر ډول اشخاصو څېرې او بېلګې په کې پرېمانه وې.

داسې د مجاهدینو او مجاهد ډوله اشخاصو هم کمی په کې نه احساسېده. یو شمېر پخوانیو مجاهدینو یې پر ضد جهاد اعلان کړی و او یو شمېر نور بیا د مقامونو په خوړلنیو کې ډوب وو او پخواني مجاهدین یې ترهګر بلل. دا ډول څوکۍ خوښي مجاهدین او یا د هغوی مشران که څه هم په ارګ کې نه وو او یا هم د حکومت د اساسي څوکیو په راس کې، خو څوک چې په ارګ کې ناست او یا هم پر لوړو دولتي څوکیو مقرر وو،

د حامد کرزي واکمني؛ یادښتونه، شننه او ارزونه/ ۳۳۵

دوی پر هغوی ټولو خپل خپل اغېز درلود. دلته غواړم دې ډول پخوانیو مجاهدینو او یا هم جهادي مشرانو ته اشاره وکړم. که څه هم دوی ځانته اوس هم د ((جهادي مشرانو)) اصطلاح کاروي، خو زه ورته اوس ځکه مجاهدین نه وایم چې د څلویښتو نامسلمو هېوادونو د عسکرو تر چتر لاندې خپل واک ته دوام ورکول او ځانته د (مجاهد) اصطلاح کارول، پرځان او جهاد له ریشخند وهلو پرته بله مانا نه لري.

کرزي د (جهادي مشرانو شورا) تر چتر لاندې له دې ډول اشخاصو سره لږ تر لږه په میاشت کې یوځل جلسه لرله او د هېواد پر مهمو او حساسو سیاسي مسایلو یې د دوی نظر پوښته. د قانوني ارګانونو ترڅنګ دوو نورو ارګانونو هم، چې په اساسي قانون او نورو قوانینو کې یې هېڅ یادونه نه وه شوې، هم د مشورتي او بیا لازمي مشورتي ارګانونو په توګه فعالیت کاوه او له حکومته یې پټ او ښکاره باج اخیسته. یوه (د افغانستان علماوو سراسري شورا) وه چې لومړی یې (مولوي فضل هادي شینواري) او بیا د هغه تر مرګ وروسته (مولانا قیام الدین کشاف) مشري کوله، د امنیت شورا د دفتر له خوا ورته مالي امکانات برابرېدل او هره میاشت یې په لکونو ډالره لګښت درلود. بله د (جهادي مشرانو شورا) وه چې اکثره تاریخ تېرو جهادي مشرانو په کې ونډه درلودله، دوی هم له حکومت څخه پټ او ښکاره باج اخیسته او کله کله به یې حق السکوت هم حکومت ته په لوړه بیه تمامېده. دلته غواړو د دغه ډول جهادي مشرانو او د هغوی پر رول باندې په جلا جلا ډول، خو په لنډیز سره رڼا واچوم:

۱- استاد برهان الدین رباني: په جهادي مشرانو کې پر کرزي او د

هنه پر حکومت تر ټولو موثر شخص د اسلامي جمعیت تنظیم مشر (استاد پروفیسور برهان الدین رباني) و. رباني په جهادي مشرانو کې ډېر هوښیار، ځیرک او وخت پېژندونکی شخص و. دی د گلبدین حکمتیار په شان له زمانې سره په مقابله کې نه و،



(پروفیسور برهان الدین رباني)

ده له وخت سره موازي حرکت کاوه، زمانې چې څه غوښتل، ده همغه کار کاوه، نو ځکه خو یې هنه جهادي تنظیمونه او اشخاص چې تر ده یې په جهاد کې زیاته ونډه لرله، شاته پرېښودل او دی په هره زمانه کې مطرح شخص پاتې شو. د کرزي په رنگینه دیموکراسۍ کې هم دې جهادي خبرې، د جهاد ماسک پرمخ وغورځاوه او هم یې د ولسواکۍ له نوې رنگینې فضا څخه خوند واخیست. د ځان او نړۍ د گډ دښمن (طالب او اسلامي حزب) پر وړاندې د گډ دريځ له امله د استاد رباني تنظیم په حکومت کې ډېره غوښنه برخه ترلاسه کړه. امریکایانو د روسانو او ایرانیانو د راضي ساتلو لپاره د استاد رباني ډلې ته په نوي حکومت کې اساسي نقش ورکړ. غربي نړۍ او په تېره بیا امریکایانو د طالب نظام تر ړنگېدو وروسته غوښتل چې افغانستان کې یو پراخ بنسټه حکومت رامنځته شي، خو د روسانو شرط دا و چې ((د استاد رباني حکومت دې پراخ بنسټه شي)). د روسانو هدف دا و چې نور شخصیتونه دې د همدې حکومت، چې تر دې مهاله روسانو په رسمیت پېژنده، برخه شي.

په پای کې امریکایانو هم د روسانو نفوذ ته په کتو او د طالبانو پر

د حامد کرزي واکمني؛ یادښتونه، شننه او ارزونه/۳۳۷

وړاندې د ایران د گډ دریخ د راخپلولو لپاره د روسانو شرایط ومنل. د رباني تېر رژیم یې د حکومت د هستې، زړې او محور په توگه غوره او د کرزي په شان نور اشخاص یې پر دې محور راټول کړل. د بن په کنفرانس کې هم د شمالتلوالې اساسي شرط دا و چې که د حکومت په راس کې پښتون راځي، نو د حکومت نوره بدنه به د دوی په لاس کې وي او په راس کې چې کوم پښتون راځي د هغوی انتخاب به هم د دوی په خوښه وي. دوی ویل قدرت باید دوی سره وي او زعامت پښتنو سره، خو د زعامت انتخاب به هم د دوی په خوښه و. نړۍ دوی سره همدا فورمول ومانه، دا چې دا فورمول د افغاني ټولني له ټولنیز جوړښت، واقعیتونو او تېر تاریخ سره څومره سمون درلود که نه دا نو بیا بېله خبره وه، خو اوس نړۍ او شمالتلواله د یوه گډ دښمن پر وړاندې په یوه گډ مورچل کې ناست وو. استاد رباني په همدې شرایطو، په اصطلاح د واک انتقال ته راضي شو، د نظار شورا فشار هم د رباني په قانع کولو کې اساسي رول درلود. ځکه که هغوی رباني د دولت له مشرتوب څخه د فشار راوړلو له لارې نه وای قانع کړی او نه وای لرې کړی، نو د هغوی موقفونه هم په خطر کې وو. نظار شورا ورو ورو هڅه کوله، د تاجکانو د مشرتابه لپاره د رباني رول کمزوری کړي. خو له دې ټولو ستونزو او مشکلاتو سره سره رباني بیا هم د کرزي تر مشرۍ لاندې حکومت کې تر هر چا زیات موثر شخص پاتې شو. خپله کرزي هم رباني ته په ډېرو حساسو شپږو کې لاس ورکړی او هغه یې له سیاسي او اقتصادي انزوا څخه ژغورلی دی. د کرزي له خوا امنیت شورا ته په راغلو ناشمېره پیسو د رباني خوشاله ساتل، هغه له اقتصادي تنگسیا څخه وژغوره، رباني ته د ښارگوټو لپاره د زرگونو جریبو ځمکو ورکړه د هغه د راضي ساتلو بل عامل و.

په حکومت کې د هغه د افرادو خوندي ساتل او د نورو هغو تقرر رباني ته نور قوت او نور طاقت هم ور په برخه کړ. د سولې شورا د رییس په توگه د رباني ناعادلانه ټاکنه بل عامل و چې رباني یې د خپلو سیاسي رقیبانو پر

وړاندې له انزوا څخه وژغوره.

پر پورتنو امتیازاتو سربېره استاد رباني د ((متقاعد جمهور رییس)) په نامه هم یو لړ امتیازات ترلاسه کول او د دې ترڅنګ ورته د ولسمشر کرزي له خوا د څلور سوه (۴۰۰) تنو امنیتي ساتونکو امتیازات هم ورکول کېدل. رباني د کرزي د واک په دولس کلنه موده کې د خوشالی او خفګان په موازي جریانونو کې خپل روابط ساتل، خو په دواړو برخو کې یې امتیازات ترلاسه کول.

رباني که څه هم د قدرت د ترلاسه کولو په برخه کې په تېرو (۳۴) کلونو کې تر بل هر افغان سیاستوال وړاندې و او له هرې ممکنې لارې یې د واک ترلاسه کولو لپاره وسلواله او ملایمه مبارزه کوله، خو کله کله دا واک ساتنه ده ته د ده د اجتماعي شخصیت د زیان په بیه هم تمامه شوې ده. کله چې امریکایانو پر طالبانو درنه بمباري کوله، نو ده له ضرورت پرته له امریکایانو وغوښتل چې ((غت غت بمونه پرې واچوئ)) دې کار نو افغاني ټولنه کې د رباني سیاسي شخصیت له صفر سره ضرب کړ. امریکایانو هسې هم بمبار کاوه، خو د ده دا ډول بېړنۍ غوښتنې د ده د قدرت خوښونې غریزه هر چاته په ډاګه کړه.

څرنګه چې د رباني په باب د دې اثر په بېلابېلو برخو کې ډېر بحث شوی، نو نه غواړم دا بحث نور پسې اوږد کړم، خو د لنډیز په توګه دومره ویلای شم، چې د کرزي په حکومت کې تر کرزي د رباني واک زیات و او په افغاني ټولنه کې د ده د سیاسي مهارتونو او سازشونو له امله دی یو موثر سیاسي شخصیت ګڼل کېده.

۲- حضرت صبغت الله مجددی: د جهادي شخصیتونو په لړ کې حضرت صبغت الله مجددی بل شخصیت دی چې پر کرزي او د هغه پر حکومت خپل اغېز لري. حضرت مجددی د استاد رباني په شان، په حکومت کې پوځي او زیات سیاسي واک نه لري، خو څرنګه چې ښاغلی

د حامد کرزي واکمني؛ یادښتونه، شننه او ارزونه / ۳۳۹

کرزي د جهاد پر وخت د حضرت صيب صبغت الله مجددي تر مشرۍ لاندې په (ملي نجات جبهه) کې و او د یاد تنظيم غړی و، نو ځکه خو حضرت صيب ته خاص احترام لري.

د حضرت سياسي او روحاني شخصیت په خپله هم له زیات تاثیر څخه



حضرت صبغت الله مجددي

برخمن دی. حضرت صيب د جهاد په کلونو کې د عبوري حکومت د مشر او بيا د ډاکتر نجيب الله د رژیم تر ړنگېدو وروسته د دوو میاشتو لپاره د مجاهدینو د حکومت د مشر یا ممثل په توگه ځان په اوسني حکومت کې د زیاتي ونډې مستحق باله. حضرت صيب د جهاد لومړۍ فتوا په ځان پورې منحصره گڼله او د جهاد د قیادت

وراثت هم. خو څرنگه چې حضرت صيب د طالبانو د نظام تر ړنگېدو وروسته په افغانستان کې نه د زیات قومي نفوذ خاوند و او نه هم د زیات سياسي او پوځي. نو په دې خاطر هغو اشخاصو چې دا سکې یې نه لرلې، د کرزي په واکمنۍ کې چندان د چلند وړ نه وو. د حضرت صيب ناښات سياسي دريځ هم د دې سبب شوی و چې د مطرحو سياسي جریانونو له خوا د باور له بحران سره مخ شي. خو دې سره سره څومره چې د ولسمشر کرزي زور رسېده، حضرت یې د یو سياسي او روحاني مشر په توگه نازولای دی، تل یې د هغه لاسونه ښکل کړي او د حکومت په اکثرو مشورو کې یې شریک کړی دی، د اساسي قانون د لویې جرگې د رییس په توگه او وروسته کله چې کرزي انتخابي ولسمشر شو، نو حضرت یې مشرانو جرگې ته د انتصابي غړي په توگه معرفي کړ او بیا یې د ټاکنو له لارې د مشرانو جرگې د رییس په توگه غوره کړ. د دې ترڅنګ یې د امنیت شورا له خوا وخت پر وخت له ډالرو ډکې کڅوړې هم کور ته ورلېږلې. کرزي صيب د

حضرت صیب پر ځینو نامشروع اقتصادي کارونو هم سترگې پټولې، کله چې حضرت صیب د مشرانو جرگې رییس و، نو د کور د کرایې لپاره یې د پاموړ پیسو استحقاق درلود. څرنگه چې حضرت صیب په خپل کور کې اوسېده، نو ویل کېږي چې ده هماغه پیسې د خپل کور د کرایې په توګه مجرا کولې، چې هره میاشت نږدې (لس زره امریکایي ډالر) کېدل، نه یوازې حضرت صیب، خلیلي صیب هم همدا ډول کارونه کول، خو کرزي پر دې ټولو سترگې پټولې. حضرت صیب د سولې او شخړو د حل په کمېسیون کې هم اکثره خپل تنظیمي افراد ګومارلي وو او له دې لارې یې خپل نیمژواندی تنظیم ژوندی ساتلای و. حضرت صیب په لسګونو ځله له کرزي څخه خفه شوی، خو کرزي هغه د پیسو او یا هم عذر په بیه بېرته پخلا کړی دی. په مجموعي ډول د کرزي په حکومت کې د حضرت رول تخریبي بڼه نه درلودله، یو مصلح او عمرانې رول یې درلود. کله چې استاد رباني د سولې د عالي شورا د رییس په توګه منتصب شو، نو حضرت صیب په دې خبره سخت خفه شو، خو کرزي د سولې په کمېسیون کې د نورو امتیازاتو په زیاتونې سره د حضرت صیب د اوږده خفګان مخه ونیوله او کله چې بیا استاد رباني د یوه ځانمرګي برید له امله ووژل شو او کرزي د استاد رباني زوی (صلاح الدین رباني) د سولې شورا د رییس په توګه غوره کړ، نو حضرت صیب ته لاپسې غوصه ورغله، دې غوصې ډېر وخت دوام وکړ، خو بیا هم د بېلابېلو خو وړو وړو امتیازاتو پر ورکړه دا غوصه هم پایته ورسېده. کرزي د جهادي مشرانو مجبوریتونه ډېر ښه درک کړي وو او د دولتي امکاناتو؛ څوکۍ، مقام او پیسو له لارې یې د هغو مشروع او نامشروع غوښتنې پوره کولې، نو په دې خاطر هغوی ټول د کرزي پر دسترخوان راټول وو. کرزی خپله هم په لاس کې ازاد و او د ډېرو پیسو شتوالي د هغه ډېرې نیمګړتیاوې پټې کړې او ډېرې ستونزې اوارې کړې وې. حضرت صیب له امریکایانو سره د امنیتي تړون د لاسلیک لپاره په رابلل شوې لویه

د حامد کرزي واکمني؛ یادښتونه، شنه او ارزونه / ۳۴۱

جرگه کې هم له کرزي څخه سخت خفه شو، دوه میاشتې یې په بهر کې تېرې کړې، خو بیا بېرته هېواد ته راستون شو. اکثره افغانان حضرت ته د یوه سپین زړي او صادق افغان په سترگه گوري، د هغه له سپینو خبرو خوند اخلي او مستقیمه انتقادي ژبه یې هم پر خلکو بده نه لگي، ځینې نور جهادي مشران هم ورته د یوه صادق انسان په سترگه گوري او د ده انتقاد پرې بد نه لگي.

د اساسي قانون په لویه جرگه کې چې حضرت صیب یې مشر و، د ده خبرې پر چا بدې نه لگېدې، ان پر استاد رباني یې هم یوه ورځ د تفاهم په کمېټه کې یو ډول طنزي نیوکه وکړه؛ د افغانستان بانک د خپلواکۍ او د پیسو د چاپ او وېش څرنگوالی مطرح و، د استاد رباني او د هغه د ډلې ټینګار دا و چې د افغانستان بانک لوی رییس باید له ولسي جرگې څخه باور رایه ترلاسه کړي او هم د پیسو د چاپ په برخه کې ولسي جرگه دخپله وي. هلته انوارالحق احدي او امین فرهنگ په نورو هېوادونو کې د مرکزي بانک د استقلالیت او د پیسو د چاپ په باب هر اړخیز معلومات وړاندې کړل، چې د تفاهم د کمېټې د قناعت وړ وگرځېدل، خو استاد رباني بیا هم د پیسو د چاپ او وېش په باب له ولسي جرگې سره پر مشورې او تفاهم ټینګار کاوه، په پای کې حضرت صیب وویل، زه یو پېشنهاد لرم او هغه دا چې په اساسي قانون کې دې ولیکل شي: ((چاپ و نشر پوډل توسط بانک مرکزی با مشوره استاد رباني، چون استاد رباني زیاد میفهمد و تجربه دارد که چقدر پیسه چاپ شود...)) دې سره استاد رباني هم وخنډل او هغه موضوع بیا تر یوه حده حل شوه.

د یوه لوی تنظیم چلول او د خلکو خوشاله ساتل هم اسانه کار نه دی، سړی مجبورېږي چې هرې ممکنې مشروع او نامشروع لارې ته لاس واچوي. حضرت صیب هم د همدې ډول ستونزو په مسیر کې واقع و، خو په مجموعي ډول حضرت یو سوله پال او مذهبي شخصیت دی، هېواد ته یې زړه بد نه دی، د افغانانو خیر غواړي، متشدد نه دی، د قدرت شوق

دارگ نا ویلې خبرې ۳۴۲

لري، خو د قدرت لپاره يې لکه د ځينو نورو په شان وينې نه دي تويې کړي.

۳- استاد عبدالرب رسول سیاف: استاد سیاف د جهادي مشرانو په ډله کې یوه مطرح څېره ده. د خلکیانو د واکمنۍ پر مهال د څرخي پله زندان کې بندي و، د روسانو په راتگ سره له زندانه ازاد او په پېښور کې د



(استاد عبدالرب رسول سیاف)

یو جهادي تنظیم د مشر په توگه څرگند شو. (اسلامي اتحاد) هغه وخت رامنځته شو چې د مختلفو جهادي ډلو مشرانو د (اسلامي اتحاد) په نامه په یوه واحد تنظیم کې د فعالیت ژمنه وکړه، څه موده دې حالت دوام وکړ، بیا د جهادي مشرانو تر منځ شوی اتحاد بېرته له

منځه لاړ او هر یو بېرته د خپل تنظیم د فعالیت په لټه کې شو. (د اسلامي اتحاد) نوم پر خپل ځای پاتې شو او استاد سیاف یې د مشر په توگه.

د جهاد په کلونو کې استاد سیاف تر ډېره حده د اسلامي حزب د مشر (گلبدین حکمتیار) سره د سیالۍ له امله د استاد رباني لمن ونيوه او د تنظیمي جنگونو پر مهال هم استاد سیاف د اسلامي جمعیت او نظار شورا د ډلې سرسخت پلوی پاتې شو. د استاد سیاف (اسلامي اتحاد) په ټولو هغو لویو جنگونو کې د نظارشورا ملاتړ وکړ چې یادې ډلې د نورو مخالفو تنظیمونو پر وړاندې تر سره کول. نظار شورا د خپل سیاسي مشروعیت لپاره د استاد سیاف په شان داسې یو شخص ته اړتیا لرله چې ظاهراً له قومي پلوه د پښتون اطلاق پرې کېده. که څه هم استاد سیاف خان (سید)

د حامد کرزي واکمني؛ یادښتونه، شنه او ارزونه/۳۴۳

گني، خو پښتنو سره يې قومي رېښه هم نه رد کړې او نه هم تائيد کړې ده. استاد سياف د قوميت عنصر ته همېشه د اسلام په وسله ځواب ورکړی او دا عنصر يې همېشه مردود گڼلی دی، خو دا رد يوازې يو اړخيز و، د نظر شورا د قومي تفکر په باب بيا دا ډول غبرگون نه ښودل کېده.


کله چې طالبانو د استاد رباني گرځنده حکومت له کابله پسې پورته کړ، نو استاد سياف بيا هم د رباني لمنه خوشې نه کړه، ان د تاجکستان تر (کولابه) يې ورسره خپله ملگرتيا وکړه. کله چې د طالبانو او امريکايانو اختلافات اوج ته ورسېدل او بيا دا اختلافات د طالبانو د نظام د ړنگېدو سبب شول، نو دا کار د اسلامي جمعيت، اسلامي اتحاد او نورو پخوانيو جهادي تنظيمونو د بيا ژوندي کېدو سبب شو. دې يادو تنظيمونو د امريکايي ځمکنيو قوتونو په توگه خپل رول ادا کړ او يو ځل بيا پخوانی جگړه مارې ډلې پر کابل د (بي دوه پنځوس) الوتکو په زور واکمني شوې. استاد سياف په نوې اداره کې بيا د اسلامي جمعيت ترڅنگ د پامور نفوذ څښتن شو. استاد سياف چې تر دې مهاله يې د اعليحضرت محمدظاهر شاه افراطي مخالفت کاوه، تر ټولو لومړی يې هېواد ته د هغه تر راستنېدو وروسته هغه ته ځانگړې مېلمستيا وکړه او د هغه پر وړاندې يې په سياست کې (۱۸۰) درجې بدلون راغی. پخوانی بنسټگر سياف اوس د ولسواکۍ په نوي رنگ کې رنگ شو. استاد سياف خپله زياته توجه د طالبانو حذف او د خپل پخواني سيال (گلبدین حکمتيار) د حضور مخنيوي خواته واړوله. نورو ټولو پخوانيو رقيبو او دښمنو ډلو سره يې په يوه واحد حکومت کې د گوزارې او تفاهم لاره خپله کړه. په دې ډول استاد سياف د کرزي په حکومت کې د خپلې برخې خاوند و. د وزيرانو او واليانو په کچه يې دولتي څوکۍ په واک کې پاتې شوې. کرزي استاد سياف ته د هغه د امنيت لپاره لږ تر لږه (سل تنه) ساتونکي ورکړل. استاد سياف د کرزي په واکمنۍ کې کله کله له ستونزو سره مخامخ و، پخوانی مذهبي مشروعيت او قوت يې طالبانو ترې کمزوری کړ، له پوره ديموکراسۍ سره يې هم اړخ نه

شو لگولای، د نظار شورا له مطلق واک څخه هم خوښ نه و، کرزي يې هم ټولې هیلې نه شوې پوره کولای. که څه هم ده هڅه کوله چې له کرزي سره خپل اړیکي خواره وساتي، خو کله کله به د نظار شورا او کرزي تر منځ د تضاد پر مهال ده ته دا سخته وه چې د کوم دوست تر شا ودرېږي. استاد سیاف که څه هم په دې موده کې د نظار شورا د غړو په هره جنازه، فاتحه او هره مظاهره او ننداره کې حاضر و او د هغوی هر نامشروع کار ته يې د مشروعیت ورکولو هڅه کوله، خو نظار شورا پرې هېڅکله هم پت پرې نښود. د ولسي جرگې په (۱۵) دوره کې پخواني دوستان (نظار شورا) او (اسلامي اتحاد) دواړه د ولسي جرگې د مشرتابه لپاره د یو بل پر وړاندې ودرېدل، کرزي په زغرده د سیاف ملاتړ ونه کړ او همدا علت و چې استاد سیاف تر یونس قانوني یا خپل شاگرد څخه دوه رایې کمې یووړې. استاد سیاف (۱۱۹) او بناغلي قانوني (۱۲۱) رایې راخپلې کړې، نظار شورا له دولتي زور، زر او ټولو امکاناتو څخه کار واخیست، خو سیاف دا مهال له دې امکاناتو څخه بې برخې و، خو دې سره سره بیا هم قانوني د حاضرو رایو پنځوس جمع یوه رایه پوره نه کړه، له دې قانوني نیمگړتیا سره سره بیا هم قانوني صیب د ولسي جرگې د مشر په توگه انتخاب شو. د ولسي جرگې په (۱۶) دوره کې بیا هم د یوه تصادف له مخې د رایو معادله په همدې بڼه وه، خو په معکوس ډول او دا ځل رایه د استاد سیاف په گټه وه، د استاد سیاف دوه رایې تر قانوني صیب زیاتې وې، خو د حاضرو رایو پنځوس جمع یوه رایه يې پوره نه کړای شوه. د قانوني صیب په شمول د نظار شورا ټولو غړو په حکومت او شورا کې د سیاف دومره سرسخته مخالفت وکړ چې درېیمگړي ته يې زمینه برابره کړه، خو استاد سیاف يې مشرتابه ته پرېښود. خلکو سره داسې یو تصور و چې تر دې وروسته به نو استاد سیاف د نظار شورا پر وړاندې ټینګ دریځ خپل کړي، خو تر هغه وروسته بیا هم استاد سیاف د نظار شورا ترڅنګ ودرېد او د نظار شورا د سیاسي موخو د پیاوړتیا

د حامد کرزي واکمني؛ یادښتونه، شنه او ارزونه/ ۳۴۵

لپاره به یې ځانگړې فتاوې صادرولې. استاد سیاف د خپل سیاسي ژوندانه په دريو پړاوونو؛ جهاد، تنظیمي اړو دور او اوسنی ولسواکی درېواړو کې خپلې خپلې بریاوې او خپلې خپلې نیمگړتیاوې درلودلې، خو د ده بریاوې د جهاد په کلونو کې زیاتې مطرح وې، په پاتې دوو پړاوو کې د نورو جهادي مشرانو په شان د استاد سیاف شخصیت ته هم زیات زیانونه ورسېدل او د جهادي محبوبیت کچه یې ډېره راټیټه شوه. استاد سیاف د یو لوی دیني عالم په توگه خپل هغه مسولیت چې ولس ترې هیله لرله، ادا نه کړای شو. خپله دیني پوهه، چې په کار و، په ناپېیلي ډول یې کارولې وای، هغه یې هم د یوه مشخص سیاسي گروپ په گټه وکاروله. کرزي او نظار شورا دواړو سره یې ډېره منډه وکړه، خو هغوی ورسره ډېره وفا ونه کړه. د استاد سیاف د کارونو څرنگوالي په باب ډېر بحث کېدی شي، خو دلته نه غواړم دا بحث تر دې زیات وغځوم.

۴- پیر سید احمد گیلاني: (ملي اسلامي محاذ تنظیم) په جهادي ډلو کې یو معتدل تنظیم و، مشر یې (پیر سید احمد گیلاني) هم یو معتدل او منځلاری شخص گڼل کېږي. د جهاد په کلونو کې د دې تنظیم ونډه د پام وړ وه. د تنظیمي جنگونو پر مهال پیر سید احمد گیلاني هڅه وکړه



(پیر سید احمد گیلاني)

چې په جگړو کې د کوم لوري ملاتړ ونه کړي. دا کار د دې سبب شو چې پیر سید احمد گیلاني ته خلک د یوه مصلح شخص په سترگه وگوري، د طالبانو د واکمنۍ پر مهال هم دې تنظیم د ناپېیلتوب اصل خپل کړ. د طالبانو نظام تر ړنگېدو وروسته له اعلیحضرت محمدظاهرشاه سره د پیر سید احمد گیلاني د کورنیو او فکري اړیکو او هم د یو معتدل جهادي

تنظیم په توګه، ده ته د بن په کنفرانس کې خپله ونډه ورکړل شوه. (حامد گیلاني) د پیر سیداحمدگیلاني په استازیتوب د بن د کنفرانس غړی و. د کرزي د حکومت له پیله د پیر پلویان د حکومت په لورو او ټیټو پوستونو، له وزارت نه نیولې، تر سفارت او ولایته پورې په یو نه یو ډول مقرر وو. پیر خپله هم د کرزي له ځانګړي احترامه برخمن و. د پیر تقاضا هم مناسبه وه، د خپل نفوذ او قدرت په تناسب وه، د بېړنۍ لویې جرګې ریاست یې غوښته، خو هغه چانس ور نه کړای شو، د پاکستان او افغانستان تر منځ د امن ګډې جرګې د جوړولو د کمېسیون د مشر په توګه یې دنده اجرا کړه. په جهادي او ځینو نورو مهمو غونډو کې د پیر ګډون ضروري ګڼل کېده، کرزي ورسره په لویو هېوادنیو چارو کې مشوره کوله. یوځل یې ورته زوی (حامدگیلاني) د سرحدونو او قبایلو چارو د وزیر په توګه نوماند کړ، خو له ولسي جرګې یې د باور پوره رایه ترلاسه نه کړای شوه. پیر په خپله په افغانستان کې د زیاتې ځمکې او شتمنۍ خاوند دی، نو ځکه خويې کرزي ته د ځینو نورو تنظیمي مشرانو په شان لاس غځېدلی پاتې نه دی. البته د کرزي له مالي لورینو هم بې برخې نه دی پاتې شوی، خو څرنگه چې دی خپله یو مړه خوا شخص دی، نو که مالي اړتیا یې هم پیدا شوې، په حکومت کې یې د نورو پلویانو له خوا پوره شوې ده. لور یې (فاطمه گیلاني) نږدې یوه لسيزه د سرې میاشتي د مشرې په توګه پاتې شوې ده. پر خپلو تنظیمي اشخاصو سربېره د ځینو نورو وزیرانو او مهمو اشخاصو په ټاکنه او ګومارنه کې د پیر خبره بې وزنه او بې اغېزې نه وه، لنډه دا چې پیر د پخوا په څېر د خپل معتدل حرکت له لارې په اوسني حکومت کې خپله همغه معتدله ونډه او رول لرلی دی. ضرر یې کم او نظام ته یې ګټه ډېره وه او که ګټه یې نه رسوله، نو زیان یې هم نه رساوه او نه یې د زیان رسولو ګواښ کاوه.

۵- شیخ محمد اصف محسنی: د جهادي مشرانو په لړ کې شیخ

د حامد کرزي واکمني؛ یادښتونه، شنه او ارزونه/۳۴۷

محمد اصف محسني ځانگړی ځای او مقام لري، هغه لوی دیني عالم او ژبور شخصیت دی. د جهاد په کلونو کې یې (د افغانستان اسلامي حرکت) تنظیم چې بېخ یې په ایران کې و، مشري کوله. محسني په خټه قزلباش او



(شېخ محمد اصف محسني)

له مذهبي پلوه شيعه مذهب پورې اړه لري، د کندهار ښار اوسېدونکی دی. د نورو شيعه گوندونو په انډول ايران ته ډېر نږدې نه و، که څه هم د ايران له مالي او معنوي مرستې برخمن و. يو وخت يې د جهاد په کلونو کې د نسبتاً ملي دريځ له امله د ايران له حکومت سره ستونزه پيدا شوه، محسني مجبور شو، د خپل تنظيم

دفترونه له ايرانه وباسي. د جهاد په کلونو کې د وخت د حکومت او شوروي اشغال پر ضد په شيعه مېشتو سيمو کې د محسني د (حرکت اسلامي افغانستان) تنظيم مخالفت محسوس و، خو د افغانستان د جهاد زيات بار د دوی پر اوږو نه و، روسانو هم نه غوښتل د خپلو ستراتيژيکو اهدافو په پام کې نيولو سره پر دې سيمو زيات سياسي او پوځي فشار راوړي. د جهاد تر اختتام او تر هغه لږ وروسته موده کې د محسني او ايران اړيکي بېرته خواږه شول، د ايران هيله وه چې دی د سياسي مشرتوب پرځای د مذهبي مشر او د تقليد د يوې مرجع بڼه خپله کړي. محسني هم همدې لوري ته روان و، د تنظيمي جنگونو پر مهال ده د عبدالعلي مزاري، چې دا مهال د رباني او احمدشاه مسعود قواوو پر ضد جنگېده، ملاتړ ونه کړ، بلکې د هغه مخالفت يې وکړ او هغه يې له ايرانه په مرستې اخيستو تورن کړ. محسني او د هغه حزب (د افغانستان اسلامي حرکت) له عبدالعلي

مزاری سره د اختلاف ترڅنگ د رباني ملاتړ هم درلود، په ضمني ډول یې د هغه ملاتړ هم کاوه. په پیل کې د حضرت صبغت الله مجددي د حکومت چې اصلي زړی یې د رباني اسلامي جمعیت و، د هغه حکومت د ویاند دنده هم اجرا کړه. د طالبانو نظام پر وړاندې شیخ محسني نرمة کړنلاره غوره کړه، د هغوی پرضد یې وسلوال پاڅون ونه کړ او یا یې هم وس نه درلود، کله چې د طالبانو نظام ړنگ شو، نو د محسني تنظیم ته په بن کنفرانس کې خپله ونډه ورکړل شوه. د کرزي په حکومت کې له پيله بیا تر وروستيو پورې شیخ محمداصف محسني منلی او بناغلی شخص و. په بېړنۍ لویه جرگه کې شیخ محسني پورته شو او ویې ویل چې (انتقالي دولت) سره باید (اسلامي) کلمه هم یوځای شي ((اسلامي انتقالي دولت)).

که څه هم ځینو خلکو فکر کاوه چې دا مهال په دې ځای کې دې کلمې څه ځانگړی پیوستون نه خوړ او څه توجیه یې نه لرله، خو څرنگه چې افغانستان په بشپړ ډول یوه دیني مذهبي ټولنه ده، نو د محسني خبره د (ناره تکبیر) په نارو سره بدرگه شوه، گل اغا شېرزی چې دا مهال د کندهار والي او د بېړنۍ لویې جرگې غړی و، د محسني د نظر په رد کې وویل چې له دې کلمې څخه ناوړه استفاده کېږي او ضرور نه ده چې دا کلمه دلته راشي، خو خلکو د گل اغا شېرزي د خبرو پر وړاندې غبرگون ونښود او هغه یې په اصطلاح (خدای بیردي) ته پرې نښود. زه چې دامهال د جرگې د لومړي منشي په توگه په پورته ستيج کې ناست وم او د جرگې د تالار ټول متن راته ښکارېده، د خلکو یوه څپه لکه د سپلاب د څپې په څېر راپاڅېده او گل اغا شېرزی یې د خپلو خبرو دوام ته پرېښود. په دې ډول (اسلامي) کلمه هم د (انتقالي دولت) ترڅنگ ولیکل شوه او نږدې (۱۸) میاشتې همدې ترکیب دوام پیدا کړ.

شیخ محمداصف محسني د اساسي قانون په لویه جرگه کې د یادې جرگې غړی او بیا د یو کمېسیون د مشر په توگه انتصاب شو. د تفاهم په

د حامد کرزي واکمني؛ یادښتونه، شننه او ارزونه/ ۳۴۹

کمېته کې د شیخ محسنی یو نظر دا و چې د (افغانی) یانې (کرنسی) نوم باید بدل شي، ده ویل چې له (افغانی) سره یې توپیر نه کېږي، محسنی وویل: ((در ایران میگوید چند تن افغانی آمدند، این خر چند افغانی اند؟)) د دې دواړو توپیر نه کېږي، نو ځکه باید د (افغانی) نوم بدل شي. استاد سیاف ورته وویل: ((یکی افغان است که نام ملت است یکی افغانی است که نام پیسه است این که ایرانیها فرق شان کرده نمیتواند مشکل آنها است اگر نه در بین این دو کلمه فرق وجود دارد، مشکل ندارد.))

د طالبانو نظام تر سقوط وروسته د محسنی او ایران اړیکې بیا پسي خواړه شول، ایران د افغانستان د بهرنیو چارو وزارت له لارې پر کرزي فشار راوړ چې دوی ته د کابل ښار په زړه کې ځای ورکړي چې یوه مدرسه په کې تاسیس کړي. ایران دا ځمکه د شیخ محمدصاف محسنی په واسطه او د هغه په نامه، حبیبې لېسې ته مخامخ (د خوشال خان لېسې اړونده ځمکه) په وړیا ډول ترلاسه کړه، ټوله (۱۸) جریبه ځمکه وه. دوه جریبه نوره یې هم ورسره الحاق کړه او په دې ډول شل جریبه ځمکه د محسنی صیب په واک کې ورکړل شوه. ایران په دې ځمکه کې د لوی علمي او مذهبي مرکز پر جوړولو لاس پورې کړ او د څو کلونو په ترڅ کې یې دلته یو لوی کمپلکس جوړ کړ چې ویل کېږي نږدې (سل میلیونه) ډالره لگښت پرې راغلی دی. دې مرکز ته د (حوزه علمیه خاتم النبیین) مرکز نوم ورکړ شو، د طالبانو نظام تر سقوط وروسته د کرزي د نظام به اوايلو کې محسنی تر یوه حده په سیاسي مسایلو کې گوتې وهلې، خو د پورته یاد مرکز په جوړېدو سره یې ورو ورو له سیاسي مسایلو سره واټن ونيو او د ایران په مرسته د جوړ شوي (تمدن) ټلوېزیون له لارې یې خپل مذهبي تبلیغ ته دوام ورکړ.

خاتم النبیین مرکز اوس پوهنتون، ټلوېزیون، کتابتون او صدري روغتون لري او پر یوه غټ او لوی مرکز بدل شوی دی. پر پخواني لگښت سربېره نور ورځنۍ لگښت هم لري چې ویل کېږي د ایران له خوا

تموبلېږي. هېڅ بهرني هېواد په افغانستان کې په فرهنگي او مذهبي کچه دومره پانگونه نه ده کړې، لکه ایران چې دلته په مذهبي او فرهنگي ډگر کې کړې ده.

يو شمېر سياسي کتونکي په دې نظر دي چې ايران دلته اوږدمهاله ستراتيژي لري او دا مرکز به يو وخت په افغانستان کې د مذهبي نفاق پر يوې اساسي هستې بدل شي. د کرزي په حکومت کې ايران خلاص لاس لري، ايران د خپلو پلويانو له لارې په حکومت کې پراخ نفوذ لري. محسني هم له وزارت نه نيولې تر ولايته پورې په حکومت کې خپله ونډه لرله، زوی يې د کابل د والي په توگه او تنظيمي افرادو يې د واليانو او وزيرانو په توگه څوکۍ نيولي دي. که تنظيمي او سياسي مجبوریتونه او ضرورتونه يوې خواته پرېږدو او همدارنگه مذهبي لېوالتيا او تړنست په پام کې ونه نيسو، نو محسني د ټول هېواد په کچه د يو لوی ديني عالم په توگه يادولای شو، د جنگ په انډول يې د سولې خوښونې روحیه پياوړې وه او په دې برخه کې يې ځينې گامونه هم پورته کړي دي. ده کرزي ته (وراره) او کرزي ورته د (تره) خطاب کاوه، دې ظاهري پيوند هم محسني ته د دې لاره اواره کړې ده چې په ارامه فضا کې د خپلو موخو د تطبيق لپاره گامونه پورته کړي.



(استاد محمد اکبري)

۶- استاد محمد اکبري: استاد

محمد اکبري د شيعه افغانانو د مشرانو له جملې څخه يو دی. د شيعه گوند (وحدت حزب) د يوې څانگې مشري کوي. له کریم خليلي سره اختلاف لري او له محقق څخه يې هم لاره څه ناڅه جلا برېښي. اکبري څه ناڅه (ماويستي) افکار هم درلودل، د

د حامد کرزي واکمني؛ یادښتونه، شننه او ارزونه / ۳۵۱

تنظیمي جگړو پر مهال یې د اسلامي جمعیت، رباني+مسعود لمن نیولې وه. اکبري هغه وخت په دې نظر و چې دوی په یو قومي اقلیت پورې تړلي دي، قومي لږکي ته د یوه اصل په توګه په کار دي چې له حاکمیت سره په مخالفت کې واقع نه شي، دا کار دوی ته په زیان تمامېږي او که دوی له حاکمیت سره اوسي، دوی ډېره ګټه کوي، هر څوک چې په حاکمیت کې وي، مهمه نه ده خو که دوی ورسره په تفاهم کې وي، نو دوی ترې امتیاز ترلاسه کولای شي. له مزارې او خلیلي سره د ده د اختلاف یو دلیل دا و چې موږ باید د رباني او مسعود پرضد جگړې ته داخل نه شو. د قدرت او مشرتابه پر سر اصلاً د حکمتیار او رباني تر منځ جگړه روانه ده، موږ ته خو غیر له هغې هم مشرتوب نه رارسېږي، نه یې موږ دعوه کوو او نه یې اوس جوګه یو، نو څه ضرورت دی چې موږ د یوه لوري په ګټه او د بل پرضد جگړه وکړو. د اکبري دا دریځ هغه مهال د نظار شورا په ګټه تمامېده، نو ځکه خو جمعیت د اکبري ملاتړ کاوه. خو د اکبري له دلایلو سره سره اکثره هزاره ګانو د هغه ملا ونه تړله او تر مزارې وروسته خلیلي د مزارې د ځایناستي په توګه پاتې او د هزاره ګانو له ملاتړه برخمن شو.

کله چې طالبان راپیدا شول او جگړه مار تنظیمونه یې له کابله پسې واخیستل، نو اکبري هم بامیانو ته پناه یوړه، کله چې طالبان بامیانو ته نږدې شول، نو اکبري له طالبانو سره د تفاهم لاره ونيوه. په هزاره مشرانو کې دی لومړی شخص و چې طالبانو ته ورتسلیم شو. کله چې طالبانو په مزارشریف کې د یوې توطیې له مخې لومړی ځل ماته وخوړه، نو اکبري فکر وکړ چې طالبان نور د تل لپاره مات شول، بېرته یې خپل لوری بدل کړ، مزار ته داخل شو او پلویانو یې ولیکل چې: ((استاد اکبري به طور فاتحانه وارد شهر مزار شریف گردید)). اکبري داسې یو شخصیت دی چې وخت ته منتظر دی؛ چېرته دې ښه هلته دې شپه. محمداکبري د طالبانو تر سقوط وروسته بیا د شان او شوکت خاوند شو، خو نه د محقق او خلیلي

په کچه، د کرزي دربار ته یې لاره لرله، خو ډېره نه. اکبري د ولسي جرگې په (۱۵) او (۱۶) دوره کې د بامیانو د خلکو د استازي په توگه دنده اجرا کړه. دا مهال د ولسي جرگې پر غړیتوب سربېره د جهادي مشرتوب له امتیازه هم برخمن و. د جهادي مشرانو په ډله کې به د ارگ په مهمو غونډو کې حاضر و. خو د مالي امتیازاتو په لوب او تالان کې یې د نورو په اصطلاح مشرانو په څېر پراخه ونډه نه لرله. اکبري د محقق په شان دا مهال پټ او بنکاره وسلوال هم نه درلودل چې کرزی باج ورکولو ته مجبور کړي، البته ځینې افراد یې د حکومت په بېلابېلو څوکیو کې ورته گومارلي وو. اکبري د کرزي په واکمنۍ کې متشدد رول ادا نه کړ، د یوه نسبتاً آرام شخص په توگه یې سیاسي مبارزې ته دوام ورکړ.

۷- حاجي محمد محقق: حاجي محمد محقق خان د جهادي

مشرانو په ډله کې شمېرې، دا چې د جهاد په کلونو کې یې څومره عمر درلود، جهاد یې کړی او که نه، ډېر یې کړی او که کم او هغه وخت یې مشرتوب پرغاړه و او که یو عادي مجاهد و، یا نه؟؟ دا هغه پوښتنې دي چې دقیق او اوږده تفصیل ته اړتیا لري. خو دلته غواړم په لنډیز سره پر ځینو مسایلو رڼا واچوم. د جهاد په لومړیو کلونو کې اصلاً د (حاجي محمد محقق) په نامه کوم څوک د نامتو مجاهد او



(حاجي محمد محقق)

قومندان په توگه هېڅ مطرح نه و. د جهاد تر وروستیو کلونو پورې همدا حال و، له افغانستانه د روسانو د وتلو پر مهال ایران شيعه گوندونه د (حزب

د حامد کرزي واکمني؛ یادښتونه، شنه او ارزونه/۳۵۳

وحدت اسلامی افغانستان) په نامه په یوه ټلواله کې راټول کړل، عبدالعلي مزاری یې د مشر په توګه ورته غوره کړ او محقق هم د همدغه عبدالعلي مزاری د یوه سیمه ییز قومندان په توګه په خپله سیمه کې پر نظامي فعالیتونو مصروف پاتې شو. دا هغه مهال و چې نور نورسان په افغانستان کې نه وو او جهاد هم هغه پخوانی رنگ او خوند نه درلود.

عبدالعلي مزاری، جنرال دوستم او احمدشاه مسعود د جبل السراج تړون له لارې د ملګرو ملتونو د سولې پلان شنې او په کابل کې یې له خپلو نورو ستمې او پرچمي موټلفینو سره د ائتلاف او نظامي کودتا له لارې د ډاکتر نجیب الله حکومت ړنګ کړ. څه موده دې ائتلاف دوام وکړ او لږه موده وروسته د عبدالعلي مزاری تر مشرۍ لاندې د وحدت حزب، نظارشورا او د هغو د موټلفو ډلو تر منځ په کابل کې خونړي جنګونه ونښتل، په کابل کې ډېرې وړانۍ او ویجاړۍ رامنځته شوې، مزاری مجبور و چې په بېلابېلو سیمو کې له خپلو قومندانانو څخه افراد وغواړي او په کابل کې یې وجنګوي. محقق هم دا مهال ځینې افراد د جنګ ډګر ته راولېږل، که څه هم دی د کابل په جنګونو کې په خپله شخصاً شامل نه و، خو افرادو یې په کې ونډه لرله، کله چې طالبان راوټوکېدل، نو په بلخ، سمنګانو او ځینو نورو سیمو کې د محقق افرادو د طالبانو پر وړاندې جګړې ته لاس کړ. دا مهال محقق د ایران د زیاتې پاملرنې وړ وګرځېد، خصوصاً په مزارشريف کې د طالبانو تر لومړۍ ماتې وروسته چې د طالبانو د سادګۍ، (محقق، جنرال مالک، نظار شورا) او نورو ډلو او اشخاصو د ائتلاف او توطیې نتیجه وه، دا مهال نو محقق ایرانیانو ته زیات مطرح شو. وروسته وروسته د محقق په سر کې د مشرۍ هوا وچلېدله او د همدې وحدت حزب د نوم په لړ تغیر (حزب وحدت اسلامي مردم افغانستان) په نامه یې بله څانګه جوړه او ځان یې د مشر په توګه غوره کړ. محقق له دوستم او احمدشاه مسعود سره خپل اړیکي لاپسې مضبوط کړل او د طالبانو پر وړاندې یې ګډ دريځ خپل کړ.

کله چې د طالبانو نظام ړنگ شو، نو محقق د نورو پوځي او سیاسي مشرانو په توګه مطرح شو، د بن په کنفرانس کې د ګډونوال او بیا وروسته په حکومت کې د برخوال په توګه څرګند شو. له کومې ورځې چې محقق سیاسي او پوځي ډګر ته داخل شوی، نو یوه ورځ یې هم د هزاره قوم د حقوقو شعار له خولې څخه نه دی غورځولی. په موقته اداره کې د پلان د وزیر په توګه او بیا وروسته د ولسي جرګې په (۱۵) او (۱۶) دوره کې د کابل د خلکو د استازي په توګه یې دنده اجرا کړې ده. له کرزي سره یې بسکاره مخالفت او پټ موافقت دواړه تجربې لرلې دي. محقق په ولسي جرګه کې د وکیل او د خپل حزب د مشر په توګه په حکومت او سیاست کې خپل خاص امتیازات درلودل. ترانسپورت وزارت تر ډېره وخته د محقق سهم ګڼل کېده او د ځینو خلکو له خولې هره میاشت (۵۰) زره ډالره د محقق خزاني ته له همدې لارې ورزېرمه کېدل. پر دې سربېره محقق د جهادي مشرانو له خاصو امتیازاتو هم برخمن و، (۷۴) تنه باډیګاردان یې هم درلودل چې معاش او ترفیعات یې د ملي امنیت د ادارې د لسم ریاست له خوا ورکول کېدل او افراد ورته محقق معرفي کول. د محقق په هر څرګند مخالف پسې یو پټ امتیازي موافقت ملګری و. کله چې به محقق د اعتصاب، اعتراض او یا مظاهري په پلمه خپله چیغه پورته کړه، نو ورځ وروسته به په ارګ کې د کرزي خاص مېلمه و، سهار جای به یې د ده په دفتر کې وڅښه او بیا به د محقق خولې ته خوږه ورورسېدله. یوه ورځ محقق په یوه اعتراضیه غونډه کې کرزي ته سختې سپوره کلمې استعمال کړې، په سبا یې ارګ کې مېلمه و، د کنځلو موعضه یې (دوه مرمی ضد گاډي) شول چې هر یو یې (یو لک ډالره) قیمتت درلود. کله چې زه پر دې مسله خبر شوم، نو د داودزي صیب دفتر ته ورپورته شوم. (موټر د داودزي له لارې ورکړل شوي وو). هغه ته مې وویل ولې؟ هغه موسکې شو، والله د رییس صیب مجبوریت و. ما ورته ویل عجیبه اپوزېشن او عجیب

د حامد کرزي واکمني؛ یادښتونه، شنه او ارزونه/ ۳۵۵

حکومت، یو څوک چې کنځل کوي هغه ته مرمی ضد موټر ورکول کېږي او یو څوک چې د نظام ستنې ټینګوي هغه له نظامه ګوښه کېږي. ما داودزي صیب ته وویل، دغه دوه موټر مو چې یو واقعي جهادي قومندان ته ورکړي وای، محقق یې درته لاس تړلی دلته راوسته، ټول عمر به یې له کنځلو بېغمه وئ. هغه وویل: ((والله دا نو د رییس صیب کارونه دي، موږ به کې څه نه شو ویلای.

محقق د خپل مخالفت په وجه په سلګونو دا ډول امتیازات اخیستي چې له یوې برخې څخه یې کېدی شي ولس خبر وي. محقق افغانستان کې هره سیاسي، اقتصادي او ټولنیزه موضوع په قومیت پورې تړله او په ډېره سپین سترګی سره یې قومي مسایلو او شخړو ته لمن وهله. دې کار د محقق موضوعي فقر څرګنداوه چې له قومي مسایلو پرته بل پلان او شعار نه لري.

د کوچیانو او یو شمېر هزاره ګانو په موضوع کې ده په ډېره سپین سترګی سره د غذایی اعتصاب غږ پورته کړ او بیا یې له دې لارې هم ډېر زیات نامشروع امتیازات ترلاسه کړل. محقق، د جمهوري ریاست په لومړي پړاو کې په دې خاطر ځان کانديد کړ، چې د کرزي په وجود کې د بل هزاره (خلیلي) څوکی خو هسې هم خوندي ده، هزاره ګان به په ډېر راحت او اتومات ډول ده ته رایه ورکړي او دی به بیا له دې موقف څخه د خپل مشرتابه لپاره اعظمي ګټه پورته کړي.

محقق او ځیني نور جنګسالاران د کرزي پر روحیاتو، مجبوریتونو او د حکومتولۍ پر چلند تر هر چا ښه پوهېدل: (مخالفت وکړه امتیاز واخله!) له نظار شورا پرته به د محقق په شان ډېر کم نور قومندانان پیدا شي چې د موافقت او مخالفت دومره اوږد پړاو یې وهلی وي. محقق په ملي شورا او نورو غونډو کې په څرګند ډول د پښتو ژبې مخالفت کړی او په ډاګه یې په افغانستان کې د ایران پالیسي تعقیب او نائید کړې ده. د محقق له ټولو ناقانونه کړنو او نامشروع غوښتنو سره سره هغه په هزاره قوم کې د نفوذ

خاوند دی او له همدې نفوذ څخه په گټې اخیستنې یې ځان مطرح کړی، که څه هم د ده دا عمل په راتلونکي کې هزاره قوم له نورو قومونو سره مخامخولای شي، خو محقق لا تردې دمه د قومیت له شعار پرته بله موضوع نه لري، چې ځان پرې لوړ مقام او موقف ته ورسوي.

د پورتنیو یادو اشخاصو ترڅنګ یو شمېر نور پخواني جهادي قومندانان او سیمه ییز بانفوذ اشخاص هم وو چې د کرزي له حکومته یې خپل باج اخیسته او یا یې ورسره کله مخالفت او کله جوړجاړی درلود، لکه سید حسین انوري، سید مصطفی کاظمي، گل اغا شېرزي، محمد اسمعیل خان، عطا محمد نور او نور چې دلته یې له تفصیل څخه تېرېږو.

له ولسمشر سره ځانگړې کتنې

له ولسمشر کرزي سره وخت اخیستل څه اسانه کار نه و، هغه وخت چې زه په جلال اباد کې وم (۱۳۸۱-۱۳۸۴ ل) کلونه، نو ولسمشر سره مې ښه روابط درلودل. نږدې هره میاشت مې یو ځانگړی ملاقات کولای شو، خو کله چې کابل ته راغلم او په تېره بیا په امنیت شورا دفتر کې مقرر شوم، په پیل کې ځانگړي ملاقاتونه اسانه وو، خو وروسته وروسته بیا د وخت په تېرېدو سره سخت شول. له جلال اباده کابل ته د راتگ تر وخته د نږدې دوو کلونو په بهیر کې ما له ولسمشر کرزي سره تقریباً (۱۳) بېلابېل ملاقاتونه کړي وو، اکثره مې د کاغذ پرمخ لیکلي وو، د یادښتونو په ساتنه کې زما له ډېر احتیاط سره سره بیا مې هم د هغو ملاقاتونو متنونه د دې اثر د لیکلو پر وخت ترلاسه نه کړای شول، که څه هم دا یادښتونه مې ډېر وپلټل خو بیا مې هم پیدا نه کړای شول، خو ځینې مهمې خبرې مې د حافظې په زور په نورو یادښتونو کې ترې راواخیستې. کله چې مې جمهوري ریاست کې رسمي دنده پیل کړه، ځینې یادښتونه مې پر خپل وخت خوندي کړل، له ځای، وخت او نېټې سره، ځینې مې حافظې ته وسپارل، خو بیا هم ځینې داسې خبرې چې لا هم مهمې وې د زمانې باد راڅخه یورې، ما تر خپله وسه خپلې هلې ځلې وکړې، ځینې ځانگړي ملاقاتونه او د هغوی غټه منځپانگه مې خوندي کړل، دلته یې درنو لوستونکو ته وړاندې کوم، خدای دې وکړي د تاریخ لیکنې د خامو موادو په توگه ترې گټه واخیستل شي او یا هم لږ تر لږه د ولسمشر کرزي د دربار ځینې گوټونه روښانه کړي. نورو افغانانو او په ټوله کې ټولو انسانانو ته مې پیغام دا دی چې که په

داسې حساسو دفترونو او ځایونو کې کار کوي، نو د قلم څوکه دې د خپل
تقرر له همغې لومړۍ ورځې څخه ښه تېره کړي، خپل ټول هغه یادښتونه
چې حال او راتلونکي نسل ته پیغام ولري، په ترتیب سره ولیکي او د تاریخ
حافظې ته دې وسپاري. په داسې ځایونو او دفترونو کې رښتیا هم ځینې
داسې مسایل پېښېږي چې لیکل او ارزول یې نه یوازې اوسني پښت، بلکې
راتلونکو نسلونو ته خورا گټور دي، د الهام او پیغام د سرچینو په توگه کار
ورکوي او بل نسل او راتلونکي واکمن پرې د خپلو گڼو احتمالي تېروتنو
مخه نیولای شي. د کومو ځانگړو ملاقاتونو یادښتونه چې ما خوندي کړي،
غواړم ځینې مهم یې دلته وړاندې کړم:

د حامد کرزي واکمني؛ یادښتونه، شنه او ارزونه / ۳۵۹

د ولسمشرۍ دویمې ټاکنې

له نن (۱۳۸۸ل) کال څخه پنځه کاله وړاندې، یانې د جمهوري ریاست تر لومړي ځل ټاکنو دمخه د انتقالي ادارې رییس ښاغلي حامدکرزي زه (یون) له جلال اباد څخه کابل ته غوښتی وم، مازیگر ناوخته مهال و، د جمهوري ریاست د لومړۍ نمبر مانۍ (د جمهور رییس کور) په لوی حویلي کې پلي گرځېدو، هغه وخت ښاغلي کرزي صیب ماته وویل چې دلته مې ځکه راوغوښتي چې په دې ازاده فضا کې ازادې خبرې وکړو، ښاغلي کرزي زه په خبرو کې پوه کړم چې د ده په خاص کاري دفتر کې ازادې خبرې نه شي کېدی، مانا دا چې هلته د ثبت وسایل شته چې کېدی شي خاصې خبرې بل ځای ته انتقال شي. دا چې هغه وخت ما ښاغلي کرزي ته د انتخاباتو په باب څه وویل او ده راته څه وویل دې ته مې په یو بېل بحث کې، چې جلا لیکل شوی، اشاره کړې. خو نن ورځ د (۱۳۸۸ل) کال د غبرگولي میاشت او د جمعې مبارکه ورځ ده او انتخاباتو ته پوره دوه میاشتې پاتې دي، زه بیا جمهور رییس خپل حضور ته بللی يم، د ملاقات ځای همغه دی، خو پر دومره توپیر چې پنځه کاله په کې واټن دی، هغه ملاقات مازیگر مهال و او دا ملاقات سهار پر (۹) بجې دی. ولسمشر د پنجشنبې پر ورځ ماسپین له سناتورانو څخه د غونډې د خلاصې پر مهال ځان سره دفتر ته بوتللم، خو څرنګه چې هلته درې څلور مشاور وزیران ترې راتاو وو، نو ماته یې وویل چې دوی هم دي او ښه سترې هم يم، پراخ مجلس نه شو کولای، نو سبا سهار د چای پر مهال کور ته راشه، چای به هم وڅښو او ښه ازاد گپ به هم ولګوو. خپل یو سکرتډر (عزت) ته یې وویل: یون صیب لپاره سبا ته پروگرام جوړ کړه، هغه وویل په سترگو، جمهور رییس نه مې خدای پاماني واخیسته او د خپل دفتر پر لوري رهي

شوم.

د جمعې ورځ سهار اته نیمې بجې خپل دفتر (د ملي امنیت شورا دفتر) ته لاړم، لس پنځه لس دقیقې په دفتر کې وم، په یوه پاڼه کې مې هغه مهم مسایل ولیکل، چې له جمهور رییس سره یې باید په خبرو کې مطرح کړم. په دې یادښت کې دغه لاندې موضوعگانې شاملې وې:

- د انتخاباتو د کمپاین څرنگوالی
- د انتخاباتو لپاره د اوسنیو دفترونو ترڅنگ د نورو متبادلو دفترونو پرانیستل.
- په ختیځو ولایتونو کې د انتخاباتو د څرنگوالي د ښه والي لپاره وړاندیزونه.
- په اوسنیو انتخاباتو کې د جمهور رییس د موثلفینو د غوښتنو جاني تاثیرات.
- د انتخاباتو د نتایجو یوه احتمالي ارزونه.
- په اینده حکومت کې د موثلفینو تر حده زیاتو غوښتنو مهارول.
- له ډاکتر انوارالحق احدي، ډاکتر اشرف غني احمدزي او ځینو نورو کانديدانو سره خبرې اترې او د هغوی اینده برخلیک.
- د ژوندون ټلوېزيون د جوړولو لپاره خبرې اترې او ځینې نور مسایل شامل وو.

پنځه لس کم (۹) بجې د ملي امنیت شورا دفتر څخه د جمهور رییس د استوګنځي پر لوري پلی و خوځېدم، د امنیت شورا دفتر د جمهور رییس د کاري دفتر (گلخانې ماڼۍ) ته مخامخ موقعیت لري، ښي لاس ته یوه ځانګړې لاره ده چې جمهور رییس هر سهار له همنې لارې له خپل استوګنځي (لومړي نمبر قصر) څخه خپل دفتر ته راځي. دا زما څلورم ځل دی چې د جمهور رییس استوګنځي ته ځم. نو لاره کې بلد وم، تر دې

د حامد کرزي واکمني؛ یادښتونه، شننه او ارزونه / ۳۶۱

ځایه بیا د جمهور رییس تر استوګنځي درې ځایه عسکر ولاړ دي، خو دومره ډېر نه؛ هره غرفه کې یو یا دوه تنه عسکر، فضا ډېره ارامه ده، د جمعي ورځ خو بېخي ارامي ده. دویمې پېره دار خونې ته چې ورغلم، دوه عسکر په کې وو، یو له غرځي راووت، ماته یې وویل چېرته ځي؟ ما وویل رییس صیب غوښتی يم، هغه لکه چې خبر نه و، (عزت) ته مې تېلېفون وکړ، هغه په تېلېفون کې ژر ورسره خبرې وکړې. لږ څه وړاندې هغه بلې غرځي ته، چې دوه عسکر په کې ولاړ وو، راته یې وویل هغو ته لاړ شه، هغوی د لومړي نمبر قصر د ودانۍ مخې ته ولاړ وو. هلته لاړم، ډېر پاک، بانزاکته او باسلیقه عسکر وو. تر سترې مشي وروسته مې ورته وویل چې رییس صیب غوښتی يم، هغوی خبر وو، یو عسکر وویل: زه درسره لاړ شم، که خپله بلد یې، ما ویل نه که یو بلد کس راسره لاړ شي، ښه به وي، ده وویل ډېره ښه ده، دروازه یې بېرته کړه، لږه شېبه وروسته (نیازمندصیب) راغی، (دی په لومړي نمبر قصر کې رییس صیب ته نږدې یو کارکوونکی (دی) ده سترې مشي راکړل، زه یې پېژندلم، دواړه یوځای د قصر مخې ته تر شنو ونو لاندې یو مېز ته، چې سپینه پرده پرې غوړېدلې وه لاړو. څلور څوکی او دوه واړه مېزونه ایښي وو، د سهارنۍ لپاره مناسب جای برابر شوی و، ښه پاک او سوتره و، خو د پخوانیو او یا هم ځینو نورو اوسنیو پاچایانو په شان ډېر مجلل نه وو، ساده خو پاک. شین او تور چای، د تازه مېوې اوبه (شربت)، گرمه وچه ډوډۍ، مربا او شات پر مېز ایښي وو او وروسته یې په غوړیو کې پخې کړې هګۍ هم راوړې. پنځه کم (۹) بجې پر څوکی کېناستم، دې وخت کې د جمهور رییس یو بل امنیتي کس راغی، په شخصي جامو کې و، غالباً چې د جمهور رییس خپلوان به و، په کندهارۍ لهجه یې خبرې کولې، زما څنگ ته راغی، ماته یې سترې مشي راکړل، مخاېره یې په لاس کې وه، زه پر څوکی ناست وم او دی زما څنگ ته ودرېد، ماته یې وویل یون صیب هغه اسلام اباد ته چې تللی وي، نه، (سلیمان لایق) او (صدیق چکري) چې په خیبر ټلوېزیون کې وئ، مرکه مو

وه، ماته يې ډېر خوند راکړ، سخت ځوابونه دې ورکړل، داسې خوند يې وکړ، چې زموږ ټولو انډيوالانو خوښ کړل. همدې خبرو کې وو چې ما ورته وويل دلته د مرغانو ډېر ښه اوازونه نه دي؟ او بل دا ساحه دومره ښکلې شوې چې بېخي سپرې فکر کوي په اروپا کې ناست وي، مخکې چې زه راغلی وم دا ساحه دومره ښکلې نه وه، ده وويل: ((دلته ډېر کار وشو رښتيا هم پخوا داسې نه وه، دلته طاوسان هم وو او کيکري هم، خو هغه ما يوړل، ډېرې زياتې چغې به يې وهلې، دا ټوله فضا به يې نا ارامه کړې وه...)) همدې خبرو کې وو چې جمهور رييس له کوره رابهر شو، يو شل متره لرې يې پرما غږ وکړ: ((يون صيب مولا دې راوله!)) زه د احترام په خاطر يو څو متره مخې ته ورغلم، غږ يې وکړ: ((اوه عجيبه کندهارۍ غاړه دې پيدا کړې)) ما ويل دا شپږزي صيب راته راکړې، ده وويل ((عجيبه ښکلې ده، شپږزي دا غاړې ډېرې خوښوي.)) ټينگ روغېر يې راسره وکړ، امنيتي کس ته يې غږ کړ: ((هلې ژر شئ د يون صيب څوکۍ زما څنگ ته



(محمد اسمعيل يون)



(ولسمشر حامد کرزی)

کېږدئ، چې دا مخامخ ونې هم وگوري او مجلس هم سره وکړو.)) خدمه وو ته يې وويل هلې ژر شئ راوړئ شيان، هغوی وويل هر څه تيار دي صيب، جمهور رييس ماته وويل څه شی خورې؟ ما ويل هر څه دلته شته په خپله خوښه يې خورم، خدمه وو په غوړيو کې پخ کړې هگۍ هم

د حامد کرزي واکمني؛ یادښتونه، شنه او ارزونه/۳۶۳

راوړې، زموږ په گیلاسونو کې یې چای واچوه او رییس صیب زما د کورني ژوند او د کور د غړو تر پوښتنې وروسته پر خبرو پیل وکړ، چای مو هم څښه او خبرې مو هم کولې، ما تر هر څه دمخه د خپل یادښت پاڼه راواخیسته پر زنگانه مې کېښوده.

لومړی ما ورته وویل چې د تېرو ټاکنو نتیجه باید بیا تکرار نه شي، چې یو څوک دې هېڅ رایې رانه وړي، خو بیا دې هم په حکومت کې تر ټولو زیات مطرح وي. بله خبره مې دا وکړه، اوس چې د ټاکنیزو مبارزو لپاره کوم دفترونه جوړ شوي او کوم کسان یې مشري کوي، دا بیا پر تنظیمونو وېشل شوي، پر دوی ټول خلک نه راټولېږي او نه دوی د دې وړتیا لري چې ټول خلک پر ځان راټول کړي او یا د ټاکنو منجمنټ وکړي. ښه لاره دا ده چې د دوی پر وړاندې متبادل دفترونه جوړ شي، کوم کسان چې دوی یې نه شي جذبولای، همدا متبادل دفترونه به یې راجذب کړي چې څوک خواږدي او بهر پاتې نه شي. دا حل ټاکنې تر هغو تېرو یو څه مشکلي دي. ختیزو ولایتونو کې ټاکنیزو دفترونو ته هم باید زیاته پاملرنه وشي، هلته اختلافات ډېر دي، خپلمنځي اختلافات، البته ستاسو د ټاکنې او تائید په برخه کې ډېر اختلافات نه شته، خو له داسې میتود څخه باید کار واخیستل شي چې ستاسو د دوو پلویانو تر منځ د اختلافاتو له امله ستاسو رایو ته زیان پېښ نه شي، داسې نه شي چې یو په غېږ کې ونیول شي او بل خواږدی شي. ستاسو د نورو موثلفینو ناقانونه او لوړو غوښتنو ته هم باید ډېره توجه وشي، چا سره داسې ژمنې ونه شي چې د نورو خواوو د خفگان سبب شي او یا هم په راتلونکي کې د هغو د پوره کولو امکان نه وي، د بريالیتوب په حالت کې هم باید د غوښتنو او واقعیتونو تر منځ تعادل رامنځته شي. له ډاکتر انوالحق احدي، ډاکتر اشرف غني، میرویس یاسیني او ځینو نورو کانديدانو سره باید خبرې اترې وشي، که له خپلې کانديدۍ تېر شي ښه به وي. کله چې د جمهور رییس د خبرو وار راغی، نو هغه دا حل د تېر په انډول څه زیاتې اندېښنې لرلې، هغه وویل: ((خو

ورځې مخکې ماته استاد رباني راغی، راته یې وویل چې زه همکارۍ ته تیار یم، ما استاد ته وویل چې دې خلکو (هدف یې نظار شورا وه) تاسو سره چندان بڼه نه دي کړي، نو تا ولې د دوی لمن نیولې، استاد رباني وویل، اصلي خبره دا ده چې په دې نظام (ریاستي نظام) کې مور خپل حضور نه شو لیدلی، سیستم باید بدل شي، د استاد رباني هدف دا و چې سیستم باید نامتمرکز شي، د ولسوالیو شوراگانو او ولایتي شوراگانو ته باید زیات واک ورکړل شي او په نهایت کې نظام باید پارلماني بڼه خپله کړي.) دامهال ما ولسمشر ته وویل: «استاد رباني تاسو سره له صداقت څخه کار نه اخلې، د هغه ټول عمر په دې چل و فریب کې تېر شوی، هغه تا سره همکاري نه کوي او که کوي یې هم، نو د ډېر غټ امتیاز په مقابل کې به وي، د دې پرځای چې مور بیا جمعیت سره خبرې وکړو، بڼه به وي چې پر خپلو طبیعي متحدینو کار وکړو.» کرزي صیب وویل: ((دا خلک ټول بهرنیانو سره اړیکې لري، داسې خو به نه وي چې هغوی ورته دا خبرې غوږ کې ایښي وي، زما تشویش په دې کې دی. پاتې شوه د احدي صیب خبره هغه کېدی شي، تر پایه ونه درېږي، ډاکتر اشرف غني تر پایه ودرېږي، هغه ټاکنې نه شي گټلای، خو رایې کمولی شي، خارجیانو ودرولی چې زما رایې راخراپې کړي، هغه د دې کار لپاره مناسب هم نه دی، اوسپله هم نه لري، مریض هم دی، که انتخابات بایلي، څادر به پر اوږه کړي او ځي به دې وطن نه، چندان بندو واز نه دی، چې په دې وطن کې پاتې شي یا پاتې نه شي، پاتې شو یاسیني، هغه یو بزنس مین دی، کوم غټ ملي شعور نه لري، انتخابات خو نه شي گټلای او چې بایلوي یې هم، تاوان نه کوي، چا چې ودرولی، هغوی به ورته تاوان ورکوي، که ناکام شو خو بیا به هم تجارت وي، بزنس به وي، دا قرارداد واخله، هغه واخله، شهرت ته به ورسېږي، دوه درې قراردادونه یې چې واخیستل، خپل مصارف باسي، هغه د نور شي په کیسه کې هم نه دی. دا نور کانديدان هم داسې

د حامد کرزي واکمني؛ یادښتونه، شنه او ارزونه/ ۳۶۵

درواخله، یوازې بشر دوست څه رایې گټلای شي...)) ما ورته وویل: «اصلي سیال خو معلوم دی، که تاسې پر دې بريالي شئ چې په حکومت کې د ډاکتر عبدالله د پلویانو د لاسوهنې مخه ونیسی، نو د ده د کامیابېدو چانس ډېر را کمېږي. حقیقت خو دا دی چې یو شمېر خلک تاسو څخه هم خواږدي دي، خو کله چې عبدالله وگوري چې ستاسو په مقابل کې ولاړ دی، خلک فکر کوي چې تر هغه بیا هم تاسو ښه یاستئ، نو دا کار تاته گټه رسوي، په واقعیت کې د (عبدالله) د ډلې تېره ماضي د دې سبب کېږي چې خلک تاسو ته متمایل شي.

خلک فکر کوي چې د عبدالله د ډلې په بریالیتوب سره افغانستان یوځل بیا گډوډۍ ته ځي، نو تر گډوډۍ خو دا اوسنی حالت هم ښه دی.» ولسمشر هم زما له خبرو سره موافق و، ما ورته وویل: «که داخل دې ټاکنې وگټلې، نو هیله لرم چې پخواني مصلحتونه بیا تکرار نه شي.» ده وویل: «هغه تېره دوره د (سردسازۍ) مرحله وه او دا بله د (کار یا بازسازی) ده.» ما ویل کاشکې همداسې وشي.

پر یو لړ نورو مسایلو مو هم خبرې وکړې، د ژوندون ټلوېزيون د جوړولو په باب هم خبرې وشوې. ولسمشر راته وویل، زه به ځينو تجارانو سره خبرې وکړم چې مرسته درسه وکړي او ټلوېزيون دې در جوړ شي. یو یو نیم ساعت به سره ناست وو، خو کله چې به د چای د تازه کولو لپار خدمې راغلې، نو ولسمشر به خبرې غلې کړلې او خبره به یې پر بلې واړوله.

تر اوږده بحث وروسته مې ورڅخه خدای پاماني واخیسته او د خپل کور پر لوري را رهي شوم.

د نوي پارلمان د جوړېدو خطر ونه او له جمهور ريس سره کتنه

دا یادښت مې د (۱۳۸۹ل) کال د (۹) میاشتې پر (۴) مه نېټه لیکلی دی. د افغانستان د ولسي جرگې لپاره د (۱۳۸۹ل) کال ټاکنې پر داسې مهال تر سره شوې چې د هېواد په یو زیات شمېر ولایتونو کې گڼې امنیتي ستونزې وې، په دې ډول شرایطو کې د خلکو د پراخ گډون امکان ډېر کم و. د انتخاباتو د مستقل کمیسیون پر مشرتابه هم ډېر شکونه وو، چې قومي او سیمه ییز تمایلات لري، د کورنیو سیاسي ډلو او د بهرنیو لاسونو د مداخلې پراخ امکانات او احتمالات وو، نو په دې وجه یو زیات شمېر ملتپال شنونکي په دې نظر وو، چې په داسې شرایطو کې عادلانه انتخابات ناشوني دي او د ناعادلانه انتخاباتو تر سره کول به هېواد له لوی بحران سره مخامخ کړي.

کله چې د انتخاباتو کمیسیون غړي او مشرتابه هڅه وکړه چې د انتخاباتو د ډېره هڅه وکړه چې جمهور ریس وگورم او خپل نظر ورته څرگند کړم، خو زمینه برابره نه شوه، بیا مې له بېلابېلو لارو پیغام ورولېږه چې د انتخاباتو د مستقل کمیسیون غړي او ریس باید په بشپړ ډول بې طرفه او مسلکي اشخاص وي، خصوصاً د هغو تنظیمونو غړي نه وي چې د قدرت مدعیان دي، قومي او سمي تمایلات لري. دا مهال یوازې د اسلامي جمعیت تنظیم، له کرزي سره د جمهوري ریاست پر لومړۍ څوکۍ په رقابت کې و، زما ډېر تشویش همدې ډلې ته و، خو لکه څنګه چې زما اندېښنه، اټکل او وېره وه، کرزي صیب همغسې وکړل. د جهادي رهبرانو یوه غونډه یې راوغوښته، د اسلامي جمعیت مشرانو: رباني، فهیم، قانوني، عبدالله او نورو

د حامد کرزي واکمني؛ یادښتونه، شنه او ارزونه/ ۳۲۷

لا وار دمخه مشوره کړې وه، چې د خپلې ډلې غړي ته به د مشرتابه لپاره زمينه برابروي، کرزي صيب چې د جمهوري رياست د څوکۍ له نيولو بېغمه شوی و، پارلماني ټاکنې يې د خپل مقام لپاره لومړی او اساسي خطر نه گانې، اسلامي جمعيت ته يې لا هم نور امتياز ورکاوه، چې لا ورڅخه خوشاله (!) شي. د جهادي مشرانو په غونډه کې فهميد (حضرت مجددي او استاد سياف) په خوله د (فضل احمد معنوي) د رييس کېدو وړانديز وکړ. ډاکتر رنگين دادفر سپنتا (د ملي امنيت مشاور) وار دمخه د معنوي د تقرر لپاره کمپاين پيل کړی و، کرزي ته هم د دې ډلو ټپلو د خوشالی لپاره تر دې بله غوره موقع نه وه، نو ژر تر ژره يې دا وړانديز منظور کړ او په دې ډول يوه ملي پروسه د تنظيمي افرادو لاس ته وغورځېده.

د معنوي تر ټاکنې وروسته مې بيا هم د داودزي، انجنير ابراهيم، سرمحقق زلمي هېوادممل او نورو له لارې هڅه وکړه چې له کرزي صيب سره وگورم او د پاتې خطرونو د مخنيوي لپاره ورسره خبرې وکړم، خو بيا هم چا وخت رانه کړ، بيا مې يو لنډ پيغام ورولېږه، ورته ومې ليکل: ((هغه ماین چې دې اوس د انتخاباتو د پروسې په مخ کې خښ کړ، د انتخاباتو پر ورځ به انفجار وکړي)). د انتخاباتو د تر سره کېدو تر وخت پورې مې بيا هم هلې ځلې وکړې، چې که چېرې د ملاقات وروستی چانس برابر شي، بيا هم چانس برابر نه شو، يوازې څلور ورځې ټاکنو ته پاتې وې چې بيا مې يو څو گوتې ليک ورولېږه: په ليک کې مې وليکل: ((د انتخاباتو د مستقل کميسيون د مشرتابه په ټاکنه کې اشتباه شوې، دا ډله اوس غواړي انتخابات د خپلو مقصدونو په پام کې نيولو سره تر سره کړي، يوه توطيه يې په پام کې ده چې جبران يې بيا ډېر سخت برېښي، دوی لومړی غواړي په يو زيات شمېر پښتون مېشتو سيمو کې د ناامنيو په پلمه د رايې اچونې مرکزونه کم کړي، دا خطر په هغو ولايتونو کې ډېر زيات دی چې پښتانه او نور قومونه په کې څنگ په څنگ اوسېږي او بيا د پښتنو کانديدانو رايې د نا امنۍ او تقلب په نامه بندې کړي، نو اوس يې لنډه حل لاره دا ده چې

په ټول افغانستان کې دې ټاکنې پر یوه ورځ نه تر سره کېږي. ټاکنې دې ولایت په ولایت وشي او یا دې درې څلورو ولایتونو کې پر یو وخت وشي، که ولایت په ولایت وشي، نو حکومت کولای شي د زیاتو پولیسو او امنیتي ځواکونو په استخدام سره د هماغه ولایت په ناامنه سیمو کې امنیت ټینګ کړي او خلک په ټاکنو کې گډون وکړي، د انتخاباتو کمیسیون ته باید د ناامنیو پلمه په لاس ور نه کړای شي، چې یا هلته مرکزونه جوړ نه کړي او یا بیا وروسته د نا امنۍ او درغلی په نامه د چا رایې باطلې کړي.)) جمهور رییس ته زما دا لیک رسېدلی و، لوستی یې و، نظر یې خوښ شوی و، خو ځواب یې راولېږه، چې: ((دا ښه نظر دی، خو اوس ډېر ناوخته دی، ما د انتخاباتو له کمیسیون څخه خدای پاماني اخیستې، بیا یې نه شم لیدلی.)) په دې ډول زما ټولې اندېښنې همداسې د اندېښنو په توګه پاتې شوې.

کله چې ټاکنې تر سره شوې، هغه حالات پېښ شول چې ما یې اټکل کړی و، خو ولسمشر هېڅ وخت را نه کړ، نن او سبا یې کوله، دوه ځله یې د ملاقاتونو په جدول کې نوم هم راته ولیکه، خو بیا مې هم ونه شو کتلی او دواړه ځله مې په بېلابېلو علتونو ملاقاتونه کنسل شول، زما زړه و که د نتیجو تر اعلان دمخه راته وخت راکړي چې د نتیجو د اعلان مخه ونیسو، د انتخاباتو د کمیسیون په اړه مې ځینې اسناد هم راټول کړل، یوه لیکنه مې هم وکړه، په (۹) ټکو کې مې د انتخاباتو د نتیجو د قبلېدو په حالت کې د نوي پارلمان د جوړېدو خطرونه جمهور رییس ته ولیکل: دا خطرونه په دې ډول وو:))

۱- د ملي مصطلحاتو او ملي ارزښتونو له منځه وړل.

۲- د کرنسۍ یا ملي پیسو بدلول، د کوچیانو د څوکیو د له منځه وړلو لپاره هڅه.

۳- د پخوانیو اتلانو د لقبونو اخیستل او پرځای یې د نویو تصنعی اتلانو جوړول.

د حامد کرزي واکمني؛ یادښتونه، شنه او ارزونه/ ۳۶۹

- ۴- د ولایتي شوراگانو د واک زیاتول.
- ۵- د والیانو او ولسوالانو انتخابي کول.
- ۶- په لومړي گام کې د پارلماني، په دویم کې د فدرالي او په درېیم گام کې د افغانستان د تجزیې لپاره هڅه.
- ۷- پر قومي او تنظیمي معیارونو د خپلې خوښې وزیرانو ته رایه ورکول او د کاري وزیرانو ناکامول.
- ۸- د لویې جرگې رابلل، د جمهور رییس گونښه کول او بیا احتمالاً محاکمه کول
- ۹- د لومړي معاون تر سرپرستی لاندې د انتخاباتو تر سره کول، په بشپړ ډول د ټول نظام راخپلول او یا د نظام د بڼې چورلټ بدلول.

دا نظریات هم ور ورسېدل، خو بیا هم د ملاقات زمینه برابره نه شوه، یوه مفصله لیکنه مې وکړه، چې د انتخاباتو د کمیسیون د درغلیو په اړه وه، د نتیجو تر اعلان یوه ورځ دمخه د ملاقات زمینه برابره شوه، خو بیا دا ملاقات د (۱۳۸۹ل) کال د قوس پر (۳) مه د چهار شنبې ورځ (۱۱) نیمو بجو ته معطل شو، پر همدې ورځ او پر همدې وخت د ټاکنو نتیجې اعلان شوې، یوولس نیمې بجې وې چې د جمهور رییس دفتر ته پورته شوم، لږه شېبه انتظار خونه کې کېناستم، د تشریفاتو رییس ښاغلي (حامد اکرم) تشریف راوړ او راته یې وویل: ((یون صیب ملاقات دې سباته پاتې شو، رییس صیب وویل: سبا دوه بجې گورو.)) همدې سره له دفتره راووتم او د خپل دفتر پر لوري لاړم.

د قوس (۴) د پنجشنبې ورځ دوه بجې بیا د جمهور رییس دفتر ته پورته شوم، هغه د جرگو په حال کې له یو شمېر قومي مشرانو سره پر جرگه بوخت و، پوره یو ساعت مې انتظار وکړ، کله چې جمهور رییس خپل دفتر ته راغی، نو څو دقیقې وروسته یې وغوښتل، تر گرم روغې وروسته یې راته وویل چې: ((اوس نو وایه!)) ما وویل: ((ما مخکې هم درته درې څلور ځله

خپل تشویش په ډاگه کړی و، اوس یې بیا درته وایم چې اوسنی پارلماني ټاکنې عادلانه نه دي او که پر دې بنسټ کوم پارلمان رامنځته شي هغه به هم عادلانه نه وي، ملت او دولت به له سخت بحران سره مخامخ کړي، لکه څنګه چې مې دمخه درته لیکلي وو، دوی به افغانستان کې سخت قومي بحران راوټوکوي، د خپلې طبعې وزیرانو ته به رایه ورکوي، کاري وزیران به ناکاموي، په لایحو او قوانینو کې به د خپل ځان په ګټه بدلون راولي، محلي کورواکي به رامنځته کوي، ملي هویت به تخریبوي، هېواد به د انارشیزم او بیا د تجزیې خواته بیایي، دوی په اوسني ترکیب او د ځینو بهرنیو کړیو په مرسته کولای شي په اسانۍ سره په پارلمان کې دوه نلته پوره کړي، په دې ترتیب دوی لویه جرګه رابللای شي، هم جمهور رییس په یوه عادي خبره محاکمې ته کښولای شي او هم په اساسي قانون کې تغیر راولرلای شي، که جمهور رییس له کاره ګوښه کړي، که همدا قانون هم وي، نو د لومړي معاون تر مشرۍ لاندې به ټاکنې کېږي، په داسې حال کې چې پارلمان هم د دوی په لاس کې وي او حکومت هم او په اکثریت پښتون مېشتو سیمو کې هم جګړه روانه وي، نو په دې حالت کې که انتخابات وشي، نو اتومات یې دوی ګټي، میدیا هم ټوله دوی سره ده، خپله ملامتي د بل چا پر سلامتۍ توجیه کولای شي، د ګاونډیو هېوادونو او ځینو نړیوالو نیتونه هم درته معلوم دي، نو په دې ډول به افغانستان له داسې یو لوی بحران سره مخامخ شي چې بیا یې راټولول ناشوني وي.

ما مخکې هم درته ویلي چې د انتخاباتو کمیسیون په راس کې د داسې یو شخص ټاکل چې خپله د قدرت د یو مدعي تنظیم غړی وي دا خپله د انتخاباتو د پروسې مشروعیت او استقلالیت ختموي، لکه څنګه چې ما اټکل کړی و؛ هغه ماین اوس وچاودېده، خو اوس زما وړاندیز دادی چې په هر ترتیب وي، کورنۍ او بهرنۍ کړۍ باید پر دې حقانیت قانع شي، چې دا انتخابات نه وو، هسې انتصابات و، نو باید له سره دې ټاکنې وشي،

د حامد کرزي واکمني؛ یادښتونه، شننه او ارزونه / ۳۷۱

خو تر هغه دمخه خو شيان په کار دي چې بايد تر سره شي، د ټاکنو کميسيون دې په بشپړ ډول ناپېيلی وي، هېڅ داسې اشخاص چې تنظيمي او قومي تمايلات لري، بايد په کميسيون کې ځای نه شي، په تېره د قدرت د مدعيانو پلويان، بله مسئله دا ده چې ټاکنې بايد ولايت په ولايت تر سره شي او نتيجه دې هم ځای پر ځای پر همغه ځای اعلان شي. د يوه کانديد د مشروعو رايو برخليک دې په کابل کې د يوه کمپيوټر کار په لاس نه ورکول کېږي، مور له (۱۰-۱۵) زرو عسکرو ته ضرورت لرو چې د يوه ولايت د ټاکنو امنيت خوندي کړي، د ناامني او تقلب په نامه بايد هېڅ سيمه او خلک له حقوقو محروم نه شي.)) د ټاکنو په اړه ما خپل نور گڼ دلايل هم وويل، دا مې هم وويل چې: ((فضل احمد معنوي د جمهوري رياست په تېرو ټاکنو کې د ټاکنو په کميسيون کې د ډاکټر عبدالله په پلوی ډنډی وهله، دا چې پر لومړۍ ورځ له کوم قانوني مجوز او صلاحيت پرته (۱۳) لکه رايې باطلې شوې دا د هغې خبرې تصديق و چې ډاکټر عبدالله او (گالبريت) يې غوښتنه کوله او پر همغه وخت يې هم همدومره رايې د همدې سيمو باطلې گڼلې وې. له دې بحران څخه د دوی هدف دا دی چې يو خو د جمهوري رياست تېرې ټاکنې تر پوښتنې لاندې راولي او بل د راتلونکي جمهوري رياست د ټاکنو لپاره هم داسې يوه پلمه برابره کړي، چې په دې سيمو کې يا هېڅ ټاکنې ونه کړي او يا يې هم پر همدې تېر برخليک اخته کړي.)) په دې ترڅ کې مې د انتخاباتو د کميسيون د درغليو په اړه هغه ليکنه هم ورکړه چې د ځينو اسنادو او شواهدو پر بنسټ ليکل شوې وه.

دا ليکنه دا وه:

((۱- استعمال شوې رايې هغومره نه دي چې دوی ويلي دي.

۲- د هر ولايت مجموعي استعمال شوې رايه، په هغو کې باطله، قرنطين شوې او پاکه رايه له يو بل څخه نه ده تفکيک شوې، د

پاکې رایې مجموعې شمېر هم نه دی معلوم او د باطلو مجموعې شمېر هم.

۳- که له سره په هر ولایت کې د ټولې استعمالو شویو رایو شمېر قید شوی وای، کېدی شي د درغلیو مخه تر یوه حده په دې نیول شوې وای، چې د انتخاباتو کمېسیون به د خپلې خونې کاندید ته په اسانۍ سره رایه نه وای زیاته کړې، دا کار به ورته ډېر مشکل و، خو اوس ورته لاره خلاصه ده.

۴- د انتخاباتو د کمیسیون د لومړۍ او وروستۍ ورځې ارقامو تر منځ یو میلیون رایو تفاوت او د کابل شمېرنه کې د لسگونو زرو رایو تفاوت بشکاري.

۵- ډېتابېس له تخنیکي پلوه نیمگړی دی، د ډېتابېس دویم سرور د جمهوري ریاست د رایو مرکزونو او رایو محلونو په حساب برابر شوی، خو اوس چې په پارلماني ټاکنو کې په رایو محلونو کې یو څه تغیر راغلی، د ډېتابېس لومړی سرور ټول محلونه نه جذبوي، خو دویم همغه محلونه جذبوي چې په ډېتابېس کې قونسل (ځایگي) یا خونه لري.

۶- یوازې د څو لومړنیو ورځو په بهیر کې د (T.B) فورمو سکېن شوي بڼه په انټرنېټ وښودل شوه، چې هغه هم په ډېر تکلیف ډاونلوډ کېدله او په ټول افغانستان کې د (فیفا) په شمول چا د دې امکان نه درلود چې د (T.B) فورمو دا بڼه ځان ته پرنټ (چاپ) کړي او بیا یې له اعلان شویو رایو سره پرتله کړي. ان خپله د انتخاباتو او

د حامد کرزي واکمني؛ یادښتونه، شنه او ارزونه/۳۷۳

شکایاتو د کمیسیون مسولین هم د دې وس نه لري چې له خپل دفتره بهر د (T.B) فورمو اصلي بڼه له اعلان شویو رایو سره پرتله کړي.

۷- د انتخاباتو کمیسیون په تېره بیا په مرکزي دفتر کې په سلو کې (۷۵) سلنه کارکوونکي د تنظیمي او قومي ملاحظاتو پر بنسټ غوره شوي، چې دا برخه یې اکثره د نظار شورا او جمعیت فکري خط تعقیبوي، چې اوس یې ډاکتر عبدالله عبدالله په یوه نوې بڼه استازي کوي.

۸- د انتخاباتو کمیسیون مشر د انتخاباتو د قانون د محتویاتو خلاف په اکثره مهمو پوستونو کې خپل خپلوان، خپل تنظیمیان او د خپلې سیمې خلک مقرر کړي چې دلته یې یو څو تنه د بېلگې په توګه یادوو:

- د IT سرپرست رییس، شفیق احمد له کاپیسا ولایت څخه.
- محمد سمیع، د ډیټاسنټر کوارډیناتور یا مسول له پنجشېر څخه.
- ډاکتر کامران، د ډیټابېس ډیولفر، چې د شفیق احمد خپلوان او له کاپیسا ولایت څخه دی.

د یادونې وړ ده چې دا درېواړه موقتي کارمندان دي، په داسې حال کې چې دا حساس پوستونه د اداري اصلاحاتو د کمیسیون له خوا مقررېږي، خو ښاغلي فضل احمد معنوي دا له دې پروسیجر پرته په خپل زور مقرر کړي دي.

- د معنوي حقوقي مشاور، سریر برمک له پنجشېر څخه.
- امنیتي مشاور، له پنجشېر څخه.

- بشیر فاروق یو بل چارواکی، له پنجشېر څخه
- امنیتي یاور، مبین خیرخواه، له پنجشېر څخه
- حفیظ هاشمي، د دفتر رییس له پنجشېر څخه.

په مجموعي ډول یوازې په ډیټا انټرې کې د معنوي خپل خپلوان او د پنجشېر سیمه وال تر پنځوسو کسانو پورې رسېږي.

- ډاکټر مهدي چې له پنجشېر څخه دی، تېر ځل یې له کابل څخه ځان کاندید کړی و او د معنوي د عمه زوی دی، دا ځل یې د معنوي په ملاتړ له بغلان ولایت څخه ځان کاندید کړ، د ډاکټر مهدي یو ورور (امان الله تجلي) د شکایتونو د اورېدو کمیسیون د تحقیق د رییس په توګه مقرر شو، چې د ډاکټر مهدي پر درغلیو پرده وغوروي.

۹- لومړني نتایج د ورځې تر ماښامه تکمیل شول، ځینې کاندیدان چې په دې لېست کې شامل وو، په انتخاباتو کې د ځینو مامورینو له خوا ورته خبر راغی چې سبا لېست اعلانېږي، خو لېست کې د شپې یوولس بجې تغیر راوړل شو او اعلان شوي لېست سبا بله بڼه غوره کړې وه.

۱۰- حفیظ منصور د معنوي سیمه وال او د یوه تنظیم خلک دي، پرېمانه اسناد موجود دي چې هغه دومره رایې نه درلودلې، خو معنوي د ((مارشال)) فهیم او نظار شورا د نورو مشرانو په مخکني تفاهم او غوښتنه هغه په وچ زور په بریالیو کاندیدانو کې راوړ.

۱۱- د سیدحسین انوري په اړه د لوی څارنوال رسمي غوښتنلیک د

د حامد کرزي واکمني؛ یادښتونه، شننه او ارزونه/ ۳۷۵

معنوي له خوا رد شو، لوی څارنوال غوښتي وو چې انوري ناقانونه وسلې لري، تر هغه چې دا وسلې تسليم نه کړي، په ټاکنو کې د گډون حق نه لري، خو معنوي د هغه ملاتړ له امله چې انوري له ډاکټر عبدالله څخه په تېرو ټاکنو کې کړی و، انوري له لېسته حذف نه کړ او هم یې په ټاکنو کې هغه سره ډېره مرسته وکړه.

۱۲- په گڼ شمېر ولایتونو کې د اکثریت پښتنو پر وړاندې رهبري شوي حرکتونه تر سره شوي، د هغو رایه په قصدي ډول له محاسبې وټې، د پښتنو ترڅنګ د ازبکو، ترکمنو، بلوڅو او ځینو نورو قومونو لږکیو پر وړاندې هم له تعصب څخه کار اخیستل شوی. یوه انتخاباتي حقوقي پروسه پر یوه منظم سیاسي جریان بدله شوې ده.

۱۳- لکه څنګه چې د انتخاباتو کمیسیون د سیاسي او تنظیمي اشخاصو په منگولو کې پرېوت، دغسې د شکایتونو کمیسیون هم له سیاسي غرضونو او مرضونو خوندي پاتې نه شو. ښاغلی احمدضیا رفعت د دې کمیسیون د غړي او ویاند په توګه خپل سیاسي غرض او مرض پټ نه شو کړای، رفعت مخکې تر دې د (ملي متحدې شورا) په اصطلاح نوبتي رییس و. دا شورا د حفیظ منصور، ډاکټر مهدي او ځینو نورو له خوا جوړه شوې ده، احمدضیا رفعت د معنوي ترڅنګ د دې کسانو په ناقانونه کامیابۍ کې لوی لاس درلود. رفعت په هرات او د افغانستان په نورو سیمو کې د تقلب په نامه په لوی لاس او د تبعیض له مخې یو شمېر بریالي کانديدان ناکام او د یو شمېر نورو ملتپالو د بریالیتوب مخه ونیوله.

۱۴- د انتخاباتو ټوله پروسه په تېره بیا د انتخاباتو تر ورځې وروسته چې د انتخاباتو د برخلیک ټاکنې واک له ولس څخه د انتخاباتي

کمیسیونونو لاس ته ورغی، د دوو میاشتو په بهیر کې پرېمانه درغلي وشوه، د یوه کانديد بريالي کېدل تر (۴) لکو ډالرو پورې ورسېدل، په شهزاده سرای او دویې کې معاملې شوي، په شهزاده سرای کې (خدمات پولې عقاب تابان) کې چې د پنجشېریانو یوه صرافي ده، له لسگونو کانديدانو سره پټې معاملې وشوې.)) جمهور ریس د توضیحاتو د غوښتنې ترڅنگ ژر ژر دا مقاله هم له نظره تېره کړه: بیا یې وویل: ((تسویس مه کوه که زما د جمهوري ریاست د څوکۍ په قیمت هم دا ټاکنې تمامې شي منم یې نه، پرېمانه او قوي درغلي په کې شوې ده، ما فکر نه کاوه چې معنوي دې داسې کار وکړي، ما باندې د خپلو له خوا خرابه شوه، (سیاف ته یې اشاره وه) دوی ما باندې دی ومانه، تر اوسه څو ځله فهیم او خلیلي راغلي چې همدا نتیجې سمې دي، خو ورته ویلي مې دي چې پرېده څارنوالي تحقیقات بشپړ کړي او بیا محکمه خپل نظر څرگند کړي، قاضي القضاة صیب مې راغوښتی و هغه هم راسره هم نظره دی، چې دا انتخابات صحیح نه دي، زه په دې پوهېږم چې دا ټاکنې افغانستان ته خطرناکې دي، افغانستان د تجزیې خواته بیایي، دې کې د خارجیانو لاس دی، خو که زه راساً دا باطلې کړم، نو دوی به فوراً ووايي چې د جمهوري ریاست هغه یې هم باطلې دي، نو زه به وایم چې شه هماغه یې هم درباطلې کړه، زه به ووايم چې زموږ دواړه انتخابات د مشروعیت تر پوښتنې لاندې دي، دنیا پرې ډېرې تبصرې کړې دي، تر پوښتنې لاندې راغلي دي، نو بالا دواړه یې نامشروع دي. د یوه کال لپاره به یو موقت حکومت جوړ کړو، زه به یې په راس کې یم دنیا ته به ووايم چې زه اینده ټاکنو کې ځان نه کانديدوم، په دې شرط چې د یوه کال په اوږدو کې دنیا سره دا ومني چې په ټول افغانستان کې سوله ټینګه شي، که حکمتیار او ملا

د حامد کرزي واکمني؛ یادښتونه، شننه او ارزونه/۳۷۷

عمر يې هم راسره ومني، امن ټينگ شي او هغوی هم ځانونه کانديد کړي، نو بيا دې دوی ټينگ شي چې کله اکثریت پښتون مېشتو سيمو کې امن راشي، نو هر څوک چې د دوی پر وړاندې (مقصد يې شمالتلواله و) ودرېږي، اوتومات ترې انتخابات گټي. زه حاضر يم چې له خپلې څوکۍ تېر شم)).

ما وويل: ((رييس صيب ټول حکومت دې خلکو سره دی که دوی په حکومت کې حاکم پاتې شي او بيا د دوی د حاکمیت په شتوالي کې ټاکنې وشي، نو دوی له دې حاکمیت څخه ناوړه گټه اخلي او انتخابات پر خپل محور څرخوي)). ده وويل: ((نه بابا پلار يې را څخه گټه نه شي اخیستلای، بله خبره دا کوم وه یونه! چې کله دوی پر دې پوه شي چې زه رښتیا هم د جمهوري ریاست له څوکۍ تېرېږم نو راځي او پښو کې مې راته رغړي، دا شان و شوکت، دا پیسې او دا امتیازات دوی کله پرېږدي، دوی پوهېږي چې دا ټول يې زما له برکته او زما په وجود کې تر لاسه کړي، اويا فیصده په حکومت کې دوی دي، دوی خو اوس دا چينې وهي، خو کله چې زما د تلو په واقعي خطر پوه سي بيا بېرته زما ترڅنگ ودرېږي او زاري به هم راته کوي)). په همدې خبرو کې وو چې د جمهوري رييس وياند (وحيد عمر) رانوت او د انتخاباتو په اړه يې د جمهوري ریاست اعلامیه جمهور رييس ته راوړه، هغه زما په مخ کې قرائت کړه، ماته يې وويل څنگه ده؟ ما وويل: ((رييس صيب سسته ده بايد د مشروعیت نشتوالي ته واضح اشاره شوې وای)) خو وحید عمر وويل: ((فکر کوم صحيح به وي، هرې خواته يې چې اړوې تعبیر ورڅخه کولای شي)). بيا جمهور رييس وويل: ((سمه ده ما خو يې مشروعیت نه دی تائید کړی، هېوادمل صيب سره مشوره وکړه او تر هغه وروسته يې مطبوعاتو ته ورکړه)). اعلامیه په دې ډول وه: ((د پارلماني انتخاباتو د پایلو په باب د جمهوري ریاست اعلامیه: د انتخاباتو د خپلواک کمیسیون، د دغه

کمیسیون او د انتخاباتي شکایتونو د کمیسیون له خوا د بهیر له بشپړېدو وروسته د ولسي جرگې د انتخاباتو وروستی نتیجې د لیندۍ د میاشتې په درېیمه نېټه اعلان کړې. د افغانستان د اسلامي جمهوریت جمهور رییس په داسې حال کې چې په دې مهم ملي بهیر کې د خلکو د گډون قدر داني کوي له معترضو کاندیدانو او د هغوی له پلویانو څخه غوښتنه کوي چې له تاوتریخوالي او د بې نظمۍ له رامنځته کولو څخه دې ډډه وکړي او خپل شکایتونه دې عدلي او قضایي مراجعو ته وړاندې کړي چې دغه شکایتونه د هېواد د نافذو قوانینو په رڼا کې د عدلي او قضایي ارگانونو له خوا وڅېړل شي. د افغانستان اسلامي جمهوریت جمهور رییس ځان د اساسي قانون د مفادو په عملي کولو مکلف بولي او له هغه سره سم به عمل وکړي.)) و حید عمر له دفتره ووت او موږ بیا خپل مجلس ته دوام ورکړ. ما ورته وویل: ((رییس صیب د دې ټلوالې لپاره ته داسې یې لکه ولي نعمت، خو بیا هم دوی له تا خوشاله نه شول، د دوی هوسونه لایتناهي دي، حد او برید نه لري، کاشکې دوی ویلای چې تر دغه ځای موږ امتیاز غواړو او بیا نور څه نه غواړو، خو د دوی هوسونه ناکنټروله دي، اکثره پښتانه له تاسو گيله کوي او وایي چې رایې موږ ورکوو، خو څوکۍ بیا دوی ته ورکوي، خو بیا هم دوی په تاپسې هغه سپکې وایي چې د ویلو نه دي. یو زیات شمېر پښتانه وایي کله چې دوی پر موږ گوزار کوي لاره یې خلاصه ده، خو چې موږ پرې گوزار کوو، نو په مخکې مو جمهور رییس دی او نه مو پرېږدي، نو ښه به دا وي چې تاسو له دې حایل حالت څخه لرې شئ، که بیا موږ د دوی سابه په مالګه نه کړل بیا چې هر څه وایي.)) ده وویل: ((بالکل منم یې همداسې ده ما پر دوی لاس نیولی، خو ښه خبره دا ده چې په هېواد کې امن راشي، کله چې امن راغی بیا هېڅوک هم اضافي غوښتنې نه شي کولای.))

د جمهور رییس او زما ملاقات نږدې دوه ساعته دوام وکړ، په دې ترڅ

د حامد کرزي واکمني؛ یادښتونه، شننه او ارزونه / ۳۷۹

کې مې ورته یو ځل بیا د درباري غوږه مالانو او تنظیمي مشرانو یادونه وکړه چې د دوی مشورې نه یوازې متمرې نه دي، بلکې په ځینو برخو کې مضرې هم دي، درباري غوږه مالان کوم خاص اصلاحي نظر نه لري، خپل وخت تېروي او دا تنظیمي مشران که د نظر او تدبیر خاوندان وای دوی به په خپل وخت کې ښه حکومت جوړ کړی و. ما وویل: ((یو شمېر تنظیمي مشران داسې دي چې وکالت ته هم دوی ولاړ دي، امامت ته هم، خطابت ته هم، ردالت ته هم، رشوت ته هم، خیانت ته هم او مشاوریت ته هم، هېڅ شی بل چاته نه پرېږدي.)) جمهور رییس هم دې خبرې سره سخت وخنډل، په وروستي وخت کې یې راته وویل: ((ډېر تشویش مه کوه د انتخاباتو دا نتیجې موږ ته د منلو نه دي.)) بیا یې غږ کړ: ((څنگه شو ټلویزیون دي؟)) ما ویل رییس صیب درې میاشتې نور هم وخت غواړي، کله چې ما میدیا فعاله کړه نو بیا دې خلکو سره گورم چې څه ورسره وکړم، که موږ پخوا میدیا ته توجه کړې وای، نو نن به تر دې حالت پورې نه رارسېدلو)) جمهور رییس وویل: ((پوهېږم پوهېږم اوس چې دې میدیا فعاله نه ده، دوی درڅخه دومره شکایت کوي، چې فعاله دې کړه بیا به څه حال وي؟)) همدې خبرو سره مې له جمهور رییس څخه خدای پاماني واخیسته، لومړی د خپل دفتر او بیا د خپل کور پر لوري رهي شوم.

د سولې ملي مشورتي جرگه او د تنظیم سالارانو بیا غورږدنه

له څو کلونو راهیسې جمهور رییس هڅه کوله چې له طالبانو او نورو مخالفانو سره د پخلاینې لپاره د سولې پر یوه داسې میکانیزم کار وکړي، چې په پای کې د سولې د ټینګښت سبب شي. د همدې هدف لپاره یې (د سولې د ټینګښت کمیسیون) جوړ کړ او حضرت صبغت الله مجددي یې د مشر په توګه ورته غوره کړ. دې کمیسیون ورو ورو تشریفاتې او تنظیمي بڼه غوره کړه، د مالي فساد رینې هم په کې وځنلېدې، لنډه دا چې د سولې په برخه کې یې اساسي کار ونه کړای شو. ورپسې د سولې لپاره د یوې بلې اساسي جرګې یا اساسي میکانیزم ضرورت احساس شو. جمهور رییس، د جمهوري ریاست د دویمې دورې په سوګند غونډه کې دا یادونه وکړه چې له مخالفینو سره د پخلاینې په خاطر به یوه (لویه جرگه) جوړوي. د (لویې جرګې) د دایرولو پر وړاندې بهرنیانو، په تېره بیا امریکایانو، د حکومت حکومتي مخالفانو او همدارنګه په ولسي جرگه کې د شمالتلوالې اړوندو وکیلانو حساسیت ونښود، ځینو دا استدلال کاوه چې په اساسي قانون کې د لویې جرګې د جوړېدو ضرورت، وخت، ترکیب او جوړښت په ګوته شوی، د پخلاینې او سولې پروګرام لپاره د دې لویې جرګې د جوړېدو ضرورت نه شته، امریکایانو دا وېره احساسوله هسې نه چې لویه جرگه د دوی د وتلو یا شتوالي د قانونیت موضوع وڅېړي، د تلوالې پلویانو داسې فکر کاوه، هسې نه چې لویه جرگه واقعي سوله راولي، بیا خو نو دوی ډېر امتیازات له لاسه ورکوي، نو ځکه خو دوی ټولو د لویې جرګې له جوړښت او صلاحیت څخه وېره احساسوله. وروسته د هغې (لویې جرګې) چې په اساسي قانون

د حامد کرزي واکمني؛ یادښتونه، شنه او ارزونه / ۳۸۱

کې يې یادونه شوې، پرځای د (عنعنه يې لويې جرگې) یادونه وشوه، خو د هغې پر وړاندې بیا هم دا استدلال موجود و چې اساسي قانون لويه جرگه تعريف کړې، نور يې نو عنعنه يې بڼې ته اړتیا نه شته، په پای کې همغه بهير چې د سولې لپاره پيل شوی و، لومړی (د سولې د لويې جرگې) او بیا (د سولې د ملي مشورتي جرگې) نوم راخپل کړ. د جرگې د تخنيکي چارو د تنظيم دنده د پوهنې وزير (فاروق وردگ) ته ورکړل شوه، ډاکتر (صادق مدبر) د چارو د ادارې لوی رييس يې مرستيال و، فاروق وردگ د چارو د تنظيم او سمون په خاطر له نورو دولتي او مستقلو ادارو څخه هم په دې



ټيم کې ځينې کسان وغوښتل. ما تر دې دمخه د اساسي قانون په لويه جرگه او د افغانستان- پاکستان د امن په گډه جرگه کې له فاروق وردگ سره يوځای چارې پرمخ وړې وې، نو يو ځل بیا يې له جمهور رييس څخه غوښتنه وکړه چې زه هم د جرگې د تنظيم په چارو کې داخل شم. جمهور رييس امنيت شورا دفتر ته په رسمي ډول هدايت وکړ چې زه هم هلته کار وکړم. زه به هم، کله کله د لويې جرگې کېدی ته ورتلم او د جرگې د تنظيم په چارو کې به مې خپله وسه کوله، د جرگې تخنيکي چارې بشپړېدو ته نږدې شوې، ورو ورو پر دې خبرې کېدلې چې څوک بايد د جرگې مشرتابه لپاره غوره شي؟ د جرگې د مشرتابه ترکيب به څنگه وي؟ د حضرت

مجددي، استاد سیاف، یونس قانوني او ځینو نورو نومونه یادېدل، خو کله چې جرگې ته څو ورځې پاتې شوې، نو د برهان الدین رباني د انتصاب احتمال زیات شو. د (۱۳۸۹ل) کال د (غبرگولي پر شپږمه) نېټه کله چې زه د رباني پر انتصاب خبر شوم، نو له بېلابېلو لارو مې هڅه وکړه چې جمهور رییس سره وگورم خو د ملاقات وخت رانه کړل شو، مجبور شوم یو لیک ولیکم، لیک مې د امنیت شورا مرستیال ښاغلي (شیدا محمد ابدالي) او د جمهور رییس د فرهنګي چارو مشاور ښاغلي (سرمحقق زلمي هېوادم) ته



(محمد اسمعیل یون)



(ولسمشر حامد کرزی)

ورکړ چې جمهور رییس ته یې ورسوي، شیدا محمد لیک لوستی و، چندان ښه پرې نه و لگېدلی، نو ځکه یې جمهور رییس ته نه و وروړی، خو هېوادم صیب لیک لوستی نه و، د غبرگولي پر هماغه اتمه نېټه یې ولسمشر ته وروړی و، ولسمشر په کور کې پر هغه ماښام لیک لوستی و، سخت په غوصه شوی و، پر هماغه ماښام یې د تېلفون په ذریعه احوال راوېلې: ((چېرته لاړ نه شې، رییس صیب ډېر په قهر دی په کار یې یاست، سبا یکشنبې د غبرگولي (۹) نېټه غرمه یې غوښتی یې.)) د یکشنبې ورځ غرمه له ښاغلي سرمحقق زلمي هېوادم سره یوځای ورغلم. د توقع خلاف جمهور رییس ما سره دومره نېک او صمیمي چلند وکړ چې ما یې هېڅ هیله نه لرله، له اخلاصه ډکه غېږه یې راکړه او په غوږ کې یې راته وویل:

د حامد کرزي واکمني؛ یادښتونه، شننه او ارزونه/۲۸۳

((ډېر گلالی لیک دې راته رالېولی و، اوس نو راحه چې زه درته خپله کیسه بیان کړم)). د دې په خاطر چې قدرمن لوستونکي د لیک له محتوا څخه خبر شي، ښه به وي چې د لیک متن دلته کټ مټ رانقل کړم:

یو تریخ او خوږ لیک

((د افغانستان د اسلامي جمهوریت قدرمن جمهور رییس ته!

تر ټولو دمخه سلامونه او نېکې هیلې!

له بېلابېلو سرچینو څخه خبر شوي یو، چې ستاسو له خوا، ښاغلی پروفیسور برهان الدین رباني د سولې د ملي مشورتي جرگې لپاره د رییس په توګه انتصابېږي. که دا خبره واقعیت ولري، نو دا کار به نه یوازې د سولې د ملي مشورتي جرگې ارزښت له صفر سره ضرب کړي، بلکې د جرگې د کار دوام به هم ناممکن کړي، داسې یو شخص چې د کابل په وړانګی او د افغانستان په تباھی کې پوره پوره لاس لري، د جرگې د رییس په توګه د هغه انتصاب، خپله د جرگې له ارزښت، عنعنې او ماهیت سره سل په سلو کې تضاد لري.

دې جرگې ته د ((سولې ملي مشورتي جرگې)) نوم ورکړل شوی، دا تنظیمي جرګه نه ده چې کوم تنظیم سالار او جنګسالار یې په راس کې واقع شي. د جرگې د رییس په توګه د رباني انتصاب به د مخالفینو او نړیوالې ټولنې هغه منطق لا پسې قوي کړي، چې وايي: ((ستاسو حکومت د څو تنو فسادګرو او جنګسالارانو په لاس کې دی)). طالبان او د اسلامي جمعیت نور پخواني او اوسني مخالفین به په ډېر پیاوړي دریغ کې راشي او دا جرګه به هسې د باد بڼکه وبولي، ټول پښتون قوم به چې هسې هم ستاسو په اته نیم کلن حکومت کې د محکومیت د اور بتی ته لوېدلی، د جرگې په راس کې د رباني غوندې د یوه متنازعه شخص انتصاب پر خپلو حقوقو یو بل تېری وګڼي او نور به هم په سیاسي انزوا کې راشي. ستاسې په حکومت کې تر اوسه پورې درې مهمې جرگې (بېړنۍ لویه جرګه، د اساسي قانون لویه جرګه

او د امن ګډه جرګه) تېرې شوي، د دې درې واړو جرګو مشري له پښتنو څخه واخیستل شوه، دا د دې مانا ورکوي چې پښتانه د افغانستان په سیاسي صحنه کې د فعال حضور حق نه لري. د قوم په نوم اسلامي جمعیت او ځینو نورو اقلیتونو ته چې کوم امتیازات ستاسو د واک په اټه نیم کلنه دوره کې ورکړل شوي، د افغانستان څه چې د نړۍ په تاریخ کې ساری نه لري، ستاسو معاونین چې د جمهوري ریاست په دواړو دورو کې ستاسو تر وزرونو لاندې د پښتنو په رایو راغلل، پر هره تنګه او سخته ورځ ستاسو پر وړاندې ودرېدلې، خو پښتون قوم چې یوازې په انتخاباتو کې تاسو ته د رایو اچونې پر وخت تر بل هر چا زیات ظاهرېږي، په حکومت کې یې ونډه په واقعي مانا د بل هر چا په تناسب کمه ده، حتی ټوله نړیواله ټولنه هم پر دې اعتراف کوي، چې د جګړې یو علت په حکومت کې د پښتنو محرومیت دی. دا حالت نور په هېڅ وجه د زغملو نه دی، چې مخالفین دې ستاسو په حکومت او سیاست کې دومره امتیاز واخلي، چې هم ستاسو مخالفت وکړي او هم د افغانستان ملي ګټو او ملي یووالي ته زیان واړوي، تر ټولو دردوونکې خبره بیا لاداده؛ دا ټول امتیازات ستاسو له خوا ستاسو په قلم او ګوتو هغوی ته ډالۍ کېږي، هغوی له دې سیاسي، اقتصادي او پوځي امتیاز څخه ګټه اخلي، خپل موقف قوي کوي او بېرته ستاسو او ټول ملت د ملي ګټو پر وړاندې ودرېږي. که رباني، محقق، اکبري، انوري، عظامحمد او نور ستاسو خپلېدلې، نو په تېرو اتو کلونو کې به دې په دې بې شمېره امتیازاتو راخپل کړي وای، ستاسو په لاس د افغانستان دې ډول مخالفینو ته په ورکړل شویو امتیازاتو کې د ټول ملت حق دی، هیله ده دا امتیاز پر ملت ووېشل شي، نه پر څو تنو جنګسالارانو او تنظیم سالارانو، چې تلویزیونونه یې هم د نورو په پیسو او دسیسو چلېږي او افکار هم په کې د نورو خپرېږي.

دا یو بل تاریخ حقیقت هم باید درته په ډاګه کړم: کوم پښتانه چې ستاسو په حکومت کې دي او د ملي شعور خاوندان دي، هغوی هم ځان په دې

د حامد کرزي واکمني؛ یادښتونه، شنه او ارزونه/ ۳۸۵

حکومت کې دومره محروم احساسوي چې حد او برید نه لري، هیله ده د هغو رایه ورکوونکو د حیثیت اعادې ته هم لږ پام وکړي چې د جمهوري ریاست د دواړو دورو په ټاکنو کې په سرومال تاسو سره ودرېدل، خو ستاسو په حکومت کې د همدې جنگسالارانو د زیاتې ونډې له امله یې اوس نه سر خوندي دی او نه مال، عجیبه خبره داده: همغه جنگسالاران او تنظیم سالاران، چې په هره مهمه سیاسي او اداري غونډه کې یې تاسو حضور حتمي بولي، سهارنی او غرمی هم درسره یو ځای خوري او ستاسو پر دسترخوان راټول دي، همغوی تر هر چا زیات په خپلو رسنیو کې ستاسو پر ضد نیوکې کوي او هغه ډول الفاظ درته کاروي چې قلم یې له لیکلو شرمېږي، خو دې سره سره ورځ بیا هم په دربار، امتیاز او کاروبار کې ډېر محترم دي. زه د هغو کسانو په جمله کې یم چې په تېرو اتو کلونو کې مې د خپل وس تر وروستي بریده په هېواد کې د سیاسي عدالت د تامین په خاطر مندې ترې کړي او اوس لا ستاسو په حکومت کې د یو ((مامورگي)) په توګه ستاسو (ترڅنګ) خو تر تا (ډېر لري) کار کوم، دا ماموریت دې ماته زهر شي چې زه به یې د افغانستان د ملي ګټو خلاف کاروم او خپلو شخصي ګټو ته به ترجیح ورکوم، زه حاضر یم چې لومړی ما د دربار له دې عذابه خلاص کړي او بیا ورپسې متصل ټول جنگسالاران، تنظیم سالاران، فسادګر او د اووګونو، اته ګونو او نورو لسګونو تنظیمونو پندتان او سیاسي سوداګر، په چټکۍ سره له دې حکومته رخصت کړي، چې خلک به ارامه فضا کې تنفس وکړي او د سوکالی وړمه پرې ولګېږي. اوس د افغانستان پنځه ویشت ملیونه وګړي، نږدې دوه زره زورواکو، رسمي او نارسمي ټوپکوالو یرغل کړي، دې دوه زره کسانو زیاترو د همدې حکومت په امکاناتو د دې ولس پر ستوني پښه ایښي ده، که دوی سره د حکومت امکانات نه وي، نو ولس په ډېره اسانۍ سره د دوی سابه په مالګه کولای شي.

وخت کم و، د تنظیم سالارانو غونډې وخت پر وخت ستا د ملاقات زمینه مور ته نه میسرېږي، نو ځکه مې درته دا (تاریخ) خو (خور) لیک

ولیکه، هیله ده لومړی د سولې ملي مشورتي جرگه له رباني، رباني خېلو او نورو تنظیم سالارانو وزغوری او بیا نور ټول افغانستان.)

کله چې جمهور رییس سره کېناستو نو هغه ډېرې اوږدې خبرې وکړې، خپل دردونه او مجبوریتونه یې بیان کړل، د رباني په غوراوي کې د ده منطق دا و: ((دا جگړه چې روانه ده دا خو اصلاً د دې رباني، ټلوالې او طالبانو تر منځ جگړه ده، زه خو طالب سره هېڅ مشکل نه لرم، که مشکل لري خو دوی یې لري چې مړي یې تر منځ شوي، خو که زه دوی را نه ولرم، دوی دستي دنیا ته چغې پورته کوي چې دا خو نو د پښتنو تر منځ سوله ده، خپلمنځي سوله ده، د ټول افغانستان نه ده او دنیا یې هم ورسره مني، لکه تر دا اوسه یې چې ورسره منلې ده، دوی خو دنیا سره لار لري طالبان خو کم عقل دي ټولې دنیا سره یې غېږه نیولې ده.)) جمهور رییس زیاته کړه، رباني ماته راغی راته یې وویل: ((زه نور سپین ریری یم، غواړم په دې اخر عمر کې د دې قوم او وطن د فلاح او صلاح لپاره یو خدمت وکړم، ته ماته یو چانس راکړه؛ ماته د دې جرگې مشري راکړه. ما ویل ښه ده بالا راځه نو دا ته یې مشر.))

ما وویل: ((رییس صاحب که دوی رښتیا د دې وطن د خیر او فلاح لپاره کار کوي، موږ یې هېڅ مخالفت نه کوو، خو دا ډېر چالاکه او ماهر دي، وروسته بیا دوی صداقت نه کوي. منافقت کوي، دې کار ته د رباني علاقه مندي په دې کې ده چې دی اصلاً د دې څو وروستیو کلونو په ترڅ کې د نظار شورا د مشرانو، لکه فهیم، قانوني، عبدالله او نورو له خوا حاشیې ته لوېدلی دی، جمعیت تنظیم نور هغه پخوانی استحکام نه لري، که دولتي امکانات ورسره نه وای لا وختي به له سیاسي صحنې څخه وتلی و، خو رباني غواړي د دې جرگې له مقام څخه د خپل ځان او تنظیم په گټه، گټه پورته کړي، ستاسو مجبوریتونه او تشویشونه به پر ځای وي، تاسو د قضیې یو اړخ محاسبه کوئ، خو بل اړخ چې طالبان او د حکمتیار اسلامي

د حامد کرزي واکمني؛ یادښتونه، شننه او ارزونه/۳۸۷

حزب دی، هغوی چې رباني د جرگې په راس کې وگوري، هېڅکله به د منطق له مخې سولې ته غاړه کېنږدي، زما نظر خو دادی، ښه به وي یو بې طرفه سپری چې د منطق په وسله سمبال وي او ټولو غاړو ته د منلو وړ وي، د جرگې په راس کې راشي، دا تنظیمي مشران داسې دي لکه تاریخ تېرې دواگانې، جانبي عوارض لري، که یوه خوا ترمیموي، نو بله خوا تخریبوي، خو جمهور رییس بیا هم پر خپله خبره ټینګار کاوه او ویل یې چې د رباني په انتخاب کې د تخریب په انډول د اعمار خوا درنه ده. ما وویل دا چې تاسو پرېکړه کړې رباني باید حتمي د دې جرگې د مشر په توګه غوره شي، نو بیا خو ښه لاره دا ده چې تاسو یې د یوه انتصابي مشر په توګه غوره کړئ او که د جرگې پر غړو فشار راوړل شي او یا هم دولت ورته کمپاین وکړي؛ د پټ او څرګند فشار د استعمال په واسطه د جرگې د غړو له خوا انتخاب شي، نو دی بیا له دې انتخاب څخه، چې په حقیقت کې انتصاب دی، د خپل ځان لپاره ډېره ګټه پورته کوي، بیا دنیا ته ښيي چې د ده هغه تېره (حل و عقد شورا) هم قانوني وه، وګوره دی دومره محبوبیت لري چې د جمهور رییس کرزي له خوا راټولې شوې جرگې هم ده ته رایه ورکړه، وګوره محبوبیت!! د دې جعلی محبوبیت تر شا د پټ حقیقت څرګندول او د دنیا قانع کول بیا ډېر سخت کار دی، لنډه دا چې که تاسو یې انتصابوئ، نو زه او زما په شان نور خلک یې کېدی شي، نه مخالفت وکړو او نه تائید.)) سره له دې چې جمهور رییس د رباني په انتخاب خوشالېده، خو چې ما ورته د جرگې ترکیب او حالات تشریح کړل، لږ غلی شو، ویې ویل: ((په دې به هم فکر وکړم؛ خلک لکه چې رایه نه ورکوي.)) خو بیا هم د جمهور رییس ټینګار دا و چې د رباني مخالفت مه کوئ، بحث ښه هر اړخیز و، زما ټولو دلایلو ته یې غوږ ونيو، نږدې یو ساعت خبرو دوام وکړ او بیا د جمهور رییس له دفتره رابهر شوم. دا چې تر دې وروسته د جرگې په درشل او بهیر کې څه وشول، غواړم دلته یې په لنډیز سره یادونه وکړم:

د سولې په ملي مشورتي جرګه کې د دې جرگې د مشرتابه لپاره د

(برهان الدین رباني) د انتخاب پر سر زما او (ډاکتر فاروق وردگ) تر منځ ژور اختلاف پیدا شو، ان خبره لفظي شخړې ته ووته، فاروق وردگ جمهور رییس ته تېلفون کړی و او ویلي یې وو چې: ((په خپله د جمهوري ریاست لوړ پوړي کارکوونکي د جمهور رییس اوامر نه مني، نور خلک به موږ څنگه قانع کړو؟)). ماته انجنیر صیب ابراهیم زنگ وواکه او ویې ویل: ((څه خبره ده په جرگه کې؟ ډاکتر فاروق وردگ رییس صیب ته زنگ وهلی و او له تا څخه یې شکایت کاوه، رییس صیب ما ته تېلفون وکړ، نو ځکه مې درته زنگ وواکه.)) ما وویل: ((انجنیر صیب! رباني په هېڅ وجه د سولې د دې ملي مشورتي جرگې د انتخابي مشر په توگه نه منو، هغه بیا له دې انتخابه اینده کې د ځان په گټه ډېره ناوړه گټه پورته کوي، رییس صیب کولای شي، د جرگې لپاره یې د انتصابي مشر په توگه غوره کړي، خو که خبره انتخاباتو ته ووتله، زه خپله هم ځان ورسره کاندیدوم.)) دې وخت کې انجنیر صیب ابراهیم وویل: ((خیر نو خبره داسې ده، زه به بیا رییس صیب سره خبره وکړم.)) زه پر دې پوهېدلم چې که حکومت (رباني) ته کمپاین وکړي، لکه همدا اوس چې روان و، له هغه څخه د دې جرگې د ریاست لپاره انتخابات گټل اسانه نه و، خو پر دې هم پوهېدل، چې رباني خپله هم ډېر جانبي عوارض لري، د جرگې یو زیات شمېر گډوډوال یې مخالف هم دي، نو کېدی شي، هغوی ټول زما ملاتړ وکړي. دا مهال مې په دې مشورتي جرگه کې کمپاین پیل کړ، ما ویل زه د استاد رباني په مقابل کې ولاړ یم، گڼ شمېر خلکو زما ملاتړ خو د جرگې یو شمېر تنظیمي غړو بیا زما سخت مخالفت وکړ او ویې ویل: ((استاد رباني خو یو جهادي رهبر دی، جمهور رییس تېر شوی، تاته گوره او هغه نه!)) دې ډول اشخاصو ته چې زما څه په خوله راتلل هغه مې ورته وویل، یوه ته مې وویل: ((د څلویښتو نامسلمو هېوادونو عسکر چې دلته پراته وي، په داسې حالت کې چې هر څوک ځان ته

د حامد کرزي واکمني؛ یادښتونه، شننه او ارزونه/ ۳۸۹

مجاهد او جهادي مشر وايي، د عوامو په اصطلاح له هغه څخه د نه سرې زوی بېخي شته نه.)) ما ويل فقط لس دقيقې وخت چې د هر کانديد لپاره وي، زما همغه وخت په کار و، زه پوهېدلم چې هلته خپل ولس ته څه ووایم، زما له دې حرکتونو او د جرگې د غړو له گونگسيو فاروق وردگ، چې د دارالانشاء رييس و، خبر شوی و، نو ځکه يې جمهور رييس ته شکايت کړی و. فاروق وردگ غوښتل د خپل مقام او دريځ د استحکام او د ولسمشر د نظر د عملي کولو لپاره د دې مشورتي جرگې رياست ته رباني نوماند او بيا يې په دولتي زور بريالی کړي. کله چې زما فکر په جرگه کې خپور شو، نو حکومت وېره احساس کړه، هسې نه چې رباني ټاکنې ونه بايلي او يا هم پر يوه بله شخړه وانورې، نو ځکه يې رباني د سولې مشورتي جرگې د رييس په توگه انتصاب کړ. (قاضي امين وقاد) د جرگې برخوالو ته استاد رباني معرفي کړ: ((او خلکو دا د جرگې مشر دی، دعا پرې وکړئ!...)) يو زيات شمېر خلکو غږ کړ، نه يې منو، نه يې منو. افضل احمدزي او نورو ان د جرگې تالار خوشې کړ او ويې ويل چې دا ډول انتصاب يا غوراوی موږ ته د منلو وړ نه دی. استاد رباني بيا څو شېبې وروسته جرگې ته يوه وينا وکړه، خو وينا يې هر اړخيزه، جامع او له پخلاينې ډکه وه؛ تنظيمي کينه او بغض په کې نه ښکارېده. رباني د سولې مشورتي جرگې انتصابي مشر شو، خو زما (يون) او (فاروق وردگ) انډيوالي پرې خرابه شوه، دې کې څه موده تېره شوه، په ارگ کې د اختر تر لمانځه وروسته فاروق وردگ ماته غاړه غړی راکړه، ويې ويل: ((وروره! بښنه درڅخه غواړم، د رباني پر سر له ما څخه خفه شوی يې، څه وکړم د رييس صيب کارونه دي نو...))

له ما څخه که څه هم جمهور رييس، فاروق وردگ او ځينې نور دولتي چارواکي خفه شول او زه هم ورڅخه خفه شوم، خو خپل ولس مې له يو ډول تصنعي مشرتابه څخه وژغوره.

د یو طالب پیغام

ښاغلی (عبدالمنان همت) د طالبانو له جملې څخه یو ځوان طالب و، د طالبانو د واک پر مهال یې د هېواد ورځپاڼې د مسول مدیر او د واک په وروستیو ورځو کې یې د باختر (اژانس) د عمومي رییس په توګه دنده سرته رسولې، زما ډېر نږدې ملګری و، لومړی یې افراطي اسلامي افکار درلودل، خو کله چې یې ماسره راشه درشه شوله، نو ملي افکارو ته یې هم مخه کړه. یو وخت بیا داسې راغی چې د ملي او اسلامي افکارو انډول یې برابر شو. پر کابل باندې د طالبانو د واکمنۍ تر ړنګېدو یوه ورځ دمخه زه ورسره د اطلاعاتو او کلتور وزارت د باختر اژانس په دفتر کې ناست وم، د مزارشريف او د هېواد د شمال د نورو سیمو د سقوط خبرونه ساعت پر ساعت راتلل، د (همت) پر شونډو د غم پتري پراته وو، خو همت یې لا بایلولی نه و، ماته یې وویل: ((ځان ته مې دومره سودا نه ده لکه تاته، ښه به وي چې خپل کور له کابله وباسې...)) ما پر هماغه ورځ کور د کابل پوهنتون د استادانو له استوګنځي څخه شش درک ته راوړ، بیا لښمنان، ننگرهار او بیا له هغه ځایه پېښور ته لاړم، همت بیا د طالبانو تر سقوط وروسته کوټې ته لاړ، څه موده همالته اوسېده، بیا د پاکستان د حکومت له خوا امریکایانو ته ورحواله شو، هغوی سره یې نږدې لس میاشتې بند تېر کړ، بیا خوشې شو، تر خوشې کېدو وروسته یې څو ځله ماسره تماس ونيو، راته یې وویل چې هېڅ سیاسي فعالیت نه لرم، کابل ته درځمه، هیله لرم ودې گورم، کلونه تېر شول د (۱۳۸۹ل) کال په جوزا میاشت کې د کابل د یکه توت په سیمه کې راڅرګند شو، د تېلفون له لارې یې احوال راکړ او ما ورسره د کتنې وخت وټاکه، کتنه مو وشوه، پر ډېرو مسایلو مو خبرې وکړې، که څه هم ده له طالبانو سره خپله رابطه ردوله، خو له معلوماتو یې

د حامد کرزي واکمني؛ یادښتونه، شننه او ارزونه / ۳۹۱

ښکارېدله چې اوس هم ورسره په تماس کې دی، ماته یې وویل: ((زه یو پیغام لرم چې جمهور رییس کرزي صیب ته یې ورسوي، خو دا پیغام د طالبانو له خوا نه دی، زما خپل نظر دی که په دې کار دی عمل وکړي، په افغانستان کې سوله راتلی شي.)) د ده خبرې شفاهي وې، ما یې غټ محتویات په حافظه کې وساتل، د شپې مې ترې یو رپوټ جوړ کړ، ((طالبان او د جگړې اوسنی حالت)) په نوم مې تنظیم کړ. جمهور رییس څخه مې د ملاقات هیله وکړه، ښه و ډېر ژر د ملاقات وخت راکړل شو، د طالب کیسه مې ورته وکړه، ورته مې وویل چې دغه متن مې د هغه د خبرو پر اساس لیکلی دی:

طالبان او د جگړې اوسنی حالت

د ځینو سرچینو د معلوماتو پر اساس

- ❖ «طالبان تر پخواني حالته اوس لس (۱۰) ځله پیاوړي شوي دي.
- ❖ طالبان یوازې په زابل کې د چریکي عملیاتو لپاره نوي (۹۰) ټولگي لري، چې هر ټولگی لس (۱۰) موټرسایکلونه لري او په چریکي عملیاتو کې له هغو څخه کار اخلي.
- ❖ افغان طالبان اکثره د افغانستان دننه فعالیت لري، خو د رهبري ځینې غړي یې په کوټه کې هم فعالیت کوي او ځینې مشران یې د پاکستان په نورو سیمو کې هم شته.
- ❖ په کوټه کې د طالبانو ځینې مشران د پاکستان د (ISI) تر تاثیر لاندې دي او ځینې یې نه دي.
- ❖ د پاکستان پوځ او استخبارات غواړي له طالبانو څخه د فشار د

یوې وسیلې په توګه کار واخلي او له امریکایانو څخه امتیاز ترلاسه کړي.

❖ یو زیات شمېر هغه طالبان چې د (ISI) او امر نه مني همدا اوس د پاکستان په زندانونو کې پراته دي.

❖ که امریکایان او یا د افغانستان حکومت غواړي له طالبانو سره خبرې وکړي، نو دا خبرې باید په پاکستان کې ونه شي او نه د پاکستان له لارې وشي، ځکه چې پاکستان غواړي له دې خبرو د خپل ځان لپاره ګټه پورته کړي؛ پاکستان امریکایانو ته یوه خبره کوي او طالبانو ته بله.

❖ مخکې تر دې چې طالبانو سره خبرې پیل شي، د افغانستان په داخل کې باید یوه سیمه لکه زابل او کوم بل ځای طالبانو ته د خوندي سیمې په توګه اعلان شي، چې هغوی بیا له دې ځایه د پاکستان د استخباراتو له فشار پرته له امریکایانو او د افغانستان له حکومت سره د خبرو بهیر پیل کړي.

❖ که بهرنیان ووځي، نو طالبان به ډېر ژر کابل ونیسي، خو د طالبانو د رهبرۍ ځینې غړي له دې نظر سره موافق نه دي او وایي چې دوی د دولت د چلولو لپاره کادر نه لري؛ خبره بیا له صفره شروع کېږي او بېرته بیا همغه جنګونه پیلېږي چې پخوا وو. نتیجه یې دا راوځي چې په افغانستان کې به دا شوې ابادي بېرته له خاورو سره برابره شي.

د حامد کرزي واکمني؛ یادښتونه، شننه او ارزونه/۳۹۳

❖ یو شمېر مشران طالبان د خبرو پلویان دي، خو په دې شرط چې دوی اول د پاکستان له تاثیر او فشاره خلاص شي. دوی فکر کوي چې ټول دولت نه، خو که په دولت کې ستره محکمه، دفاع، داخه، امنیت دوی ته ورکړل شي، دوی به روغې جوړې ته غاړه کېږدي.

❖ ځینې مشران طالبان فکر کوي چې په اساسي قانون کې هم باید تغییرات راشي، تعلیمي نصاب هم باید د طالبانو په خوښه جوړ شي او په ځینو نورو برخو کې هم باید طالبانو ته د تغییر د راوستلو حق ورکړل شي، د دولت بڼه باید شرعي شي.

❖ طالبانو سره د خبرو لړۍ پیل باید د حکومتی چارواکو له خوا نه وي، په لومړي گام کې باید قومي مشران او علما له طالبانو سره د انډیوالۍ او ولسي راشې درشې له مخې دا خبرې پیل کړي، که د کندهار او یا د همنې شاوخوا ساحې قومي مشران چې د طالبانو له فکر او چلند سره بلد دي، خبرې پیل کړي، نتیجه به یې کېدی شي ښه وي. وروسته دې دا خبرې په دولتي کچه پیل شي.

❖ طالبان وایي چې د امریکایانو او ناټو ځواکونه د دې وس نه لري چې طالبان په زور مات کړي، هره ورځ د بهرنیو ځواکونو ضایعات او تلفات، پنځه لس (۱۵) زغروال گاډي دي، چې نږدې سل کسان په کې د ورځې مري، خو په مقابل کې یې د طالبانو تلفات تر دې ډېر کم دي. طالبان کولای شي پر یوه ورځ په کابل کې دوه سوه (۲۰۰) انتحاري بریدونه وکړي، خو دا بریدونه ځکه نه کوي چې کېدی شي ځینې انتحاریان ټاکلو نظامي هدفونو ته

ونه رسېږي، په ملکي سیمو کې ځانونه والوځوي او دې سره کابل په وینو ولمبېږي. طالبان یوازې په کابل کې (۱۷) لویې عملیاتي ډلې لري.

❖ طالبان وایي موږ په جنگ کې قطعاً مشکل نه لرو او د افغانستان د خاورې تقریباً اتیا برخه زموږ په لاس کې ده. دوی وایي، په طالبانو کې انشعاب نه شي راتلای او دا تجربه څو ځله تکرار شوه، خو له سختو ستونزو سره سره بیا هم د طالبانو رهبري پر خپل ځای پاتې شوه. طالبان په پیسو او زور نه شي ماتېدلای، خو په دلاسینه او پخلاینه کېدی شي د طالبانو زړونه راخپل شي.

❖ که له طالبانو څخه کوم کسان جلا او حکومت سره یوځای شي او یا ووژل شي د طالبانو لیکو ته هېڅ زیان نه شي اړولای، تېرو تجربو دا ونښودله چې د طالبانو ډېر مهم قومندانان ونیول شول او له منځه لاړل، خو د طالبانو صفوف کمزوري نه شول، نو که امریکایان د طالبانو ځینې قومندانان په بیه واخلي یا یې ووژني، یوازې د یوه فرد په توګه تاثیر لري، خو په عمومي ډول پر تحریک او جنگ کوم تاثیر نه کوي.

❖ تر مشر ملا (ملا محمد عمر مجاهد) وروسته د طالبانو مهم قومندانان دادي: ۱- عبدالقیوم ډاکر، ۲- امیرخان متقي، ۳- سراج الدین حقاني، ۴- منصور، ۵- ملاگل اغا، ۶- ملا عبدالروف خادم. دوی اوس د طالبانو په تحریک کې مهم رول لري.

❖ طالبانو اوس د افغانستان د ټولو ولایتونو لپاره خپل والیان،

د حامد کرزي واکمني؛ یادښتونه، شننه او ارزونه/ ۳۹۵

ولسوالان او قاضيان ټاکلي، خپل تشکيلات يې له سره تنظيم کړي، دوی کوښښ کوي چې خلک د خپلو دعوو د غوڅولو لپاره د حکومت پرځای دوی ته مراجعه وکړي.

❖ طالبانو سره د پخوانيو مخالفانو له جملې څخه برهان الدين رباني، عبدالرب رسول سیاف او محمد قسیم فهیم څو ځله اړیکي ټینګ کړي، خو طالبان وايي چې مور پوهېږو دوی په خپل قول کې صادق نه دي، دوی طالبانو ته ويلي چې مور او تاسې به په ګډه د حامد کرزي د حکومت د کمزوري کولو لپاره کار کوو. طالبان وايي: مور پوهېږو چې دوی مور سره چل کوي او د پاکستان په شان زموږ له قوت څخه د خپل ځان په ګټه کار اخلي او خپل موقف تقویه کوي.

❖ لنډه دا چې طالبانو سره د خبرو اترو لار شته، خو دا لاره باید له څو پړاوونو تېره شي: لومړی په ولسي کچه، دویم په دولتي کچه او بیا له امریکایانو سره خبرې وشي. د طالبانو د رهبرۍ یو شمېر غړي ان د امریکایانو له یو کم شمېر پوځي هدو سره هم موافق دي چې د افغانستان په ځینو محدودو ځایونو کې دې مېشته پاتې شي، په دې ډول به د ایران او پاکستان د مداخلو مخه ونیول شي. دا طالبان په دې نظر دي چې که امریکایان په بشپړ ډول له افغانستانه ووځي، نو یو ځل بیا په ټول افغانستان کې د سختو جنگونو د پېښېدو احتمال شته، په تېره بیا د ایران او پاکستان د پلوي ډلو ترمنځ. دا سیمه به یوځل بیا د ګاونډیو هېوادونو د رقابت پر ډګر بدله شي.

جمهور رییس متن ولوست، ما ورته نور تشریحات هم ورکړل، ما ویل

دارگ نا ویلې خبرې/۳۹۶

که د سولې شورا ترڅنگ په پټه د ملي امنیت د ریاست له خوا طالبانو سره خبرې وشي، ښه به وي، ده وویل: «دا راپور انجنیر نبیل (د ملي امنیت رییس) ته ورکړه، هغه سره هم خبرې وکړه.» خو ورځې وروسته مې هغه ته هم دا راپور ورکړ، خو وروسته راته پته ولگېده چې په دې خبرو هېڅ عمل ونه شو.

د حامد کرزي واکمني؛ یادښتونه، شننه او ارزونه/۳۹۷

امریکايي که شجاعي؟

د (۱۳۹۱) ل کال د کب پر (۲۹)مه نېټه مې ولسمشر سره ځانگړې ملاقات و، زړه مې گرم، موضوعگانې هم ډېرې او وخت هم کم و. ولسمشر سره دا مهال د ځانگړي ملاقات زمينه اسانه نه وه، هغه هم داسې يو ځانگړي ملاقات چې روحیه يې لا د مخه معلومه وي چې چندان خوږه نه وي او نه د دربار پر مزاج برابره وي. خو ولسمشر د خپل نرم طبيعت له مخې د هر چا پر مزاج ښه پوهېږي، زغم يې زيات او د مقابل طرف هره خبره په دقت اوري، خو دا چې عملي کوي يې که نه هغه نو بيا بېله خبره ده. طبيعي خبره ده چې د نورو ولسمشرانو په شان حامد کرزي هم د ټولو خبرو د عملي کولو جوگه نه دی، خو کوم ښه صفت چې دی يې لري، هغه دا دی چې د هر چا خبره په ډېر غور اوري، مازيگر مهال راته د ملاقات زمينه برابره شوه. ياده نېټه نو هغه مهال دی چې د يوه امريکايي عسکر (رابرت بيليز) او د يوه افغان قومندان (حکيم شجاعي) د ظلمونو هنگامه د هر



(رابرت بيليز)

افغان پر ژبه خوږه ده. امريکايي عسکر (رابرت بيليز) د کندهار په پنجوايي ولسوالۍ کې (۱۷) تنه او حکيم شجاعي، په ارزگان کې (۱۱۷) تنه افغانان شهيدان کړي وو، افغان ولس او په ټوليز ډول نورو انسانانو او اکثرو نړيوالو دا دواړه پېښې سختې وغندلې، خو د

امريکايي سرتېري په انډول د حکيم شجاعي د غندنې په باب نه د نړۍ د

حکومتونو چارواکو او نه هم د افغان حکومت رسمي غبرگون هغه شان توند و، چې د امریکایي عسکر (رابرت بیلینز) په باب و. ما له جمهور رییس سره لومړی د رسنیو په باب بحث وکړ. ورته مې وویل چې رسنی په اساسي مانا ازادې نه دي، سره له دې چې ستاسو د خپل حکومت یو غټ بریالیوتوب همدا گڼی، چې رسنی مو ازادې کړي دي، خو واقعیت یو څه تغیر لري، ما ورته وویل چې دا ازادې یوازې د تا پر غندلو او پر تا تر انتقاد پورې محدوده ده، هغه هم داسې چې دا مجال او وخت یوازې تنظیمي رسنیو ته حاصل دی، نه ټولو ته؛ همغو رسنیو ته چې تر شا یې زورواکي ولاړ دي. نه ستا پر مرستیالانو څوک نیوکه کولای شي او نه هم پر ولایتي زورواکانو. ان پر یو عادي دولتي او نا دولتي جنگسالار هم څوک د نیوکې جرئت نه لري، ولسمشر زما خبره په (بې شکه، منم، بېخي صحیح ده) کلمو بدرگه کوله او د تائید سر یې خوځوه، ان دا به یې هم زیاته کړه چې دې زورواکو ته د ایران او غرب له خوا پیسې ورکول کېږي چې افغاني ارزښتونه پسې برباد کړي. ده د (نور) ټلوېزیون یادونه هم وکړه چې هره میاشت د ایران له خوا ورته درې لکه ډالر، ورکول کېږي. تر رسنیو وروسته مې ورته د قانون په باب وویل چې هسې نوم یې پاتې دی، نور یې د عملي کېدو هېڅ درک نه لگي، دا یې هم تائید کړه او ویې ویل چې خپله همدا حکومت دی چې قانون نه عملي کوي، د ولسمشر دا عادت دی چې ستا یوه خبره تر تا دمخه دی ډېره تائیدوي، نو ځکه خو تاته څه نه پاتې کېږي چې خبره پسې اورده کړې او یا دې زړه کې غوټه پاتې شي. یو ځل بیا مې د هغو اشخاصو په باب ورته وویل چې د ماضي له شعارونو او عملونو څخه اوسمهال د ځان لپاره گټه پورته کوي، ځینې ډلې او اشخاص شته چې د (جهاد) له نامه څخه د ځان په گټه کار اخلي او یو جهادي قومندان ځان ته منسوبوي، طبیعي خبره ده چې دا خلک په ماضي کې سهوې او خطاوې لري، وطن یې وران کړی دی، نو هغه پاتې شوني چې د هغوی له

د حامد کرزي واکمني؛ یادښتونه، شننه او ارزونه/ ۳۹۹

نامه څخه د ځان په گټه کار اخلي، په کار ده چې د هغو د تېروتنو کفارو هم ورکړي، دا مې هم ورته وويل چې د حکومت په بېلابېلو ارگانونو کې انډول او تناسب برابر نه دی او دا یو خطرناک حالت دی، که گډوډي جوړه شي، حالات د هغو خلکو په گټه تمامېږي چې په حکومت کې یې حساس رگونه نیولي دي او دا ډلې به یو ځل بیا له دولتي ځواک څخه د هېواد د وړانې لپاره ناوړه گټه پورته کړي، ولسمشر د معمول په څېر دا هم وويل: ((بې شکه چې توازن برابر نه دی او توازن باید ټینګ شي)). د اپوزېشن او پوزېشن خبره چې مې بار بار تکرار کړې، په خواشینۍ سره چې اوس دا دی یو ځل بیا هماغه زړه په زړه پاتې ده، هېڅوک نه پوهېږي چې پوزېشن څوک دی او اپوزېشن څوک دی، دې ته باید یوه سره کرښه راکاږل شي چې دغه دې خط دی، تر دې به بالا نه راوړې، عجیبه خبره خو دا ده چې چا تاسو ته کمپاین کړی و، هغه اوس هم یا په حاشیه کې دي، یا له دندو لرې شول او یا هم په زندان کې دي، ان تر دې حده چې له ځانه د دفاع حق هم نه لري، هم والي دی هم اپوزېشن کې، هم وزیر دی، هم مخالف، هم ستاسو مرستیال دی او هم د اپوزېشن مشر. اکثریت لکه څنګه چې وو هماغسې مظلوم پاتې شول، په ژوند کې یې هېڅ مثبت بدلون رانغی، دلته چې څوک ډېر مخالفت کوي، د زیات امتیاز څښتنان گرځي، نو ځکه خو دولتي او نا دولتي اشخاصو انتقاد او مخالفت ته ملا تړلې؛ امتیازات اخلي، خو مسؤلیت یې یوازې تاسو ته راجع کوي، اوس راځو بلې مهمې خبرې ته! ستاسو له خوا هر وخت په رسنیو کې له امریکا سره مخالفت ښودل کېږي، ځینې وخت کېدی شي دا مخالفت ستاسو د استقلالیت او د هېواد د خپلواکۍ د تمثیل جوګه شي، خو هر وخت دا مخالفتونه افغانستان ته په گټه نه تمامېږي، افغانستان اوس په داسې یو موقعیت کې نه دی چې له هر چا سره ډغره ووهي، تېر تاریخ کې یې که دا کار کړی، هغه خپل وختونه وو، د ډغړې یا مخالفت او تفاهم دواړه عناصر په کار دي، اوس افغانستان د امریکا په شان د یو غښتلي هېواد

ملګرتیا ته سخته اړتیا لري. که د امریکا ملګرتیا او ملاتړ نه وای نو ګاونډیو هېوادونو به افغانستان یو ځل بیا د نویمو کلونو پېښو ته کش کړی وای. ما ولسمشر ته د دې خبرې یادونه هم وکړه چې ستا حکومت د سردار محمد داودخان او حفیظ الله امین تر حکومتونو قوي نه دی، هغو چې له روسیې سره خبره خرابه کړه، نتیجه یې د هغوی پر مرګ تمامه شوه. د دې یادونه مې هم وکړه چې له امریکا سره مخالفت مستقیماً د ایران او پاکستان په ګټه کار دی، دا دواړه هېوادونه داسې کابو ناست دي چې هر کله افغانستان په سیاسي، اقتصادي او نظامي ډګر کې پاتې راشي، نو پر افغانستان ټوپ کوي، داسې لکه پېشو چې مرغی ته کابو وي، مور باید لري او نږدې دښمنان یو له بله بېل کړو، امریکا غټ هېواد دی، خاوره او نفوس یې تر مور څو ځله زیات دی، زموږ خاورې ته یې سترګې نه دي پټې کړي، البته په سیمه کې به خپل هدفونه لري، خپل پخواني او اوسني رقیبان او سیلان به لري، دلته هم د خدای (ج) د رضا په خاطر نه دي راغلي، دلته هم خپل خپل هدفونه لري، خو ښه به دا وي چې د هغوی ګټې او خپلې ګټې دواړه په پام کې ونیسو او بیا پرې عمل وکړو، که همدا نن د امریکا مرستې نه وي، نو دا زموږ حکومت څو ورځې هم دوام نه شي کولای. ولسمشر وویل: ((زه د امریکا د خلکو مرستې منم، خو زه د خپل هېواد وګړو ته هم مسؤلیت لرم، هغوی چاته فریاد وکړي چې پر ما بمبار دی، هغوی ماته رایه راکړې، دا زما دنده ده چې زه د هغوی حفاظت وکړم، ما امریکا ته ویلي چې هر څه مو منم، خو د خلکو پر کورونو بریدونه مه کوئ، د شپې عملیات بند کړئ، تړونونه مو ورسره وکړل، خو بیا یې هم دا عملونه تکرار کړل، وګورئ، د کندهار پېښه چې اووه لس تنه یې په یوه شپه شهیدان کړل...)) ما ورته وویل، د کندهار پېښه رښتیا هم زړه بورونوکې ده، هېڅ افغان او هېڅ انسان یې نه شي زغملای، خپله امریکایانو هم دا پېښه وغندله او اوس د هغه عسکر محاکمه هم روانه ده، دا

د حامد کرزي واکمني؛ یادښتونه، شنه او ارزونه/ ۲۰۱۴

خو د امریکا د حکومت کار دی هغوی زورور دي، د زورورو اوبه پر پیچومي خبرې، ستا هم پرې زور نه رسېږي او زموږ د ولس هم، محاکمه یې هم بل حقوقي پرابلم لري، د امریکا قوانین اجازه نه ورکوي چې عسکر یې بل هېواد کې محاکمه شي، اوس به راشو زموږ خپل هېواد ته، د (حکیم شجاعی) په نامه د محلي پولیسو یو قومندان دی، ویل کېږي چې د خلیلي صیب نفر دی، (۱۱۷) هېوادوال یې شهیدان کړي او اوس هم سرې سترگې گرځي، امریکایي (۱۷) تنه شهیدان کړي او شجاعی (۱۱۷) تنه، یو پردی دی یو خپل، دا چې هر څوک زما افغانان شهیدانوي، ماته درد راځي، خو د شجاعی په باب ستاسو او په مجموع کې د حکومت غبرگون صفر و. خلکو مظاهري وکړې، فریاد یې پورته کړ، خو نتیجه یې هېڅ وه،



(حکیم شجاعی)

که امریکایان دا پوښتنه مطرح کړي چې راځه موږ به خپل عسکر محاکمه کړو او تاسو همدا خپل قومندان، ایا زموږ د حکومت زور به پرې ورسېږي؟ زما نظر دا دی چې اول باید خپله خوا و شا پاکه کړو بیا خارجیانو سره ډغره ووهو، ما دا خبره وکړه چې امریکا به قوي وي که د جمعیت او

نورو تنظیمونو جنگسالاران؟ نو کله چې امریکا سره ډغره وهې، دې خپلو جنگسالارانو ته هم یوه څپېره ورکړه. ولسمشر بیا وویل: ((دا هم هغوی راپیدا کړي...)) ما ویل بیا نو حکومت څه مانا؟ نو همدې جنگسالارانو ته چې یې امر وکړ، نو ستاسو حکومت به هم د سترگو په رپ کې پناه وي، نو ښه خبره دا ده چې اول یو ښه نظام جوړ کړو، بیا که بهرنیانو سره مناسبات خرابوو که جوړوو یې هېواد ته دومره زیان نه شي اړولای. موږ په دې منځ کې نورې خبرې هم وکړې، خو مهمې خبرې همدا وې، زما له ډېر ټینګار سره سره بیا هم د ولسمشر په دریځ کې څه تغیر رانغی او همدا یې ویل:

دارگ نا ویلې خبرې | ۲۰۰۴

((امریکایان مې له خوږې گونې نیولې او سخت مې گیر کړي دي، زه چې هر ځل پرېس کنفرانس ورکړم، د هغوی چغې پورته شي...)) ما ورته وویل: ((نور دې خپله خوښه، خو موږ چې فکر کوو دې وخت کې امریکا سره د مناسباتو خرابول زموږ په گټه نه دي او جاني عوارض لري.))

د حامد کرزي واکمني؛ یادښتونه، شنه او ارزونه/۲۰۰۳ع

باکفایته اکثریت

یوه ورځ مې له جمهور رییس سره ځانگړی ملاقات و، زما په ملاقاتونو کې اکثره وخت ملي مسایل مطرح کېدل، پر دې ورځ مې هم د هېواد اکثریت د مظلومیت مسله مطرح کړه، هغه هم زما د خبرې تائید وکړ، د ولسمشر دا عادت دی؛ مقابل طرف ته گوري چې هغه په څه شي خوشالېږي، دی همغه ډول روحیه اختیاروي. جمهور رییس زما پر روحياتو پوه دی، نو ځکه مخکې تر دې چې زه ورته فریاد وکړم، ده خپله کیسه پیل کړه: ((هغه څو ورځې مخکې د هزاره گانو یو مشر راته راغی، راته ویې ویل: لس کاله وروسته به د هر هزاره د کور مخې ته یو پښتون څوکیدار او پېره دار ولاړ وي.)) جمهور رییس وویل: ((که حالات همداسې روان وي، نو دا خبره له احتمال له لارې نه ده.)) ده وویل: ((زه هلمند ته لاړم د هزاره گانو په سیمه کې ټول مکتبونه خلاص دي، خو د پښتنو بیا ټول بند دي. هلته په یوه ټولگي کې شپېته اویا تنه زده کړه کوي او دلته بیا یو ټولگی نیم هم ډک نه وي.)) ما وویل: ((رییس صاحب اکثره پښتانه تانه گيله کوي چې پښتنو سره په حکومت کې د مور میرې سلوک کېږي، تاسو هم هغو خلکو ته ډېره توجه کوئ، دېخوا مو پاملرنه کمه ده، طالبان هم د پنجاب په لمسه د پښتنو سیمې او ښوونځي وړانوي، نو که حالات داسې روان وي، وضعه به ډېره خرابه او د مملکت طبعي ثبات به له منځه لاړ شي.)) ده وویل: ((یوه گوره پښتانه تېرې جگړې ډېر وځپل، اوس هم له دنیا سره په جگړه کې دي، که مور هر څو ووايو، خو عملاً داسې دي، جنگ د پښتنو په سیمو کې دی، پښتانه اوس ډېر کمزوري شوي، اوس په افغانستان کې د پښتنو یو نازک اکثریت دی تر هغه وخته پورې چې لر او بر پښتانه سره یوځای نه شي او تر اټکه ستا خپله خاوره

خپله نه شي، افغانستان کې طبيعي ثبات نه رامنځته کېږي، دا اوسني ثبات نسبي دی، تر هغه چې موږ هغه طبيعي حالت ته رسېږو، مجبور يو دلته له هزاره، تاجک او ازبکو سره ائتلاف ولرو، پرته له دې دلته ممکنه نه ده.)) ما وويل: ((معقول ائتلاف چې د ټولو افغانانو گټې په کې خوندي وي، هېڅوک يې نه ردوي، خو اوس د ملي وحدت په نامه، پښتانه په ډېر ضعيف موقف کې دي، هر څه يې له لاسه ورکړل.)) ولسمشر وويل: ((پښتانه اوس هم اکثريت دی، د کميت له پلوه تر ټولو زيات دي، خو دا کميت هغه وخت موثر دی چې پر کيفيت بدل شي، تر څو چې پر کيفيت بدل نه شي دوی خپل حقوق نه شي ترلاسه کولای او پر کيفيت هغه وخت بدلېدی شي چې تعليم وکړي او تعليم هغه وخت کولای شي چې سوله راشي، اوس د پښتنو تر ټولو غټ دښمن همدا جنګ دی، که جنګ ختم شو پښتانه ژر خپل حقوق ترلاسه کولای شي.)) جمهور رييس زياته کړه! ((بښه يونه دا راته ووايه چې دا شمالتلواله به د پښتنو غټ دښمن وي که پنجاب؟ که دوی سره مقابله شروع کوي، نو له کومه ځايه او له کوم يوه به يې شروع کوي؟)) ما وويل: ((رييس صيب کوم دښمن چې درسره نږدې وي د هغه خطر زيات وي اوس وگوره چې پنجاب راته ډېر نږدې دی که تلواله؟، تلواله خو ان د ميز تر شا درسره ناسته ده او ښکاره دښمني درسره کوي، که پنجاب هم دلته مداخله کوي د پردې تر شا يې د همدې ډلو په لاس کوي، زه خو وایم چې د کور دښمن ډېر خطرناک دی. په خواشینی سره بايد ووايم چې روسانو او ايرانيانو افغانستان کې د تېرو څو لسيزو په بهير کې داسې يو قشر ټوکولای چې که په تدبير يې مخه ونه نيول شي، نو افغانستان به د تباهی خواته بوځي.)) جمهور رييس وويل: ((زه خو وایم چې د پښتنو اساسي مقابله په سيمه کې له پنجاب سره ده، پښتون داسې يو لوی قام دی (لر او بر) چې په سيمه کې د پنجاب رقابت کولای شي. که ما په نړيواله کچه د هغو د مداخلو مخه ونیوله او امريکا مې پر دې قانع کړه،

د حامد کرزي واکمني؛ یادښتونه، شنه او ارزونه/ ۲۰۰۵

نو بیا دا ټلواله ملواله دا دومره شی نه دی، دا خپله غلي کېږي، اصلي توجه باید هلته وکړو، کله چې پنجاب کمزوری شي، لر او بر پښتون سره یو شي بیا نو د اکثریت او اقلیت خبره خپله له منځه ځي، ته دومره اکثریت کېږي چې بیا دا مسله څوک بېخي یادوي نه.)) ما وویل: ((رییس صیب د لرو پښتنو راخپلول یو قوي افغانستان ته اړتیا لري، کله چې دلته پښتون په سیاسي لحاظ حاکم نه وي، سوکاله نه وي، نو لر پښتانه خو په هېڅ وجه دلته درسره نه یوځای کېږي، د مرحوم موسی شفیق نظر هم همدا و چې دلته باید سوکالي رامنځته شي، اقتصادي پرمختیا د دې سبب کېږي چې کښتني پښتانه دلته میلان پیدا کړي. که مور غواړو لر پښتانه ځان سره یوځای کړو، نو باید په ټول افغانستان کې ثبات او سوکالي رامنځته کړو، اوس وگوره چې دلته اقتصادي حالات لږ څه ښه شوي نو تر (۵۰) زرو زیات پاکستاني او لر پښتانه کارگران دلته کار کوي.)) ده هم راسره ومنله، مجلس تر ډېره اوږد شو، په خبرو کې د معمول په څېر اختلاف و، خو په دې کې اختلاف نه و چې متفرق اکثریت باید پر متفق او باکیفیته اکثریت بدل شي.

نهم خپركی

گرم تحلیلونه او ساړه غبرگونونه

هر کله چې زمينه برابره شوې او له ولسمشر سره مو ځانگړی ملاقات برابر شوی، نو خپل زړه مې ورته تش کړی او هغه څه چې زما په فکر، دې ولس ته په گټه ښکارېدل، هغه مې ټول ورته یو یو بیان کړي دي، خو په دربار کې د ځینو تنگنظریو پر اساس د ځانگړو ملاقاتونو چانس ډېر کم برابرېده مجبور وم، چې کله کله یو نیم تحلیل ته لیکلې بڼه ورکړم. دا تحلیلونه به مې یا انجنیر صیب ابراهیم سپین زاده ته او یا هم کله کله داودزي صیب ته ورکول، دا چې هغوی هلته ولسمشر ته ورورل که نه او یا یې خپله هم لوستل که نه پر دې هم نه پوهېدم، ځکه چې هېڅ غبرگون یې نه راته. ولسمشر د هغو تحلیلونو په باب چې ما ورته مخامخ څرگندول څه عملي غبرگون نه ښوده، نو د هغو تحلیلونو به څه حال وو چې په لیکلې بڼه تر هغه ور رسېدل یا نه ور رسېدل. د گړنیو تحلیلونو په باب یې اکثره د تائید سر خوځوه، خو هېڅکله یې پرې عمل نه کاوه.

د امنیت شورا د دفتر یوه دنده هم د هېواد د حالاتو تحلیل او ارزونه وه او لوړو مقاماتو ته د هغو رسونه، نو ځکه مې خپل دا مسؤلیت هم تر خپله وسه سر ته رسولی دی.

دلته به یو څو لیکلي تحلیلونه د بېلگې په توگه راوړم، چې د خپل دفتر له لارې مې ولسمشر ته لیکلي او ورلېږلي وو:

د حامد کرزي واکمني؛ یادښتونه، شنه او ارزونه/۲۰۰۷

د ثور د اتمې نېټې پره د چا پر غاړه؟

سره له دې چې په هر ځای کې د هرې امنیتي پېښې مسؤلیت د امنیتي مسئولینو پر غاړه وي، خو کله کله له امنیتي پېښو سره یو لړ سیاسي مسایل هم تړلي وي چې د امنیتي مسئولینو ستونزه نوره هم زیاتوي.

د ثور د اتمې نېټې پېښه سره له دې چې افغان حکومت ته یوه ناوړه امنیتي پېښه وه او که مخالفینو خپل هدف پوره تر لاسه کړی وای، نو بې له شکه به افغانستان له یو بل بحران او غمیزې سره مخامخ شوی وای. د دې تر څنګ چې دا پېښه یوه امنیتي پېښه ګڼل کېږي، یوه سیاسي حادثه هم ده چې د دولت او ملت سیاسي حیثیت ته یې زیان ورسوه، نو دلته په لومړي ګام کې هغه سیاسي ډلې او شخصیتونه ګرم کڼل کېږي چې د داسې یوې ورځې، چې د ملت توافق پرې موجود نه دی، پر نمانځلو ټینګار کوي او د بیت المال یوه برخه یې د دې ورځې پر نمانځلو لګولې ده. کله چې بیا له سیاسي پلوه د دې ورځې د نمانځلو پرېکړه وشوه بیا نو ټول مسؤلیت د امنیتي ارګانونو پر غاړه دی چې ولې یې په هر اړخیز ډول امنیتي هڅې تر سره نه کړې. واقعیت دا دی چې د افغانستان درې واړه امنیتي ارګانونه سره له دې چې نومونه یې ((ملي)) دي خو په واقعیت کې ملي شوي نه دي. درې واړه امنیتي ارګانونه تر یوه خاص تنظیمي، سیاسي، قومي او سیمه ییز انحصار لاندې دي او د یوه مشخص تنظیم له لارې کنټرولېږي. د دې ډلې یو شمېر مشران هم په حکومت کې د حکومت مخالف دي او یو شمېر نور یې د دولت په نورو پوستونو کې د حکومت مخالف کوي او د دولت پر ضد یې یوه نیمه دولتي، په واقعیت کې ځواکمنه مخالفه دولتي جبهه جوړه کړې ده. په امنیتي ارګانونو کې د دې ډلې فعال او تر اټکل پورته شتوالی د دولت مشرتابه ته د دوی ژمنتیا

دارگ نا ویلې خبرې ۲۰۸۱

تر څرگندې پوښتنې لاندې راولي، نو په داسې یو حالت کې د داسې پېښو پېښېدل له احتماله لرې نه دي. د افغانستان ولسي جرگې او عام ولس، سره له دې چې د امنیتي ارگانونو درې واړه مسئولین گرم وگڼل، خو پر لرې کولو یې بریالي نه شول، خپله امنیتي مسئولینو هم خپله پرې او ناکامي ومنله، خو تر اوسه پورې په دې برخه کې کوم سیاسي او اداري اقدام نه



(د شور د اتمې نېټې د پېښې یو انځور)

دی شوی. ډېرو خلکو سره اوس دا پوښتنه ده چې جمهور ریس به د خپلو دې امنیتي ارگانونو د مشرانو په باب کومه پرېکړه کوي، ایا پر خپلو ځایونو به پاتې کېږي که گوښه کېږي به؟

که چېرې پر خپلو ځایونو پاتې شي، د دې مانا دا ده چې دوی هېڅکله پرې نه دي او له دا ډول پېښو سره توافق شته او که چېرې لرې کېږي، ځای به یې څوک ډکوي، تر دوی ښه، که د دوی معادل او که تر دوی بدتر؟ که چېرې تر دوی غوره او کارپوه اشخاص، د دوی پر ځای وگومارل شي، نو د دې مانا دا ده چې جمهور ریس خپلې او د هېواد

د حامد کرزي واکمني؛ یادښتونه، شننه او ارزونه/ ۲۰۰۹

راتلونکي ته جدي شوی او غواړي هېواد له دې ډول نورو پېښو وژغوري او که چېرې د دوی معادل او یا تر دوی بدتر اشخاص غوره شي، نو څرگنده خبره ده چې په امنيتي او سياسي حالت کې به مثبت بدلون را نه شي او حالت به نور هم خراب شي، د دولت ښکاره او پټ مخالفین به دا حالت د خپل ځان لپاره د معافیت او خونديتوب یو ښه حالت وگڼي او هرڅه یې چې زړه غواړي هغه به تر سره کوي، ځکه چې له مقابل لوري سره د متقابل عمل وس او توان نه شته.

په پاکستان کې د عوامي نیشنل پارټی (ANP) دريځ

۱۵ لیکنه هغه مهال شوې چې عوامي نیشنل پارټی په پاکستان کې
صوبایي ټاکنې وگټلې)

۱- عوامي نیشنل پارټی (ANP) په ((صوبه سرحد)) کې (۳۱) څوکۍ لري، خو کېدی شي (۷) یا (۸) څوکۍ له بنځو او اقلیتونو څخه هم ترلاسه کړي. دغه راز یوه څوکۍ به له هغو کانديدانو څخه تر لاسه کړي چې نیشنل اسمبلی او صوبایي اسمبلی دواړو ته کامیاب شوي دي. همدارنگه تر (۸-۱۰) پورې به د ازادو کانديدانو څوکۍ هم ترلاسه کړي.

۲- په قومي اسمبلی کې (ANP) لس (۱۰) څوکۍ لري، خو کېدی شي یوه (۱) یا دوه (۲) څوکۍ د بنځینه وکیلانو د انتصاب له لارې هم تر لاسه کړي.

۳- زیات گومان دی چې په مرکزي سطحه به (PPP)، د مسلم لیگ نواز گروپ او (ANP) مخلوط حکومت جوړ کړي.

۴- په ((صوبه سرحد)) کې هم احتمال دی چې (ANP) له (PPP) سره ځکه مشترک حکومت جوړ کړي، چې له مرکزي حکومت سره یې پیوستون، ملگرتیا او یووالی ټینګ او کارونه ورته اسان شي.

۵- په بلوچستان او سند کې هم (ANP) یو څو څوکۍ گټلې، په بلوچستان کې د (ANP) موقف قوي نه دی، په سند اسمبله کې د لومړي ځل لپاره د دوو (۲) څوکیو گټل (ANP) ته ډېر ارزښت لري.

د یادونې وړ ده چې ازادو کتونکو ویلي، د (ANP) په دې بریا کې له افغانستان سره د (ANP) د مشرانو ښو تعلقاتو هم رول درلود. د کتونکو په

د حامد کرزي واکمني؛ يادښتونه، شننه او ارزونه / ۱۱۴

وينا خلک له ملایانو سترې شوي وو او د ډيورنډ د کرښې دواړو غاړو ته يې د جنگ دوام، د ټول پښتون ولس تباهي گڼله. د دوی په نظر خلک په ((صوبه سرحد)) کې داسې يو حکومت غواړي چې له افغانستان سره ښه تعلقات ولري او دا کار به په سيمه کې د سولې په ټينگښت، د تجارت په غوړېدو او د خلکو په سوکالی کې مرسته وکړي. د (ANP) مشرانو ويلي چې په سيمه کې د سولې ټينگښت، له گاونډيو سره ښه روابط او د صوبې د نوم بدلون د دوی لومړني غټ هدفونه دي. دوی د ((صوبه سرحد)) لپاره د درېو نومونو وړانديز کړی دی: (پښتونستان، پښتونخوا او افغانیه).

د ولسمشر کرزي د وژني خو توطيې

له هغې ورځې چې بناغلی کرزي د واک پر گدی ناست دی، نو د سر خطر يې هم خو ځله زیات شوی، کله کله دا خطر ډېر نږدې شوی، خو کله کله بیا د سر او خطر واټن یو څه لرې شوی، له ترافيکي حوادثو نیولې، بیا تر انفرادي او سیاسي خطرونو ټولو پورې د ده ژوند ته متوجه وو. خو ځله په بهرنیو سفرونو کې الوتکې عوارض پیدا کړي او د ده ژوند يې له گواښ سره مخامخ کړی دی. د واک په لومړیو څو کلونو کې ده اکثره (د اریانا افغان هوایي شرکت) له الوتکې څخه گټه اخیستله، دا الوتکې اوس ډېرې زړې او له نړیوالو معیارونو سره برابرې نه دي. یو ځل تاجکستان ته په سفر و، کله چې الوتکه پر هوایي ډگر ناستې ته چمتو کېدله، نو د الوتکې ټایرونه نه خلاصېدل، الوتکه خو ځله پر میدان وگرځېدله، پر وروستي ځل يې د خدای (ج) په مرسته ټایرونه خلاص شول او الوتکه پر ډگر کېناسته. یو ځل چین ته په الوتکه کې هم همداسې شوي وو، جرمني ته هم، وروسته وروسته بیا جمهور رییس له (کام ایر) او ځینو نورو الوتکو څخه هم گټه اخیستله، کندهار کې ترورستي برید، په حضوري چمن کې د (احمدشاه مسعود) د تلین په یاد د غونډې پر مهال توطیه او د ثور د اتمې نېټې د ((جشن)) پېښه او داسې نورې ډېرې پېښې وې چې جمهور رییس کرزي د چانس له مخې ترې روغ پاتې شو، خو پر دې سربېره د وژني نورې پټې توطيې هم وې چې هغه یوازې د ارگ د څلورو دېوالونو دننه او د هغه شاوخوا کې تنظیمېدلې. کله چې د موقتې ادارې پر مهال کرزي لومړی ځل ارگ ته راغی، نو د فهیم خان د ساتونکو له خوا ساتل کېده، چې له احمدشاه مسعوده ورته په میراث پاتې وو، خو ځله فهیم، کرزي ته ویلي وو چې ((بادیگارد های امر صیب است بسیار باوری، وفادار

د حامد کرزي واکمني؛ یادښتونه، شنه او ارزونه/۱۳ع

و با اعتماد است.) کرزي صیب نو د ((امر صاحب)) باډیگارډانو ته پناه ور وړې وه، دا نو بیا د هغو ترحم پورې اړه لرله چې څه ورسره کوي. فهیم څو ځله خپلو انډیوالانو ته ویلي وو: ((کرزي چیست همین حالا که بچه ها را گفتم همراي چين اش در چند دقیقه برای ما حاضر میکند...)) کرزي هم خپل فرهنگي مشاور زلمي هېوادمل ته یو وخت ویلي وو. ((د فهیم ساتونکو چې په ارگ کې هر ډول واک غوښته هغه یې چلاوه.)) یوه ورځ (یونس قانوني) د کرزي یوه ساتونکي ته ویلي وو چې کرزي ووله، خو ساتونکي هغه وخت دا جرئت ونه کړ. دې ساتونکي چې څه موده د کرزي انساني او اجتماعي چلند ولید، نو کرزي ته راغی، ورته یې وویل: ((قانوني ماته ستا د وژنې ویلي وو، خو ما ځکه دا کار ونه کړ چې ته ډېر ښه سړی یې، زړه مې درباندي ونه شو.)) تر هغه وروسته هم دا سړی په ساتونکو کې پاتې شو او کرزي قانوني ته گیله هم ونه کړه او نه یې سر پرې وگراوه. یو وخت دا گواښونه او خطرونه دومره زیات شول چې کرزي په پای کې مجبور شو، بهرني ساتونکي استخدام کړي. د بهرنیو ساتونکو په استخدام سره د فهیم، قانوني، عبدالله او نورو گواښونه یو څه کم شول، کرزي یو څه د راحت احساس وکړ، خو خطرونو بیا هم دوام درلود، ان تر هغه پورې چې بهرني سرتېري بېرته لارل او پر ځای یې (PPS) (د جمهور رییس د ساتنې قطعه) جوړه شوه، بیا هم دې توطیو دوام درلود. د جمهوري ریاست د لومړۍ دورې تر ټاکنو وروسته هم دې توطیو دوام پیدا کاوه او نوې نوې بڼې یې خپلولې. یو وخت د حکمتیار د اسلامي حزب یو قومندان (عاشق الله) چې د کابل اوسېدونکی او په خټه پښتون دی، خو دا ډېر کلونه کېږي چې له (نظار شورا) سره هم نږدې اړیکي لري، د امنیت شورا دفتر له یو تن غړي سره تماس ونيو او هغه یې له یوې بلې توطیې خبر کړ، د امنیت شورا د دفتر دې غړي د عاشق الله د خبرو پر بنسټ یو راپور جوړ کړ او جمهور رییس یې له دې پېښې خبر کړ. د امنیت شورا دفتر په دې راپور کې راغلي وو: ((څه موده دمخه د ولسمشر حامد کرزي

پر ضد د یوې داسې توطیې پر جوړولو غور شوی چې په احتمالي عملي کېدو یې د ولسمشر ژوند ختمېدلای او هېواد له یوه بحران سره مخامخېدلای شي.

دا طرحه د اسلامي جمعیت د نظار شورا اوسنې ((ملي جبهې)) د ځینو مطرحو غړو له خوا برابره شوې ده. طرحه داسې ده چې د نظار شورا یوې مطرح څېرې او تېرو ټاکنو کې د جمهوري ریاست لپاره کانديد (عبدالحفیظ منصور) د ملي جبهې ځینو غړو سره ویلي، چې د افغانستان د اوسني اساسي قانون د (۶۷)مې مادې له مخې که چېرې جمهور رییس د کومې پېښې له امله له منځه لاړ شي، نو لومړی معاون د جمهور رییس پر ځای راځي او د (درېو) میاشتو په بهیر کې د جمهوري ریاست لپاره عمومي ټولټاکنې کېږي.

عبدالحفیظ منصور ویلي: ((اوس چې (حامد کرزی) جمهور رییس او د ((ملي جبهې)) مهم غړی (احمدضیا مسعود) یې لومړی مرستیال دی، زموږ لپاره یو ښه چانس دی چې حامد کرزی له مخې لرې کړو، د کرزي په فزیکي حذف سره به احمدضیا مسعود په مستقیم ډول د لنډ وخت لپاره جمهور رییس شي او بیا به د احمدضیا مسعود تر سرپرستی لاندې د جمهوري ریاست انتخابات وشي، په دې ډول به د ملي جبهې د کانديد د گټنې چانس حتمي شي.)) د منصور په نظر د حامد کرزي د له منځه وړلو ډېره ښه او اسانه لاره دا ده چې یو ځانمرگی (خودکش) برید پرې وشي، په دې ډول به د ولسمشر د وژلو پړه مستقیماً پر طالبانو او القاعدې ولوېږي او نړیواله ټولنه به هم طالبانو او القاعدې ته متوجه شي. د دې نظریې د عملي تطبیق لپاره عبدالحفیظ منصور د ((عاشق الله)) په نامه یو شخص سره، چې ویل کېږي پخوا د گلبدین حکمتیار د اسلامي حزب یو قوماندان و او کېدی شي اوس هم ورسره ارتباطات ولري، دا خبره مطرح کړې ده. ((عاشق الله)) اوس له اسلامي جمعیت سره ښه اړیکې لري، د ((ملي

د حامد کرزي واکمني؛ یادښتونه، شننه او ارزونه/ 15ع

جبهې)) غړی هم دی او د دې جبهې په غونډو کې هم گډون کوي. پېښور ته هم تگ راتگ لري، کله دلته په کابل او کله په پېښور کې اوسي. منصور د دې طرحې لپاره له عاشق الله څخه هر اړخیزه مرسته غوښتې ده. له عاشق الله څخه د منصور غوښتنه دا وه چې په پېښور او یا نورو سیمو کې څو ځانمرغي (خودکش) پیدا کړي او په دې لاره کې چې هر څومره پیسې په کارېږي دوی حاضر دي هغه مدارک ورکړي، منصور ویلي چې تر کابله د دې اشخاصو رسول، دلته یې ساتل او پالل او هغوی ته د هدف ټاکل د دوی پر غاړه دي. دا خودکش به په یوه مناسب وخت کې په لازمو امکاناتو او اسانتیاوو سره هغې غونډې ته بیول کېږي چې جمهور رییس حامدکرزی به په کې وینا کوي، دا چې دا غونډه به کله؟ څه وخت؟ او چېرته وي؟ دا به نو دوی خپلو امکاناتو، مجال او فرصت ته گوري، خو د دې عملیې تر تطبیق دمخه د ځان وژونکو (خودکشو) اشخاصو پیدا کول، تر کابله یې رارسول او دلته یې ساتل ضروري دي، د دې طرحې نور جزئیات له عاشق الله نومي شخص څخه ترلاسه کېدی شي. عاشق الله نومی شخص کېدی شي له ملي جبهې سره دومره ژور پیوند ونه لري، لکه عبدالحفیظ منصور یې چې لري، نو ځکه د دې هیله کېدی شي چې له هغه څخه په هېواد کې د دغسې یو لوی ناورین د احتمال په اړه معلومات ترلاسه شي.

دا چې دا پورتنۍ طرحه به څومره واقعیت او حقیقت ولري پر دې څوک غوڅ حکم نه شي کولای، خو د جمعیت او نظار شورا تېر تاریخ او په هغو کې د (منصور) په شان د گڼو متعصبینو او توطیه گرو موجودیت د پورتنۍ طرحې احتمال ډېر پیاوړی کوي. حکومت باید دا ډول حرکتونه په ډېر جدي ډول وڅاري ځکه چې ټول ملت له یوه سیاسي، ټولنیز، قومي او پوځي بحران سره مخامخوي. دا چې اسلامي جمعیت په اوسني حکومت کې تر بل هر تنظیم او هر چا زیات غښتلی دی، د هر ډول ناوړه پېښو د رامنځته کولو وس لري او په راتلونکي کې د حکومت مدعي هم

دارگ نا ویلې خبرې | ۱۶۷ع

دی، نو دا اټکل نور هم قوي کوي، چې دا ډول طرحې له دوی پرته نور څوک نه جوړولای او نه هم عملي کولای شي. په هر ترتیب ولسمشر حامدکرزي ته په کار دي چې دا احتمالي خطر او د خپل فردي مصونیت پر وړاندې نور دې ته ورته خطرونه په جدي ډول محاسبه کړي او د ځان د خونديتوب او محافظت لپاره داسې اقدامات وکړي چې له دې زیان منونکې نقطې څخه پر ده او ټول ملت گوزار ونه شي او هېواد له خطرناک بحران څخه وژغورل شي.

دا توطیې اوس هم روانې دي، د دې احتمال شته که د کرزي کورني یا حکومتي مخالفین پر دې بریالي نه شي چې کرزی له قانوني لارو له واکه لرې کړي، نو له دې ناقانونه لارو به هم گټه پورته کړي.)) دا د راپور یوه برخه وه. داسې گونگسی هم و چې د نظار شورا غړي هڅه کوي د ارگ په شمالي څنډه کې؛ چین سفارت ته ورڅېرمه څو کورونه واخلي، په دې ډول ځان ارگ سره وصل کړي. له دې لارې دوی په اسانۍ کولای شي، د تیبټ دېوال له لارې ارگ ته ځان داخل او په (لومړي نمبر قصر) کې د جمهور رییس کور ته ځان ورسوي، د جمهور رییس نږدې اشخاص دې خطر ته متوجه شول او بیا یې یو دوه هغه کورونه چې ارگ سره نښتي وو او په اسانۍ سره ترې لومړي نمبر قصر ته لاره وتلای شوه، د (احمدولي مسعود) له دام څخه وژغورل او په دې ډول د جمهور رییس او د هغه د کور امنیت څه ناڅه خوندي شو.

د حامد کرزي واکمني؛ یادښتونه، شنه او ارزونه/ ۱۷ع

د ملگرو ملتونو استازی او د ولسمشر د رد خُواب

په لندن کې یو شمېر مېشتو افغانانو چې په سیاسي او فرهنگي چارو کې زیاته تجربه لري او د افغانستان حالات له نږدې څاري، له ما (محمد اسمعیل یون) سره د تېلفوني اړیکو له لارې اندېښنه وښودله چې د ولسمشر حامدکرزي له خوا د ملگرو ملتونو د استازي په توګه د (پدې اشدپاوان) ردول، خپله ولسمشر حامدکرزي، د افغانستان حکومت او خلکو ته په زیان تمامېږي او وروسته به ناوړه عواقب ولري. دوی چې اکثره د ولسمشر حامدکرزي خواخوږي دي او پر خپل ولس یې زړه دردېږي، ویل یې چې له دې کار څخه به تر ډېره حده شمالتلواله او د ولسمشر حامدکرزي نور مخالفین، چې اوس د انگلستان او متحده ایالاتو په شمول په نورو هېوادونو کې فعالیت لري، ډېره ګټه اوچته کړي، د حامدکرزي د حکومت تصویر به غربي نړۍ، په تېره بیا انگلستان ته ډېر پیکه وښيي او د حامدکرزي موقف ته به زیان ورسوي.

د دې کارپوهانو نظر دا و چې ولسمشر حامدکرزي او د هغه ټیم باید کونښن وکړي، له غربي نړۍ سره خپل مناسبات ښه وساتي او د اوسني ستونزې د ترمیم لپاره دې هم له بېلابېلو لارو کونښن وکړي.

جلال اباد کې د ایران قونسلگری او اندېښنې

دا لیکنه د (۲۰۰۸م) کال د فبرورۍ پر (۲۳مه) نېټه شوې ده. تر یادې نېټې څو ورځې وړاندې په جلال اباد کې د ایران قونسلگری جوړه شوې وه. ټاکل شوې ده په دې ورځو کې په ننگرهار کې د ایران هېواد قونسلگری، د قونسل (خراساني) تر مشرۍ لاندې عملاً کارونه پیل کړي. خراساني د (ایران قونسل) هغه څوک دی چې تر دې دمخه یې د منځنۍ اسیا په ځینو هېوادونو کې هم کار کړی او هغه هېوادونه یې هم له کاره خوښ نه وو، آن تر دې چې د ده کارونه له هغو هېوادونو څخه د ده د وتلو سبب شول. ویل کېږي چې (خراساني) د ایران د استخباراتو غړی دی او کومو هېوادونو کې چې ده د ډیپلومات په توګه دنده تر سره کړې، له خپلې دندې څخه یې عدول کړی او د هغو هېوادونو په سیاسي، مذهبي او قومي چارو کې یې مداخله کړې ده. د ننگرهار ولایت خلکو، چې د ولایتي شورا په شکل کې یې نظر تر ډېره حده ښکاري، اندېښنه ښکاره کړې چې په ننگرهار کې به د ایران قونسلگری او په هغې کې د (خراساني) په شان د یوه شخص کار کول د نسبتاً امنو شرقي ولایتونو، په تېره بیا د ننگرهار امنیت ته ګواښونه پیدا کړي. د یادونې وړ ده چې (خراساني) به د شمالتلوالې د قومندان (حاجي حضرت علي) له لارې چې دا وخت له ایران سره ښه او نږدې اړیکې لري او یو کور یې په ایران کې هم دی، ځینې واره قومونه، خپلونه او سیاسي، پوځي ډلې د مرکزي او محلي حکومت پر ضد راوپاروي. تر دې دمخه د ایران له خوا په ختیزو ولایتونو کې (حاجي حضرت علي) او ځینې نور قومندانان لمسول شوي،

د حامد کرزي واکمني؛ یادښتونه، شنه او ارزونه/ ۱۹ع

مالي او نظامي مرسته ورسره شوې ده. د یادونې وړ ده چې په ننگرهار کې د مېشتو امریکایي پوځیانو سیاسي مسؤلینو هم په ننگرهار کې د ایران د قونسلگری پرانیستل په سیمه کې د امنیت د خرابۍ او د امریکایي ضد فعالیتونو د ډېرېدو عامل گڼلې، دوی د ننگرهار والي (گل اغا شېرزي) او د ولایتي شورا رییس (فضل هادي مسلمیار) سره کتلي او غوښتنه یې کړې چې د دوی اندېښنه مرکزي حکومت ته ورسوي. دوی هیله کړې چې د افغانستان حکومت دې په ننگرهار کې د ایران قونسلگری نه پرانیځي، دوی په دې نظر دي چې دا قونسلگری د سیاسي فعالیتونو د پرمخبیولو لپاره جوړېږي، نه د ډپلوماتیکو مقاصدو لپاره. داسې ویل کېږي چې ننگرهار مېشتو امریکایي ځواکونو د خپلو سیاسي مسؤلینو له لارې د افغانستان د اسلامي جمهوریت د ملي امنیت شورا دفتر او نورو ارگانونو ته هم په دې اړه خپله اندېښنه څرگنده کړې ده.

د جمهوري ریاست او ملي شورا ټاکنې او ننگونې

ولسمشرۍ او پارلماني ټاکنو ته لا څو میاشتې پاتې دي، خو خطرونه له ورايه ثابت پاتې دي، د نورو احتمالي خطرونو د پېښېدو خطر هم شته، دلته د دې دواړو ټاکنو په باب ځينو ستونزو، ننگونو او اندېښنو ته په لنډيز سره اشاره کېږي:

۱- د امنیت ستونزه: د ټاکنو پر وړاندې تر ټولو غټه ستونزه د امنیت ستونزه ده، که تر هغه وخته پورې امنیت ټینګ نه شو، نو د هېواد په اکثره برخو کې به سم انتخابات ونه شي او که ځينو سیمو کې انتخابات وشي، نو سم مشروعیت به ونه لري.

۲- د راجسټر ستونزه: د انتخاباتو اوسنی کمېسیون د دې وس نه لري چې په ټول افغانستان کې د رایه ورکوونکو راجسټر تر سره کړي، یا ټول راجسټر له سره وکړي او یا هم نوي کسان چې شرایط یې پوره کړي، راجسټر کړي.

۳- د انتخاباتو د کمېسیون کمزوري: د انتخاباتو اوسنی کمېسیون له هر پلوه کمزوری دی، نه پوره کادرونه لري، نه وسایل او نه هم د عامه پوهاوي لپاره کوم پروګرام.

۴- د خلکو ناخوښي: یو زیات شمېر افغانان له حکومت او سیاسي ګوندونو ناخوښه دي، که انتخابات تر سره هم شي، بیا به هم یو

د حامد کرزي واکمني؛ یادښتونه، شنه او ارزونه / ۲۱ع

زیات شمېر کسان په ټاکنو کې گډون ونه کړي.

۵- د سیاسي گوندونو او حکومت کشمکش: یو شمېر سیاسي گوندونه که په حکومت کې دي که تر حکومته بهر، هغوی غواړي انتخابات تر خپل تاثیر لاندې راوړي، دا هڅې به هم د شفافو انتخاباتو پر وړاندې لویه ستونزه وي.

۶- وسلوال مخالفین: وسلوال مخالفین خو پرته له هغې هم له دې ډول ټولو پروسو سره مخالف دي، څرنگه چې د انتخاباتو ورځې مشخصې دي، دوی کولای شي د ټاکلي وخت د حساسیت په پام کې نیولو سره په ډېرو سیمو کې هم گډوډي پېښه او هم خلک په ټاکنو کې له گډون څخه منع کړي.

۷- مالي ستونزه: تېر انتخابات هم د نړۍ د زیاتو مالي کومونو په مرسته تر سره شول که هماغومره او یا تر هغې زیاتې پیسې پیدا نه شي، نو انتخابات شونې نه دي.

۸- د نړیوالو د تخنیکي او علمي همکارۍ نشتوالی: تېر ځل انتخابات د یوه گډ کمپسیون له لارې تر سره شول چې واک په کې زیاتره د نړیوالو و، دا ځل د انتخاباتو کمپسیون مستقل دی، خو دا کمپسیون ډېر کمزوری دی او خلکو ته قناعت نه شي ورکولای، دا حالت د انتخاباتو پر نتایجو منفي تاثیر لري او دېته ورته یو لږ نور مسایل هم شته چې کولای شي انتخابات له ځنډ، خنډ او لویو ستونزو سره مخ کړي.

مخالفین او د خبرو ستونزې

مخکې تر دې چې له ((مخالفینو)) سره د خبرو پر ستونزو بحث وکړو، مخالف باید تعریف او بیا ډلبندي شي:

زما په نظر: هر هغه څوک چې د دولت یا حکومت د هر ډول هڅو، لکه پرمختیایي، سیاسي، کلتوري، امنیتي او نورو پر وړاندې ستونزې جوړوي هغه د حکومت مخالف گڼل کېږي. مخالفین په عام ډول پر دوو ډلو وېشل کېږي: وسلوال او بې وسلې یا سیاسي مخالفین. وسلوال او سیاسي مخالفین دواړه هم په حکومت کې شته دي او هم تر حکومته بهر. دلته به یې لنډه یادونه وکړو:

الف- تر حکومته بهر د حکومت وسلوال مخالفین:

- ۱- القاعده: وسلوال او ایډیالوژیک مخالفین دي.
 - ۲- طالبان: وسلوال او نیمه سیاسي مخالفین دي.
 - ۳- اسلامي حزب: وسلوال او سیاسي مخالف دی.
 - ۴- ځینې متفرق گوندونه او اشخاص: اکثره نا وسلوال مخالفین دي.
- ### ب- د حکومت په داخل کې حکومتي مخالفین:
- ۱- جمعیت او نظار شورا: وسلوال او سیاسي مخالفین دي.
 - ۲- ملي جنبش او د شيعه گوندونو ځینې ډلې: وسلوال او سیاسي مخالفین دي.
 - ۳- پخواني چپیان یانې خلکیان او پرچمیان: اکثره سیاسي مخالفین دي.
 - ۴- یو شمېر افغانستان ضد ډلې او اشخاص: نیمه وسلوال او سیاسي مخالفین دي.

د حامد کرزي واکمني؛ یادښتونه، شننه او ارزونه/ ۲۳ ۴

۵- منفي رسنۍ: چې د (ب) کټگورۍ د چارواکو او د يو شمېر بهرنيو هېوادونو له خوا تمویلېږي.

له مخالفينو سره د حکومت خبرې اوس ځکه بريالۍ نه برېښي چې:
۱- (الف) او (ب) کټگورۍ مخالفين يو د بل سخت مخالفين او دښمنان دي.

۲- د حکومت ديموکراتيک او ملتپال اړخ پر حکومت پوره واکمن نه دی.

۳- (ب) کټگورۍ خلک په حکومت کې تر هر چا زيات ځواک لري.

تر څو پورې چې حکومت او نړيواله ټولنه له حکومت څخه (ب) کټگورۍ خلک ونه باسي او يا يې واک کمزوری او مهار نه کړي، تر هغه پورې له (الف) گروپ سره خبرې يا ناممکنې او يا هم بې نتيجه دي. که چېرې احتمالاً له (الف) گروپ سره خبرې کومې نتيجه ته نږدې شي، نو (ب) گروپ د دې توان لري چې دا تقرب يا نتيجه له منځه يوسي.

د انتخاباتو مستقل کمېسیون څه کوي؟

د دولت یو شمېر مخالفې رسنۍ چې اکثره یې د شمالتلوالې د افکارو څرگندونه کوي، د انتخاباتو پر مستقل کمېسیون تور لگوي چې گڼې د حکومت په گټه کار کوي. دا په داسې حال کې ده چې د انتخاباتو مستقل کمېسیون کې داسې افراد کار کوي چې د جمهور رییس مخالف دي او حساس پوستونه یې په لاس کې دي. د انتخاباتو د مستقل کمېسیون ترکیب او کار په دې ډول تقسیم بندي کولای شو:

۱- د کمېسیون رییس او معاون: عزیزالله لودین او جنرال اصیل چې د کمېسیون رییس او مرستیال دي، په حقیقت کې سمبولیک رول لري، دوی دواړه د دفتر پر نورو مامورینو هېڅ واک نه لري او نه پر انتخاباتو سم پوهېږي، د انتخاباتي چارو پر ټولو برخو د دوی کنټرول او پوهېدنه له واقعیت څخه لرې خبره ده.

۲- دارالانشاء: د انتخاباتو د کمېسیون اصلي واک له دارالانشاء سره دی. د دارالانشاء رییس (داود علي نجفي) چې د حاجي محقق د تنظیم غړی او د هغه پلوی دی، په قومي افکارو کې غرق او د جمهور رییس حامدکرزي پرځای له حاجي محقق سره ډېره خواخوږي لري. د دارالانشاء او د انتخاباتو چارو د نورو افرادو په گومارنه کې په ټینګه له خپلو قومي نمایالتو کار اخلي، د ده مرستیال (بارکزی) نومېږي، چې ډېر واک یې په لاس کې نه شته، له شمالتلوالې هم ډېر وېرېږي او خپله گوزاره کوي.

د حامد کرزي واکمني؛ یادښتونه، شنه او ارزونه/ ۲۵ع

۳- کمېشنران: د کمېشنرانو په ټاکنه کې هم کوم کاري معيار په پام کې نه دی نیول شوی، قومي ملاحظاتو ته ترجیح ورکړل شوې، خو په دې ملاحظاتو کې بیا د پښتنو برخه خواره ده، یوازې یوه غړې په کې پښتنه ده (ستانېکزی) چې هغه هم کوم زیات زور، اداري ځواک او وړتیا نه لري، چا سره جنجال نه کوي، صرف د معاش په اخیستو خوشاله ده او نه یې څوک خبره اوري. په دې ډول د کمېشنرانو په جمله کې د جمهور رییس یو خواخوږی هم نه شته، بلکې اکثره یې مخالفین دي.

۴- د انتخاباتو د ولایتي دفترونو ترکیبونه: دا ترکیبونه هم د اندېښنې وړ دي، همدا اوس چې په کومو سیمو کې د نوملیکنې پروسه روانه ده، په هغو کې هم له درغلی څخه کار اخیستل کېږي، هغه سیمې چې هلته د جمهور رییس حامدکرزي د ووت طبيعی ساحه گڼل کېږي، د نوملیکنې مرکزونه ډېر کم دي او اکثره مامورین کونښ کوي چې هلته ډېر خلک خپل نومونه ونه لیکي.

په داسې حال کې چې د انتخاباتو دفتر کې اکثره مامورین د اسلامي جمعیت، د محقق د اسلامي وحدت حزب او د شمال په ځینو ولایتونو کې د جنرال دوستم پلویان دي، خو په اصطلاح ازادې رسنۍ تور لگوي چې د انتخاباتو کمېسیون د جمهور رییس لپاره کار کوي، دا متضاد واقعیتونه د زغملو وړ نه دي او که حکومت غواړي رښتیا هم عادلانه انتخابات تر سره شي، نو دغه لاندې کارونه ورته ضروري دي:

۱- د انتخاباتو کمېسیون رییس او معاون ښاغلی لودین او ښاغلی اصیل دې ژر تر ژره له دندې لرې او پرځای دې کاري اشخاص مقرر شي.

دارگ ناويلې خبرې/ ۴۲۶

۲- د انتخاباتو د کمېسيون د دارالانشاء رييس (داود نجفي) چې د يوه مشخص تنظيم د رهبرۍ غړی دی، قومي او مذهبي مسايل پالي او دا ټول د ټاکنو د قانون او د انتخاباتو د کمېسيون د طرزالعمل مخالف دي، بايد لري او پرځای يې يو بې طرفه شخص مقرر شي.

۳- هغه کسان چې د بېلابېلو تنظيمونو غړي دي او فعلاً د انتخاباتو دفتر کې کار کوي بايد لري او پرځای يې بې طرفه اشخاص مقرر شي.

۴- د نومليکني بهير او د انتخاباتو نور اړتيا وړ امکانات دې د افغانستان ټولو سيمو ته يو شان ورسول شي.

د حامد کرزي واکمني؛ یادښتونه، شنه او ارزونه/ ۲۷ع

جمهوري رياست او احتمالي کانديدان

(ټولپوښتنه)

د افغانستان د جمهوري رياست د دويمې دورې ټولټاکنو ته که څه هم تر يوه کاله زياته موده پاتې ده، خو بيا هم دا موضوع ټولو رسنيو او هېوادوالو ته د ورځې يوه گرمه موضوع ده.

بېلابېلې موسسې، سازمانونه، گوندونه، اشخاص او رسنۍ لگيا دي په خپل سر او په خپله خوښه ډول ډول سروې گانې تر سره کوي.

دا ډول سروې گانې که څه هم دقيقې او د پوره باور وړ نه دي، خو په کم نظر او بې تفاوتۍ هم بايد ورته ونه کتل شي، سره له دې چې تر اوسه پورې د جمهوري رياست کانديدان په رسمي ډول مشخص شوي نه دي، خو رسنۍ او ځينې گوندونه د ځينو اشخاصو د احتمالي کانديدۍ يادونه کوي، چې ډېر په کې دغه لاندې اشخاص يادېږي:

۱- حامدکرزي

۲- رمضان بشردوست

۳- مصطفی ظاهر

۴- يونس قانوني

۵- علي احمد جلالی

۶- زلمی خلیلزاد

د نظر پوښتنو او نظر سنجونو په لړ کې د ((تاند)) په نوم يوې پښتو وېبپاڼې هم يوه ټولپوښتنه پيل کړې، سره له دې چې دا ټولپوښتنه يا نظر سنجونه لا تر اوسه هم پایته نه ده رسېدلې، خو لومړۍ نتيجه يې خپرې کړي دي. د دې ټولپوښتنې اعتبار په دې کې دی چې دا د کوم فشار له

دارگ نا ویلې خبرې ۲۸۱

مخې نه ده تر سره شوې او هر چا له خپل فکر او اجتماعي شعور سره سمه رایه ورکړې ده، اکثره په کې پښتانه لیکوال، فرهنگیان او یا هغه څوک دي چې لږ تر لږه پر لیکوالۍ پوهېږي، نو ځکه باید دې ټولپوښتنې ته که څه هم ډېره وړه او محدوده ده، په سرسري نظر ونه کتل شي، تر دې دمه (د ثور میاشتې د (۱۲) مې نېټې تر غرمې پورې) د دې ټولپوښتنې نتیجې په دې ډول دي:

- ۱- حامد کرزی ۴۰٪
- ۲- رمضان بشردوست ۸٪
- ۳- مصطفی ظاهر ۰٪
- ۴- یونس قانوني ۰٪
- ۵- علي احمد جلالی ۳۶٪
- ۶- زلمی خلیلزاد ۱۶٪

د یادونې وړ ده چې نوموړی وبسایټ پښتو وبسایټ دی، زیاتره کتونکي یې هغه پښتانه دي چې انټرنېټ ته لاسرسی لري او دغه راز په دې ټولپوښتنه کې برخه اخیستونکي اکثره لیکوال او د نظر خاوندان دي، تر اوسه په دغه ټولپوښتنه کې هېچا کومه لاسوهنه نه ده کړې او بې پرې ټولپوښتنه گڼل کېدی شي، د یادونې وړ ده چې دا ټولپوښتنه د نالوستو افغانانو استازي نه کوي او کېدی شي د لیکوالو تر منځ یوه ټولپوښتنه وگڼل شي، هغه هم د پښتنو لیکوالو تر منځ.

د حامد کرزي واکمني؛ يادښتونه، شننه او ارزونه / ۲۹ع

دوديزه لويه جرگه او د گډونوالو نظريات

په دوديزه لويه جرگه کې د جرگې د غړو تر منځ نظريات مختلف وو، خو په مجموعي ډول د دې نظر پلويان اکثريت وو چې له امريکا سره يې د ستراتيژيک تړون تائيد کاوه. دلته کولای شو دا نظريات پر دې لاندې څو کته گوريو وپوشو:

۱- د ستراتيژيک تړون غوښتونکي: دا ډله که څه هم اکثريت وه، خو ډېره منظمه نه وه، دوی فکر کاوه چې که نړيواله ټولنه په تېره بيا د امريکا متحده ايالتونه افغانستان يوازې پرېږدي، نو گاونډيان به يو ځل بيا افغانستان له سختو مشکلاتو سره مخامخ کړي. دوی دغه خطر او د افغانستان ملي گټو ته په پام سره، د ستراتيژيک تړون ملاتړ کاوه، که څه هم په دې برخه کې يې يو شمېر ملاحظات هم درلودل.

۲- د تړون مخالفين: يو شمېر داسې کسان هم وو چې په بېلابېلو پخوانيو جهادي او نورو ډلو پورې يې اړه لرله، هغوی د ستراتيژيک تړون مخالفت کاوه، ويل يې چې دا تړون د اسلامي شريعت مخالف دی. دوی يو شمېر شپې پانې هم د جرگې پر برخوالو تقسيم کړې وې.

۳- د مهاجرو استازي: په ايران، پاکستان او نورو هېوادونو کې د مېشتو افغان مهاجرو په استازی چې کوم کسان راغلي وو، د هغو

اکثرو د دې تړون مخالفت کاوه، یو شمېر یې بیا داسې هم وو چې دا تړون یې تائیداوه، په دې استازو کې د تائیدوونکو په انډول د ردوونکو شمېر زیات وو.

۴- متفرق مخالفین: په جرگه کې یو شمېر داسې کسان هم وو، چې په دولت کې د شاملو ډلو او یا هم اشخاصو له خوا معرفي شوي وو، په هغو کې هم یو شمېر داسې اشخاص وو چې د ستراتیژیک تړون مخالفت یې کاوه، بېلابېل دلایل یې ویل. یو دلیل یې دا و چې دې کار سره د گاونډیو هېوادونو احساسات راپارېږي، هغوی به خپلې مداخلې نورې هم زیاتې کړي او داسې نور دلایل.

۵- د جرگې اکثریت غړي: په مجموعي ډول د جرگې اکثریت غړي د ځینو غټو او وړو ملاحظاتو په پام کې نیولو سره سره له دې خبرې سره موافق وو چې امریکا سره دې ستراتیژیک تړون لاسلیک شي. که چېرې د حکومت له خوا منظم او سیستماتیک کار شوی وای او یا هم د تړون په اړه د ځینو حکومتي او ناحکومتي ځواکمنو اشخاصو د تبلیغاتو مخه نیول شوې وای، نو کېدی شي د جرگې د وړاندیزونو هغه برخه چې عملي اړخ نه لري او یا هم له ستراتیژیک تړون سره اړخ نه لگوي، هغه برخې په پریکړه لیک کې نه وای راغلې.

ولې ملي ترمینالوژي؟

د اساسي قانون په لویه جرگه کې یو شمېر ایرانیالو کړیو هڅه کوله چې په ژبنۍ او فرهنګي برخه کې داسې همغږي رامنځته کړي چې د دوو هېوادونو (ایران او افغانستان) تر منځ د تشخص کوم ممیزات او توپيرونه چې اوس دي، هغه له منځه یوسي. ایران په دې برخه کې ځانګړې لېوالتیا لرله او سفیر یې وخت پر وخت پرته له کوم بندیز څخه د لویې جرګې پر مهال هلته ګرځېده راګرځېده او له خپلو مینوالو او لېوالو سره یې کتل. خو لویې جرګې پرېکړه وکړه چې د ایراني، پاکستاني او نورو هېوادونو د کلتوري او ژبني یرغل د مخنیوي په خاطر دې په افغانستان کې موجود ملي او اداري مصطلحات خوندي شي. د دغه قانون د دې قید بل تعبیر دا دی چې په همدې بڼه دې نور اصطلاحات هم جوړ او لاسې وغځول شي. د یو شمېر ایرانیالو کړیو له مخالفت سره سره بیا هم لویې جرګې د تفاهم د لسو کمېټو له لارې په (۱۶)مه ماده کې همدا محتوا تصویب کړه. کله چې د قانون د تطبیق عملي بهیر پیل شو، نو هغه خطر چې مقنن او د لویې جرګې غړو حس کړی و، همغه خطر له ګرېوانه سر راوویست، یو وخت ولسي جرګې ته د لوړو زده کړو قانون لار، هلته یو شمېر ایرانیالو کړیو د (پوهنتون) او (پوهنځي) له کلیمو او نورو اړوندو علمي او اداري اصطلاحاتو سره تضاد وښود، ځینو به ویل چې په اساسي قانون کې اصطلاحات نه دي تعریف شوي، چې (پوهنتون) په کې راځي او که نه؟ خبره عدلیې وزارت، سترې محکمې او د اساسي قانون پر تطبیق د څار کمیسون ته حواله شوه، چا غوڅ او چا هم پخ ځواب ورکړ، ځینو ولیکل چې پوهنتون زموږ یوه علمي اصطلاح ده او باید پر خپل ځای پاتې شي. ځینو بیا په دې خاطر چې خپل تعصب په بل ډول پټ کړي ویل یې چې

دارگ نا ویلې خبرې | ۴۳۲

(پوهنتون) دې هم وي او (دانشگاه) دې هم. خو د دې ټولو دلایلو تاویل او ماویلو اصلي محتوا داوه چې ایرانیانو کړیو له (پوهنتون) او بیا په هغه پورې اړوندو نورو علمي مصطلحاتو سره حساسیت درلود. دا خبره وزیرانو شورا ته هم لاره، ولسمشر او وزیرانو پرې هم بحث وکړ. وزیرانو شورا کې ځینو وویل، نو په یوه کلمه چې ملي وحدت خرابېږي، رادې شي، (دانشگاه) دې هم راشي، څه پروا کوي؟ ځینو نورو بیا وویل چې دا له قانون سره څرگند ټکر دی، ولې باید هرڅه موږ د ملي وحدت په نامه تعبیر کړو؟ که دلته (دانشگاه) راشي، نو ملي وحدت تامین شو، خو که فعلي (پوهنتون) پر خپل ځای وي، نو بیا ملي وحدت خراب شو (!) اصلاً د دغه ډول تعبیرونو وړاندې کول بېخي غلط دي. ولسمشر د خپلې دایمي محافظه کارۍ په خاطر زړه و چې د نورو ناقانونه کارونو په شان دا ناقانونه کار هم تر سره کړي. دا مهال ما د امنیت شورا د فرهنګي چارو د مسؤل په توګه خپله دنده وګڼله چې یو لنډ یادښت ولسمشر ته ولیکم. ما ولیکل چې: ((خبره یوازې په دې یوه کلمه کې نه رالندېږي، اصلاً ایرانیالی کړۍ غواړي، ټول هغه ملي او اداري اصطلاحات چې په دې تېره یوه پېړۍ کې په افغانستان کې رامنځته شوي او باب شوي، هغه له منځه یوسي، پیل یې له همدې (دانشگاه) څخه دی، په یوه کلمه پښتو ژبه نه اسمان ته پورته کېږي او نه پر ځمکه ننوځي، خو که دا کلمه ورسره ومنل شوه، دوی سبا ته عسکري نومونه بدلوي، بل سبا بانکنوټ ته لاس اچوي، بیا اداري نومونه، لکه والي، ولسوال، ښاروال، څارنوال او نور بدلوي او د ایراني فارسي یرغل به همداسې روان وي.

کله چې یې دا ټول ختم کړل، نو بیا د (افغانستان) او (افغان) نوم ته خبره راځي، یو شمېر به بیا دا وایي چې دې نوم سره موږ مشکل لرو، تاسې ورته افغانستان ووايئ، موږ به ورته (خراسان، اریانا) او یا نور څه وایو، په مملکت کې به نور مشکلات پرځای پاتې وي او موږ به په نومونو نښتي یو.))

د حامد کرزي واکمني؛ یادښتونه، شننه او ارزونه/ ۴۳۳

په پارلمان کې بیا یو شمېر وکیلانو وویل: ((ببین تعصب! یک کلمه دانشگاه را تحمل کرده نمیتواند، ما حق نداریم که به زبان مادری خود حرف بزنیم یا به او خدمت کنیم، قانون اساسی ما را این حق داده و ما از حق خود محروم میشویم.)) زما مېرمن (ارین یون) په ولسي جرگه کې وویل: ((موږ چې ستاسو ټوله ژبه منلې، په دفتر، دېوان، همدې شورا، رسنیو، حکومت، قضا، سفارتونو او نورو ټولو کې هر څه په دري ژبه دي، موږ ټول زغملی خو ته د (پوهنتون) یوه کلمه نه شې زغملای، هغه هم په داسې حال کې چې ته یې په تلفظ کې هم څه مشکل نه لرې او (۷۰) کاله سابقه هم لرې، نو څوک متعصب دي؟ تاسې که موږ؟)) دې خبرو د خلکو سر خلاص کړ، د متعصبینو خولې ته یې هم کلمې واچوه، نتیجه دا شوه چې د لوړو زده کړو قانون پر هماغه خپل ځای پاتې شو او لا تر دې دمه تصویب نه شو. متعصبینو ټول قانون له دې یوې کلمې قربان کړ، خو دېته یې ونه کتل چې د اساسي قانون له روحیې سره سم دغه اصطلاح (پوهنتون) په دري او پښتو متونو کې راغلې ده.

د افغانستان د اوسنیو حالاتو څېړنه

الف- امنیتي حالات:

په افغانستان کې د امریکامتحدو ایالاتو په پوځي زور د طالبانو د نظام تر ړنگېدو وروسته اوسني امنیتي حالات پر دغو څلورو برخو وېشلی شو:

۱- د طالبانو تر سقوط وروسته پړاو: دا هغه مرحله وه چې طالبان د امریکایانو په زیات پوځي زور او د هغو د کورنیو متحدینو (شمالتلوالې) په مرسته له نظامي پلوه مات او ړنگ شول، د طالبانو او القاعدې نېټورک زیانمن او دوی د افغانستان په کلیو، بانډو، لرې پرتو سیمو او تر ډیورنډ کرښې خوا په قبایلي سیمو کې تیت و پرک او پټ شول. دا هغه مهال و چې طالبانو له بهرنیو ځواکونو او د هغوی د متحدو کورنیو وسلوالو ډلو پر وړاندې جگړه نه شوه کولای. دې پړاو نږدې دوه دوه نیم کاله دوام وکړ، دا همنه وخت و چې د اضطراري لویې جرگې، اساسي قانون لویې جرگې، د جمهوري ریاست او ملي شورا انتخابات په کې تر سره شول.

۲- د طالبانو د دفاعي حالت پړاو: د جمهوري ریاست تر لومړیو انتخاباتو وروسته حکومت بیا هم ایتلافي بڼه غوره کړه، اداري فساد او د جنگسالارانو واک په حکومت کې لا زیات شو، د خلکو رایو او نظریو ته چندان ارزښت ور نه کړل شو، همدغه و چې د خلکو او حکومت تر منځ فاصله زیاته شوه، له دې خلا څخه طالبانو گټه پورته کړه، بېرته یې ځانونه منظم کړل او په ډېرو ساحو کې یې د دولتي ځواکونو او ان د بهرنیو ځواکونو پر ضد د دفاع او خرپ او ترپ

د حامد کرزي واکمني؛ یادښتونه، شنه او ارزونه/ ۴۳۵

جنگ توان پیدا کړ. طالبانو او د هغوی بهرنیو ملاتړ کوونکو ته دا وخت، د دولتي او بهرنیو ځواکونو نیمگړتیاوې او جنگي ظرفیت هم معلوم شو.

۳- د طالبانو د تعرضي حالت پړاو: څومره چې دولت په اداري او مالي فساد کې ډوبېده او د دولت جوړونکي بېلابېل او مختلف تنظیمونه او اشخاص په حکومت کې پر امتیازاتو وړاندېدل، نو همغومره طالبانو ته د تنفس او ودې زمینه برابره ده، دا مهال طالبانو خپل بهرني روابط هم سره منظم کړل او له ځینو گاونډیو هېوادونو په تېره بیا له ایران او پاکستان څخه یې وسلې هم واخیستې او د هغو دولتي او نادولتي قاچاق وړونکو له لارې یې هم وسلې ترلاسه کړې چې د افغانستان له شمال څخه تر جنوبه د وسلو پر قاچاق بوخت وو. طالبانو د دې وس پیدا کړ چې د ځان وژونکو حملو او گوریلابي جنگونو تر څنګ پر منظمو جبهه یي جنگونو هم لاس پورې کړي او له حکومت څخه د ولسوالیو په گډون پراخې سیمې لاندې کړي. د نړیوالو رپوټونو پر اساس اوس د افغانستان حکومت د افغانستان په سلو کې یوازې پر (دېرش) برخې خاورې حاکمیت لري اوکه په دې پاتې برخه کې د دولت د دولتي مخالفو قوتونو د واک وېش سره محاسبه کړو، نو دا حاکمیت لاسي متلاشي کېږي، ځکه چې دا واک هم د بېلابېلو جنگسالارانو او تنظیمونو تر منځ وېشل شوی دی.

۴- اوسني امنیتي حالات: اوسني امنیتي حالات په تېرو اوو کلونو کې تر بل هر وخت څخه ډېر خراب شوي، په ښارونو کې اختطاف، وېره او تېستونه عامه شوي او له لویو ښارونو د پانگوالو فرار روان

دی. روبسفکران او د قلم خاوندان هم ځان مصئون نه گڼي،
نادولتي موسسې او بهرني وگړي ټول ځان په خطر کې احساسوي.
د دولتي پولیسو او ملکي مامورینو تلفات زیات شوي او د ملي پوځ د
سرتېرو د مرگ ژوبلې کچه هم اوچته شوې ده. د دې ترڅنگ نړیوالو
پوځي ځواکونو، ملکي وگړو او همدارنگه د مخالفو طالبانو ټولو د
مرگ ژوبلې کچه اوچته شوې ده. دا د دې مانا ورکوي چې د جگړې ساحه
پراخه شوې، جگړه درنه شوې او لا د درنېدو په حال کې ده.

ب- راتلونکي حالات او پرمختگونه:

د راتلونکو حالاتو په اړه مخکې تر مخکې خبرې او وړاندوینه کېدی
شي پوره دقیقه نه وي، خو هغه څه چې د اوسنیو حالاتو له مخې یې
احتمال کېدی شي، حالات په مجموعي ډول د ښه والي پر لوري روان نه
دي. د راتلونکو حالاتو پر وړاندې دا ستر سياسي چیلنجونه پراته دي:

۱- د جمهوري ریاست انتخابات: ځینې سياسي ډلې لکه پخوانی
شمال ایتلاف او نور د (۱۳۸۸ ل) کال د جوزا پر میاشت د انتخاباتو
تر سره کېدل غواړي، خو حکومت د میزان پر میاشت او ان تر هغه
وروسته د انتخاباتو تر سره کېدل غواړي، په دې ډول دا یو سياسي
بحران دی، امنیتي وضعه هم داسې ده چې د عادلانه انتخاباتو تر
سره کېدل ناشوني کوي. که په داسې حالت کې انتخابات تر سره
هم شي، نو د هېواد اکثریت (پښتانه) به په کې گډون ونه کړای
شي، د پښتنو د نشتوالي په حالت کې به انتخابات مشروعیت ونه
لري.

۲- که انتخابات تر سره نه شي؟: که انتخابات تر سره نه شي، نو بیا
به هم هېواد له یو سياسي بحران سره مخامخ شي، د حل یو ضمني

د حامد کرزي واکمني؛ یادښتونه، شنه او ارزونه/۴۳۷

او نسبي لاره (لویه جرگه) ده چې نوی زعامت ټاکلای شي، خو پر لویه جرگه هم کېدلای شي ځینې کورنۍ او بهرنۍ موثره سرچینې خپل اغېز وښیندي او په ښه او عادلانه ډول پرېکړه ونه کړای شي. په هر حال، افغانستان ته په راتلونکي کې د یو سیاسي بحران د ورپېښېدو قوي وېره شته.

ج-د افغانستان د اوسنیو سیاسي او پوځي ځواکونو تناسب:

په رسمي ډول خو په افغانستان کې له عدلیې وزارت سره تر (۹۷) زیات سیاسي گوندونه ثبت دي او یو زیات شمېر لا تر اوسه ثبت شوي هم نه دي، خو فعالیت کوي، دا ټول ثبت او ناثبت شوي گوندونه او ډلې له یوې مخې ولسي، سیاسي او پوځي قوت نه لري. مور دنده یوازې هغو ډلو ته لنډه اشاره کوو چې سیاسي، قومي، مذهبي، ولسي، پوځي او اقتصادي قوت یې محسوس دی.

۱- طالبان: یوه مذهبي او نظامي ډله ده چې اوس د دولتي او نړیوالو ځواکونو پر وړاندې ستر چیلنج دی. که چېرې نړیوال ځواکونه نه وي، نو نورې دولتي او نا دولتي سیاسي ډلې د طالبانو د نظامي زور او قوت تاب نه لري، د نړیوالو ځواکونو د نشتوالي په حالت کې کېدی شي اوسنی حکومت د څو ورځو په بهیر کې د طالبانو له خوا ړنگ شي. د یادونې وړ ده چې طالبان مذهب پلوه ډله ده، سیاسي تفکر یې کمزوری او نظامي فعالیت یې زیات دی، قومي تفکر نه لري، خو د دوی مخالفین (پخوانۍ شمالتلواله) دوی پر قومي او قبیلې یې تمایلاتو تورنوي.

۲- اوسنی ملي جبهه (پخوانۍ شمالتلواله): د برهان الدین رباني اسلامي جمعیت د دې جبهې اصلي محرکه قوه او د ثقل مرکز دی، له

نا متجانسو سیاسي ډلو جوړه ده، هره شېبه یې د وېشل کېدو امکانات شته، دا ایتلاف اساساً قومي تمایلات لري، خو ظاهراً ملي او اسلامي رنگ لري، د افغانستان د دولت اساسي رگونه د همدې ایتلاف په لاس کې دي، دا ایتلاف پراخې کورنۍ او بهرنۍ مالي سرچینې لري او د افغانستان د ظاهراً ازادې میدیا درنه برخه یې په لاس کې ده، په ځینو سیمو کې رسمي او په ځینو کې نا رسمي ملېشې لري او همدارنگه قانوني او نا قانونه وسلې، د حکومت په داخل کې تر دې ډلې بله قوي ډله نه شته، دې ایتلاف پخوا هم له روسیې او ایران سره اړیکې درلودل او اوس یې هم لري.

۳- شیعہ گوندونه: د خلیلي په مشرۍ (د افغانستان اسلامي وحدت گوند)، د محقق په مشرۍ (د افغانستان د خلکو اسلامي وحدت گوند)، د مصطفی کاظمي د ورور (سید علي کاظمي) په مشرۍ (د ملي اقتدار گوند)، د محسني په مشرۍ (د اسلامي حرکت) او د صادق مدبر په مشرۍ (د ملي انسجام گوندونه)، د شیعہ گانو غټ گوندونه دي چې مذهبي، سیاسي او اقتصادي قوت لري، د دې گوندونو تفکر اساساً پر قومي، مذهبي او ژبنيو گټو راڅرخي.

۴- د حکمتیار اسلامي حزب او د انوارالحق احدي افغان ملت: د حکمتیار اسلامي حزب اوس هم یو سیاسي، مذهبي او نظامي قوت دی چې د دولت او بهرنیو ځواکونو پر وړاندې جنګېږي، ځینې پخواني غړي یې په حکومت کې هم شته، خو له اقتصادي پلوه کمزوري شوي، که چېرې بهرني قوتونه نه وي، نو تر طالبانو وروسته کېدی شي د دویمې سیاسي، پوځي او مذهبي ډلې په توګه څرګند شي.

د حامد کرزي واکمني؛ یادښتونه، شننه او ارزونه/ ۴۳۹

افغان ملت یو دیموکرات گوند دی چې ملي افکار لري، نظامي ډله نه ده، یوه سیاسي ډله ده چې په حکومت او تر حکومته بهر یې یو شمېر غړي فعال دي. د دې ډلو ترڅنګ نورې لویې وړې ډلې هم شته چې افکار یې همدې ډلو ته ورته دي او د هېواد په سیاسي ډګر کې یې اغېز ډېر زیات نه دی، نو ځکه خو د ټولو له یادونې تېرېږو.

د پورتنیو ستونزو د یادونې ترڅنګ د افغانستان دولت له ځینو نورو ستونزو سره هم مخ دی چې دلته یې په لنډیز سره یادونه کوو:

۱. دولتي اپوزیسیون: د دولت په داخل کې پر مهمو پوستونو کار کوي، د دولت امتیازات اخلي، امکانات یې کاروي او بېرته د دولت د ریفورمونو مخالفت کوي، ملي جبهه د هغې بېلابېل غړي، د جمهور رییس لومړی مرستیال، ځینې وزیران. د امنیتي سکتور ځینې مهم غړي، د دې اپوزیسیون برخه ده.

۲. نادولتي اپوزیسیون: په دولت کې کار نه کوي، خو تر دولت نه بهر د دولت مخالفت کوي، لکه طالبان، د حکمتیار اسلامي حزب، اکثریت یو شمېر پخواني جهادي قومندانان او داسې نور... تر نادولتي اپوزیسیون څخه دولت ته، دولتي اپوزیسیون ډېر خطرناک دی.

۳. دولت د سیاسي انحصار په منګولو کې: که څه هم د دولت مشرتابه (جمهور رییس) د خلکو له خوا ټاکل شوی، خو له جمهوري ریاست پرته نورې اکثره څوکۍ او مهم دولتي پوستونه د اسلامي جمعیت په لاس کې دي او په اسانۍ سره نو رخوک نشي زغملای.

۴. قومي انحصار: دا دولت که څه هم د ديموکرات دولت په نامه يادېږي، خو پر دولت د يوې قومي ډلې (تاجکانو) زيات انحصار، نورې قومي ډلې خفه کړي او په دې ډول د دولت او خلکو تر منځ واټن رامنځته شوی دی. د بېلابېلو ارقامو له مخې د اوسني دولت په مهمو پوستونو کې تر دې دمه شپږ شپېته اعشاريه شپږ (۶۶،۶٪) سلنه تاجک، پنځه ويشت اعشاريه درې (۲۵،۳٪) سلنه پښتانه، څلور اعشاريه درې (۴،۳٪) سلنه هزاره او پاتې نور قومونه ونډه لري. دا په داسې حال کې ده چې يو شمېر رسنۍ د تاجکانو ننگه کوي، هغوی پر دې سهم لا اوس هم قانع نه دي او کرزی په فاشيزم (توکمپالني) تورنوي، خو دې خوا کې بيا پښتانه د خپل کميت له مخې په دې حکومت له خپلې کمې ونډې څخه ناراضه دي.

۵. امنيتي سکتور: امنيتي سکتور هم تر ډېره حده د اسلامي جمعيت په لاس کې دی. دا تنظيم نه غواړي د افغانستان په ډېرو سيمو په تېره بيا په جنوب، جنوب غرب او شرق کې امن وي، ځکه که هلته امن راشي، نو په کابل کې د دې ډلې انحصار ختمېږي او نور خلک هم په حکومت کې شاملېږي.

۶. اداري فساد: د حکومت پر وړاندې بله غټه ننگونه اداري فساد دی، چې اکثره لوړ رتبه او ټيټ رتبه مامورين پرې ککړ دي.

۷. امنيتي حالت: د خلکو او دولت غټه ستونزه دا ده چې د هېواد په اکثره سيمو کې امنيت ورځ تر بلې خرابېږي، په ملکي او امنيتي ارگانونو کې د يو شمېر بې کفايته او د دولت د دولتي

د حامد کرزي واکمني؛ یادښتونه، شنه او ارزونه/ ۴۴

مخالفو سياسي ډلو واک د دې سبب کېږي، چې امنیت لا پسې خراب شي.

۸. د گاونډيو هېوادونو مداخله: ایران او پاکستان په افغانستان

کې تر هر چا زیاته مداخله کوي، په تېره بیا ایران. اوسمهال چې ایران په افغانستان کې څومره واک او ځواک لري د نړۍ هېڅ هېواد یې نه لري. ایران له یوې خوا د حکومت په داخل کې خپل پلویان تقویه کوي او بل پلو دولت مخالفو طالبانو ته هم وسلې او هم پیسې ورکوي او په دې ډول غواړي ناامني دوام وکړي. د ایران لپاره دا یو طلايي چانس دی، چې له خپلو پخوانیو مخالفینو (طالبانو) څخه د امریکا پر ضد گټه پورته کړي. که طالبان وژل کېږي هم ایران ته یې گټه رسي، که امریکایان وژل کېږي هم دوی ترې گټه اخلي او که سیمه وړانېږي هم د پښتنو سیمه ده، چې له مذهبي او ژبني پلوه د ایران مخالفه ده.

۹. منفي میډیا: د افغانستان د اوسني ازادې (!) میډیا زیاته برخه د

ایران له خوا کنترول او تمویلېږي، د افغانستان د پېښو په منفي بودلو کې د دې میډیا نقش زیات دی، دا میډیا په افغانستان کې د مثبتو پرمختیاوو په انډول منفي پېښې زیاتې انعکاسوي.

د راتلونکو ټاکنو په اړه

د جمهوري رياست د راتلونکو (۱۳۸۸) کال عادلانه ټاکنو لپاره د نورو گڼو مسایلو ترڅنګ دغو څو مسایلو ته زیاته پاملرنه په کار ده:

۱- د ټاکنو خپلواک کمیسیون: دا کمیسیون باید په بشپړ ډول ناپېیلی او مستقل شي. له هر ډول، تنظیمي، سمټي، سیاسي افکارو او تاثیراتو څخه باید پاک وي. د کمیسیون اوسني ترکیب په تېره بیا د هغه مشرتابه او د هغوی د کار دوام، عادلانه انتخاباتو ته د (قاتلو زهرو) مانا لري.

۲- امنیتي سکتور: امنیتي سکتور باید په بشپړ ډول بې طرفه وي. د دوی وظیفه باید یوازې د امنیت ساتنه وي، په ټاکنیزو چارو کې باید هېڅ ډول مداخله ونه کړي.

۳- دولتي چارواکي: هغه دولتي چارواکي چې په ټاکنو کې د مداخلې او لاسوهنې هیله او تمایل لري، جمهور رییس، باید هغوی ته داسې یو فرمان صادر کړي، که هره لحظه یې مداخله محسوس شوه، په اوتومات ډول له دندې گوښه کېږي.

۴- امنیت: تر هغه پورې چې د ټولو افغانانو لپاره د مساوي امنیت زمینه برابره نه شي، عادلانه انتخابات ناشوني دي. په ټاکنو کې د هېواد د وګړو د نامساویانه ګډون په حالت کې که انتخابات تر سره هم شي، نو هېواد به پر یو بل نوي ناورین واړوي.

د حامد کرزي واکمني؛ یادښتونه، شنه او ارزونه/۴۴۳

۵- بهرنی لاسوهنې: د زیاتو بهرنیو او په تېره بیا د گاونډیو هېوادونو د مداخلو پوره احتمال شته، داسې لارې چارې باید ولټول شي، چې له یوه کانديد سره د بهرنیو امکاناتو او لاسوهنو د ثبوت په حالت کې د هغه د کانديدۍ د فسخه کېدو زمينه برابره شي، په دې حالت کې به کانديد زړه ښه نه کړي چې له بهرنیو امکاناتو څخه نامشروع ګټه پورته کړي.

۶- کلتوري بندیزونه: داسې لارې چارې باید ولټول شي چې کلتوري او مذهبي بندیزونه، د خلکو د رایه ورکولو د حق د سلېدو سبب نه شي. ټاکنې باید د خلکو له کلتور سره د ټکر په بیه تمامې نه شي. د افغانستان د مذهبي او کلتوري حالاتو په پام کې نیولو سره باید ټاکنې هم اعیارې شي.

۷- د کانديدېدلو شرایط: د نوماندۍ شرایط باید په داسې ډول سخت شي چې د اساسي قانون له محتویاتو سره ټکر ونه کړي، یانې شرایط او پروسیجر یې باید داسې وي چې هر څوک ورته ځان د شهرت او معاملو په خاطر کانديد نه کړای شي. د ساري په توګه، کانديد باید د ټولو توزیع شویو کارټونو، (نیمه یا یوه سلنه)، چې نیم سلنه یې اټکل (یو لک) او (یوه سلنه) یې (دوه لکه) کارټونه کېږي، نائید کارټونه پوره کړي، یو بل شرط هم په کار دی او هغه دا چې که تر ټاکنو وروسته هر کانديد د مجموعي استعمال شویو رایو (درې سلنه) پوره نه کړي، نو هغه لګښت چې پر دې نوماند راغلی، د هغه لږ تر لږه (لس سلنه) باید متقبل شي. بیا به هم (نوي سلنه) لګښت ملت وزغمي.

۸- د ټاکنو مهالوېش: که پر یوه واحد ورځ د ټول هېواد په کچه په ټاکنو کې د تخنیکي، امنیتي او نورو مشکلاتو احتمال وي، نو ښه به وي چې په څلور پنځو ورځو کې ټاکنې تر سره شي، د ساري په توګه، څو څو ولایتونه دې یوه حوزه شي. په دې حالت کې رایه ورکوونکي هم له یوه ځایه بل ته نه شي تللای. که ممکنه وي رایه شمېرنه دې هم ځای پرځای تر سره شي.

۹- د شکایتونو کمیسیون: د شکایتونو کمیسیون باید پوره صلاحیت ولري چې د ټاکنیز کمیسیون تېروتنې سمې کړې او رڼاوی په کې راولي. په دې کمیسیون کې بهرنیو غړیو ته ډېره اړتیا نه لیدل کېږي. بهرنيان کولای شي د ټاکنو عمومي نظارت او څارنه وکړي. د شکایتونو کمیسیون غړي هم باید پوره ناپېيلې، ناسیاسي او ناتنظیمي وي.

د کانکور په اړه یو تحلیل

د افغانستان د اسلامي جمهوریت د جمهور رییس د پاملرنې وړ!
په افغانستان کې تېرو ترڅو سیاسي تجربو ښودلې چې سیاسي ډلې په افغانستان کې د ملي گټو پرځای خپلو سیاسي، سیمه ییزو او قومي گټو ته زیاته ترجیح ورکوي. په تېر لسکلن بهیر کې چې کومه ملي، وطني، فرهنگي او علمي موضوع سیاسي ډلو او یا د هغو اړوند افرادو ته ورسپارل شوې، نو دوی په کې عدالت تر پښو لاندې کړی دی. د ولسي جرگې لپاره تېر انتخابات یې یو ښه مثال دی. په تېرو ټاکنو پسې دا دی یوه بله لویه علمي او فرهنگي موضوع (د کانکور ازموینه) یو ځل بیا د سیاسي، قومي، سمی او ژبنيو تمایلاتو ښکار شوه. د افغانستان د خلکو حق او د اساسي قانون مفردات په کې په څرگند ډول تر پښو لاندې شول. د افغانستان اساسي قانون (۴۳) ماده وايي: ((دولت مکلف دی چې په ټول افغانستان کې د متوازن معارف د عاملو او د منځنیو اجباري زده کړو د تامین لپاره اغېزمن پروگرام طرح او تطبیق کړي...)) خو د کانکور اوسنی ازموینه په هېڅ ډول د اساسي قانون دا روحیه نه شي منعکسولای. داسې شواهد شته چې د کانکور ازموینه کې تر ازموینې دمخه او وروسته په بشپړ ډول لاس وهل شوی او هغو ته څرگند مسیر ورکړل شوی دی، که نه دا خو هېڅ امکان نه لري چې په یو ولایت کې دې یو تن هم ناکام نه شي او بل کې دې بیا د گوتو په شمار کسان بریالي شي. د کانکور ازموینه کې له سره یوه خطا دا وه چې ځینو ولایتونو ته د همغږي سیمې او همغه قوم استادان لېږل شوي دي، له امکانه لرې نه ده چې دې استادانو د لوړو زده کړو وزارت له ځینو چارواکو سره، چې سیاسي او قومي موخې تعقیبوي په همکارۍ، د (سوالونو کیلي) له ځان سره وړې وي او خپلو همژبو ته یې کلیانې ورکړې

وي. په هر ترتیب د کانکور په دې بڼه کې، چې عدالت په کې په څرگند ډول زیانمن شوی، د سپین او تور معلومول گران کار دی. د حل لپاره دغه لاندې وړاندیزونه کېدی شي ډېر موثر وي:

۱- د لوړو زده کړو وزارت د جذب د ټول ظرفیت شمېر دې د ولایتونو د نسبي نفوس په تناسب پر هغو ولایتونو ووبشل شي.

۲- بیا دې له هماغه ولایت څخه د تعیین شوي استحقاق له مخې هغه کسان د لوړو زده کړو موسساتو ته معرفي کړي چې تر ټولو لوړې نمرې یې گټلې وي.

۳- په هر ولایت کې دې د لوړو زده کړو شتو موسساتو ته د هماغه ولایت زیات شمېر محصلین په پام کې ونیسي. په دې ډول به هم د کیلي یا نقل مشکل تر یوه حده حل شي او هم به نورې ستونزې راکمې شي.

۴- که چېرې هر ولایت ته د هغه د نفوسو د تناسب له مخې سهم ورکړل شي، د اساسي قانون د (۴۳) مادې روحیه هم په پام کې ساتل کېږي او عدالت هم تر یوه حده تامینېږي، له دې پرته د کانکور روان ترکیب تر ناعادلانه انتخاباتو وروسته د عدالت پر ککړۍ یو بل گوزار دی.

د حامد کرزي واکمني؛ یادښتونه، شنه او ارزونه/ ٤٤٧

د ((بېنوا)) فریاد مه بندوی!

د افغانستان محترم جمهور رییس ته!

ټاکل شوی ده د اطلاعاتو او کلتور وزارت د وزیر له خوا، په دې پلمه چې ((بېنوا)) او ((ټول افغان)) وپېانو یو ناسم خبر خپور کړی، دا سایټونه وتړل شي. که دا نیت او هیله عملي شي، نو دا به نه یوازې د رښتینو او ازادو رسنیو پر فعالیت یو دروند گوزار وي، بلکې د قومي او ژبني تبعیض داسې یوه څرگنده بېلگه به وي، چې هېڅوک به پرې بیا پرده ونه شي غورولای. عجیبه خبره دا ده چې ((بېنوا)) او ((ټول افغان)) سایټونه په دې پلمه تړل کېږي چې یو ((ناسم خبر)) یې خپور کړی، که څه هم همغه خبر بېرته همدې سایټونو اصلاح کړی هم دی. خو بیا یې هم د دې سایټونو د تړلو پرېکړه کړې ده. د دې سایټونو د بندولو خبر په داسې حال کې خپېږي چې په دې بله خوا کې بیا هره ورځ په لسگونو راډیوگانې، چاپي خپرونې، شخصي ټلوېزیونونه او وېبسایټونه د افغانستان د هويت د تخریب، د هېواد د تجزیې او ملي شخصیتونو د سپکاوي په باب خپرونې کوي، هغو ته هېڅ نه ویل کېږي. دا نو بیا د تبعیض داسې یوه بېلگه ده چې په جنوبي افریقا کې یې هم ساری نه دی لیدل شوی. که چېرې د دې وېبسایټونو د بندولو په باب د اطلاعاتو او کلتور وزیر دا نیت یا پرېکړه عملي شي، نو د هېواد د اکثریت فرهنگیانو او قلموالو غوڅ غبرگون به راوپارېږي، په هغه حالت کې به یې ټول مسؤلیت د څو زورواکو او څو پردیپالو فرهنگي چارواکو پر غاړه وي.

و ما علینا اللبلاغ

محمد اسمعیل یون

د افغاني فرهنگ یو مینوال او لېوال

فضل احمد معنوي او د ټاکنو د کمېسیون نور غړي

یادښت: د گڼو دولتي او نورو اورگانونو د تحلیل او ارزونې تر څنګ، د ټاکنو خپلواک کمېسیون او د هغه چارواکي، هغه اورگان او اشخاص وو چې تر ډېرو نیوکو لاندې وو او خورا هر اړخیز تحلیل ته یې اړتیا لرله، دا تحلیل باید پر عیني واقعیتونو ولاړ وای او داسې یو چا لیکلی وای چې یا یې په خپله د ټاکنو په کمېسیون کې کار کولای او یا هم د کمېسیون له داخلي جریان څخه پوره خبر وای، یو وخت مې په انټرنېټ کې همداسې یو تحلیل ترلاسه کړ چې تر ډېره بریده پر واقعیت ولاړ و، داسې ښکارېدله چې کېدی شي د ټاکنو کمېسیون کوم لوړ رتبه شخص لیکلی وي او یا هم کوم لیکوال ته چا خام مواد ورکړي وي، خو تحلیل خورا مستند و، دا تحلیل مې له انټرنېټ څخه پرنت کړ او د انجنیر محمد ابراهیم سپین زاده په لاس مې ولسمشر ته وروولېږه، خو د رد یا تائید حال و احوال یې رانغی.

دا دی دلته د انتخاباتو د کمېسیون په باب زموږ د یوه هېوادوال ښاغلي (احمدزي) همدا تحلیل تر ځینو کمونو وروسته چې په هغو کې لیکوال تر یوه حده د یاد کمېسیون د غړو شخصي حریم ته هم داخل شوی و، د هغو برخو له حذف پرته نور ټول تحلیل کټ مټ رانقلوم. درانه هېوادوال د دې معلوماتي تحلیل په لوستلو سره د ټاکنو کمېسیون د داخلي کار، نقش او محتوا له ډېرو جزئیاتو خبرېدی شي.

((له هغې ورځې چې د یو شمېر جنگسالارانو او تنظیمسالارانو له خوا ښاغلی فضل احمد معنوي د انتخاباتو د خپلواک کمېسیون د رییس په توګه انتصاب شو او بیا یې تر څنګ ورته د عبدالله احمدزي په شان یو بې جرته شخص د دارالانشاء د رییس په توګه وټاکه، نو له هغې ورځې د عادلانه

د حامد کرزي واکمني؛ یادښتونه، شنه او ارزونه/ ٤٤٩

انتخاباتو جنازه پورته شوه. د انتخاباتو د کمپيون نور شپږ غړي هم داسې اشخاص دي چې د کم کاری اوږده سابقه لري او ځيني يې پر قومي تعصب هم ککړ دي. ښه به وي چې د ټاکنو دې عجيب ترکیب ته لږ تم شو:

١- جنرال ايوب اصیل: ښاغلی جنرال اصیل د کمپيون مرستيال



(جنرال ايوب اصیل)

او دا درې دورې د قانون خلاف د کمپيون غړی دی. د ولسمشر کرزي يوه غټه خاصه دا ده چې کمزوري اشخاص يې ډېر خوښېږي، په تېره بيا دا ډول کسان اکثره د پښتنو له منځه، د پښتنو په استازی غوره کوي. اصیل صيب په څلورويشت ساعتونو کې د ډېر کم کار جوگه وي، د امريکا متحده ايالتونو گرین کارت لري، هر سهار چې دفتر ته ځي، نو لومړی د

معنوي صيب احترام ته ورځي او په احترام ترې راوځي. ښاغلی اصیل د لوړو زده کړو خاوند دی، يو مسلکي پوليس دی، خو په کارونو کې دومره سست او پخ دی، چې د هر امر په تېره بيا د معنوي صيب لپاره په دې حساسو شرايطو کې همداسې يو شخص په کار دی.

اصیل صيب اساساً د ټاکنو له کمپيون سره ډېره لېوالتيا هم نه لري، خو د قومي سهم له برکته ورته دلته د لوړ معاش او امتياز زمينه برابره شوې ده. خو ده هېڅکله هم د قومي سهم حق ادا نه کړای شو.

معنوي د اصیل صيب د کمزوری ټکي او مجبوریتونه ټول درک کړي دي. د اصیل صيب يو مجبوریت دا دی چې وخت پر وخت بايد امريکا ته لاړ شي او بهرني سفرونه وکړي، د دې مجبوریت په رفع کولو کې نو

دارگ ناويلې خبرې | ٤٥٠

معنوي صيب پر ده ډېر شفقت كوي، په بدل كې يې نو اصيل صيب د معنوي غوښتنې نه ردوي او هر څه چې معنوي غواړي، دى يې له لوستلو او ردولو پرته امضا كوي.

٢ - مستوره ستانېكزى: پښتنو كې كله كله ښځې ته د عوامو په اصطلاح (عاجزه) وايي، مستوره رښتيا هم پاكه مېرمن ده، خو (عاجزه) ده،



(مستوره ستانېكزى)

په تېره بيا د معنوي صيب په شان د قانوني او ناقانوني زورواكۍ پر وړاندې خو بېخي ډېره عاجزه ده. هر سهار يو ځل د معنوي صيب احترام ته ورځي. كوم بهرنى سياسي، اقتصادي او نظامي ملاتړ نه لري چې معنوي سره ډغره ووهي، د گوزارې لاره يې خپله كړې ده، د كمپسيون په اوو تنو كې د پښتنو په استازۍ همدا دوه ښاغلي (اصيل او ستانېكزى) ناست دي،

هېڅكله يې د هغې زورواكۍ پر وړاندې خپل غږ پورته نه كړ چې په دې كمپسيون كې شته، بلكې هغې ته يې له كوم غبرگون پرته لاره خلاصه پرېښوده.

٣ - مومنه ياري: د كمپسيون بله غړې ده چې دې هم دلته د شان و



(مومنه ياري)

شوكت دوه دورې تېرې كړي دي. د مومني ياري بېدۍ خو ځكه ميره ده چې په خټه هزاره ده. هزاره او پنجشېريان خو د كرزي صيب په بلواكه واكمنۍ كې د داسې اشخاصو حيثيت لري چې له هر ډول انتقاد او گناه څخه پاك دي. مومني ياري د

د حامد کرزي واکمني؛ یادښتونه، شنه او ارزونه/ ۴۵۱

جمهوري رياست د تېرو ټاکنو پر مهال د دارالانشا له ريس، بناغلي (داود نجفي) سره هملته په کميسيون کې د نوي ژوند لپاره تار وځغلوه او د خپل نوي ژوند سفر يې پيل کړ. نجفي هم د دويمې ارتينې په توگه هغه د خپل درناوي پر اوږو کېنوله او تر شرعي نکاح يا صيغې وروسته يې امريکا ته د (ماه غسل) لپاره بوتله. د مومني د بخت کوټره خو ځکه تر ټولو لوړ الوت کوي چې پلار (سليمان ياري) ته يې ولسمشر (تره) ويلي او ډېر يې نازوي، ولسمشر کرزي که هر څومره (ياري) نازوي، خو هغه ورته په شخصي غونډو او ناستو کې همغومره سپکې سپورې کوي. د کرزي په فرمان په مشرانو جرگه کې ناست دی او نور اولادونه يې د افغانستان په سفارتونو کې د دندو تکليف (!) گالي. په تېرو پارلماني ټاکنو کې مومني ياري پر معنوي صيب باندې داسې يو شرط کېنود چې هغه هم ورته د رد ځواب ور نه کړای شو. مومني ياري وويل: ((تر څو چې د غزني انتخابات ونه منل شي زه د نورو ولايتونو د انتخاباتو نتيجه نه امضا کوم...)) معنوي چې د تاجکانو لپاره غوره مړۍ تېره کړې وه، د مومني شرط يې د خپلو نورو امتيازاتو د خونديتابه لپاره له مجبوري څخه قبول کړ او د غزني اتيا سلنه پښتانه يې د هغې له يوه شرطه قربان کړل. جنرال اصيل او مستورې بي بي دواړو د معنوي او مومني ياري د تفاهم پر وړاندې ځانونه غلي کړل.. مومني د کابل او هرات سهم کې هم له معنوي سره متناسب (وند) واخيست، خو معنوي بيا ترې په بغلان او بلخ کې د پښتنو په حذف سره خپله لوړتيا وساتله.

۴- عبدالخالق حسيني پشه يي: عبدالخالق حسيني په خټه پشه يي

دی، د نعمان دی. هغه خو هسې هم د خیر پر غونډۍ ناست دی، خپل ځان ساتي، داسې يې طرفه شخص دی چې هر طرف قوي وي که دی يې پر وړاندې ودرېږي، نو يو څه امتياز ورکوي او که ونه درېږي هم، نو خپل حق اخيستلای شي، دی د پوره گوزارې سړی دی.

دارگ ناويلې خبرې ۴۵۲

دده په باب ويل کېږي چې د (ترموز) خصوصيات لري، که گرمې اوبه



(عبدالخالق حسيني پشه يي)

دې په کې واچولې، گرمې يې ساتي او که يخې دې په کې واچولې، يخې يې ساتي.

خو بيا هم تر جنرال اصيل او مستورې ستانېکزي زړور دی، يوازينی سړی دی چې د معنوي له خوا د (ديارلس لکو) رايو د باطلولو سند يې لاسليک نه کړ.

خو بيا هم د معنوي د ټولو پلانونو او زور پر وړاندې کله مقاومت

کولای شي؛ د لمدې خټې لږې اوبه دارو وي. معنوي يې په اسانۍ سره تر گورت لاندې راوستی شي او د چا خبره ډېر سرغړاوي ته يې نه پرېږدي.

۵- سلیمان حامد: له تنظيمي پلوه جمعيتی او په خټه تاجک دی،



(سلیمان حامد)

خو ويل کېږي چې ډېر بد سړی نه دی، داسې هم ويل کېږي چې ډېر تعصب هم نه لري، د معنوي زيات احترام کوي، خو په کارونو کې چټک نه دی او بيا خو نو چې هر څه ځنگه شي نورو ته يې لاره يوه ده؛ پښتنو ته ټول سره يو دي. فضل احمد معنوي چې به کوم سند تيار کړ، نو د سلیمان حامد په گډون به ټولو د رايو په اتفاق سره لاسليک کړ.

د حامد کرزي واکمني؛ یادښتونه، شننه او ارزونه/ ٤٥٣

٦- پوهاند محمد حسين گرزيواني: گرزيواني په خټه ازبک دی،



(محمد حسين گرزيواني)

دی هم ډېر چالاکه او جنجالي سپری نه دی. ازبک یې په کمپسیون کې پر رول له اول څخه خوښ نه وو. اصیل، ستانېکزی او گرزيواني اصلاً د خپلو قومونو په استازی کېنول شوي وو، خو دوی یو هم د خپلو قومونو ښه استازي ونه کړه. گرزيواني اصلاً د (عزيزالله لودين) له خوا دې ځای ته راوړل شوی

و، د هغه د کم کاری سیوری هم پرې خور و او معنوي خو بیا له لودين څخه د غچ اخیستلو په پلمه ده ته هسې هم خپله توره ښه تېره کړې وه، گرزيواني هم له همدې وېرې په کمپسیون کې غږ نه شو پورته کولای.

٧- فضل احمد معنوي: ښاغلی فضل احمد معنوي نو د کمپسیون

اووم غړی او رییس دی، دی له مانا او محتوا څخه ډک دی، لکه څنگه



(فضل احمد معنوي)

چې نوم یې معنوي دی، همداسې یې هر عمل او هر کار، هر چلند، انداز او خندا ټول له مانا څخه ډک دي. له مانا او محتوا به ولې ډک نه وي، چې د فهیم خان، بسم الله خان، امرالله خان او نورو خانانو د خپلولی ویاړ لري، د رباني او سیاف، محقق او خلیلي روحاني (!) لاسونه یې هم پر سر خواره دي، د پنجشېر هم دی، کومه گوته

جهاد یې هم کړی، نو چې هم د پنجشېر وي، هم یې جهاد کړی وي، ((مقاومت)) خو یې لا بل کمال دی، نو چې رباني، مارشال (!)، سیاف، محقق او خلیلي یې وړاندیز کړي، نو کرزی بیا څوک دی چې نه یې مني؟

د کرزي د چپني سيوري هم پرې خور دی. خدای نو معنوی صیب ته پاچاهي ورکړې. پخوانیو خلکو ډېره ښه تجربه لرله، ویل به یې چې: ((خدا زن را ملا نساژد و ملا را پاچا) دې متل کې یو حکمت پروت و او دې حکمت یو ځل بیا خپل عملي ثبوت وړاندې کړ. ومو لیدل ملا چې پاچا شو، د خلکو ژوند په کوم حال شو؟ معنوي صیب تر دې دمخه هم د کمپسیون غړی و، د جمهوري ریاست په تېرو ټاکنو کې یې په زغرده د عبدالله عبدالله ملاتړ کاوه، خو د کرزي صیب سترگې له خاورو ډکې وې، د دې پرځای چې سزا ورکړي، نور یې هم پسې لوړ کړ. ټولې دنیا پر هغه کمپسیون تور ولگاوه چې د جمهوري ریاست په ټاکنو کې یې درغلي کړي ده، خو یوازې معنوي صیب پاک راووته، ځکه چې هم ملا و هم معنوي و، هم د پنجشېر و، هم د دنیا ملاتړ ورسره و او هم د آخرت. په دې ډول نو د افغانستان د ټاکنو خپلواک کمپسیون د یوې خپلواکې فرېنتې (!) خاوند شو. دې فرېنتې نو بیا له نورو فرېنتو (!) سره یوځای د انتخاباتو په بهیر کې په خپلو پاکو (!) گوتو، د خپلو پلویانو بکسونه ډک کړل او رښتیا هم پاک، صفا او شفاف (!) انتخابات یې وکړل چې ټول دنیاوال ورته گوته په غاښ شول!!

۸- عبدالله احمدزی: ښاغلی عبدالله احمدزی په دې خاطر دې



(عبدالله احمدزی)

مقام ته ورسېد چې د ټاکنو په کمپسیون کې په اصطلاح قومي توازن برابر شي، خو ده په همغو لومړیو ورځو کې له معنوي سره لاره ونيوله. معنوي پرې ترحم وکړ؛ په انتخاباتي شرکت کې یې ورته تقریباً یوه مناسبه برخه ومنله، په وکیلانو کې یې هم له ونډې یې برخې نه کړ، ورته یې وویل: ((کوچیان ټول ستا، څوک چې راوړلې خو په نورو برخو کې به لاس نه وهي.)) معنوي پر

د حامد کرزي واکمني؛ یادښتونه، شنه او ارزونه/ ۴۵۵

احمدزي ځکه د کوچيانو سپټونه ولورول چې په هغو کې هسې هم تاجک او هزاره نه شو راتلای. احمدزي ته دا فرصت هم ډېر غنيمت و. ويل کېږي چې په کوچيانو کې يې لومړی د خپل يوه نږدې خپلوان راتگ خوندي کړ او نور هم د ده له خوښې سره سم راغلل. ويل کېږي چې په اقتصادي برخه کې معنوي يو پر دوه (۱/۲) برخه ورکړه، ځکه چې ټول مصارفي بلونه د ده له لارې تېرېدل. خير نو چې خبره دې حد ته ورسېده اوس مجبور يو د دې عجايبو او غرايوو ترکيب ته لږ نور هم تم شو.

ډېټابېس: د ټاکنو په ټول سيستم کې تر ډېټابېس بله مهمه څانگه نه وه، په دې سيستم کې معنوي زياتره خپل کسان ځای پرځای کړي وو، خو دا يې اکثره د احمدزي په لاس مقرر کړي وو. په ډېټابېس کې ټولټال (۳۷۰) کسانو کار کاوه، په دې کې (۲۲۰) تنه تاجکان وو چې اکثره يې د پنجشېر، کاپيسا او پروان وو، له معنوي سره يې قومي، خپلوليز او تنظيمي اړيکي درلودل او حساس ځايونه يې په لاس کې وو. نوي (۹۰) تنه پښتانه وو چې هغه هم اکثره د احمدزي او اصیل صيب په شان وو او په گوته راټول شوي وو، يو تن يې پشه يي او پاتې نور نهه پنځوس (۵۹) تنه يې هزاره گان وو. د ډېټابېس واک په بشپړ ډول له معنوي سره و او احمدزي په کې د يوه تابع مامور په توگه کار کاوه. د دې کارکوونکو د څار لپاره د سوپروايزرانو ډله وه چې هغو کې نو بيا ډېر کم بل څوک وو، نږدې په سلو کې (۹۰) تاجکان په تېره بيا د پنجشېر او پروان اوسېدونکي وو، دا نو بيا معنوي يو يو لکه گلچين په گوته راټول کړي وو. يوې ډلې به له سهاره کار پيل کړ بيا د شپې تر (۹) بجو پورې، د شپې (۹) بجې به دا ډله ان د کمشرانو په گډون رخصت شوه، بيا به بل شفت کار کاوه او يوازې هغو سوپروايزرانو به څار کاوه چې د معنوي له خوا به په جدول کې ځای پر ځای شوي وو. په دې ډول د ده لاس ازاد و چې څه يې زړه غوښتل، ډېټابېس کې همغسې اعيار بدل. نه کمشرانو د دې وړتيا او جرئت درلود او نه پرې پوهېدل چې پوښتنه وکړي او نه هم معنوي دوی ته حق ورکاوه. سربېره پر دې، معنوي

صیب د دستیارانو او خاصو مشاورانو په توګه هم یو شمېر اشخاص، چې د دارالانشا په چوکاټ او تشکیل کې نه وو، مقرر کړي وو، مشاورانو ته یې دوه دوه زره (۲۰۰۰) ډالره معاش حواله کړی و. په خاصو مشاورانو کې یې بناغلی (جلال) او بل بناغلی (برمک) د کلیو د پراختیا وزارت د مرستیال ورور هم شامل وو. (ډاکټر مبین پنجشېری) یې بیا خاص دستیار و، د دفتر رییس یې (اغا صیب) هم پنجشېری و چې د معنوي د مالي معاملو خاص واک او راز ورسره و، کله چې انتخابات خلاص شول، نو اغاصیب جرمني ته وتښتېد او هلته اوس خپل عبادت (!) ته دوام ورکوي.

تر ټاکنو وروسته نور څه وشول؟: په ټاکنو کې چې کومې درغلی او معاملې وشوې، هغه خو ټولو ته څرګندې دي او دا لیکنه یې د بیا بیان وس نه لري، خو تر ټاکنو وروسته هم د معنوي او احمدزي د دوستۍ تار سست نه شو. معنوي او احمدزي یوه ورځ د کمشرانو په غونډه کې دا موضوع مطرح کړه چې ملګري ملتونه پیسې راکوي او پیسې تیارې لرو، کمشران صاحبان هره ورځ دې رسمي دفتر ته نه شي راتلای، نو ښه به وي چې (قلعه فتح الله) یا (کلوله پشته) کې یو مصئون ځای ونیسو، کمشران صاحبان به هلته راځي، استراحت به هم کوي او له مهمو اشخاصو سره به ملاقاتونه هم کوي، کمشران چې د یو لوی ملي خدمت (!) له امله ډېر ستړي شوي وو، نو دا زېری پرې ډېر ښه ولګېده. احمدزي او معنوي تیاره خبره مخکې جوړه کړې وه، د قلعه فتح الله په (۷) سړک کې یې یو حویلی د میاشتې په اته زره (۸۰۰۰) ډالره کرایه ونيو، (۳۰) نفره یې ورته د خدمې په توګه منظور کړل، چې نیم د احمدزي سهم شو او نیم د معنوي، دغه راز (۳۰) تنه ساتونکي، چې هغه هم د ورورۍ په حساب نیمايي شول. دا حویلی نو یو ښه حوض او (سونا) حمامونه لري. خو له کومې ورځې چې دا حویلی نیول شوی، نو له احمدزي او معنوي پرته یو کمبشتر هم حق نه لري چې هلته لاړ شي، دا نو بیا د دې دواړو ښاغلو د راحت،

د حامد کرزي واکمني؛ یادښتونه، شنه او ارزونه ۱۳۷۷

ملاقاتونو او ځانگړو پروگرامونو ځای دی، چې له مهالوېش سره سم هلته خپل کارونه او پلانونه پرمخ وړي. ویل کېږي چې د کمېسیون په پیسو د کابل په مکروریانو کې عبدالله احمدزي ته په یوولس سوه (۱۱۰۰) ډالرو یو بل کور هم په کرایه نیول شوی، خو عبدالله احمدزي بیا هغه کور بل چاته په کرایه ورکړی او دا پیسې هم د ده جیب ته ځي، په دې مانا چې کور له اصلي سړي څخه په کمه کرایه نیول شوی، خو دفتري کرایه یې یوولس سوه (۱۱۰۰) ډالر ښودل شوې او احمدزي بیا همغه کور بل چاته په کرایه ورکړی دی.

د انتخاباتو په پیل کې دفتر ته پنځه زغروال (مړمۍ ضد) گاډي واخیستل شول، (درې) معنوي ځانته واخیستل او (دوه) عبدالله احمدزي ته پاتې شول، (اته) لنډکروزره هم واخیستل شول. یو معنوي، یو احمدزي او شپږ نورو کمشرانو ته ورکړل شول. معنوي صیب سره اوس درې زغروال (مړمۍ ضد) گاډي دي، یو د پولیسو رنجر مخکې او یو لنډکروزر شاته ورپسې روان وي، احمدزی صیب هم داسې دی، خو یوازې مړمۍ ضد موټر یې دوه دي، معنوي او احمدزی یوه وړه پاچاهي جوړه کړې ده. د ټولو لنډکروزرو موټر پر سر (کوډان) مخابراتي نصب وې، خو د معنوي او احمدزي په خوښه پر همغه اوله ورځ د شپږو کمشرانو له موټرو دا مخابراتي لري او یوازې د دوی پر موټرو پاتې شوې، وروسته په کمېسیون کې داسې اواز هم خپره شوه، چې دا مخابراتي طالبانو ته د خرڅلاو لپاره وړاندې شوي. معنوي بیا تر احمدزي یو بل گام هم دمخه دی، ویل کېږي هغه خپل زوی ته هم، چې د کابل پوهنتون محصل دی، یو لنډکروزر ورکړی چې پوهنتون ته یې وخت پر وخت رسوي چې درسونه ترې قضا او تر سیالانو شاته پاتې نه شي او هم یې انډیوالان په تکلیف نه شي، د دې موټر تېل هم د کمېسیون له خدماتي څانگې څخه د خدای په فضل حواله دي. ښه ده چې د معنوي صیب موټر نوي دي، عوارض نه لري، تېل کم خوري یو موټر یې په اوونۍ کې ایله (یو زر لیتره تېل خوري). یو ځل څارنوال د

معنوي صيب له ډرېور څخه پوښتنه كړې وه چې دا تېل زيات نه دي؟ هغه ورته وويل: ((معنوي صيب شپه ورځ په جلسو كې وي او موږ باندې ولاړ يو، لمر ته خو نه شو ودرېدلی، كه موټر ولاړ هم وي ايركنډېشن خو يې چالان وي.)) احمدزی هم د معنوي سيال دی، يوازې په سياسي ډگر كې يې شعور ترې كم دی، په اقتصاد كې ترې ډېر شاته پاتې نه دی، يوازې يو پر دوه (۱/۲) برخې تفاوت لري.

د انتخاباتي نتيجو تر اعلان دمخه به معنوي وخت پر وخت د امريكا او انگلستان سفيرانو، د يوناما له مشر او نورو بهرنيانو سره كتل، د هغوی نظرونه به يې اخيستل، د پښتنو د استازو په راكمولو كې دوی ټول هم نظره وو. بهرنيانو معنوي ته دا ډاډ وركړی و چې حكومت دې موږ څخه نه شي بندي كولای، څه چې غواړې هغه وكړه. دواړو خواوو دې ته ملاتړلې وه چې د پښتنو شمېر ښه راكم كړي. د (غزني) پر نتيجو بهرنيانو هم ډېر ټينگار كاوه چې ژر بايد همدا نتايج ومنل شي. دوی خپل كار وكړ، خو وروسته د معترضو كانديدانو اعتراضونو او د محاكمو او نورو كړيو اقدام د معنوي غرور يو څه مات كړ، بهرنيان هم هغه پخواني پوزېشن كې نه دي. معنوي له يوې خوا له گټونكو كانديدانو سره ژمنه كړې او هغوی ته يې د كاميابۍ تضمين وركړی او له بلې خوا د معترضو كانديدانو تر فشار لاندې دی، د محكمې پرېكړه هم غوڅه وه، له دې ټولو جنجالونو څخه معنوي غواړي يو ځل بيا د ځان لپاره گټه پورته كړي. د كمپسيون له خوا پخوانيو برياليو كانديدانو ته ووايي، ما خو ډېر زور ووايه خو نور مې وس نه و، نو ځكه مې يو څه تغييرات راوړل، ولسمشر كرزي ته ووايي چې دا دی ستا غوښتنې مې هم يو څه ومنلې؛ د فرمان يوه برخه مې عملي كړه، جنجال مې حل كړ، نو د دې په بدل كې خو يو څه راکړه، كېدی شي ولسمشر پرې بيا يو څه ولوروي.))

ما دلته د ښاغلي (احمدزي) د هغې ليكنې لنډيز راوړ چې په بېلابېلو

د حامد کرزي واکمني؛ یادښتونه، شننه او ارزونه/ ۴۵۹

وېبپاڼو کې خپره شوې ده. په دې لیکنې کې نور ډېر جزئیات هم وو، له هغو څخه مې ډډه وکړه، ځینې کلمې یې چې ډېرې تېزې وې، په هغو کې مې یو څه بدلون راوړ، خو بیا هم که تر دې مې ډېر تغیر په کې راوړی وای، نو د لیکنې اصلي محتوا کې بدلون راته.

حقیقت خو همدا دی چې د معنوي صیب تر مشرۍ لاندې د ټاکنو خپلواک کمېسیون، خپله دنده په ښه ډول تر سره نه کړای شوه، کمېسیون خپل ناپېیلتوب ونه ساتلای شو، ټاکنې په عادلانه ډول تر سره نه شوې، نو ځکه خو نا عادلانه نتیجې یې وزېږولې او د دې نتیجو په نتیجه کې چې نورې کومې ظالمانه نتیجې رامنځته کېږي، په دې ټوله گناه او خطا کې ورسره معنوي صیب او د کمېسیون نور غړي شریک گڼل کېږي.

دا او دېته ورته یو شمېر نور تحلیلونه او د بېلابېلو اشخاصو معتبرې لیکنې او تحلیلونه مې د خپل دفتر مشرانو ته لېږلي چې هغوی یې جمهور رییس ته ورسوي. د دې لیکنو یا تحلیلونو له جملې څخه د ډېرو کمو احوال راغی چې جمهور رییس پرې خبر شوی، خو د تائید، رد او عملې کولو په باب یې د کوم څرک درک ونه لگېد، خو ما د یوه افغان په توگه خپله غاړه پرې خلاصه کړه.

لسم څپرکی

ولسمشر او ولسي کتنې

حامدکرزی داسې ولسمشر دی چې ټولنیز اړیکي یې کېدی شي د نړۍ تر بل هر ولسمشر څخه زیات وي. دی ممکن داسې یو بې مثاله ولسمشر وي چې تر انفرادي او رسمي ملاقاتونو یې ولسي او ډله ییز ملاقاتونه تر حده زیات دي. داسې ورځ به نه وي چې ولسمشر دې د غرمې ډوډۍ پر سر او یا هم تر هغه دمخه او وروسته ملاقاتونه ونه لري. اکثره دا ډول ملاقاتونه له ولسي خلکو سره وي چې یا د خپلو محلي مشکلاتو په حل پسې راغلي وي او یا هم له خپلو سیمه ییزو واکمنو سر ټکوي. ولسمشر تر رسمي کتنو په دې ډول کتنو کې ډېر زیات خوشاله وي او ځان ډېر راحت



(ولسمشر حامد کرزی یوې ولسي غونډې ته په خطاب کې)

احساسوي. زه چې کله د امنیت شورا دفتر کې مقرر شوم، نو په دې ډول ملاقاتونو کې مې برخه اخیستله، ما سره هم هیله وه چې که خدای کول وطن جوړېږي؛ ولس او حکومت سره پیوندېږي. په لومړیو میاشتو او کلونو کې دې ډول غونډو ته تللم، قلم او کتابچه به راسره وو، راپور مې لیکه او دفتر کې مې خوندي کاوه. له ما پرته هېچا هم د دې ډول غونډو مینوب


د حامد کرزي واکمني؛ یادښتونه، شننه او ارزونه / ۶۱ ځ

(یادښت) نه اخیسته. ما ان په امنیت شورا دفتر کې تر دندې دمخه هم یو نیم یادښت لیکلی و. زما لیکنې وروسته په دفتر کې له ما پرته بل چا نه کتلې، ورو ورو زه هم لکه د دربار د نورو مامورینو په څېر شوم، کله کله به ورتلم، د غرمې ډوډۍ به مې هملته خوړه او له کوم یادښت پرته به بېرته راتلم، دلته به د خپلو لیکلو راپورونو له جملې څخه یو څو د بېلگې په توګه راوړم، خدای دې وکړي د تاریخ د یوې پاڼې په توګه د دې زمانې ځینې حقایق او پېښې راتلونکي پښت ته خوندي او ور انتقال کړي.

دارگ نا ویلې خبرې ۴۶۲

د پکتیکا د یوه قومي مشر اعتراض او د ولسمشر غبرگون

د انتقالي ادارې وروستي وختونه وو، دا مهال زه په جلال اباد کې اوسېدم، د ولسمشر سکرتري بناغلي (شیدا محمد ابدالي) ماته زنگ وواوه چې رییس صیب وايي سبا کابل ته راشه! سبا کابل ته لاړم، ارگ ته د



(ولسمشر حامد کرزی)

د خول ټول شرایط مې پوره کړل، ماسپینین یوه بجه وه، ولسمشر معمولاً د ماسپینین لمونځ کوي او بیا خلکو سره هم ډوډۍ خوري او هم مجلس کوي، د ارگ تر چنارونو لاندې جرگه وه، د پکتیکا د ولسونو مشران راغلي وو، اکثره په کې د رپرو او غټو لونگیو والا خلک وو، د رییس صیب سکرتري راته پیغام راولېږه چې

رییس صیب وايي، تا سره تر جلسې وروسته گورم، خو که غواړې ته هم په جلسه کې کېناستلای شې، زه هم لاړم د پکتیکا د خلکو د جلسې په یوه گوت کې کېناستم، ډوډۍ وخوړل شوه، تر ډوډۍ وروسته جلسه پیل شوه، تلاوت وشو او بیا یو تن نیم د خپلو محیطي مشکلاتو په باب خبرې وکړې،

د حامد کرزي واکمني؛ یادښتونه، شنه او ارزونه/ ۶۳ ع

د محیطي مشکلاتو په اړه هم سم تفاهم ونه شو، ځکه هغو خلکو چې د کومو سیمو او کومو مشکلاتو نومونه اخیستل، ولسمشر ته عام فهم نه وو، ځینې ځایونو کې د شخص او سیمې نوم یو شان و، دوی به له شخص څخه شکایت کاوه، هغه به د سیمې نوم و او یا به یې ویل چې دلته امنیتي مشکلات دي، د هغه سیمې نوم به داسې و چې لکه کوم شخص وي، دې حالت ولسمشر ته د سمې پوهې شرایط برابر نه کړل، خو یو دوه تنو چې خبرې وکړې، اصلي خبره په کې امنیتي مشکلات وو او دغه راز په حکومت او په تېره بیا په گمرکونو کې د خلکو نامناسبه ونډه وه. دا مهال یو مشر پورته شو، ویې ویل: ((رییس صیب زموږ خپل مشکلات خو به هر څه وي، دې مشرانو درته څرگند کړل، خو زه غواړم د مملکت په سطحه مشکل درته ووايم، که هغه مشکل حل شي زموږ د پکتیکا مشکل هم ورسره حلېږي او که هغه حل نه شي، نو زموږ مشکلات به هم همداسې وي، لکه همدا اوس چې دي. مشکل په افغانستان کې د ملېشو دی او پخوانیو ټوپکیانو، همدا ملېشې دي چې پخوا یې هم وطن وران کړی او اوس یې هم وړانوي، څو ورځې وړاندې دا جنرال دوستم یوځل بیا اعلان وکړ، تاسو او امریکایانو ته یې وویل چې ماته دېرش زره عسکر راکړه، زه طالبان درته کندهار نه هم ځغلووم او ملا عمر درته ژوندی نیسم، دا خبرې ښې نه دي، دا خلک یو بل ته معلوم دي چې طالب څوک دی او دوستم څوک دی، دا دوستم خو لا دېرش زره عسکر غواړي، زه تاته وایم چې ماته ته لس زر عسکر راکړه، زه درته دا دوستم بېخي له افغانستانه شرم، والله که خو ما نه دلته شپه وکړي...)) دې خبرو سره یو شمېر خلکو چکچکې هم وکړې، خو ولسمشر سملاسي پاڅېده ویې ویل: ((وه وروره، وه وروره دا خبره مه کوه، دې نه د جگړې بوی راځي، دا د (ای ایس ای) خبرې دي، کېنه غلی، کېنه، پر ځای دې کېنه، دلته د ای ایس ای خبرې مه کوه...)). ښاغلی کرزي پر دې سړي باندې ډېر په قهر شو، هغه غلی شو، دې وخت کې کرزي صیب غوښتل چې مجلس پای ته ورسوي: ((ښه نو په خبره پوه شو سره، بیا به بل

وخت گورو سره، نو زه درڅخه ځم...)) دې وخت کې یو بل مشر پورته شو، ویې ویل: ((رییس صیب خیر دی که زموږ په خبرو خفه شوی یې، موږ ستا رعیت یو، کشرانو څخه اشتباه کېږي خیر دی، که زموږ دې ملګري یوه اشتباه وکړه، ته یې وبښه، موږ د ده له خوا له تا څخه بښنه غواړو، مشران خو تل پر کشرانو شفقت کوي، خیر دی چې یوه اشتباه وشوه...)) دا مهال کرزی صیب یو څه نرم شو. ((بښه نو داسې خبرې په کار نه دي.)) بیا هغه شخص پورته شو، ویې ویل: ((زه بښنه غواړم چې تاسو زما په خبرو خفه شوی، زما مقصد دا نه و چې څوک دې خفه شي، اوس نو زه ډېره بښنه غواړم...)) بیا یو دوو کسانو خپل محیطي مشکلات مطرح کړل، خو محفل ډېر پیکه پای ته ورسېد. کله چې محفل ختم شو، نو د پکتیکا خلکو څو تنو په خپل منځ کې وویل: ((پر پلار دې زموږ لعنت شي چې موږ دې غونډې ته راغلو، زموږ طمع وګوره او د ده دا چلند...)). ولسمشر مخکې امنیتي کسان ورپسې او زه یې هم تر شا روان شوم، گلخانې ماڼۍ ته چې ورسېدو، نو ولسمشر غږ کړ: ((یون صیب دې راشي نور څوک دې نه راځي)). هلته چې پورته شو، نو ولسمشر خپل دفتر ته لاړ او زه باندې په انتظار خونه کې کېناستم، دا مهال نو د ولسمشر امنیتي ګاردانو یو بل ته وویل: ((ګپهای رییس صاحبه شنیدی؟)) هغه بل وویل: ((آ، بلې شنیدم،)) دې بل وویل: ((خوب جواب اش داد، اینها کل اش ای ایس ای است، اگر این گپهای رییس صیب دریادش باشد، در عمر خود شاید نام جنرال دوستم را نگیرد، یارا دلہ را سرش یخ کرد.)) تر یو څو دقیقو انتظار وروسته یې ملاقات ته وروبللم، رییس صاحب لا هم غوصې نیولی و، ما غوښتل چې خبره بلې خواته بوځم، ما ویل رییس صیب خیریت خو و، د څه لپاره مو راغوښتی وم؟ له جلال اباد څخه راغلم. ده ویل بڼه جلال اباد کې قرارې وه، ما ویل، هو خیریت دی، د خدای فضل دی، ده ویل هو راغوښتی مې وې، دلته یو متن و، ما ویل چې هغه وګورئ، اصلاح یې کړې، خو بڼه و، څوک پیدا

د حامد کرزي واکمني؛ یادښتونه، شننه او ارزونه/ ٦٥ ځ

شول هغه يې وکوت، خلاص شو! ما ويل ښه دی که څه ضرورت وي، نو زه په خدمت کې يم، ده وويل، نه کور ودان که بيا ضرورت و شيدا محمد به درته زنگ ووهي، يو څو دقيقې نور ورسره کېناستم، نوره نو کومه مشخصه اجنډا نه وه، تر يو گيلاس چای څښلو وروسته ورته نور مېلمانه راغلل او زه ترې رخصت شوم.


د بادغیس د یوه مشر فریاد

د ولسمشر کرزي د لومړۍ دورې لا کال دوه نه وو تېر شوي چې د خلکو هغه پخوانۍ هیلې ورو ورو له ستونزو سره مخامخېدلې، د خلکو پرله پسې ملاقاتونو دوام درلود. یوه ورځ د بادغیس ولایت خلک د ولسمشر لیدو ته راغلي وو، خلکو په ترتیب سره خپلې ستونزې وړاندې کړې، اکثره ستونزې د امنیتي مشکلاتو، د خپلسرو عملیاتو، پخوانیو تنظیمي بدیو، د کار روزگار د نشتوالي له امله وې، چې ولسمشر ورته هم د تائید سر خوځاوه، دا مهال یو سپین ږیری پورته شو، له (بالا مرغاب) ولسوالۍ څخه و، فکر کوم پخوا د حکمتیار د اسلامي حزب قومندان و، له کومه وخته چې د طالبانو نظام ږنگ شوی و، نو ده وسله پر ځمکه ایښی وه، خپل ورځنی کاروبار یې کاوه او له دې حکومت سره هم همکار و، دا سپین ږیری جگ شو، ویې ویل: ((رییس صاحب زه له تا څخه څه نه غواړم چې دا راکړه او یا دا راکړه، زه تا څخه خپل عزت غواړم، خپل عزت، مور ستا پاچا کېدو ته خوشاله وو، مور وویل عزت به مو خوندي شي، په هغه ورځې چې انتخابات وو، لمسی مې پر اوږو کېنولی و، انتخاباتو ته لاړو لمسی مو پر اوږو و، چکچکې یې وهلې، ډېر زیات خوشاله و، ما تاسو ته رایه درکړه، زړه مې له خوشالۍ ټوپونه وهل، خو له هغې ورځې چې تاته مې رایه درکړې ده، له همنغې ورځې مې ارامه شپه نه ده تېره کړې، هره ورځ ستا امنیتیان راځي، وهي مې، ټکوي مې، یو زوی یې راته شهید کړ، د همنغه لمسي په مخ کې یې ووهلم چې د انتخاباتو په ورځ مې پر اوږو ناست و...)) دا مهال سپین ږیری نور ځان ټینگ نه کړ، په ژړا شو، خو شپې سلگو ونیو، کله چې یې سلگی غلې شوې نو ویې ویل: ((رییس صیب زه نوره گناه نه لرم، گناه مې دا ده چې یو خو پښتون یم، بل پخوا په حزب

د حامد کرزي واکمني؛ یادښتونه، شنه او ارزونه/ ٤٧٤

اسلامي کې وم او بل مې تاته رایه درکړې ده، هلته په امنیت او پولیسو کې یا د دوستم خلک دي، یا جمعیتیان دي او یا نور گډوډ خلک، له خلکو سره دومره بده وضع کوي چې په لوی لاس خلک مجبوروي چې غره ته پورته شي.))

د ولسمشر تر څنگ دا مهال په ملي امنیت کې د همغږي ډلې خلک ناست وو، چې سپین ږيري ترې شکایت درلود، جمهور رییس سپین ږيري ته وویل: ((کېنه، کېنه، پوه سو سره، په خبره مې سر خلاص سو)) سپین ږيري دا مهال بیا وویل: ((موږ دې نه مجبوروي چې بیا وسلې ته لاس



کړو. والله په بالله چې هلته نه طالب شته، نه د دولت بل مخالف، همدا خلک دي چې په زوره خلک مخالفت ته مجبوروي، خلک په زوره غره ته خپروي، زموږ گناه دا ده چې ولې مو تاته رایه درکړې ده.))

ولسمشر د دې پر ځای چې سپین ږيري ته ډاډ ورکړي او تر څنگ یې خپلو ناستو امنیتي چارواکو ته هدایت ورکړي، ویې ویل: ((په خبرو پوه سو سره، په خبرو پوه سو سره...)) غونډې څو شپې نور هم دوام وکړ او بیا همداسې د مایوسی په شپو کې پای ته ورسېده.

ولسمشر، د خبريالانو استازي او يوه هيله

د (۱۳۸۶ل) کال د سرطان (۲۲) مه نېټه وه. له ولسمشر سره د ځينو خبريالانو د استازو ملاقات وشو. په دې ملاقات کې د ژورناليستانو د صنفې ټولنو استازو هر يو: (رحيم الله سمندر، دانش کړوخېل، ضيا بوميا او اسدالله غضنفر) گډون درلود. د ژورناليستانو پر استازو سربېره په فرهنگي چارو کې د ولسمشر مشاور وزير سرمحقق زلمي هېوادم، د اطلاعاتو او کلتور وزير کریم خرم او د ملي امنيت شورا د فرهنگي چارو رييس ما (محمد اسمعيل يون) گډون درلود.

د غونډې په پيل کې ولسمشر بناغلي حامدکرزي د افغانستان او پاکستان



(محمد اصف ننگ)

تر منځ د امن د گډې جرگې د څرنگوالي او اهميت په باب هر اړخيزې خبرې وکړې او د هېواد روان حالات يې وارزول، بيا ژورناليستانو د حالاتو د ښه والي په لاره کې جمهور رييس ته د خپل ملاتړ ډاډ ورکړ او د دولت له خوا د دولت د يوه تن نيول شوي کارکوونکي او ژورناليست (اصف ننگ) د خوشې کولو غوښتنه يې وکړه، په پای کې

جمهور رييس ژمنه وکړه چې (اصف ننگ) به له قيد څخه ازاد کړي.

دلته د دې خبرې يادونه په کار ده چې بناغلي محمد اصف ننگ ولي

ونيول شو؟ کيسه داسې وه چې د افغانستان او پاکستان تر منځ د امن د

د حامد کرزي واکمني؛ یادښتونه، شنه او ارزونه/ ۶۹ ع

ګډې جرګې د جوړېدو لپاره د تدارک یو کمېسیون جوړ شوی و، اصف ننگ د دې کمېسیون فرهنگي چارې پر مخ وړلې، د دې کمېسیون مجله یې هم چاپوله او هم یې د جمهوري ریاست د چارو په اداره کې د فرهنگي چارو مسؤلیت درلود، تر دې دمخه د مجلې کومه ګڼه چاپ شوې وه، د مجلې مسؤلیت هم د ننگ پر غاړه و. کله چې جرګه رانږدې کېدله، نو په همدې شپو او ورځو کې د مجلې یوه بله ګڼه هم چاپ شوه، په دې ګڼه کې یو امریکایي لیکوال چې پخوا کوم کتاب چاپ کړی و، د (تېلو جګړه) او که کوم بل نوم یې درلود، له دې کتاب څخه کوم ایرانی لیکوال په فارسي ژبه کومه برخه ترجمه کړې وه، د دې لیکنې محتوا دا وه چې د افغانستان اوسنی جګړه همغه د تېلو د جګړې تداوم دی او امریکایان دلته خپلې ګټې لري او په خپلو ګټو پسې راغلي دي. کله چې مجله چاپېدله، نو د مجلې کومه برخه یا یو مخ سپین و، د مجلې کوم ایډیټر د مجلې د همدې برخې د ډکېدو په خاطر د کتاب همدا برخه چې تیاره په انټرنېټ کې وه، ایډیټ او بیا لیکلو ته یې هم هېڅ اړتیا نه وه، کاپي پېسټ کړې او مجله کې یې اچولې وه. اصف ننگ پرې هېڅ خبر نه و، کله چې دا مجله چاپ شوه، ورځ دوه وروسته ارګ ته راورسېده او بیا ولسمشر ته ورسېده، نو یوه غوغا یې جوړه کړه، ډاکټر سپنتا چې دا مهال له پارلمان څخه ناباوره شوی و؛ د بهرنیو چارو سرپرست وزیر ګڼل کېده او له فاروق وردګ سره، چې دا مهال د چارو د ادارې لوی رییس او د امن د ګډې جرګې د تدارک د کمېسیون د دارالانشاء مشر و، پخوانی سیاسي کینه او اوسني رقابتونه درلودل او همدارنګه یو شمېر نورو دې مسئلې ته زیاته هوا ورکړه او دې کار کې یې د پاکستان څارګره اداره (ISI) دخپله وګڼله.

ولسمشر په دې پلمه چې دې کار د (امن ګډې جرګې) ته زیان رسولی، سملاسي یې د اصف ننگ د نیولو امر ورکړ. ننگ ډېر ژر د امنیت ریاست له خوا ونیول شو. دې موضوع ته په رسنیو کې دومره هوا ورکړل شوه چې تا به ویل کومه غټه سیاسي موضوع پېښه شوې ده، افغان ضد، جمعیتي او

ستمې رسنیو او یو شمېر مغرضو کړیو په خپلو رسنیو کې همدا لیکل:
(جاسوس ای، ایس، ای دستگیر شد)) ((جاسوسان پاکستان باید دستگیر
شود، لانه های جاسوسی پاکستان افشا میگردد...)) ماته چې ټوله قضیه
معلومه وه او د امن گډې جرگې په بهیر کې له سره دخیل وم، نه د (ای،
ایس، ای) کیسه او نه هم کومه بله توطیه وه، یوازې ایډیټر د وخت د
کمښت له امله له یوه کتابه یو متن راخیستی و، هلته نه دومره پرسونل و،
چې ټول هر څه یې په دقت سره کتلي وای، نه کومه توطیه وه او نه هم
کومه قصدي هڅه، خو دې نورو ترې دومره غټه خبره جوړه کړه چې تا به
ویل، په کابل کې یې د کوم گاونډي هېواد کوم غټ چارواکی نیولی دی.
د (اصف ننگ) د دې خبرې ټول داستان ما د امنیت شورا مرستیال انجنیر
محمد ابراهیم سپین زاده ته تېر کړ، هغه وویل که داسې وي، نو دا سړی
خو بې گناه دی، ما ته یې وویل، څه وکړو؟ ما ویل، ښه ده چې ولسمشر
څخه وخت واخلي، زه، تاسو او ډاکتر صیب فاروق وردگ به ورشو او زه به
دا ټوله کیسه ورته وکړم. هغه وویل، بېخي سمه ده. د همدې ورځې پر سبا
زه (یون)، انجنیر صیب ابراهیم او ډاکتر صیب فاروق وردگ د ولسمشر
حضور ته ورغلو، ما مخکې تر دې چې ولسمشر ته ورشو، ډاکتر صیب
فاروق وردگ ته وویل چې ته خبرې مه کوه، نن ستاسو ټولې خبرې زه
کوم، ډاکتر فاروق وردگ خورا په قهر و، کله چې ولسمشر ته ورغلو، درې
واړه ولاړ وو، هغه وویل، کېنې، ما ورته وویل، زه دا کیسه درته کوم، کیسه
مې ټوله ورته وکړه، ما ویل ځینې خلک له ډاکتر صیب فاروق وردگ سره
سیاسي او شخصي کینه لري، غواړي هرې موضوع ته بل رنگ ورکړي،
څرنگه چې د جرگې د جوړېدو کار د ده پر غاړه دی، نو ځکه خو تر جرگې
وړاندې د ده د بدنامولو او ناکامولو هڅې کېږي، ولسمشر وویل، دا کار د
کولو دی چې دوی کړی دی؟ ما وویل، دوی کله کړی دی، یو عادي
کارکوونکي یوه لیکنه را اخیستې ده، نو د هغه پرځای دوی ټولو ته سزا

د حامد کرزي واکمني؛ یادښتونه، شنه او ارزونه / ٤٧١

ورکول کېږي او دومره غټه پروسه ورسره بدنامېږي؟ دې وخت کې ډاکټر صیب فاروق وردگ وویل: ((رییس صیب د یوه دوو خبرو اجازه راکړه: دېرش ډزې دې ویشتلای وای، ښه وه، نه دا چې د پاکستان د جاسوسۍ تور راباندې ولگوي، همدا اوس توپک راواخله دېرش ډزې مې ووله، خپل خون مې درته ښلې، خو د پاکستان د جاسوسۍ تور نه شم زغملای، له هماغه شي سره چې مخالف یم، د هماغه تور راباندې پورې کېږي، رییس صیب په ډېرې ایماندارۍ مې تر دې دمه دنده اجرا کړې، په مهاجرت کې د سویډین موسسې څخه نیولې بیا تر دې دمه که یو ذره خیانت چا راباندې ثابت کړ، بیا دې هرې سزا ته تیار یم، په ډېره ایماندارۍ مې دې وطن ته خدمت کړی، اوس نه غواړم چې د چا د جاسوسۍ په تور بدنام شم. ما ته یو ځل اجازه راکړه چې دغه جرگه بریالی کړم او ستا شمله یو ځل بیا جگه کړم، بیا یوه ورځ هم په دې حکومت کې کار نه کوم، ان چې پر دې خپل ځای مې هم مقرر کړې، یوه ورځ هم په دې حکومت کې نه پاتې کېږم.)) دې وخت کې بیا ولسمشر وویل: ((گوره! څومره اعتبار مې درباندې کړی دی، هر څه ستا په لاس کې دي، درته نه مې ویلې چې تا د خپل امنیت د رییس په توگه مقرروم، څومره اعتبار مې درباندې کاوه، خو تا ویل چې نه یې کوم، خو اوس دا کار د کولو و چې تاسو وکړ؟ هر څه چې دې کړي ښه دې نه دي کړي، باید دا کار نه وای شوی، اوس چې جرگه د جوړېدو په درشل کې ده، د دا ډول شیانو خپرول څه مانا لري؟ پاکستان ته داسې پلمه په لاس ورکول چې دا ملک اشغال دی، هغه به وایي چې اشغال دی، بیا نو جرگه راسره څه ته کوی؟ ځی هر څه چې شوي ښه نه دي شوي، یوه چاره به وکړو، اوس ځی خپل کارونه سم کړی!...)) دې وخت کې ما وویل: ((رییس صیب ډېره ښه غواړم، دغه سړي (فاروق وردگ) دا اوه اته کاله کېږي چې عسکري یې درته کړې، خشره کاري یې درته کړې، هر سخت کار چې دې ورته سپارلی هغه یې تر سره کړی، خو اوس نه یوازې دا چې د ده خبره نه منل کېږي، بلکې سزا

هم ورته ورکول کېږي، هغه څوک چې د ده مخالف دي، د افغانستان هويت نه مني، په لسگونو ځله يې د (افغان) پر ځای (افغانستاني) او نورې کلمې کارولي، د هغو خبرو ته نن ترجيح ورکول کېږي، دې وخت کې يې وويل، چېرته يې ويلي؟ ما وويل، د بي بي سي فارسي څانگې ته مراجعه وکړئ! او دې سړي خو درته عسکري کړې عسکري. بل په دې ملک کې يوازې د پاکستان جاسوسان شته، که د ايران، روس او نورو هم شته؟ هره خبره چې هر څوک وکړي لاس په پاکستان پاکوي، يوه ورځ هم چا د روسيې، ايران، تاجکستان او نورو هېوادونو د جاسوسانو نومونه وانخيستل، همدا پاکستان دی، پاکستان دی او پاکستان، د نورو هېوادونو جاسوسان هم د پاکستان په نامه يادېږي، عجيبه کار دی، اوس د اصف ننگ په مسئله کې هم د پاکستان د جاسوسۍ خبره ده، مقاله ليکلي امريکايي ليکوال، ترجمه کړې. ايراني ليکوال، چاپ کړې ده يو عادي کارکوونکي، نو دې کې د پاکستان لاس چېرته دی؟ زه نه واييم چې د پاکستان نوم دې نه اخيستل کېږي، وادې خيستل شي، خو هغه ځای کې چې پاکستان دخيل وي، اوس که اصف ننگ نيول کېږي ودې نيول شي زموږ هېڅ اعتراض نه شته، خو دا بايد د امريکايي جاسوس (!) په توگه ونيول شي، نه د پاکستاني جاسوس په توگه، ځکه چې ليکنه امريکايي ليکوال ليکلي او بيا ايراني ليکوال ترجمه او چاپ کړې، نه کوم پاکستاني ليکوال، خو څرنگه چې په حکومت کې د امريکا او ايران واک ډېر زيات دی، نو ځکه خو د هغوی نوم څوک نه شي اخيستلای او د هغوی تور هم په پاکستان پورې کېږي، کاشکې دې وطن کې د نورو هېوادونو گوډاگيان نه وای، يوازې له پاکستان سره خو موږ هر وخت مقابله کولای شو او بيا دا ټوله سلسله ولې فاروق وردگ ته راجع کېږي...)) ما چې په تونده لهجه ولسمشر سره دا خبرې وکړې، چې د ايراني يا امريکايي جاسوس په توگه يې ونيسه، موږ به يې هېڅکله پوښتنې ته درنه شو، ولسمشر هم غلی شو، انجنير صيب ابراهيم

د حامد کرزي واکمني؛ يادښتونه، شننه او ارزونه/۴۷۳

او فاروق وردگ دواړه دا مهال غلي وو، لکه پر اور چې اوبه تويې شي. دې وخت کې ولسمشر وويل: ((خه نو خوشې کوم يې درته)). دې وخت کې يې وويل: ((نورزی صيب (حکيم نورزی) راته رخ کړئ)) نورزی دا مهال

د ملي امنيت مرستيال و، بيا يې وويل: ((خه اوس يې پرېږدي، يوه لاره به ورته پيدا کړو.)) ما ورته وويل لاره دا ده چې د څو مطرحو رسنيو مسؤلین او ځينې مطرح کسان راشي، تاسو څخه غوښتنه وکړي او هغوی غير له دې هم همدا غوښتنه لري، نو هم به هغوی خوشاله شي او هم به تاسو ووايي چې د هغوی د احترام په



(ډاکټر فاروق وردگ)


خاطر دې خوشې کړ، ولسمشر وويل، بېخي سمه ده، همداسې وکړئ، دې وخت کې يې خپل سکرتر ته غږ کړ، وخت ورته برابر کړئ، نو پورتنی ملاقات چې په پيل کې يې يادونه وشوه، د همدغه داستان پایله وه.

کله چې د ولسمشر له دفتره راووتلو نو فاروق وردگ راڅخه په لاره کې د زړه له کومې مننه وکړه، ويې ويل چې ما که په ژوند کې کوم ښه کار کړی دی، هغه دا دی چې دلته په دې دفتر کې مې ستاسو په تقرر کې هلې ځلې کړي که نه اوس به له ما څخه چا په دومره قاطع ډول دفاع کوله، ډېره مننه، ما ويل، ډاکټر صيب مور د حقيقت لپاره مبارزه کوو، که ته حق په جانب نه وای، نو هېڅکله به مې درڅخه ملاتړ نه وای کړی، له واقعيت څخه ملاتړ زما دنده ده.

د ژورناليستانو ملي ټولنه او ولسمشر

د (۱۳۸۷ل) کال د وري (۲۲) مه نېټه ده، په پيل کې د محترمې (زهرا قاري زاده) له خوا د قران کریم د څو مبارکو ایتونو تلاوت وشو. په ټولنه کې د ژورنالیزم رول، د بیان ازادې، د ژورنالیستانو په وده کې د جنوبي اسيا د ژورنالیستانو د ټولني (سپما) رول او په ابتدايي محاکمو کې د تېروتنو ستونزې، د غونډې اجنډا وه.

د قران کریم د څو مبارکو ایتونو تر تلاوت وروسته، د ژورنالیستانو د ملي ټولني مشر (پروفیسور ډاکتر محمدهاشم عصمت الهي) خبرې وکړې، ده په پيل کې وویل: ((د افغانستان د اسلامي جمهوریت له جمهور ریس څخه مننه کوو چې خپل مطبوعاتي عزیزان یې خپل حضور ته رابللي دي، دا هغه ډول کتنه ده چې مخامخ له ژورنالیستانو سره کېږي.



(ډاکتر عصمت الهي)

ژورنالیزم په هر هېواد کې د هغه هېواد سياسي او ټولنيز برخليک ټاکي، په ټاکنو کې اساسي رول لري. نن دلته هغه کسان ناست دي چې د رسنيو په مختلفو برخو کې درانه کارونه پر مخ وړي. يو دوه درې خبرې په دې باب ډېرې مهمې دي: يو انگليسي عالم وايي: مطبوعات

د دولت څلورم رکن دی، خو دا خبره اوس زړه ځکه ده چې دا خبره هغه وخت شوې چې راډيو ټلوېزيون نه وو، اوس مطبوعات تر هغه هم ډېر قوي دي. بل عالم وايي: نننۍ رسنۍ د قدرت اصلي وارثين او مالکان دي.

زما عقیده دا ده چې د افغانستان ژورنالیزم د افغانستان د دولت او خلکو

د حامد کرزي واکمني؛ یادښتونه، شننه او ارزونه/ ٤٧٥

تر منځ د پیوستون کړۍ ده. زموږ اتحادیه یو رییس او دوه مرستیالان لري، (١٧٠) غړي یې لارښوونه کوي او ډېر فعال دي، نور (٧٠٠) غړي لرو، په (٢٩) ولایتونو کې نمایندګۍ لرو. نننۍ ترکیب هغه کسان دي چې عملاً اوس په مطبوعاتو کې کار کوي.

د دې اتحادیې کړنې ډېرې مثبتې دي، د جمهوري ریاست او پارلماني انتخاباتو کې مو ښه نقش درلود، د دې اتحادیې د ژورنالستانو د ذهني سطحې د اوچتولو په برخه کې ډېر کار کړی، (١٧) دورې فارغان مو ورکړي دي. د هېواد د ټولو ژورنالستانو تر منځ د ارتباط پل یو، که کوم ځای کې څه ستونزې وي هغه به هم حل شي. ځینې مسایل باید د ژورنالیزم په باب هم مطرح کړو، (١٣٥) کاله کېږي چې دلته ژورنالستیک کارونه کېږي، په دې موده کې دلته هر ډول نظامونه تجربه شوي دي. خو اوسنۍ دوره د ژورنالیزم په تاریخ کې یوه ځلانده دوره ده، ان د امان الله خان او حتی د دیموکراسۍ له لسیزې سره د پرتلې وړ نه ده، دا د افتخار وړ دوره ده. مهم کارونه دا دي چې د کمیت له مخې رسنۍ ډېرې شوي. په پنځو تېرو کلونو کې د ازادۍ سیستم تضمین شو؛ اجتماعي بحرانونه پر ډيالوګ بدل شول، د خشونت د فرهنگ پرځای د ډيالوګ فرهنگ مروج شو، زموږ لپاره د افتخار وړ خبره دا ده چې له ټولو مشکلاتو سره سره انتقاد رواج شو، هغه ټولنه چې انتقاد په کې نه وي، ناروغه ده. په دې باب زیاتې خبرې کېدی شي، خو وخت کم دی.

وړاندیزونه:

١- موږ د بیان ازادې استقبالوو، خو د افغانستان په ټولنه کې ځینې کړۍ له دې ازادۍ څخه ناوړه استفاده کوي. ځینې ملي ارزښتونه له چلنجونو سره مخامخ دي، په هغه اندازه چې د مطبوعاتو ازادې چلېږي، د خلکو عقایدو ته هم باید درناوی وشي، د مطبوعاتو

دارگ نا ویلې خبرې | ۴۷۶

ازادي بايد پر مصونيت بدله شي، كله چې د (شیکاگو پوهنتون) د رسنی پر ازادی بیا کتنه وکړه، ویې ویل: «ازاد مطبوعات باید مسؤلیت ولري یانې په یو چوکاټ کې باید فعالیت وکړي. دوی باید د مسؤلیت له مخې فعالیت وکړي؛ د خلکو عقایدو، د خلکو چلند او مخاطبانو ته یې باید پام وي.»

۲- زموږ له ځینو ژورنالیستانو سره د زور زیاتي چلند کېږي، له ژورنالیستانو څخه هم تېري او تخلفات کېږي، د دې تخلف پر وړاندې باید په عادي محاکمو کې ورسره د منصفه هڅیت په حضور کې چلند تر سره شي.

۳- پر مطبوعاتو نظارت، نظارت مانا کنټرول نه دی، خو ترجیح ورکوم چې دا باید په خپله د ژورنالیستانو له خوا وي.

۴- په فعلي شرایطو کې د ژورنالیستانو مسلکي استقلال له منځه ځي، ځینې کړۍ زموږ له ژورنالیستانو دا حق اخلي، داسې قانون باید جوړ شي چې د ژورنالیستانو د حقوقي او مسلکي استقلال ملاتړ وشي.

وروستی خبره دا ده چې تاسو د ژورنالیستانو ملاتړ کوئ، دا چې تاسې له ذهني اسارت څخه ټولنه خلاصوئ، زموږ د ملاتړ وړ ده، له تاسو نه ډېر تشکر.))

ورپسې د (سپما) مشر محمد حلیم فدایي صاحب خبرې وکړې هغه وویل: ((زه نه غواړم ډېر وخت ونیسم. زه د سپما پر اهدافو او یو څه غوښتنو باندې بحث کوم:

د حامد کرزي واکمني؛ یادښتونه، شنه او ارزونه/ ۷۷ع

سپما: د (۸) اسیایي هېوادونو د ژورنالستانو ټولنه ده.

د دې ټولني هدف، د ژورنالستانو دفاع ده او د تجربو شریکول دي. سپما له ټولو دولتونو سره کار کوي چې د منطقه یي همکاری له لارې د سولې او اجتماعي پرمختګ لپاره لاره اواره کړي.

دا ټولنه (۸) میاشتي مخکې جوړه شوه.

(۹۶۲) کاري ژورنالستانو ته یې یوه شبکه جوړه کړې چې د سولې او

اجتماعي پرمختګ لپاره کار وکړي.

سپما د هند د (شملي) په ښار کې د پارلمان غونډې ته (۶) وکیلان او



(۳) ژورنالستان ولېرل، د

جنوبي اسیا د مرستیال

پوست یې وگاټه، (۳۶) تنه مو

هند، پاکستان او بنگله دېش

ته د زده کړو لپاره ولېرل،

سویډن ته مو هم ولېرل، په

کارونو کې د شفافیت له

مخې مو لومړی مقام وگاټه،

هر کال د سپما ژورنالستان د

(سارک) په کلني غونډه کې گډون کوي، د سارک له سکرتریت سره له

نږدې کار کوو. د سارک غونډه په سریلانکا کې جوړه شوه، د نومبر په

میاشت کې به د ټولې سپما مشرتوب افغانستان ته ورکول کېږي. د راتلونکي

کال د سولې جایزه به هم افغانستان ته ورکول کېږي. د افغانستان پر

وړاندې د پاکستان د ژورنالستانو تصور منفي و، خو موږ مثبت کړ. پر

(۲۰۰۸م) کال به د سولې لپاره ډیالوگ پیلوو، هدف مو د پوهانو، وکیلانو،

د پارلمان د غړو تر منځ د همغږۍ رامنځته کول دي چې ټول په گډه د

سولې لپاره کار وکړي.


دې کنفرانس ته به ژورنالستان هم معرفي کوو. د سپما په غونډه کې

دارگ نا ویلې خبرې | ۴۷۸

وزیران، لومړي وزیران او جمهور ریيسان گډون کوي.

د امن مشترکه جرگه یو ډېر مدبرانه اقدام و، د ولسونو تر منځ د اړیکو د پیوستون لپاره ښه گام و، سپما غواړي د افغانستان او پاکستان د ژورنالستانو، سیاستپوهانو او د پارلمان د وکیلانو تر منځ یو ډیالوگ پیل کړي.

په دې برخه کې ستاسو ځانگړې همکاري غواړو. پر (۲۰۰۶ م) کال د



(ولسمشر حامد کرزی)

(ډاکې) او وروسته په (دهلي) کې د بهرنیو چارو وزیرانو پرېکړه وکړه، (دوه سوه و پنځوس) ژورنالستانو ته د ویزی مشکل حلوي، بنګلادېش دا مشکل حل کړی، زموږ د بهرنیو چارو وزارت هم باید دا ډول همکاري وکړي. د سپما غونډه په کابل کې جوړېږي، (۲۵۰)

ژورنالستان په کې گډون کوي، هیله ده تاسو هم په کې گډون وکړئ. مننه.))
جمهور رییس: ((ټول ښه راغلاست، له ننني ملاقات څخه ډېر خوښ یم، غوښتل مې چې ډېرې خبرې وکړم، خو هغه به بلې ورځې ته پرېږدم، اوس غواړم زموږ ژورنالیزم د افغانستان په نوي سفر کې خپل مهم نقش ولوبوي او دا سفر مقصود منزل ته ورسوي، د یو یادونکي عنصر په توګه خپل رول ولوبوي، ژورنالیزم نه د چا مخالف دی نه د چا پلوی، ژورنالیزم حقیقت بیانوي، لکه مخکې چې عصمت الهي صیب وویل کوم ځای کې چې انتقاد نه وي اصلاح نه شته. کوم حکومت کې چې انتقاد نه وي اصلاح نه راځي، د یوه مترقي او پرمختللي افغانستان ژورنالیزم د اساساتو په توګه کار کوي، دلته د افغانستان د یوه فرد او جمهور رییس په توګه زما وظیفه دا ده هر کوبښ چې زما له وسه کېږي هغه به وکړم.
زما هیله ده چې دا دواړه اتحادیې سره یو شي یا پخلا شي. سفر او جرئت ته مو په بې طرفۍ سره دوام ورکړئ. مننه.))

د حامد کرزي واکمني؛ یادښتونه، شنه او ارزونه / ۷۹ع

ولسمشر او د لويي پکتيا مخور

په پيل کې د يو مولوي صاحب له خوا د قران کریم د څو مبارکو ایتونو تلاوت وشو. وروسته د جمهور ریس له خوا د شهیدانو د کورنیو له وارثانو سره نقدي مرسته وشوه. د خوست د شهیدانو د وارثانو په استازی یو تن په خوست کې د خپلسرو تلاشيو په باب یو رپوټ وړاندې کړ، د بندیانو د خوشې کولو غوښتنه یې وکړه. ویې ویل چې دا ډول خپلسری باید نورې بندې شي، د پښتو متل دی: «ماتي مې درپاتي، خو چې نورې نه کړې ماتي.»

جمهور ریس وویل: ((د لويي پکتيا مشرانو خدای مو راوله! دلته بیا یو ځل د هغو عملیاتو په باب خبرې وشوې چې زموږ او د امریکې تر منځ یې بار بار روابط څرپر کړي دي. موږ په دې باب مخکې هم ډېرې خبرې کړي، کونښن کوو چې اصلاحات په کې راولو. اسناد یې هم ټول افشا شول. ما د امریکا جمهور ریس ته یو لیک ولیکه، په هغه کې مې ورته ولیکل چې تروریزم په افغانستان کې نه دی، که تر پولې اخوا وي، نو راځئ چې دا کارونه سره منظم کړو، ماته مخکې هم قوم مشوره راکړه چې امریکایانو سره د زور له لارې پر وړاندې مه ځه، د خبرو او مشورو له لارې پرمخ لاړ شه. دوه لارې لرو چې د قوم مشران مشوره راکړي: یو د اعتراض په شکل چې دا پنځم شپږم کال دی چې موږ یې کوو، خو نتیجه یې ور نه کړه، بله لاره یې دا ده چې زه اعلان وکړم چې خارجیه زما کورونو ته ورتلای نه شي او که لارې نو مجرم یې، عواقبو ته یې باید متوجه شو، ایران او پاکستان دواړه درته په (ځاو) کې ناست دي، په دواړو کې مو گټې او زیانونه شته. که د بندېدو اعلان یې وکړو، نو دوی به دې وطن ته نور ډېر جنجالونه هم جوړ کړي. له خپلسرو تلاشيو پرته نور ډېر مشکلات هم

ورسره لرو، دا ټول کارونه یوه پراخه ملي اوسپنه غواړي. زما زړه خو دا غواړي چې تاسو دعا راکړئ، ورځو پرې که هر څه پېښېدل، گالو به یې. همدا نن مې ورته وویل: د طالب په نامه دا ولس په تا نه راټولېږي، دښمن دې راملوم کړه چې په گډه یې له منځه یوسو، په خپله دوی اعلان کړی چې اډې یې په پاکستان کې دي، د پاکستان استخبارات ورسره مرسته کوي، ولې هلته ورځي نه؟»

یو سپین ږيري وویل: ((که دوی ووايي کلی دې پر مور ډز نه کوي مور به پر دوی ډز نه کوو)). جمهور رییس وویل: ((دوی دې پر کلي ډز نه کوي کلی به یې پر دوی نه کوي، څه دې دوی گوزاره وکړي څه به مور گوزاره وکړو. د پکتیا د خلکو دوه گیلې وې: یو دا چې مور ورسره ډېر ځنډ نه دي کتلي، بل دا چې دوی وایي زموږ سهم په حکومت کې کم دی. دا یوه گيله یې منم، خو دا بله یې نه منم. کارونه ښه پرمخ روان دي، د سولې جرگه او د کابل نړیوال کنفرانس ښه پرمخ لاړل، اوس د سولې عالي شورا جوړوو. د

کابل کنفرانس گټه دا وه چې ټول نړیوال حریفان په دې کنفرانس کې ناست وو. امریکا او جرمني زیاته مرسته وکړه.))

د لویې پکتیا په استازی مولوي ارسلا رحمانی وویل: ((د لویې پکتیا خلکو گیلې لرلې، خو گیلې له دوسته کېږي. یوه ورځ یو څوک



(مولوي ارسلا رحمانی)

وزیر وي، بله ورځ مخالف وي، ایا دا بدمعاشي کوي، څوک چې ډېر مخالفت کوي رییس صیب یې لا نازوي، بل تاسو ته زموږ د پکتیاوالو لاسرسی سخت دی. په بل ځای کې چې یو څو تنه ووژل شي، بیا مظاهري وي، خو زموږ په سیمه کې قتل عامونه وشول. په حکومت کې

د حامد کرزي واکمني؛ یادښتونه، شننه او ارزونه / ۸۱ع

چې د پکتیا کوم کسان دي دا زموږ له خوا معرفي شوي دي؟ دا په خپل لياقت راغلي دي، اساسي پوستونه نه لرو. په اداره کې داسې سهم نه لرو چې يا دا خلک ځانته او يا هم تر شا پاتې خلکو ته قناعت ورکړي.

موږ خپل ولايتونه په خپله اداره کولای شو.

- د سولې عالي شورا کې ښه رول غواړو.
- ملي ادارو کې هم خپل سهم غواړو.
- د اريانا پوهنتون ځينې محصلين پاتې دي، د امتحان له پروسې دې معاف شي.
- د خوست لويه لاره تراوسه نه ده جوړه شوې، د ميرانشاه او غلام خان لاره بايد فعاله شي.
- د هوايي ډگر ستونزه هم بايد اواره شي.
- ارگون که بېل ولايت شي ښه به شي.
- بې گناه بنديان دې راخلاص شي.
- د برق مشکل مو تر اوسه نه دی حل شوی.

جمهور رييس: ((د سولې په عالي شورا کې به ستاسو ونډه تنظيموو.

په محلي پوليسو کې به ستاسو د مشورو اورېدل حتمي وي.

د غلام خان بندر زموږ له خوا جوړ دی، خو د پاکستان له خوا بند دی.

د خوست سړک چې کار يې ورو دی، سبا به د فوايد عامې وزير څخه

پوښتنه کوم. په پکتیکا کې دوه ولايتونه جوړول زما لپاره درنه خبره ده، دا

به قوم راټولېږي، بيا به خبره کوو.

په دولتي څوکیو کې: لوی درستيز، امنيتي معين د لويې پکتیا دي،

معينان: نورگل، صديقي، گل څرک، کریم باز، وهاب سادات او نور دي.

خو د پکتیا يو سپين ږيري وويل چې دا ټول درواخله، خو يو تکړه

راته وټاکه، په همدې گيلو، سوال او ځواب کې غونډه پای ته ورسېده. بل


سپين ږيري ورته وويل: «پنجشېر او دايکندي دې ولې ولايتونه کړل؟»

د ارگ نا ویلې خبرې ۴۸۲

ولسمشر او د پوهنتون استادان

د (۱۳۸۷ل) کال د وري (۲۱) مه نېټه، یو تن مولوي صاحب په پیل کې د قران کریم خو مبارک ایتونه تلاوت کړل.

د کابل پوهنتون استاد (گل رحمن قاضي) په پیل کې له جمهور رییس څخه مننه وکړه او ویې ویل: ((موضوع دا ده چې ولې استادان دلته راغلي دي؟ استادان د ټولني معماران دي، دوی د خپلې ټولني د جوړېدو هیله او توان لري. د عالي تحصیلاتو په چوکاټ کې ډېر متخصصین شته چې له حکومت سره د هېواد په ابادولو کې مرسته کولای شي، استادان له خپل مسلکي تخصص سره سره خپله جامعه په دقت سره گوري.



د استادانو فکر دا دی چې موږ خپل هېواد خپله جوړوو، له دنیا څخه مرسته غواړو، استادان دا غوښتنه لري چې ودانې باید له یو ځایه شروع شي دا ودانې باید له یو فرهنگي کوره شروع شي، چې له دنیا سره سیال شو، کابل پوهنتون به بیا دا توانمندي

حاصلوي چې د سیمې د هېوادونو په کچه خپل ځان تثبیت کړي. د استادانو پر وړاندې چلېنجونه دا دي چې دولتي پوهنتونونه د خصوصي پوهنتونونو پر وړاندې رقابت نه شي کولای، استادان غواړي چې دولتي پوهنتونونه مخکې او خصوصي ورپسې وي، د دولتي پوهنتونونو د استادانو یوه خوا تخصص او بله خوا مادي اړخ دی، ایا د دوی مادي امتیاز د دوی

د حامد کرزي واکمني؛ یادښتونه، شنه او ارزونه/۸۳ع

مياشتني ضرورتونه نامینولای شي، نو دغه تهديد بايد له منځه لاړ شي. نرخونه ورځ په ورځ لوړېږي، پر استادانو باندې يې تاثير مستقيم وي. د استادانو فيصله دا ده چې يو خو بايد زموږ پر ماضي باندې فکر وشي. يو دولتي معاش او يو هم کادري معاش دی چې کادري معاش هم په حقيقت کې د دولتي معاش يوه برخه ده، چې هر وخت بايد هغه ترلاسه کړي. اوس د اداري اصلاحاتو له خوا يوه طرحه جوړه شوې، په دې طرحه کې د دوی علمي رتبې چې دوی د تحقيقاتو په لړ کې ترلاسه کړي، دا د استادانو انتصابي حق دی. د اداري اصلاحاتو په طرحه کې د مامور او استاد په امتياز کې توپير نه شته، اداري اصلاحاتو ترې علمي رتبه لرې کړې او دولتي رتبه کې فوق او مافوق رتبه نه لري. دغه راز د علمي رتبې معاش نه ورکول کېږي. هره رتبه خپل يو تضمين لري چې هغه د هغې رتبې معاش دی. د حل لار دا ده چې پخوانۍ شتمني بايد خوندي وساتل شي، پخواني قوانين ولې غلط وگڼو.))

جمهور رييس: ((زموږ بحث بايد د استادانو پر معاش باندې متمرکز وي. زه په هر طرف پوهېږم، زه په اخر کې ستاسو په طرف يم، خو په وروستۍ فيصله کې بايد په دې پوه شو چې فيصله واقعاً ستاسو په گټه ده. زه دوه خبرې کوم.

۱- د افغانستان د پوهنتونونو د استادانو حق منلی او واضح دی.

۲- هغه نظام چې د اداري اصلاحاتو له خوا وړاندې کېږي په هغو کې زه ستاسو هر ډول کادري امتياز منم، معاش، علمي رتبې او تحصيل درجه ټول په پام کې نيسو.

د افغانستان په بوديجه کې بايد داسې مسايل وسنجوو چې ستاسو د

معاشونو جوگه شي يانې معاش د بوديجه د توان مطابق وي.))

استاد طنين: ((يو د معاشونو قانونيت دی، د افغانستان د عالي

تحصيلاتو په قانون کې د معاشونو يادونه شته، د عالي تحصيلاتو په قانون

دارگ نا ویلې خبرې | ۲۸۴

کې چې نوی جوړ شوی، د وزیرانو شورا پاس کړی او فعلاً شورا کې دی. د اداري اصلاحاتو او د عالي تحصیلاتو قانون کې د ټکر ټکي دا دي:

۱- په اصلاحاتو کې ۸ بستونه دي، ۱-۲ فورمونه لري.

استادان داسې کټگوري شوي: پوهاند- ډاکتر

علمي رتبه، دولتي رتبه او تحصیل درجه گډ شوي. زموږ تقاضا دا ده چې علمي رتبه باید وساتل، باید اصلاح شي. د تحصیل درجه ليسانس، ماسټر، ډاکتر، علمي رتبې د پوهنتون رتبې، لکه پوهیالی- پوهاند. موږ د کادري معاشونو د لوړاوي په هیله یو.

د علمي رتبو پر اساس باید د معاشونو سیستم رامنځته شي، له ماليې وزیر سره موږ د علمي رتبو په اړه اختلاف نه لرو، مگر د معاش د مقدار په اړه یې ستونزه لرو، زموږ وړاندیز د مقدار په اړه دی، بیا هم کولای شو فکر پرې وکړو.))

جمهور رییس: ((ستاسو ټولې خبرې مې درک کړې، د افغانستان د عالي تحصیلاتو استادان باید د علمي رتبو له مخې امتیاز واخلي. ما د لوړو زده کړو وزیر څخه غوښتي وو چې د نورو هېوادونو مثالونه هم راوړي. که مقایسوي نه وي زما نظر دا دی چې د پوهنتون استادان باید خپله یوه طرحه جوړه کړي. ښه به وي چې د علمي رتبې له مخې امتیاز ورکړای شي. زما نظر دا دی چې تاسو د پوهنتون د استادانو یو کمېسیون جوړ کړئ طرحه جوړه کړئ. موږ به ستاسو طرحه عدلیې او ماليې وزارتونو ته وړاندې کړو.))

استاد طنین: ((موږ خپل معاشونه له دنیا سره مقایسه کړي، موږ یوازې د علمي رتبې له مخې امتیاز غواړو، که دولت موږ ته دولتي رتبې راکړي هم مخالفت یې نه کوو.))

د لوړو زده کړو وزیر: ((زه هم د دې طرفدار یم چې د علمي ترفیعاتو له مخې دې امتیاز ورکړای شي او یو واحد سیستم دې رامنځته شي.))

د حامد کرزي واکمني؛ يادښتونه، شنه او ارزونه/ ٤٨٥

استاد طنين: ((د دولتي قانون د (٦) مادې او يوې ضميمې له مخې د استادانو معاشونه مخلوط شوي، دلته ځينې معاشونه د زياتېدو پر ځای کم شوي دي. که چېرې مور قوي استاد استخداموو معاش دومره کم دی چې څوک نه حاضرېږي. داسې معاش بايد وسنجول شي چې لږ تر لږه له بهرنيو معاشونو سره انډول وي.

مور بايد اوسني کادرونه هم وساتو، ځکه ځينې استادان د مجبوریتونو له مخې نورو ځايونو کې کار کوي. که د اداري اصلاحاتو قانون تطبيق شي، نو ډېر استادان به وظيفه پرېږدي.))

جمهور رييس: ((عدليه وزير غواړو چې قانون درته جوړ کړي او معاشونه مو د متوسطو خلکو ژوند ته لوړ شي. د افغانستان د خزاني په چوکاټ کې. هغه کسان چې په زرگونو ډالر اخلي هغه د پردي کټ په شان دي، مور بايد د څو لسيزو فکر وکړو، د کادرونو جذب او ساتل.))

استاد طنين: ((زه غواړم يو بل خطر ته هم اشاره وکړم، چې زه يې د کانکور په خاطر څارنوالۍ ته معرفي کړم. زه محکمې بري کړم، زه محکمې نه تشکر کوم، دا ډول خطرونه بايد د پوهنتون له ساحې لرې شي.))

جمهور رييس: ((زه ستاسو په کلکه ملاتړ کوم، زه په دې پوه يم، تر څو



(عزیز رهمند)

زموږ د وطن عالي تحصيلات عالي نه شي د دې وطن ترقي ناممکنه ده، هند زموږ لپاره ښه مثال دی، جاپان ښه مثال دی. د افغانستان بچي بايد تحصيل وکړي چې په خپلو پښو ودرېږي. د اعليحضرت او شهيد داودخان پر وخت کانکور کې لاس نه وهل کېده، اوس هم بايد داسې وشي؛ په کانکور کې دې لاس ونه وهل شي. زموږ د پوهنتونونو استادان د عزت صاحبان وو، د

کانکور امتحان بايد اوس هم پاک او شفاف کړئ.))

استاد عزیز رهمند: ((زموږ د افغانستان پوهنتونونه د ملي کادرونو د تربیت مرکزونه دي، نه د حزبونو مرکزونه. زموږ اوسنۍ تجمع یو غیر سیاسي کار دی. سیاسي فعالیت په پوهنتون کې نه شته، هر هغه سیاسي شخص چې له پوهنتون څخه کاندید شوی، کامیاب شوی نه دی.))

جمهور رییس: ((وزیر صاحب! د پوهنتون استادان کمپسیون جوړوي له عدلیې او مالېې وزیر سره کېنئ.))

یو تن استاد: ((د دې لپاره چې سبا بیا شکایت پیدا نه شي، استادان خپله کېناستل چې یوه طرحه جوړه کړي. په پارلمان کې اوس د استادانو او وزارت استازي کار کوي، د پارلمان فرهنگي کمپسیون کار کوي. وروسته باید یوه طرحه مکمله کړي.))

وروستی نتیجه دا شوه چې د استادانو د استازو په گډون دې د لوړو زده کړو وزارت یوه طرحه جوړه او د عدلیې او مالېې وزارتونه دې پرې غور وکړي او بیا دې پارلمان ته د تائید لپاره وړاندې شي.

د حامد کرزي واکمني؛ یادښتونه، شننه او ارزونه/ ٤٨٧

ولسمشر او د مشرانو جرگې ځینې غړي

د سولې او پخلاینې په باب دا غونډه د جمهوري ریاست په گلخانې ماڼۍ کې جوړه شوې وه، په غونډه کې د مشرانو جرگې د قومونو او قبايلو او ملي پخلاینې د کمېسیونونو غړو گډون کړی و، غونډه د قران کریم د څو مبارکو ایتونو په تلاوت پیل شوه، ورپسې د مشرانو جرگې غړي سناتور (پوهاند حقایقي) د کمېسیون په استازۍ خبرې وکړې، سوله او پخلاینه یې د هېواد تر ټولو مهم ضرورت وگاڼه، پوهاند حقایقي وویل: ((ستونزې او مشکلات په غچ او انتقام نه حلېږي، بلکې سوله، بښنه او پخلاینه زموږ د هېواد د مشکلاتو د حل لار ده.))

پوهاند حقایقي د نوموړو کمېسیونونو د غړو په استازیتوب له جمهور رییس حامدکرزي څخه هیله وکړه چې په هېواد کې دې له مخالفینو سره د سولې او ملي پخلاینې بهیر گړندی کړي، پوهاند حقایقي زیاته کړه: ((سوله او پخلاینه د ټولو افغانانو هیله ده خو یوازې یو څو محدود کسان او ډلې چې په سوله او ډیموکراسۍ کې خپل ځان نه شي مطرح کولای، نو ځکه د دې پروسې مخالفت کوي، خو نور ټول ولس د سولې غوښتونکی دی.))

تر پوهاند حقایقي وروسته د یاد شوي کمېسیون په استازۍ د دې کمیسیون یو بل غړي (سناتور محمد عمر شېرزاد) له مخالفینو سره د سولې په اړه شپږ ماده ییزه طرحه جمهور رییس ته وړاندې کړه چې د مشرانو جرگې د پخلاینې د کمېسیون له خوا ترتیب شوې وه. په دې طرحه کې راغلي: ((دولت دې له طالبانو سره د مذاکراتو په اړه تود او مثبت عکس العمل وښيي، هر څومره ژر چې کېدی شي باید له طالبانو سره د خبرو تیارۍ څرگند شي، دولتي او نادولتي رسنۍ دې د ملي پخلاینې د بهیر

ملاټر وکړي، له منفي مسموونکو او تحریکونکو تبلیغاتو دې ډډه وکړي، د مسجدونو له ملا امامانو څخه هیله کېږي، چې په جوماتونو کې د اسلام د مقدس دین په رڼا کې د سولې د اهمیت په باب تبلیغات وکړي)). دغه راز



محمد عمر شېرزاد

په دې طرحه کې راغلي چې نړیواله ټولنه، د ایتلاف قواوې او گاونډي هېوادونه دې د افغانستان د دولت او مخالفینو تر منځ د خبرو اترو ملاټر وکړي. په دې طرح کې د مشرانو جرگې د ملي پخلاينې د کمېسيون له خوا

تياری څرگند شوی چې دا کمېسيون له مخالفينو سره د پخلاينې او سولې په هر ډول خبرو اترو کې فعالې ونډې اخيستلو ته چمتو دی. د غونډې په بهير کې يو تن د معلولينو او معيوبينو په استازی او يو شمېر نورو ساتورانو هم خبرې وکړې او د سولې له بهير څخه يې ملاټر اعلان کړ.

ورپسې د افغانستان د اسلامي جمهوريت جمهور رييس حامدکرزي خبرې وکړې او وېې ويل: ((سوله زموږ د هېواد لومړی ضرورت دی، که په هېواد کې سوله ټينگه شي نو موږ ډېر برياليتوبونه ترلاسه کولای شو، هېواد مو په هر ډگر کې پرمختگ کولای شي او په دولت کې اداري فساد او نورې درغلۍ په اسانۍ سره له منځه وړلای شو، که د هېواد دښمنانو او مخالفينو په هېواد کې جگړې ته لمن نه وای وهلې، نو د افغانستان اوسني برياليتوبونه او پرمختگونه به تر اوسني حالتو څو ځله زيات وای، موږ له مخالفينو سره د سولې پروسه تعقيبوو، هيله لرو په پای کې به بشپړې سولې ته ورسېږو.)) جمهور رييس د خپلو خبرو په بهير کې وويل: ((له سولې او مذاکرې پرته بله هېڅ لاره نه شته، د دنيا ټول اختلافونه په سولې او مذاکرې حل شوي دي، حتی که يو فاتح وي او بل مغلوب بيا هم

د حامد کرزي واکمني؛ یادښتونه، شننه او ارزونه/ ۸۹ع

مذاکراتو ته سره کېني او مشکل حلوي، مور سولې ته په دې خاطر ترجیح ورکوو چې نور زموږ په هېواد کې وینه تویېدنه بنده شي او زموږ خلک تر دې زیات نور ونه کړېږي.)

ولسمشر د دې غونډې په پای کې غونډې ته له هلمند ولایت هغه څو تنه هېوادوال راوغوښتل چې د بېلابېلو جگړو په ترڅ کې یې د خپلې کورنۍ غړي او عزیزان له لاسه ورکړي دي، جمهور رییس د غونډې برخوالو ته وویل: ((دا دي د دې جگړې قربانیان چې تاسې یې اوس عملاً گورئ.)) په دې غونډه کې د هلمند ولایت د هغو شهیدانو او ټپیانو له لسگونو وارتانو سره د جمهور رییس له خوا نقدي مرسته وشوه، چې په بېلابېلو جگړو کې شهیدان او یا ټپیان شوي وو، غونډه د افغانستان د خیر او فلاح په دعایې سره پای ته ورسېده.

ولسمشر او د پکتیکا مخور

په پیل کې (نوراحمد نوراني) د قران کریم د څو مبارکو ایتونو تلاوت وکړ.

ورپسې ډاکتر اکرم اخیلواک (د پکتیکا والي) خبرې وکړې او په خپلو خبرو کې یې وویل: ((موږ له ولسونو او خلکو سره په گډ تفاهم خپل مشکلات حل کړي دي.

پر (۱۳۸۶ل) کال مو (۱۱۰) جرگې کړي دي. د دلوې له (۹-۱۱) پورې مو مشورتي جرگه جوړه کړه چې درې ورځې یې دوام وکړ.

پر نهو مهمو مسایلو مو ولس سره توافق وکړ: امنیت، رغونه، کاري گروپ، حکومتداری، د ملي پخلاينې پروسه، د بې سوادۍ له منځه وړل او د پوهنې د سطحې لوړول.

امنیت ښه دی، د (۲۲) ولسوالیو لپاره مو تعمیرونه جوړ شوي، له (۳)



(ډاکتر اکرم اخیلواک)

ریاستونو پرته نور ټول ریاستونه جوړ شول، له (۱۱۰۰ څخه تر ۱۴۰۰) د ملي پیوستون پروژې مو جوړې کړي دي. (۲۵) نورې پروژې مو بشپړې کړي، د روغتیا په برخه کې د پکتیکا (۸۰) په سلو کې روغتیايي پروژې مو تر سره کړي. سرحدي سیمو کې مو

روغتیايي کارونه کړي، درې سرحدي ولسوالیو کې کلینکونه نه شته. د پوهنې وزارت له خوا اسلامي دارالعلوم جوړ شو. (۲) ولسوالیو کې مدرسې جوړې شوي دي، دارالمعلمین مو تاسیس کړی دی. د مسلکي کادرونو مشکل لرو، یوازې دوه مکتبونه مو سپڅل شوي دي او نور په لسگونو

د حامد کرزي واکمني؛ یادښتونه، شننه او ارزونه/ ٤٩١

جوړېدونکي دي. د سپکونو په برخه کې د (ارگون- شرنې) سپک کارونه شروع دي. د شرنې د ښار سپکونه پخپري. د (گردېز- شرنې) سپک کار دوه میاشتي وروسته پیلېږي. د برمل خلکو سل کسان ملي پولیسو او ملي اردو ته تیار کړي دي. راتلونکي کال کې مو (٢٠٠) پروژې تیارې کړي دي، هیله ده مرکزي حکومت موږ سره همکاري وکړي. وزارتونو څخه هیله لرو چې خپل مربوط ریاستونه او کادرونه تکمیل کړي. قراردادونه او ټیکې باید محلاتو ته انتقال کړي. ډېرې پیسې لرو، خو قراردادونه ټول په مرکز کې تر سره کېږي. د قراردادونو په انتقال سره به محلي ادارې لا تقویه شي. موږ له ائتلافي ځواکونو، خپلو امنیتي ځواکونو او قومي مشرانو سره په مشوره د امنیت لپاره یوه طرحه جوړه کړې ده.

وزیران صاحبان که پکتیکا ته راشي زموږ روحیه به پیاوړې شي اوس اکثره وخت د پکتیکا او پکتیا توپیر نه کېږي او د پکتیکا پرځای پکتیا یادېږي.

د غونډې بل برخوال (شېرخان وزیر) و، ده د قومي مشورتې جرگې یا کمېټې سپارښتنې واورولې. چې لاندې سپارښتنې او غوښتنې په کې شاملې وې:

١- د ولسوالیو شوراگانو تاسیسول

٢- له قومونو سره غونډې

٣- د ولسوالیو شوراگانو سره مشوره

٤- د قومي شوراگانو پرېکړو ته احترام

٥- د یوې ولسوالۍ مشکل د حل په خاطر د بلې ولسوالۍ د قومي مشرانو هڅه.

٦- د سرحدونو چارو وزارت له خوا د خلکو د ستونزو د حل لپاره له قومي مشرانو مرسته غوښتل او هغو ته د یو څه امتیازاتو منل.

٧- د دولت له تور لېست څخه د ځینو کسانو ایستل او د قومي مشرانو له خوا یې تضمین. نړیوال ځواکونه او حکومت دې زموږ پرېکړو ته

دارگ نا ویلې خبرې ۴۹۲

احترام وکړي.

- ۸- ائیتلافي ځواکونه دې د دولت ضد کسان مور ته په گوته کړي چې مور یې پر خلاف عمل وکړو.
- ۹- که قومي مشران مخالفینو سره خبرې کوي، نو دولت به خبروي.
- ۱۰- د قومي شوراگانو دفترونه باید په هره ولسوالۍ کې جوړ شي.
- ۱۱- په باگرام او نورو سیمو کې چې زموږ کوم بنديان دي، مور یې تضمین کوو هغه دې راخلاص شي.))

بل شخص (محمد ابراهیم) و چې هغه هم د قوم په استازی خپلې سپارښتنې لرلې، چې دا دي:

- ۱- د ملي اردو او پولیسو تقویه
- ۲- د پکتیکا ولایت پولیسو تربیه او د کمیت زیاتول.
- ۳- د پولیسو امتیازات دې زیات شي، منطقه یي معاش دې ورکړای شي.
- ۴- د پولیسو، معلولینو او شهیدانو امتیازات په پام کې نیول.
- ۵- په عملیاتو کې د ملي پولیسو داخلول.
- ۶- د نړیوالو قوتونو له خوا د کورونو د تلاشی بندول، ولسوالانو او زموږ د قومونو د مشرانو مشورې اورېدل.
- ۷- خارجي قوت باید د ترهگری د پټېدو ځایونه له منځه یوسي.
- ۸- دکمپاین په نامه دې نامسؤل قوتونه ختم شي.
- ۹- ملي امنیت دې خپل راپور دقیق کړي.
- ۱۰- مغرض اشخاص دې له امنیتي ارگانونو وایستل شي.))

ورپسې (کفیل سدوزي) خبرې وکړې او په خپلو خبرو کې یې وویل:

- ۱- د ملي پیوستون پروژې دې پراخې شي.

د حامد کرزي واکمني؛ یادښتونه، شنه او ارزونه/۴۹

- ۲- کرنیزو پروژو ته دې پام وشي.
 - ۳- د لویو لارو جوړولو ته دې زیاته توجه وشي.
 - ۴- لږ تر لږه په پنځوس کیلو مترو کې دې یو اساسي معیاري روغتون جوړ شي.
 - ۵- د ښځینه ډاکترانو زیات کمی دی، باید ډاکتران او نور کادرونه هلته راولېږل شي.
 - ۶- د اوبو بندونو او برېښنا په برخه کې دې زیات پام وشي.
 - ۷- د پروژو قراردادونه دې محلي خلکو ته انتقال شي.
 - ۸- د پروژو کارگران باید محلي خلک وي.
 - ۹- د پروژو د تسلیمې پر وخت باید د محل خلک او د همدې ولسوالۍ د شورا غړي حاضر وي.
 - ۱۰- د کوکنارو له بوتې سره په دې ولایت کې خلک نفرت لري، باید عمل البدل ورکړای شي، مور ته باید خپل بندیان د تحفې په بڼه راکړي.
- وروسته د غونډې یو بل قومي مشر خبرې وکړې او په خپلو خبرو کې یې لاندې وړاندیزونه وکړل:
- ۱- د پکتیکا معارف ته دې زیاته توجه وشي.
 - ۲- یو سلو اویا ښوونځي تعمیرونه نه لري، باید تعمیرونه ورته جوړ شي.
 - ۳- په هره ولسوالۍ کې یوه دیني مدرسه لرو او یوه لیلیه غواړو.
 - ۴- د مسلکي استادانو په برخه کې زیاته توجه غواړو.
 - ۵- درسي کتابونو او لابراتوارونو ته زیات ضرورت دی.
 - ۶- له نورو ولایتونو څخه دې مسلکي کادرونه راشي، مور یې تضمین کوو.
 - ۷- یوه مرکزي لېسه غواړو چې لیلیه ولري.

- ٨- ٥ (١٢) ټولگي فارغانو ته دې يو څه امتياز ورکړای شي .
- ٩- ٥ خارجي بورسونو په اړه د سهمي غوښتونکي يو .
- ١٠- قراډادي معلمين بايد د ښوونې او روزنې رياست ته ولېږو .
- ١١- په پلچرخي او ملي امنيت کې زموږ بنديان بايد راته راخوشي شي .

ورپسې د افغانستان جمهور ريس حامدکرزي خبرې وکړې چې غټ ټکي يې داداي:

((خدای ^(ع) مو راوله، په ليدو مو ډېر خوشالېږم، په تېره بيا دا چې په ژوند کې مو څه بدلون راغلی دی. دا زموږ لپاره ډېره په زړه پورې خبره ده، دا چې صحي مراکز او مکتبونه جوړ شوي، په دې ډېر خوشاله يم، خو په دې هم پوه شوی يم چې ژوند مو د تکليف او مسکينۍ دی لا هم ډېر څه مو په مخکې دي چې ځان هوسا وگڼو. دا هر څه به زموږ ژوند کې ونه شي، دا به زموږ د بچيانو په ژوند کې ثمر ته رسېږي، زموږ او تاسې هڅه به دا وي چې د سبا لپاره کار وکړو. ما لس کاله دمخه د افغانستان د خلکو تر منځ جرگه جوړوله، دا جرگه مو لس کاله دمخه په جرمني کې جوړه کړه.

يوه ورځ ناست وو، زموږ يو سپين ږيري عبدالکريم خان سپين صاحب د فراه يو سپين ږيری و، هلته يو چا ويل موږ هيله لرو چې موږ ټول ژوندي يو چې افغانستان جوړ شي او جرگه وشي. هڅه مو پيل کړه، پنځه کاله مخکې مو هېڅ نه لرل، اوس يو څه لرو، يو څه سړک، اوبه، مکتب او نور لرو، خو تر ټولو مهمه خبره چې نن يې لرو هغه د افغانستان دا هسکه شمله ده، هغه د افغانستان دا هسک بيرغ دی چې په ټوله دنيا رپېږي.

موږ يو وخت په پاکستان کې مهاجر وو دا وخت نو د دنيا ستره اقتصادي جلسه وه، د ټولې دنيا بيرغونه پرې رپېدل، خو د افغانستان بيرغ په کې نه و، کله چې افغانستان جوړ شو، نو دويم کال يې (لاوس) ته موږ

د حامد کرزي واکمني؛ یادښتونه، شنه او ارزونه/ ۴۹۵

وغوښتلو، یو خارجي مسؤل مور وغوښتلو، خو هلته دا مسؤل نه و، سکرتر یې وویل چې دا مسؤل بل کار ته بل چپرته لار، نو بېرته راغلو ډېر خفه شو، نو ما فکر وکړ چې زموږ د غریبې په خاطر دی بل چپرته لار. نو بیا یې مور بلې جرگې ته دعوت کړو. زړه مې و چې لار نه شم، خو بلې جرگې ته لاړو، خو سړ کال همغه سړي بیا کنفرانس ته دعوت کړو چې د ټولې دنیا کنفرانس و او افتتاحیه وینا یې ماته راکړه، دا ځل د ټولې دنیا ټول بډایان ناست دي، خو د افتتاح وینا ما وکړه، خو خلکو کتل چې افغانستان به څه وایي، خو ما ویل خدایه دا وطن چې اوس یې دنیا وینا ته گوري بیا شاته نه کړې. دا نو اوس زموږ د خپلو خلکو په لاس کې دي چې خپل هېواد وساتي دا وخت زموږ بیرغ پرې رپېده.

دا هېواد مو تاریخ لري، خو اینده هم باید ولري. ستاسو وینا باندې ښه پوه شوم. د ټولو په راس کې تعلیم او معارف دی، ټول ژوند په تعلیم ودان دی که مور تعلیم وکړو د خارجي له تلاشی او مرستو ټولو به خلاص شو. اوس هم څه کمی په کې راغلی دی خو بند شوي نه دي.

په بندیانو مو ډېرې خبرې کړي، خو لا تر اوسه دا مسئله حل شوې نه ده، وجه یې دا ده چې اوس هم دنیا ته احتیاج یو، مکتب، روغتیا، امنیت، معاش او نور هر څه ترې غواړو، اوس هم مور ډېر په استدلال کې ورسره روان یو، دوی حیران دي چې هم پیسې رانه غواړي، هم امنیت رانه غواړي او هم مو خبره نه مني.

خو مور به تعادل ساتو، دوی څخه به مننه کوو، خو استقلال به هم ساتو. د بندیانو مشکل به څه حل شي او څه به حل نه شي، مور به د دې حالاتو زغم کوو، تر هغه ورځې چې افغانستان د خپلې خاورې دفاع په خپله وکړي. د ځینو مسایلو زغم نه کوو، د قومي نفاق، د خپلواکۍ د خرابۍ، زموږ د تاریخ د بې احترامۍ زغم به نه کوو. د هغو شیانو زغم به کوو چې زموږ د کور تر منځ مشکل په کې وي.

تاسې به لېست جوړ کړئ چې څوک ډېر گناهکار دی او څوک بېگناه

دارگ نا ویلې خبرې | ۴۹۶

دی، یوه چاره به وکړو.

خارجیانو سره کله ډېر خیر او کله ورسره ډېر نرم یو؛ توازن ورسره ساتم. راغلم سړک، مکتب او برق ته. څه وعدې عملي شوي او څه به نورې ورپسې عملي کېږي، د مکتبونو او سړکونو کار مو سل په سلو کې کېږي. د روغتیا چارې مو خرابې دي، خو دا حالات تر هغه وخت نه ښه کېږي چې په خپل بچي مو تعلیم ونه کړئ. تر څو چې مو خپل بچي ډاکتران نه شي روغتیا مو نه ښه کېږي. ستا د اورزگان په ولایت کې ستا بچی ډاکتر نه و، له تاجکستان څخه جلی راغلي، ډاکترې کوي هغه هم په مرکز ترینکوټ کې. د ولسوالیو او کلیو د میندو روغتیا خو ډېره د زړه د درد خبره ده. هغه بله ورځ به تاسې اورېدلي وي چې د بدخشان یوه بېوزله کورنۍ کندوز ته راغلي وه دوه ماشومان یې له یخه مړه شوي وو، یوه شپږ میاشتنۍ لور یې وه، یوه همدسایه د پنځه سوه افغانیو کمک ورسره کړې چې دا اولاد به دې زه در وروزم. نو ځواب مې ورولبږه والي او امنیې قومندان ورسره (۲۸۰۰۰) افغانۍ کمک کړې و او بیا مې دلته راوغوښتل گلخانې ته. دلته چې مو وکتل یوه زړه بوډۍ، یوه ځوانه ښځه او دوه سپین ږيري ورسره ناست دي، ښځه (۱۸-۱۹) کلنه وه، یو سپین ږیری راولاړ شو، ښکل یې کړم، ما ویل ته څوک یې؟ ده ویل زه د دې ناوې پلار یم، ما ویل دا سپین سرې څوک ده؟ ده ویل دا یې مور ده، ما ویل مېره یې څوک دی؟ هغه وویل دا بل سپین ږیری چې هم فلج و او هم ډېر سپین ږیری، د میاشتنۍ (۵۰۰۰) افغانۍ معاش مې ور حواله کړ.

د خپل زوی د پنځه میاشتو کالي مې ورته ورکړل، وروسته راته فکر پیدا شو، چې دا جلی به دوی وساتي که به مړه شي. ځکه چې دا ښځه هم ناروغه وه، فکر یې خراب و او دا نور هم سپین ږيري وو. خو اوس راځم خپلې خبرې ته چې زموږ په ټولنه کې پر ښځو ظلم دی، پر ښځې تعلیم نه کوو، که مو هر چاته ورکړه. دلته هم گناه د دې د

د حامد کرزي واکمني؛ یادښتونه، شنه او ارزونه/ ۴۹۷

پلار وه چې جلی یې دې سپین ږيري ته ورکړې وه. دا پېښې په هره ولسوالۍ او هر کلي کې شته. زه اوس په دې فکر مند یم چې په هر کونج کې به دا څه حال وي. دا ځکه چې موږ تعلیم پرې نه کوو، غاړه مو پرې بنده ده.

که تاسو غواړئ چې دا وطن په پښو ودرېږي، له جمهور ریسه نیولې تر عادي شخص پورې بل چاته محتاج نه وي، نو تعلیم به کوو، تعلیم به کوو، تعلیم، بې له تعلیمه بله چاره نه لرو.



(ولسمشر حامد کرزی له ولسي مخورو سره)

څو کاله دمخه مې د جاپان صدراعظم (کوزیمي) ته وویل چې زموږ خلک باید تعلیم یافته شي. کوزیمي راته وویل چې د جاپان اوسنی پرمختګ او سوکالي د (۱۵۰) کالو محصول دی. پخوا دلته د خلکو تر منځ ډېر جنگونه وو، یوځای یې ونښود چې هلته یو خان یو بل قوم ته د قحطۍ له امله وریځې ورکړې، هغه قوم راټول شو مکتبونه یې جوړ کړل، هلته یې ماشومانو ته وریځې ورکولې چې مقصد ډوډۍ ورته پیدا شي، له همدغه ځایه د جاپان ترقي شروع شوه، نن وګورئ چې جاپان تر ټولې دنیا پرمختللی دی، افغانانو کې هم دا استعداد شته. په تعلیم کې تر مرګه پورې درسره ولاړ یم.

د برق په برخه کې په پکتیکا کې (۷) پروژې شته، (غورزج، وچه خوله،

دارگ نا ویلې خبرې | ۴۹۸

بېلتون ذخیره، پوچه ونه، زمي خیره)، دې پروژو ته د نا امنۍ په وجه سروې نشي تللی.) دې وخت کې خلکو وویل موږ یې تضمین کوو.

رییس جمهور: ((سړي به ورکوی چې امنیت یې تضمین شي.

د ډیورنډ کرښه: څومره تگ و راتگ

چې ورسره کولای شئ، ویې کړئ.

قراردادونه: باید محل ته انتقال شي،

سبا به یې د کابینې په غونډه کې مطرح

کړو.)

وکیل صیب نادر خان کټوازی: ((نه

کوکنار لرو، نه جنگسالاران.)

جمهور رییس: ((د پوهنتون کانکور

مشکل به حل کړو. طرحه به راکړئ.)

بیا یې خلکو سره خدای پاماني وکړه او غونډه ختمه شوه.



(نادر خان کټوازی)

د حامد کرزي واکمني؛ یادښتونه، شنه او ارزونه/ ۴۹۹

ولسمشر، د پکتیا مخور او عالمان

د (۱۳۸۷ل) کال د جوزا (۱۴) مه نېټه تر غرمې وروسته یوه بجه: په پیل کې د قران کریم د څو مبارکو ایتونو تلاوت وشو.

وروسته د پکتیا یو قومي مشر خبرې وکړې او د هېواد پر ملي وحدت یې ټینګار وکړ، ویې ویل: ((مور د افغانستان په کچه خبرې کوو، خو ځینې سیمې شته چې ډېر مشکلات لري، دا سیمې لږ مایوسه دي او له دولت څخه یې زیاته فاصله نیولې، مور په ټاکنو کې د تاسو د انتخاب لپاره ښځې او نر راوتلي وو. تاسو چې پر چا ډېره مهرباني کړې، هغوی تاسو ته ډېر مشکلات پیدا کوي او غواړي په نړیواله ټولنه کې مو بدنام کړي، مور ستاسو د کاندیدۍ د تصمیم په اړه معلومات غواړو، مور تاسو څخه بل څوک نه لرو، که تاسو ځان کاندیدوئ نو مور ته ووايئ چې مور به څه کوو، ولس ته په کوم صلاحیت ډاډ ورکولای شو چې ولس بیا ستاسو تر شا ودرېږي.

ځینې خلک مور نړیوالو ته بد معرفي کوي، مور نه د علم او نه د ترقۍ دښمنان یو، مور ستاسو مشورې ته منتظر یو. مور ته ووايئ که مور ستاسو ملاتړ وکړو مور به بیا هم همداسې یو چې هر وزارت ته له خپلې پگړۍ سره نه شو ننوتلای، مور اوس په حکومت کې خپل ځان سهیم گڼو، خو څومره چې زموږ شمېر او حق دی، هغومره حق نه دی راکړل شوی، تاسو مور ته څه ډاډ راکوئ، که چېرې مور یو بل سره توافق کوو، نو یو با صلاحیته نماینده مور ته راعرفي کړئ.))

جمهور رییس: ((د انتخاباتو په باب اینده کې خبرې کوو، وکیلانو سره رابطه لرم، علماوو سره به د مولوي صاحب شینواري له لارې رابطه ټینګوو. کله چې د پاریس له کنفرانس څخه راخلاص شم، بیا به گورو، که اوس زه

دارگ ناويلې خبرې | ۵۰۰

پر انتخاباتو ځان اخته کړم، نو د وطن د ابادۍ کارونه راڅخه پاتې کېږي. زما وظيفه دا ده چې تاسو ته لويې لارې جوړې کړم او ډېر کارونه وکړم. د هغه شخص لپاره ناوخته ده چې له حکومت څخه بهر دی، هغوی ته ډېر وخت په کار دی، خو زه چې جمهور رييس يم زه بايد زيات کار وکړم، که زه خپل رسمي وخت پر انتخاباتو مصرف کړم، نو زه بايد جمهور رييس نه اوسم. سهار چې زه دفتر ته راشم که چا سره پر انتخاباتو ځان اخته کړم، که بل کوم ولايت کې خلک له لورې په تکليف وي، نو دا زما لپاره بده خبره ده. کانديد يم، خو کار اوس ورته نه کوم، حکومت کې به اصلاحات راولم، که مې لويې پروژې عملي کړې، برق مې کابل، ننگرهار او ټول افغانستان



(جمهور رييس له علماوو او مخورو سره)

ته راوست، نو بيا به په خپل کار کې کامياب يم، په کور کې خو به آرام کېنم، تاسې به کور ته راځئ، ټوکې ټکالې به کوو د افغانستان د امن خبرې مهمې دي، زه نن تاسو سره د امن په باب خبرې کوم، ستاسو زامن، مامور، صاحب منصب، متعلم د کوم تروريست په لاس وژل کېږي، دا مشکل بايد حل کړو، خلک ذهناً آرام نه دي. که سپرک مو جوړ هم شي، خو چې امنيت نه وي، تاسو به تشويش کوئ.

د غلا او امنيت تر منځ توپير دی. د غلا مخه نيول ډېر کلونه غواړي، خو د مملکت په کچه امن ډېر ضروري دی، تر هغه چې له پاکستان سره خبره يو طرفه نه کړو، دا مشکل نه حلېږي. پاکستان له افغانستان څخه او له

د حامد کرزي واکمني؛ یادښتونه، شنه او ارزونه / ۵۰

خپلو پښتنو او بلوڅو څخه ډارېږي، امریکایان باید پاکستان قانع او یا هم مجبور کړي، خو اوس امریکایان قانع شوي دي. پر یوه شي ډېر خوشاله یم، هغه دا چې یو وخت به د پاکستان مشرانو د افغانستان مشرانو ته توصیه کوله چې دا وکړئ او دا مه کوئ. هغه ورځ چې پاکستان کې مشرف انتخابات وبایلل، ما ورته د انتخاباتو د بایلو مبارکي ورکړه، هغه وویل ولې؟ ما وویل: که دا انتخابات دې گټلي وای، ته به پاتې وې پاکستان به نه و، که تا گټلي وو، نو چا نه منل، بیا مې اصف زرداری ته ټلېفون وکړ د مبارکۍ ترڅنگ مې ورته وویل چې مشرف سره روغه جوړه وکړه، نوازشریف ته مې هم همدا وویل. هغه بله ورځ په مصر کې له رضا گیلاني سره کیناستم، ما ورته دا کیسه وکړه هغه راته وویل چې دې کوشش ته ادامه ورکړه او که بیا موقع دربرابره شوه نوازشریف ته ووايه چې مور سره لاره ونیسي. ترڅو چې پاکستان زموږ په کورنیو چارو کې لاسوهنه بنده نه کړي دلته سوله نه راځي. د طالبانو پر وخت چې سوله وه یوه خبره دا وه چې یو لاس خلک وو، خو اوس د یوه لاس خبره نه ده، مور باید پاکستان یا بند کړو او یا یې هم منع کړو، که مساویانه دوستي راسره وکړي، مشر او کشر په کې نه وي مور یې ورسره منو.

حسیني صاحب: ((چا چې چا باندې اول سلام واچوه، بیا همغه سره ملگری کېږي، نو تاسې باید هم اول غږ وکړئ.))

یو بل مشر: ((خلک په تشویش کې دي، هر چېرته د هر چا لپاره یو څوک کار کوي، نو ځکه خلکو ته تشویش پیدا کېږي، نو د عامه پوهاوي یو کمپاین باید پیل شي چې د خلکو ذهنیت جوړ شي، په قومي او جهادي لېوډل ټولو خواوو باندې باید کار وشي. مور د افغانستان په بېلابېلو سیمو کې رول ادا کولای شو.))

جمهور رییس: ((د پاریس کنفرانس نه وروسته به بیا سره کېنو، نورو مشرانو سره مو هم خبرې کړي، ټول باید سره کېنو. زه به هېڅ وخت له دې څوکۍ څخه د بې اتفاقی نښې نښانې څرگندې نه کړم، زه له دې

دارگ ناويلې خبرې ۵۰۲

څوکې څخه د بې اتفاقي خبرې ته اجازه نه ورکوم، زما لپاره به ډېر د افتخار ځای وي چې زه جمهور رييس يم، خو د دې خاورې د وحدت لپاره کار وکړم. زه د يوې سيمې رايه د بلې سيمې د رايې په قيمت نه ترلاسه کوم. انتخاباتو ته به ډېر ترتيبات ونيسم د ځان لپاره نه، زه به د مشرف او نورو په شان هېڅکله ونه کړم. که زه وټاکل شوم، د اينده مشرتوب لپاره به ترتيبات ونيسم، د جشن پر ورځ خدای (ج) وساتلم. پېښې دي کېدې شي يو څوک له منځه لاړ شي. د دې خاورې اساسات بايد جوړ کړو.

قومي مشر: ((ستاسو د اخلاص ترڅنگ تاسو سره همداسې يوه همفکره اداره هم په کار ده.))

جمهور رييس: ((د پاریس تر غونډې وروسته بايد کېنو او نورو مشرانو سره به هم کېنو دې بحث ته به دوام ورکوو.))

د حامد کرزي واکمني؛ یادښتونه، شنه او ارزونه/۵۰۳

ولسمشر او حسین خېل

ولسمشر دا ځل دکابل او د هېواد د نورو سیمو له مېشتو حسین خېلو سره ملاقات درلود. دا ملاقات د حسین خېلو د سراسري شورا په بلنه او غوښتنه برابر شوی و، د پروگرام په پیل کې د قران کریم د څو مبارکو ایتونو تلاوت وشو، بیا د حسین خېلو د قومي شورا په استازی (حاجي جنت گل حسین خېل) خبرې پیل کړې، هغه د خپلو خبرو په پیل کې وویل:

((خوشاله یم چې د خپل قوم په شمول له جمهور رییس سره له نږدې گورم، هیله ده هغه غوښتنې چې زما قوم یې لري، جمهور رییس ورته توجه وکړي. افغانستان د افغانانو مشترک کور دی. ټول گډ مسؤلیت لري، ځینې کارونه د خلکو د خفگان سبب گرځي، باید دا مشکلات حل شي، تاسې یو وخت د عفوې فرمان صادر کړ، باید همنه عملي شي، نړیوالو قواوو ورو ورو له خپلو وعدو تېری کړی، خلک یې پر دې کار خفه دي، باید توجه وشي چې خلک ناراضه نه شي، د حسین خېلو قوم یوه غوښتنه لري هغه دا ده چې زموږ یو شمېر خلک یې گناه بندیان دي، په زندانونو وطن نه جوړېږي، رییس صاحب په دې برخه کې دې خاصه توجه غواړم، خلک په بمبار او انتحار دواړو کې یو شان وژل کېږي، زموږ خلک غواړي بندیان یې خلاص شي، دا د خلکو او حکومت تر منځ یو پل دی، پرون مو هم تائید کړی یې، نن دې هم تائیدوو او سبا به دې هم ان شاء الله تائیدوو، اصلي غوښتنه مو اوس همدا ده چې بندیان مو خلاص شي. بهرني ځواکونه خپله کله کله داسې اعمال تر سره کوي چې د خلکو حساسیت را وپاروي...)) په حاجي جنت گل پسې د حسین خېلو د قوم بل مشر (حاجي دوست محمد خان) خبرې وکړې، هغه وویل:

((زه به په پاکستان کې د مهاجرینو په باب خبرې وکړم، مور مخکې هم ستاسو ملاتړ کړی دی، بیا به یې هم کوو، ټول مهاجرین دا خواهش لري چې هغوی په انتخاباتو کې برخه واخلي، (دوه نیم میلیونه) کارتونه هلته وپشل شوي دي. نهه لکه و پنځه شپېته زره (۹۶۵۰۰۰) حسین خېل ټول ستا ملاتړ کوي.)) دې وخت کې ولسمشر وویل: ((حسین خېل نهه لکه و پنځه شپېته زره تنه دي؟ ډېر زیات نه دي بابا نه به وي دومره؟)). دې کې ټولو غږ کړ، ان تر دې هم زیات دي، یو غږ کړ: «سرور یوولس لکه دي، په گوته شمار». جمهور رییس ته هم عجیبه ښکاره شوه، خو دوی پر خپل شمار ټینګ ولاړ وو. حاجي دوست محمد خان خپلو خبرو ته دوام ورکړ. ((افغانان ټولو ته معلوم دي چې روس غوندې طاقت یې مات کړی، نو دا لا څه دي؟ دا قوتونه چې اوس راغلي که د مېلمنو په توګه راغلي وو، مور یې د مېلمنو په توګه منو، که نه مور اوس هم د جهاد اعلان کولای شو. زموږ درې رنگه بیرغ زموږ د تاریخ څرګندونه کوي، دا بیرغ باید وساتل شي)). دوست محمد خان بیا د یوې ښځې کیسه وکړه چې د اتفاق په باب وه، بیا یې زیاته کړه: ((مور نه یوازې د حسین خېلو د قوم لپاره اتفاق غواړو، بلکې د ټولو افغانانو او ټول افغانستان اتفاق غواړو، د مهاجرینو وزارت باید د مهاجرینو غم وځوري، مهاجرین باید بېرته په عزت سره خپل هېواد ته راستانه شي.)) تر حاجي دوست محمد خان وروسته یو تن دیني عالم خبرې وکړې، ویې ویل: ((دا یو واقعیت دی چې افغانستان د ټولو ولسونو او قومونو کور دی، رییس صاحب! پخوا د حسین خېلو قوم له تا څخه په انفرادي توګه ملاتړ کړی دی، خو اوس چې دا شورا جوړه شوې، غواړي په ډله ییز ډول درڅخه ملاتړ څرګند کړي، دا شورا (۹۶۵۰۰۰) تنه غږي لري، که غواړئ ټول درته حاضر کړو، هم راوړلای یې شو. زموږ له قوم څخه یو تن ستا په حکومت کې دی، یو ډاکتر عبدالله لغمانی دی، هلته یې د لغمان قومي شورا جوړه کړې ده، پر هغه باندې باید نور شفقت

د حامد کرزي واکمني؛ یادښتونه، شنه او ارزونه/ ۵۰۵

وشي))

ورپسي ولسمشر خپلي خبرې پيل کړې: ((زموږ د حسين خېلو مشرانو، عزيزانو، علماوو، سپين ږيرو، ځوانانو او استازو مولا مو راوله! په ليدو مو ډېر خوشاله شوم، دا چې زموږ ملاقات ډېر معطله شو، دا نو د افغانستان حالات دي چې کله کله داسې کېږي، په کور کې هم چې کله کله د کور غړي يو بل سره خبرې کوي، سره کېني، داسې مسايل پېښېږي، اوس راځم اصلي خبرې ته:

خارجي ځواکونه خودسري کوي، خلک نيسي، کورونو ته ځي، بمبارۍ کوي، وژني يې، زه لگيا يم خبرې او دعوې ورسره کوم، هغه ده تاسې خبر ياست، يو څه بدلون راغلی، نور به هم راشي، خدای (ج) دې



ولسمشر حامد کرزي

راسره مرستندوی شي چې ژر يې راولو. د خارجيانو برخه ماته پرېږدئ، تاسې مې ملاتړ وکړئ، که شخړه مې ورسره وسوه که روغه، دا برخه ماته پرېږدئ، تر هغو به دې دعوو ته دوام ورکوو چې وروستي تارونه ونه شلېږي. که راڅخه لاړل نو ژوند به مو بېرته هغه د لسو کلونو پخوا

ژوند وي، د کور لپاره اول تهداب کېږدو، تهدابونه مو لا پاخه نه دي، دېوال مو لا تر اوسه پوخ نه دی، همسايگان راته په کمين کې ناست دي، لکه شرمينان، دا تور، سور او شين بيرغ چې موږ او تاسې پرې وياړو، ځيني گاونډي هېوادونه او لرې پراته هېوادونه غواړي دا بيرغ تپت کړي. هالنډ څه موده د مخه زموږ بيرغ د هوايي ډگر په لويه لاره کې ځړولی و، ډېر خوند يې وکړ، بهرنيانو سره به گوتې ماتوو، خو انډيوالي به مو هم ورسره نه خرابوو، څو موده د مخه يې مشران راته راغلل، ماته يې وويل: که ته خفه

یې مور به درڅخه لار شو. ما ورته وویل: که د تروریزم پر خلاف راغلي یاست نو دا جنگ خو زموږ په وطن کې نه شته، نه زموږ په کلي کې تروریزم شته، نو ځای دې بل ځای دی، که د سیمې لپاره راغلي یاست، نو ونډه به مې معلوموي، اباد افغانستان درڅخه غواړم، ستر افغانستان درڅخه غواړم، داسې افغانستان چې لس کاله بعد په دې سیمه کې ستر هېواد وي، مور د خپل وطن د ابادۍ په خاطر دنیا سره په خبرو لگیا یو، افغانستان زموږ کور دی، خاوندان یې مور یو، خو دا کور په دې دنیا کې بې ملگرو نه شي چلېدی، وایي چې خان یې په یاران یې، دوی ته به وایم چې وړانی مه کوئ، دوستي به هم نه خرابوو.

بله خبره دا ده چې غل او قاتل نه راخوشې کوو، خو که څوک یې د طالب په نامه نیولی وي، هغه به راخوشې کوو.)) دا مهال یو تن د (موسهې) بندیانو په هکله هم یادونه وکړه.

ولمسشر وویل: ((د موسهې خلک ډېر پیاوړي خلک دي لېست به یې راوړئ، که ستاسو طالب و، درخوشې کوم یې او که د بل ځای طالب و، نه یې درخوشې کوم، دا وطن چې وران شو، دا یوازې خارجیان نه وو، د دې ځای خلکو هم ورسره لاس درلود. په خدای که دا وطن په قرار کړئ تر څو ځان د دې وطن خاوند ونه گڼئ!

په ټاکنو کې د مهاجرو گډون په باب باید ووايم چې دنیا دا ځل پیسې نه ورکوي، د پاکستان حالات ښه نه دي، نو هلته چې نه کېږي، نو بیا خو په ایران کې هم نه کېږي. مولوي صیب ښه خبره دې وکړه، افغانستان کې ژوند او عزت غواړو، زما پلار کوټه کې شهید شو، زه په اسلام اباد کې وم، د لویې جرگې په باب مو خبرې کولې، د امریکا سفیر راته وویل چې ته ولې امریکا ته نه ځې؟ ما ورته وویل چې دا ستاسو په شان ښکلی ژوند، موټر او نور هر څه په افغانستان کې غواړم، خدای دې دې حالت ته مور ورسوي او دا هله کېږي چې مور د دې خاورې د خاوندتوب حق پر ځای کړو.

د حامد کرزي واکمني؛ یادښتونه، شنه او ارزونه/۵۰۷

نور څوک یې نه شي جوړولای، په میلیونونو عسکر چې دلته راشي، دا ملک نه شي ساتلای، تر څو چې مور یې ونه ساتو، خارجي به دلته راځي، خو د ملک ساتنه به مور خپله کوو، تر څو چې خپل ځوان پولیس، ډاکتر، انجنیر او نور وروزو. امریکا په دې امریکا ده چې سړي لري، هندوستان یې بل مثال دی، غریب و خون په نړۍ کې یو قوي هېواد دی، زه به دا ژمنه درسه وکړم، هغه کسان به راخوښې کړم چې ملامت نه دي، تاسې به راسره دا ژمنه وکړئ چې خپل اولادونه به روزئ، هم مو رایه غواړم او هم مو ملاتړ غواړم. په گډه به هغه مرام ته رسېږو چې افغانستان په کې سوکاله وي. مولا مو راوله!!))

د ننگرهار مومند او ولسمشر

که څه هم ولسمشر د ننگرهار له ولسونو سره څو څو ځله کتلي، خو دا کتنه د ننگرهار د مومندو قوم خپلونو ته ځانگړې شوې وه. د غونډې په پیل کې د (مولوي عبدالعزيز خیر خواه) له خوا د قران کریم د څو مبارکو



(مولوي عبدالعزيز خیر خواه)

ایتونو تلاوت وشو، بیا خپله همدغه د خلکو په استازی له ولسمشر څخه مننه وکړه چې دوی ته یې وخت ورکړ چې خپلې محیطي ستونزې ورسره شریکې کړي. مولوي عبدالعزيز ولسمشر ته وویل: ((ستاسو په تدبیر او هلو ځلو د افغانستان


نوم اوچت شو. تېرو جگړو افغانستان ډېر خپلی دی، که څه هم په تېرو څو کلونو کې ډېره ابادي شوې، خو بیا هم د ټولو خلکو هیلې نه پوره کېږي، د اداري فساد مخه باید ونیول شي او په دې برخه کې د خلکو تشویشونه له منځه یوړل شي، په هېواد کې باید دیني مدرسې نورې هم زیاتې شي او تاسو باید خپل رسالت او مسؤلیت لاپسې اوږد کړئ. موږ د نړیوالو له مرستې مننه کوو، خو د هغوی د خپلسرو عملیاتو په باب تشویشونه نه شو هېرولای، په ننگرهار کې ډاډمن امن دی، کوکنار صفر شوي، ډایاګ پروگرام ښه روان دی، د قانون د پلي کېدو لپاره د ننگرهار د خلکو ملاتړ ضروري دی، د ننگرهار د (ډکې) په سیمه کې د (ښارگوټي) د جوړولو پلان جوړ شوی و، باید هغه پلان عملي شي، ننگرهاریان تاسو سره ودرېدل، تاسو باید ننگرهاریانو سره ودرېږئ! څرنگه چې ننگرهار کې کوکنار صفر

د حامد کرزي واکمني؛ یادښتونه، شنه او ارزونه/ ۵۰۹

شوي، نو په کار ده چې ننگرهار سره مرسته وشي، په (باگرام) کې يې گناه بنديان لرو، هغه بايد راخلاص شي، مور يې تضمين کوو. مور چې په اوسنيو شرايطو کې څومره فکر کوو، ستا بدیل نه گورو.

په ننگرهار کې په زرگونو عالمان موجود دي، خو د هغوی په استازی تا سره د پنځه سوو عالمانو ځانگړی ملاقات غواړو، علماوو لپاره د يو ځانگړي ښارگوټي منظور بدل غواړو.))

په مولوي عبدالعزيز پېسي د مومندو يو قومي مشر (اول دادخان) خبرې وکړې، ويې ويل: ((لومړی خو له ولسمشر څخه مننه کوو چې مور ته يې وخت راکړ. د ننگرهار خلکو دا خبره تر بل هر چا زياته درک کړې ده چې تاسو په سختو شرايطو کې افغانستان ته ډېر مثبت څه راوړي دي. مور د ځينو نورو کانديدانو فعاليتونه گورو چې اخوا دېخوا يې پيل کړي دي. کابينه، ستره محکمه، ولسي جرگه، مشرانو جرگه، ولايتي شوراگانې او نور ټول خپل خپل غړي لري چې په يو گډ سيستم کې بايد کارونه تر سره کړي، د خصوصي سکتور د تقويې لپاره هڅې پيل شوي.



(ولسمشر حامد کرزي)

بايد دا هڅې نورې هم پياوړې شي، يوازې په ننگرهار کې (شپږ زره هکتاره) ځمکه تياره شوې وه، اوس ايله (زر هکتاره) تياره ده. بايد دا په دولتي هڅو فعاله شي، له (سلامپور) څخه بايد يوه وياله (گمبيري) ته ورسېږي، د نور محمد تره کي له خوا ځينو

خلکو ته (د شپږ جريبه ځمکې) د ورکړې د پخواني فرمان د لغوي په باب تاسو يو فرمان صادر کړی و، هغه بايد عملي شي.))

ولسمشر: ((د ننگرهار د مومندو استازو په خیر راغلی!

د (ډکې د ښارگوټي) په باب به خپل کار پيل کړم، د ملکي تلفاتو او

بندیانو په باب مې ډېر کار کړی او ډېر په کې سترې شوی يم، خو تر اوسه مې لا هم هغه نتیجه نه ده ترلاسه کړې چې افغانان یې غواړي. خلک بندیانېږي، وژل کېږي. خبره مې دې حد ته رسولې چې د امریکې د جمهور رییس معاون راغلی و، هغه وویل، مور تا سره هره معامله غواړو، خو دا چې ته به مور پسې خبرې نه کوې، اعتراض به نه کوې، د کورونو د پلټلو او نور تبلیغات به مور پسې نه کوې، نور چې هر څه غواړې، مور یې درسره منو! ما ویل چې ته زموږ تلفات بند کړه، زموږ کورونه مه تلاشي کوه، نور چې ته هر څه وایې زه یې درسره منم، موافقې ته سره ونه رسېدو، فیصله دا شوه چې دوی به خپل لوړ پوړی استازی راولېږي او زموږ لوړ پوړو استازو سره به وگوري او دا اوس چې دوی کوم تبلیغات مور پسې کوي، دا همغه علت و، بل څه نه دي، که چېرې دوی بیا هم دې کار ته ادامه ورکوله، بیا به ملت دې خبرې ته راوغواړم، ما ورته وویل چې دا کار ستاسې په ګټه نه دی، طالبان چې مات کړي، هم خلکو مات کړي، ستاسې څه لښکري دلته وې چې طالبان مات کړي، همدا ولس و چې هغوی یې مات کړل، په بندیانو کې مو یو څه ورسره کړي، خو تر اوسه یې لا نتیجه نه ده معلومه، کله چې ملت راته هر ډول مشوره راکړه همغسې به کوم. کله چې د دوی نوی جمهور رییس کېني، د دوی یو هیئت کابل ته راځي، د سعودي استازی هم راروان دی، دعا وکړئ چې دا درسره ودرېږي، ډېر مشکلات مو حلېږي، مولا مو راوله، هرکله راشئ، په خیر راشئ!))

د حامد کرزي واکمني؛ یادښتونه، شنه او ارزونه / ۵۱۱

ولسمشر او د ننگرهار مخور

په پیل کې (مولوي عبدالعزيز خيرخواه) د قران کریم څو مبارک ایتونه تلاوت کړل، ورپسې د ننگرهار د خلکو په استازۍ د ننگرهار ولایت مرستیال (سرمحقق محمدعالم اسحاقزی) خبرې وکړې. ده په خپلو خبرو کې وویل: ((اجازه راکړئ چې تاسو ته د ننگرهار د ولسونو له خوا تاوده سلامونه وړاندې کړم، دا چې تاسو د انتخاباتو په نتیجه کې یو ځل بیا د جمهور رییس په توګه انتخاب شؤ. دې کې د ولس ملاتړ له ورايه ځلېږي. د ننگرهار ولسونه دا د ځان لپاره ستر ویاړ ګڼي او تاسو ته د مبارکۍ مراتب وړاندې کوي. تاسو په سختو شرایطو کې د ملت د لارښوونې لارې چارې په ښه توګه تر سره کړې، تاسې د رغونې ډېرې



(ډاکټر محمد عالم اسحاقزی)

بریاوې لري، د تحلیف په مراسمو کې تاسو د عالي وينا په باب د ننگرهار ولسونه ملاتړ کوي.

د مخدره توکو په له منځه وړلو کې ستاسو ملاتړ کوو. ستاسو په لارښوونه او د

ننگرهار ولایت د والي په همکارۍ د ختیځو ولایتونو د سولې او پرمختګ جرګه جوړه شوه، هیله ده چې د افغانستان د نورو برخو لپاره هم ښه مثال شي. د اداري فساد په له منځه وړلو کې د ننگرهار ولسونه ستاسو ملاتړ کوي. د تېرو درېو کلونو په بهیر کې عواید له پېنځه اعشاریه یو (۱، ۵) ملیاردو څخه پېنځه اعشاریه څلور (۴، ۵) ملیارده افغانیو ته پورته شوي دي. تر اوسه د ننگرهار (۱۳) ولسوالۍ د سولې ولسوالۍ اعلان شوي دي. د

دارگ نا ویلې خبرې ۵۱۲

مخدره توکو په له منځه وړلو کې اول یو.

۱- د ننگرهار خلک د گندمک له لارې کابل ته، د سرک جوړولو غوښتنه کوي.

۲- دوه صنعتي پارکونه لرو، خو برېښنا نه شته، د کونړ د سیند له پاسه برېښنا بند غواړو.

۳- د دیني تعلیماتو لپاره په ننگرهار کې د اسلامي پوهنتون جوړېدل غواړو.

۴- د اهل او باکفایته اشخاصو په ذریعه باید د دولت پر جوړښت غور وشي.

۵- د اعتماد او کفایت وړ اشخاص باید وټاکل شي.

۶- د یو کاري او مسلکي ټیم جوړول د وخت غوښتنه ده.

۷- ستاسو په څنگ کې د خدمت کولو یو مستقل کمیسیون باید جوړ شي.

۸- د ننگرهار خلک په سوله کې ښه نوم لري، په آینده کې به هم خپل دې حالت ته دوام ورکوو. په امنیتي ځواکونو کې د دې سیمې د ځوانانو د تقرر هیله لرو.

بیا (محمد هاشم غمشریک) خپل شعر واوراوه:

ستر بری او لوړ مقام دې مبارک شه

سر لوړي د ملک او قام دې مبارک شه

ورپسې د ښځو چارو رییسې (شیلابېرې) خبرې وکړې، وېې ویل: ((زه د ننگرهار ولایت د ښځو په نمایندګۍ جمهور رییس ته مبارکي وایم. ما مخکې د ننگرهار د ښځو په باب ډاډ درکړی و، اوس دا دی مور د خپل کار نتیجه گورو. لکه څنګه چې تاسې په تېرو پنځو کلونو کې وځلېدلئ، هیله من یو په راتلونکو پنځو کلونو کې نور هم وځلېږئ. سوله زموږ د ټولو ښځو هیله ده، هیله ده سوله په ټول هېواد کې ټینګه شي.))

د حامد کرزي واکمني؛ یادښتونه، شنه او ارزونه/۵۱۳

بیا د گلانو یوه گډې او یوه پگړۍ جمهور رییس ته ډالی شوې.

ورپسې جمهور رییس خپله وینا پیل کړه:

((زموږ پیاوړی او دلاوره والي صیب!

د ننگرهار عزتمنو، خویندو، علماوو او ځوانانو! هر کله راشئ، په خیر

راشئ!

نن به زه د ننگرهار خلکو ته د خپل زړه یو راز وایم، خو تاسو به یې بل

چېرته نه وایئ!

انتخاباتو ته روان یو، خبرې مو سره کولې، پر همدې مو خبرې کولې

چې کومه سیمه، کوم ځای او کوم خلک به رایې راکړي، خو پر ننگرهار

مې تر ټولو زیات اعتبار درلود، د ټولو په باب تشویش و، خو پر ننگرهار مې

زیات باور و. حاجي صیب دین محمد راته د ننگرهار د کمپاین په باب

ووویل، ما ورته ووویل:

له نور افغانستان څخه کله کله د تشویش خبرونه راغلي، خو ننگرهار

څخه تل د ابادۍ او تسکین خبرونه راغلي دي، مطلب مې ټول لوی

ننگرهار دی. د افغانستان عزت مو ساتلی دی. کور مو ودان، وکیلان او

سانتوران مو ټول درانه خلک دي. کله چې راغلي، نو د ټول وطن په باب

یې راسره خبرې کړي دي. مشران مو درانه خلک دي، زه یې نورو ته مثال

ورکوم. هیله لرم چې نور یې د ننگرهار له مثاله زده کړي.

یوه وعده مې درسره کړې، هغه درسره پوره کوم. ژر تر ژره به درته

سړک جوړوم. دې کې زما مطلب دی، زړه لاره به د سیاحت وي او نوې

لاره به د تجارت لاره وي. د ننگرهار درنو مشرانو! انتخابات دنیا رابدنامه

کړل، حتی زه خپله شکمن شوم، خو کله چې خارجیان (جان کیري)

راغلل او دواړه کمپسیونونو سره کېناستل، نو هلته ماته پته ولگېده، چې

انتخابات مو رښتیا هم گټلي دي. د انتخاباتو د کمپسیون مشر او د دارالانشا

رییس خارجیانو ته ووویل چې دویم پړاو انتخابات باید تضمین شي. هغوی

ومنله! ما یوازې کابل، ننگرهار، هرات، خوست، فاریاب، کندهار او نور نه

دي گټلي، باميان مې هم گټلي، تر بشردوست يې زه مخکې کړی يم. سرپل، جوزجان هم بريالی کړی يم، تخار هم بريالی کړی يم.

په تخار کې په نېرو ټاکنو کې پېنځلس (۱۵) اوس پېنځه اويا (۷۵) زره رایې لرم. د پکتیکا خلکو نه یوازې زه کامیاب کړم، بشردوست صیب ته یې هم دوه زره او دوه سوه (۲۲۰۰) رایې ورکړې!

د عبدالله، بشردوست، اشرف غني او یاسيني او نورو ټولو مبارزه ستایم. یو بل ستر کار هم وشو، هېچا ته تاوان پېښ نه شو، ټول کمپاین په امن کې وشو، خبرې وشوې، د انتخاباتو پر ورځ چې کوم مشکل پیدا شو، بله مسئله وه، خو د ولس تر منځ کومه ستونزه پېښه نه شوه، خو په انتخاباتو کې چې چا هر چېرته هر چاته رایه ورکړې دا ټوله رایه د افغانستان رایه ده، د افغانستان لپاره ورکړې شوې ده، که ماته چا رایه راکړې او که نه، زه د ټولو جمهور رییس يم، خدای دې وکړي د افغانستان هر بچی که په پامیر کې دی که په نیمروز کې ما خپل خدمتگار وگڼي، که دا کار ما وکړ، که زه ځان د ننگرهار د خلکو خدمتگار بولم، نو زه که د اچچې او نورو سیمو خدمتگار شم، نو دا به زما لپاره لوی ویاړ وي. که پنځه کاله وروسته ما بل جمهور رییس ته تر دې یو بريالی افغانستان ورسوه، نو دا به زما لپاره د دنیا او اخرت سرخروبي وي. که پنځه کاله وروسته زه له دې څوکۍ رخصتېرم، نو زه داسې یو څوک يم چې دولت راته معاش راکړي او پر دولتي معاش اتکا وکړم، نو دا به زما لپاره ډېره لویه نېکمرغي وي.

خدای مو اباد، سرفرازه او جوړ لره، خدای دې ماته توان راکړي چې ستاسې خدمت وکړم. زه دا استعداد په تاسې کې گورم چې نه یوازې د افغانستان، بلکې د سیمې او نړۍ لپاره د یو لوی روزنیز مرکز حیثیت غوره کړئ.))

ولسمشر او خبري کنفرانسونه

ولسمشر حامد کرزي د هغو ولسمشرانو له جملې څخه دی چې ډېر زیات رسنيز کنفرانسونه یې ورکړي دي. ان که وویل شي د نړۍ په هغو پنځو ولسمشرانو کې به حسابېږي چې تر ټولو زیات خبري کنفرانسونه یې ورکړي دي. په درېو ژبو: (پښتو، دري او انگلیسي) د هغه حاکمیت ده ته د دې لاره اواره کړې چې وخت سپما کړي او هر خبريال ته د هغه په خپله ژبه ځواب ورکړي. د کرزي خبري او گړنۍ ژبه نرمه، خوږه او له طنزه ډکه ده، په دې خاطر خو ژورنالستان ورسره نه تنگېږي، د ده پراخه اوسېله هم د دې سبب شوې چې د ژورنالستانو خبرو او پوښتنو ته هر کلی ووايي. د افغانستان په حکومت کې د ځینو وزارتونو او د هغوی د اړوندو مسؤلینو له خوا د مسؤلیت نه منل هم د دې سبب شوي چې ولسمشر ډېرو خبري کنفرانسونو ته په خپله حاضر شي. د ده د خپلو ویندویانو کمزوري او یا هم هغو ته د زیات صلاحیت نه ورکړې هم ولسمشر مجبور کړی چې ډېرو پوښتنو ته په خپله ځواب ووايي. ځینې هغه خبرې چې خطرناکې برېښېدلې، لکه د امریکا متحده ایالاتو سره د اړیکو مسایل او یا هم د ملکي وگړو وژنه، دې مسایلو ته د دفاع، کورنیو چارو، ملي امنیت، بهرنیو چارو او د اطلاعاتو او کلتور وزارت وزیران او یا هم ویندویان نه حاضرېدل، چې ځواب ووايي، خپله به ولسمشر میدان ته رادانگل. کله کله به دا خبري کنفرانسونه له بهرنیانو سره د مناسباتو د نورې خرابۍ سبب هم شول، ځینې وخت به ولسمشر ته ځینو خلکو وویل چې هر وزارت خپل وزیر او ویاند لري، د هغو وظیفه هم تاسو اجرا کوئ، پرېږدئ چې ځینې خبرې په خپله وزیر وکړي، وروستی خبرې چې ډېرې غټې دي هغه باید تاسو وکړئ، دا

دارگ نا ویلې خبرې | ۵۱۶

چې امریکایانو چېرته بمبار کړی او ولسي وگړي یې وژلي دا خو د دفاع، کورنیو چارو وزارتونو او ملي امنیت ریاست کار دی چې هغوی پرې نظر



(ولسمشر حامد کرزی د خبري کنفرانس پر مهال)

څرگند کړي، دا کار چې هم تاسو کوئ، نو بیا د هغوی وظیفه څه ده؟ ما (یون) خپله ولسمشر ته څو ځله دا وړاندیز کړی، هغه هېڅکله دا ونه منله، کله کله خو به یې وویل: ((دا، دا ټول د امریکایانو معاش خواره دي، دا ټول هلته سفارت ته ورځي، همغو سره کښته پورته کېږي، دا د دې جرئت لري چې د هغو په باب څه خبره وکړي؟))

خیر که له هرې وجې و، جمهور رییس زیاتره وخت خپله خبري کنفرانسونو ته حاضرېده او ډېر زیات حاضرېده، د ولسمشر ټول خبري کنفرانسونه، که د هغه د وخت په مقیاس په پام کې ونیسو او بیا یې د نورو ولسمشرانو له خبري کنفرانسونو سره پرتله کړو، نو رښتیا هم چې ولسمشر حامد کرزي به تر ډېرو ولسمشرانو زیات خبري او نور معلوماتي کنفرانسونه ورکړي وي او له دې پلوه به په نړۍ کې په پنځو ټاپ ولسمشرانو کې حساب شي او که چېرې موږ د افغانستان نازک حالات، سیاسي او امنیتي شرایط په پام کې ونیسو، نو دی به په پنځو کې هم په لومړیو دوه یا درېیو کې راشي، دلته به یې د یو څو خبري کنفرانسونو متن هم وړاندې کړو.

د حامد کرزي واکمني؛ یادښتونه، شننه او ارزونه/۵۱۷

د بخارست غونډه او خبري کنفرانس

د (۱۳۸۷ل) کال د وري (۱۸) مه نېټه چې د (۲۰۰۸م) کال د اپريل له



(ولسمشر حامد کرزي او د ملگرو ملتونو سرمشري بانگي)

(۶) مې نېټې سره سمون خوري، بناغلي حامدکرزي ژورنالستانو ته د خپل دود له مخې په ((خداى مو راوله)) سره ښه راغلاست ووايه. زياته يې کره چې: ((ما او زما ملگرو پلاوي د بخارست له غونډې دوه مهې لاسته راوړنې لرلې:

- ۱- د افغانستان گډون او نظر په داسې نړيوالو غونډو کې د پام وړ دى.
- ۲- د افغانستان د نظر خپرول، د ناټو په پرېکړه ليک کې د افغانستان نظر څرگند شو.

ولسمشر زياته کره: ((اوس افغانستان دې حد ته رسېدلى چې په ځينو حساسو سيمو کې خپل امنيت په خپله ونيسي، د کابل امنيت د ساتلو لپاره مو وړانديز وکړ، هغوى ومانه، د افغانستان ملي قوتونه د تقويې په حال کې دي او د نورو سيمو امنيت به هم نيسي، نړيوال دې د افغانستان ملي قوتونه تر (۲۰۱۰م) کال پورې تقويه کړي.

سياسي برخه کې مو پرمختگ وکړ، د تروريزم په برخه کې مو وويل چې دا جگړه يوازې د افغانستان جگړه نه ده او نړيوال بايد موږ سره په دې برخه کې مرسته وکړي. هغو کسانو ته چې د افغانستان پرضد جنگېږي، خو افغانستان ته يې زړه بد نه دى، هغوى سره دې خبرې وشي، که اساسي قانون ومنې، نو خبرې ورسره کېدى شي.

د فرانسې، ترکمنستان، انگلستان، نازو او ملگرو ملتونو مشرانو سره مو د افغانستان په باب خبرې وکړې. د ناټو مشر سره مو خبرې وکړې، ملگرو ملتونو سرمشري ته مو د هغه له نماینده سره د همکارۍ ډاډ ورکړ. همدغه شان مو د افغانستان او ترکمنستان د گډو همکاريو په اړه خبرې وکړې.

د باران د نشتوالي په حالت کې مو له ترکمنستان څخه وغوښتل چې خپل څړځایونه زموږ د کوچیانو په واک کې ورکړي. تر جگړې وروسته د المان رغونې د پلان په شان مو د افغانستان د بیا رغونې د پلان جوړونې په باب هم خبرې وکړې. د پوهنتونونو له استادانو او محصلینو سره مو خبرې وکړې. د ناټو او ملگرو ملتونو مشرانو سره مو گډ پېرس کنفرانس ورکړ. د هالنډ له صدراعظم سره مو وکتل، همدا راز هنګري ته مو سفر وکړ، هغوی زموږ زیات هرکلی وکړ او د افغانستان بیرغونه یې په هره خوا کې ځړولي وو.

مهمه خبره دا ده چې موږ له دې ملاتړ څخه څرنگه ښه استفاده کولای شو؟ دوی په یوه غږ د افغانستان ملاتړ وکړ. د افغانستان مشکلات یې درک کړي وو او ملاتړ یې ډېر څرگند و. اوس باید موږ د دنیا له دغو بشري، نظامي او مالي مرستو ښه استفاده وکړو، هېڅ هېواد په شلمه پېړۍ کې د نړیوالې ټولنې دومره ملاتړ نه دی تر لاسه کړی.))
تر دې توضیحاتو وروسته پوښتنې پیل شوې:

بي بي سي خبريال: د طالبانو له رهبرۍ سره مو تماس ټينګ کړی دی او کوم حد ته رسېدلی دی؟

پر خصوصي ټلوېزيونو باندې د ځينو سريالونو د خپرولو د بندیز په هکله څه نظر لری؟

ولسمشر: څو میاشتې مخکې طرفینو تماسونه لرل، خو دا داسې تماسونه

د حامد کرزي واکمني؛ یادښتونه، شننه او ارزونه/ ۵۱۹

نه وو چې د منظمې مذاکرې بڼه ولري.

ناټو سره مو هم په دې باب خبرې وکړې؛ له ناټو څخه مو بیا وغوښتل چې د ملکي خلکو د وژنې مخنیوی باید وشي.

د خصوصي ټلوېزیونونو په باب د قانون مطابق اقدام کوو، د ټلوېزیونونو خپرونې باید زموږ د کلتور مطابق وي او خلکو ته د منلو وړ وي. د اطلاعاتو او کلتور وزیر سره مې خبرې کړي، چې د ټلوېزیونونو د خپرونو د هضم لپاره کار وکړي، زموږ ټلوېزیونونه د پردیو (ایران، پاکستان، ازبکستان) تر تاثیر لاندې دي.

خبريال: د افغانستان دولت د ناټو د پرېکړو په باب څه مسؤلیت لري؟
ولسمشر: د نظامي او اقتصادي پرمختیاوو انډول به مراعت شي، ناټو له تروریزم څخه د افغانستان د خلاصون لپاره راغلې او د افغانستان خلک ورته ضرورت لري، موږ له ناټو او نړیوالې ټولنې سره ولاړ یو تر هغه چې افغانستان په خپلو پښو ودرېږي.

فضل الرحیم، سي بي ایس ټلوېزیون: د افغانستان حکومت چې د کابل امنیت پر غاړه اخلي، نړیوال ځواکونه به نورو ولایتونو ته ځي؟

د پاکستان د خلکو گوند مشرې بینظیر بوتو تاته د کامیابېدو په حالت کې د همکاری و عدده درکړې وه، خو اوس نواز شریف بل نظر لري؟

ځواب: د پاکستان نوي حکومت سره منظم اړیکې لرو، ما ورسره خبرې کړي، ما نواز شریف، اصف علي زرداري او نورو سره خبرې کړي، موږ د پاکستان له حالاتو څخه واقف یو، له تروریزم سره مقابله زموږ ملي مجادله ده، د پاکستان مشکل هم دا دی، که هر یو په دې برخه کې سستي وکړو، خپلو خلکو سره ظلم کوو.

زموږ د کورنیو چارو او دفاع وزارت له ناټو سره خبرې کوي، مخکې هم موږ امنیت ساتلی و، خو د جوزا تر میاشتې وروسته د دفاع او داخله وزارت ورسره په دې باب خبرې کوي.

نورین ټلوېزیون خبريال: په داسې حال کې چې ناټو په خپل منځ کې

دارگ نا ویلې خبرې | ۵۲۰

مشکلات لري دا مشکلات څنگه له منځه تللای شي؟

ځواب: په بخارست کې د ناټو غړي ټول په یوه غږ او یوه خوله وو.

الجزیره: ناټو څومره قوتونه افغانستان ته رالېږي؟

ځواب: دا کنفرانس د نورو پوځونو د انتقال لپاره نه و رابلل شوی،

بلکې د یوې ستراتیژۍ لپاره و، دا د یوې اوږدې ستراتیژۍ لپاره و.

سفیه حساس، ازادي راډیو: د وزیرانو د حساب ورکولو په پروسه کې

وزیرانو د نړیوالې ټولنې له تعهداتو څخه شکایت کاوه؟

د تړلو دروازو تر شا خو تر کرښې اخوا د عملیاتو د سرته رسولو په باب

خبرې ونه شوې؟

ځواب: دا خبرې نه دي شوي، خو د دواړو هېوادونو تر منځ د

همکارۍ مسایل مطرح شول، موږ باید دا خبره ونه کړو چې دنیا موږ ته څه

راکړي، موږ باید له ذهني اسارت څخه ځان خلاص کړو. موږ باید له هغوی

څخه تشکر وکړو، موږ دا وطن خپله وران کړی دی.

خبريال: (متحدې جبهې) هم اعلان کړی چې له پنځه میاشتو راهیسې

طالبانو سره تماس لرو، متحده ایالاتو (جلالي او خلیلزاد) کانديد کړي،

تاسو په دې باب څه وایئ؟

ځواب: هر افغان حق لري چې یو بل سره خبرې وکړي، خو که د

حضرت صاحب په مشرۍ د سولې د کمېسیون له لارې خبرې اترې تر سره

شي، ښه به وي.

زه فکر نه کوم دا خبره رښتیا وي، د افغانستان جمهور رییس د افغانانو

له خوا ټاکل کېږي، هر افغان د انتخاباتو له لارې د کانديدېدو حق لري.

موږ د اساسي قانون مطابق عمل کوو، اوس موږ دوه انتخاباته لرو: یو د

جمهوري ریاست او بل د پارلمان، که له زړه مې پوښتی، نه غواړم کانديد

شم، که هدف ته گورم نو کېدی شي کانديد شم.

موږ په دې اړه ډېرې خبرې وکړې او ومو غوښتل چې په دې برخه کې

د حامد کرزي واکمني؛ یادښتونه، شنه او ارزونه / ۵۲۱

له زیات احتیاط څخه کار واخیستل شي.

خبريال: له طالبانو سره د مستقیمو تماسونو ټینګول به څنګه شي؟

خواب: کونښن کوو چې زمينه سازي وشي او تماسونه ټینګ شي.

افغانستان - پاکستان او د امریکا ستراتیژي (خبري کنفرانس)

((ورونو او خویندو، په خیر راغلی! لکه څنگه چې خبر یاست، پروڼ ماښام د امریکا جمهور رییس د افغانستان او پاکستان لپاره د خپلې ستراتیژي اعلان وکړ. افغانستان د دوی د ستراتیژي هر کلی کوي او زموږ د تائید وړ ده، په دې مانا چې دا ستراتیژي له هغو غوښتنو سره مطابقت لري چې د افغانستان خلک یې لري، نو ځکه خو زموږ لپاره د تائید وړ ده، خصوصاً د افغانستان د مفاداتو تقویه، په ملکي او نظامي ساحه کې د تائید وړ ده، موږ ورسره همکار یو، د فساد پر ضد مبارزه ورسره تائیدوو او همکاري به ورسره کوو، د دوی له دې اعلان سره به په حکومت کې د موثري ادارې لپاره کار کوو، د دوی دا نظر زموږ د تائید وړ دی، دا چې د ترورېزم پر ضد مبارزه زموږ دنده گڼل کېږي، موږ ورسره موافق یو.

د افغانستان، پاکستان او بین المللي ترورېزم پر ضد د مبارزې لپاره د جهاني همکاري او هماهنگي غوښتنه هم زموږ لپاره د تائید وړ ده، افغانستان ورسره هم نظره دی او همکار دی ورسره، په تېره بیا د همسایه گانو د مرستې غوښتنه، چې هند، روسیې، خلیج، ایران څخه د مرستې غوښتنه، اماراتو او سعودي څخه د مرستې غوښتنه زموږ د تائید وړ ده. هغه کسان چې له القاعدې او ترورېزم سره تړلي نه دي او له اساسي قانون سره سم دلته ژوند کوي، دا زموږ غوښتنه ده، هیله ده موږ په گډه داسې اقدامات تر سره کړو چې سولې ته لاره خلاصه کړي، خصوصاً له ملگرو ملتونو څخه غواړو د هغو کسانو نومونه چې دوی په تور لېست کې نیولي، هغه له تور لېست څخه وباسي چې د سولې پروسه گړندی شي او

د حامد کرزي واکمني؛ یادښتونه، شنه او ارزونه/۵۳۳

مور خپل کار پیل کړو. بله مسئله د ترورېزم منطقه يي وضعیت دی، دا چې د ترورېزم مرکزونه په افغانستان کې نه دي او منطقه يي جنبه لري، مور دا مسئله ورسره منو او په دې برخه کې ورسره همکار یو. د افغانستان، پاکستان او امریکا د درې اړخیزو اړیکو تقویه غواړو او دا مسئله هم زموږ د تائید وړ ده. دلته داسې نورې ډېرې خبرې هم وې چې زموږ د تائید وړ وې، لکه ولسواکي، د بنځو ونډه، اقتصادي پرمختګونه، د افغانستان بریالیتوبونه او نورې خبرې، ترهګر باید ضعیفه شي او دلته بیا ځاله ونه کړي، مور له دې ټولو مسایلو سره موافق یو، لنډه دا چې د افغانستان او پاکستان لپاره دا ستراتیژي زموږ لپاره د تائید وړ ده. دې ستراتیژي زموږ د خلکو هیله څرګندوله، هیله لرو چې موږ سره شریک کارونه وکړو او دا ستراتیژي تطبیق کړو. د دې ستراتیژي ځینې برخې به په هالنډ کې نړیوال کنفرانس ته هم وړاندې کړو.

یوه بهرنی خبریاله: نظر مو دا دی چې دا ستراتیژي په مجموعي ډول تائیدوئ؟

ځواب: هو، موږ د دې ستراتیژي ملاتړ کوو.

بي بي سي فارسي ټلوېزيون: په پاکستان کې یې د ترورېزم پر ضد د مبارزې د میکانیزم په باب څه نه دي ویلي؟ د هالنډ په کنفرانس کې د ایران ګډون څنګه کولای شي د سولې په بهیر کې نقش ولري؟

ځواب: د امریکا جمهور رییس په دې ستراتیژي کې د پاکستان نقش په واضح ډول څرګند کړی، پاکستان هم له دې ستراتیژي څخه ملاتړ کړی دی، وروسته به یې عملي اجراتو ته ګورو، ایران په سیمه کې یو با نفوذه هېواد دی، موږ مخکې هم له ایران سره د امریکا د روابطو د ښه کېدو غوښتنه کړې وه، موږ هیله لرو د ایران او امریکا مناسبات ښه شي او له دې مناسباتو موږ ته ګټه ورسېږي.

یوه خصوصي رسنۍ: د فشار واردولو په باب خبرې شوي، خو د اقتصادي مرستو په باب څه نه دي ویل شوي، بل تاسو وویل چې د

دارگ نا ویلې خبرې ۵۲۴

انتخاباتو په باب مشران راغواړو، سترې محکمې سره هم غږېږو، دا مسئله څنگه ده؟

ځواب: د اقتصادي مسایلو او مرستو په باب دا ستراتیژي روښانه ده، د افغانستان د اقتصادي بنسټونو ځواکمني. دې کې باید وویل شي چې امریکا باید هغه منابع افغانستان ته ورکړي چې باید په شپږو کلونو کې یې ورکړي وای.



(افغان ولسمشر حامد کرزی، د امریکا د بهرنیو چارو وزیر او د پاکستان لوی درستیز)

د جوزا له (۱) څخه د اسد تر (۲۸)مې پورې د مودې په باب باید ستره محکمه فیصله وکړي چې دا معیاد څنگه کوي، بیا دې ملي شورا ته وړاندې شي او که چېرې اړتیا وه په دې باب دې لویه جرگه پرېکړه وکړي.

د جرمني خبري اژانس: د تور لېست په باب څه وایې؟

ځواب: زه په اصولو کې دا خبره کوم چې د سولې په خاطر باید له تور

لېست څخه ځینې کسان وباسي چې سولې ته زمينه برابره شي.

یوه خصوصي رسنۍ: په مسکو کې د کنفرانس په باب څه وایې؟ همدا

راز په تور لېست کې خو د حکمتیار او ملا عمر نومونه هم شته، د هغو په

باب څه وایې؟

ځواب: زه پر اصل خبرې کوم چې ملگري ملتونه باید په دې برخه کې

د حامد کرزي واکمني؛ یادښتونه، شنه او ارزونه/ ۵۲۵

مرسته وکړي، د گاونډيو هېوادونو نقش مهم دی، د شانگهای کنفرانس ښه و، يوه اعلاميه يې هم خپره کړه.

طلوع ټلوېزيون: د جنگي طالبانو په باب څه وايي؟ د کابل ښار د
وضيعت او کابل ښاروال په باب څه وايي؟

ځواب: په کابل ښار کې سپکونه رښتيا هم د تشويش وړ دي، په دې برخه کې ډېره مرسته نه ده شوې، ښاروال پر اصولو ډېر ټينگار کوي، اصول کله کله د کار د سستيا سبب گرځي، که دا سپکونه په ښه کيفيت جوړ نه شي، نو بيا به ډېر ژر بېرته خراب شي. په تېرو څو کلونو کې د ښارونو د سپکونو د جوړښت په انډول زموږ ټينگار د لويو لارو پر جوړښت و، اوس چې هغه سپکونه خلاص شوي، نو اوس به دېته توجه کوو، هر څوک چې د حکومت له زور څخه تېنبدلي، هغوی ته بايد د بېرته راتگ زمينه برابره شي.

پژواک: له روسي مشاورينو څخه هم ښه خاطرې موجوده نه وه، ايا امريکايي مشاورين به هم همغه تجربه تکرار نه کړي، په دې ستراتيژۍ کې په دې باب څه ويل شوي؟

ځواب: که ستراتيژي په دقيقه توگه مطالعه کړئ، ستاسې پوښتنې حلېږي، موږ له پاکستان سره هم رابطه غواړو او د منطقي له نورو لويو هېوادونو سره هم. موږ غواړو ټول مطرح شي.

مولا مو راوله، هر کله راشئ، په خيبر راشئ!

د هالنډ نړیواله غونډه او خبري کنفرانس

ولسمشر په پیل کې وویل: ((خویندو ورونو، په خیرا راغلی! تاسو د هالنډ له کنفرانس څخه خبر شوی، دا کنفرانس خورا ښه تېر شو، د نړیوالو



له خوا موږ ښه استقبال شو، له افغانستان څخه یې خورا ملاتړ وکړ، د هالنډ له حکومت څخه زیاته مننه کوو، د افغانستان له هیئت او د نورو هېوادونو له هیئتونو څخه یې خورا تود هرکلی وکړ، ټولې لویې لارې یې زموږ په بیرغونو ښکلي کړې وې.

مېرمن هیلري کلنټن ښه مفکوره لرله، تر (۹۰) زیاتو هېوادونو او هیئتونو گډون کړی و، د تروریزم مرکزونه له افغانستان څخه بهر دي، زموږ هغه وړاندیزونه چې له افغان طالبانو سره دې خبرې وشي، هم ومنل شول. له جهاني ټولني سره یو میکانیزم هم جوړوو، د امنیتي ځواکونو د پیاوړتیا مسئله هم مطرح شوه، تروریزم یوه نړیواله پدیده ده، په یوه هېواد پورې

د حامد کرزي واکمني؛ یادښتونه، شنه او ارزونه/۵۲۷

اړه نه لري، د منطقي لوی او واړه هېوادونه باید له تروریزم ضد پروسې سره یو ځای شي، له طالبانو سره د سولې په رابطه مو پرمختګ وکړ. د روسیې خارجه وزیر هم زموږ نظر تائید کړ، د افغانستان په اړه ښه فهم پیدا شو، له هالنډ څخه یو ځل بیا مننه کوو، په داسې حال کې چې هم بیسې او هم یې عسکر په خطر کې دي. له امریکا څخه هم مننه کوو چې په درې اوونيو کې یې داسې کنفرانس جوړ کړ، بیا راغلو ترکیبې ته، د افغانستان جمهور رییس، مالیې، دفاع، داخلي وزیران او امنیت رییس ټول سره کېناستو، بیا مو مشترکه جلسه جوړه کړه، په دې برخه کې مو هم پرمختګ وکړ، اوس نو تاسو خپلې پوښتنې پیل کړئ!

خبريال: دا بریالیتوب درته تبریګي وایم، تاسو وویل چې د تروریزم ځالي له افغانستان څخه بهر دي، ایا پاکستان ومنله چې دا خلک هلته دي، دویم ولسي جرګې د تشیع د شخصي احوالو قانون تصویب کړ، دا قانون خپل خپل مشکلات لري، د دې ټولو په باب غواړم ستاسو نظر واورم:

ځواب: په ترکیبې کې مو د پاکستان له جمهور رییس سره خبرې وکړې، هغه حقیقتونه درک کړي، موږ یوه مشترکه اعلامیه خپره کړه په هغې کې د تروریزم پر ضد د مبارزې په اړه خبرې وشوې. د اهل تشیعو د شخصیه احوالو په باب د هالنډ د کنفرانس پر وخت یوه لیکنه چاپ شوې وه، څه شی چې د غرب په مطبوعاتو کې راغلي، خبره هغه شان نه ده، خو که بیا هم څه شی داسې وي، بېرته شورا ته لېږل کېږي، علما به سره کېني، د هغو په مشوره به دا مشکلات حلوو، د ساري په توګه د همدې قانون د (۱۰۳) مادې (۶) مه فقره.

د بي بي سي (BBC) خبريال: د میکانیزم په باب راته معلومات راکړه!
ځواب: میکانیزم نه دی وړاندې شوی، ځکه چې شرایط وړاندې شول، هغه مسایل چې موږ یو کال د مخه وړاندې کړي وو، هغوی موږ سره ومنل، د تور لېست په اړه مو خبرې وکړې چې حکمتیار او ملا عمر په کې شامل دي.

دارگ نا ویلې خبرې ۵۲۸۱

یو خصوصي ټلوېزیون: تر انتخاباتو پورې د ولسمشر د دورې د غځولو په باب د سترې محکمې پرېکړه ځینو ته د منلو وړ نه ده او دغه راز پر (ای ایس ای) باندې د پاکستان د حکومت زور نه رسېږي، هغه پرې تاثیر نه لري، په دې باب ستاسو نظر څه دی؟

خواب: ستره محکمه د افغانستان لوړ عدليي او قضايي ارگان دی، موږ یې پرېکړه نه ردوو، ملي اجماع هم نه ده داېره، زموږ په نظر ملي اجماع، لویه جرگه ده او د قوانینو په برخه کې تر ټول ستر ارگان ملي شورا ده، د پاکستان مشکلات موږ درک کوو، یو څه پرمختګ رامنځته شوی، خو موږ نور هم غواړو.

هر کله راشئ، په خیر راغلی، د خدای په امان!))

پر پورته یادو خبري کنفرانسونو سربېره ولسمشر کرزي گڼ شمېر نور کورني او بهرني خبري کنفرانسونه ورکړي، خو ما یې دلته یوازې یو څو خبري کنفرانسونه د نورو خبري کنفرانسونو د بېلگې په توگه یاد کړل.

د ارگ څو نورې ناولې:

بناغلی قانوني او د هغه لفظي مهارتونه

بناغلی محمد یونس قانوني د پنجشېر اوسېدونکی، د نظر شورا او اسلامي جمعیت اساسي غړی گڼل کېږي. ځان د کابل له شرعياتو پوهنځي فارغ گڼي. یو ژبور، ماهر او د خاص ټولنیز چلند خاوند شخص گڼل کېږي. د ډاکتر نجیب الله د واکمنۍ تر ړنگېدو وروسته د احمدشاه مسعود او دفاع وزارت مرستیال و. د کابل په وړانۍ او تنظیمي جنگونو کې یې



(محمد یونس قانوني)

خپله خاصه ونډه لرلې ده. له خولې څخه ډېر تېز او د خبرو خورا ماهر دی، د جهاد په کلونو کې مطرح نه و، خو تر جهاد وروسته په تنظیمي جنگونو کې یاد او بناد شو. د گلبدين حکمتيار له اسلامي حزب سره د کابل د کورنيو جنگونو پر مهال يې (له لومړيو

مکروريانو څخه زمانخان کلا ته ورغلي درې لارې ته نږدې سیمه کې) د مخالف گروپ له خوا پر ایښودل شوي ماین وربرابر شو او پښه یې زیانمنه شوه، دا مهال د قانوني د سخت ټیټې کېدو او ان د مرگ خبره هم پر خولو

تاوه راتاوه شوه، کله چې دا خبر احمدشاه مسعود ته ورسېد، نو هغه وویل چې خبرې کوي که نه؟ خلکو ورته وویل هو د خبرو دی، مسعود وویل: ((بس چې خوله یې کار کوي نو سړی جوړ دی.)) د احمدشاه مسعود هدف دا و چې قانوني کې یوازې همدا خوله ده، نور نو د عمل نه دی، که د بدن غړي یې هم له منځه لاړ شي، پروا نه کوي خو چې خوله یې روغه وي، دی پرې خپله بېړۍ پورې باسي، احمدشاه مسعود (قانوني) خو ځله ازمویلی و، نو ځکه یې د وینا سړی باله نه د عمل.

د احمدشاه مسعود وړاندوینه او د قانوني د شخصیت ارزونه یو وخت پر واقعیت بدله شوه. کله چې پر احمدشاه مسعود سخته راغله؛ طالبانو هغه د هېواد یوې څنډې ته گوښه کړ او جگړه حساس پړاو ته ورسېدله، نو قانوني دا مهال په ډېر مهارت ځان له مسعوده لرې کړ او لندن ته یې پناه یوړه. قانوني د مسعود په سختو شېبو کې په لندن کې و. کله چې د طالبانو نظام له نړیوالې انزوا سره مخامخ شو او د نړیوالې ټولنې په تېره بیا اروپایي اتحادیې له نظار شورا سره خپل روابط ټینګ کړل، نو قانوني ته بېرته هیلهمنتیا پیدا شوه. د مسعود تر مرګ دمخه بېرته له نظار شورا سره یوځای شو. کله چې امریکا پر افغانستان یرغل وکړ، نو دا مهال ده ته بیا لاره اواره شوه چې هم د نظار شورا سیاسي مشرتوب وکړي او هم له نړیوالو سره د تفاهم ژبه پیدا کړي. امریکایانو د طالبانو نظام په وچ زور ړنګ کړ او د نظار شورا ملېشې، چې مشري یې دا مهال، فهیم، عبدالله او خپله قانوني کوله، کابل ته داخلې شوې. قانوني په کابل کې د امنیت د تامین تر نامه لاندې د کابل د نظامي کمېسیون عمومي مشر شو. په دوه درې ورځو کې د خلکو په سوونو موټر غلا او یو شمېر کورونه لوټ او تالان شول. لږه موده وروسته د بن کنفرانس جوړ شو، قانوني د بن په کنفرانس کې د خپلې ډلې د یوه پاخه استازي په توګه ګډون وکړ، تر دې دمخه یانې د طالبانو د نظام په وروستيو کې قانوني د روم له بهیر سره د خپلې ډلې په استازی زیات

د حامد کرزي واکمني؛ یادښتونه، شنه او ارزونه / ۵۳۱

وخت پر خبرو بوخت و. هغه وخت د نظار شورا نظر ۱۵ و چې تر طالبانو ورته ظاهرشاه یا د روم بهیر په گټه دی، نو ځکه یې د اعلیحضرت محمدظاهرشاه مشرۍ ته په دې هیله غاړه ایښودله چې د طالبانو تر مرګوني گوزاره ورته د اعلیحضرت نرم طبیعت او د هغه د ډلې بې کفایتته حرکت د خپل خونديتابه او تنفس لپاره ډېر په گټه دی. د طالبانو تر سقوط وروسته کله چې قانوني د بن په کنفرانس کې ګډون وکړ، نو ظاهراً یې د یو فاتح په توګه ځان احساسوه، دا ځل یې نو اساسي رقیبانو حضور نه درلود او له یوې بلې کمزورې ډلې سره د مېز تر شا ناست و. قانوني د خپلو بهرنیو پلویانو او کورني چاپېریال په مرسته پر دې بریالی شو چې په موقت حکومت کې اساسي څوکۍ خپلې ډلې او خپلې سیمې ته ترلاسه کړي. خپله د کورنیو، عبدالله د بهرنیو، فهیم د دفاع وزارتونو د وزیرانو، سروري د امنیت د لوی رییس په توګه منتصب شول او نورې مهمې څوکۍ هم یوازې پر یوې ډلې او یوې محدودې سیمې پورې وتړل شوې. قانوني د بن په کنفرانس کې د نظار شورا لپاره د (ویټو حق) هم ترلاسه کړ، که چېرې مشر پښتون غوره کېږي، نو غوراوی به یې د دوی په لاس کې وي. د بن تر کنفرانس وروسته قانوني او د هغه ډله د زیات شان او شوکت خاوندان شول. کرزي ته د قدرت په ظاهري انتقال کې قانوني داسې سخته لفاظي وکړه چې ټول ناست کسان یې نطق ته حیران شول. قانوني تر دې وروسته د یوه فصیح او بلیغ شخص په توګه مطرح شو او داسې وخت هم راغی چې هغه ته د خپلو پلویانو له خوا (د افغانستان بلبل) لقب ورکړل شو. قانوني رښتیا هم ډېر فصیح او بلیغ شخص دی، خو څومره چې دی په کوم ډول مترادف او رنگین الفاظ کاروي د مانا رنگیني او ژورتیا یې هغسې نه ده. عیناً لکه یونان کې چې یوه ډله وه او خلک به یې په خپلو رنگینو او بلیغو الفاظو ځان ته راکاږل، خو په الفاظو کې به یې مانا او محتوا نه وه. دې ډلې ته یې (سوفسطایان) ویل او د ښار په واټونو کې به ودرېدل، خلکو ته به یې رنگینه وینا کوله، خلک به پرې رامات وو او د

دارگ نا ویلې خبرې ۵۳۲

عالمانو گومان به یې پرې کاوه، خلک یې د خبرو پر مانا هم نه پوهېدل، خو الفاظ به یې رنگین، اهنګین او خوندور وو. دوی به د دې کار په مقابل کې حق الزحمه هم اخیستله. یوه ورځ سقراط پر لاره تېرېده چې د دې خلکو وینا یې واورېدله او ورته متوجه شو، تر دقت وروسته سقراط ته پته ولګېده چې د دې خلکو په وینا کې مانا نه شته او دا هسې له الفاظو سره لوبې کوي، کله چې سقراط خلکو ته دا حقیقت بیان کړ، نو د سوفسطایانو مارکېټ هم پیکه او کمزوری شو.

قانوني صیب د افغانستان په سیاسي مارکېټ کې د خپل ژبني مهارت په برکت ډېر ښه وچلېد، خو وروسته پرې د فکر خاوندان پوه شول چې دی د ژورې مانا پرځای د الفاظو ظاهري رنگونه کاروي.

قانوني شپږ میاشتي د کورنیو چارو د وزیر په توګه کار وکړ، د (۱۳۸۱ل) کال د جوزا میاشتي په وروستیو کې بېړنۍ لویه جرګه جوړه شوه، د قانوني په شمول د موقت حکومت د ټولو غړو دنده پر همدې ورځ پایته ورسېده. خو قانوني پر همدې ورځ له یو بل مهارت او چالاکی څخه کار واخیست، د لویې جرګې په تالار کې پورته شو او ویې ویل چې زه اولین شخص یم چې غواړم په خپله خوښه له خپلې دندې استعفی وکړم، د حکومت مشر چې هر څوک زما پرځای ټاکي ودې ټاکي. زه (یون) چې دا مهال د جرګې غړی او بیا لومړی منشي شوم، نو ماته د نظار شورا یو شمېر غړو وویل ودې لیدل؛ ((قانونی صیب چقدر قربانی داد؟)) نو ما ورته وویل: «د بن کنفرانس د پرېکړې پر بنسټ خو موقت حکومت همدا نن ختم دی، اوس د انتقالي ادارې د مشر لپاره همدا لویه جرګه پرېکړه کوي، د قانوني صیب دنده خو غیر له هغې هم ختمه ده، نو استعفی ته څه اړتیا ده؟» خو قانوني پر دې بريالی شو چې د یو شمېر ساده زرو خلکو په ذهن کې خپل چل او مهارت د یوه صداقت په توګه کېږي. په بېړنۍ لویه جرګه کې کرزي له نظار شورا سره په ناعادلانه تفاهم کې (تاج محمد وردګ) چې هغه

د حامد کرزي واکمني؛ یادښتونه، شنه او ارزونه/۵۳۳

په خپله هم د نظار شورا غړی او د دوی لاسپوڅی و، د کورنیو چارو د وزیر په توګه انتصاب کړ، قانوني سره له دې چې له دې دندې څخه یې په اصطلاح استعفی ورکړې وه، خو بیا یې هم پلویانو وزارت محاصره کړی و او درې ورځې یې (تاج محمد وردګ) وزارت ته پرېښود. تاج محمد وردګ باندې بیا دوی په یاد وزارت کې نورې لوبې هم وکړې چې دلته یې یادول ډېر ضروري نه برېښي. یو وخت بیا داسې راغی چې قانوني ولسمشرۍ ته ځان کانديد کړ او همدا تاج محمد وردګ یې د خپل مرستیال په توګه ځان سره نوماند کړ. په بېړۍ لویه جرګه کې د قانوني د ماهرانه استعفی غږ، هغه ته د نورو امتیازاتو لاره اواره کړه، کرزي پرې غږ وکړ چې قانوني صیب ته به یو بل ښه وزارت په پام کې نیسو، داسې یې کله پرېږدو چې دی له موږ څخه لاړ شي، قانوني صیب نو دا مهال ځان داسې حق په جانب نیولی و چې ګڼې ټول افغانستان د ده د احسان تابع وي. څه موده وروسته کرزي هغه د پوهنې د وزیر په توګه منتصب کړ، قانوني بیا له ډېر مهارت څخه کار واخیست، پوهنې وزارت سره یې (د مرستې صندوق) په نامه یو نوی پروګرام پیل کړ، مامورینو او معلمینو سره یې ډول ډول ژمنې وکړې، دې صندوق ته د هرات والي (اسمعیل خان) او د ننگرهار والي (حاجي قدیر) چې دا مهال یې ګمرکونه په لاس کې وو، د هغه وخت په ملیاردونو افغانۍ مرسته وکړه، خو وروسته بیا د دې مرستې د لګښت حساب و کتاب معلوم نه شو. قانوني د یاد وزارت د تصدی پر مهال اکثره قراردادونه د خپلو ورونو او خپلوانو له لارې تر سره کړل، یوازې له تاجکستان سره د زده کوونکو لپاره د څوکیو د را نیولو په تړون کې په لسګونو ملیونه افغانۍ غښ وشو. یوه ایرانی یې خپله مشاوره وټاکله او یاد وزارت یې تر زیاته بریده پر تنظیمي او سیاسي وزارت بدل کړ. ان د لېسو تر مدیرانو پورې یې په تشکیلاتو کې ګوتې ووهلې او یو تعلیمي وزارت یې پر سیاسي ارګان واړوه.

قانوني صیب د پوهنې وزارت ځکه پر یو سیاسي وزارت بدل کړ چې

پلان یې درلود، د ولسمشرۍ ټاکنو لپاره ځان کانديد کړي. همداسې وشول، د پوهنې وزارت د سیاسي کېدو له امله د ده د کمپاین یوه درنه برخه د یاد وزارت د منسویینو پرغاړه وه. سره له دې چې د حکومت اتیا سلنه برخه په واقعي مانا د نظار شورا په لاس کې وه، خو قانوني صیب په ټاکنو کې (۱۶) سلنه رایې خپلې کړې. د جمهوري ریاست تر ټاکنو وروسته قانوني صیب په حکومت کې کومه مهمه دنده وانه خیسته، خو اغېز یې پر حکومت همغسې محسوس و. قانوني بیا له کابل څخه ځان پارلماني ټاکنو ته ونوماوه، تر بريالیتوب وروسته یې ځان د ولسي جرگې ریاست ته نوماند کړ او له خپل پخواني استاد او مؤتلف (عبدالرب رسول سیاف) سره یې مقابله شوه. قانوني ټول دولتي او نادولتي امکانات او د نړیوالې ټولنې ملاتړ چې طبعاً د سیاف په شانې یو شخص سره یې دا مهال جوړه نه وه، ټول سره یوځای کړل، ویل کېږي چې په ولسي جرگه کې د یوې رایې قیمت ان (۵۰) زرو امریکایي ډالرو ته پورته شو. قانوني د دې ټولو امکاناتو په کارولو سره تر استاد سیاف یوازې (دوه رایې) زیاتې وگټلې او په دې ډول د ولسي جرگې د رییس په توگه غوره شو. د ولسي جرگې د ریاست پر مهال یې تر خپله وسه پورې خپل وروڼه او خپلوان د حکومت پر حساسو څوکیو وگومارل. په ټوله (۵) کلنه دوره کې یې له کرزي څخه ډېر پټ او بنسکاره باجونه واخیستل، قانوني د جمهوري ریاست تر لومړنیو ټاکنو دمخه نظامي طاقت هم کاراوه او ویل کېږي چې له بهرنیانو سره یې په گډه شخصي زندانونه هم درلودل، وروسته یې نظامي طاقت په پټه او سیاسي مهارت په څرگند ډول کاراوه، د کرزي د یوه بادیکارډ په وینا چې اصلاً د نظار شورا غړی و او بیا د کرزي د ساتونکي دنده یې هم اجراکوله، قانوني ورته د کرزي د وژنې خبره هم کړې وه، خو ده دا کار ونه کړ.

قانوني د ولسي جرگې د ریاست (۵) کلنه دوره په ډېر شان او شوکت سره تېره کړه، په (۱۶) دوره کې تر بريالیتوب وروسته ورته بیا یاد مقام ته د

د حامد کرزي واکمني؛ یادښتونه، شنه او ارزونه/ ۵۳۵

انتخابېدو شوق ورغی، استاد سیاف یوځل بیا د هغه په مقابل کې ودرېد، دا ځل سیاف تر قانوني (دوه رایې) زیاتې وکتلې، د مشروعیت له مخې د رایو شمېر هغومره و چې هغه بل ځای د قانوني صیب په برخه شو، خو قانوني او د هغه ډلې د حاضر و غړو د پنځوس جمع یو رایې په پلمه سیاف دې ته پرېښود چې دا څوکۍ خپله کړي، د دوی د مخالفت له امله درېیم شخص (عبدالرؤف ابراهیمي) ته لاره وراوه شوه چې د ولسي جرگې د کورني طرز العمل پر خلاف په دودیز ډول د ولسي جرگې د مشر په توګه غوره شو.

قانوني د کرزي د واکمنۍ په (۱۳) کلونو کې یو ډېر مؤثر شخصیت ګڼل کېږي، له پورته یادو نیمګړتیاوو او ځانګوښتنې سره سره قانوني د زیات کار اوسېله، د تفاهم روحیه، د مشرتابه مهارتونه، ښه ټولنیز چلند، له وخت سره د ځان جوړول، د کمزوري مخالف زغمل، د هېواد پر لویو ژبو پوهېدل، نرمه او خوږه ژبه او داسې نور ګڼ مهارتونه لري چې د یوه سیاسي مشر لپاره ضروري دي. البته که قانوني کې پورتنی یاد مهارتونه نه وای، نو طبیعي خبره ده چې داسې مقامونو ته هېڅکله هم نه شو رسېدلای.

د بسم الله خان پرغز (قهر)

کله چې د شمالتلوالې او د نظار شورا پخوانی غړی (ډاکتر عبدالرحمن) د نظار شورا د خپلو قومندانانو له خوا په کابل نړیوال هوايي ډگر کې ووژل شو او بیا تر هغه وروسته (حاجي عبدالقدیر) پر رڼا ورځ د خپل وزارت مخې ته ترور شو، نو کرزي هغه خطر ډېر محسوس کړ چې کېدی شي دی هم پر دا ډول برخلیک اخته شي. نو یې یو ټولی امریکایي ساتونکي د ځانسانې لپاره وگومارل. دې کار د هېواد په داخل کې یو شمېر منفي تبصرې خپرې کړې، دې تبصرو ته په خپله د جمعیت تنظیم له خوا زیاته لمن وهل کېدله، کرزي به یې ((شاه شجاع)) او ډېر ډارن باله او ویل به یې چې په امریکایانو ځان ساتي. دا چې دوی خپله هم د امریکایانو د برچې په زور د مرگ له کومې ژغورل شوي وو، دا یې عیب نه گاڼه او نه هم هغه زرگونه ملېشي چې امریکایانو د طالبانو له گوزاره



(بسم الله خان محمدي)

وژغورلې، خو د کرزي د سانې لپاره یو ټولی عسکر یې د هغه د پوزې پېزوان گاڼه، اصلي خبره په دې کې دا وه چې کرزي په دې کار سره لږ تر لږه د نظار شورا د بېلابېلو قومندانانو له پټکو خلاص شو. بسم الله خان دا



مهال د کابل گارنیزيون قومندان او له کومې پوښتنې گروپرنې پرته ارگ ته تللی او راتللی شو، خو کله چې امریکایي عسکرو له خپلو روزل شویو سپیو سره د ارگ د

د حامد کرزي واکمني؛ یادښتونه، شنه او ارزونه/۵۳۷

ساتنې مسؤلیت واخیست، نو پر کورنیو جنگسالارانو هم د ارگ خلاصه فضا راتنگه شوه. یوه ورځ بسم الله خان په ډېر شان او شوکت د پخوا په څېر له کومې پوښتنې پرته د (گلخانې مانی) پر لوري رهي و، امریکایي عسکرو د (درېش) قومنده وکړه، خو هغه ونه درېده، دې سره سم، روزل شویو سپیو تر بسم الله خان ورسولې و، دا چې سپیو د هغه تر اوږو پورې خپلې پښې ورسولې وې که نه، خو دا څرگنده وه چې سپیو ورسره د عوامو په اصطلاح روغېر کړې و، دې کې د بسم الله خان ساتونکو هم خپل احساسات څرگند کړي وو، خو مخکې تر دې چې د هغوی گوتې تر ماشې ورسېري، امریکایي عسکرو هغوی وار له مخه یې وسلې کړي وو، په دې وخت کې څوک راغلل او نابلدو امریکایي عسکرو ته یې وویل چې: ((دا



ډگر جنرال بسم الله خان دی، د گارنیزون قومندان دی)) هغوی وویل، هر څوک چې دی، خو دلته باید تلاشي شي دا زموږ اصول دي. بسم الله خان چې دا حالت ولید، نو گلخانې مانی ته یې مخه کړه او کرزي ته یې هغه سپکې سپورې کلمې استعمال کړې او دومره یې وښکښه چې هغه د کاغذ پرمخ د لیکلو وړ نه دي. وایي چې کرزي د بسم الله خان ټولې ښکښلې

واورېدلې، خو هېڅ یې ونه ویل. کرزي د خپل دفتر خونې ته ننوت او بسم الله خان له ارگه د خپل کور پر لوري رهي شو. خو یو وخت بیا داسې راغی چې بسم الله خان د هغې پخوانۍ نشې له غروره کېناست او د کرزي واک ورو ورو پر غځېدو شو، خو کرزي بیا هم د بسم الله خان د ښکښلو یادونه او ردونه ونه کړه.

د ((مارشال)) د رهبرۍ مانور

د (۱۳۸۹ل) کال د جدي میاشتي (۲۲)مه نېټه د سه شنبې ورځ وه، سهار لس بجې د داودزي صیب دفتر ته پورته شوم، د ملاقات لپاره وخت و، په پیل کې مې د نویو حالاتو پوښتنه وکړه، هغه وویل: ((حالات بد نه دي، خو د پارلماني انتخاباتو په باب خاصه محکمه ډېره د تورې نه ده، هېڅ ځان نه خوځوي.)) بیایې وویل: ((د امریکا د جمهور رییس د مرستیال سفر ښه و، ډېره ښه نتیجه یې ورکړه، ملاقات صمیمانه و، هغه څه چې پخوا وو خبره د هغه معکوس وه.)) داودزي صیب زیاته کړه: ((د امریکا د جمهور رییس مرستیال وویل: تر څو چې تاسو موږ ته ځواب نه



(محمد قسیم فهیم)

وي راکړی موږ له دې ځایه نه ځو، نږدې یو ساعت رییس صیب سره ناست و، دواړه یو بل ته د زړه له اخلاصه خبرې وکړې، خو هغه ملاقات چې دې دوو نورو (معاونانو) په کې گډون درلود، په هغه کې مارشال مشکل پیدا کاوه، یو

ځل یې (جوبایډن) نه پوښتنه وکړه: ((ستاسو په پالیسی کې تناقض لیدل کېږي، مخکې مو د وتلو خبره کوله، خو اوس بیا وایې چې څو تاسو ځواب رانه کړئ موږ همدلته پاتې کېږو دا خپله تناقض دی.)) داودزي صیب زیاته کړه: ((جوبایډن ورته په خندا خندا کې وویل: دا تناقض خو زموږ د ملگرو (هدف یې افغانستان و) له لوري و، ځکه که دلته تناقض نه وای هلته نه راته)) دې سره مارشال هم غلی شو. داودزي صیب وویل: ((دا چې روابط اوس ښه دي، د دې علت دا دی چې ما دلته د انگلیس سفیر

د حامد کرزي واکمني؛ یادښتونه، شننه او ارزونه / ۵۳۹

راوغوښت، هغه ته مې قناعت ورکړ، هغه بیا دې نورو (امریکایانو) سره خبرې وکړې، بیا مې د امریکا سفیر راوغوښت، هغه ته مې قناعت ورکړ، ورته ومې ویل چې دا ستاسې په تاوان ده، چې هم یو حکومت او مشرتابه یې غندی او هم ورسره کمک کوئ، دې سره تاسې خپل ولس ته قناعت نه شي ورکولای، راځئ چې د میډیا جنگ یوې خواته کړو او هر مشکل چې وي هغه به د خبرو او تماس له لارې حل کړو. نو ځکه دا روابط اوس ښه دي.) ما وویل: ((اوس خو ښه دي چې رییس صاحب یې بیا خراب نه کړي.)) داودزي صیب وویل: ((مارشال صیب سخت تخریب شروع کړی، دا لا څه کړې چې هغه ورځ د امریکا سفیر (ایکن بیري) راته عجیبه خبره وکړه، دلته راغلی و، ښه مجلس مې ورسره درلود، څو ورځې وړاندې مارشال د امریکا سفیر د بزکشی لوبې د لیدو په پلمه مېلمه کړی و، هلته یې د ولسي جرگې اصلي او جعلی غړي هم رابللي وو، ټول یې په لیکه کې ودرولي وو، ټولو ته یې دا دنده ورسپارلې وه چې زه (مارشال) او سفیر



(ایکن بیري)

(ایکن بیري) کله راغلو، نو تاسو به ماته ډېر احترام کوئ، لاسونه به مو ښکلوی چې سفیر پوه شي، اصلي شخص زه یم.) داودزي وویل: ((سفیر راته د خپلو خبرو په ترڅ کې وویل: هلته ټولو خلکو د فهیم لاسونه ښکلول، خو زه پرې له ورايه پوهېدلېم چې دا ټول تکلفي او تصنعی کارونه دي، خو فهیم

لا پر دې نه پوهېده چې زه د ده پر دې کارونو پوهېږم.) داودزي صیب راته وویل: ((فهیم څو واره د امریکا سفیر دعوت کړی او همدارنگه د انگلیس سفیر، هغو ته یې ویلي چې د اینده لپاره د ده ملاتړ وکړي، د ده په زړه کې نورې خبرې دي.) د داودزي صیب تر ملاقات وروسته پر همدې ورځ (۱۲) نیمې بجې په خپل دفتر کې د ډوډۍ پر وخت

(شیدامحمد ابدالي) د ملي امنیت شورا مرستیال او د جمهور رییس ډېر نږدې شخص هم دېته ورته خبره وکړه، هغه وویل: ((فهییم لکه چې څه پلان لري، دا څه موده کېږي چې انجنیر عارف سروري او د ده ځینې نور کسان ماپسې همداسې شله دي چې کله چېرته کېنو، پر ځینو مسایلو بحث وکړو، ما ویل کوم مسایل، موږ او تاسې خو دولت کې یو، سره گورو، بل ځای ناستې ته څه اړتیا ده؟ خو دوی راته وویل: نه مارشال صیب باید قانع کړې چې موږ ته یو ځای ونیسي، یو کور چې هلته سره کله کله کېنو او پر مسایلو خبرې وکړو.)) ابدالي وویل: ((دوی دومره چالاکه دي، دوی خپل منځ کې خبره کړې، خو زما له خوا غواړي دا خبره مارشال ته ورسوي او په ما یې تصدیق کړي، پر سبا مې چې مارشال صیب ولید، هغه ته مې وویل چې دا خلک څه وایي؟)) هغه وویل: ((ما وقت خانه راگرتیم، بچه هارا گفتیم که همان جا جلسه بگیره گپ بزنه.)) شیدا محمد وویل، مارشال زیاته کړه: ((ما کانديد استم، بچه را گفتیم که کار شروع کنه.)) دلته زه پوه شولم چې دی ولې په هرځای کې دومره شله وي چې دا مقرر کړي او هغه مقرر کړي، دی د اینده لپاره خپل پلان لري.)) پر دې وخت (جمیل بهرامي) د جمهور رییس د امنیتي گارد (PPS) مسؤل هم وویل: ((دا خلک پلان لري، هغه ورځ ما ته یوسف اعتبار زنگ ووايه، راته یې وویل: ((ما اعتبار استم شناختی؟ ما ویل بلې شناختم، بیا یې راته وویل: اینجا یک چهار بچه است، بسیار خوب بچه است امونا را برایت معرفی کنیم، خودت بگیریش، خوب و بیدار بچه ها است.)) ما ویل خوب است میبینیم...)) بهرامي وویل: ((دوی چې دلته په تقرر پسې شله دي، حتماً څه پلان لري.)) ابدالي صیب پر نورو مسایلو هم ډېرې خبرې وکړې، خو نن ورځ د ډوډۍ پر سر د سیاست گرمه موضوع اکثره د ((مارشال)) د اینده پلانونو او جمهوري ریاست ته د هغه پر کانديدۍ راڅرخېدله.

د حامد کرزي واکمني؛ یادښتونه، شننه او ارزونه / ۵۴۱

د امرالله صالح، اکتونه او مانورونه

د افغانستان له جهاد څخه هم د مومن خان د ښامار کیسه جوړه شوې ده، هر څوک توره سره کوي وایي ښامار ما وژلی دی. دلته هم چا چې واقعي جهاد کړی و، هغوی حاشیې ته شول، سترې شول او د زمانې بادونو ځان سره یوړل، خو چا چې جهاد نه و کړی، یا د جهاد وروستیو کلونو کې تازه دم راپیدا شول، یا هم د روسانو تر وتلو وروسته یې وسلې ته لاس کړ او یا هم د جهاد دویم نسل گڼل کېږي، هغوی تر ټولو زیات د جهاد د وراثت چغې وهي او دا بیا په داسې حال کې هم ده، چې روسانو ته ورته په لسگونو زره بهرني عسکر په هېواد کې مېشته دي او دوی له هغوی سره یوځای د هغوی د مخالفینو پرضد اوږه پر اوږه جگړه کوي او ځان ته مجاهدین هم وایي.

دې کې شک نه شته چې اوسنیو بهرنيو عسکرو له ملگرو ملتونو څخه یو قانوني مجوز ترلاسه کړی او ځان یې د افغانستان له جغرافیې څخه په یو متضرر حالت کې لیدلی، خو د یو بهرني عسکر په توگه یې په افغانستان کې شتوالی له تېرو هغو څخه په مانا او محتوا کې تضاد نه لري، البته دې کې شک نه شته چې د افغانستان سیاسي او اقتصادي مجبوریتونه د دې غوښتنه کوي چې زموږ هېواد باید له دې ازادې نړۍ سره په هر ډگر کې متقابل اړیکي ولري، خو څرنگه چې جهاد اساساً یوه دیني فریضه ده، نه اقتصادي او سیاسي مجبوریت، نو په دې خاطر د هر نامسلم متجاوز پر وړاندې د جهاد په ماهیت کې کوم بدلون نه راځي. د امرالله صالح په گډون په سلگونو داسې ځوانان او سیاسيون راپیدا شوي چې د جهاد د دیني او مذهبي صغې پر ځای د هغه سیاسي گټو ته زیاته پاملرنه کوي او د نورو توري په خپل نامه راڅرخوي، دا به کوم منطق ومني چې (گلبدين

دارگ نا ویلې خبرې | ۵۴۲

حکمتیار، جلال الدین حقاني، کشمیر خان، د مولوي خالص نامتو قوماندانان او نور) دې مجاهدين ونه گڼل شي، خو (صالح محمد ريگستاني، حفيظ منصور، امرالله صالح، محقق، دوستم او نور) دې مجاهدين وشمېرل شي او د جهاد د وراثت مادي او معنوي امتياز دې هم دې بناغلو ته ورکړل شي.

حقيقت خو دا دی چې امرالله صالح د جهاد په گرمو کلونو کې ډېر عمر نه درلود او د جهاد جوگه نه و، کله چې روسان په وتو شول، نو صالح



(امرالله صالح)

صیب لا د ښوونځي لومړۍ دوره نه وه خلاصه کړې، د تنظيمي جنگونو پر مهال له احمدشاه مسعود سره د يوه فرعي سکرتر او وروسته بيا د ژباړن په توگه پاتې شو. مور چې کله د جهاد او مجاهدينو خبره کوو، دا په دې مانا نه ده چې له دې ارزښتونو څخه دې ملاتړ ونه شي. هدف مو دا دی

چې له دې ارزښتونو څخه ناوړه گټه پورته نه شي، د حقيقي او ناحقيقي مجاهدينو تر منځ دې توپير وشي. امرالله صالح د زيات استعداد او ذکاوت خاوند دی، د جهاد له نامه څخه له گټې اخیستنې پرته هم دی د دې جوگه و چې په ټولنه کې ځان ته خپله لاره خلاصه کړي، خو کله چې دی او ده ته ورته اشخاص له جهاد څخه د يوه سياسي مانور په توگه گټه پورته کوي او د مجاهد تصنعی اکتونه کوي، نو دلته ده چې يو څوک د حقيقت پر ضد څرگند گام پورته کوي.

امرالله صالح افغانستان ته د بهرنيو ځواکونو تر راتگ وروسته هغه وخت مطرح شو، چې هم ولسمشر کرزی او هم نړيواله ټولنه د ملي امنيت د رييس (عارف سروري) له چلنده تر پوزې راغلل. امرالله صالح د نظار شورا د يوه فعال په توگه هم هغوی، هم ولسمشر کرزی او هم امريکايانو ته د

د حامد کرزي واکمني؛ یادښتونه، شننه او ارزونه/۵۴۳

منلو وړ و، نو ځکه خو د دې پوست لپاره غوره شو. ده په ملي امنیت کې یو څه اصلاحات راوستل، خو بیا هم دا اداره په واقعي مانا ملي نه شوه او په تنظیمي انحصار کې را ایساره پاتې شوه. امرالله صالح دا مهال د حکومت د یوې داسې مطرح څېرې په توګه څرګند شو چې نظر او عمل دواړو یې په حکومت کې خپل وزن او خپل اغېز درلود، په کابل کې چې به کومه امنیتي پېښه وشوه، نو تر هغې لږ وروسته به امرالله صالح د فلم د یوه هیرو په بڼه څرګند شو، که څه هم د ده ترلاس لاندې اداره به په دې کار کې ګرمه وه، خو ده به داسې مانور اجرا کړ چې چا به ورته د ملامتۍ ګوته نه نیوله. په حکومت کې د اسلامي جمعیت او نظار شورا پراخ نفوذ او د کرزي نرم طبیعت، امرالله صالح ته د پراخ فعالیت او په خپله اداره کې د ازاد لاس زمينه برابره کړې وه. حکیم نورزي یو وخت په ملي امنیت ریاست کې د مرستیال په توګه کار کاوه خو صالح پرې کاري چاپېریال دومره تنګ کړ چې هغه دندې پرېښودو ته اړ شو، د نورزي او نورو پر وړاندې یې په مؤثر ډول د (جهاد) وسیله وکاروله. امرالله صالح د کرزي پر ذهنیت واکمن و، ده د دې توان درلود چې کرزي ته د هغه د طبیعي او واقعي متحدینو پر وړاندې بل ډول نظر او فکر ورکړي او هغوی په دې ډول د حکومت له متن څخه حاشیې ته راکاږي.

صالح د جمهوري ریاست په دویمو ټاکنو کې په ټینګه د عبدالله عبدالله ملاتړ وکړ، ان افرادو یې د کرزي عکسونه وشلول. د کابل ښار له (اریانا واټ) څخه د ملي امنیت تر لسم ریاست پورې، امانې لېسې ته مخامخ ساحه کې چې د ملي امنیت د ساتونکو په لاس کې وه، د کرزي عکسونو لګولو ته اجازه نه وه، څو ځله دلته د کرزي عکسونه وشلېدل، خو پر همدې دولتي پوستو د عبدالله عبدالله عکسونه لګېدلي وو او چا یې د لرې کولو قانوني جرئت هم نه درلود.

امرالله صالح که څه هم د لوړ استعداد او اوسنۍ عصري مطالعې خاوند دی، په ټولنیزو او سیاسي اړیکو کې هم خورا تکړه دی، خو دی پر دې

بريالی نه شو چې د خپل ذهن دايره، له پنجشېر درې، نظار شورا او اسلامي جمعيت څخه اخوا هم پراخه کړي. همدې کار د صالح سياسي شخصيت ته خورا زيان واړاوه. د نظار شورا په تنظيمي او محيطي غونډو کې د هغه گډون او څرگندو ويناوو هغه نور هم په دې متنازعه ډلې پورې وتړه. د ولسمشرۍ د دويمې دورې په ټاکنو کې ما (يون) د ولسمشر کرزي او امرالله صالح د ډاکتر عبدالله لپاره پټ او ښکاره کمپاين کاوه. يوه ورځ له شمشاد تلوېزيون سره په مرکه کې ما وويل چې دواړه کانديدان د دې حق نه لري چې د ملي او تاريخي مشرانو عکسونه د انتخاباتي کمپاين د وسايلو په توگه استعمال کړي، دا مهال ډاکتر عبدالله عبدالله غوښتل په کندهار کې له خپلو عکسونو سره د احمدشاه بابا او يا هم ميرويس نيکه عکسونه چاپ او ځان په دې ډول ملي وښيي، خو دې کار (د سياسي غرض لپاره د ملي مشرانو له عکسونو ناسمې گټې اخيستې) په کندهار کې ځينې مشکلات پيدا کول. ما په مرکه کې وويل چې هېڅ کانديد حق نه لري چې خپل اوسني عملونه د ملي مشرانو تر عکسونو لاندې پټ کړي، نه کرزی دا حق لري، نه عبدالله او نه هم بل هر کانديد. کانديد خپله ولسمشرۍ ته ولاړ دی، نه پخواني ملي مشران. کانديدان کولای شي د ملي اتلانو ارمانونه عملي کړي نه دا چې د هغوی عکسونه د خپلو سياسي موخو لپاره وکاروي، هغه هم په داسې حال کې چې د يو شمېر کانديدانو پلويانو په خپلو څرگندونو کې د همدې ملي مشرانو سپکاوی کړی دی. دې خبرو ته امرالله صالح بل رنگ ورکړ او ولسمشر کرزي ته يې ويلي وو چې (يون) قومي تفرقي ته لمن وهي او اوس چې موږ غواړو د ملي وحدت لپاره د ميرويس نيکه او احمدشاه بابا عکسونه پورته کړو دی مو مخالفت کوي. زه ولسمشر کرزي وغوښتل ما څخه يې د دې مرکې جزئيات وغوښتل، ما ورته وويل چې زه خپله د ملي مشرانو عکسونه چاپوم وخت پر وخت يې تکثيروم، خو نه د انتخاباتو لپاره. ډاکتر صيب عبدالله او تاسو دواړه او يا بل هر نوماند کولای شي يا تر انتخاباتي بهير ډېر وړاندې او

د حامد کرزي واکمني؛ یادښتونه، شنه او ارزونه/ ۵۴۵

یا هم تر ټاکنو وروسته دا ډول عکسونه چاپ کړی تاسو په کندهار کې پر ځینو تاریخي نزاکتونو ښه پوهېږئ، دوی دا عکسونه له هغو ملي مشرانو سره د مینې په خاطر نه چاپوي، بلکې غواړي هلته پخواني نزاکتونه په یوه نوې بڼه راتازه کړي. موږ نه غواړو زموږ ملي مشران د کانديدانو د سياسي موضوع لپاره یوه وسیله شي. بله خبره دا ده چې دا ملي مشران په ټولو پورې اړه لري، نه یوازې په کانديدانو پورې، تر ټاکنو وروسته یې که چاپ کړي، نو د دوی واقعي مینه به ترې ثابته شي. کرزي صیب وویل، نور خو دې څه نه دي ویلي؛ ما وویل نه کسټ چک کولای شی! د کرزي صیب له خبرو څرگندېدل چې امرالله صالح لا ډېر څه ورته ویلي دي. بیا کرزي صیب له شمشاد ټلوېزونه او یا هم په جمهوري ریاست کې د رسنیو د مانیټور څانگې څخه د هغې مرکې سي ډي راوغوښتله او تر کتنې وروسته یې قناعت حاصل شو. هلته ماته سوال پیدا شو چې امرالله صالح د ملي امنیت رییس دی که د عبدالله کمپاینر؟ سره له دې چې کرزی د امرالله صالح پر ټولو حرکتونو پوهېده، خو بیا یې هم ورته هېڅ ونه ویل او یا یې هېڅ نه شو ویلای. امرالله صالح په امنیت کې همداسې ټولواک و چې په پای کې د سولې لپاره پر مشورتي لويې جرگې توغندي وتوغول شول او دا کار د امرالله صالح او حنیف اتمر د استعفی لامل شو.

دا به یې انصافي وي چې موږ د امرالله صالح پر نیمگړتیاوو غږېږو، خو د هغه د مثبتو خواوو او بریاوو یادونه ونه کړو.

د امرالله صالح د واکمنۍ پرمهال، ملي امنیت ریاست د مسلکیتوب پر لوري گامونه پورته کړل، تنظیمي او گوریلايي سلیقې ورو ورو په کمېدو شوې، د بهرنیو مرستې راجذب شوې، کادري پوهه مخ پر زیاتېدو شوه، خپله امرالله صالح د یوه ماډرن او متمدن انسان په توگه ډېرو سياسي نزاکتونو ته متوجه و، د ملي امنیت د کارکوونکو په ظاهري سلیقه کې مثبت بدلون راغی، د ورځني سیاست ښه تحلیل یې کولای شو، د یو افغان په توگه یې خپل ځینې مسؤلیتونه تر سره کړل او ځینو کې پاتې راغی،

دارگ نا ویلې خبرې | ۵۴۶

امرالله صالح که چېرې تنظيمي مکروب د خپل فکر، کار او عمل په ساحه کې له منځه وړی وای، نو کېدلای شول د یو غوره ملي شخصیت په توګه یې په ټولنه کې خپل ځان تثبیت کړی وای.

د حامد کرزي واکمني؛ یادښتونه، شنه او ارزونه/۵۴۷

د علماوو شورا اوگرمي

په هر دربار کې عجایب او غرایب پیدا کېږي، د کرزي صیب دربار هم له دې عجایبو تش نه دی، د پخوانیو دربارونو خصوصیت دا و چې له محدودو کسانو پرته نور څوک د دربار پر اضرارو او اسرارو نه خبرېدل، خو اوس رسنیو د هر کور تر وره پورې ځان ور رسولای دی. د کرزي صیب په دربار کې هم څوک بې برخې او بې نصیبه نه پاتې کېږي، یوازې جنگسالاران او تنظیمي مشران نه دي چې له کرزي صیب څخه باج اخلي، بلکې علما، روحانیون او شیخان هم له دې نعمت څخه برخمن دي. په علماکرامو کې یو هم مولوي صیب فضل هادي شینواری دی چې د کرزي صیب په حکومت کې یې د سترې محکمې د رییس دنده هم اجرا کړې،



پخوا یې اسلامي جمعیت تنظیم پورې تړاو درلود، د جنگونو پر مهال به یې د دې تنظیم په استازی له مخالفینو سره په خبرو اترو کې هم برخه اخیستله، ویل کېږي چې مولوي فضل هادي شینواری لا ډېر پخوا، هغه مهال چې دی په (لوارگي) کې ملا امام و، پاکستانی استخباراتي اجنسی ورته متوجه وې، ده په یوه مجلس کې ویلي وو: ((ترما هېڅوک هم پاکستان ته دمخه نه دي تللي، حکمتیار او رباني هم ما پاکستانی اجنسیو ته

معرفي کړي وو.) که څه هم فضل هادي شينواری تر بل هر افغان دمخه پاکستان ته تللی و، خو وروسته ترې له پاکستان سره په روابطو کې نور زيات دمخه شول، ده هم ترې واټن ونيو او د کرزي صيب د حکومت په اوږدو کې داسې بنکارېده، لکه چې مولوي صيب شينواري نور، نو له پاکستان سره هغه پخوانۍ کيسې او تارونه نه لري. خير په هر ترتيب، شيخ الحدیث مولوي شينواری لکه د نورو تنظيمي مشرانو په څېر پاکستان ته اوس نږدې نه دی، نه پرې هغوی باور لري او نه پرې دی، خو کرزی صيب يې ډېر خیال ساتي که د دربار په خوږو کې له ځينو نورو زورورو سره د ده ونډه مساوي نه وي، نو ډېره کمه به هم نه وي. کله چې مولوي صيب د سترې محکمې له ریاست څخه لرې شو، نو د علماوو سراسري شورا لپاره چې له پخوا يې لا اساسات جوړ شوي وو، د ريس په توگه غوره شو. دې شورا ته د ملي امنیت شورا دفتر پرېمانه پيسې ورکولې، د دې پيسو حساب و کتاب معلوم نه و، خبره يوازې د جمهور ريس کرزي، انجنير محمدابراهيم سپين زاده او خپله د شينواري صيب تر منځ وه، دې شورا څخه دولت وخت پر وخت خپله سياسي گټه پورته کوله، نو که لگښت يې پرې هم کړی وای، بېځایه ورته نه بنکارېده، د دې شورا مشر (شيخ الحدیث شينواری صيب) هم پر جمهور ريس کرزي ډېر گران دی.

د علماوو شورا د لگښتونو کيسې ډېرې دي، دولت ورته د کابل په (وزيراکبر خان مېنه) کې يو کور هم نيولی و، دې کور کې يو ښکلی حوض هم و، د علماوو شورا غړو او ځينو علماوو به د یخني پر مهال په دې حوض کې يوه اب گرمي خوشې کوله، کله چې به اوبه ښې گرمې شوې، نو بيا به دوی د غسل او اوداسه لپاره ترې گټه پورته کوله، د يوه ژمي په سر کې د شورا ساتونکو په حوض کې په دې نيت اب گرمي خوشې کړې وه، چې تر سهاره به اوبه گرمې شي او کوم اړمن مشر مولوي به بيا په حوض کې ولامبي او يا به د اوداسه لپاره ترې گټه پورته کړي، خو

د حامد کرزي واکمني؛ یادښتونه، شننه او ارزونه/ ۵۴۹

په هغه سهار هېڅ مولوي ته د دې مجال نه و پيدا شوی چې حوض ته راشي، اب گرمي هم د ساتونکو له ياده وتې وه، څو پرله پسې ورځې اب گرمي همداسې پاتې وه، خو يو مولوي صيب هم پر حوض نه و برابر شوی، اب گرمي ترې همداسې په حوض کې لگېدلې پاتې شوې وه. دې موده کې دوه درې مياشتې وتې وې، په دې ترڅ کې اب گرمي ته هم شارتې پيدا شوې وه، خو په دې بهير کې پر مولوي صاحبانو خدای (ج) مهربانه شوی و، هېڅوک پر حوض نه و برابر شوی، دا نو په داسې حال کې ده چې اوبه هم د برق هادي دي (برېښنا لېږدولای شي)، پر مولوي صاحبانو خدای (ج) لوی فضل کړی چې حوض ته يې پښه نه ده وړاندې کړې، يو وخت د برق بل راغلی چې د نږدې (۳۰) زرو ډالرو معادل و، دوی که هر څومره برېښنايي ته وويل چې دوی دومره برق نه دی مصرف کړی، خو هغه ورته د ميټر له مخې خبره کوله، يو وخت کې يې حوض ته پام شوی چې اب گرمي په کې له درېو مياشتو راهيسې پاتې ده. بيا نو د دې اب گرمي د بل ورکړه هم د امنيت شورا دفتر پورې راورسېده. کېدی شي د برېښنا په بل کې د برېښنا نور لگښت هم شامل وي، خو اب گرمي په کې هم خپل اساسي نقش درلود.

دا خو نو د علماوو شورا د اب گرمي مصرف و، دا چې له حکومت څخه د نورو زورواکو باج اخيستنه به په کومه کچه وي او نور به څه کارونه شوي وي، هغه نو له همدې اب گرمي، حوض او نورو اوگرميو څخه قياس کړی؟

د بناغلي ((چکري)) دولتي چکر

د افغانستان په تېر شل کلن سیاسي بهیر کې بناغلي (صديق چکري) د هغو کسانو له جملې څخه دی چې اکثره افغانان یې له نامه او شخصیت سره اشنا دي، خو د موقتې ادارې تر جوړېدو وروسته چکري صیب خپل لیدلوري او تگلوري څو ځله بدل کړي دي. یو وخت د جمهور رییس کرزي مشاور و، بیا چې کله د (متحدې جبهې) په نامه د شمالپلوالې یوه بله نوې ائتلافي جبهه جوړه شوه، نو چکري صیب د دې جبهې د رهبرۍ شورا غړی و، پر دې مهال یې په کرزي او د هغه حکومت پسې هغه سپکې سپورې ویلې چې د افراط وروستی کچې ته رسېدلې، په میدیا کې هم ډېر فعال و، هر ډول خبره یې چې خولې ته راتله، یې له سنجشه یې کوله، ما سره تصادفاً دوه ځله په بحث کې مخامخ شو او دواړه ځله ژوندي



(صديق چکري)

بحثونه وو، لومړی ځل بحث په (شمشاد) ټلويزيون کې د پارلمان له خوا، ټولو غاړو يا جنايتکارانو ته د بښنې يا معافيت په اړه و، ده د ولسي جرگې له دې پرېکړې ملاتړ کاوه او د هغې د حقانيت لپاره يې ايتونه او حديثونه

هم راورل، مور يې په دې گرمولو چې ولې سوله نه منئ، د سولې کلمه يې څو ځله اخوا دېخوا د خپل ځان په گټه واړوله راوروله، زما يې هم اوسپله راتنگه کړه. ما وويل: ((د معافيت دا پرېکړه خپله د هغو کسانو له خوا شوې چې خپله په جنايت ککړ دي، دوی دا پرېکړه په دې خاطر نه ده کړې

د حامد کرزي واکمني؛ یادښتونه، شننه او ارزونه / ۵۱

چې رښتیا هم سولې او پخلاينې ته تيار دي، بلکې غواړي د سولې تر نامه لاندې د بل له بريد ه ځان خوندي کړي او خپل واک وغځوي. دا څنگه سوله ده چې حاکم او جنايتکار يې په خپله گټه کوي، له محکوم او مظلوم څخه، چې اصلاً حقوق يې تلف شوي، له هغو پوښتنه هم نه کېږي. دا ښاغلي چې اوس د سولې او پخلاينې خبرې کوي او هر قانون د خپل ځان په گټه تصويبوي، مهرباني دې وکړي لومړی دې واک پرېږدي چې له ولس سره مساوي شي، بيا نو هغه د ولس کار دی چې دوی ښيي که نه. زموږ ولس د دې زغم لري چې دوی ته عفو وکړي، خو په دې شرط چې دوی له واکه تېر شي او پر دې اعتراف وکړي چې رښتیا هم گناه او خطا ورڅخه شوي ده.

چکري صيب پر ما تور ولگاوه راته يې وويل چې: ((ته د مجاهدينو مخالفت کوي)) ما ورته وويل: ((لومړی بايد مجاهدين تعريف کړو چې مجاهدين څوک دي، مجاهدين خو هماغه وو چې د روسي يرغل پر وړاندې يې په ټينگه مبارزه وکړه، اوس اکثره در په در، خاورې په سر دي، هغو چې له روسانو سره يې اوربند وکړ، هغه مجاهدين نه دي، هغه مجاهدين دي او اوس د امريکايي الوتکو تر وزرونو لاندې بيا راژوندي شول، دا اصلاً مجاهدين نه دي، بلکې د مجاهدينو رنگه يې بده کړې او نه د جهاد پر مانا پوهېږي.)) بيا مې په ننگرهار کې د يوه سپين ږيري کيسه ورته وکړه: ((د هغه دوه زامن له امريکايانو سره باډيگاردان وو، څرنگه چې پخوا به چا سره وسله وه، نو خلکو به ورته مجاهد وايه، نو د ده زامنو هم وسله لرله، نو ځکه ورته مجاهدين ښکارېدل، چا به چې ترې پوښتنه وکړه، چې ماما زامن دې څه کار کوي؟ ده به ورته وويل: امريکايانو سره مجاهدين دي، نو کېدی شي چکري صيب هم دېته مجاهدين ووايي زما دې خبرو سره چکري صيب پر ما بل تور ولگاوه: ((ته ځکه د جهاد او مقاومت مخالفت کوي چې يا په حزب اسلامي کې يې او يا طالبانو سره يې))، نو ما بيا ورته وويل: ((د مجاهدينو په باب خو مې مخکې درته وويل

همغه دي چې د روسانو پر وړاندې ودرېدلې او هغو چې له شورويانو سره يې اوربند کړی، هغه مجاهدين نه دي، بلکې پروتوکوليان دي چې هغو ته زه مجاهدنما وایم، په مجموعي ډول زه ټول هغه کسان غندم چې کابل يې وران کړی او نور هېواد ته يې زیان رسولی دی، پاتې شوه د حزب اسلامي خبره، حکمتیار خو هم مجاهد و، هغه خو هم ستاسو د جمهور رییس استاد رباني صدراعظم و، نو زه چې جمهور رییس نه منم، صدراعظم يې بیا څنگه تائید کړم.)) چکري صیب بیا د کابل جنگونه د کابل د دفاع په نامه یاد کړل او دا يې خپل حق وگاڼه او د حکمتیار جنگ يې د پاکستان د (ISI) توطیه وبلله.

ما ورته وویل: ((د کابل جنگونه نامشروع جنگونه وو، د کابل د دفاع په نوم تاسې ولې ځانته د جنگ حق ورکوی؟ د حکمتیار جنگیالي د کابل د زړو مکروریانو په لومړي بلاک کې پراته وو او تاسې د سیند پورې غاړه مسلخ کې وئ، تاسې چې زاړه مکروریان ویشتل، هېڅ خبره نه وه، کابل نه وړانېده، خو هغه چې مسلخ ویشته نو تاسې بیا ویل هلې چې کابل يې وران کړ. زاړه مکروریان، شاه شهید، قلعه زمانخان او نور لکه چې کابل نه وو، که څنگه او یا ستاسو توغندي هوا کې چاودل؟ راځم د طالبانو مسئلې ته، زه یو ازاد سړی یم، څه چې واقعیت وي هغه وایم، همدا استاد رباني او همدا جمعیت تنظیم و چې کله طالبان په کندهار کې راوتوکېدل، نو تاسې په ټنونو پیسې هلته ورولېږلې چې د اسلامي حزب مخه ډب کړئ او بیا خو احمدشاه مسعود (میدان مبار) ته هم ورغی، روغه يې ورسره وکړه، استاد رباني همغه د طالبانو د ظهور پر وخت وویل چې: ((طالبان یک جنبش خودجوش است))، خو ما هېڅکله هغوی ته (خودجوش) نه دي ویلي)).

((بله مسئله د دې مقاومت ده، هغه د دوو تنظیمونو تر منځ جگړه وه، تاسې يې یوې خواته د مقاومت نوم ورکړی چې نه کوم شرعي ارزښت

د حامد کرزي واکمني؛ یادښتونه، شنه او ارزونه/۵۳

لري، نه کوم ملي، هسې مو ځان ته يوه پلمه جوړه کړې، د (ای ایس ای) د مداخلو په باب باید ووايم چې حکمتيار او استاد رباني ان د داود خان پر وخت پاکستان ته تللي وو، کله چې د ډاکتر نجيب الله نظام ړنگ شو، نو همدا پاکستان وو چې رباني يې هلته د څلورو مياشتو لپاره د جمهور ريس او حکمتيار يې ورته د صدراعظم په توگه انتصاب کړل.)) دې سره نو د چکري صيب حالات خراب شول، ژونديو ټلېفونونو هم د چکري وضعه ډېره خرابه کړه، په لسگونو داسې ټلېفونونه راغلل چې چکري څخه يې د باد بڼکه جوړه کړه او داسې سپکې سپورې يې ورته وويلې چې د کاغذ پرمخ د ليکلو وړ نه دي. په پروگرام کې د لنډې وقفې پر وخت چکري صيب ماته وويل: ((يون صيب پر تا ولې گوزار نه کېږي چې ټول گوزارونه پر ما کېږي؟)) ما ورته وويل: ((که زما او ستاسو عملونه يوشان وای، نو پر ما به هم کېدل)). چکري صيب د متحدې جبهې تر تشکيل وروسته خپل فعاليت ته په گرمۍ سره دوام ورکاوه، کرزي يې هر ځای کې، لکه د جوارو تکې په شان داسې ټکاوه. يوه ورځ بيا ورسره د (بي بي سي) راډيو د خبرو اترو په پروگرام کې مخامخ شوم، دا هم د سياسي خبرو اترو گرم پروگرام و، هلته ده بيا وويل: ((حکومت د مجاهدينو په گونښه کولو لاس پورې کړ، هره ورځ يې له څوکیو لرې کوي او پر ځای يې کمونستان مقرروي)). د بېلگې په توگه يې (محمد حنيف اتمر) ياد کړ چې هغه وخت د پوهنې د وزير په توگه غوره شوی و. دا نو هغه مهال و چې ښاغلی نورالحق علمي، سيد محمدگلاب زوی، جنرال دوستم او نور دا ډول اشخاص ټول له ښاغلي رباني او چکري صيب سره په يوه جبهه کې راتاله شوي وو. چکري صيب وويل: ((حنيف اتمر هغه وخت د خاد مدير و او يوه پښه يې هم د مجاهدينو پرضد جگړه کې له لاسه ورکړې ده.))

ما يې په ځواب کې وويل: ((اول خو ښاغلی اتمر د جهاد او الحاد په نامه د وزارت څوکۍ ته نه دی رسېدلی او پر خپل لياقت يې دا مقام گټلی، خو که د چکري صيب په اصطلاح اتمر صيب هغه وخت د خاد يو

مامور و او دا یې ډېره غټه گناه وه، نو دوی سره خو هم د هغه وخت تر ټولو غټ غټ وزیران او اشخاص لکه جنرال دوستم، گلابزوی، علمي او نور په جبهه کې ناست دي، که یوه مدیر ته گناه راجع کېدی شي، نو بیا دې وزیرانو ته ولې دا مسؤلیت راجع نه شي؟ بله خبره د مجاهدینو ده، یو مجاهدین دي یو ملېشې دي، کېدی شي له مجاهدینو څخه د ده مراد همنه ملېشې وي چې د طالبانو تر سقوط وروسته د امریکایي الوتکو تر وزرونو لاندې پر کابل راشپوه شوې او خلک یې لوټ، تالان او تر پوزې راوستل.

چکري صیب بیا زما پر خبرو اعتراض وکړ: ((وگورئ دی مجاهدینو ته غله وایي، دوی جهاد کړي، دوی مقاومت کړي او ...)) ما ورته وویل: ((تاسو ولې غلو ته مجاهدین وایي؟ دا منم چې دا یوه گناه ده چې څوک سپېڅلو مجاهدینو ته غله ووايي، خو دا تر هغې هم غټه گناه ده چې څوک دې غلو ته مجاهدین ووايي. چکري صیب هغو ته هم مجاهدین وایي چې د روسانو پر ضد د جهاد په گرمو شېبو کې یې د خپلو شخصي گټو لپاره اوربند وکړ، دا اصلاً مجاهدین نه دي او بله د مقاومت خبره ده چې دوی ترې هر وخت ناوړه گټه پورته کوي، دا دوی د طالبانو پر وړاندې د جگړې مهال ته وایي، خو که فرضاً دا دواړه ورسره ومنل شي، نو (۱۳۷۱-۱۳۷۵ ل) کلونه بیا څنگه کېږي؟ دا وخت لکه چې دوی کابل کې گلان کرل؟ چکري صیب ته باید وویل شي چې یو کاسب د خپل کسب په نامه یادېږي، کله چې کاسب هغه کسب پرېږدي بیا بل شروع کړي، بیا د وروستي کسب په نامه یادېږي. د ساري په توگه یو وخت یو څوک نانوایتوب کوي، خلک ورته نانوای، وایي بیا چې کله هغه کسب پرېږدي قصایي شروع کړي، خلک ورته قصاب وایي، بیا ورته څوک نانوای نه وایي، تاسو چې کله د روسانو پر ضد جهاد کاوه، هغه وخت مجاهدین وئ، بیا مو چې کابل کې لوټ او تالان شروع کړ بیا خو مجاهدین نه یاست سوچه غله یاست.))

د حامد کرزي واکمني؛ یادښتونه، شننه او ارزونه/ ۵۵۵

زما او د چکري صيب خبرې ډېرې ترخې شوې، ده د جمهور رييس کرزي په ادرس ډېرې ترخې خبرې وکړې.


يو وخت بيا داسې راغی چې (متحده جبهه) مخ پر خور شوه، چکري صيب د (محمد قسيم فهيم) لمن ونيوه، هغه بيا ولسمشر کرزي ته سپارښتنه وکړه، هغه د حج او افاقو وزارت د وزير په توگه نوماند کړ، خو ولسي جرگې باور رايه ور نه کړه، چکري صيب بېرته د ولسمشر له خوا د سرپرست په توگه پاتې شو. يوه ورځ ما له جمهور رييس سره ملاقات درلود، د نورو خبرو په ترڅ کې مې د چکري صيب د تېرو بحثونو نچور ورته په لنډو ټکو کې بيان کړ، ورته مې وويل: ((د چکري راتگ موږ ته هم پېغور او شرم دی، ده ته هم او تاسو ته هم ښه خبره نه ده، داسې اشخاص چې ښه ماضي نه لري، ښه نه ده چې پر دې ډول مهمو پوستونو کار وکړي.)) ولسمشر راته په ځواب کې وويل: ((پرېږده يې پرېږده يې زر... په دې وطن کې اوسې يو دې په کې دی هم وي، پارلمان هم رد کړ، دی چې نه شمېرې، ته ولې وشمېرې.)) زه هم غلی شوم. شپې ورځې تېرېدلې، د ولسمشرۍ د دويمې دورې انتخابات راورسېدل، د ټاکنو جنجالونه ټولو ته معلوم دي، يو وخت د ټاکنو په شمېرنه کې د جمهور رييس کرزي د رايو شمېر په سلو کې تر پنځوس جمع يو (۱+۵۰) کښته و، خو ټولې رايې لا نه دي شمېرل شوي، دا مهال داسې گونگسې شوې چې ښاغلی ډاکتر عبدالله عبدالله له کرزي څخه د امتيازاتو په بدل کې غواړي يو جوړجاړي ته ورسېږي، همدا مهال يوه ورځ غرمه چکري صيب زموږ دفتر (د امنيت شورا دفتر) ته راغی، د غرمې ډوډۍ يې هم موږ سره وه، د ډوډۍ پر مهال د رايې شمېرنې موضوع ياده شوه، کله چې ډوډۍ خلاصه شوه، چکري صيب وويل: ((زه ځم چې مخالفينو (ډاکتر عبدالله گروپ) سره خبرې وکړم، هغوی ځينې شرايط وړاندې کړي چې که نرمښت په کې راولي يو جوړجاړي ته سره ورسېږو ښه به وي)) ما وويل: ((چکري صيب د هغوی شرايط څه دي؟)) چکري صيب وويل: ((هغوی لس وزارتونه، لس ولايتونه

او یا هغه ولایتونه چې دوی په کې اکثریت رایې گټلي، ځینې سفارتونه او مستقل ریاستونه غواړي. دوی وايي که چېرې جمهور رییس د دوی لس وزیران او یا والیان ومني، خو پارلمان دا وزیران رد کړي، نو بیا به هم دوی د دې صلاحیت لري چې نور وزیران ورمعرفي کړي، والیان که هم بیا بدلېږي د دوی په خوښه به نور والیان مقررېږي، د دوی دا شرایط ډېر سخت دي، ماته رییس صیب (کرزي صیب) دنده سپارلې چې د حکومت په نمایندګۍ ورسره خبرې وکړم.)) ما ورته په ټوکو ټوکو کې وویل: ((چکري صیب! تاسو! اسماعیل خان، فهیم خان، بسم الله خان، امرالله خان، ضرار احمد مقبل او نور هغه جمعیتیان چې د کابینې نږدې لس پوستونه یې نیولي، دا مو په کوم جم کې محاسبه کړي، د کرزي صیب که د ډاکتر صیب عبدالله په گروپ کې؟)) چکري صیب وویل: ((زه هم همدا خبره کوم چې دا خو نو بېخي ظلم دی)). ما چکري صیب ته وویل: ((ښه نه ده چې لس پخواني، لس اوسني پوستونه جمعیت ته ورکړای شي، یو دوه درې څلور پاتېږي هغه هم د جمعیت او نظار شورا وفادارو ته ورکړل شي، نو عدالت به سل په سلو کې تامین شي!)) چکري صیب په خندا شو ویې ویل: ((زه هم همدا خبره کوم...)) چکري بیا د خپل هدف پر لوري لاړ او زه په خپل فکر کې ډوب شوم او دا خبره مې بیا په ذهن کې څو ځله تېره کړه چې جمهور رییس څومره ((دقیقې او شعوري)) فیصلې کوي؟. یو وخت بیا د حج مهال راغی، د حج مهال څو تېرو وزیرانو ته د (مثمر) فصل مانا لرله، ویل کېږي چې چکري صیب هم د دې فصل مېوه ټوله کړه، بیا لندن ته لاړ، د لویې څارنوالۍ دوسیه له کاغذونو ډکه شوه، خبره کورنیو او بهرنیو رسنیو ته ورسېده، نړیوالو پولیسو ته مراجعه وشوه، خو تر اوسه لا د قانون د تطبیق او چکري صیب تر منځ ډېر زیات واټن پاتې دی.

د حامد کرزي واکمني؛ یادښتونه، شنه او ارزونه/ ۵۵۷

سپين او تور افغانستان

د (۲۰۰۱م) کال د سپټمبر تر يوولسمې نېټې وروسته امريکا پر افغانستان يرغل وکړ، دا مهال (جورج بوش) په چين کې د روسې له جمهور رييس (ولاديمير پوتين) سره د يوې کتنې پر مهال له هغه څخه هيله وکړه چې افغانستان بايد پر دوو برخو ووېشل شي: ((تور افغانستان او سپين افغانستان)) سپين افغانستان به ستاسو تر کنټرول لاندې وي او تور افغانستان به زموږ. نو تاسو بايد ژر تر ژره تر سالنگ پورې پرمختگ وکړئ. پوتين ورته وويل چې ((تور)) او ((سپين)) څه مانا؟ بوش ورته وويل: «تر سالنگ دېخوا به طالبان اوسي، جگړه به دوام پيدا کوي، دا خلک هسې هم ترقي او تمدن نه غواړي، په شمال کې ستاسو پلويان اقليتونه




(ولاديمير پوتين)

(شماليواله) دي، تاسې د هغو ملاتړ وکړئ چې ترسالنگه پرمختگ وکړي، دا سيمه به سپين افغانستان شي، دلته به ترقي او تمدن روان وي، دا سيمه به اباده شي، ديموکراسي به په کې راشي، جنوب کې به جنگ وي...» دا پورته خبرې د

تاجکستان جمهور رييس (امام علي رحمان) هغه وخت څرگندې کړې چې د (۱۳۸۹ل) کال د عقرب د مياشتې پر (۳) نېټه کابل ته راغلی و او د جمهور رييس حامدکرزي په کور کې د هغه مېلمه و. په دې بحث کې د (استاد رباني) نوم هم ياد شو. خبره داسې وه چې په غونډه يا مېلمستيا کې فهيم خان، جمهور رييس کرزي، عمر داودزی او د حکومت څو تنه نور

مخور ناست وو. چا د استاد رباني یادونه وکړه، امام علي رحمان وویل: ((هو استاد رباني له ما څخه خفه دی او دا څو کاله کېږي چې ما سره هېڅ تماس نه لري.))

کرزي صيب ورته وویل: ((ولې درڅخه خفه دی، ولې دې پخلا نه کړ؟)). د کرزي د دې پوښتنې په ځواب کې امام علي رحمان همدا د (بوش) کیسه بیان کړه چې له پوتین سره یې پر (تور) او (سپین) باندې د افغانستان د وېش خبره مطرح کړې وه. رحمان وویل: ((پوتین د شانگهای تر غونډې وروسته سملاسي تاجکستان ته راغی او له ما څخه یې هیله وکړه چې د استاد رباني په شمول د شمالتلوالي مشران ورته راوغواړم، ما هغه وخت استاد رباني راونه غوښت، خو فهیم خان او نور مشران مې ملاقات ته راوبلل، سره له دې چې استاد رباني له ما څخه په ټینګه هیله وکړه چې له پوتین سره یې د ملاقات زمینه برابره کړم، خو ما دا کار ونه کړ، استاد رباني



(امام علي رحمان)

په همدې خبره له ما څخه خفه دی او دا څو کاله کېږي چې هېڅ رابطه راسره نه لري.)) امام علي رحمان په همدې خصوصي غونډه کې وویل: ((پوتین، فهیم او نورو ته د بوش پیغام ورساوه او د خپلې هر ډول مستقیمې او نا مستقیمې مرستې ډاډ یې ورکړ، فهیم ورته یو موټی شګه لاس کې ونیوله ویې ویل:


دېته مور ربگ وايو، دېته په هلمند کې شګه وایي دا یوه مانا لري، ټول افغانستان یو دی. افغانستان کې اوس طالب نه په شمال کې او نه په جنوب کې ځای لري، مور باید کابل ونیسو، طالبانو څخه اوس خلک په تنګ

د حامد کرزي واکمني؛ یادښتونه، شنه او ارزونه/ ۵۵۹

شوي اوس هغه د څو کالو مخکې افغانستان نه دی. پوتین ورته وویل: کابل نه شی ساتلای، باید سالنگ کې تم شی، دا ځای مستحکم کړئ مور مو تر شا ولاړ یو، خو فهمیم د دې وېش سخت مخالفت وکړ. کله چې پوتین مسکو ته لاړ، څه موده وروسته د طالبانو نظام سقوط شو، فهمیم او نور کابل ته راغلل، پوتین په تلفون کې ماته په قهرجنه لهجه وویل: دوی ولې کابل ته لاړل، دوی کابل نه شي ساتلای، بیا جنګونه شروع کېږي، بیا طالبان پیدا کېږي...، ما ورته وویل: دوی زما خبرې نه مني، خو پوتین په ډېره قهرجنه لهجه خبرې کولې، رحمان وویل: ما څه وخت وروسته بیا پوتین ولید، پوتین راڅخه بښنه وغوښته چې تاته مې په تېلفون کې تېزې خبرې وکړې، ما ورته وویل ولې اوس دومره نرم یې؟ هغه وویل: د تېلفون خبرې خو مې امریکایانو اورېدلې، اوس خو یې نه اوري، ځکه نرم یم. هدف یې دا و چې امریکایان وپوهوي چې د هغوی پیغام یې په ښه ډول زما له لارې افغانانو ته رسولی دی.)) امام علي رحمان وویل: ((اوس چې مې ډېر کلونه وروسته استاد رباني ولید، نو هغه له پوتین سره د ملاقات د نه برابرولو گيله یې یو ځل بیا راڅخه وکړه.))

د رباني شرم!

د سولې مشورتي جرگې تر جوړېدو دمخه اواز ه وه چې استاد برهان الدين رباني د دې جرگې د رييس په توگه غوره کېږي، زما په شان ډېرو نورو خلکو به هم ولسمشر ته ويلي وي چې دا کار ونه کړي، خو ما هم خپل انساني مسؤليت وگانه، پر هغه مې غاړه خلاصه کړه چې دا د سولې پروسې ته زيان رسوي، جمهور رييس ته مې يو تريخ ليک هم وليکه، ما



(پروفیسور برهان الدين رباني)

ډېر دلايل درلودل، يو دليل دا و چې رباني نور کوم ځواک نه لري، غواړي حکومت سره نږدې شي او له دې لارې نور امتيازات واخلي. جمهور رييس راته وويل: ((رباني ماته راغي، راته يې وويل چې زما د عمر وروستي وختونه دي غواړم، په دې پاتې عمر کې، دې خپل ولس ته

خدمت وکړم، زه غواړم د افغانانو تر منځ سوله وکړم او په دې برخه کې که يو خدمت زما له لاسه وشي، نو دا به زما لپاره د افتخار کار وي.)) ما جمهور رييس ته وويل: ((استاد رباني غواړي په دې پاتې عمر کې هم د سولې بهير تپ کړي او له نا څخه نور امتيازات هم واخلي.)) پر جمهور رييس زما خبرې ښې ونه لگېدې، زه ترې همداسې نيم خواږدی راووتم. د سولې ملي مشورتي جرگه خلاصه شوه، تر جرگې دوه درې ورځې وروسته رباني،

د حامد کرزي واکمني؛ یادښتونه، شننه او ارزونه / ۵۶۱

جمهور رییس کرزي ته راغی او په ترکیه کې یې د افغانستان د سفیر په توګه د خپل زوی (صلاح الدین رباني) د تقرر د ژمنې عملي کېدل وغوښتل، جمهور رییس ورته وویل: ((استاده اوس شرم دی جرګه تازه تازه تېره شوې، که دا اعلان خپور شي خلک به وايي چې استاد رشوت واخیست که څنګه؟ دا کار درته کوم خو لږ وروسته))، خو استاد رباني ورته وویل: ((نه بابا دې کې د شرم څه خبره ده، هېڅ پروا نه کوي، ته حق لرې چې یو څوک مقرر کړې، خو که (صلاح الدین) څومره ژر مقرر شي ښه به شي. دا څه د شرم خبره نه ده.))

جمهور رییس قلم پر مېز ټکاوه، د هغه د تقرر حکم یې لاسلیک کړ، خو زه نه پوهېږم چې هغه وخت به جمهور رییس کرزي ته د رباني په باب د چا خبرې ور په یاد شوې وي که نه؟

((مارشال)) او سپی

۱۵ یادښت د (۱۳۸۹ل) کال د لړم پر (۴) مه نېټه لیکل شوی دی. هغه څوک چې له بناغلي محمدقسیم فهیم سره له نږدې پېژني هغه ټول پر دې پوهېږي چې ((مارشال)) صیب د پیسو او جایداد پر شتون سربېره د سپیو

ساتنې ذوق هم لري. پر سپیو سربېره نور حیوانات او مرغان هم ساتي، یو ځل یې یو سپین اسپ په یو لک ډالره (۱۰۰،۰۰۰) له تاجکستان څخه اخیستی و. د کابل یکه توت سیمې ته ورڅېرمه د حیواناتو یوه طویلله هم لري، د فهیم ترڅنګ د هغه نور یاران هم د اسونو او نورو حیواناتو د ساتنې



(محمد قسیم فهیم)

شوقیان دي. د (۱۳۸۹ل) کال د عقرب پر (۳) نېټه افغانستان ته د تاجکستان جمهور رییس امام علي رحمان (پخواني رحمانوف) سفر درلود، تر سفر دمخه د هغه د ساتندویه گارد مشر د افغانستان د جمهوري ریاست د مانی کتنه کوله، چې بیا له خپل مشر سره یوځای راشي، د همدې مخنی کتنې په ترڅ کې یې د ارگ گلخانې مانی ته مخامخ پر فهیم خان سترګې ولگېدې، یو دم بې غږ کړ! ((او فهیم! کجا استی تو بیا که یک سگ بریت نگه کدیم، ایتو دان داره مثل قلف واری که یک دغه دان پرته، به پنجه خلاص نه میشه...))

د تاجکستان د جمهور رییس د محافظت رییس له پخوا نه فهیم سره پېژندل، هغه وخت چې طالبانو شمالتلواله پسې اخیستې وه او دوی اکثر و د تاجکستان (کولاب) ته پناه وروړې وه، نو هلته دې شخص د فهیم بدې

د حامد کرزي واکمني؛ یادښتونه، شننه او ارزونه/۵۶۳

ورځې لیدلې وې، هغه داسې فکر نه کاوه چې فهیم خان اوس ((مارشال)) دی، د جمهور رییس مرستیال دی، د شان او شوکت خاوند دی، خو هغه داسې فکر کاوه چې دی هماغه پخوانی فهیم او یا قسیم دی. فهیم خان چې د تاجکستان د جمهور رییس د محافظت د رییس دا حال ولید، نو ځان یې تېر کړ، هغه ته یې وویل: ((څه بیا به بل وخت خبرې وکړو)) یوازې ستړي شي یې کافي وگڼله.

په ملي امنیت کې څوک څومره دي؟

استخبارات یا امنیتي خدمات د هر هېواد تر ټولو حساسه اداره گڼل کېږي، نیم دولت د پټو اطلاعاتو له لارې کنټرولېږي او ثبات تر لاسه کوي. له بده مرغه چې له (۱۳۵۷ل) کال راهیسې د افغانستان د استخباراتو ادارې یوه ملي بڼه خپله نه کړه، پر (۱۳۵۷ل) کال چې دا اداره د (کام) یانې (کارگري، استخباراتي موسسه) په نامه یادېده هم د واکمن گوند خدمت کې وه او د افغان ولس په عامه وژنه کې یې لاس درلود، وروسته بیا د (اگسا) یانې (افغانستان گټو ساتندویه اداره) په نامه یاده شوه، وژنو بیا هم دوام وکړ. وروسته بیا د (خاد) یانې (خدمات امنیت دولتي) په نامه ونومول شوه، دا وخت هم تر ډیره حده له خپل ولس سره په مقابله کې مصروفه وه، وروسته یې وزارت ته پورته کړه د (واد) یا (وزارت امنیت دولتي) په نامه یې کړه، وروسته یې (د ملي امنیت ادارې) نوم پرې کېښود، دا ځل یې یوازې نوم ملي شو، په عمل کې بیا هم له تنظیمي انحصاره ونه وټه، د طالبانو په واکمنۍ کې هم د طالبانو د گټو لپاره وکارېده، کله یې ورته د (احتساب) ریاست واېه او کله هم د (استخباراتو او امنیت) ریاست په نامه یادېده. د طالب نظام تر ړنگېدو وروسته له موقتې ادارې رانیولې بیا تر دې دمه چې د (ملي امنیت ریاست) په نامه یادېږي، بیا هم له تنظیمي انحصاره نه ده وتې. پر دې ادارې د تنظیمي انحصار منگولې هغه وخت لا پسې ټینګې شوې چې د طالبانو د نظام تر ړنگیدو وروسته په (بن) کې د قومونو په نامه د څوکیو ناعادلانه وېش پیل شو، په بن کنفرانس کې د موقتې ادارې د رییس د مرستیال پر پوست سربېره دفاع، د کورنیو او بهرنیو چارو وزارتونه (پنجشېر) ولسوالۍ ته ورکړل شول، سربېره پردې د ملي امنیت اداره (ډاکتر عبدالرحمن) ته ورکړل شوه، که

د حامد کرزي واکمني؛ یادښتونه، شنه او ارزونه/ ۵۶۵

خه هم ډاکتر عبدالرحمن د نظار شورا له اساسي غړو څخه و، خو څرنگه چې پنجشېری نه و؛ نورستانی و، نو په بن کنفرانس کې پنجشېر گروپ (لخدار براهیمي) او نور پرېکړه وال تر فشار لاندې راوستل چې د ملي امنیت ریاست خو په وزارتونو کې نه راځي، دا یو لوی ریاست دی، پر دې



(ډاکتر عبدالرحمن)

به وروسته بحث کېږي، تاسو باید دلته وزارتونه وپوښئ. پنجشېر گروپ لخداری براهیمي مجبور کړ چې د نظار شورا غړي (ډاکتر عبدالرحمن) ته د ترانسپورت وزارت ورکړي، ترانسپورت وزارت دا مهال تیار (انجنیر روح الله امان) ته ورکړل شوی و، خو څرنگه چې روح الله امان کوم سیاسي

ملا تې نه درلود، نو نوم یې په پنسل پاک ورپاک کړ او پر ځای یې ډاکتر عبدالرحمن ولیکل شو، په دې ډول ملي امنیت ریاست او نورې لویې ادارې، چې د وزارت نوم یې نه درلود، خو کارونه یې تر وزارتو کم نه وو، ټول له یوې مخې نظار شورا پنجشېر گروپ ته پاتې شول. د لنډ مهالې ادارې پر مهال ټول (۸۳۲) مهم ریاستونه یوازې د پنجشېر اوسېدونکو ته

ورسېدل، دا په کابل کې د ټول حکومت تر نیمايي زیات حساس پوستونه جوړوي.



(عارف سروري)

(انجنیر عارف سروري) د دې ریاست د رییس په توګه خپله دنده پیل کړه، دا چې عارف سروري څه ډول سړی دی، پخوا یې څه کړي وو او دلته یې څه وکړل، پوره بحث غواړي، خو په یوه

جمله کې سړی ویلای شي چې عارف سروري د ملي امنیت ریاست له پنجشېریانو او جمیعتانو ډک کړ او د پښتنو پر ضد یې خپل ټول هغه توان،

دسیسې او توطیې وکارولې چې د ده په وس کې وې. اکثره پښتانه یې د طالبانو په نامه ونومول، ویې ټکول او د ظلم کچه دومره لوړه شوه چې نه د کابل حکومت او نه هم نړیوالې ټولنې دا ظلمونه پټولای شول. وروسته حکومت او نړیوالې ټولنې په تېره بیا امریکایانو پرېکړه وکړه چې دې ادارې ته داسې یو څوک راوړي چې له دوی سره په ژبه پوه شي. د دې کار لپاره یې (امرالله صالح) چې مخکې د احمد شاه مسعود یو ژباړن گڼل کېده، په انګلیسي یې خبرې کولای شوې، په امریکا کې یې کوم کورس



(امر الله صالح)

هم لوستی و، مناسب وګاڼه، هغه د دې ادارې په راس کې راځي. د صالح د واکمنۍ پر مهال په ملي امنیت ریاست کې په ظاهري صورت کې یو څه مثبت تحولات راغلل، خو سیرت او محتوا لا هماغسې وو. یوه ورځ مې د لوبې

جرګې په کېږدی. کې له امرالله صالح سره د ملي امنیت د ترکیب په اړه اوږد بحث وکړ، ما وویل چې دا اداره ملي نه ده، تنظیمي ده، هغه وویل: دلایل راته ووايه، ما وویل: ((د ملي امنیت په لوی ریاست کې له (۲۷) مهمو ریاستونو څخه (۱۴) یې یوازې د پنجشېر او پاتې نور یې هم اکثره په تاجک قوم پورې اړوند افرادو ته حواله شوي او کوم چې پښتانه دي اکثره یې له جمعیت تنظیم سره تړلي دي، نو اوس تاسو وواياست چې دا اداره ملي ده که تنظیمي؟ که زه ستاسو پر ځای راشم او له خپلې ولسوالۍ (۱۴) ریسان مقرر کړم او نور هم د خپل تنظیم خلک، تاسو به ماته په کومه سترګه گورئ، نو اوس زما په شمول اکثره خلک دا فکر کوي چې دا اداره یوازې د نظار شورا او جمعیت د گټو ساتندویه ده.)) امرالله صالح که څه

د حامد کرزي واکمني؛ یادښتونه، شنه او ارزونه/ ۵۶۷

هم وویل چې دا واقعیتونه دي، خو ویې ویل چې د سمون لپاره یې باید کار وشي، نه دا چې موږ ټول سیستم رد کړو.

امرالله صالح دا هم وویل چې زما دوه مرستیالان دي، دواړه پښتانه دي، هدف یې له (انجنیر ابراهیم سپین زاده) او (ډاکتر عبدالله لغماني) څخه و، انجنیر ابراهیم دا مهال تش کله کله د امنیت ریاست ته ورته، رول یې ډېر سمبولیک و او عبدالله لغماني هم له تنظیمي پلوه نظار شورا او جمعیت پورې تړلی و، امرالله صالح د وخت په تېرېدو سره یو څه بدلونونه او سمونونه راوړل، خو عمومي کیفیت بدل نه شو، د ملي امنیت د ټول تشکیل تحلیل او تشریح د دې یوې لیکنې له زغمه وځي. خو دلته به هغه وروستی نتیجه چې د (انجنیر نبیل) تر ریاست وروسته او ان د اسد الله خالد تر ټیپي کېدو وروسته زموږ لاس ته راغلې، دلته وړاندې کړو، دا د ملي امنیت ریاست وروستی ترکیب دی چې له بیلا بېلو لارو زما تر قلمه رارسېدلی دی، دا ترکیب په دې ډول دی:

افسران

۵۸۹۰ پښتانه

۹۹۴۵ تاجک

سرټېري

۳۴۵۹ پښتانه

۴۶۳۰ تاجک

اجیران

۵۳۵ پښتانه

۱۸۴۰ تاجک

دا هغه تشکیل دی چې د (۱۳۹۲ل) کال د غبر گولي میاشتې تر پيله پورې ارزول شوی دی. یوازې د اسدالله خالد تر ټپي کېدو وروسته (۷۵۰) تنه پنجشېریان د امنیت د لومړي مرستیال (جنرال حسام الدین) په وړاندیز او د فهیم خان په منظوری نوي مقرر شوي دي. دا په داسې حال کې ده چې د امراالله صالح په شمول د پنجشېر گروپ اکثره سیاسي اشخاص چې د سیاسي اپوزیشن اکتونه کوي، وايي په حکومت کې د تاجکو ونډه کمه ده، کرزی او د حکومت ځینې نور غړي پر قومپالنې، سمپالنې، ژبپالنې او ان فاشیزم تورنوي، نو که د کرزي دا ډول عملونه فاشیزم وي دې بل اړخ ته به څه نوم ورکړل شي؟ نه یوازې د ملي امنیت په ریاست کې دا حال دی، بلکې د حکومت په نورو ملکي ادارو کې هم دا حال دی. پورتنی ترکیب چې مور د افسرانو په برخه کې گورو، په دې کې بیا بل مشکل دا دی چې پښتانه افسران د څوکیو د اهمیت له مخې لا په بد حالت کې دي او بله خبره لا دا چې دا پښتانه افسران یو زیات شمېر یې د تنظیمي او سیاسي انتصاب له مخې په جمعیت تنظیم او یا هم د جمعیت په نورو ائتلافي تنظیمونو پورې تړلي خلک دي. په دې ډول په وروستی نتیجه کې سړی ویلای شي چې د ملي امنیت اداره په تېرو (۱۲) کلونو کې د یوه مشخص تنظیم او بیا په هغه تنظیم کې هم پر یوې مشخصې سیمې پورې تړلې اداره پاتې شوې ده.

د حامد کرزي واکمني؛ یادښتونه، شننه او ارزونه/ ۵۶۹

له وخت څخه ناوړه گټه اخیستنه

په لنډ مهاله او منځمهاله اداره کې چې محمد قسیم فهیم هم د یادو ادارو د مشر لومړی مرستیال و او هم یې د دفاع د وزیر په توګه دندې سرته رسولې، په سلګونو څه چې په زرګونو ناقانونه کارونه یې تر سره کړي دي. د هغو ټولو سپرل او را اړول د یوه کتاب څه چې د کتابونو لیکل



(محمد قسیم فهیم)

غواړي. د ده د ګڼو ناقانونه کارونو له جملې څخه یو کار دا و چې کله به جمهور رییس چیرته په سفر لاړ او دی به سرپرست شو، نو بناغلی (یوسف اعتبار) چې هغه مهال د ولسمشرۍ د چارو د ادارې د لوی رییس په توګه دنده سرته رسول، هغه به ټول هغه

کاغذونه، اسناد او نور مواد چې ولسمشر کرزي به د هغو له لاسلیک او منظورولو ډډه کوله او یا به یې د (نه لاسلیک) اټکل و، اعتبار به دا اسناد ټول راټول او ترتیب کړل او دېته به منتظر و چې کله کرزي کوم هېواد ته په سفر ځي او فهیم خان د سرپرست په توګه پاتې کېږي. څرنگه چې د حکومت ټول پوستونه په ترتیب سره د شماليوالي او په تېره بیا د نظار شورا (پنجشېر ګروپ) په لاس کې وو، نو لاندې ټولو رییسانو او اړوندو کسانو ته به یې وویل چې څه غوښتنې لری ټولې د چارو لویې ادارې ته وسپاری، په دې غوښتنو کې به اکثره د ځمکو او جايدادونو غوښتنې وې، نوی تقرر، د دولتي او عسکري رتبو ورکړه او نور ډول ډول امتیازونه به په

کې شامل وو، کله چې به جمهور رییس پر سفر لار، دا ټولې دوسیې او غوښتنې به ښاغلي یوسف اعتبار، په خپل اعتبار د فهم خان پر مېز کېښودې، هغه به د عوامو په اصطلاح په (ټي ټانیه) کې لاسلیک او ښاغلي اعتبار به په ترتیب سره خپلو مراجعو ته ابلاغ کړې، سړی پوره او کره نه شي ویلای، چې څومره ناقانونه کارونه به تر سره شوي وي، خو د یوه اټکل له مخې ویلای شو چې تر پنځوس (۵۰) زرو زیات داسې کارونه به تر سره شوي چې قانوني ممانعت یې درلود او باید نه وای تر سره شوي. شاید ځینو کسانو ته د پنځوس (۵۰) زرو ناقانونه حاتم بخشو او نورو ناوړه کارونو رقم څه مبالغه ښکاره شي، خو هغو کسان چې د حکومت له داخلي جوړښت او په هغه کې د واک له ناندېوله وېش څخه خبر دي، هغوی ته کېدی شي پنځوس (۵۰) زره یو ډېر ټیټ رقم ښکاره شي. کله چې به



(یوسف اعتبار)

ولسمشر بېرته راستون شو، لومړی خو کېدی شول پر دې کارونو خبرېده نه، که خبرېده هم ځان یې ناگاره اچوه او درېیمه خبره دا چې که زړه یې غوښتل رد یې کړي، د رد عملي صلاحیت یې هم نه درلود، هغه هم هغه ډول کارونه تر سره

کول چې اکثره یې د دې ټلوالې د خوشالی سبب گرځېدل او د ځینو په اصطلاح ملي (!) حرکت یې کاوه.

د انتقالي او موقتې ادارې له اسنادو به تېر شو، یوازې د دې ډول کارونو یوه وړه بېلگه به وړاندې کړم د (ریاست محافظت و امنیت رجال برجسته دولتي) یا د غټو دولتي شخصیتونو د امنیت او ساتنې په نامه یو ریاست دی، (لسم ریاست) د ملي امنیت اړوند دی، خو د جمهوري ریاست د عالي مقام د ریاست تر چتر او اوامرو لاندې کار کوي. دا مهال (کریم خرم) د جمهوري ریاست د عالي مقام رییس دی، خو د دې بل

د حامد کرزي واکمني؛ یادښتونه، شنه او ارزونه / ۵۷۱

ریاست رییس بیا د پنجشېر اوسېدونکی ښاغلی (نورالله خان) دی. اصلاً هر نوی تقرر، انفکاک او هم رتبه ورکول چې په دې ریاست کې کېږي باید د جمهوري ریاست د عالي مقام د مشر چې دا مهال (کریم خرم) دی، له لارې تر سره شي. خو د شمالپلوالې په فکر ځینې مقرري بیا داسې دي چې لازمه نه ده کریم خرم او یا ولسمشر کرزي دې پرې خبر شي، هغه پر هماغه مستقیمه لاره تر سره کېږي، هغه لاره چې د یوسف اعتبار له لارې مستقیماً تر ((مارشاله)) غځېدلې ده، (د محافظت و امنیت رجال برجسته دولتي) رییس یې مستقیماً یا په خپله یوسف اعتبار ته او یا هم ملي امنیت ته او هغوی یې بیا ښاغلي اعتبار ته وړاندې کوي، هغه یې بیا همداسې تر ((مارشاله)) رسوي، هغه یې لاسلیکوي او په دې ډول کارونه تسلسل پیدا کوي، دلته به یو جدول د بېلگې په توګه راوړو چې (۵۳) تنه څنګه په یوه واړه ریاست کې ترفیعات کوي. د دې حکم کاپي دلته وګورئ!

دارگ نا ویلې خبرې ۵۷۲۱

علم لود



جمهوری اسلامی افغانستان
ریاست دفتر مقام عالی چ.ا.ا
ریاست محافظت و امنیت و جلال مرسته دولتی

ریاست دفتر ریاست جمهوری
شماره: ۴۸۵
تاریخ: ۱۳۹۲/۰۳/۱۴

مورخ: ۱۳۹۲

جمهوری اسلامی افغانستان
ریاست مقام عالی ریاست
حکومت اسلامی افغانستان

ادامه کلام	پیشینه
<p>ملاحظه شده:</p> <p>شماره: ۴۱۳۳۱ تاریخ: ۱۳۹۲/۰۳/۲۴</p> <p>من پیشنهاد منظور است. ریاست عمومی امنیت ملی در زمینه اجراءات نماید.</p> <p>معاون اول و سرپرست ریاست</p> <p>۱۴۲ ۱۳۹۲/۰۳/۲۴</p>	<p>به مقام محترم عالی ریاست جمهوری افغانستان!</p> <p>مسترحماً:</p> <p>تعداد (53) تن کل مردان مدیریت هتم این اداره که وظایف محوله خویش را با کمال صداقت و ایستادگی کامل بدون ضیاع وقت بطور (24)ساعته اجرا نموده و از هیچ نوع سعی و تلاشی در امور اجرای وظایف مربوط دریغ نورزیده اند.</p> <p>با در نظر داشت کار و بیکار ثبات روزی ایشان و جهت تشویق هر چه بیشتر آنها در امر اجرای بهتر وظایف محوله احتراماً به مقام محترم عالی پیشنهاد می‌نمایم تا یک رتبه بالاتر از رتبه موجوده ایشان بطور فوق العاده بدون در نظر داشت بست برای آنها که جدول شهرت شان ضمیمه پیشنهاد خدا می‌باشد با اصدار حکم منظور فرموده مستون سازید.</p> <p>با اشتهام از فرصت به تجدید احترامات فایده میبردازیم.</p> <p>با احترام رئیس محافظت و امنیت ریاست مرسته دولتی</p>

د حامد کرزي واکمني؛ یادښتونه، شننه او ارزونه/۵۷۳

جدول شهرت کارمندان دفتر ریاست محافظت و امنیت رجال برجسته دولتی

ردیف	شهرت		رتبه موجوده	رتبه پیشنهاد شده	ملاحظات
	اسم	ولد			
1	حبیب الله	عبدالله	دگرمن	دگروال	
2	عبدالظهور	داود	دگرمن	دگر وال	
3	عبدالنعيم	عبدالقيوم	دگرمن	دگر وال	
4	غلام علی	سراج الدين	دگرمن	دگروال	
5	نقیب احمد	فیض محمد	دگرمن	دگروال	
6	عبدالنعيم	عبدالمبین	دگرمن	دگروال	
7	عبدالسمع	نفیس خان	دگرمن	دگروال	
8	رضوان الله	فتح محمد	دگرمن	دگروال	
9	عبدالقدیر	عزیز احمد	دگرمن	دگروال	
10	ملانور محمد	پیرمحمد	چگرن	دگرمن	
11	عبدالقدوس	عبدالمطلب	چگرن	دگرمن	
12	سالارالدین	عبدال	چگرن	دگرمن	
13	میر آغا	عیدی محمد	چگرن	دگرمن	
14	عزیز بیگ	محمود بیگ	چگرن	دگرمن	
15	مرزا محمد	محمد رضا	چگرن	دگرمن	
16	عبدالمانیل	عبدالخالق	چگرن	دگرمن	
17	شیخ عابدین	معراج الدین	چگرن	دگرمن	
18	غوث محمد	محمد افضل	چگرن	دگرمن	
19	سیف الدین	غلام محی الدین	چگرن	دگرمن	
20	رحیم الدین	کرم خان	چگرن	دگرمن	
21	نصیر احمد	صالح محمد	چگرن	دگرمن	
22	سبز محمد	غریب محمد	چگرن	دگرمن	
23	محمد حکیم	مرزا خان	چگرن	دگرمن	
24	محمد فیض	عطا محمد	چگرن	دگرمن	
25	حبیب محمود	شاه محمود	چگرن	دگرمن	
26	حیات الله	رحمت الله	چگرن	دگرمن	
27	نجیب الله	حبیب الرحمن	تورن	چگرن	
28	سید مانگ	حاجی حکیم	تورن	چگرن	

دارگ نا ویلې خبرې | ۵۷۴

جدول شهرت کارمندان مدیریت هفتم ریاست محافظت و امنیت رجال برجسته دولتی

ش.ع.ک.	شهرت		رتبه موجوده	رتبه پیشنهاد شده	ملاحظات
	اسم	ولد			
29	ضیاءالحق	صفت خان	تورن	چگرن	
30	محمد جان	محمد عمر	تورن	چگرن	
31	نیکو خان	چگرخان	تورن	چگرن	
32	عبدالله	مردان خان	تورن	چگرن	
33	محمد شاه	دیرخان	تورن	چگرن	
34	محمد پال	غریب محمد	تورن	چگرن	
35	محمد اسرار	غریب محمد	تورن	چگرن	
36	احمد ضابط	صوفی خان	تورن	چگرن	
37	میرچچه	میر احمد	تورن	چگرن	
38	حضرت جان	محفوظ خان	تورن	چگرن	
39	خالد	گل احمد	تورن	چگرن	
40	شرین خان	خان شربین	تورن	چگرن	
41	حیات الله	ملا عزیز الله	تورن	چگرن	
42	غلام حسین	غلام الدین	تورن	چگرن	
43	میر اکبر	میر احمد	تورن	چگرن	
44	امیر احمد	تچمل خان	تورن	چگرن	
45	ضیاء الله	شاه نظر	تورن	چگرن	
46	غلام قادر	غلام صفر	تورن	چگرن	
47	احمد ضیا	رسول خان	تورن	چگرن	
48	گلاب شاه	امیرجان	تورن	چگرن	
49	مجیب الرحمن	رسول خان	لمری بریدن	تورن	
50	غلام	عبد السمیع	دوهم بریدن	لمری بریدن	
51	سرور خان	ذین العابدین	دوهم بریدن	لمری بریدن	
52	کوہی خان	محمد غوث	دوهم بریدن	لمری بریدن	
53	ضیاء الرحمن	رسول خان	دوهم بریدن	دوهم بریدن	

قرار شرح فوق جدول هذا ترتیب و صحت است.

بالحترام

3-3



معاون مدیر سونل

په یوه واړه ریاست کې چې دا حال دی، څه فکر کوئ د دولت په نورو وړو او لویو مهمو ادارو کې به څه حال وي؟ دا مشت نمونه یې خروار دی. دې لېست ته چې تاسو گورئ، دا اکثره په یوې سیمې او یوې سیاسي

د حامد کرزي واکمني؛ یادښتونه، شننه او ارزونه / ۵۷۵

دلې پورې اړوند خلک دي، په همدې خاطر دوی نه دي غوښتي چې سیمه او ځای ورسره ولیکي. ښاغلي یوسف اعتبار داسې په سوونو ډله ییزې رتبې او مقرري منظوري کړي دي. د دولتي ځمکو وېش، په بهرنیو هېوادونو کې د افغانستان په سفارتونو کې مقرري او په سلگونو ډوله نورې ټاکنې په دې لړۍ کې شاملې دي. دا لړۍ اوس هم ښه په درز کې روانه ده، خدای خبر چې د کرزي صیب د قانوني واکمنۍ تر پایه به څومره ناقانونه کارونه او گومارنې پر دې ولس تحمیل شي.

نه یوازې فهیم خان په زرگونو ناقانونه کارونه کړي، بلکې د هغوی ټولو ملگرو پر خپل وخت او پر خپل ځای داسې کارونه تر سره کړي، چې قانون ورته اجازه نه ورکوي. سیمه پالنه، ژبپالنه، قومپالنه او تنظیمپالنه د دې ډول کارونو څرگندې بېلگې دي. دلته به د ښاغلي (بسم الله خان محمدي) سمتپالنې ته هم لږ تم شو، کله چې دی د کورنیو چارو وزیر شو، نو دلته ده د اسلامي جمعیت د غړو او د پنجشېر درې د اوسېدونکو پر پخواني شمېر سربېره دا شمېر نور هم زیات کړ، دې لاندې جدول ته وگورئ او بیا نور خپله قضاوت وکړئ:

د یادونې وړ ده چې دا لېست د بسم الله خان د واکمنۍ پر مهال د ځینو کسانو له خوا ملي شورا ته هم د کتنې لپاره وړاندې شوی و، ځینو وکیلانو پرې اعتراض هم وکړ، خو زور یې ونه رسېد.

په کورنیو چارو وزارت کې د ښاغلي بسم الله خان د واکمنۍ پر مهال د سیمه ییز تقرر یو انځور							
ردیف	اسم	رتبه	وظیفه	سکونت	موقف سیاسي	در زمان کی مقرر شده	ملاحظات
۱	بسم الله خان	ستر جنرال	وزیر داخله	پنجشیر	جمعیت اسلامی		
۲	عبدالرحمن	ډگر جنرال	معین امنیتي	کابل	جمعیت اسلامی	بسم الله خان	
۳	بازمحمد احمدی	ډگر جنرال	معین مواد مخدر	بدخشان	جمعیت اسلامی	بسم الله خان	
۴	مسعود راغب	تورنجنرال	ریس ع تقیث	پروان	جمعیت اسلامی	بسم الله خان	
۵	عبدالرحیم شجاع	تورنجنرال	ریس ع حقوق	پنجشیر	جمعیت اسلامی	بسم الله خان	

دارگ نا ویلې خبرې/ ۵۷۶

۶	همايون عيني	جنرال	رئيس ۱۱۹	پنجشير	جمعيت اسلامی	
۷	عبدالقدوس اميد	جنرال	ق زون نمبر ۱	پنجشير	جمعيت اسلامی	
۸	ملاصبور	تورنجنرال	ق بدخشان	پنجشير	جمعيت اسلامی	بسم الله خان
۹	معروف	جنرال	ق قرارگاه وزارت	پنجشير	جمعيت اسلامی	بسم الله خان
۱۰	شاعلم	جنرال	معاون رياست ع استخبارات	پنجشير	جمعيت اسلامی	بسم الله خان قبلاً در امنيت دوسيه داشت
۱۱	اکرام	جنرال	ق قطعه محافظة قضات	پنجشير	جمعيت اسلامی	بسم الله خان
۱۲	نجيب الله قانونی	جنرال	معاون رياست ع دفتر	پنجشير	جمعيت اسلامی	بسم الله خان
۱۳	دادالله	جنرال	معاون رياست ع امور پوليس	پنجشير	جمعيت اسلامی	بسم الله خان
۱۴	محمدصاف	جنرال	مدیر ع حقوق کابل	پنجشير	جمعيت اسلامی	بسم الله خان
۱۵	سیف الدين وفا	جنرال	مدیر ع حقوق کابل	پنجشير	جمعيت اسلامی	بسم الله خان
۱۶	مبین قره بیگ	جنرال	معاون رياست تعميرات	پنجشير	جمعيت اسلامی	
۱۷	عظیم قره بیگ	جنرال	معاون رياست ترافیک	پنجشير	جمعيت اسلامی	
۱۸	خليل دستيار	جنرال	رئيس تحقيقات زون ۲۰۲	پنجشير	جمعيت اسلامی	بسم الله خان
۱۹	حبيب الرحمن	جنرال	رئيس تحقيقات زون ۲۰۲	پنجشير	جمعيت اسلامی	بسم الله خان
۲۰	عبدالروف تاج	جنرال	امر امنيت بلخ	پنجشير	جمعيت اسلامی	
۲۱	عبدالحميد	جنرال	سرپرست رياست تعميرات	پنجشير	جمعيت اسلامی	بسم الله خان

د حامد کرزي واکمني؛ یادښتونه، شننه او ارزونه/۵۷۷

۲۲	محمدناصر حیدری	سمونوال (ډگروال)	مدیر تحلیل و ارزیابی معینیت	پنجشیر	جمعیت اسلامی	بسم الله خان
۲۳	صبر الدین	سمونوال	مدیر استخبارات وزارت	پنجشیر	جمعیت اسلامی	بسم الله خان
۲۴	محمد اکبر	سمونوال	مدیر تعقیب وزارت داخه	پنجشیر	جمعیت اسلامی	بسم الله خان
۲۵	عبدالحمید خیرخوا	سمونوال	مدیر کنترول زون نمبر ۳ کابل	پنجشیر	جمعیت اسلامی	
۲۶	غلام غوث	سمونوال	مدیر پالیسی معینیت پالیسی	پنجشیر	جمعیت اسلامی	بسم الله خان
۲۷	عبدالستار	سمونوال	مدیر تعقیب و جستجو کابل	پنجشیر	جمعیت اسلامی	بسم الله خان
۲۸	صابر	سمونوال	ق کندک کمر بند کابل	پنجشیر	جمعیت اسلامی	
۲۹	ویس تاج	خارمن	امر حوزه دهم کابل	پنجشیر	جمعیت اسلامی	بسم الله خان
۳۰	خالد تاج	سمونوال	مدیر استخبارات پنجشیر	پنجشیر	جمعیت اسلامی	بسم الله خان
۳۱	عبدالرحیم	سمونوال	مدیر تروریزم هرات	پنجشیر	جمعیت اسلامی	بسم الله خان
۳۲	لطف الهادی	سمونوال	مدیر استخبارات هرات	پنجشیر	جمعیت اسلامی	بسم الله خان
۳۳	قدم شاه	سمونوال	ق کندک ۲ لوی ۱ نظم عامه	پنجشیر	جمعیت اسلامی	
۳۴	غلام دستگیر	لومړی خاړن	مدیر جنايي حوزه ۲ کابل	پنجشیر	جمعیت اسلامی	بسم الله خان

دارگ نا ویلې خبرې ۵۷۸

۳۵	عبدالرحيم	سمونمل	امر كنترول حوزه ۱ كابل	پنجشير	جمعيت اسلامي	بسم الله خان
۳۶	ذین العابدین	سمونوال	ق كندك ۵ لوی ۳ نظم عامه	پنجشير	جمعيت اسلامي	بسم الله خان
۳۷	اغا شيرين	سمونوال	معاون اداري حوزه چهارم كابل	پنجشير	جمعيت اسلامي	
۳۸	عزيز غيرت	جنرال	ق امنيه جوزجان	پنجشير	جمعيت اسلامي	بسم الله خان
۳۹	عارف امين زاده	سمونوال	معاون اداري حوزه دهم	پنجشير		
۴۰	الياس	لومړی څارن	امر كشف حوزه اول كابل	پنجشير	جمعيت اسلامي	بسم الله خان
۴۱	محمدوزير	لومړی څارن	امر كشف حوزه يازدهم كابل	پنجشير	جمعيت اسلامي	بسم الله خان
۴۲	عبداللہ	څارمن	امر كشف حوزه شانزدهم كابل	پنجشير	جمعيت اسلامي	بسم الله خان
۴۳	سيف الدين	سمونيار	امر جنایي میرېچه کوت	پنجشير	جمعيت اسلامي	بسم الله خان
۴۴	فضل الدين عيار	ډگر جنرال	قوماندان زون ۲۰۲ شمشاد	پروان	جمعيت اسلامي	بسم الله خان
۴۵	محمد ايوب سالنگي	ډگر جنرال	قوماندان زون ۱۰۱ كابل	پروان	جمعيت اسلامي	بسم الله خان
۴۶	زمری	جنرال	ريس عمومي نظم عامه	پروان	جمعيت اسلامي	بسم الله خان
۴۷	شير احمد ملداني	جنرال	قوماندان امينه ولايت پروان	هرات	جمعيت اسلامي	بسم الله خان

د حامد کرزي واکمني؛ یادښتونه، شننه او ارزونه / ۵۷۹

۴۸	خلیل اندرابی	جنرال	قوماندان امنیه سمنگان	بغلان	جمعیت اسلامی	بسم الله خان
۴۹	سیدمحمد	جنرال	قوماندان امنیه فراه	بغلان	جمعیت اسلامی	بسم الله خان
۵۰	داکتر وکیل	تورنجنرال	ریس ع پیژنتون	شمالی	جمعیت اسلامی	بسم الله خان
۵۱	جمعه عدیل	جنرال	ق میدان هوایی کابل	هرات	جمعیت اسلامی	
۵۲	سیدامان سادات	تورنجنرال	معاون اداری قوای سرحدی	بدخشان	جمعیت اسلامی	بسم الله خان
۵۳	سمیع الله قطره	تورنجنرال	قوماندان امنیه کندوز	بدخشان	جمعیت اسلامی	بسم الله خان
۵۴	فاروق حساس	جنرال	امر حوزه چهارم کابل	کاپیسا	جمعیت اسلامی	بسم الله خان
۵۵	محمدایاز	جنرال	امر حوزه هفدهم کابل	شمالی	جمعیت اسلامی	
۵۶	مشتاق	جنرال	امر حوزه پنجم کابل	پغمان	جمعیت اسلامی	
۵۷	غلامحی الدین	سمونوال	قوماندان لوای ۲ نظم عامه	پروان	جمعیت اسلامی	
۵۸	فیض الرحمن سیدخیل	سمونوال	امر امنیت ولایت پروان	پروان	جمعیت اسلامی	بسم الله خان
۵۹	حاجي محمد	سمونوال	مدیر چنایي ولایت پروان	پروان	جمعیت اسلامی	بسم الله خان
۶۰	حفيظ الله	سمونوال	معاون اداری حوزه نهم کابل	پروان	جمعیت اسلامی	بسم الله خان
۶۱	سیدخیل	جنرال	قوماندان قوای سرحدی شمال	پروان	جمعیت اسلامی	بسم الله خان

دارگ نا ویلې خبرې / ۵۸۰

۶۲	مسجده	سمونوال	مدیر جنای حوزه پنجم کابل	پروان	جمعیت اسلامی	بسم الله خان
۶۳	عبدالستار	سمونوال	مدیر جنای حوزه پانزدهم کابل	پروان	جمعیت اسلامی	بسم الله خان
۶۴	امان الله	سمونوال	امر حوزه یازدهم کابل	بدخشان	جمعیت اسلامی	بسم الله خان
۶۵	عبدالعزيز	لومړی څارن	امر کشف حوزه پانزدهم	پنجشیر	جمعیت اسلامی	بسم الله خان
۶۶	واحد شریفی	جنرال	معاون نظم عامه	پنجشیر	جمعیت اسلامی	بسم الله خان

دا لېست د هغو نورو لسگونو او سلگونو لېستونو او مقرريو يوه بېلگه ده چې د وزارت له چاپېرياله بهر وتي دي. پوره باور دی چې په ټولو هغو ادارو کې چې په راس کې يې د اسلامي جمعيت پلويان او غړي وو، حالات په همدې ډول وو. دا لېست يې د يو ټوليز انځور په توگه گڼل کېدی شي.

د ولسمشر کرزي وزیران

لکه څنگه چې د ولسمشر کرزي د دربار او نظام په بېلابېلو برخو کې رنګارنګ کرکټرونه موجود وو، دغسې یې د کابینې غړي یا وزیران هم رنګارنګ وو. تنظیمي افراد په کې وو، مسلکي هغه په کې وو، د قومي ونډې له امله مستحق (!) ګڼل شوي افراد په کې وو، د روحاني یا جهادي قشر استازي په کې هم ځلېدل، کین اړخي، ښي اړخي او نا اړخي ټولو په کې خپله خپله ونډه لرله. سره له دې چې د کرزي کابینه د بېلابېلو مصلحتونو او نزاکتونو له امتزاج څخه رغېدلې وه، خو څرنگه چې اساسي قانون ورته لوړې زده کړې قید کړې وې، نو ځکه خو ټول مجبور وو، تر باور رایې اخیستلو وړاندې خپل حقيقي او ناحقيقي تحصيلي اسناد جوړ او ولسي جرګې ته یې وړاندې کړي. که سړی په مجموعي ډول د کرزي صیب د (۱۴) کلني واکمنۍ د حکومت ټولو غړو ته نظر کوي، نو تر ده وړاندې ان تر (۱۳۵۷ لمريز) کال پورې د ده هره کابینه تر هغو نورو مسلکي برېښي، د دې لپاره چې د کرزي د نظام د څو کابینو د غړو په باب ښه قضاوت وکولای شو، ښه به وي چې هر یو دلته له لنډې تبصرې سره په لنډه توګه در وپېژنو.

مرستيالان: مرستيالان چې په خپله د حکومت یا کابینې غړي ګڼل کېږي او د ولسمشر په غیاب کې د کابینې چارې پرمخ وړي، په دولت او حکومت کې مهم نقش لري. کرزي په تېره (۱۴) کلنه دوره کې په مجموعي ډول (۸) تنه مرستيالان درلودلي دي. په مؤقته دوره کې ورته، محمد قسیم فهیم، حاجي محمد محقق، سیما سمر او هدايت امين ارسال د

دارگ نا ویلې خبرې ۵۸۲

مرستیالانو په توگه غوره شوي وو، خپله کرزي يې په ټاکنه کې کوم رول نه درلود.

په انتقالی دوره کې يې بيا هم محمدقسیم فهيم، کریم خلیلي او نعمت الله شهراني د مرستیالانو په توگه غوره شول، حاجي قدیر يې هم مرستیال، هم د ټولگتو وزیر او هم د ننگرهار د والي په توگه غوره شو.

په لومړۍ انتخابي دوره کې يې احمدضیا مسعود او کریم خلیلي د مرستیالانو په توگه منتخب شول او په دویمه انتخابي دوره کې د احمدضیا مسعود ځای فهيم خان ونيو او خلیلي بېرته پر خپل ځای پاتې شو. د فهيم خان تر مړینې وروسته یونس قانوني د لومړي مرستیال په توگه غوره شو او څو میاشتي يې دا دنده پرمخ یوړه.

په مرستیالانو کې فهيم خان تر ټولو زیات د واک و ځواک څښتن و، ان د ولسمشر د نظریاتو او اوامرو د ویتو صلاحیت يې هم درلود، احمدضیا مسعود او کریم خلیلي بيا د ولسمشر تر سیوري لاندې وو، د دواړو واک و ځواک سره تقریباً مساوي غوندې وو، څو څرنگه چې نظار شورا په حکومت کې زیات واک درلود، نو ځکه خو د احمدضیا مسعود، سیاسي او پوځي ملاتړ تر کریم خلیلي یو څه زیات و. د دې دواړو اشخاصو او یا ډلو قوت په مرگوندو یا تلینغونډو کې څرگندېده. د احمد شاه مسعود تلین چې په څومره شاندارو حکومتي مراسمو نمانځل کېده، نو د عبدالعلي مزاری بيا په هغه کچه نه و او زیاتره د هزاره توکمو د راټولېدو په بڼه خلاصه کېده.

د مرستیالانو د واک و ځواک د ورته والي او توپيرونو په باب نورې خبرې هم کېدی شي، خو دلته نه غواړم دا بحث ډېر اوږد کړم، څرنگه چې پر مرستیالانو باندې په جلا جلا ډول بحث شوی، نو دلته لازمه نه بولم ځینې خبرې بيا تکرار کړم، لوستونکي کولای شي، همغه بحثونه له نظره تېر کړي، دلته غواړم د ولسمشر کرزي د وزیرانو پېژندنې او د هغو د کرکټرونو څرنگوالي ته یو څه تم شم:

د حامد کرزي واکمني؛ یادښتونه، شننه او ارزونه/۵۸۳

د ولسمشر کرزي وزیران

لکه څنگه چې مې د کرزي صیب د دربار د رنگارنگیو په باب څو ځله یادونه وکړه. وزیران یې هم همداسې درواخله، د هېواد له بېلابېلو برخو، بېلابېلو نظریو او سلیقو څخه یې چاڼ کړې وو. دلته په لنډیز سره هر یو درېښنو:

۱- ستر جنرال رحیم وردگ: رحیم وردگ په میدان وردگو ولایت کې زېږېدلی، تر دې دمه یې تر شپږو لسيزو زیات عمر خوړلی، د کابل له حربي پوهنتون څخه فارغ شوی، وروسته بیا د لوړو زده کړو لپاره امریکا او مصر ته تللی او هلته یې پوځي زده کړې تر سره کړې دي. ستر جنرال



(جنرال عبدالرحیم وردگ)

عبدالرحیم وردگ د کاناډا له حربي پوهنتون څخه په نظامي علومو کې افتخاري دوکتورا ترلاسه کړې ده. رحیم وردگ د جهاد په کلونو کې د ملي محاذ په تنظیم پورې تړلی و او د روسانو خلاف یې په ډېرو

سختو جنگونو کې برخه اخیستې، څو ځله تېبې شوی او دوه ځله له ناوړه بريدونو څخه ژوندی وتلی دی. تر (۲۰۰۴م) کال يانې د جمهوري ریاست تر ټاکنو وروسته کله چې حامد کرزي د ولسمشر په توګه لوړه وکړه، نو تر هغه وروسته یې جنرال رحیم وردگ د ملي دفاع د وزیر په توګه وټاکه. تر هغه دمخه د یاد وزارت مرستیال و. ده د (۲۰۱۲م) کال تر سپتمبر میاشتې پورې د دفاع وزارت د وزیر په توګه خپلې دندې ته دوام ورکړ او بیا د

ولسي جرگې له خوا ناباوره شو. ولسمشر کرزي دی بېرته د دفاع وزارت د سرپرست په توگه وټاکه، خو ده دا دنده قبوله نه کړه او یوازې په امنیتي چارو کې د کرزي د مشاور په توگه پاتې شو.

رحیم وردگ په دفاع وزارت کې د خپل کار په څو کلنه دوره کې ځینې مثبت بدلونونه راوړل، د پوځ لپاره یې نظامي ستراتیژي جوړه کړه، ریفورم یې تر یوه حده عملي کړ او نړیوالې مرستې یې راجلب کړې، په نړیوالو غونډو کې یې د افغانستان او پوځ په استازي گډون وکړ او د پوځ د یوه مسلکي افسر په توگه یې خپل رول تر یوه حده په ښه ډول تر سره کړ. رحیم وردگ د نرم طبیعت خاوند و، د ده نرم طبیعت په یاد وزارت کې د دې سبب شو چې نور تنظیمي عناصر ورڅخه ناسمه گټه پورته کړي او د ده قانوني واک هم تر پوښتنې لاندې راوړي. په دفاع وزارت کې تر ده د اسلامي جمعیت د افرادو واک په ټولیز ډول زیات و، چې دا مهال یې د لوی درستیز (بسم الله محمدي) له خوا لارښوونه کېدله.

رحیم وردگ د خپلې دندې د تصدی پر مهال پر دې بریالی نه شو چې په دفاع وزارت کې تنظیمي مکروب له منځه یوسي او د ((جهاد)) او ((مقاومت)) له شعارونو او تاثیراتو پرته یوې بشپړې مسلکي اردو ته لاره اواره کړي.

په دفاع وزارت کې ونډه د قومي وېش له امله ورکول کېده، چې ویل کېږي د بن کنفرانس توصیه وه، د دې وېش له مخې په سلو کې (۴۵) سلنه پښتنو، (۳۵) تاجکو او پاتې نورو قومونو ته ځانگړې شوې وه. خو پښتانه هېڅکله هم دې سلنې (حد) ته ونه رسېدل او تاجک په کې هېڅکله هم په مهمو پوستونو کې تر (۷۰) سلنې راکښته نه شول. دا کار هغه مهال هم روان و چې لوی درستیز هم د رحیم وردگ ملگری (ستر جنرال شېر محمد کریمي) و. دفاع وزارت ته په لومړیو کې د افرادو جلب او جذب د لیاقت پر اساس نه و؛ د ((جهاد)) او ((مقاومت)) پر بنسټ و. یادو مقاومتونو

د حامد کرزي واکمني؛ یادښتونه، شنه او ارزونه/ ۵۸۵

ځانگړې نومرې لرلې، که چا به په ازموینه کې هېڅ نومرې نه شوې اخیستلای، خو چې د دې دوو نومونو (جهاد) او (مقاومت) تصدیق یې درلود، نو د بريالیتوب لپاره یې پوره و.

د وخت په تېرېدو سره پوځ د ملیتوب پرځای تنظیمي بڼه ونيوه، یوازې نوم یې ملي پاتې شو، د پوځ په موټرونو د جمعیت تنظیم د قومندان (احمدشاه مسعود) عکسونو نصب د دې ښکارندويي کوله چې پوځ لا هم د اسلامي جمعیت تر کنترول لاندې دی. ان لوی درستیز (شېرمحمد کریمي) له ژوندون ټلوېزیون سره په یوه ځانگړې مرکه کې د دې حالت سپیناوی ونه کړای شو او له دې ځوابه عاجز پاتې شو.

په یاد وزارت کې د لسگونو ملیونو ډالرو مالي فساد خبرې څو ځله پورته شوې، داسې قراردادونه هم وو چې تر (۴۰۰) ملیونه ډالرو پورې فساد په کې شوی و، د فساد لړۍ ټولو ته څرگنده وه.

په خپله د رحیم وردگ پر یوه زوی هم د فساد تورونه وو، چې ویل کېږي، د یاد وزارت غټ قراردادونه ورسره وو. خو اصلي مالي فساد په تنظیمي عناصرو پورې تړلی و چې د رحیم وردگ زور پرې هم نه رسېده او د دفاع وزارت اصلي واک و ځواک ورسره و. دوی د دفاع وزارت په قراردادونو کې دومره مالي فساد کړی و چې په سوونو ملیونو ډالرو ته رسېده، خو بیا هم تر پایه داسې څوک پیدا نه شول چې د دوی د فساد مخه ونیسی. خپله رحیم وردگ له سیاسي او اداري پلوه د دې ډول فساد او ځینو تنظیمي مقرریو پر وړاندې بېوسه و. ولسمشر کرزي یې هم په دې برخه کې ملاتړ نه کاوه. یوه ورځ زه (یون) له خپل دفتره (امنیت شورا دفتر) څخه پر راوتو وم، ستر جنرال رحیم وردگ ارگ ته داخلېده، په دروازه کې راسره مخامخ شو، ما چې ورسره څو واړه دمخه په دفاع وزارت کې د پورتنیو یادو مشکلاتو په باب خبرې کړې وې، نو دا ځل ده ودرولم، راته یې وویل: ((ما باندې ځینو خلکو نیوکې کړې دي، خو حقیقت داسې نه دی، واقعیت دا دی چې رییس صاحب (کرزي صیب) زما ملاتړ نه کوي، زه چې د تقرر لپاره

کوم لېست برابر کړم، رییس صیب ته یې یوسم، هغه یې نه امضا کوي، خو بسم الله خان چې کوم لېست ورته راوړي هغه سم لاسي امضا کوي او له ما څخه پوښتنه هم نه کوي، په جلسو کې هم له هغه څخه هره مسله پوښتي، نو ټول مشکل په رییس صیب کې دی. تاسو او که ستاسو مېرمن وکیله صیب (ارین یون) ولسمشر ته ووايي چې دفاع وزارت کې باید ټول مسایل زما له طریقې تېر شي، نه د بل چا له خوا، نو چې داسې وي، زه هلته هېڅ نه شم کولای. تاسو ته مې ځکه وویل چې ستاسې خبرې پر رییس صیب تاثیر کوي.» ما ورته وویل، زموږ خبرې به پرې څه تاثیر ولري، زه خو دلته عادي مامور یم، جنرال وردگ وویل: «نه! زه پوهېږم چې تاسې او وکیلې صاحبې ته زیات احترام لري او تاسو ورته د مامور په توگه نه ښکاری، نو که تاسې ورسره دا خبرې مطرح کړئ، زه هلته ډېرې ستونزې حلولای شم. اوس چې زه د هر ناقانوني کار مخه ونیسیم، هغوی یې بېرته په همدې (ولسمشر) باندې خلاصوي، نو ماته څه پاتې کېږي؟».

د جنرال صیب وردگ زړه ډک و، خو موږ هېڅ نه شو کولای، یوه ورځ مې له ولسمشر سره د یوه ځانگړي ملاقات په ترڅ کې له جنرال رحیم وردگ څخه د ملاتړ خبره ورته وریاده کړه. ولسمشر وویل: ((اڅ ورمېر دې د ده مات شي، دی مې د څه لپاره هلته لېږلی دی؟ دی مې د دې لپاره هلته ولېږه، چې هلته قومي توازن برابر کړي، هر څه دې نورو سره دي، خو دی دې خدای خوار کړي، هېڅ یې ونه کړل.)) هر علت، دلیل او مجبوریت چې و، دفاع وزارت د فساد، سیاسي او قومي ناانډولۍ پر یوې سرچینې بدل شو. خپله رحیم وردگ اساساً یو ملي سپری دی، ملي او اسلامي افکار لري، د هېواد او منطقي په کچه یو مسلکي صاحب منصب دی، یوې مطرح علمي کورنۍ کې زېږېدلی، اکثریت پښتنو ته منسوب دی، لاسونه یې د خلکو په وینو سره نه دي، د نیمگړتیاوو په انډول یې بریاوې او ښېگڼې زیاتې دي، خو ده له خپلو ټولو دې لوړتیاوو څخه په

د حامد کرزي واکمني؛ یادښتونه، شننه او ارزونه/ ۵۸۷

دفاع وزارت کې د نیمګړتیاوو د له منځه وړلو لپاره غوڅه او اساسي ګټه پورته نه کړه.

۲- ستر جنرال بسم الله خان محمدي: بسم الله خان پر (۱۹۵۸م)

کال په پنجشېر دره کې زېږېدلی دی، تر (۱۹۷۹م) کال پورې یې خپلې لومړنۍ او ثانوي زده کړې بشپړې کړې او بیا د مجاهدينو له لیکو سره یو



(ستر جنرال بسم الله خان محمدي)

ځای شو، نورې لوړې زده کړې ترې پاتې شوې. کله چې بسم الله خان محمدي د کورنیو چارو د وزیر په توګه ټاکل کېده او تر هغه وړاندې یې د ملي دفاع وزارت د لوی درستیز په توګه دنده اجراکوله، نو دی د لوړو زده کړو د یو سند په لټه

کې شو، دا ځکه چې د اساسي قانون له مخې هر وزیر باید لوړې زده کړې ولري، نو دا مهال یې د اسلامي جمعیت له (حربي پوهنتون) څخه ځان ته جعلي دپلوم جوړ کړ، هغه هم په داسې حال کې چې دی پر (۱۹۸۲م) کال د جمعیت په حربي پوهنتون کې شامل او پر (۱۹۸۳م) کال ترې فارغ ښودل شوی دی. څرنګه چې بسم الله خان محمدي په خپله د جمعیت تنظیم غړی و، نو د یاد تنظیم له نارسمي پوهنتون څخه د سند جوړول ورته کوم سخت کار نه و او هغه هم پر داسې مهال چې دی د کرزي د حکومت یو ډېر لوړپوړی پوځي چارواکی و او د حکومت زیاته برخه هم د جمعیت تنظیم په لاس کې وه، نو د داسې جعلي اسنادو جوړول او بیا پر ولسي جرګې باندې د اصلي اسنادو په توګه د هغو قبول دې ډول خلکو ته کوم سخت کار نه و، دوی په دې ډول کارونو کې پوره تجربه لرله او په زرګونو دا ډول جعلي کارونه یې تر سره کړي دي، خو بیا هم حق حق دی او باطل باطل. کله چې بسم الله خان محمدي ولسي جرګې ته د کورنیو

چارو د نوماند وزیر په توګه معرفي شو، نو د وکیلانو له منځه د کابل د خلکو وکیل (رمضان بشردوست) یې پر تحصیلي اسنادو اعتراض وکړ او ویې ویل چې د ده اسناد جعلی دي، بشردوست ته چا وخت نه ورکاوه، خو په ډېر تکلیف یې د یو دوو جملو ویلو وخت واخیست؛ بشردوست وویل:

((زه له بسم الله خان محمدي څخه فقط یوه پوښتنه کوم، ماته دې نه خپل پوهنتون بښي، نه دپلوم او نه هم معلم، فقط ماته دې خپل یو بل همصنفي ونښي چې هغه ووايي هغه مهال زه د بسم الله خان همصنفي وم...)) د بشردوست په دې خبرې ټولو وخنډل. د بشردوست خبره که هر څه وه، خو خورا له واقعیت څخه ډکه وه، دا چې ویل کېږي د زورور




(ډاکټر رمضان بشر دوست)

اوبه پر پېچومي خبرې، بسم الله خان هم د خپل سیاسي او پوځي زور په برکت د کورنیو چارو د وزیر په توګه منتخب شو. بسم الله خان محمدي د ډاکټر نجیب الله د حکومت تر سقوط وړاندې د کابل په شمال کې د نظار شورا د پوځي ډلګیو قومندان و، کله چې طالبانو د جمعیت تنظیم له کابله پسې واخیست او د کابل په شمال کې سخت جنگونه ونښتل، نو بسم الله خان محمدي یوځل بیا د احمدشاه مسعود له خوا د همدې سیمې د یاد تنظیم د پوځي ټولګیو د قومندان په توګه وټاکل شو. د طالبانو د نظام تر ړنګېدو وروسته بسم الله خان د موقت حکومت پر مهال د کابل د پوځي ګارنېزون د قومندان او د دفاع وزارت د مرستیال یانې د فهیم خان د مرستیال په توګه منتصب شو. پر (۲۰۰۳م) کال د ملي دفاع وزارت د لوی درستیز په توګه وټاکل شو، پر (۲۰۱۰م) کال د کورنیو چارو د وزیر په توګه

د حامد کرزي واکمني؛ یادښتونه، شننه او ارزونه / ۵۸۹

منتخب شو. وروسته د ولسي جرگې له خوا ناباوره شو، خو ولسمشر کرزي د نظار شورا د سياسي او نظامي فشارونو له امله بېرته د یاد وزارت د سرپرست په توگه پرېښود او بيا يې د دفاع وزير په توگه نوماند کړ. بسم الله خان دا ځل د ټول زور او امکاناتو په کارولو سره په دې بريالی شو چې د ولسي جرگې باور رايه تر لاسه کړي. بسم الله خان د باور رايه وگټله، خو ولسي جرگې خپل باور په ولس کې ځکه له لاسه ورکړ چې څو موده وړاندې همدې جرگې دی د کم کاری له امله ناباوره کړی و. بسم الله خان بيا د کرزي د حاکمیت تر پایه پر یاد پوست پاتې شو. که د بسم الله خان سياسي لیدلوری، سمتي، ژبني او قومي تمایلات یوې خواته پرېږدو، نو د یوه فرد په توگه دی ډېر زړور، کاریگر، باجرئته، ټولنیز او کاري شخص دی، که د تنظیمي فکر پرځای یې ملي فکر پاللی وای، نو د هېواد لپاره د ډېرو لوړو خدمتونو جوگه کېدلای شو.

۳- تاج محمد وردگ: په انتقالي اداره کې تر ټولو کمزوری وزیر (تاج محمد وردگ) و، چې هم یې عمر خوړلی و، هم له سياسي او قومي پلوه له خپل اصله جلا شوی و او ټولنیز بېز یې هم له لاسه ورکړی و. تاج محمد وردگ نږدې اویا کلن و چې د کورنیو چارو د وزیر په توگه د نظار



(تاج محمد وردگ)

شورا له خوا په دې نیت پر دې څوکی وگومارل شو چې د باکفایته پښتون مخه پرې ونیسي. څرنگه چې ټاکل شوې وه، کورنیو چارو وزارت ته داخل یو پښتون د وزیر په توگه غوره شي، نو دوی په دې خاطر چې د داسې پښتون مخه ونیسي چې یا مستقل وي، یا

باکفایته وي، یا قومي بېز ولري او یا سياسي شعور ولري، د هغه مخه په دې تش په نامه پښتانه ډب کړي. د بېړنۍ لویې جرگې پر وروستی ورځ تر

وروستیو شېبو پورې طمعه او هیله وه چې (حاجي قدیر) د دې پوست لپاره غوره شي، هغه سره ژمنه هم شوې وه، خو وروستیو شېبو کې د نظار شورا د فشار له امله تاج محمد وردگ د کورنیو چارو د وزیر په توگه اعلان شو، دې کار حاجي قدیر او نور گډونوال ټول هک پک حیران کړل.

تاج محمد وردگ پر (۱۳۴۲ل) کال یانې زما (یون) تر زېږېدو نږدې څلور کاله وړاندې د افغانستان د لومړي وزیر د دفتر رییس شو، د یوه وخت لپاره د هرات ولایت د غوریانو ولسوالۍ د ولسوال په توگه وټاکل شو، د دوو کلونو لپاره یې د بدخشان ولایت د مرستیال والي په توگه دنده اجرا کړه. تاج وردگ له (۱۳۴۴ل) کال څخه تر (۱۳۵۱ل) کال پورې د کورنیو چارو وزارت د پلټنو د لوی ریاست د رییس په توگه پاتې شو، یو کال یې د نغمان د والي په توگه دنده اجرا کړې ده. کله چې تاج محمد وردگ د بېړنۍ لویې جرگې په وروستیو شېبو کې د کورنیو چارو د وزیر په توگه اعلان شو، نو څرنگه چې زه (یون) د بېړنۍ لویې جرگې لومړی مشي وم، نو پر ما دا اعلان ښه ونه لگېد، زړ مې سټېج پرېښود او همدا مهال مې له (بي بي سي) راډیو سره په دې اړه یوه ځانگړې مرکه وکړه او تاج محمد وردگ مې د دې مقام لپاره د هغه د عمر د زیاتوالي او اداري کفایت د نشتوالي له امله مناسب ونه گانې، زه بیا جلال اباد ته لاړم، تاج محمد وردگ زما مرکه اورېدلې وه، هغه یې ډېر په غوصه کړی و، ماته یې یو اخطارگي هم راولېږه او دا یې هم وویل چې ما د نغمان د والي په توگه هم دنده اجرا کړې، ما وردگ صاحب ته غوڅ ځواب ورکړ او ورته مې وویل څه چې دې له واکه کېږي، صرفه مه کوه. تاج محمد وردگ د (۱۳۵۷ل) کال د ثور تر پېښې وروسته د وخت حکومت له خوا نیول شوی او دوه کاله یې زندان هم گاللی دی. تر زندان وروسته د مجاهدینو له لیکو سره یوځای شوی دی.


د تاج محمد وردگ په باب دا هم ویل کېږي چې له ډېر پخوا څخه یې

د حامد کرزي واکمني؛ یادښتونه، شننه او ارزونه / ۵۹۱

له پښتون ضد او ملت ضد سیاسي جریانونو او اشخاصو سره اړیکي درلودل.

تاج محمد وردگ پر (۱۳۸۰ل) کال د پکتیا د والي په توګه هم پاتې شوی دی. د عمر وروستي کلونه یې له ډېرو کړاوونو سره مل وو. پخوانیو سیاسي ملاتړو یې له ملاتړ څخه لاس واخیست او تاج محمد وردگ یوازې او ګوښه پاتې شو.

۴- علي احمد جلالي: علي احمد جلالي پر (۱۳۲۳ل) کال په غزني ولایت کې زېږېدلی دی. د کابل له حربي پوهنتون څخه فارغ شوی، وروسته د نورو زده کړو لپاره امریکا ته تللی او د امریکا له پوځي پوهنځي څخه یې د کورنۍ دفاع په برخه کې تر لیسانس پورته دپلوم ترلاسه کړی دی. وروسته یې د برېتانيا په یوه نظامي پوهنځي کې لوړې زده کړې وکړې او پر (۱۳۷۵ل) کال یې د امریکا پوځي پوهنځي کې ((د امریکا نړیوال سیاست)) تر عنوان لاندې د خپلې دوکتورا تېزس دفاع وکړه.



جلالي د ډاکتر نجيب الله حکومت تر ړنګېدو وروسته حکومت کې د دفاع وزارت په بېلابېلو پوستونو او همدارنګه د دپلوماسۍ په څانګه او کورنيو چارو وزارت کې د استاد په توګه دنده اجرا کړې ده. جلالي پر افغانستان باندې د شوروي لښکرو تر يرغل وروسته پر (۱۳۶۰ل) کال پاکستان ته کډوال شوی او د مجاهدينو د يوه سلاکار په توګه يې

کار کړی دی. پر (۱۳۶۰ل) کال په (امريکا غږ) راډيو کې د يو خبريال په توګه مقرر شو، وروسته بيا د همدې راډيو د پښتو او دري برخې د رييس په

دارگ نا ویلې خبرې ۵۹۲

توگه انتخاب شو، د طالبانو د نظام تر ړنگېدو وروسته بېرته افغانستان ته راغی او دلته د کورنیو چارو د وزیر په توگه غوره شو. له (۱۳۸۲ل) څخه تر (۱۳۸۳ل) پورې یې د کورنیو چارو د وزیر په توگه دنده اجرا کړه، وروسته یې له دې دندې استعفی وکړه او بېرته بیا امریکا ته لاړ.

علي احمد جلايي یو لوی نظامي عالم او ښه لیکوال دی. پر پښتو او دري سربېره پر انگلیسي، فرانسوي او الماني ژبو هم پوهېږي، عربي څخه هم علمي گټه پورته کولای شي. یو ډېر ژور عالم دی او ډېر اوږد لرلید لري.

د علي احمد جلايي دې ژورې مطالعې او د اینده لرلید دی په عملي ژوندانه کې ډېر بې زړه کړی دی. د انتقالي دورې په بهیر کې چې دی د کرزي د حکومت د کورنیو چارو وزیر و، نو هغه سره یې یو څه خوابدي رامنځته شوه. دا مهال زه له جلال اباده کابل ته راغلم، له ولسمشر کرزي سره مې ځانگړې ملاقات و، د جلايي صیب د استعفی له گونگسي څخه خبر شوی وم، اندېښنه مې وه، له کرزي صیب سره مې دا خبره شریکه کړه، هغه ته مې وویل که جلايي صیب پخلا شي، نو ډېر به ښه وي، پوه سړی دی، د دې مملکت یو کادر دی، یوه جرگه که ورولبېږي ښه به شي، هغه وویل: ((خداى دې دی خوار کړي زه ورته وزارت ورکوم، دی له خپل پاسپورت او تابعیت څخه نه تېرېږي...)) کرزي صیب وویل لاړ شه ته په کې جرگه شه، که بل څوک هم ځان سره بیایې بویې څه! ما ویل هسې نه چې زه په کې جرگه شم او بیا هغه څه غوښتنه ولري او زه ورسره ژمنه وکړم او بیا تاته هم لاسرسی ونه لرم او تاسو یې هم ونه منئ، نو بیا دا جرگه څه مانا؟ ښه به وي چې مشران ورته لاړ شي، کرزي صیب بیا وویل نه ته خپله ورشه قناعت ورکړه چې استعفی ور نه کړي او مملکت پرې نه ږدي. خو په دې کې مې خبره په دې غوټه کړه چې که زه ورته ووايم تاسو سره یوځل په جلا ډول وگوري، نور تاسې خپل منځ کې سره جوړ شئ! رییس صیب وویل بس

د حامد کرزي واکمني؛ یادښتونه، شنه او ارزونه/۵۹۳

بېخي سمه ده. له دفتره چې راووتلم، نو راساً مې (لطف الله مشعل) ته زنگ وواوه چې جلالي صيب سره ضروري خبرې لرم، ځانگړې او عاجل ملاقات غواړم، مشعل له څو کلونو راهيسې زما فرهنگي ملگري او دا مهال د علي احمد جلالي وياند و. هغه وويل زه ژر بېرته احوال درکوم، پر هماغه ورځ مازيگر يې په (وزيراکبر خان مېنه) کې د جلالي صيب په يوه مېلمستون کې د ملاقات زمينه برابره کړه، (ډاکتر اکرم خپلواک) مې هم ځان سره ملگري کړ، دواړه د جلالي صيب ملاقات ته لاړو، په ملاقات کې زه (يون)، ډاکتر خپلواک، جلالي صيب او لطف الله مشعل شامل وو، ما جلالي صيب ته لومړی د جمهور ريس پيغام واوراوه او دا خبره مې هم وکړه چې جلالي صيب له خپل پاسپورت څخه نه تېرېږي، دا نو هغه مهال و چې د ولسي جرگې لپاره ټاکنې نه دي شوي او که ولسي جرگه راشي، نو دوه تابعيته وزيرانو ته مشکل پيدا کوي، په دې خاطر فکر کېږي چې جلالي صيب د خپل امريکايي تابعيت د ساتنې په هيله استعفی ته مخه کوي. جلالي صيب د دې نظرياتو په رد کې وويل: ((خبره اصلاً د تابعيت نه ده، تابعيت ماته مهم نه دی، اصلي خبره دا ده چې دې سړي (کرزي صيب) سره به گوزاره ډېره سخته وي، زه ريفورم راولم او دی مې مخه نيسي، دی حکومت د ملکي په سيستم پرمخ بيايي، هر څه يې چې زړه غواړي، هغه کوي، زما غوښتنو ته ارزښت نه ورکوي، د تابعيت پلمه دوی جوړوي، که نه ما سره دا خبره مطرح نه ده، زه اصلاً ډېر ستړی شوی يم، مريض هم يم، دومره وخت مې دنده اجرا کړه څوک دې راباندې يوه ذره هم څه ثابت کړي، زه حاضر يم ځواب يې ووايم، اوس هم پوروی يم. کرزي صاحب زما ډېر نږدې دوست دی، فاميلي روابط هم ورسره لرم، ښه سړی دی، زه نه غواړم، هغه راڅخه خفه شي، نو ځکه مې غوره وبلله چې دنده پرېږدم.)) بيا ما جلالي صيب ته وويل، موږ په دې خاطر دلته راغلو چې موږ پر دې باوري يو که تاسو استعفی ورکړئ، نه تر تا ښه سړی دلته راځي او نه د تا معادل، بلکې يو ډېر کمزوری شخص او يو تنظيمي شخص به دلته راشي

چې دومره وړانې به وکړي چې بیا بېرته تاسو خپله هم ورته راشئ، نو په لسو کلونو کې به یې پاک نه کړئ، تاسو ته خو خپله رییس صاحب معلوم دی چې هغه څه ډول کسان خوښوي او دلته بیا څوک راولي. بله خبره د راحت او ستړیا ده. که تاسو په دې طمع یاست چې امریکې ته به لاړ شئ، ارام به وکړئ، خو فکر نه کوم، ځکه خبرونه خو تعقیبوي، برېښنالیک خو چک کوي، په ایمیل کې به درته داسې خبرې درولېږي چې ارام به درباندي ختم کړي. بله خبره دا ده چې پر تاسو خو د دې خاورې لگښت شوی، نو تاسې به یوازې د راحت په خاطر دلته راځئ، هر کله چې د راحت حالت راشي، بیا به وطن ته راځئ، دنده به اجرا کوي او که چېرې ستړیا وه، منډې وې او نور مشکلات، نو بیا به راحت ځای ته ځان رسوي، بل هغه خلک او اشخاص چېرته دي چې راحت راولي او بیا تاسو تر هغه وروسته دلته راشئ؟ او په ارامه فضا کې ارام کار وکړئ ایا که موږ داسې وړ اشخاص ولرو چې هغه دلته د راحت راوستلو جوگه شي، نو بیا تاسو ته څه اړتیا ده چې دلته راشئ، ځکه چې هماغه به زموږ کادرونه وي او د دې وړتیا به لري چې راحت راوستلای شي او بله خبره په کې دا ده چې که هغوی دومره کفایت ولري چې په ملک کې راحت، سوکالي او ثبات تضمین کړي، بیا نو دومره بې کفایته دي چې دا امتیاز او د راحت حالت بل چاته پرېږدي؟ زموږ نظر خو دا دی چې دا ملک قرباني غواړي، تاسو پوره وخت بهر کې تېر کړی دی اوس دلته د کار وخت دی، دا خبره هم موږ درسره منو که کرزي صیب سره دې گوزاره نه کېږي او حتمي استعفی ورکوې، نو دوه وړاندیزونه موږ لرو: یو دا چې د ولسمشرۍ تر ټاکنو پورې استعفی مه ورکوه، لومړی باید کرزي صیب بریالی کړو او دویم که بیا استعفی حتمي وي، نو تر پارلماني ټاکنو لږ دمخه استعفی وکړه، تر هغو پورې ټولو مهمو او حساسو پوستونو کې ښه ملي او مسلکي اشخاص مقرر کړه چې پارلماني ټاکنې په ښه ډول تر سره شي، نو که اوس تاسو استعفی

د حامد کرزي واکمني؛ یادښتونه، شنه او ارزونه/ ۵۹۵

وکړئ، سر له همدا اوسه د شمالتلوالې شخص دلته راځي، هغوی ټول پوستونه اشغالوي، کرزی خو به بريالی شي، خو پارلماني ټاکنې به ټولې د هغوی تر کنټرول لاندې راشي. که تاسو د کرزي له چلند څخه ستړي یاست، نو بله اساسي حل لاره دا ده چې تر پارلماني ټاکنو پورې خپلې دندې ته دوام ورکړه، کله چې ټاکنې راوړسېدې، بیا استعفی وکړه، یا له غزني او یا هم له کابل څخه ځان کانديد کړه، مور ټول روښنفران به درته کمپاین وکړو، ټولې ممکنې لارې او امکانات به وکاروو، تاسو به ولسي جرگې ته بريالی کړو، هلته به تاسو ځان ته کمپاین وکړئ، د ولسي جرگې مشر به شی، بیا به د حکومت هر نیمگړي کار ته یو بند اچوې او مثبت کارونه به یې تائیدوې. په دې ډول به د حکومت د اصلاح لپاره یوه مرجع په لاس کې ولرو. مور نورې خبرې هم وکړې خو غټ ټکي یې همدا وو. د جلسې نچور دا و چې جلالی صیب وویل: ((زه مو قانع کړم)) خبره په دې غوټه شوه چې دی به یو په یو له ولسمشر سره گوري او د خپلې استعفی وخت به غځوي. د یوې اوونۍ په بهیر کې جلالی صیب له کرزي سره وکتل، توافق ته سره ورسېدل، جلالی تر پارلماني ټاکنو پورې د کورنیو چارو د وزیر په توگه پاتې شو، تر هغه وروسته یې بیا استعفی وکړه او بیا امریکا ته لاړ. د کورنیو چارو وزارت د تصدی پر مهال یو ځل جلالی صیب یادونه وکړه چې ده سره د مخدره توکو د قاچاق وړونکو یو لېست دی او دی به یې خپور کړي، خو د وزارت تر پایه او تر هغه وروسته یې هم هېڅکله د دې جرئت ونه کړ چې دا لېست خپور کړي. جلالی که څه هم د کورنیو چارو وزارت کې یو لړ سمونونه راوړل، خو په سیاسي ډگر کې یې هېڅکله داسې غوڅه خبره ونه کړه چې د ده سیاسي او فکري دریځ دې ورڅخه څرگند شي. کله چې یې د کورنیو چارو وزارت پرېښود، نو په ضمني ډول یې د راتلونکې ولسمشرۍ لپاره ځان ته نیم ښکاره کمپاین پیل کړ، دا داسې یو کمپاین و چې د رد او تائید څرک ترې نه شو لگېدلی. یو وخت زه (یون) او د جمهوري ریاست د پالیسۍ ریاست مشر (صبغت الله

سنجر) امریکا ته په رسمي سفر تللی وو، مور هغه څېړنيز مرکز (نیسا سنتر) بللي وو چې جلالي صیب هم له څو کلونو راهیسې په همدې دفتر کې کار کوي. دا د امریکا په دفاع وزارت پورې اړوند یو څېړنيز مرکز دی. جلالي صیب سره مو هلته بیا هم د ده د کانديدی خبره مطرح کړه. ده بیا د پوره احتیاط په قید سره نه خپله کانديدی تائید او نه هم رد کړه، خبره دلته راوړسېده، چې جلالي صیب د جمهوري ریاست د دویمو ټاکنو لپاره ځان په رسمي ډول ونوموه، ځینو خلکو او ځوانانو ورته کمپاینونه پیل کړل، دفترونه ورته ونيول شول، خو د رسمي نوملیکنې پر ورځ چې باید جلالي صیب له خپلو دوو مرستیالانو او د تابعیت پرېښودلو له سند سره یوځای د ټاکنو کمېسیون پر لوري تللي وای، له خپل استوګنځي څخه د کابل نړیوال هوايي ډګر پر لوري لاړ؛ له هېواده یې خپلې پښې سپکې کړې، امریکا ته والوت او خپل پلویان یې دلته له یو جهان جنجالونو، نهیلیو او نورو ستونزو سره په ډاګه پرېښودل. دې کې جلالي صیب خپل محبوبیت په نفرت بدل کړ او ټولنیز باور یې له صفر سره ضرب شو. کله چې کرزی په دویمو ټاکنو کې بریالی شو، تر هغه وروسته هم جلالي کله کله د یوې نیمې مرکې له لارې ځان رسنیو کې ښکاره کاوه، له ژوندون ټلوېزیون سره یې د یوې ځانګړې مرکې په ترڅ کې د ولسمشرۍ د درېیمو ټاکنو لپاره پر خپلې نوماندۍ ټینګار وکړ او خپل ټینګ هوډ یې وښود، خو کله چې هغه ټاکنې راوړسېدې، جلالي صیب بیا شاته شو. د جلالي صیب د شخصیت په باب په لنډیز سره ویلای شو چې دی یو لوی عالم دی، خو عمل او جرئت یې له علم سره هېڅکله موازي او انډولیز نه دي. سیاسي جرئت او ټولنیز روابط یې په نشت حساب دي، خو د یو علمي او پوځي کارپوه په توګه د سیمې او نړۍ په کچه یو حساب وړ افغان شخصیت ګڼل کېدی شي.

۵- محمد حنیف اتمر: محمد حنیف اتمر اصلاً د لغمان اوسېدونکی

دی، پلار یې د لغمان او مور یې له کندهار څخه دي. ویل کېږي چې اتمر

د حامد کرزي واکمني؛ یادښتونه، شننه او ارزونه/۵۹۷

تر خپلو لومړنيو او ثانوي زده کړو وروسته د ډاکټر نجيب الله د حاکمیت



(محمد حنيف اتمر)

پر مهال د دولتي امنیت ریاست یو کارکوونکی و. د هغه حکومت تر ړنگېدو وروسته د نورو ګڼو افغانانو په شان پېښور ته کډوال شو او هلته یې د انګلیسي ژبې پر زده کړې سربېره نورې مهالنۍ زده کړې وکړې او په

ځینو خیریه ټولنو کې د کار جوګه شو. اتمر د طالبانو د نظام تر پاشل کېدو وروسته په لنډمهالې اداره کې د کلیو او پراختیا وزارت د وزیر په توګه غوره شو، دوه کاله یې دا دنده پرمخ یوړله، په یاد وزارت کې یې د (ملي پیوستون) پروګرام د یو بریالي پروګرام په توګه یادېږي، د ولسمشرۍ تر لومړنیو ټاکنو وروسته محمدحنیف اتمر د پوهنې د وزیر په توګه انتخاب شو. اتمر په دې وزارت کې د خپل کار په موده کې غوره خدمتونه وکړل، د پوهنې وزارت بودیجه یې زیاته کړه او په خپله یې تر نږدې (۳۰۰) ملیونه ډالرو پورې بهرنۍ پانګه راجلب کړه. د خپل کار په لومړیو دوو کلونو کې په دې بریالی شو چې څوارلس سوه (۱۴۰۰) ښوونځیو ته ودانۍ جوړې کړي، هم د ښوونځیو شمېر زیات شو او هم د زده کوونکو شمېر نږدې (اوه نیم ملیونه) تنو ته پورته شو. اتمر دا مهال د یو شمېر جهادي ډلو په تېره بیا د (اسلامي جمعیت) د افرادو له خوا تر سختو نیوکو لاندې و، د هغه پخوانۍ سابقه (د ډاکټر نجيب الله په حکومت کې د ملي امنیت کارمندی یې) ورته د خوږې گوتې په توګه یادوله. اتمر په لغمان او د هېواد په نورو سیمو کې له زیات قومي او ټولنیز ملاتړ څخه برخمن نه و. دی د یوه تحصیل کړي افغان په توګه مطرح و. خپله د اتمر کورنۍ چې په خټه مومند دي، په لغمان کې د یوې تحصیل کړې کورنۍ په توګه مطرح ده. نه د یوې داسې کورنۍ په ډول چې د لغمان په ټولنیز او سیاسي جوړښت کې دې اغېزناک رول ولري، په دې مانا چې تر ټولنیز او سیاسي اغېز یې

علمي تاثیرات زیات وو، نو ځکه خو یو شمېر په اصطلاح جهادي ډلې پرې ډېرې تېزې راتلې او ده هم د خپل ځان په دفاع کې کوم غوڅ غبرگون نه ښوده او یا یې هم ښودلای نه شو. یوه ورځ زه له ښاغلي صديق چکري سره په یوه رسنيز بحث کې مخامخ شوم، دا نو هغه مهال و چې د استاد رباني په مشرۍ شماليوالي د (ملي متحدې جبهې) په نامه د کرزي ضد یوه داسې ټلواله جوړه کړې وه چې د ځینو مجاهدینو په اصطلاح پخواني کمونستان (د نجیب الله د حکومت غړي) په کې هم راتاله وو. نورالحق علومي، سیدمحمد گلابزوی، جنرال دوستم او نور اشخاص د دې ټلوالې یا جبهې مهم غړي گڼل کېدل. چکري صیب د بحث په ترڅ کې پر ولسمشر کرزي تور پورې کړ او نیوکه یې پرې وکړه چې له حکومت څخه یې مجاهدین کښلي او واک یې کمونستانو ته انتقال کړی، ما ورته وویل، جمهور رییس مجاهد، اول مرستیال مجاهد، دویم مرستیال مجاهد، دفاع وزیر مجاهد، د اوبو او برېښنا وزیر مجاهد، ټول حکومت له مجاهدینو ډک دی، که دا مجاهدین نه وي، نو بیا دا د چا په استازی ناست دي؟ چکري صیب وویل دا اتمر کمونیست نه دی؟ ده وویل زه، یون صیب نه پوښتنه کوم چې دی د نجیب په وخت کې څه و؟ په خاد کې یې کار نه کاوه؟ دا پښه یې چېرته له لاسه ورکړې ده؟ دا یې له مجاهدینو سره په جگړه کې له لاسه نه ده ورکړې؟

ما چکري صیب ته وویل چې اتمر په هغه وخت کې څه و؟ ده وویل په خاد کې مدیر و. ما ویل ښه د هغه وخت د خاد مدیر چې کرزي صیب سره کار کوي، هغه غټ گناهکار شو او تاسو سره چې په جبهه کې د هماغه وخت غټ غټ وزیران او اول لاس کسان لکه گلابزوی، علومي او جنرال دوستم ناست دي، تاسې ته نو د بښنې یا معافیت نسخه چا درکړې ده؟ خپل وزیران نه گورئ او د بل چا مدیران گورئ؟ دې سره نو د چکري صیب منطق ډېر کمزوری شو، دا مې هم ورته وویل چې اتمر دلته د الحاد او

د حامد کرزي واکمني؛ یادښتونه، شننه او ارزونه/ ۵۹۹

جهاد د سهم بندۍ له مخې نه دی راغلی، بلکې دا مقام یې د خپل لیاقت پر اساس گټلی دی. ما چکري سره نور اوږد بحث هم وکړ چې په نورو برخو کې مې ورته نغوته کړې ده، تکرار یې ضرور نه بولم. خو دلته مې د دې ټکي یادونه یو ځل بیا ځکه وکړه چې د نجیب په حکومت کې د یو عادي مامور په توګه کار کول، د اتمر خوږه ګوته وه چې هر وخت له جهاد څخه ناسمو ګټه اخیستونکو ترې د ده پر ضد ګټه پورته کوله او دا مسئله ډېر ځله تکرارېدله.

تر (۲۰۰۸م) کال وروسته ولسمشر په خپله کابینه کې یو شمېر نور بدلونونه راوستل او اتمر دا ځل په کې د کورنیو چارو د وزیر په توګه انتخاب شو، اتمر په حقیقت کې درې وزارتونه د عوامو په اصطلاح وغږول، د اتمر ترڅنګ (ضرار احمد مقبل) هم په همدې درې وزارتې موقف کې پاتې شوی دی.

کله چې پر (۱۳۸۹ل) کال د لویې جرګې د کېږدې پر شاوخوا د لویې جرګې د اخلال په نیت توغندیز برید وشو، نو اتمر او امرالله صالح دواړو له دې امله له خپلو موقوفونو استعفی ورکړه، خو اتمر تر استعفی وروسته هېڅکله هم د کرزي پر وړاندې خپله خوله خلاصه نه کړه او صالح بیا هېڅکله بنده نه کړه.

اتمر (تر جګړې وروسته هېوادونو) په څانګه کې د برېتانيا له (یورک) پوهنتون څخه تر لیسانس پورته دپلوم ترلاسه کړی دی.

اتمر د کرزي په حکومت کې د برياليو وزیرانو له جملې څخه ګڼل کېده، خو څومره چې د کلیو او پراختیا وزارت او پوهنې په وزرات کې بریالی و، په هغه انډول په کورنیو چارو وزارت کې بریالی نه برېښېده.

۶- مجتبی پټنګ: مجتبی پټنګ د افغانستان یو مسلکي پولیس دی، اصلاً له لوګر ولایت څخه دی، هملته زېږېدلی، تر لومړنیو او ثانوي زده کړو وروسته یې د پولیسو له اکاډمۍ څخه د لیسانس سند ترلاسه کړی، د کورنیو

دارگ نا ویلې خبرې / ۲۰۰۱

چارو وزارت په بېلابېلو برخو کې یې کار کړی او هم یې د پولیسو په اکاډمۍ کې تدریس کړی دی. د طالبانو د نظام تر ړنګېدو وروسته د تخار



(مجتبی پتنگ)

ولایت د امنیتي قومندان په توګه ټاکل شوی او بیا د شمال زون د پولیسو د مشر په توګه مقرر شوی او د (۱۳۸۹ل) کال د سنبلې پر (۲۱)مه نېټه په کورنیو چارو وزارت کې د پولیسو د ښوونې او روزنې د مسؤل په توګه غوره شوی، وروسته د محافظت د معینیت مشر

شو او د (۱۳۹۱ل) کال د سنبلې په میاشت کې د کورنیو چارو وزارت ته نوماند او له ولسي جرګې څخه یې باور رایه واخیسته، څو موده وروسته یې ولسي جرګې سره اړیکې خړې شول او د هغوی له خوا بېرته ناباوره کړای شو.

که څه هم مجتبی پتنگ د ولسي جرګې د پرېکړې خلاف د خپلو پلویانو په واسطه لاریونونه وکړل، خو چندان نتیجه یې وړ نه کړه. تر وزارت وړاندې مجتبی پتنگ د یوه ښه مسلکي پولیس په توګه ښه نوم درلود، خو د وزارت پر مهال هغه شان ونه ځلېد، لکه څنګه چې یې نوم و، د ده په خپله وینا چې: ((لېوانو کار ته پرې نه ښود)). ډېر وخت یې ولسي جرګې سره په ناندريو تېر شو. پتنگ په حکومت کې د سیاسي او قومي بېز د نشتوالي له امله خپل کارونه تر سره نه کړای شول او پخوانی حاکم تنظیمي چاپېریال پر وزارت باندې همغسې واکمن پاتې شو. د وزارت له مهمو پوستونو څخه د تنظیمي افکارو په ماتولو کې دی هم پاتې راغی او هغه تنظیمي مکروب چې له پخوا څخه په دې وزارت کې پاتې و، خپل ژوند ته دوام ورکړ.

د حامد کرزي واکمني؛ یادښتونه، شنه او ارزونه/ ۲۰۱

۷- محمد عمر داودزی: عمر داودزی پر (۱۳۳۶ل) کال د کابل



(عمر داودزی)

ولایت په قره باغ ولسوالۍ کې زېږېدلی دی. تر لومړنيو او ثانوي زده کړو وروسته يې د کابل انجنیري پوهنځي کې لوړې زده کړې کړې دي، د روسانو تر يرغل وروسته پېښور ته کډوال شوی او بيا هلته د گلبدین حکمتیار له اسلامي


حزب سره يوځای شوی دی. د تنظيمي جگړو پر مهال له هېواد څخه کډوال شو او بيا انگلستان ته لاړ او هلته يې د (منچستر) ښار په (ويکتوريا) پوهنتون کې لوړې زده کړې وکړې او له دې پوهنتون څخه يې د کليو د پراختيا په برخه کې پر (۱۳۷۰ل) کال تر ليسانس لوړ دپلوم ترلاسه کړ. له (۱۳۷۲-۱۳۷۵ل) کال پورې يې د افغانستان لپاره د سويډن له کمېټې سره کار وکړ، له (۱۳۷۵-۱۳۸۰ل) کلونو پورې د پاکستان په اسلام اباد کې د ملگرو ملتونو د پراختيايي ادارې (UNDP) مرستيال و. پر (۱۳۸۲ل) کال د ولسمشر کرزي د دفتر مشر شو، پر (۱۳۸۴ل) کال په تهران کې د افغانستان سفير او پر (۱۳۸۵ل) کال بېرته د ولسمشر د دفتر مسؤل شو، پر (۱۳۹۰ل) کال په اسلام اباد کې د افغانستان سفير شو او وروسته بيا د ولسمشر کرزي له خوا د کورنيو چارو د وزير په توگه منتخب شو.

داسې ويل کېدل چې عمر داودزی غواړي ځان ولسمشرۍ ټاکنو ته نوماند کړي، نو داسې گومان کېده چې ولسمشر د ده د نوماندۍ د مخنيوي په خاطر دا کار کړی وي چې دی يې د کورنيو چارو وزارت ته نوماند کړ، ما خپله له داودزي صيب سره دا خبره مطرح کړه، هغه وويل، دې وزارت ته زما د راتگ يو علت کېدی شي همدا وي. د کتونکو په نظر داودزی د خپل نرم طبيعت له مخې د خپلو نورو يادو دندو په انډول په

دارگ ناويلې خبرې ۲۰۲۱

دې وزارت کې چندان بريالی نه و، د شمال له جنگسالارانو سره په تېره بيا د کوهدامن له زورواکو سره د ده خواږه روابط د دې سبب شول چې په کورنيو چارو وزارت کې تنظيمواکي هماغه شان واکمنه پاتې شي. څرنگه چې ما د داودزي صيب په باب مخکې بحثونه کړي، نو نه غواړم چې دا بحث نور پسې وغځوم.

۸- سيد حسين انوري: سيدحسين انوري پر (۱۳۳۵ل) کال په پروان ولايت کې زېږېدلی دی. لومړنۍ او ثانوي زده کړې لري، خو د لوړو زده کړو په باب، دی په خپله وايي چې په سياسي علومو کې د ليسانس سند لري. د جهاد په کلونو کې سيدحسين انوري د شيخ محمداصف محسني د تنظيم (د افغانستان اسلامي حرکت) غړی شو او بيا وروسته د همدې ياد تنظيم د پوځي څانگې مسؤل. سيد حسين انوري که څه هم د جهاد په کلونو کې د اسلامي حزب او اسلامي جمعيت د نورو قومندانانو په شان ډېر



(سيد حسين انوري)

فعال حضور نه درلود، خو د جهاد په وروستيو کلونو او د ډاکتر نجيب الله د حکومت تر ړنگېدو وروسته چې بېلابېلې جهادي ډلې کابل ته په ناکنټروله ډول داخلي شوې، انوري او ده ته ورته نور قومندانان مطرح شول، په تېره بيا د تنظيمي جنگونو پر مهال. انوري او محسني که څه هم له عبدالعلي مزاری سره چندان جوړ نه وو، خو له رباني او مسعود څخه يې هم ښه خاطره نه درلودله، کله به ورسره جوړ او کله به ورسره وران و. د رباني په لړزانه حکومت کې د امنيت، دفاع او نظامي شورا غړی و، وروسته بيا د کار او ټولنيزو چارو وزير شو.

د حامد کرزي واکمني؛ یادښتونه، شننه او ارزونه/۲۰۳

سربېره پر دې انوري د کرنې د وزیر او د هرات د والي په توګه هم دنده اجرا کړه، په دې دواړو دندو کې کرزي انوري ته پوره صلاحیت ورکړی و. انوري د دې دندو پر مهال د زیاتې شتمنۍ خاوند شو، په هرات کې یې شیعۀ افغانانو ته په حکومت کې د زیات کار زمینه برابره کړه، هغو ته یې د دولتي ځمکو په وېش او د ښارګوټو د جوړونې په برخه کې یې درېغه هڅه وکړه، ویل کېږي چې انوري په هرات کې د والي په توګه له ایران سره ښه نږدې روابط درلودل او د هغوی د نفوذ خپرولو ته یې لاره اواره کړه. انوري د ولسي جرګې په (۱۶)مه دوره کې د کابل د خلکو استازی هم شو.

۹- عبیدالله رامین: عبیدالله رامین د هېواد په شمال کې له ټولنیز پلوه بانفوذه سړی دی. کورنۍ یې په بغلان ولایت کې د ټولنیز او اقتصادي نفوذ خاونده ده. عبیدالله رامین پر (۱۳۳۲ل) کال په بغلان ولایت کې زېږېدلی دی. د کابل پوهنتون په کرنې پوهنځي کې یې لوړې زده کړې



(عبیدالله رامین)

کړي دي. (۱۳۵۶-۱۳۵۷ل) کلونو کې یې د کرنیز پراختیایي بانک په بانکوالۍ څانګه کې زده کړې کړې دي. په (۱۳۶۰-۱۳۶۲ل) کلونو کې د کرنیز پراختیایي بانک مفتش او د افغانستان بانکونو د کوپراتیفونو د ادارې رییس و. کله

چې افغانستان کې افغان بسیم مخابراتي شرکت پر فعالیتونو پیل وکړ، نو د رامین کورنۍ به دې کمپنۍ کې خپله ونډه واخیسته او له دې لارې یې هم کورنۍ د زیاتې پانګې څښتنه شوه. د رامین نورو وروڼو له امریکایانو سره ځانګړي قراردادونه درلودل، په باګرام او نورو سیمو کې یې هغوی ته اړتیا وړ توکي رسول، یوځل امریکایانو د عبیدالله رامین یو ورور په قراردادونو کې د شوي فساد له امله تورن کړ.

دارگ نا ویلې خبرې | ۲۰۴

په خپله عبیدالله رامین له (۱۳۸۴ل) کال څخه تر (۱۳۸۷ل) کال پورې د کرنې او مالدارۍ د وزیر په توګه دنده اجرا کړه، دا مهال یې مشر ورور (قاضي رامین) په ولسي جرګه کې د بغلان د خلکو استازی و. عبیدالله رامین پر (۱۳۸۸ل) کال (د افغانستان د تولیدونکو او صادرونکو ټولنه) جوړه کړه، پر (۱۳۸۸ل) کال په ولسي جرګه کې د بغلان ولایت د خلکو استازی شو.

عبیدالله رامین د ارامو اعصابو او نرم طبیعت خاوند دی، په تېرو کلونو کې یې هېڅ وخت داسې کومه ترخه او تروه خبره ونه کړه چې یا د ده شخصیت ته زیان ورسوي او یا د بل چا شخصیت زیانمن کړي، البته د ځینو ملي مسایلو په باب یې په ولسي جرګه کې خپل غږ پورته کړی، خو دې غږ جانبي عوارض نه درلودل او د ملي ګټو خلاف نه و. په هر ترتیب عبیدالله رامین په تېر (۱۴) کلونو کې چې د هر چا لپاره د شخصیت د ازموینې بېلابېل پړاوونه وو، په دې پړاوونو کې خپل شخصیت تر ډېره حده خوندي وساته.

۱۰- محمد اصف رحيمي: د ولسمشر کرزي په وزیرانو کې یو له برياليو وزیرانو څخه محمد اصف رحيمي دی، پر (۱۹۵۹م) کال په کابل



(محمد اصف رحيمي)

کې زېږېدلی، پر (۱۹۸۱م) کال له پوهنتون څخه فارغ او د ليسانس سند يې ترلاسه کړی دی. وروسته يې نورو لوړو زده کړو ته دوام ورکړی او پر (۱۹۸۹م) کال يې د امريکا له (نبراسکا)

پوهنتون څخه د عامه ادارې او کليو پراختيا په څانګه کې تر ليسانس لوړ سند ترلاسه کړی. محمد اصف رحيمي د ولسمشر کرزي په دویم ځل

د حامد کرزي واکمني؛ یادښتونه، شنه او ارزونه/ ۲۰۵

انتخابي کابينه کې د کرني او مالدارۍ وزارت ته نوماند شو او ولسي جرگې ورته د باور رایه ورکړه، تر هغه وړاندې رحيمي د کليو د پراختيا وزارت مرستيال او په یاد وزارت کې د ملي پيوستون د پروگرام مشر و. رحيمي په کرني وزارت کې خپله دنده په ښه ډول تر سره کړه او د يوې نړيوالې سروې له مخې (رحيمي) د کرزي د حکومت په هغو وزیرانو کې شامل و چې له فساد پاک و. ده قومي، سيمه یيز، تنظيمي او سياسي تمايلات نه درلودل او د يوه مسلکي وزير په توگه يې خپله دنده سرته ورسوله، په سلگونو لوی او واړه باغونه يې جوړ کړل، د افغانستان د غلې او دانې په توليداتو کې زیاتوالی راغی، یو شمېر غصب شوې دولتي ځمکې بېرته د دولت لاس ته ورغلې، د کرنيز سیستم د عصري کولو په برخه کې پرمختگونه وشول او ده د يوه مسلکي او ناپېيلي شخص په توگه څه چې له واکه او لاسه کېدل، د هېواد د پرمختگ لپاره يې تر سره کړل او له خپل ظرفيت څخه يې په دې برخه کې ډډه ونه کړه.

۱۱- احسان ضياء: احسان ضيا پر (۱۳۳۳ل) کال په کابل کې زېږېدلی

دی، لومړنۍ او ثانوي زده کړې يې په کابل کې تر سره کړي، بيا د لوړو



(احسان ضياء)

زده کړو لپاره بهر ته تللی، په انگلستان کې يې له (برمنگهام) پوهنتون څخه د ټولنيزې پراختيا په څانگه کې د ليسانس سند ترلاسه کړی او وروسته يې د برېتانيا له (يورک) پوهنتون څخه (تر جنګ وروسته رغونه) کې د ماسټرۍ دپلوم ترلاسه کړی دی. په (۱۳۶۷-۱۳۸۱ل) کلونو کې يې په پېښور کې په بېلابېلو

نادولتي موسسو کې پر بېلابېلو پوستونو کار کړی دی. له (۱۳۸۱-۱۳۸۳ل)

کلونو پورې د کليو پراختيا وزارت کې د پاليسيو جوړولو په برخه کې مشاور و، له (۱۳۸۳ل) کال څخه بيا تر (۱۳۸۵ل) کال پورې د یاد وزارت د

دارگ نا ویلې خبرې/ ۲۰۶

پروگرامونو مرستیال شو.

احسان ضیا پر (۱۳۸۵ل) کال د کلیو او پراختیا وزارت ته نوماند شو، له ولسي جرگې څخه یې باور رایه واخیسته او د ولسمشر کرزي د ولسمشرۍ تر دویمې دورې پورې د یاد وزارت د وزیر په توگه پاتې شو.

احسان ضیا د یو مسلکي وزیر په توگه د یاد وزارت چارې په نسبي ډول په ښه توگه پرمخ یوړلې، په کارونو کې تقریباً بریالی و، د ملي پیوستون پروگرام چې له پخوا پیل شوی و، دا لړۍ لاپسې وغځول شوه او په زرگونو کلیو ته لومړني خدمات ورسول شول. په خپله له وزیر څخه څه خاص قومي، ژبني، تنظیمي او نور داسې تمایلات څرگند نه شول، چې لکه د ځینو نورو وزیرانو په شان پر متنازه شخص بدل شي، یو زیات شمېر نویو کادرونو ته یې هم په دې وزارت کې د کار زمینه برابره کړه.

۱۲- ویس برمک: ویس برمک اصلاً له پنجشېر څخه دی، خو د کلیو او پراختیا وزارت ته د نوماندۍ پر مهال یې ځان د کابل اوسېدونکی ځکه معرفي کړ چې له ولسي جرگې څخه ځان په اسانۍ سره بریالی کړي. بله



(ویس برمک)

سیاسي خبره په دې کې دا وه چې په حکومت کې د پنجشېر د اوسېدونکو شمېر، په تېره بیا په حساسو پوستونو کې دومره زیات و، چې هر بل مهم پوست ته له دې سیمې څخه د بل پنجشېري معرفي کول، له عامه ذهنیت

سره د مخالفت مانا لرله، نو ځکه خو ویس برمک هم دې حساسیت ته متوجه و او د پنجشېر پرځای یې ځان د کابل اوسېدونکی معرفي کړ.

ویس برمک له (۱۳۸۲ل) کال راهیسې په بېلابېلو نړیوالو او کورنیو دولتي ادارو کې کار کړی دی. پنځه کاله یې د ملگرو ملتو په پراختیایي اداره (UNDP) کې کار کړی. پر (۱۳۸۲ل) کال یې د مخدره توکو پرضد

د حامد کرزي واکمني؛ یادښتونه، شننه او ارزونه/ ۲۰۷

د لويې ادارې او د کليو او پراختيا وزارت د ستر مشاور په توگه کار کړی دی. ویس برمک پر (۱۳۸۴ل) کال د کليو او پراختيا وزارت د پروگرامونو د ستر مشاور په توگه غوره شو او وروسته د یاد وزارت د ملي پيوستون (NSP) پروگرام د مشر په توگه وټاکل شو. له (۱۳۸۷ل) څخه تر (۱۳۹۰ل) کلونو پورې يې د کليو پراختيا وزارت د پروگرامونو د مرستيال په توگه کار وکړ او تر هغه وروسته د ولسمشر کرزي د جمهوري رياست په دويمه دوره کې د کليو او پراختيا وزارت ته د وزير په توگه نومانده شو، خو ولسي جرگې د باور رایه ور نه کړه، خو په دويم ځل يې د باور رایه تر لاسه کړه او د یاد وزارت د وزير په توگه منتخب شو. ویس برمک د برېتانيا له (لندن) پوهنتون څخه (د پراختيايي علومو او تر جگړې وروسته بيا رغونې) په برخه کې تر ليسانس پورته سند يا دپلوم ترلاسه کړی دی.

ویس برمک چې کله د کليو او پراختيا وزارت وزير شو، نو د نظار شورا له مشرانو، په تېره بيا د کرزي له لومړي مرستيال (محمدقسيم فهيم) او نورو سره يې خپل خواره او پخواني روابط پټ نه کړل، د هغوی اکثره سياسي او پټو پروگرامونو کې يې برخه اخیسته او همدا فهيم خان و چې د برمک د بېرته لرې کېدو مخه يې ونيوله.

ویس برمک که څه هم له اسلامي جمعيت او نظار شورا سره خپل روابط ساتل، خو په عمومي ډول يې په یاد وزارت کې ډېر زيات تنظيمي مسایل نه پالل، یاد وزارت چې له پخوا څخه کوم پرمختيايي پروگرامونه پيل کړي وو، ده د يوه مسلکي وزير په توگه هغو ته دوام ورکړ او ملي پيوستون پروگرام يې پسې وغځاوه. په نوموړي وزارت کې يې پخواني مسلکي کادرونه لرې نه کړل، ډېر کم بدلون په کې راغی او ځينې پاموړ مثبتې پروژې يې هم عملي کړې.

۱۳- محمد اسمعيل خان: د ولسمشر کرزي د واکمنۍ په بېلابېلو

پړاوونو کې اسمعيل خان له مطرحو سياسي، پوځي، تنظيمي، اقتصادي او

دارگ نا ویلې خبرې ۶۰۸

قومي شخصیتونو څخه یو مهم شخص گڼل کېږي. محمد اسمعیل خان په



(محمد اسمعیل خان)

خپل سیاسي ژوندانه کې ډېرې لوړې ژورې تېرې کړي، د سختیو او خوشالیو دواړو مزه یې څکلي ده. محمد اسمعیل خان پر (۱۹۵۶م) کال د هرات ولایت د (شیندنډ) ولسوالۍ په (زېړکوه) سیمه کې زېږېدلی

دی. خپلې لومړنۍ زده کړې یې په هرات کې بشپړې کړي دي او بیا په کابل کې له حربي پوهنتون څخه فارغ شوی دی. د یاد پوهنتون په تویجی څانگه کې یې زده کړې کړې دي. اسمعیل خان له خلقي نظام سره ایډیالوژیک اختلافات درلودل او ویل کېږي کله چې پر (۱۳۵۸ل) کال د یاد حکومت پرضد په هرات کې عمومي پاڅون وشو او د دې پاڅون په نتیجه کې د زرگونو افغانانو وینې تویې شوې، محمد اسمعیل خان او ځینو نورو پوځیانو هم په دې پاڅون کې ونډه لرله. محمد اسمعیل خان دا مهال د (تورن) پوځي رتبه لرله، نو ځکه خو د (تورن اسمعیل خان) په نامه مشهور شو.

محمد اسمعیل خان د روسانو د یرغل پرضد پراخه نظامي ونډه واخیسته او د اسلامي جمعیت د تنظیم د پوځي قومندان په توگه یې په هرات او جنوب غرب حوزه کې پراخ عملیات تر سره کړل.

د ډاکتر نجیب الله د نظام تر سقوط وروسته تورن اسمعیل خان د هرات حاکم شو او د (امیر) لقب هم ورپورې وټول شو. دا مهال نو تورن اسمعیل خان ورو ورو خپل ایډیالوژیک خط ته قومي مسیر ورکړ او د اسلامپالنې پرځای یې د قومپالنې مالگه زیاته شوه. له خپلو حریفو تنظیمونو سره یې په هرات، غور، هلمند، نیمروز، فراه او ځینو نورو سیمو

د حامد کرزي واکمني؛ یادښتونه، شننه او ارزونه/ ۲۰۹

کې پراخ او متفرق جنگونه وکړل. څرنگه چې دا مهال اسمعیل خان پر (تورغونډۍ) او (اسلام قلعه) دواړو بندرونو بشپړ واک درلود او د هرات نور مالي امکانات یې هم په واک وو، نو له دې امکاناتو څخه یې اعظمي گټه پورته کړه او خپل سیالان یې له مخې لرې کړل، خو بیا هم په هرات کې له پوره سردردۍ څخه خلاص نه شو. د ده قومي تمایلاتو ده ته نورې پټې او ښکاره جبهې پرانیستې. څرنگه چې دا مهال عواید مرکزي نه وو، نو اسمعیل خان په دې بریالی شو چې په هرات ښار کې ښه رغونه او نوې جوړونه وکړي، خو دا ودانیز کارونه یوازې د ښار تر څنډو رسېدل، لمن یې کلیوالو سیمو او ولسوالیو ته ونه رسېده. اسمعیل خان ته د (ستر جنرال) پوځي رتبه ورکړل شوه، خو په عوامو کې هغه د (تورن اسمعیل خان) په نامه یادېده. هغومره په ستر جنرال اسمعیل خان مشهور نه و، لکه په (تورن اسمعیل خان). نه یوازې د اسمعیل خان دا حالت و، بلکې ټولو هغو کسانو چې په ناطیبعي او یو ناڅاپي ډول یې دا رتبې اخیستې وې، هغوی ټول پر خپل هغه لومړني حالت یادېدل. (ستر جنرال سرکاتب عظامحمد، برید جنرال ضابط اکرم. برید جنرال معلم زمان، ستر جنرال معلم عظامحمد نور) او نور، که دوی اوس په هره رتبه وو، خو عوامو ورسره خپله پخوانۍ دنده او رتبه هم یادوله. ان یو ځل له راډیو څخه نشر شوي وو چې: ((ستر جنرال تورن اسمعیل خان)). په هر ترتیب، اسمعیل خان په تنظیمي واکمنۍ کې د هغو والیانو له جملې څخه و چې هرات یې په نسبي امن کې هم وساته او د بیا رغونې کارونه هم په کې تر سره شول. په ننگرهار کې حاجي عبدالقدیر پر دې بریالی شو چې ننگرهار د تنظیمي جگړو له اوره وساتي. په تنظیمي اړو دور کې د افغانستان په اکثره لویو او وړو ولایتونو کې د جگړې اورونه بل وو، خو دوه لوی ولایتونه (هرات او ننگرهار) له نسبي امن څخه برخمن وو.

دې حالت دوام درلود چې د طالبانو تحریک راوتوکېد، طالبان لا په کندهار کې وو چې له اسمعیل خان سره یې رقابت پیل شو، څو جنگونه

یې د فراه شاوخوا کې سره وکړل، خو اسمعیل خان پرې برلاسی و، طالبان چې دا مهال د کابل په محاذ کې ډېر مصروف وو، نو نه یې غوښتل چې په غریبي جبهه کې هم ځان مصروف کړي، اسمعیل خان خپل پوځي غرور پسې واخیست او د هلمند تر (گرشکه) پورې یې خپلې لښکرې واستولې، دا مهال یې یې سي راډیو له اسمعیل خان څخه پوښتنه وکړه چې طالبانو سره ولې د خبرو له لارې پرمخ نه ځې چې جگړه مو پیل کړې ده؟ ده په ډېر غرور وویل: ((حالا دیگر کی مانده که ما کتتش گپ بزنیم...)) اسمعیل خان فکر وکړ چې تر گرشک پورې د ده د پوځونو پرمختگ د طالبانو د حتمي زوال مانا لري. کله چې کندهار ښار کې د اسمعیل خان د لښکرو د پرله پسې پرمختگ اواز و لگېده، نو طالبانو دا جگړه د خپلې بقا جگړه وگڼله، ولسي خلکو هم د طالبانو ملاتړ وکړ، د طالبانو په متقابل برید کې د اسمعیل خان لښکرې نه یوازې د هلمند له څنډو پورته شوې، بلکې په فراه کې یې هم سخته ماتې وخوړه، طالبانو (ادرسکن) هم ونیو، د هرات ښار ته داخل شول. د طالبانو دا برید او بریالیتوب د برېښنا په شان تېز و. اسمعیل خان ايله په دې بریالی شو چې خپل ځان او نږدې دوه درې سوه ملگري له (۹۵) ملیونو نغدو ډالرو سره (اسلام قلعه) بندر ته ورسوي. لومړی ایراني عسکرو ایران ته د وراوښتو اجازه نه ورکوله، دا مهال طالبان په هرات ښار او اسمعیل خان په اسلام قلعه کې و، څو ساعته انتظار یې وویست، دا مهال نو د اسمعیل خان او د هغه د ملگرو د ژوند سختې شپې وې. تر څو ساعته انتظار وروسته اسمعیل خان او ملگري یې ایران ته واوښتل او هرات په بشپړ ډول د طالبانو لاس ته ورغی. طالبانو بیا وروسته د کابل د نیولو امکانات هم ترلاسه کړل او جگړه د کابل شمال او د هېواد شمال ته وغځېده. د طالبانو له رژیم څخه فراریانو اکثره ایران ته پناه یوړه او ایران ورته پوځي کمپونه جوړ کړل.

اسمعیل خان هم دا مهال د ایران له پوځي او مالي مرستو برخمن و.

د حامد کرزي واکمني؛ یادښتونه، شنه او ارزونه/ 711

بېرته د جگړې لپاره فاریاب ته راغی او له (جنرال مالک) سره یې یوه پوځي ټلواله جوړه کړه. اسمعیل خان او جنرال مالک دواړه د بادغیس په (بالامرغاب) کې د جگړې لومړۍ کرښې ته راغلل او دلته جنرال مالک د یوې معاملي په ترڅ کې اسمعیل خان طالبانو ته تسلیم کړ. طالبانو اسمعیل خان ونيو او د کندهار په زندان کې یې څو کاله بندي کړ. اسمعیل خان وروسته د یوې معاملي په ترڅ کې له زندانه پر تېښته بریالی شو او بېرته ایران ته لاړ. د زندان کلونه د اسمعیل خان د ژوند ډېرې سختې شپې او ورځې دي. کله چې د طالبانو نظام ړنگ شو، نو اسمعیل خان د نورو پخوانیو قومندانانو په څېر بېرته راژوندی شو، هرات یې بیا خپل استحقاق وگاڼه، خپله هلته د والي او زوی یې (میرویس صادق) په موقته اداره کې د وزیر په توګه مقرر شو. دا مهال بیا هم د قدرت غرور پسې واخیست، زور او دیکتاتوری ته یې دوام ورکړ، سیمه ییز خلک د ده او د ده د زوی د زور له لاسه تر پوزې راغلل. زوی یې میرویس صادق د هرات فرقي د قومندان (نایبزاده) پر کور ورغلل او زوی یې په کې ووژل شو. د زوی وژنې د اسمعیل خان پر فکري او رواني حالت ژور اغېز وکړ، خو بیا یې هم له سیاسته لرې نه کړای شو. اسمعیل خان وروسته د کرزي پر حکومت باندې د کورنیو او بهرنیو کړيو د زیات فشار له امله کابل ته راوغوښتل شو او دلته د اوږو او برېښنا د وزیر په توګه انتخاب شو.

سره له دې چې اسمعیل خان نه غوښتل کابل ته راشي او د هرات ولایت خپلسري واکمني پر وزارت بدله کړي، خو نړیوالو فشارونو، مرکزي حکومت دې ته اړ کړ چې اسمعیل خان کابل ته راشي. هغه مهال چې د اسمعیل خان پر ضد په هرات کې د (امان الله خان) له خوا پاڅون پیل شو او حالات په هرات کې ترینګلي وو، نو زه یوه ماښام د کرزي صیب په کور کې مېلمه وم، زلمی خلیزاد هم هلته مېلمه و، چې د اسمعیل خان له خوا ورته زنگ راغی او د هرات بغاوت یې د طالبانو کار وباله، خو خلیزاد ورته خندل چې بل ځای مې هم د دې جریان یادونه کړې ده. مانا دا چې

امریکایانو نه غوښتل اسمعیل خان نور په هرات کې خپلې واکمنۍ ته دوام ورکړي. خپله اسمعیل خان هم خپله امریکایي ضد روحیه نه پټوله، خو امریکایي ضد روحیه یې یوازې په وړو خصوصي محفلونو کې څرگندوله. یو ماښام کرزي صیب په خپل کور کې روژه ماتي ته یو څو محدود کسان رابللي وو، زه (یون) او د هلمند والي (شېرمحمد اخوندزاده) او یو څو تنه نور هم دې روژه ماتي ته دعوت وو. دا مهال د اسمعیل خان په باب څه خبره یاده شوه. (شېرمحمد اخوندزاده) وویل: ((هغه ورځ زه د اسمعیل خان لیدو ته ورغلی وم، هغه د امریکا ضد خبرې کولې، موږ ته یې وویل، موږ باید جهاد وکړو، جهاد فرض دی، داسې دی او هغسې دی. ما ورته وویل، موږ گرموې او که رښتیا وایې؟ که رښتیا وایې څه ته مخکې موږ درپسې، هغه به یې غیرته وي چې بېرته راگرځي او که هسې موږ گرموې او تاسې بیا د پخوا په شان ځانونه غلي نیسې نو هغه بیا بېله خبره ده)).

شېر محمد اخوندزاده ولسمشر ته وویل: ((رییس صیب دا سرې مې خوښ نه شو، ډېر دوه مخی دی.))

په اوبو او برېښنا وزارت کې د هغه د تقرر په اړه امریکایانو مثبت نظر نه درلود، هغوی غوښتل په دې وزارت کې ډېره پانگونه وکړي ان تر (پنځه ملیاردو ډالرو) پورې، خو نه یې غوښتل د داسې یو شخص په وجود کې دا پانگه ولگول شي چې ویل کېږي له ایران سره نږدې اړیکي او خواخوږي لري. امریکایانو څو ځله ولسمشر کرزي ته وویل چې اسمعیل خان باید له دې وزارت نه لرې شي، خو کرزي د امریکایانو نظرونه نه منل.

اسمعیل خان د کرزي د ولسمشرۍ د دویمې دورې تر پایه یاد وزارت کې خپلې دندې ته دوام ورکړ.

له یو شمېر بریاوو او ځینو نیمگړتیاوو سره سره یې خپله دنده تر پایه وغځوله. ځینې پروژې د ده د واکمنۍ پر مهال ډیزاین شوې، خو گټې اخیستنې ته تیارې نه شوې. افغانستان ته له ترکمنستان، ایران او تاجکستان

د حامد کرزي واکمني؛ یادښتونه، شنه او ارزونه/۶۱۳

څخه وارداتي برېښنا راورسېدله، خو داخلي برېښنا بندونه لا تردې دمه جوړ نه شول. په برېښنا وزارت کې د اسمعیل خان د نسبي بریاوو او نیمگړتیاوو ترڅنګ هغه ترپایه له خپلې تنظیم پالنې او توکم پالنې لاس وانه خيست، هغه خپل پخواني تنظیمي اړیکي بیا له سره تازه کړل، په مرکز کې د یوې سیاسي څېرې په توګه څرګند شو، خو هرات کې یې د وخت په تېرېدو سره خپل پخوانی برم، شان او شوکت له لاسه ورکړ.

۱۴- محمد عارف نورزی: عارف نورزی اصلاً د کندهار ولایت اوسېدونکی دی. تر ثانوي زده کړو وروسته د کرنې پوهنځي محصل شو، خو د شوروي لښکرو د يرغل له امله یې زده کړې ناتمامې پاتې شوې او د مجاهدینو له لیکو سره یوځای شو.



(عارف نورزی)

عارف نورزي له اسلامي جمعیت او شمالتلوالې سره نږدې اړیکي درلودل، کله چې یاده ټلواله د ډاکتر نجیب الله نظام تر ړنګېدو وروسته کابل ته رانوته، نو عارف نورزی په کې د کابل د (۷) فرقې د قومندان په توګه مقرر شو. نورزي د طالبانو حاکمیت پر مهال بیا د شمالتلوالې لمن ونیوه او د طالبانو خلاف یې په ځینو جګړو کې ګډون وکړ.

عارف نورزی د طالبانو د حاکمیت پر مهال اروپا ته د احمدشاه مسعود د ملګري هئیت د سفر ملګری و او احمدشاه مسعود ورته د پښتنو په استازي خاص ارزښت ورکاوه.

نورزی پر (۱۳۸۰ل) کال د قوس پر (۱۴)مه نېټه د بن کنفرانس غړی و او تر دې کنفرانس وروسته د سپکو صنایعو او غذايي موادو د وزیر په توګه غوره شو. په انتقالی اداره کې د قومونو او قبایلو چارو د وزیر په توګه غوره

شو. تر هغه وروسته نورزي له کندهار څخه ولسي جرگې ته ځان کانديد کړ او دې مقام ته بريالی شو، بيا يې د ولسي جرگې د مرستيال په توگه خپله دنده تر سره کړه.

د ولسي جرگې د مرستيال په توگه يې کله له ولسمشر کرزي سره اړيکي ښه او کله ترينگلي وو. عارف نورزي د خبرو په انډول د عمل سپری دی، مېلمه پالنه، افغانپالنه يې ښه خصوصیتونه دي. له استاد سیاف او نظار شورا دواړو سره يې ښه اړيکي درلودل، خو خپل قومي خصوصیت يې هم له لاسه نه و ورکړی. د کرزي له کورنۍ سره يې هم د خپلولۍ اړيکي درلودل.

د ولسي جرگې د مرستيالی پر مهال يې خپلې لوړې زده کړې پوره کړې او تر هغه وروسته څه موده د ولسمشر کرزي د سلاکار په توگه پاتې شو او بيا هغه د اوبو او برېښنا وزارت د وزير په توگه نوماند کړ، له ولسي جرگې څخه يې باور رايه ترلاسه کړه او د کرزي د حکومت تر پایه يې ياده دنده سرته ورسوله.

۱۵- اشرف غني احمدزی: ډاکتر اشرف غني احمدزی د (شاه جهان احمدزي) زوی، په لوگر ولايت کې زېږېدلی دی. په هېواد کې تر لومړنيو او ثانوي زده کړو وروسته يې د (بيروت) په امريکايي پوهنتون او نيويارک کې لوړې زده کړې تر سره کړې او تر هغه وروسته يې د بشر پوهنې په څانگه کې د دوکتورا سند ترلاسه کړی دی. احمدزي کلونه کلونه په نړيوال بانک او نورو نړيوالو ادارو کې کار کړی او له هېواده بهر يې په معتبرو پوهنتونونو کې د استاد په توگه دنده سر ته رسولې ده. له هېواده بهر د استوگنې او دندې پر مهال يې له رسنيو سره د افغانستان د مسایلو د شنونکي په توگه هم خپله رابطه ساتلې ده. کله چې د طالبانو نظام ږنگ شو، نو ډاکتر اشرف غني هم د نورو بهر مېشتو افغانانو په څېر خپل هېواد ته راغی او دلته د بهرنيو مرستو د انسجام د ادارې د مشر په توگه مقرر شو.

د حامد کرزي واکمني؛ یادښتونه، شنه او ارزونه/ ٦١٥

اشرف غني په انتقالی اداره کې د مالیې د وزیر په توګه دنده اجرا کړه او دا مهال یې په یاد وزارت کې یو لړ مثبت بدلونونه او پرمختګونه راوړل. پر سترو جنګسالارانو یې ناقانونه امتیازات او پیسې بندې کړې او دې کار ده ته هم یو لړ مشکلات راوټوکول. د اسلامي جمعیت په تېره بیا د استاد رباني د زیات فشار له امله ولسمشر کرزي، اشرف غني له خپلې دندې لرې کړ او پرځای یې ډاکتر انورالحق احدي وټاکل شو. له یادې دندې د غني د لرې کېدو اساسي علت د ناقانونه پیسو او ناقانونه بلونو نه اجراکول وو. ان د کرزي د ولسمشرۍ د لومړۍ دورې د سوګند د مراسمو ناقانونه اضافي بلونه یې هم تېر نه کړل. د اشرف غني غوڅ چلند هم بل عامل و چې دی یې د دې دندې دوام ته پرېښود.

تر هغه وروسته اشرف غني د ولسمشر کرزي له خوا د کابل پوهنتون د



(ډاکتر اشرف غني احمدزی)

رییس په توګه مقرر شو او تر یو څه مودې وروسته یې دا دنده هم له لاسه ورکړه او د ولسمشرۍ دویمې دورې ټاکنو ته یې ځان کانديد کړ. په یادو ټاکنو کې اشرف غني چندان رایې ونه گټلې، خو تر هغه وروسته یې هڅه وکړه له کرزي

سره بېرته خپل اړیکي ورغوي، البته تر ټاکنو دمخه د اشرف غني خیالات ډېر لوړ وو، کرزي هم فکر کاوه چې اشرف غني به په ولس کې ډېر بېخ ولري، نو ځکه خو له ده سره هر ډول تفاهم ته حاضر و، خو غني ته ځینو غوږه مالانو داسې تصور ورکړی و چې ته په ولس کې زیات نفوذ لري، له کرزي سره هېڅ ډول تفاهم ونه کړې.

کرزی دا مهال حاضر و، غني ته په راتلونکي حکومت کې غټ امتیازات ومني، خو چې دی له خپلې نوماندۍ څخه تېر شي. دا مهال د

غني تصورات ډېر لوړ وو. د ډاکتر حضرت عمر زاخېلوال په کور کې د هغه په وساطت دواړه جرگې ته سره کېناستل، خو د غني شرايط دومره سخت وو چې کرزي يې د منلو توان نه درلود. غني کرزي ته وويل چې که زه له خپلې نوماندۍ تېرېږم، نو ته به زما لاندې شرايط منې: ((ورونه به دې له افغانستانه باسې، د څلورو لويو ولايتونو؛ کندهار، هرات، بلخ او ننگرهار واليان به زه ټاکم، د کابينې غړي به زه ټاکم)) او دېته ورته ځينې نور شرايط هم وو. کرزي ورته وويل چې تر دې خو ښه دا ده چې زه ستا په گټه تېر شم، جرگه همداسې پيکه پایته ورسېده، خو کله چې ډاکتر غني ځان کانديد کړ، نو تر رمضان بشردوست يې هم کمې رايې وگټلې. تر هغه وروسته غني د خپل ځان په وزن پوه شو او کرزي سره يې بيا خپل مناسبات ورغول. له بهرنيو ځواکونو څخه د انتقال بهير پيلېدونکي و، ټاکل شوې وه ډاکتر سپنتا د دې بهير مشر شي، خو امريکايي چارواکي پرې خوښ نه وو، د ولسمشر کرزي سپنتا خوښ و، خو امريکايانو پر غني ټينگار کاوه، غني هم دې څوکۍ ته ډېره لېوالتيا ځکه لرله چې غوښتل يې د ولسمشرۍ راتلونکو ټاکنو ته تيارۍ ونيسي. ټاکل شوې وه په همدې ورځو کې پر ياد پوست د اشرف غني د گومارنې يا تقرر حکم صادر شي. ما دا مهال له ډاکتر اشرف غني سره د هغه په کور کې ځانگړې ملاقات درلود، هغه ته مې وويل چې که غواړې راتلونکو ټاکنو ته ودرېږې، نو له کرزي صيب سره مناسبات مه خرابوه، دا پوست داسې دی چې ته له ولس سره رابطې ټينگولای شي، د خلکو له حافظې څخه نه وځې، کله چې حکومت کې اوسې، د خلکو په حافظه کې ژوندۍ پاتې کېږي. دې ټولنه کې ټاکنې په علم نه گټل کېږي، په امکاناتو گټل کېږي، هغه بل ځل دې ټاکنې بايلودلې، علت يې دا و چې حکومت درسره نه و، حکومت نيم کرزي صيب سره و او نيم ډاکتر صيب عبدالله سره، څرنگه چې ولسمشر کرزي اکثريت ته منسوب و، نو ځکه يې ولسي رايې تر عبدالله زياتې شوې، خو

د حامد کرزي واکمني؛ یادښتونه، شنه او ارزونه/ ٦١٧

دولتي زور د دواړو برابر و. تاسره چې دولتي زور نه و، هغومره رايې دې وگټلې. څرگنده خبره ده چې راتلونکي کې کرزی صیب ځان نه شي کاندیدولای، نو دولتي قدرت ټول شمالتلوالې ته پاتې کېږي، نو که ته غواړې چې بیا ځان کاندید کړې، د کرزي ملاتړ باید درسره وي او په دې ډول که د حکومت نیمایي برخه درسره ونه درېږي، نو یوه برخه خو به درسره ودرېږي، بیا به ټول خپل زور وهو چې ټاکنې مقابل طرف ونه گټي. ډاکتر اشرف غني وویل، دا ځل له ماڅخه مناسبات نه خرابېږي که رییس صیب (کرزی صیب) یې خراب هم کړي زه یې نه خرابوم. ما او ډاکتر غني پر نورو مسایلو هم خبرې وکړې، خو دلته ماته د راتلونکي ولسمشرۍ ټاکنو ته د نوماندۍ لپاره د ده اراده یوځل بیا څرگنده شوه.

ډاکتر اشرف غني د انتقال د پروسې ترپایه د دې بهیر د مشر په توگه پاتې شو او دا بهیر یې په نسبي ډول په بري سره سرته ورساوه.

د اشرف غني په باب اکثره په دې متفق دي چې ډېر عالم او پوه سړی دی، خو په دې هم ټول یوه خوله دي چې اوسپله نه لري، صحت یې هم د ډېرو کارونو اجازه نه ورکوي، ځینې خلک داسې فکر کوي چې دی ښه عالم دی، خو ښه سیاستوال او ښه مدیر نه دی، ډېر توند چلند لري، ټولنیز مناسبات هم نه شي پاللی، خو دې سره سره تر اوسه چې ده کومې څلور مهمې دندې تر سره کړي، په هغو کې دی په نسبي ډول بريالی و؛ نیمگړتیاوې یې کمې او بریاوې یې زیاتې وې، دا به وخت ثابتې کړي چې په راتلونکو نورو دندو کې به دی تر کومه بریده بريالی وي؟

١٦- سید مصطفی کاظمي: سید مصطفی کاظمي پر (١٣٤٣ل) کال

په پروان ولایت کې زېږېدلی دی. لومړنۍ او ثانوي زده کړې یې په کابل کې تر سره کړي او بیا د مجاهدینو له لیکو سره یوځای شوی دی. شیعه ډلو، چې له ایران سره نږدې اړیکي درلودل، ویل کېږي چې کاظمي هم له دې اړیکو برخمن و. د جهاد په وروستیو کلونو او په کابل کې د

تنظیمواکۍ پر مهال د یوه قومندان او ژبور ځوان سیاستوال په توګه راڅرګند شو. د طالبانو د واکمنۍ تر ړنګېدو وروسته د بن کنفرانس یو اساسي غړی و او د همدې کنفرانس په برکت د سوداګرۍ وزارت د وزیر په



(سید مصطفی کاظمي)


توګه وټاکل شو، د انتقالي ادارې تر پایه یې د دې وزارت چارې پرمخ یوړلې او د خپلې کورنۍ ګڼ شمېر غړي یې د دې وزارت په بهرنیو او کورنیو پوستونو کې مقرر کړل. پر وزارت سربېره یې د کرزي امنیت شورا له دفتر سره هم ټینګ اړیکي درلودل او هره میاشت لږ تر لږه

(لس زره) امریکایي ډالره د جیب خرڅ په توګه ورکول کېدل. کاظمي تر انتقالي ادارې وروسته ځان له کابل څخه ولسي جرګې ته نوماند کړ او یادې جرګې ته بریالی شو او بیا په دې جرګه کې د اقتصادي چارو د کمېسیون مشر شو. کاظمي دا مهال د (ملي اقتدار) په نامه یو ځانګړی ګوند هم جوړ کړ او په دې نامه یې یوه جریده هم چاپوله. وخت پر وخت یې د کرزي په اصطلاح اپوزېشنی ګروپ سره خپل اړیکي پالل، د هغو په غونډو کې به ظاهرېده او کله کله به یې د هغوی د مخکینۍ او ویاندۍ دنده هم سرته رسوله، خو له کرزي سره یې هم خپل پټ اړیکي ساتل او د مخالف په رول کې به هم څرګندېده. تر وزارت وروسته د وزارت او امنیت شورا موټر او نور امتیازات یې هم خوندي وو. کاظمي یو ډېر ژبور، باسلیقه او د وخت پر نزاکتونو پوه سیاستوال و، د خپلو ګټو د تضمین لپاره یې هرې ممکنې چارې ته لاس اچوه او په دې کې تر ټولو ډېر بریالی هم و. کاظمي پر (۱۳۸۶ل) کال په بغلان ولایت کې د ولسي جرګې له پنځو تنو نورو وکیلانو او یو زیات شمېر هېوادوالو سره د یوې انتحاري حملې په

د حامد کرزي واکمني؛ یادښتونه، شننه او ارزونه/ ۶۱۹

ترخ کې ووژل شو.

۱۷- هدایت امین ارسلا: هدایت امین ارسلا اصلاً د ننگرهار ولایت د حصارک ولسوالۍ اوسېدونکی دی، خو په کابل کې زېږېدلی دی، ارسلا تر تحصیلاتو وروسته پر مهمو دولتي او نادولتي پوستونو کار کړی، د ډاکټر نجیب الله حکومت تر ړنگېدو وروسته د بهرنیو چارو د وزیر په توګه پاتې شوی، په موقته اداره کې یې د مالیې د وزیر په توګه کار کړی دی. نوي افغاني بانکونوټونو کې د هدایت امین ارسلا لاسلیک ځکه راغلی چې دی دا مهال د مالیې وزیر و او بیا د لومړي منتخب ولسمشر په توګه د کرزي تر ټاکنې وروسته د سوداګرۍ د وزیر په توګه پاتې شوی. بیا یې ځان ولسمشرۍ ته کاندید کړ، خو بېرته د ولسمشر کرزي په ګټه تېر شو او هغه بیا د خپل ستر سلاکار وزیر په توګه غوره کړ. ارسلا د کرزي په ټوله واکمنۍ



(هدایت امین ارسلا)

کې د وزیر او ستر سلاکار وزیر په توګه پاتې شوی دی. دی د نرم طبیعت خاوند دی، آرام اعصاب لري، که پر ټول وطن اور ولګي، نو دی به خپل غږ پورته نه کړي. مرحوم رسول امین به ویل: ((که له کونډ څخه دوه لویې لارۍ چارتراش راوړو، سر پر سر یې کېدو، تېل پرې واچوو او ارسلا صیب

یې پر سر کېنوو، اور ورته ورته کړو، نو ایله به دی غبرګون ونیسي.)) ارسلا صیب د دغسې یو طبیعت په لرلو سره کرزي صیب ته وخت پر وخت په کار و چې هغه پرې د ننگرهار او په مجموع کې د پښتنو ونډه پوره کړي. ارسلا صیب که څه هم په سیاست کې د غبرګون ښودلو جوګه نه و، خو د یو مسلکي افغان په توګه یې د حکومتی چارو په قانوني کولو او سمون کې خپله ونډه اخیستې ده. کوم جنجالي شخص نه دی، په دې ډېر خوشاله دی چې په یو نه یو ډول په کابینه کې ناست وي. د ولسمشر کرزي په ګټه

دارگ نا ویلې خبرې / ۲۲۰

یې له خپلې نوماندۍ څخه د تېرېدو یو شرط دا و چې موټر به یې د نورو جهادي مشرانو په څېر تر گلخانې مانۍ پورې اجازه ولري، نور نو که پر مملکت هر څه راځي، راځي به. ارسلا صیب ته ورته نور شخصیتونه هم په حکومت کې ښه ډېر وو، له شخصي پلوه دی خورا دروند او د عزت سړی دی که چاته یې گټه ونه رسېږي، نو زیان خو یې هېڅ نه رسېږي. کولای شو یو ښه سړی ورته ووايو، خو زړور سړی او ډېر د کار سړی ورته په اسانۍ نه شو ویلای.

۱۸- محمد امین فرهنگ: محمدامین فرهنگ د ولسمشر کرزي د

پوه او مسلکي وزیرانو له جملې څخه و، دی پر (۱۹۶۴م) کال په کابل کې زېږېدلی، تر لومړنيو او ثانوي زده کړو وروسته جرمني ته تللی او هلته یې د اقتصاد په څانگه کې پر (۱۹۶۹م) کال له المان پوهنتون څخه لیسانس او



(محمد امین فرهنگ)

ماستري ترلاسه کړي دي. تر هغه وروسته یې بیا هم خپلو نورو لوړو زده کړو ته دوام ورکړی او له یاد پوهنتون څخه یې د دوکتورا دپلوم هم اخیستی دی. امین فرهنگ د کرزي حکومت په لومړۍ انتخابي دوره کې د سوداگرۍ د

وزیر په توگه نوماند او له ولسي جرگې څخه یې باور رایه ترلاسه کړه، خو په همدې پوست کې بیا د ولسي جرگې له خوا بېرته ناباوره شو. امین فرهنگ تر دې دمخه هم د کرزي د حکومت په مهمو پوستونو کې کار کړی دی. د اساسي قانون په لویه جرگه کې د امین فرهنگ او انوارالحق احدي توضیحات د تفاهم د کمېټې د قناعت وړ وگرځېدل او د افغانستان بانک او

د حامد کرزي واکمني؛ یادښتونه، شنه او ارزونه / ۶۲۱

نورو اقتصادي مسایلو په باب یې د کمېټې د برخوالو قناعت حاصل کړ. امین فرهنگ په سوداګرۍ وزارت کې له ولسي جرګې څخه د باور رایې تر بېرته اخیستو وروسته په حکومت کې رسمي دنده وانخیسته او د یوه کارپوه په توګه یې خپل نظریات د بېلابېلو رسنیو له لارې هېوادوالو سره شریک کړل. امین فرهنگ په تېرو (۱۳) کلونو کې داسې کوم خطرناک کار نه دی کړی چې هغه دې د هېوادوالو د ناراحتۍ سبب شي او تردې دمه یې داسې نظریات هم نه دي څرګند کړي چې په هېواد کې د قومي تفرقې او تبعیض سبب شي، خو دا چې په آینده کې به څه ډول رول ادا کوي، دا به همغه وخت ثابتوي.

۱۹- ډاکتر انورالحق احدی: ډاکتر انورالحق احدی په افغانستان

کې د معتدلو سیاستوالو له جملې څخه دی. دوه لسيزې یې د (افغان ملت



(ډاکتر انورالحق احدی)

ګوند) د مشر په توګه دنده سرته رسولې. احدی اصلاً د کابل ولایت د سروبي ولسوالۍ د جګدک سیمې پورې اړوند یوې روښنګرې کورنۍ کې زېږېدلی دی. احدی په کابل کې تر خپلو لومړنیو او ثانوي زده کړو وروسته د (بیروت) له امریکایي پوهنتون څخه لیسانس او ماسټرۍ دپلومونه ترلاسه کړي او بیا یې د امریکا له (نورت ویسټرن) پوهنتون څخه د سیاسي علومو په څانګه کې

دوکتورا ترلاسه کړې ده. تر موقتي ادارې وړاندې انورالحق احدی په پخوانیو حکومتونو کې لوړ رتبه دولتي دنده نه ده تر سره کړې او تر دې وړاندې نږدې یوه یوه نیمه لسيزه د افغان ملت ګوند د مشر په توګه پاتې شوی. د طالبانو نظام تر ړنګېدو وروسته د موقت حکومت پر مهال احدی

د افغانستان بانک د لوی رییس په توګه وټاکل شو. دی د بن کنفرانس له غړو څخه و. د بانک د رییس په توګه یې خپله دنده په ښه شکل تر سره کړې، نوي افغاني بانکنوتونه چې د پخوانیو پیسو پرځای چاپ شول او انفلاسیون یې (یو پر زرمه برخه) راټیټ کړ، د ده په غټو بریاوو کې حسابېږي، خو کله چې همدا نوي افغاني بانکنوتونه پر پخوانیو بانکنوتونو بدلېدل، احدي صیب د بېلابېلو سیاسي، پوځي او نورو فشارونو له امله پر



دې بريالی نه شو چې د پیسو په بدلولو کې تر ډېره حده عدالت، قانونیت او شفافیت تضمین کړي، یو زیات شمېر سیاسي اشخاصو او جنګسالارانو چې پخوانی پیسې یې په ناقانوني ډول ځان سره خوندي کړې وې، له هغوی څخه له کومې پوښتنې پرته یې پخواني بانکنوتونه تبادله کړل او هغوی یو ځل بیا د نویو پیسو د ترلاسه کولو له امله د نوي اقتصاد خاوندان شول؛ نامشروع اقتصاد په مشروع اقتصاد بدل شو، خو په عمومي ډول د نویو پیسو چاپ پخواني انفلاسیون او خپلسري حالت ته د پای ټکی کېښود او ټول پولي سیستم د افغانستان بانک تابع شو.

انورالحق احدي د ولسمشر کرزي د ولسمشرۍ په لومړۍ دوره کې د ماليې وزیر په توګه نوماند شو او ولسي جرګې د باور رایه ورکړه. په دې وزارت کې د احدي کارونه له بریاوو او نیمګړتیاوو سره مله وو. څرنګه چې

د حامد کرزي واکمني؛ یادښتونه، شنه او ارزونه/ ۶۲۳

دا داسې مهال و چې نړیوالې مرستې تر حده زیاتې وې، نو ځکه خو د حکومت زیاتره نیمگړتیاوې د همدې مرستو تر سیوري لاندې پټې وې. احمدي د همدې دورې په پای کې وغوښتل ولسمشرۍ ته ځان نوماند کړي، نو ځکه خو له وزارت له لاس په سر شو او پرځای یې ډاکتر حضرت عمر زاخېلوال مقرر شو. احمدي بیا د ولسمشرۍ له نوماندېدو څخه هم لاس په سر شو، کرزي سره یې تفاهم وکړ او هغه ورسره په راتلونکي کابینه کې د غړي په توگه یو ځل بیا ژمنه وکړه. کله چې کرزي بریالی شو، نو احمدي یې لومړی د اقتصاد وزارت لپاره نوماند کړ، خو له ولسي جرگې څخه یې باور رایه ترلاسه نه کړه. څه موده وروسته یې بیا د سوداگرۍ وزارت لپاره نوماند کړ، احمدي دا ځل په دې بریالی شو چې د ولسي جرگې باور رایه راخپله کړي او نږدې پنځه کاله د یاد وزارت د وزیر په توگه پاتې شي. دې وزارت کې هم احمدي صیب له بریاوو او نیمگړتیاوو سره خوا په خوا روان و. احمدي د نرم او آرام طبیعت خاوند دی، سره له دې چې د یوه گوند مشر و، خو په حکومت کې یې د نورو گوندونو یا تنظیمونو د مشرانو په شان خپلې موخې په پوره او ډانگېبیلیو الفاظو نه مطرح کولې. کله چې یې مقام او ځوکۍ تېرو او اوسنیو نظریاتو سره هم ټکر کاوه، خو ده یې د رد لپاره له جرئت څخه کار نه اخیسته، د یو سیاسي مشر پرځای تر ډېره حده د یوه تکنوکرات او دولتي مامور په توگه مطرح و، په همدې خاطر خو ترې خپل یو زیات شمېر پخواني ملگري هم خوابدي شول. ځینو خلکو له احمدي څخه لورې غوښتنې لرلې، هغوی ویل احمدي د دې پرځای چې د خپل گوند سیاسي نظریاتو او گوندي مبارزو ته زیاته پاملرنه وکړي، دولتي مقام ته یې پاملرنه زیاته وه، گوندي اختلافاتو هم په سیاست کې د هغه رول کمزوری کړ. یو شمېر پلویانو یې ټینګار کاوه چې احمدي باید سیاسي مبارزې ته زور ورکړي او دولتي مقامونو ته د خپل گوند نور اشخاص ورمعرفي کړي. احمدي د افغانستان د لویو سیاسي تیوريسنانو له جملې څخه دی، خو سیاسي جرئت یې هېڅکله له سیاسي ذکاوت سره موازي

روان نه دی.

ځینې خلک فکر کوي چې دا ډول سیاستوال د سیاستپوهانو په توګه مطرح وي، نه د عملي سیاستوالو په توګه. د تیورۍ برخه یې تر عملي کار ډېره درنه ده، خو د دوی نور سیال سیاستوالو بیا معکوس حالت درلود، تیوري کمه او عمل زیات، خو د لوړو زده کړو تیورسن سیاستوال بیا له عمل څخه د تیورۍ په ډګر کې وړاندې او د عمل په ډګر کې ډېر وروسته پاتې وو.

۲۰- محمد شاکر کارګر: محمد شاکر کارګر پر (۱۳۴۶ل) کال په فاریاب ولایت کې زېږېدلی دی. تر لومړنیو او ثانوي زده کړو وروسته یې لوړې تخصصي زده کړې کړې او پر (۱۳۹۰ل) کال یې د حقوقو په څانګه کې د دوکتورا سند ترلاسه کړی دی.



(محمد شاکر کارګر)

شاکر کارګر د)
افغانستان د ملي اسلامي
جنبش (غږی او د
جنرال دوستم ډېر
نږدې او باوري کس
دی. په حقیقت کې د

هغه سیاسي مشاور ګڼل کېږي او د هغه پوره ملاتړ هم ورسره دی. له (۱۳۷۰ل) کال راهیسې چې جنرال دوستم په سیاسي او پوځي ډګر کې لوېدیځې، نو شاکر کارګر هم په بېلابېلو پوستونو کې ورسره راڅرګندېږي. شاکر کارګر د بن په کنفرانس کې د اوبو او انرژۍ د وزیر په توګه منتصب شو او په انتقالي اداره کې هم پر همدې پوست پاتې شو. شاکر کارګر د افغانستان د سفیر په توګه هم دنده اجرا کړې ده. د کرزي د ولسمشرۍ په دویمه دوره کې په ولسي جرګه کې د فاریاب د خلکو استازی شو او تر هغه

د حامد کرزي واکمني؛ یادښتونه، شنه او ارزونه/ ۲۲۵

وروسته بیا د ولسمشر کرزي له خوا د سوداګرۍ د وزیر په توګه نوماند او د ولسي جرګې له خوا د یاد وزارت د وزیر په توګه منتخب شو.

شاکر کارګر یو ازاد طبیعته شخص دی، مذهبي افراطي تمایلات نه لري، خو خپله اتنيکي لېوالتیا لري. د جنرال دوستم تر مشرۍ لاندې د ملي اسلامي جنبش له مهمو سیاسي ستو څخه ګڼل کېږي او د ده په واسطه د جنرال دوستم یو شمېر بهرني اړیکي هم تنظیم شوي دي. د اقتصاد له پلوه یې ځان ښه بډایه کړی او له علمي پلوه یې هم په حقوقو کې ځان د دوکتورا تر کچې رسولی دی.

۲۱- ډاکتر حضرت عمر زاخېلوال: ډاکتر عمر زاخېلوال د ننگرهار

ولایت په یوه متدینه کورنۍ کې زېږېدلی، تر لومړنيو، ثانوي او لوړو



(ډاکتر حضرت عمر زاخېلوال)

زده کړو وروسته کډوالۍ ته اړ شوی، لومړی پاکستان او بیا کاناډا ته تللی. په کاناډا کې یې خپلو نورو لوړو زده کړو ته دوام ورکړی او د (اوتوا) له (کارلتون) پوهنتون څخه یې د اقتصاد په برخه کې د دوکتورا دپلوم ترلاسه کړی او بېرته یې په هماغه پوهنتون کې د استاد په توګه دنده اجرا کړې ده.

ډاکتر زاخېلوال د طالبانو د نظام تر ړنګېدو وروسته بېرته هېواد ته راستون شو، د بېړني لويې جرګې غړی شو او بیا یې د کلیو او پراختیا وزارت کې د مشاور په توګه دنده پیل کړه.

تر هغه وروسته د پانګونې د ملاتړ ادارې (ایسا) مشر شو او همدارنګه د افغانستان بانک د عالي شورا غړی. زاخېلوال بیا په اقتصادي چارو کې د ولسمشر مشاور او د لنډ مهال لپاره د ترانسپورت وزارت د سرپرست په توګه پاتې شو.

ډاکټر زاخېلوال بیا د ولسمشر کرزي له خوا ماليې وزارت ته نوماند او له ولسي جرگې څخه یې باور رایه ترلاسه کړه او د کرزي د واکمنۍ تر وروستیو شپو ورځو پورې د یاد وزارت د وزیر په توګه پاتې شو. زاخېلوال په ماليې وزارت کې د خپلې دندې پر مهال ډېر بریالیتوبونه هم ترلاسه کړل، خو ستونزې او نیمګړتیاوې یې هم کمې نه وې. بهرنۍ پانګه یې راجلبه کړه، بېلابېل صنعتي پارکونه یې جوړ کړل، د خصوصي پانګونې لپاره یې زمينه برابره کړه، وزارت ته نوی او مسلکي کادر جذب شو، پر خپل وزارت پوره واکمن و. خو له ولسي جرگې سره یې وخت پر وخت خپلې ستونزې لرلې، د فساد عام جال چې پر ټول حکومت راخور و، په ماليې وزارت کې یې هم رینښې ځغلولې وې، ځینو لویو جنګسالارانو لا هم پر ماليې وزارت خپلې ناقانونه غوښتنې منلای شوې، لنډه دا چې زاخېلوال د احتیاط او جرئت له دواړو میتودونو څخه کار اخیسته، نو ځکه خو یې په یاد وزارت کې خپل کار تر اوږدې مودې پورې وغځاوه.


زاخېلوال که څه هم ډېره هڅه کوله، په کابینه کې له چا سره ټکر ونه کړي، په تېره بیا د شمالتېلوالې له زورواکو، له هغې جملې له (محمد قسیم فهیم) سره، خو یوه ورځ داسې یو ټکر پېښ شو؛ یو وخت محمد قسیم فهیم جرمي ته د خپلې ناروغۍ د درملنې لپاره تللی و، یوه الوتکه یې مکمله چارتر کړې وه، زاخېلوال نه غوښتل د ماليې وزارت له لارې د دې چارتر شوې الوتکې لګښت ومني او بل یې تېر کړي. زاخېلوال ویل، د بیت المال پیسې باید بېخایه مصرف نه شي او د دې بل تېرول د قانون خلاف کار دی. دا بحث د کابینې مجلس ته راغی، فهیم خان چې کله هم پر دې موضوع خبر شو، نو پر زاخېلوال سخت په غوصه شو او ورته ویې ویل: ((ته څوک یې چې دا پیسې نه حواله کوې، والله چې د څرمنسکۍ په شان دې څیرې کړم، ته مانه پېژنې، چې زه څوک یم؟...)) د فهیم د قهر په مقابل کې نه زاخېلوال، نه د کابینې نورو غړو او نه هم جمهور رییس

د حامد کرزي واکمني؛ یادښتونه، شنه او ارزونه/ ۶۲۷

کوم غبرگون ونښود، ټول مجلس غلی پاتې شو. فهیم له زاخېلوال سره یو ځل مخکې هم یو بل تریخ چلند کړی و.

هغه داسې چې محمد قسیم فهیم جرمني ته د درملنې لپاره تللی و، دا مهال د کابل بانک بحران رامنځته شو او حکومت کابل بانک تر خپل پوښښ لاندې راووست، کله چې فهیم راغی، نو ولسمشر کرزي او زاخېلوال ته یې په تونده لهجه وویل: ((کابل بانک د تاجکانو یو بانک و، زه دلته نه وم، دا چې زه دلته وای، د چا پلار به هم دا نه و سقوط کړی...)) زاخېلوال د کار په بهیر کې نه یوازې له مرکزي جنگسالارانو سره لاس و گرېوان و، بلکې له یو شمېر محلي جنگسالارانو سره یې هم ستونزې درلودلې، خو له دې ټولو ستونزو سره سره هغه د احتیاط او زړورتیا له دواړو تدبیرونو څخه کار واخیست او یو زیات شمېر مثبت کارونه یې تر سره کړل.

۲۲- ډاکتر عبدالله عبدالله: د ډاکتر عبدالله عبدالله د ژوند د لومړیو وختونو په باب معلومات له تضادونو او اختلافونو ډک دي. څوک وایي چې له مور او پلاره د پنجشېر اوسېدونکی دی، څوک وایي پلار یې د



(ډاکتر عبدالله عبدالله)

کندهار او مور یې د پنجشېر اوسېدونکې وه. خو په هر حال ځینو سرچینو د ډاکتر عبدالله په باب ویلي چې له پلاره پښتون او له مور ه تاجک دی. پر (۱۳۳۸ل) کال په کابل ښار کې زېږېدلی دی. پلار یې (غلام محی الدین زمریالی) نومېده چې د اعلیحضرت محمدظاهرشاه په واکمنۍ کې د

ملي شورا په وروستۍ دوره کې د کندهار انتصابي ساتور و.

ویل کېږي چې ډاکتر عبدالله عبدالله په شپېتمو کلونو کې له کابل طب پوهنځي څخه فارغ شوی، دوه کاله یې د سترگو په روغتون کې کار کړی، بیا پاکستان ته کډوال شوی او تر هغه وروسته په پنجشېر کې د (احمدشاه مسعود) له ځواکونو سره یو ځای شوی. کله چې د ډاکتر نجیب الله حکومت ړنگ شو او احمدشاه مسعود د دفاع وزیر په توګه دنده واخیسته، نو عبدالله یې د دفتر د رییس او ویاند په توګه دنده سرته رسوله، کله چې طالبانو د استاد رباني حکومت له کابله پورته کړ، نو عبدالله عبدالله لومړی د استاد رباني د ګرځنده حکومت د بهرنیو چارو وزارت د مرستیال او بیا یې د وزیر په توګه دنده پرمخ وړله او دغه راز یې د طالبانو پر ضد د خپلې شمال جبهې د ویندویې چارې هم پرمخ وړلې. د بن تر کنفرانس وروسته ډاکتر عبدالله عبدالله د بهرنیو چارو د وزیر په توګه غوره شو او د انتقالي دورې تر پایه پورې پر دې دنده پاتې شو. عبدالله عبدالله دا مهال له بهرنیو پوځونو سره د (MTA) تړون لاسلیک کړ چې د هغه له مخې د افغانستان د ځمکې او هوا ټول کنټرول د بهرنیو پوځیانو لاس ته ولوېد، عبدالله عبدالله او شمالتلوالې ته د دې تړون له امله نړیوالو ځواکونو زیات سیاسي، اقتصادي او پوځي امتیازات ورکړل، د دې تړون له مخې بهرنیو پوځیانو حق درلود چې د هر افغان کور ته له کومې پوښتنې، ګروېږنې او قانوني مجوز پرته ورننوځي، هغوی ونیسي، ویې تړي، ویې وژني او په خپلو زندانونو کې یې بندیان کړي. دې تړون ته افغانان د کرکې په سترګه ګوري، ټول ملت ورڅخه زیانمن شو، خو عبدالله عبدالله او ډلې یې په کې زیاته ګټه وکړه. ډاکتر عبدالله عبدالله پر (۲۰۰۹م) کال د ولسمشرۍ ټاکنو لپاره ځان نوماند کړ او تر حامدکرزي وروسته یې دویمه رایه راخپله کړه. د عبدالله عبدالله ژوند څو پړاوونه لري: تر تنظیمواکي مخکې مرحله چې عبدالله په کې ډېر مطرح نه و، تنظیمواکي او کورني جنگونه چې دی په کې د یوې جنګي ډلې د ویاند په توګه مطرح شو او


د حامد کرزي واکمني؛ یادښتونه، شننه او ارزونه/ ۶۲۹

ځینې دولتي دندې یې تر سره کړې او د طالبانو تر سقوط وروسته پر او چې دی په کې د یوې یادې سیاسي څېرې په توګه مطرح شو.

عبدالله عبدالله د سیاسي او ټولنیزو اړیکو د پالو له پلوه د مهارت څښتن دی، د یوه سیاستپوه په انډول زیات سیاستوال دی، علمي کچه یې هم متوسطه ده، خو له دې منځني حالت څخه هم د ځان او خپلې ډلې لپاره د زیات امتیاز اخیستلو جوګه دی. افراطي مسلمان نه دی، د تفاهم روحیه یې قوي او څرګنده ده، هر چا سره ژر جوړ جاري ته رسېدلای او خپله ماضي ژر هېرولای شي. د بهرنیو چارو د وزارت پر مهال یې یاد وزارت د نظار شورا له افرادو ډک کړ، یوازې له پنجشېر درې څخه یې (۱۱۴) تنه پر مهمو پوستونو وګومارل.

۲۳- ډاکټر رنگین دادفر سپنتا: ډاکټر سپنتا پر (۱۹۵۳م) کال د

افغانستان په هرات ولایت کې زېږېدلی دی، په هېواد کې تر لومړنیو او



(ډاکټر دادفر سپنتا)

ثانوي زده کړو وروسته یې لوړې زده کړې کړې، بیا د نورو لوړو زده کړو لپاره المان ته تللی او بیا یې د دوکتورا تر کچې پورې خپلې لوړې زده کړې بشپړې کړې دي. سپنتا د ښوونځي او پوهنځي یا تعلیم او تحصیل په

دوران کې چپي افکار راخپل کړل او تر دې دمه پورې خپل افکار پالي. کله چې د طالبانو نظام ړنګ شو، نو سپنتا کابل ته راغی او دلته یې یو شمېر مدني او سیاسي فعالیتونه پیل کړل. لږ وروسته د قیوم کرزي او یو شمېر نورو اشخاصو په واسطه له حامدکرزي سره نږدې شو او هغه لومړی په بهرنیو چارو کې د خپل مشاور په توګه مقرر کړ او بیا یې د بهرنیو چارو وزارت ته نوماند کړ. ډاکټر سپنتا له ولسي جرګې څخه باور رایه ترلاسه کړه،

خو وروسته بیا له ایران څخه د افغان کډوالو د جبري ایستلو پر مسئله له ولسي جرگې سره په جنجال کې کېوت او هغوی خپله باور رایه ترې بېرته واخیسته، کرزي هغه تر ډېر وخته په خپل موقف کې وساته، خبره ان تر سترې محکمې هم ورسېده، خو ولسي جرگه پر خپلې پرېکړې ټینګه ودرېدله، د کرزي او ولسي جرگې تر منځ په دې اړه مناسبات ډېر ترینګلي شول، خو کرزي بیا هم هغه پر خپل ځای وساته او تر ډېر ځنډ وروسته یې د ملي امنیت د مشاور په توګه وګوماره.

څرنگه چې د ډاکتر سپینا په باب مې په نورو بحثونو کې څرګندونې کړي، نو نه غواړم دا بحث دلته نور پسې وغځوم. په لنډیز سره ویلای شم چې سپینا، چېي تمایلات لري، له فارسي ژبې سره یې بې کچې مینه ده، مذهبي تمایلات نه لري، قومي تمایلات یې شته، خو د ژبنيو په انډول نه، جهادي او قومي افراطي ډلې یې نه خوښېږي، په تېره بیا پښتانه ملتپال حرکتونه، د حکمتیار له اسلامي حزب او د طالبانو له حرکت سره سخت مخالفت لري، اسلامي جمعیت یې هم نه خوښېږي، خو د تفاهم لاره ورسره نیولای شي. له استاد سیاف سره هم چندان جوړ نه دی، له شیعې ډلو سره هم ډېره خواخوږي نه لري، پر خپلو چېي افکارو تر اوسه هم ټینګ ولاړ دی. سیاسي واقعیتونه ښه درک کولای شي، په اداري فساد او مالي درغلیو کې لاس نه لري، کله کله پرې فکر او کله هم پرې احساسات غلبه کوي. د احساساتو د غلبې پر مهال یې پټ سیاسي افکار په ښه ډول څرګندېدلای شي.

۲۴- ډاکتر زلمی رسول: ډاکتر زلمی رسول په خټه محمدزی، پښتون دی، پر (۱۹۴۳م) کال په کابل کې زېږېدلی دی. زلمی رسول د همغو محمدزیو له جملې څخه دی چې په خپله ژبه (پښتو) پوره نه پوهېږي، پوره مې ځکه ورته استعمال کړه چې بل څوک پښتو وایي پرې پوهېږي، خو په خپله پرې بل څوک نه شي پوهولای، په دې مانا چې دی

د حامد کرزي واکمني؛ یادښتونه، شننه او ارزونه / ۶۳۱

خپله پښتو سمه نه شي ویلای. د ژبې له اساسي برخو (افهام او تفهیم) څخه یې د (افهام) برخه بشپړ ده، خو د (تفهیم) نه. زلمی رسول د بن تر کنفرانس وړاندې له هېواد څخه بهر اوسېده او په طب څانګه کې یې خپلې لوړې زده کړې تر سره کړي دي. په دري، انګلیسي او فرانسوي ژبو پوهېږي. د بن تر کنفرانس وروسته د ملکي هوايي چلند د وزیر په توګه غوره شو.



(ډاکټر زلمی رسول)

تر هغه وروسته په امنیتي چارو کې د ولسمشر سلاکار او د ملي امنیت شورا دفتر د رییس په توګه منتصب شو او بیا د بهرنیو چارو د وزیر په توګه انتخاب شو.

ډاکټر زلمی رسول اساساً یو ملي سپی دی، ملي او هېوادني افکار لري، یو بې غرضه او بې مرضه سپی دی، هېچانه یې بد نه رسي، که ګټه یې ورسوله رسوي یې که نه نو د ضرر سپی نه دی. په اداري فساد ککړ نه دی، خو پر سیاسي او اداري مدیریت یې نیوکې کېدی شي. د ډاکټر زلمي رسول په باب مې په نورو برخو کې هم بحثونه کړي، نه غواړم د هغه په باب دا بحث نور پسې اوږد کړم، خو په لنډیز سره ویلای شم چې زلمی رسول د کرزي په ټوله واکمنۍ کې د هغه تر ټولو نږدې کس و، چې تل له هغه سره په کورنیو او بهرنیو سفرونو، غونډو او ناستو کې ملګری پاتې شوی، تل یې د هغه خبره منلې او هېڅکله یې د هغه یوه خبره هم رد کړې نه ده.

۲۵- ضرار احمد مقابل عثمانی: ضرار احمد مقابل پر (۱۳۴۲ل) کال په پروان ولایت کې زېږېدلی دی. تر لومړنیو او ثانوي زده کړو وروسته د کابل پولي تخنیک محصل شو، دا پوهنځی یې لا سمسټر دوه نه و لوستی چې د مجاهدینو له لیکو سره یوځای شو. لومړی یې د (احمدشاه مسعود)

دارگ نا ویلې خبرې/ ۶۳۲

نظار شورا سره اړیکې پیدا کړل او بیا یې د جمعیت له نورو غړو سره اړیکې ټینګ کړل. پر (۱۳۷۷ل) کال چې ټول کابل او د افغانستان (۹۵) سلنه خاوره د طالبانو په واک کې وه، ضرار احمد مقبل د اسلامي جمعیت تنظیم له خوا په تهران کې د افغانستان سفارت د لومړي سکرتري په توګه دنده اجراکوله. کله چې د طالبانو نظام ړنګ شو، نو ضرار احمد مقبل کابل ته راغی او دلته د انتقالي ادارې د مشر له خوا د پروان د والي په توګه مقرر



(ضرار احمد مقبل عثمانی)

شو، پر (۱۳۸۴ل) کال بیا د کورنیو چارو وزارت د امنیتي مرستیال په توګه وټاکل شو او پر (۱۳۸۵ل) کال د کورنیو چارو وزارت ته نوماند شو. د ده د نوماندۍ پر وخت ده ته د لیسانس دورې اسناد په کار وو. څرنګه چې له ده څخه پر (۱۳۶۶ل) کال یانې د تحصیل

پر لومړي کال پوهنځی پاتې شوی و، نو ده بیا تحصیل ته وخت نه و پیدا کړی، څرنګه چې د اساسي قانون له مخې وزیر باید لږ تر لږه د لیسانس دپلوم ولري، نو ضرار احمد مقبل هم مجبور شو، په عاجل ډول داسې اسناد جوړ کړي چې له ورايه پرې د جعل شک کېدلای شو. (د پروان پيداگوژی انستیتیوت) څخه یې د فراغت داسې اسناد جوړ کړل چې د تحصیلي دورې کلونو یې په کورنیو چارو وزارت کې د معینیت له مهال سره ټکر درلود. دا په داسې حال کې ده چې یاد انستیتیوت د شپې پوهنځی هم نه درلود چې ده ته په کې د تحصیل پلمه او زمينه برابره شوې وای. مقبل صیب هم په رسمي وخت کې د کورنیو چارو وزارت مرستیال او هم د پروان پيداگوژی انستیتیوت محصل و. دا نو په

د حامد کرزي واکمني؛ یادښتونه، شننه او ارزونه/ ۶۳۳

افغانستان کې یوازینی استثنايي پېښه وه چې په څرگند ډول یې په اسنادو کې نیمگړتیا ښکارېدله.

بله عجیبه خبره لا دا وه چې د پروان پیداگوښی انستیتوت نه کوم رسمي دپلوم، نه کوم رسمي بری لیک او نه هم کوم داسې سند، چې د تحصیلي موسسو له نورمونو سره سمون وڅوړي، ده ته ورکړی و، د انستیتوت مشر ورته یوازې پر ساده او سپین کاغذ لیکلي وو چې ((زه تصدیق کوم ضراراحمد مقبل د پروان پیداگوښی انستیتوت څخه فارغ دی)). دا سند بیا د لوړو زده کړو وزارت هم تصدیق نه کړ، خو مقبل صیب د فراغت له همدې سند سره ولسي جرگې ته معرفي شو. په یاده جرگه کې له څو تنو وکیلانو پرته نورو اکثره پرې د تائید مهر ولگاوه او نوموړی د کورنیو چارو د وزیر په توگه منتخب شو. نه یوازې ضراراحمد مقبل، بلکې د اسلامي جمعیت نورو نوماندانو هم په تحصیلي اسنادو کې ورته ستونزه لرله، خو څرنگه چې یاد تنظیم په حکومت کې بشپړ واک درلود، نو ځکه خو یې څوک په تحصیلي نیمگړتیاوو پسې ډېر ونه گرځېدل.

ضراراحمد مقبل بیا په همدې تحصیلي اسنادو د مخدره موادو پرضد د مبارزې وزارت ته هم منتخب شو او تر دې وروسته بیا د بهرنیو چارو د وزیر په توگه هم غوره شو. ضراراحمد مقبل د ډاکتر نجیب الله د واکمنۍ پر مهال د بهرنیو چارو وزارت تر وزیر (عبدالوکیل) وروسته د افغانستان د بهرنیو چارو د وزارت په تاریخ کې دویم شخص و چې نه پر کومه نړیواله بهرنۍ ژبه پوهېده او نه یې د هېواد په ملي او رسمي ژبه (پښتو) روان تکلم کولای شو، خو هم یې په داخل کې د افغانستان استازیتوب کولای شو او هم یې په بهر کې: (یو وخت د کورنیو چارو وزیر او بل وخت بیا د بهرنیو چارو وزیر و). دی یو بې ژبې، غلی او آرام شخص و، له کرزي سره یې نږدې اړیکي درلودل، نو یو شمېر غټ او واړه عیبونه یې دې رابطې او یو شمېر نور عیبونه یې (جهاد) او (مقاومت) پټ کړي وو. که دا دوه ځانگړنې نه وای، نو خدای خبر چې یو څوک دې په دې کیفیت او دومره تحصیلي

نیمگړتیاوو سره دومره ژر دې ډول مقامونو ته ورسېږي. د ده په واکمنۍ کې په یادو وزارتونو په تېره بیا د کورنیو چارو وزارت کې اداري فساد زیات شو، د امنیتي قومندانانو مقامونه په چورلټ ډول خرڅېدل او هم په اجاره ورکول کېدل. ضاراحمد مقبل په یاد وزارت کې د (جنرال علي احمد جلالی) ځایناستی و، د ده او هغه په علمي سويه او مسلکي پوهه کې څرگند توپیر لیدل کېده.

ضرا احمد مقبل له خپلو ځینو نیمگړتیاوو او تحصیلي کمیو سره سره یو لږ ښېگڼې او ښې ځانگړنې هم درلودلې. دی یو بې تعصبه شخص و، هڅه یې کوله چې قومي تعصبات له کورنیو چارو وزارت نه لرې کړي، د پنجشېر درې واکمني یو څه راکمه کړي، تنظیمي حساسیتونه هم را ونه پاروي، یو څه اصلاحات یې هم راوړل، خو پوره او کافي نه وو. پلار یې هم د خپلې سیمې بانفوذه سړی و، د اعلیحضرت د واکمنۍ پر مهال په ولسي جرگه کې د پروان د خلکو استازی و. په خپله سیمه کې په نسبي ډول یاده او ښاده کورنۍ ده. بل ورور یې (خواجه صدیق احمد عثمانی) د ولسي جرگې په همدې (۱۵) او (۱۶)مه دوره کې د پروان د خلکو استازی شو. ضاراحمد مقبل پر کرزي خورا گران و، څو ځله یې هغه ته د یوه گوند د جوړولو چارې هم وسپارلې، خو دی یې پر جوړولو بريالی نه شو. مقبل د خپلې واکمنۍ په بهیر کې د لسگونو ملیونو ډالرو څښتن شو، په دوی او ځینو نورو ځایونو کې یې پراخ جایدادونه راوښول. له شخصي او فامیلي پلوه ضاراحمد مقبل په ښو خلکو کې حسابېږي، خو که ووايو چې له علمي او اداري پلوه دی یو ډېر رسېدلی او ډېر باکفایته شخص و، نو په دې کې به مو د عدالت د دقیق بیان او خپل وجدان پر وړاندې څه ناڅه غاړه بنده شي. د کرزي صیب د کابینې د ډول ډول اشخاصو او عجایبو له جملې څخه یو هم همدا ضاراحمد مقبل صاحب دی. دی له ټولنیز پلوه د کرزي په شان ډېر ښه سړی و، خو له اداري پلوه بیا په قوي دریځ کې نه و.

د حامد کرزي واکمني؛ یادښتونه، شنه او ارزونه/ ۲۳۵

۲۶- ډاکټر فاروق وردگ: ډاکټر فاروق وردگ د کرزي په حکومت

کې هغه ته نږدې او له ډېرو فعالو وزیرانو څخه گڼل کېږي. ده په فارسي



ځانگه کې خپلې لورې زده کړې تر سره کړي دي، د کډوالۍ پر مهال یې پر سویډن موسسې سربره په یو شمېر نورو خیریه موسسو کې هم کار کړی دی.

د طالبانو د نظام تر ړنگېدو وروسته کابل ته راغی، لومړی د

اساسي قانون د تدقیق کمېسیون د دارالانشاء د رییس په توگه مقرر شو، بیا د ولسمشرۍ تر لومړنیو ټاکنو دمخه د انتخاباتو د گډ کمېسیون د دارالانشاء رییس شو، کله چې حامدکرزی ولسمشر شو، نو فاروق وردگ یې د جمهوري ریاست د چارو د ادارې د لوی رییس او همدارنگه د وزیرانو شورا د دارالانشاء د مشر په توگه غوره کړ. کله چې د ولسي جرگې ټاکنې تر سره شوې نو ډاکټر فاروق وردگ ته د پارلماني چارو د وزیر دنده هم ورکړل شوه.

فاروق وردگ د اساسي قانون د دارالانشاء د رییس په توگه هم خپله دنده په ډول تر سره کړه او د دې ترڅنګ یې د پاکستان او افغانستان تر منځ د امن د گډې جرگې د دارالانشاء د رییس په توگه هم کار وکړ.

ډاکټر فاروق وردگ د کرزي د ولسمشرۍ په دویم پړاو کې د پوهنې د وزیر په توگه نوماند او له ولسي جرگې یې د باور رایه ترلاسه کړه. څرنگه چې د ډاکټر وردگ په باب مې په بل ځای کې تفصیلي خبرې کړي، نو نه غواړم دلته دا لیکنه لاپسې وغځوم، په لنډیز سره ویلی شم چې دی د اسلامي او ملي افکارو خاوند او یو ښه مدیر دی، خو د خپل مقام د ساتلو لپاره له ډېر احتیاط او جوړجاړي څخه کار اخلي.

۲۷- سيد امير شاه حسن يار: سيد امير شاه حسن يار پر (۱۳۲۱ل)

کال د باميانو ولايت په (پنجاب) ولسوالۍ کې زېږېدلې، تر لومړنيو او



(پوهاند سيد امير شاه حسين يار)

ثانوي زده کړو وروسته يې د کابل پوهنتون د کرنې له پوهنځي څخه د ليسانس دپلوم ترلاسه کړې، بيا امريکا ته تللي او هلته يې په خپله ياده څانگه کې د ماسترۍ او دوکتورا دپلومونه اخيستي دي. (پوهاند سيدامير شاه

حسن يار) په امريکا کې تر تحصيل وروسته بېرته خپل هېواد ته راستون شو او دلته د کابل پوهنتون په کرنې پوهنځي کې د استاد په توگه مقرر شو. کله چې د ډاکتر نجيب الله حکومت سقوط شو او د کابل پوهنتون ساحه (د اسلامي وحدت حزب) د ځواکونو لاس ته ولوېده، نو حسن يار د ياد تنظيم له خوا د کابل پوهنتون د رييس په توگه د وخت حکومت ته ور وپېژندل شو. سيدامير شاه حسن يار د تنظيمي جنگونو پر مهال د کابل پوهنتون د رييس په توگه ډېرې سختې شپې او ورځې تېرې کړې. دی د خپلې څانگې يو پوه او متخصص کادر و. د طالبانو د نظام په راتگ سره يې ځای (مولوي پيرمحمد روحاني) ونيو، کله چې د طالبانو نظام ړنگ شو او بيا د انتقالي ادارې وخت راوړسېد، نو پوهاند سيدامير شاه حسن يار يو ځل بيا د اسلامي وحدت گوند له خوا د لوړو زده کړو وزارت ته نوماند شو او د انتقالي ادارې ترپايه يې دې دندې ته دوام ورکړ. د لوړو زده کړو وزارت د تصدۍ پر مهال پوهاند اميرشاه حسن يار ورو ورو خپل قومي تمايلات څرگند کړل او د وحدت حزب د نورو غړو په شان يې قومي اجنډا وړاندې کړه. که څه هم پوهاند اميرشاه حسن يار په کابل کې تر تنظيمي

د حامد کرزي واکمني؛ یادښتونه، شنه او ارزونه/ ۶۳۷

اړو دوړ دمخه د یوې علمي او اکاډميکې څېرې په توګه مطرح و، خو د تنظیمواکۍ او بیا د طالبانو نظام تر ړنگېدو وروسته یې قومي تمایلات زیات څرګند شول او اکاډمیک مرکزونو ته یې هم یاد تمایلات ور داخل کړل. د پوهنتون د ریاست پر مهال د پوهاند حسن یار د کار موده په تنظیمي جنګونو کې تېره شوه او د انتقالي ادارې پر مهال یې په وزارت کې د کار موده په چټکو سیاسي بدلونونو کې ختمه شوه، نو ځکه یې کابل پوهنتون او لوړو زده کړو وزارت ته داسې تلپاتې کارونه ونه کړای شول چې هغه دې د حسن یار صیب په حسانتو کې حساب شي.

۲۸- شریف فیاض: شریف فیاض د لوړو زده کړو خاوند دی. د



(شريف فايض)

طالبانو نظام تر سقوط وړاندې په امریکا کې اوسېده او کله چې یاد نظام ړنګ شو، نو شریف فیاض هم لکه د یو شمېر نورو لویدیځ مېشتو افغانانو په شان کابل ته راغی، ده چې له شمالتلوالې په تېره بیا له (نظار شورا) سره نږدې اړیکي

درلودل او قومي تمایلات یې په ډاګه څرګند وو، نو د یادې تلوالې له خوا د موقت حکومت پر مهال د لوړو زده کړو د وزیر په توګه غوره شو. فیاض که څه هم ډېره موده په یاد وزارت کې پاتې نه شو، خو قومي تعصب او تنګنظري یې پرځای پاتې شوه. شریف فیاض وروسته د لوړو زده کړو وزارت له مقامه لرې شو او بیا په کابل کې د امریکایي پوهنتون د رییس په توګه وټاکل شو.

۲۹- ډاکټر محمد اعظم دادفر: محمد اعظم دادفر پر (۱۳۲۵ل)

کال د جوزجان ولایت په اندخوی ولسوالۍ کې زېږېدلی دی. پر (۱۳۴۴ل) کال له ښوونځي او پر (۱۳۵۲ل) کال د کابل طب پوهنځي

څخه فارغ شوی او تر هغه وروسته بېرته د طب پوهنځي د استاد په توگه مقرر شوی دی. د (۱۳۵۷ل) کال د ثور د اوومې نېټې تر پېښې وروسته د



(ډاکټر محمد اعظم دادفر)

يو څه وخت لپاره زنداني شوی، تر زندان وروسته پر (۱۳۵۹ل) کال پاکستان او تر هغه وروسته پر (۱۳۶۰ل) کال المان ته کډوال شوی دی. ډاکټر دادفر نږدې شل کاله په المان کې پاتې شوی او د طالبانو د نظام تر ړنگېدو وروسته يوځل بيا هېواد ته

راستون شو. د بېړنۍ لويې جرگې غړی او بيا د يادې جرگې دويم مرستيال شو. ما (يون) له ښاغلي دادفر سره په همدې جرگه کې وپېژندل او د ده له نظرياتو او تمايلاتو څخه څه ناڅه خبر شوم. ښاغلی دادفر بيا د ولسمشر کرزي په لومړۍ انتخابي دوره کې د لوړو زده کړو د وزير په توگه نوماند شو او له ولسي جرگې څخه يې باور رايه واخيسته. ډاکټر محمداعظم دادفر د وزارت پر مهال په نورمال ډول خپلې دندې ته دوام ورکاوه، نه يې په کوم ستر نوښت لاس پورې کړ او نه هم داسې و چې هېڅ کار يې نه وي کړی، البته کوم مهال چې ډاکټر دادفر وزير و، هغه مهال پر افغانستان د پيسو باران و، خو ده لکه د دولت د نورو چارواکو په شان له دې چانس څخه اعظمي گټه پورته نه کړه.

تر وزارت وروسته ډاکټر محمد اعظم دادفر په سياسي او دولتي کارونو کې ډېر زيات مطرح نه و، البته د ولسمشرۍ د ټاکنو په دويم کمپاين کې يې د کرزي ملاتړ وکړ، خو دا ملاتړ له ډېر زيات ولسي ملاتړ سره ملگری نه و. ښاغلی سرمحقق زلمی هېوادمل د هغو کسانو له جملې څخه و چې د

د حامد کرزي واکمني؛ یادښتونه، شننه او ارزونه/ ۶۳۹

ډاکتر دادفر زیات ملاتړ یې کاوه، که د هېوادممل صیب ملاتړ نه وای، نو کېدی شول ډاکتر دادفر لوړو دولتي پوستونو ته نه وای رسېدلی. ډاکتر دادفر له خپلو ځینو چپي او قومي تمایلاتو سره سره بیا هم هېواد ته کوم غټ خطر او ضرر پېښ کړی نه دی. په مجموعي ډول د ده مثبت کارونه د ده تر نیمگړتیاوو زیات او گټور وو.

۳۰- پوهاند عبدالله عبید: عبدالله عبید اصلاً د پروان ولایت



(پوهاند عبدالله عبید)

اوسېدونکی دی. تر ابتدایي او ثانوي زده کړو وروسته د کابل طب پوهنځي محصل شو او له همدې پوهنځي څخه یې د ماسترۍ سند ترلاسه کړ او وروسته بیا په همدې پوهنځي کې استاد شو، تر پوهاندۍ علمي رتبې پورې یې په ترتیب سره په همدې

پوهنځي کې، چې وروسته بیا پوهنتون شو، خپلې علمي رتبې واخیستې.

پوهاند عبید وروسته د کابل طبي پوهنتون رییس شو او تر هغه وروسته بیا په ټولنیزو چارو کې د ولسمشر کرزي مشاور شو. پوهاند عبید په بېړنۍ لویه جرگه او د اساسي قانون په لویه جرگه کې د یادو جرگو غړی شو او همدارنگه په تهران کې یې د افغانستان د سفیر په توگه دنده اجرا کړې ده. د ولسمشر کرزي د ولسمشرۍ په دویمه دوره کې پوهاند عبید د لوړو زده کړو وزارت ته نوماند شو او له ولسي جرگې څخه یې باور رایه ترلاسه کړه.

څرنگه چې پوهاند عبید نږدې شل کاله په یوه علمي محیط کې کار کړی و، نو د وزارت له کارونو سره مخکې تر مخکې اشنا و، ده د ابادۍ له کارونو سره ډېره لېوالتیا لرله. طبي پوهنتون کې یې خورا ډېره رغونه او

نوې جوړونه کړې، کله چې څوک طبي پوهنتون او د هغه ملحقانو ته داخل شي، نو جوړونکي ته یې د زړه له کومې دعا راځي. دا چې دا پیسې له کومه شوې او څرنگه لگول شوي، د هغوی حساب او کتاب جلا دی، خو څوک چې وروستی نتیجه گوري، نو سړي ته د یوې مثبتې پایلې په توګه څرګندېږي. که نورو خلکو هم د خپل کار وروستی نتیجه په دې توګه وړاندې کړې وای، نو څوک به یې پر ماقبلو کارونو پسې ډېر نه ګرځېدل. پوهاند عبیدالله عبید چې کله د وزیر په توګه وټاکل شو، نو د نوې جوړونې او بیا رغونې په برخه کې یې ډېرې هڅې وکړې، هم د مرکز او هم د ولایتي پوهنتونونو په کچه رغونه تر سره شوه، د ده په وخت کې د محصلینو او پوهنتونونو شمېر زیات شو؛ هم دولتي پوهنتونونه او هم خصوصي پوهنتونونه زیات شول. له یوشمېر بهرنیو پوهنتونونو سره د هېواد د پوهنتونونو اړیکې بیا ورغول شول او نوي اړیکې هم ټینګ شول. په مجموعي ډول د تحصیلي ډګر په بېلابېلو برخو کې مثبت پرمختګونه راغلل، خو دا په دې مانا نه ده چې د ډاکټر عبید په کارونو کې نیمګړتیاوې نه وې او یا هم څرګندې نه وې. عبیدالله عبید که څه هم په علمي محیط کې رالوی شوی، خو له جنګسالارانو او جګړه ییزو تنظیمونو سره یې اړیکې هم څرګند دي، د همدې ډلو او اشخاصو وړاندیز او ملاتړ و چې دی یې دې مقام ته ورساوه. د ده د واکمنۍ پر مهال د هغو د مشروع او نامشروع غوښتنو تجلا له ورايه محسوسه وه. د دې ترڅنګ په وزارت کې مالي او اداري فساد هم له سترګو پټ نه و. د وزارت کلنۍ انکشافی بودیجه هم پوره پوره نه مصرفېدله، له دولتي امکاناتو څخه شخصي او تنظیمي ګټه هم پورته کېدله، خو له دې ټولو نیمګړتیاوو سره سره عبیدالله عبید پر خپلو کارونو واکمن و، سیاسي ملاتړ هم ورسره و، هم یې د اسلامي جمعیت او هم یې د ولسمشر کرزي ملاتړ درلود. د همدغو ملاتړونو له امله په چارو کې د ده لاس ازاد و، ده له همدغه موقعیت څخه په ګټې

د حامد کرزي واکمني؛ یادښتونه، شنه او ارزونه / ٦٤١

اخيستنې يو لړ داسې کارونه تر سره کړل چې د هېواد تحصيلي ډگر ته ضروري او گټور وو.

٣١- سرور دانش: سرور دانش تر خپلو لومړنيو زده کړو وروسته پر

سياسي فعاليتونو لاس پورې کړی. وروسته يې د اسلامي وحدت گوند



(قانونپوه سرور دانش)

غړيتوب ترلاسه کړی، د سياسي فعاليتونو ترڅنگ يې له هېواد څخه بهر خپلو لوړو زده کړو ته دوام ورکړی دی. په عراق، ايران او سوريه کې يې په حقوقو، فقهي او اسلامي معارف څانگو کې خپلې زده کړې تر سره کړي دي. ويل کېږي چې د سياسي

فعاليت او تحصيل له زمانې څخه يې د ايران له سياسي کړيو سره نږدې اړيکي درلودل. د تنظيمواکي پر مهال يې د پوهنتون استادي کوله. د طالبانو نظام تر ړنگولو وروسته، د بېړنۍ لويې جرگې غړی و، دغه راز د اساسي قانون د تسويد او تدوين کمېسيون غړی او د اساسي قانون د لويې جرگې غړی و. کله چې د حامدکرزي له خوا (دايکندي) ولايت د يو فرمان په نتيجه کې جوړ شو، نو سرور دانش يې د لومړني والي په توگه غوره کړ. وروسته بيا د کرزي له خوا نوموړی د عدليې وزارت ته نوماند شو، خو ولسي جرگې باور رايه ور نه کړه، دا په افغانستان کې لومړی ځل و چې په اکثريت سني مذهب ټولنه کې شيعه مذهبي د عدليې د وزير په توگه غوره کېده.

تر هغه وروسته سرور دانش د لوړو زده کړو وزارت ته نوماند شو، تر باور رايې وروسته دلته د وزير په توگه پاتې شو، بيا يې د سترې محکمې د عالي شورا د غړي په توگه نوماند کړ، هلته هم ولسي جرگې باور رايه ور نه کړه. سرور دانش شيعه اسلامي افکار لري، قومي رنگ پرې هم له ورايه څرگند او

دارگ نا ویلې خبرې ۶۴۲

غالب دی. د وزارت او نورو دولتي څوکیو پر مهال یې هېڅکله هم خپل مذهبي او قومي احساسات کابو نه کړای شول. د لوړو زده کړو وزارت پر مهال په کانکور او تحصیلي بورسونو کې تر حده زیاته نانډولې او یې عدالتي موجوده وه. سرور دانش که څه هم یو ژور دیني عالم او حلیم شخص دی، خو دی د خپلې واکمنۍ پر مهال هېڅکله پر دې بریالی نه شو چې د تنظیمي او قومي دایرې له حدودو را ووځي او د ټول افغان ولس باور راخپل کړي.

۳۲- حبیب الله غالب: حبیب الله غالب پر (۱۳۱۹ل) کال د کاپیسا ولایت په (کوهستان) ولسوالۍ کې زېږېدلی دی، تر لومړنیو او ثانوي زده کړو وروسته د کابل پوهنتون د شریعاتو پوهنځي کې شامل او پر



(حبیب الله غالب)

(۱۳۴۱ل) کال یې له نوموړي پوهنځي څخه د لیسانس دپلوم ترلاسه کړی دی. پر (۱۳۵۲ل) کال یې د قانون او پرتلیزې فقهې په برخه کې د ماسترۍ سند ترلاسه کړ، تر هغه وروسته بیا پاکستان ته کډوال شو. کله چې د ډاکتر نجیب الله

حکومت ړنگ شو، نو غالب هم د یو شمېر نورو مجاهدینو په شان کابل ته راغی. دا مهال په کابل کې ډېر جنگونه وو، خو څرنگه چې د واک اصلي کيلي اسلامي جمعیت سره وه او غالب صیب هم د اسلامي جمعیت غړی و، نو اسلامي جمعیت خپلو ټولو غړو ته ویلي وو چې باید کابل ته راشي او دلته دولتي څوکی اشغال کړي. غالب هم پر (۱۳۷۲ل) کال کابل ته راغی او دلته د لویې څارنوالۍ د مرستیال په توګه منتصب شو. غالب بیا د طالبانو نظام تر ړنگولو وروسته بېرته پر بېلابېلو دولتي څوکیو کار وکړ، خو

د حامد کرزي واکمني؛ یادښتونه، شنه او ارزونه/۶۴۳

د حامدکرزي د ولسمشرۍ په دویمه دوره کې د اسلامي جمعیت د غوښتنې او تنظیمي وېش له امله نوموړي ته د عدلیې وزارت په وېش کې ورسېد. حامدکرزي نوموړی عدلیې وزارت ته نوماند کړ او ولسي جرگې هم په دې خاطر چې سپین ږیری دی، د نرم طبیعت خاوند دی او کوم لوري ته ترې زیات زیان متصور نه دی، باور رایه ورکړه. غالب که څه هم پخواني تنظیمي تمایلات درلودل، خو د سن د زیاتوالي او په حکومت کې د قواوو د نسبي انډول له مخې یې تنظیمي لېوالتیاوې ډېرې څرگندې نه کړې. د ملي هویت په تذکرو کې یې د (افغان) کلمې د لیکلو د مخنیوي لپاره خپلې هلې ځلې وکړې. د غالب د واکمنۍ په وخت کې عدلیې وزارت کوم ځانگړی پرمختگ ونه کړ، د قوانینو په سریع جوړونه او اسنادو کې هم کوم پرمختگ ونه شو. کارونه اکثره په کلاسیک ډول پرمخ وړل کېدل او د ورځنیو کارونو میتود هم کلاسیکه او دودیزه بڼه درلوده.

حبيب الله غالب پر (۱۳۹۲ل) کال د ورپېښې ناروغۍ له امله له دې نړۍ څخه سترگې پټې کړې.

۳۲- امیرزی سنگین: د ولسمشر کرزي په دواړو دورو کې له کاري



(امیرزی سنگین)

وزیرانو څخه یو هم امیرزی سنگین دی. ښاغلی سنگین اصلاً د پکتیکا ولایت اوسېدونکی دی. تر لومړنیو او ثانوي زده کړو وروسته یې لوړې زده کړې کړې دي. په لندن کې یې د برېښنا او ارتباطاتو په څانگه کې لوړې زده کړې تر سره کړې او تر هغه وروسته یې په سویډن او ځینو نورو هېوادونو کې په معتبرو مخابراتي کمپنیو کې کار کړی دی. د طالبانو نظام تر ړنگېدو وروسته بېرته هېواد ته راستون شو، په پیل کې د مخابراتو وزارت ستر مشاور و او

همدارنگه د افغان ټیلیکم د مخابراتي شرکت اجرايوي رییس شو. د ولسمشر کرزي د ولسمشرۍ په لومړۍ دوره کې د مخابراتو وزارت ته نوماند شو، دوه ځله د یاد وزارت د وزیر په توګه منتخب شو، خو دې منځ کې یو ځل ولسي جرګې خپله باور رایه ور نه کړه، خو دویم ځل چې بیا معرفي شو نو بیا یې باور رایه واخیسته.

امیرزی سنگین د همغو وزیرانو له جملې څخه دی چې نږدې (۱۳) کاله یې وزارت وکړ. په دې وزارت کې د زیات وخت لپاره د پاتې کېدو یو علت دا و چې دی یو کاري انسان و، نه یې کوم تنظیم پورې اړه لرله او نه یې هم په سیاسي مسایلو کې ګوتې وهلې. یاد وزارت یوازینی وزارت و چې تر لګښت یې ګټه زیاته وه، هر کال یې نږدې (۱۷۰) ملیونه ډالره ګټه راوړله، په لسګونو زره افغانانو ته یې د کار زمینه برابره کړې وه. امیرزی د ولسمشر او د هغه د مرستیالانو په هېڅ ډول کار کې د نظر ورکولو هڅه نه کوله، د کابینې له غونډو پرته ان په شپږو میاشتو کې هم ده یو ځل ولسمشر نه شو لیدلای. د یوه مسلکي وزیر په توګه یې خپلو ورځنیو کارونو ته دوام ورکاوه. افغانستان په هېڅ برخه کې دومره پرمختګ نه دی کړی، لکه په مخابراتي برخه کې. نږدې (۱۷) ملیونه افغانان ټلېفون ته لاسرسی لري، په دې برخه کې افغانستان تر ځینو ګاونډیو هېوادونو دمخه او د اسانتیاوو له پلوه ان له ځینو پرمختللو هېوادونو سره هم سیالي کولای شي. په مخابراتي برخه کې په حقیقت کې یو انقلاب رامنځته شو، خو دا انقلاب په طبیعي ډول خپلې نیمګړتیاوې او عیبونه لري. قیمتونه لا هم ډېر لوړ دي، د کنټرول لپاره د شفاف میکانیزم نشتوالی، تر یوه معین وخته د ځینو شرکتونو انحصار، په ځینو برخو کې اداري او مالي فساد هغه عیبونه وو چې له دې انقلاب سره ملګري وو. د (نوري فایبر) پروژه لکه څنګه چې یې ژمنه شوې وه، پر خپل وخت او خپل څرنگوالي عملي نه شوه او یو لړ نور مشکلات.

د حامد کرزي واکمني؛ یادښتونه، شنه او ارزونه/ ٦٤٥

خو له یو شمېر نیمگړتیاوو سره سره د کرزي په ټوله واکمنۍ کې د مخابراتو او معلوماتي ټکنالوژۍ وزارت یو بريالی وزارت و، که ټولو وزارتونو او ټولو وزیرانو په دې ډول ناپېیلی او مسلکي کار کړی وای، نو پوره باور دی چې هېواد به ډېر پرمختگ کړی وای.

٣٣- جنرال خدايداد هزاره: جنرال خدايداد هزاره د افغانستان له

مسلکي پوځي کادرونو څخه دی. ده په هېواد کې تر لومړنيو او ثانوي زده کړو وروسته د هندوستان په حربي پوهنتون کې لوړې پوځي زده کړې سرته رسولي دي. د ډاکتر نجيب الله د حاکمیت پر مهال يې لومړی



(جنرال خدايداد هزاره)

پوځي دنده تر سره کړې او د حکومت له مخالفينو سره جنگېدلی دی. د نجيب الله د حکومت تر ړنگېدو وروسته اروپا ته کډوال شوی او هلته يې په يو لړ سياسي او علمي غونډو کې گډون کړی، کله چې د طالبانو نظام ړنگ شو، نو جنرال

خدايداد هزاره هم لکه د نورو هېوادوالو په شان هېواد ته راستون شو، د بېړنۍ لويې جرگې د غړي په توگه يې په ياده جرگه کې گډون وکړ، د کرزي د ولسمشرۍ په لومړۍ دوره کې د مخدره توکو پر وړاندې د مبارزې وزارت ته نوماند شو او ولسي جرگې د باور رايه ورکړه، وروسته بيا په دويمه دوره کې بيا ياد وزارت ته غوره شو، خو ولسي جرگې دا ځل باور رايه ور نه کړه. جنرال خدايداد، چېي افکار درلودل او د خلک ديموکراتيک گوند د (خلفي خانگې) غړی و، خو اوس يې پخواني چېي افکار دومره پاتې نه دي، ملي فکر لري، خو د کرزي په واکمنۍ کې يې څوکۍ د قومي وېش له امله ورته په برخه شوې ده. جنرال هزاره د خپلې واکمنۍ پر مهال په اداري فساد ککړ نه و او قومي تمايلات يې هم په کارونو کې راڅرگند نه شول، په نورمال ډول يې خپل کارونه تر سره کړل، څرنگه چې مخدره

دارگ نا ویلې خبرې / ۶۴۶

توکي یوه نړیواله پدیده ده، دولتي او نادولتي مافیا دواړه په کې لاس لري. نو جنرال هزاره هم په دې بریالی نه شو، چې د دې نړیوال پدیدې رینیږي وباسي.

۳۳- مبارز راشدي: مبارز راشدي پر (۱۳۵۰ل) کال په سرپل ولایت

کې زېږېدلی دی. لومړنۍ او ثانوي زده کړې یې په همدې ولایت کې تر



(مبارز راشدي)

سره کړي او بیا یې د اسلامي معارف او فرهنگ په څانګه کې تر دوکتورا پورې لوړې زده کړې تر سره کړي دي. ښاغلی مبارز راشدي، یو ژبور، پوه او خوله وړ انسان دی. د طالبانو نظام تر ړنګېدو وروسته دی هم خپل هېواد ته راستون شو او د اطلاعاتو او کلتور وزارت د نشراتي

مرستیال په توګه یې خپله دنده پیل کړه. که څه هم د مبارز راشدي علمي کچه او پوهه تر حاجي محمد محقق لوړه ده، خو ویل کېږي چې نوموړی د اسلامي وحدت ګوند د محقق له څانګې سره نږدې اړیکي لري. مبارز راشدي په اطلاعاتو او کلتور وزارت کې خپله دنده له یو لړ کشمکشونو او جنجالونو سره سره په نورمال ډول سرته ورسوله، له رسنیو او هغه هم له مختلفو رسنیو سره، چې بېلابېل او متضاد افکار یې درلودل، په سختو جنجالونو کې کېوت او د ګوزارې سیاست یې غوره وباله. د ولسمشر کرزي د ولسمشرۍ په دویمه دوره کې د مخدره توکو پرضد د مبارزې وزارت ته نوماند شو او له ولسي جرګې یې باور رایه ترلاسه کړه. لکه څنګه چې دمخه مو وویل مبارز راشدي، یو ژبور، خوله وړ او په خپل مسلک کې یو رسېدلی شخص دی، د غټې اوسپلې او زغم خاوند هم دی، مقابل طرف اورېدلی او زغملی شي، خپل پیغام هم ورته رسولی شي، د مخدره موادو

د حامد کرزي واکمني؛ یادښتونه، شننه او ارزونه/ ٦٤٧

پرضد د مبارزې وزارت کې یې د بريالیتوب چانس ځکه نه ښکارېده چې دا داسې وزارت نه دی چې د چا د بريالیتوب څرک دې په کې ولگي، خو که مبارز له مسلک سره سم یو وزارت او کار ته ګومارل شوی وای، کېدی شي په هغه کار کې به ډېر بريالی شوی وای.

٣٤- عبدالکریم خرم: عبدالکریم خرم پر (١٣٤٢ل) کال په کابل کې زېږېدلی، خو اصلاً د میدان وردګو ولایت اوسېدونکی دی. په یوه علمي او مخوره کورنۍ کې رالوی شوی. تر لومړنیو او ثانوي زده کړو وروسته یې په فرانسه کې له (رڼه دکارت) پوهنتون څخه د صادراتو په حقوقو کې د



(کریم خرم)

لیسانس سند ترلاسه کړی دی. د کریم خرم د کورنۍ غړو د جهاد او هجرت پر مهال له بېلابېلو جهادي تنظیمونو سره اړیکې درلودل. ده په خپله د ملي محاذ او د ګلبدين حکمتيار له اسلامي حزب سره خواخوږي او اړیکې درلودل. د طالبانو د واکمنۍ پر مهال هم په

پېښور کې اوسېده او د (وطن) په نامه یې یوه مجله خپروله چې اکثره یې اسلامي او اخواني رنگ درلود. کریم خرم د طالبانو د واکمنۍ تر ړنګېدو وروسته لومړی د ولسمشر کرزي مطبوعاتي سلاکار شو او د هغه د ولسمشرۍ په لومړۍ دوره کې د اطلاعاتو او کلتور وزارت ته نوماند شو او له ولسي جرګې څخه یې باور رایه ترلاسه کړه. په یاد وزارت کې د ده د واکمنۍ دوره په ملي شورا کې له ځینو وکیلانو، سیمه ییزو زورواکو، ځینو رسنیو او تنظیمونو سره په جنجالونو تېره شوه، خو دې سره سره یې په یاد وزارت کې یو شمېر سمونونه رامنځته کړل او ځینو پرمختیاوو ته یې هم لاره اواره کړه. کریم خرم وروسته د ولسمشر د دفتر د رییس په توګه وټاکل شو او د کرزي د حاکمیت تر پایه یې دې دندې ته دوام ورکړ. څرنگه چې مې د

کریم خرم په باب په نورو برخو کې تفصیلي بحث کړی، نو نه غواړم دا بحث تر دې اوږد کړم.

۳۵- سید مخدوم رهین: ښاغلی سیدمخدوم رهین په کابل کې زېږېدلی، لومړنۍ او ابتدایي زده کړې یې په کابل کې تر سره کړي، بیا یې د کابل پوهنتون له ژبو او ادبیاتو پوهنځي څخه د لیسانس سند ترلاسه کړی او په همدې څانګه کې یې په تهران کې د دوکتورا تر کچې لوړې زده کړې تر سره کړي دي. سیدمخدوم رهین وروسته امریکا ته مهاجر شوی او د طالبانو نظام تر ړنګېدو وروسته بېرته کابل ته راغی. د روم له



(سید مخدوم رهین)

سیاسي بهیر سره یې هم خپله ملګرتیا ساتلې. د کرزي د ولسمشرۍ په لومړۍ دوره کې د اطلاعاتو او کلتور وزارت ته نوماند شو، خو له ولسي جرګې یې باور رایه ترلاسه نه کړای شوه. وروسته بیا په هندوستان کې د افغانستان د سفیر په توګه

وټاکل شو. ده په کابل کې یو شمېر مدني فعالیتونه هم تر سره کړل، د ((شورای شهروندان کابل)) په جوړونه کې یې ونډه واخیسته. رهین د کرزي د ولسمشرۍ په دویمه دوره کې یو ځل بیا د اطلاعاتو او کلتور وزارت ته د نوماند په توګه معرفي شو. خو دا ځل د روم د بهیر له خوا نه، بلکې د نظار شورا په تېره بیا د فهیم خان په ټینګار دې پوست ته وروپېژندل شو. رهین دا ځل د اسلامي جمعیت د ځینو مطرحو څېرو، لکه (عطا محمد نور) او نورو په مالي لګښت او سیاسي ملاتړ په دې بریالی شو چې د ولسي جرګې باور رایه ترلاسه کړي. رهین ډېره موده د دې وزارت د وزیر په توګه پاتې شو، خو ډېر وخت یې له رسنیو، د ژرونالیستانو

د حامد کرزي واکمني؛ یادښتونه، شنه او ارزونه/ ٦٤٩

د اتحادیو له مشرانو او نورو اشخاصو سره په جنجالونو تېر شو، یاد وزارت هم د ده د واکمنۍ پر مهال خپله کلنۍ بودیجه پر خپل وخت ونه لگولای شوه. رهین کابل ته په راتګ سره ځینې قومي او ستمي تمایلات څرګند کړل، خو د اطلاعاتو او کلتور وزارت د واکمنۍ په وروستیو کلونو کې یې قومي تمایلات یو څه کم وو. یاد وزارت هم له هغو مشکلاتو سره مخامخ وو چې اکثره نورې ادارې ورسره مخ وې. د اداري او مالي فساد ځینې بېلګې یې هم رسنیو ته راووتې.

د یادو نیمګړتیاوو ترڅنګ یو شمېر مثبت پرمختګونه هم تر سره شول، ملي او سیمه ییز موزیمونه ورغول شول، د افغانستان یو زیات شمېر تاریخي اثار بېرته هېواد ته راوړل شول، د طلا تېې تاریخي اثار له هېواده بهر یو شمېر هېوادونو کې نندارې ته وړاندې شول او له دې لارې افغانستان ځینې عواید ترلاسه کړل. د اسلامي تمدن د مرکز په توګه د غزني تر یادونې وروسته د دې ولایت یو شمېر تاریخي اثار او ځایونه ورغول شول، په محلي او مرکزي کچه یو شمېر تاریخي ودانۍ ورغول شوې. خو بیا هم که په مجموعي ډول ارزونه کېږي، څومره امکانات چې په دې دوره کې وو، له هغو څخه پوره او سمه ګټه پورته نه شوه.

٣٦- سهراب علي صفری: سهراب علي صفری پر (١٩٤٥م) کال په میدان وردګو ولایت کې زېږېدلی دی. لومړنۍ زده کړې یې په خپل اصلي استوګنځي کې تر سره کړي دي. بیا د کابل پوهنتون په انجنیري پوهنځي کې شامل شوی او پر (١٩٦٥م) کال له نوموړي پوهنځي څخه فارغ شوی او بیا یې په پولنډ کې لوړو زده کړو ته دوام ورکړی او له یاد هېواد څخه یې پر (١٩٨٢م) کال د دوکتورا دپلوم ترلاسه کړی دی.

د طالبانو د نظام تر ړنګېدو وروسته ډاکتر سهراب علي صفری هېواد ته راستون شوی او د ولسمشر کرزي د ولسمشرۍ په لومړۍ دوره کې د عامه ګټو یا فواید عامې وزارت ته نوماند شو او له ولسي جرګې څخه یې هم باور

رایه ترلاسه کړه.

صفری د یاد وزارت د متصدي په توگه ډېر ضعیف رول ادا کړ. ټولگتو وزارت چې پخوا یې د یوه اجرایی او کاري وزارت په توگه کار کاوه، په



(سهراب علي صفری)

یوه پالیسي جوړونکي وزارت بدل شو او یوازې د سرکونو او غټو پروژو د ارزونې او تفتیش صلاحیت ورکړل شو. دوی خپله کاري قوه پر کار ونه گومارله او نه هم په دې بریالي شول چې پراخې نړیوالې مرستې راجلب کړي، خپل

وسایل او وسایط واخلي او رښتیا هم پر ټولگتو وزارت بدل شي. د وزارت لوړپوړي چارواکي دومره بې تفاوته وو چې ان د وزارت شاوخوا سرکونه چې ټول (پنځه سوه متره) نه کېدل، هم جوړ نه کړای شول. دې وزارت نه یوازې په رغونه کې مخکین رول ادا نه کړای شو، بلکې له یو شمېر هغو شرکتونو سره چې په درغلی تون وو، هغو سره یې هم لاره ونیوه او هغه شرکتونه چې رښتیا هم د ښه کار جوگه وو او ښه کارونه یې تر سره کړي وو، د هغوی مخې ته یې تیرې ټولې کړې، په دې ډول له بې کفایته شرکتونو سره د جوړجاړي له امله د کار کیفیت خراب شو او د باکفایته شرکتونو د کار مخه ونیول شوه. د پیسو په دې باران کې که د صفری صیب پرځای هر بل کاري وزیر راغلی وای، نو پوره باور دی چې افغانستان ته به یې په رغونه او نوې جوړونه کې ډېر گټور کارونه تر سره کړي وای.

۳۷- عبدالقدوس حمیدي: عبدالقدوس حمیدي د لوړو زده کړو خاوند دی. د کرزي د ولسمشرۍ دویمه دوره کې د ټولگتو وزارت ته نوماند شو او له ولسي جرگې څخه یې باور رایه ترلاسه کړ.

عبدالقدوس حمیدي مخکې تر دې چې یاد وزارت ته وروپېژندل شي،

د حامد کرزي واکمني؛ یادښتونه، شننه او ارزونه / ٦٥١

د مخابراتو او معلوماتي ټکنالوژۍ د وزیر په توګه نوماند شو، خو ولسي جرګې ورته رایه ور نه کړه. تر هغه دمخه یې ډېر کلونه د کانونو د وزارت د مرستیال په توګه کار کړی دی.



(عبدالقدوس حمیدي)

عبدالقدوس حمیدي د ټولګټو وزارت د متصدي په توګه داسې پام وړ کار او پرمختګ ونه کړ چې د ده په ښو او تلباتي کارونو کې دې حساب شي. تر دې وړاندې چې په یاد وزارت کې څه روان وو، همغه حالت تداوم پیدا کړ، ان تر هغه څخه هم

په کمزورې کچه. ټولګټو وزارت بیا هم یوازې د نظارتي رول په دایره کې پاتې شو او د یوه اجرائي ځواک په توګه څرګند نه شو. فساد هم په کې تر پخوا زیات او کاري بهیر هم په کې لاپسې ټکنی شو.

٣٩- نجیب الله اوژن: نجیب الله اوژن پر (١٩٤٧م) کال په کابل



(نجیب الله اوژن)

ښار کې زېږېدلی دی. لومړنۍ زده کړې یې د کابل ښار په غازي لېسه کې تر سره کړي او پر (١٩٦٨م) کال ترې فارغ شوی، بیا د کابل پولي تخنیک ته بریالی شوی او پر (١٩٧٦م) کال ترې فارغ شوی دی. اوژن ډېر کلونه له هېواده بهر په

(هالنډ) هېواد کې اوسېده، په سیاسي، ټولنیزو او نورو چارو کې ډېره مطرح او څرګنده څېره نه ده. د طالبانو نظام تر سقوط وروسته بېرته هېواد ته راستون شو او د ولسمشر کرزي د ولسمشرۍ د دویمې دورې په دویمه برخه کې ټولګټو وزارت ته نوماند شو او له ولسي جرګې څخه یې باور رایه واخیسته. اوژن د خپل کار په بهیر کې یو لږ مثبت کارونه تر سره کړل،

دارگ نا ویلې خبرې ۶۵۲۱

کونښن یې وکړ چې د وزارت کارونو ته نوی رنگ او قوت ورکړي، خو پخوانۍ بېروکراسۍ او دودیز سیستم د ده د هڅو مخه ونیوله، خو بیا هم د یاد وزارت د پخوانیو نورو وزیرانو په انډول نجیب الله اوژن ډېر فعال برېښېده.

۴۰- میر محمد صدیق: میر محمد صدیق پر (۱۹۴۵م) کال د کابل ولایت په میربچه کوټ ولسوالۍ کې زېږېدلی دی. پر (۱۹۷۱م) کال یې په امریکا کې د دوکتورا تر کچې لوړې زده کړې سرته ورسولې. په بېلابېلو هېوادونو کې یې بېلابېلې دندې تر سره کړي دي. میرمحمد صدیق په دري، پښتو، عربي، اردو او انگلیسي ژبو خبرې کولای شي، په بېلابېلو هېوادونو، لکه امریکا، پاکستان، یمن، ایتوپیا، کینیا، سومالیا، پورتی ریکو او نورو کې یې دندې اجرا کړې دي. د حامدکرزي د جمهوري ریاست په لومړۍ دوره کې د کانونو وزارت ته نوماند شو. ده د خپلې دندې پر مهال داسې پاموړ کارونه نه دي کړي چې هغه دې د ده په لویو کارونو کې حساب شي.

۴۱- محمد ابراهیم عادل: محمد ابراهیم عادل پر (۱۳۳۰ل) کال په



(محمد ابراهیم عادل)

پروان ولایت کې زېږېدلی دی. د شوروي د کانونو پوهنتون کې یې خپلې لوړې زده کړې سرته رسولي دي. پر (۱۳۸۳ل) کال یې د شمال د ډبرو سکرو د ادارې د رییس په توګه دنده تر سره کړې ده. عادل د کانونو او صنایع وزارت د مرستیال، اداري مرستیال او د ځمکپېژندنې رییس په توګه دندې تر سره کړي دي. پر (۱۳۸۳ل) کال د کانونو او صنایعو وزارت ته نوماند شو او له ولسي جرګې څخه یې باور رایه ترلاسه کړه. په دې وزارت کې د ده کاري موده له یو

د حامد کرزي واکمني؛ یادښتونه، شنه او ارزونه/۲۵۳

شمېر جنجالونو سره مل وه. په تېره بیا د (عینکو مس) د قرارداد په مسئله کې ویل کېږي چې تر (۳۰) ملیونو ډالرو پورې غبن شوی دی. خو عادل دا تورونه په کلکه رد کړي دي.

۴۲- وحیدالله شېراني: ښاغلی وحیدالله شېراني، د حج او اوقافو



(وحیدالله شېراني)

پخواني وزیر (نعمت الله شېراني) زوی دی، چې په پاکستان کې یې د اقتصاد په برخه کې تر لیسانس پورته زده کړې کړي دي. شېراني د ولسمشر کرزي د ولسمشرۍ په لومړۍ دوره کې، کله چې ولسي جرگې له (امین فرهنگ) څخه بېرته د باور رایه واخیسته، نو ښاغلی شېراني د سوداګرۍ وزارت د سرپرست په توګه پاتې شو، بیا

وروسته ولسي جرگې ته د سوداګرۍ وزارت د وزیر په توګه وروپېژندل شو، چې له ولسي جرگې یې د باور رایه واخیسته. ښاغلی شېراني تر دې مخکې د مالې وزارت مرستیال او د جمهور رییس مشاور و. شېراني د کرزي په کابینه کې د ځوانو او فعالو وزیرانو له جملې څخه و. وروسته بیا د کانونو د وزیر په توګه انتخاب شو. ځوان او با استعداد شخص دی. شېراني په



(محمد اکبر بارکزی)

انګلیسي، ازبکي، دري، پښتو او اردو ژبو پوهېږي. ټولنیز روابط یې پراخ دي، که څه هم له فکري پلوه ازاد فکر لري، خو د دولتي موقف د ساتنې لپاره کله کله اړ شوی چې د جنرال دوستم پر ملي اسلامي جنبش هم ډډه ولګوي.

۴۳- محمد اکبر بارکزی: ښاغلی

بارکزی د ولسمشر کرزي د دویمې دورې تر

ټاکنو وروسته د کانونو د وزیر په توګه نوماند شو. تر دې مخکې د اوبو او برېښنا وزارت مرستیال، د بغلان والي او د عامه ګټو وزارت د مرستیال په توګه یې هم دندې اجرا کړې دي. ویل کېږي چې یو وخت یې د حکمتیار له اسلامي حزب سره اړیکې درلودل، د ارامو اعصابو څښتن دی. د وزارت د تصدی پر مهال نه ډېر تېز روان و نه ډېر سست.

۴۴- عنایت الله نظري: عنایت الله نظري په موقته او انتقالي دوره

کې د مهاجرین وزیر و، خو د ولسمشر کرزي د لومړۍ دورې د انتخاباتو تر



(عنایت الله نظري)

ګټلو وروسته ښاغلي نظري په نوې کابینه کې ځای پیدا نه کړ. کله چې ولسمشر کرزی په دویمه دوره انتخاباتو کې ګټونکی شو، نو نظري یې د مهاجرینو د وزیر په توګه نوماند کړ، خو ولسي جرګې خپله باور رایه ور نه کړه. ښاغلی نظري پر

(۱۳۵۶ل) کال د کابل پوهنتون د حقوقو او سیاسي علومو له پوهنځي څخه فارغ شوی او تر لیسانس پورته زده کړې یې په (پیام نور) ایراني پوهنتون کې د لرې واټن له لارې تر سره کړي دي. عنایت الله نظري ډېره موده د دفاع وزارت مرستیال په توګه هم دنده اجرا کړې ده. ښاغلی فهیم

او د اسلامي جمعیت نورو مشرانو ته نږدې شخص ګڼل کېږي.

۴۵- عبدالکریم براهوي: عبدالکریم



(عبدالکریم براهوي)

براهوي پر (۱۳۳۴ل) کال په نیمروز ولایت کې زېږېدلی دی. نوموړي خپلې ثانوي زده کړې په حربي ښوونځي کې کړي دي. له (۱۳۵۲ل) څخه تر (۱۳۵۵ل) پورې یې حربي

د حامد کرزي واکمني؛ یادښتونه، شننه او ارزونه/ ۶۵۵

پوهنتون کې لوړې زده کړې تر سره کړي دي، تر دې وروسته د افغانستان په ملي پوځ کې شامل شو. پر (۱۳۵۷ل) کال له پوځ څخه لار او د مجاهدينو په لیکو کې ورگډ شو. ښاغلی براهوي د ولسمشر کرزي په لومړۍ دوره کې د مهاجرينو وزير و. تر وزارت مخکې د نيمروز والي و او بيا د قومونو، قبایلو او سرحداتو وزير شو. د ارامو اعصابو خاوند دی، خبرې نه کوي، ویل کېږي چې د وزارت د تصدی پر ټول مهال يې د کابينې په غونډه کې هېڅکله هم کومه خبره نه ده کړې او همپشه چوپه خوله پاتې شوی دی.

۴۵- جماهير انوري:



جماهير انوري پر (۱۳۳۴ل) کال په فارياب ولايت کې زېږېدلی دی. پر (۱۳۵۵ل) کال د کابل پوهنتون له فارمسي پوهنځي څخه فارغ شوی. پر

(۱۳۸۹ل) کال يې د مهاجرينو وزير په توگه له ولسي جرگې څخه د باور رايه ترلاسه کړه، خو د وزارت ټول مهال يې په ناندریو تېر شو او داسې کوم ستر کار يې ونه کړای شو چې د افغان مهاجرو په ژوند کې محسوس تاثير ولري.

۴۶- نور محمد قرقين:




نورمحمد قرقين پر (۱۳۳۲ل) کال په جوزجان ولايت کې زېږېدلی دی. خپلې ثانوي زده کړې يې تر دولسم ټولگي پورې په حبيبيې لېسې کې بشپړې کړې دي. د ليسانس سند يې د کابل پوهنتون

دارگ نا ویلې خبرې/ ۶۵۶

له حقوقو او سیاسي علومو پوهنځي څخه ترلاسه کړې دی. د کرزي په حکومت کې یې د پوهنې د وزیر او په ترکمنستان کې د افغانستان د سفیر په توګه دنده اجرا کړې ده. په ترکمن قوم پورې اړه لري، د ارامو اعصابو څښتن دی، کوم جنجالي شخص نه دی. د جمهوري ریاست په لومړیو ټاکنو کې یې د کرزي د انتخاباتي کمپاین د مشر په توګه هم دنده اجرا کړې ده.

۴۷- نعمت الله شېراني: نعمت الله شېراني پر (۱۳۱۸ل) کال د بدخشان ولایت په (جرم) ولسوالۍ کې زېږېدلی دی. پر (۱۳۳۹ل) کال د



ابوحنیفه دیني مدرسې څخه فارغ شوی، بیا د کابل پوهنتون په شرعیاتو پوهنځي کې محصل او تر فراغت وروسته په همدې پوهنځي کې استاد شو. ښاغلی شېراني پر (۱۳۴۶ل) کال د لوړو زده کړو لپاره مصر هېواد ته لاړ او بیا پر (۱۳۵۵ل) کال امریکا ته. تر

هغه وروسته افغانستان ته راوگرځېد. د (۱۳۵۷ل) کال تر سیاسي پېښې وروسته بندي شو، له زندانه تر خوشې کېدو وروسته د مجاهدینو له لیکو سره یوځای شو.

شېراني د حامدکرزي په انتقالي دوره کې د دولت د رییس مرستیال او د اساسي قانون د تدوین کمېسیون رییس و، چې بیا وروسته د ولسمشر کرزي په لومړۍ دوره کې د حج او اوقافو وزارت ته نوماند او د ولسي جرګې تر تائید وروسته د همدې وزارت وزیر وټاکل شو. تر وزارت وروسته په دیني چارو کې د کرزي مشاور و. دی یو دیني عالم دی چې په دې برخه کې یې لسګونه عنوانه کتابونه لیکلي دي. البته د وزارت د تصدی پر مهال یې په یاد وزارت کې د اداري فساد په باب بېلابېلې اوازې خپرې شوې وې.

د حامد کرزي واکمني؛ یادښتونه، شنه او ارزونه/ ۲۵۷

۴۸- صدیقه بلخي: صدیقه بلخي د (اسمعیل بلخي) لور او پر



(صدیقه بلخي)

(۱۳۲۹ل) کال په بلخ کې زېږېدلې ده. خپلې لورې زده کړې يې په شریعتو خانگه کې تر سره کړي دي. د مهاجرت په دوران کې يې په ایران کې سیاسي او فرهنگي فعالیتونه کول. صدیقه بلخي د طالبانو نظام تر ړنگېدو وروسته د اساسي قانون د

تدقیق د کمېسیون غړې شوه. وروسته د ولسمشر کرزي له خوا د شهیدانو او معلولینو چارو وزیره شوه، تر هغه وروسته په مشرانو جرگه کې انتصابي ساتوره شوه. بلخي بېلابېل سیاسي، ټولنیز او فرهنگي خدمتونه تر سره کړي، د ښځو په برخه کې يې ځانگړې هڅې او فعالیتونه سر ته رسولې دي. کرزي ورته د هغې د کورني او ټولنیز نفوذ له امله ځانگړی احترام درلود. دې هم د خپل پلار او کورنۍ نوم او عزت تر پایه پورې خوندي وساته. که څه هم د وزارت د تصدی پر مهال د دې د کارونو له څرنگوالي څخه یو لړ شکایتونه موجود وو، خو صدیقه بلخي د فعالو افغانو مېرمنو په منځ کې خپل ځانگړی ځای لري.

۴۹- جنرال سهیلا صدیق: سهیلا صدیق د محمد صدیق لور ده. تر



(سهیلا صدیق)

لومړنیو او ثانوي زده کړو وروسته پر (۱۳۴۴ل) کال د کابل طب پوهنځي کې شامله شوې، وروسته يې په مسکو کې په همدې طبي څانگه کې زده کړې کړي او له مسکو پوهنتون څخه فارغه شوې ده. نوموړې د خلکو دیموکراتیک گوند د واکمنۍ په دوران کې د

دارگ نا ویلې خبرې | ۶۵۸

افغانستان اردو ته لاره پیدا کړه. سهیلا صدیق د افغانستان د پوځ په طبي برخه کې ډېره موده کار کړی، د جنرالۍ رتبې ته رسېدلې او پر (۱۳۸۰ل) کال یې د (ډگر جنرال) رتبه هم ترلاسه کړه. نوموړې د کرزي په مشرۍ په موقته اداره کې د عامې روغتیا د وزیرې په توګه دنده اجرا کړه او وروسته بیا په صحي چارو کې د کرزي مشاوره شوه.

ډاکټره سهیلا د افغانستان په پوځ کې لومړنۍ بنسټیزه جنرال وه. کرزي هغې ته خورا زیات احترام درلود. په روسي، دري او پښتو ژبو پوهېدله. د وزارت کاري موده یې لنډه وه، نو ځکه خو یې د کار د څرنگوالي په باب ډېر بحث نه شي کېدلای.

۵۰- سید محمد امین فاطمي: سید محمد امین فاطمي پر



(سید محمد امین فاطمي)

(۱۹۵۲م) کال ننگرهار ولایت کې زېږېدلې دی. ثانوي زده کړې یې د کابل په حبیبیې لېسې کې تر سره کړي دي. پر (۱۹۷۷م) کال د ننگرهار پوهنتون له طب پوهنځي څخه فارغ شوی. د ولسمشر کرزي په لومړۍ انتخاباتي دوره کې د عامې روغتیا وزیر شو.

بیا په دویمه دوره کې هم د همدې پوست لپاره ولسي جرګې ته معرفي شو، خو ولسي جرګې دا ځل د باور رایه ور نه کړه. تر وزارت مخکې ښاغلی فاطمي څه موده د نړیوال روغتیايي سازمان سلاکار هم پاتې شوی دی. د وزارت پر مهال یې کار په احتیاط سره تر سره کاوه، رسنیو سره یې ځانګړي اړیکي پالل، د کارونو څرنگوالی یې په منځنۍ کچه و. وروسته بیا په جاپان کې د افغانستان د سفیر په توګه وټاکل شو.

۵۱- ثریا دلیل: ثریا دلیل پر (۱۳۴۷ل) کال په کابل ولایت کې

زېږېدلې ده، خو اصلي استوګنځی یې د فاریاب ولایت دی. د کابل ښار د

د حامد کرزي واکمني؛ یادښتونه، شنه او ارزونه/ ٦٥٩

زرغونې لېسې تر فراغت وروسته پر (١٣٦٥ل) د کابل پوهنتون طب پوهنځي ته بريالی شوه. پر (١٣٧١ل) کال د علي اباد روغتون د جراح

ډاکټري په توگه وگومارل شوه او پر

(١٣٧٣ل) کال له ماشومانو څخه د

ملاټر اداره کې مقرره شوه. پر

(١٣٨٣ل) کال د امريکا په هاورډ

پوهنتون کې شامله او له نوموړي

پوهنتون څخه يې ماسټري ترلاسه

کړه. اغلي ثريا دليل پر (١٣٨٨ل)

کال د عامې روغتيا وزارت

سرپرسته شوه او بيا يې د همدې وزارت د وزيرې په توگه له ولسي جرگې

(ثريا دليل)

څخه باور رايه واخيسته.

ثريال دليل د خپل وزارت پر مهال داسې يوه وزيره وه چې په متوسط

ډول روانه وه، کارونه يې نه ډېر خراب وو، نه ډېر ښه، خو ډېر ځله پرې د

توکم پالنې تورونه پورې شول.

٥٢- سيد اکرام الدين معصومي: سيد اکرام الدين معصومي پر

(١٣٣٢ل) کال په تخار ولايت کې زېږېدلی دی. خپلې زده کړې يې د



(سيد اکرام الدين معصومي)

کندوز ولايت او د کابل پوهنتون په بشري

پوهنځي کې تر سره کړي دي. ښاغلي

معصومي د ماليې وزارت د تصدی د رييس

په توگه او د همدې وزارت د مرستيال په

توگه دندې تر سره کړي دي او همدارنگه د

تخار ولايت والي هم پاتې شوی دی. تر دې

وروسته د کار او ټولنيزو چارو وزارت لپاره ولسي جرگې ته وروپېژندل شو

او باور رايه يې ترلاسه کړه. خو ياد وزارت کې يې کارونه ډېر ځلنده نه وو.

۵۳- امنه اصفي افصلي: امنه اصفي افصلي پر (۱۳۳۶ل) کال په



(امنه اصفي افصلي)

هرات ولايت کې زېږېدلې ده. د کابل پوهنتون د حقوقو له پوهنځي څخه يې د ليسانس سند ترلاسه کړی دی. بيا وروسته يې په همدې پوهنځي کې د استادې په توگه دنده تر سره کړې ده. تر دې وروسته يې د کار او ټولنيزو چارو د وزيرې په توگه له ولسي جرگې څخه د باور رايه واخيسته. د وزارت د تصدی پر مهال يې له يو شمېر معلولينو او نورو اشخاصو سره شخړې پېښې شوې، د وزارت کارونه يې نه ډېر بريالي وو او نه ډېر ناکام. نیمگړتياوې او برياوې دواړه ورسره مل وې.

۵۴- حبيب الله قادري: حبيب الله قادري اصلاً د کندهار ولايت

اوسېدونکی دی، لوړې زده کړې په هندوستان هېواد کې تر سره کړي



(حبيب الله قادري)

دي. دولس کاله يې د کډوالو په نړيوال سازمان کې کار کړی دی او په نبراسکا پوهنتون کې يې د استاد په توگه هم دنده تر سره کړې ده. بناغلی قادري د حامدکرزي د ولسمشرۍ په لومړۍ دوره کې د مخدره توکو پر ضد د مبارزې وزارت وزير و. وروسته بيا په کاناډا کې د افغانستان سفير شو. د ډېر آرامو اعصابو خاوند دی. د وزارت دوره يې له ډېرو جنجالونو سره ملگرې نه وه.

۵۵- سيما سمر: د طالبانو د نظام تر ړنگېدو وروسته په موقته دوره کې

سيما سمر لومړنۍ ښځه وه چې د موقت حکومت د مشر مرستياله او د ښځو چارو د وزيرې په توگه انتصاب شوه.

د حامد کرزي واکمني؛ یادښتونه، شننه او ارزونه / ٦٦١

سیما سمر په بېړنۍ لویه جرگه کې د دې جرگې د لومړۍ مرستیالې په



(سیما سمر)

توگه انتخاب شوه او زه (یون) همدلته له دې سره له نږدې اشنا شوم. سیما سمر ځان د بشر د حقونو مدافع حسابوي. دې په نورو نادولتي موسسو کې هم کار کړی دی. سیما سمر تر وزارت وروسته د بشري حقونو د خپلواک کمېسین مشره شوه، دې په لسگونو

نړیوالو کنفرانسونو کې گډون کړی او ځینې خلک یې د بنځو او بشري حقونو یوه مدافع مېرمن گڼي، سیما سمر د خپلو گڼو فعالیتونو له امله د نوبل جایزې ته هم کاندیده شوه، خو دا جایزه یې ترلاسه نه کړای شوه. د سمر له گڼو فعالیتونو سره سره یو شمېر ازاد کتونکي پر هغې نیوکه کوي چې قومي او سیمه ییز تمایلات لري او دا لېوالتیا یې دومره څرگنده ده چې هېڅکله یې پټه نه کړای شوه. ویل کېږي چې د بشري حقونو د خپلواک کمېسیون اکثره کارکوونکي همغه دي چې د (سیما سمر) قوم پورې اړه لري. دا هم څرگنده ده چې له یاد کمېسیون څخه دې د خپل قوم لپاره زیاته گټه پورته کړې، ان تر دې پورې چې پر هغو کسانو یې هم پرده غوړولې او یا چوپه خوله پاتې شوې چې هزاره توکم پورې اړه لري، ستر جنګسالاران دي او بشري ضد جرمونه یې تر سره کړي دي.



(حبیب سرايي)

سیما سمر د کرزي په ټوله واکمنۍ کې هغه ته تر ټولو منلې او بناغلي وه او تر دیارلسو کلونو زیاته موده د همدې خپلواک کمېسیون د خپلواکې رییسې په توگه پاتې شوه.

٥٦- حبیبه سرايي: حبیبه سرايي پر

(١٣٣٦ل) کال د مزارشريف ښار کې

زېږېدلې ده. حبيبه سرايي د شوروي اتحاد د يرغل پر مهال د محصلينو ټولني غړې وه او ويل کېږي چې د شوروي پر ضد به يې اعتراضونه او مظاهري برابرولې. سرايي خپلې لوړې زده کړې د کابل پوهنتون په فارمسي پوهنځي کې تر سره کړي دي. حبيبه سرايي له (۱۳۶۶ل) کال څخه تر (۱۳۷۵ل) کال پورې د منځني طب انستيتيوت کې استاده وه. اغلې سرايي پر (۱۳۸۱ل) کال د بنځو چارو وزيره وټاکل شوه او پر (۱۳۸۴ل) کال د باميان د والي په توگه مقرر شوه، چې د افغانستان په تاريخ کې لومړنۍ بنځه وه چې والي شوه.

۵۷- مسعوده جلال: مسعوده جلال پر (۱۳۴۲ل) کال کاپيسا ولايت



(مسعوده جلال)

کې زېږېدلې ده. پر (۱۳۶۷ل) کال د کابل پوهنتون له طب پوهنځي څخه فارغه شوې. د نورو دولتي او نادولتي ادارو ترڅنګ په نړيوال خوراکي پروگرام کې يې هم دنده تر سره کړې ده. مسعودې جلال په بېړنۍ لويه جرگه کې د کرزي پر وړاندې

ځان کانديد کړ، خو له ناکامۍ سره مخ شوه، د ولسمشرۍ پر لومړيو ټاکنو کې يې يو ځل بيا ځان کانديد کړ، خو دا ځل هم ناکامه شوه. دا د هېواد



(حسن بانو غضنفر)

په تاريخ کې لومړنۍ بنځه وه چې ياد پوست ته يې ځان کانديد کړ. تر دې وروسته بيا د کرزي له خوا د بنځو چارو وزيره شوه. خو په ياد وزارت کې هغسې بريالۍ نه برېښېدله چې څومره دې ژمنې کړې وې.


۵۸- حسن بانو غضنفر: د ولسمشر کرزي

د لومړۍ دورې د کابينې نيم وخت تېر و،

د حامد کرزي واکمني؛ یادښتونه، شنه او ارزونه/۶۶۳

چې حسن بانو غضنفر د بنځو چارو د وزیرې په توګه ولسي جرګې ته وروپېژندل شوه، له ولسي جرګې یې د باور رایه واخیسته او د دې وزارت وزیره شوه. مېرمن غضنفر د ولسمشر کرزي په دویمه دوره کې هم د بنځو چارو وزیره وټاکل شوه. غضنفر خپلې لوړې زده کړې د دکتورا تر کچې د شوروي په (سن پترزبورګ) پوهنتون کې د ژبپوهنې په برخه کې تر سره کړي دي. تر وزارت دمخه د کابل پوهنتون د ژبو او ادبیاتو پوهنځي ریسه وه.

۵۹- محمد یوسف پښتون: یوسف پښتون پر (۱۳۲۵ل) کال په



(محمد یوسف پښتون)

کندهار ولایت کې زېږېدلی دی. لوړې زده کړې یې په لبنان کې د بیروت امریکایي پوهنتون کې تر سره کړي دي. پر (۱۳۸۱ل) کال د ښارجوړونې وزیر وټاکل شو. پر (۱۳۸۲ل) کال د کندهار والي و، پر (۱۳۸۳ل) کال یوځل بیا د ښارجوړونې د وزیر په توګه وټاکل شو. تر وزارت وروسته یې د ولسمشر کرزي د مشاور په توګه هم دنده اجرا کړه.


۶۰- حسن عبداللهی: حسن عبداللهی پر (۱۳۵۵ل) کال په غور



(حسن عبداللهی)

ولایت کې زېږېدلی دی. لوړې زده کړې یې د ایران په شیراز پوهنتون کې د ټولنپوهنې په برخه کې تر سره کړي دي. پر (۱۳۸۰ل) یې له تهران پوهنتون څخه د ښارجوړونې په برخه کې د دکتورا سند ترلاسه کړ. د ولسمشر کرزي په دویمه دوره کې د ښارجوړونې د وزیر په توګه وټاکل شو او د کرزي د حاکمیت تر پایه په یاد وزارت کې پاتې شو.

٦١- حمیدالله فاروقي: حمیدالله فاروقي پر (١٣٣٣ل) کال په



(حمید الله فاروقي)

هرات ولایت کې زېږېدلی دی. د اقتصاد په برخه کې یې په کابل او امریکا کې زده کړې کړې دي. فاروقي پر (١٣٨٧ل) کال د ولسمشر کرزي په لومړۍ دوره کې ترانسپورت وزارت ته نوماند شو، له ولسي جرگې څخه د باور رایې تر اخیستو وروسته د همدې وزارت د وزیر په توګه وټاکل شو. خو پر همدې دنده یې ډېر لږ وخت کار وکړ.

٦٢- نعمت الله احسان جاوېد: نعمت الله احسان جاوېد پر



(نعمت الله احسان جاوېد)

(١٣٣٩ل) کال په هلمند ولایت کې زېږېدلی دی. لوړې زده کړې یې د لیسانس تر کچې په المان کې د هوایي ترانسپورت په برخه کې تر سره کړي دي. د ولسمشر کرزي په لومړۍ دوره کې د ترانسپورت وزارت ته نوماند شو او له ولسي جرگې څخه یې باور رایه واخیسته.

٦٣- داود علي نجفي: داود علي نجفي پر (١٣٤٦ل) کال په غزني



(داود علي نجفي)

ولایت کې زېږېدلی دی. لوړې زده کړې یې د پاکستان تر واک لاندې په بلوچستان ایالت کې تر سره کړي دي. په افغانستان کې یې د ملګرو ملتو په دفتر کې هم کار کړی دی. نجفي د (٢٠٠٨م) کال انتخاباتو کې د ټاکنو خپلواک کمېسیون د دارالانشاء رییس شو. تر دې

وروسته د ولسمشر کرزي په دویمه دوره کې د ترانسپورت د وزیر په توګه وټاکل شو.

د حامد کرزي واکمني؛ یادښتونه، شنه او ارزونه/ ٦٦٥

٦٤- حاجي محمد محقق: محمد محقق پر (١٣٣٤ل) کال د بلخ



(حاجي محمد محقق)

ولایت په (چارکنت) ولسوالۍ کې زېږېدلې دی. د طالبانو د نظام تر ړنگېدو وروسته د بن په غونډه کې محمد محقق د موقت دولت د مرستیال په توګه غوره شو. محقق په انتقالی حکومت کې د پلان د وزیر په توګه انتصاب شو، چې پر همدې پوست یې د (٢٠٠٤م) کال تر لومړنیو انتخاباتو پورې کار وکړ. تر هغه وروسته د ولسي جرګې په (١٥) او (١٦) دوره کې د کابل د خلکو استازی و. ده په دې موده کې د افغانستان د خلکو د اسلامي وحدت ګوند مشري هم کوله، خو په حکومت کې یې هم په پټه او ښکاره خپله ونډه هم لرله.



(محمد جلیل شمس)

٦٥- محمد جلیل شمس: محمد جلیل

شمس پر (١٣١٩ل) کال په هرات ولایت کې زېږېدلې دی. پر (١٣٥٢ل) کال یې د المان له (بوخم) پوهنتون څخه د اقتصاد په برخه کې دکتورا سند ترلاسه کړی دی. په دولتي او نادولتي موسسو کې یې پر بېلابېلو پوستونو کار کړی دی. جلیل شمس د ولسمشر حامد کرزي په لومړۍ دوره کې د اقتصاد د وزیر په توګه وټاکل شو.



(عبدالهادي ارغندیوال)

٦٦- عبدالهادي ارغندیوال:

عبدالهادي ارغندیوال پر (١٣٣١ل) کال په کابل ولایت کې زېږېدلې دی. ثانوي زده کړې یې د کابل ښار په غازي لېسه کې سرته رسولي او تر هغې وروسته یې له کابل پوهنتون څخه د لېسانس سند ترلاسه کړی

دارگ نا ویلې خبرې/ ۶۶۶

دی. پر (۱۳۵۷ل) کال پاکستان ته مهاجر شو او هلته یې د گلبدین حکمتیار په مشرۍ د اسلامي حزب د مالي مسؤل په توگه دنده تر سره کوله. ښاغلی ارغندیوال د ولسمشر کرزي په دویمه دوره کې د اقتصاد د وزیر په توگه وټاکل شو.

۶۷- ډاکتر اکرم خپلواک: ډاکتر اکرم خپلواک د پکتیا ولایت په



(ډاکتر اکرم خپلواک)

احمدابا ولسوالۍ کې تر لومړنیو او ثانوي زده کړو وروسته په پېښور کې د افغان پوهنتون له طب پوهنځي څخه فارغ شوی دی.

نږدې دوه کاله یې د پکتیکا ولایت د والي په توگه دنده اجرا کړې ده، تر هغه وروسته د فراه ولایت د والي په توگه پاتې شو او وروسته د سرحدونو او قبایلو چارو د وزیر په توگه انتخاب شو او د ولسمشر کرزي د حکومت تر پایه پر همدې دنده پاتې شو.

۶۸- اسد الله خالد: اسد الله خالد ولسمشر کرزي ته د نږدې اشخاصو



(اسد الله خالد)

له جملې څخه دی. نوموړی پر (۱۳۴۸ل) کال د غزني ولایت په (ناوې) ولسوالۍ کې زېږېدلی دی. لومړنۍ زده کړې یې د کابل ښار په محمود طرزي لېسه او ثانوي زده کړې یې په پېښور کې د کډوالۍ پر مهال په (اتحاد لېسه) کې سرته رسولي او ویل کېږي چې پر (۱۳۸۰ل) کال یې د

تاجکستان له ملي دولتي پوهنتون څخه په حقوقو څانگه کې د لیسانس ډپلوم ترلاسه کړی دی. خالد پر (۱۳۸۱ل) کال د ملي امنیت د لوی ریاست د پنځمې ادارې رییس شو، له (۱۳۸۲ل) څخه تر (۱۳۸۴) پورې د

د حامد کرزي واکمني؛ یادښتونه، شنه او ارزونه/ ٦٦٧

غزني د والي او تر هغه وروسته يې تر (١٣٨٧ل) کال پورې د کندهار د والي په توگه دنده اجرا کړې ده.

پر (١٣٨٧ل) کال په پارلماني چارو کې د دولت وزير او پر همدې کال د قومونو او سرحدونو چارو وزارت ته نوماند شو، خو ولسي جرگې باور رايه ور نه کړه، خو پر (١٣٨٩ل) کال يوځل بيا ياد وزارت ته نوماند شو او دا ځل يې له ولسي جرگې څخه باور رايه واخيسته. تر هغه وروسته اسدالله خالد د ملي امنيت لوی رياست ته نوماند او له ولسي جرگې يې باور رايه ترلاسه کړه، د همدې رياست د تصدی پر مهال د يو ځانگړي انتحاري بريد له امله سخت ټپي شو او بيا امريکا ته د درملنې لپاره واستول شو، هلته تر سختې درملنې وروسته يې څه ناڅه روغتيا وموندله، خو نه پوره روغتيا. د اسدالله خالد د شخصيت په باب ډېر بحث کېدی شي، هغه يو باجرئته انسان دی، خو غزني او کندهار ولايت کې د هغه د دندې په باب ډېر شکايتونه وو، ان ويل کېږي چې شخصي ملېشې او زندانونه يې درلودل، خو دې سره سره هغه کرزي ته ډېر نږدې و، بهرني روابط، تنظيمي اړيکي او د قدرت له خاوندانو سره يې مناسبات ښه پالای شول. کله چې اسدالله خالد ولسي جرگې ته د باور رايې د اخيستو لپاره معرفي شو او په تاجکستان کې د ده د ليسانس سند په باب د بحث خبره مطرح شوه، نو رمضان بشردوست وويل: ((د تاجکستان په دولتي پوهنتون کې خو لوړې زده کړې په روسي ژبه دي او فارسي رسم الخط هم په روسي ليکدود دی، نو تاسې اسدالله خالد ته په روسي ژبه د يو څو جملو متن ورکړئ چې دی يې لوستلای او ليکلای شي که نه، که ليکلای او لوستلای يې شولې، نو بېشکه چې ده هلته درس لوستی دی.)) ټولو وخنډل او د امتحان دا پروسه هم عملي نه شوه، خو خالد له ولسي جرگې څخه باور رايه خپله کړه. د امنيت د رييس په توگه د اسدالله خالد د کارونو د څرنگوالي او همدارنگه په نورو برخو کې د هغه د کارونو په باب ډېر بحث کېدی شي، خو دلته نه غواړم د ده په باب دا بحث تر دې زيات وغځوم.

۶۹- **عنايت الله قاسمي**: عنايت الله قاسمي هم د هغو افغانانو له جملې څخه دی، چې د طالبانو د نظام تر سقوط وروسته افغانستان ته راغی، دی مخکې په امریکا کې اوسېده، په انتقالي دوره کې یې د کرزي صیب په دفتر کې کار کاوه او په نړیوالو او حقوقي چارو کې د کرزي مشاور و. کله چې کرزي د جمهوري ریاست د لومړۍ دورې ټاکنې وگټلې،



(عنايت الله قاسمي)

نو عنايت الله قاسمي يې د ترانسپورت د وزير په توگه غوره کړ او له ولسي جرگې يې هم د باور رایه خپله کړه. عنايت قاسمي يو کال او څلور میاشتې د یاد وزارت د وزیر په توگه پاتې شو، همدا مهال و چې پر ده

باندې په یاد وزارت کې د فساد او رشوت تورونه پورې شول. تر دې وړاندې هم د کرزي صیب په دفتر کې د ده په باب د دفتر له امکاناتو څخه دناسمې گټې اخیستنې او نورو ناقانونه گټو راپورونه موجود وو، خو حامدکرزي پرې پرده غوړوله او هغه یې د خپل استازي په توگه بېلابېلو کورنیو او بهرنیو موسساتو ته معرفي کاوه. قاسمي ان وزارت ته د نوماندۍ پر مهال د وزارت لپاره قانوني سن نه و پوره کړی؛ (۳۱) کلن و، خو بیا هم پر قاسمي پرده خوره شوه او له ولسي جرگې څخه یې باور رایه واخیسته.

قاسمي تر وزارت وروسته څو ځله څارنوالۍ ته معرفي شو او ډېر ځله د خپلې دوسیې د سپیناوي لپاره یاد ارگان احضار کړ. د قاسمي په دوره کې ترانسپورت وزارت کوم پاموړ پرمختگ ونه کړای شو.

۷۰- **جارالله منصوري**: جارالله منصوري اصلاً د تخار ولایت اوسېدونکی دی، لومړنۍ او منځنۍ زده کړې یې په پېښور کې سرته رسولي او بیا یې په اسلام اباد نړیوال پوهنتون کې د لیسانس تر درجې پورې لوړې زده کړې تر سره کړي دي. دی یو وخت د عدلیې وزارت

د حامد کرزي واکمني؛ یادښتونه، شننه او ارزونه/ ٦٦٩

کارکوونکی و، بیا یې د ملت بابا (اعلیحضرت محمد ظاهرشاه) په دفتر کې

کار کاوه، تر هغه وروسته د

چاپېریال ساتنې د ادارې مرستیال

شو او د ولسمشر کرزي د جمهوري

ریاست په دویمه دوره کې د کلیو

او پراختیا وزیر شو. د ښاغلي

محمد قسیم فهیم او اسلامي

جمعیت ملاتړ څخه برخمن و، خو



(جابر الله منصورى)

په یاد وزارت کې یې داسې کوم کار ونه کړ چې د ده په حسانتو کې

حساب شي. تر وزارت وروسته د ترانسپورت وزارت د مرستیال په توګه

انتصاب شو.

٧١- حمیدالله قادري: حمیدالله قادري د حبیب الله قادري ورور



حمید الله قادري

دی، قادري کورنۍ د کندهار له مشهورو

کورنیو څخه ده. کله چې حبیب الله قادري

د مخدره موادو پر ضد د مبارزې وزارت څخه

لاړ او کاناډا کې سفیر شو، نو حامدکرزي د

هغه ورور حمیدالله قادري د ترانسپورت د

وزیر په توګه غوره کړ. حمیدالله قادري څه

موده په دې وزارت کې تېره کړه. کله چې بیت الله شریف ته د حاجیانو د

تګ مهال راورسېد، نو دا بهیر د حج او اوقافو وزارت او ترانسپورت وزارت

له خوا ښه تنظیم نه شو. حامدکرزي دا پره پر حمیدالله قادري واچوله او

هغه یې له دندې لرې کړ.

دا و د کرزي د واکمنۍ د ټول بهیر د اکثر و وزیرانو په باب معلومات او

ارزونه چې دلته په لنډیز سره ورته نغوته وشوه.

یادښت: پر پورتنیو یادو وزیرانو سربېره، ښاغلي حاجي عبدالقدیر،

دارگ ناويلې خبرې / ٦٧٠

عبدالخالق فضل، امان الله خُدران، عبدالرحمن نورستاني، ميرويس صادق، رمضان بشردوست، پروفيسور رسول امين، شېرمحمد اعتباري، عبدالملك انور، محمد عالم رزم، جمعه محمدي، عباس كريمي، عبدالله وردگ، انجنير عبدالرحيم، مولوي حنيف، سلطان حميد حامد، حاجي منگل حسين، حميد سلطاني، عالمي بلخي، محمد معصوم ستانيکزي، محمد اکبر اکبر، گل آغا شېرزي، ډاکتر مشاهد او د پوهاند عبدالسلام عظيمي په گډون د سترې محکمې يو شمېر غړو او ځينو نورو مطرحو اشخاصو هم د حامدکزي په څوارلس کلنه واکمنۍ کې (له لنډمهالې ادارې نيولې بيا د دويمې انتخابي دورې تر پايه) پورې د کابينې د غړو او د دولت د نورو مهمو شخصيتونو او متصديانو په توگه دندې اجرا کړي دي، چې موږ د دې بحث د زيات اوږدوالي له امله د هغوی له پېژندنې او کاري شننې څخه تېرېږو.

څوارلسم څپرکی

د ولسمشر کرزي ځانگړتیاوې

هر شخص خپلې خپلې ځانگړتیاوې لري، د یوه شخص ټولې ځانگړتیاوې نه شو کولای په بل کې ووینو، خو دا هم نه شو کولای چې یو شخص دې ټول داسې خصوصیات ولري چې په بل کې دې هغه هېڅ نه وي، یانې هر انسان او هر شخصیت له یو بل سره ځینې مشترکې ځانگړنې او ځینې مشخص توپيرونه لري. حامدکرزي هم داسې یو شخصیت دی چې د همدې افغاني ټولني زېږنده دی، ځینې خصوصیات یې داسې دي چې یوازې په ده پورې مختص دي او ځینې نور یې له نورو سره مشترک دي، دلته غواړو د ده ځینو مشخصو ځانگړتیاوو ته نغوته وکړو: خو مخکې تر دې چې د ده د شخصیت پر بېلابېلو خواوو بحث ته راشو، غواړم یو لړ هغو تېروتنو ته هم اشاره وکړم چې د ده له خوا تر سره شوې او په نتیجه کې یې ځینو تنظیمونو ته له کوم عوض پرته دومره امتیازات ورکړل شول چې وروسته یې ده او ټول ملت ته سرخوړی پیدا کړ.


د ناثابتې واکمنۍ ثابت امتیازات

د (۱۳۷۵ل) کال د تلې یا میزان پر پنځمه شپږمه نېټه طالبان کابل ته راننوتل او د استاد رباني رژیم، چې له پخوا څخه پر کابل دومره واکمن نه و، د هغه نیم واکه واکمني یې هم ورپسې ورتوله کړه، د اسلامي جمعیت غړي او قومندانان او ائتلافي ملگري یې له کابل پر تېسټه بریالي شول. دا مهال داسې یو تصور و چې طالبان به د خپلو نظامي بریاوو ترڅنګ سیاسي بریاوې هم ترلاسه کړي، خو د سیاسي تدبیر د نشتوالي له امله هغوی له دریو هېوادونو (پاکستان، متحده عربي اماراتو او سعودي عربستان) پرته بل هېڅ هېواد په رسمیت ونه پېژندل او په دې ډول طالبان یوازې تر ډېره پورې د پوځي واقعیت او قوت په توګه پاتې شول. طالبانو د هېواد په سلو کې پنځه نوي سلنه خاوره تر خپل کنټرول لاندې راوسته، یوازې (پنځه سلنه) برخه خاوره کې د استاد رباني رژیم یا د جمعیت تنظیم واک پاتې شو، هغه هم داسې نه چې دا پنځه سلنه برخه په بشپړ ډول د دوی تر حاکمیت لاندې وه، بلکې خبره دا وه چې طالبان هلته نه وو رسېدلي. د استاد رباني نظام د یوه ګرځنده نظام بڼه خپله کړه، ان دا چې ځینو بهرنیو هېوادونو یې هم ادرس نه شو پیدا کولای. د هر بهرني هېواد چې به استاد رباني په کار و، نو هغوی به لومړی تاجکستان سره اړیکي نیول، هغوی به بیا احمدشاه مسعود سره، چې دا وخت یې د تاجکستان په (کولاب) کې پوځي هډه درلوده او احمدشاه مسعود به بیا استاد رباني پیدا کاوه. استاد رباني څلورنیم کاله په همدې ګرځنده حالت کې تېر کړل، خو د اسلامي دولت! د رییس په توګه، دا مهال نو استاد رباني ته یوازې د اسلامي دولت (!) نوم پاتې و او یوازې په مسکو کې د پیسو چاپ، نور نه ځمکه ورسره وه، نه ولس او نه هم د افغانستان کومه زیاته برخه جغرافیه.

د حامد کرزي واکمني؛ یادښتونه، شنه او ارزونه/ ۲۷۳

استاد سیاف یوه ورځ چاته کیسه کوله چې: ((کله هم طالبانو پسې واخیستو، زه او استاد رباني په تخار کې الوتکې ته منتظر وو، چې تاجکستان ته مو انتقال کړي، نو حالات هم ډېر خطرناک دي او طالبان هم شېبه په شېبه رانږدې کېږي، الوتکې ته تر ختو دمخه استاد رباني ماته وویل چې: (دې ملت ته یو خطاب ونه کړم؟) ما ورته وویل څه ځان باسه دا څه د داودخان خطاب دی چې اوس به ملت ورته گوته په غاښ شي!! کوم ملت؟ کوم خطاب؟ دې سره نو الوتکې ته پورته شو)). د رباني پر رژیم باندې ساحه ورځ پر ورځ تنگېدله، یو وخت داسې راغی چې نظار شورا په دې باوري شوه چې طالبانو سره جنگ ته دوام ورکول د دوی د ټولو د نابودۍ په مانا دي، نو ځکه خو یې د فهیم خان په مشرۍ له طالبانو سره پټ اړیکې ونيول چې د سر او عزت د خوندي کولو په تضمین پر ځمکه وسلې ایښودلو ته حاضر دي. د (۲۰۰۱م) کال د سپتمبر پر نهمه نېټه احمدشاه مسعود ووژل شو، دې پېښې نو د استاد رباني تر چتر لاندې د جنگېدونکو افرادو روحیه له صفر سره ضرب کړه، د همدې سپتمبر پر (۱۱)مه په نیویارک کې د سوداګرۍ پر نړیوال مرکز برید وشو، دې پېښې د امریکا غوصه راوپاروله، طالبان او د هغوی بهرني ملاتړي د امریکا لومړني هدف وګرځېد، دې پېښې، نو د استاد رباني بخت راوینس کړ. امریکایانو پر طالبانو د برید نیت او اقدام په ډاګه کړل او په مستقیم ډول یې استاد رباني او د نظار شورا نورو مشرانو سره اړیکې ټینګ کړل. امریکایي پټ پوځیان پنجشېر ته ورسېدل او دوی ورته د امریکا د ځمکنیو عسکرو په توګه د همکارۍ ژمنه ورکړه، کله چې به امریکا په باګرام او نورو سیمو کې د طالبانو مورچلې بمبارولې، نو د استاد رباني او د جمعیت تنظیم نورو ویندویانو به ویلې چې: ((دا بمونه واړه دي باید غټ غټ بمونه واچول شي)). د طالبانو رژیم د دوو میاشتو په بهیر کې ړنګ شو. د (۱۳۸۰ل) کال د عقرب پر لومړۍ نېټه لومړۍ امریکایي پوځیان او بیا د شمالتلوالې ملبشې کابل ته رانوتل. استاد رباني ارګ ته لاړ او په حرمسرای کې

استوګن شو، دا مهال په بن کې غونډه وشوه، نظار شورا ته په کې اساسي واک ورکړل شو، حامدکرزی په کې د موقتې ادارې مشر شو او پرېکړه وشوه چې د همدې کال د جدي پر (۲۲) مه نېټه موقتې ادارې ته واک انتقال شي. استاد رباني ته یو ځل بیا تر څلورنیم کلنې کډوالۍ او سرگردانۍ وروسته دوه میاشتې فرصت په لاس ورغی، چې د واک په حرمسرای کې دمه واخلي، د تېرو ناخوالو ستړیا وباسي، خپل افراد مقرر کړي او که په دولت کې څه پاتې وي هغه هم د خپل تنظیم غړو ته ورحواله کړي. دا مهال استاد رباني یو فرمان صادر کړ چې چا هم د طالبانو تر واکمنۍ دمخه پر کومو پوستونو کار کړی، هغوی پر همنه ځای بېرته مقرر دي. د خپل تنظیم ځینې غړي او پلویان یې له ایران او پاکستانه هم راوغوښتل او اکثره دولتي څوکۍ یې پرې ووېشلې، کله چې د جدي (۲۲) نېټه راورسېدله، د دولت اکثره اساس رگونه اسلامي جمعیت او د هغه مؤتلفو تنظیمونو نیولي وو. استاد رباني هم دا مهال په اصطلاح د واک



(د واک د لېږد یو انځور)

انتقال ته راضي نه و، حرمسرای یې هم نه خوشې کاوه، خو یونس قانوني، فهیم او عبدالله عبدالله په وچ زور له حرمسرای څخه ووېسته، بیا بهرنیانو او نظار شورا په دې قانع کړ چې واک به هسې هم اسلامي جمعیت سره وي، کرزی به

هسې سمبول وي او ستا ځانګړی سهم به هم په حکومت کې خوندي وي. استاد رباني د نظار شورا د رهبرۍ په رول هم خوښ نه و او د تاجکانو او اسلامي جمعیت رهبري یې د خپل ځان حق ګاڼه، خو دې ډلې بیا استاد

د حامد کرزي واکمني؛ یادښتونه، شنه او ارزونه/ ۲۷۵

رېباني پر دې نزاکت پوه کړ، که غواړې که نه غواړې نړۍ دې لرې کوي، نو تر هغې خو دا ښه ده چې امتیاز واخلي او په سمبولیک ډول بل څوک د واک په راس کې راشي. د (۱۳۸۰ل) کال د جدي پر (۲۲) نېټه استاد رېباني په اصطلاح واک حامدکرزي ته انتقال کړ، له کرزي سره ټول ټال (۱۷) کسان موقتې ادارې ته داخل شول، دا داسې کسان وو چې له اسلامي جمعیت سره یې تنظیمي اړیکې نه درلودل، خو له جمعیت تنظیم سره یې پخوانی رقابت او دښمني هم نه درلودله. په دې ډول نور ټول واک و ځواک له اسلامي جمعیت سره پاتې شو. کله چې په اصطلاح قدرت انتقالېده، نو تر هغه دوه درې ورځې دمخه استاد رېباني یو بل فرمان هم صادر کړ. د هغه فرمان محتوا دا ده چې له ده سره په اصطلاح (تېر څلورنیم کلن مقاومت) کې چا ونډه اخیستې وي، نو هغوی ټولو ته دې د یادې مودې ترفیعات هم ورکړل شي او معاشونه هم. دا فرمان په دې خاطر و چې یو خو به خپلو پلویانو ته امتیاز واخلي او بل به پر نوي حکومت یو بار هم پرېوځي. همغه وخت د نظر ځینو خاوندانو سره دا پوښتنه مطرح شوه، هغه دولت چې (د اسلامي دولت) په نامه یادېده او استاد رېباني یې مشري کوله، که هغه چېرې دولت و، نو ولې یې په څلورنیمو کلونو کې خپلو مامورینو ته نه معاشونه ورکړل او نه هم ترفیعات او که چېرې دولت نه و، نو ولې د دولت په نامه یادېده؟ د دنیا په هېڅ گوټ کې به څوک داسې دولت ونه گوري چې څلورنیمو کلونو کې دې خپلو مامورینو ته نه معاش ورکړي او نه هم ترفیع او د دولت په نامه دې هم یاد شي، نو هغه دولت چې نه یې معاش درلود، نه ترفیع، نو مامورین یې په څه شي ساتل؟ مامورینو یې څه کول؟ او بیا حامدکرزي ته یې څه شی انتقال کړ؟ د همدې په اصطلاح مامورینو د ترفیع او معاش ورکړه یې انتقال کړه که څنگه؟ استاد رېباني پر پورتنیو امتیازاتو سربېره د هغو ټنونو افغاني بانکوټونو د تبادلې امتیاز هم واخیست چې دوی ته روسیې چاپ کړي او دوی پټ زېرمه کړي وو. کله چې نوي افغاني بانکوټونه چاپ شول، نو

حامد کرزي د استاد رباني ټولې زېرمه کړې پیسې هغو ته په نویو پیسو بدلې کړې او هم یې په وروستیو دوو میاشتو کې د هغه صادر کړي فرمانونه ومنل. دا او دېته ورته نور په سلگونو او زرگونو څه چې په لسگونو زرو ناقانونه کارونه تر سره شوي چې د ټولو قید، تحلیل او څېړنه یې د یوې لیکنې او یوه اثر له اوسلې څخه وځي. کارونه نا ثابت خو امتیازات یې ثابت وو. شمالپلوالې ته د دغسې امتیازاتو پرله پسې ورکړه د کرزي د شخصیت د ځانگړنو یوه برخه شوه، چې د ده د واکمنۍ په بهیر کې یې دوام پیدا کړ او بېلابېل رنگونه یې خپل کړل. استاد رباني ته د دغو غټو امتیازاتو د منلو تر څنگ د کرزي بله لومړنۍ اشتباه دا وه چې کله هم د واک تر رسمي لېږد وروسته ارگ ته داخل شو، نو محمد قسیم فهیم ورته راغی، کرزي ته یې وویل چې اوس به زموږ ساتونکي درڅخه رخصت شي، تاسو د خپل ځان د حفاظت لپاره خپل کسان راولئ، کرزي ورته وویل، همدا مې خپل کسان دي (د فهیم ساتونکو ته یې اشاره وه)، نور څوک راولم، دې سره نو فهیم خان ډېر خوشحاله شو او پر دې پوه شو چې دا سپری د ځان ساتنې لپاره هم پر موږ ډډه لگوي، نو ځکه یې ورو ورو غوښتنې زیاتېدلې. اوس راځم د ولسمشر کرزي ځینو نورو ځانگړنو ته:

د حامد کرزي واکمني؛ یادښتونه، شننه او ارزونه/ ٦٧٧

د ولسمشر کرزي تشخيص او غوراوی

خلک کله کله له ولسمشر حامدکرزي څخه گيله کوي، چې قوي خلک نه انتخابوي او هر ځای کې ضعیفه کسان ټاکي. دوی فکر کوي چې ولسمشر گڼې دا کسان نه پېژني، یا یې په ټاکنه کې له دقت څخه کار نه اخلي او یا پرې د بل چا له خوا په زوره تحملېږي. خلکو ته به جمهور رییس د یوه عادي انسان په توگه ښکاري چې هېڅ شی نه محاسبه کوي او هر څه په پټو سترگو مني، خو که څوک ولسمشر حامدکرزي له نږدې څخه



(ولسمشر حامد کرزي)

و پېژني، خبره داسې نه ده، په ځینو برخو کې به پورتنۍ انگېرنې هم سمې وي، خو تر ډېره حده پورې دا گومانونه سم نه دي. ولسمشر یو داسې ذکاوت لري چې تر ټولو کمزوري اشخاص تر ټولو ښه پېژني، عیناً لکه کوم ښکاري چې ښکار پسې گرځي او

خپله لومړنۍ نښه لومړی انتخابوي، اسانه او سخت ښکار پېژني، دغسې ولسمشر کرزي هم دی. دی د هغه کب نیوونکي په شان دی چې پوهېږي، کوم ځای کې خپل جال خور کړي، کوم ډول کب ونيسي، کوم ډول کب په جال کې ایسارېږي او کوم له جاله وځي، دی هم دغسې دی. دی د خپلې ټولنې متخصص دی، دی د هغو سیاستوالو په شان نه دی، چې سیاسي ریاضي، فلسفې او د سیاست علمي فورمولونه پر خپلې ټولنې تطبیقوي، دی پر دې پوهېږي چې په دې ټولنه کې واحد سیاسي او علمي فورمول نه تطبیقېږي، له هر چا سره باید ځانگړې معامله وشي. نو

ځکه خو دی چې د کوم پوست لپاره کوم څوک ټاکنې، هغه باید دومره سست او پخ وي چې هر څه دی وغواړي، هغه یې ومني، البته په دې برخه کې د هغو ټوپکوالو او زورواکو خبره جلا ده چې د اسلامي جمعیت او نورو تنظیمونو له خوا معرفي کېږي او دی یې د رد صلاحیت نه لري. زموږ خبره دلته پر هغو اشخاصو ده چې د تنظیمونو تر دایرې بهر دي او د ولسمشر ونډې ته پاتې کېږي. د دې ډول اشخاصو د تعیین په برخه کې بیا ولسمشر سره خپل خپل معیارونه دي، تر ټولو عمر خوړلی، بې ژبې، بې خوړلې، بې کسه او بې وسه سړی انتخابوي، په دې کې بیا داسې اشخاص هم وي چې هېڅ ولسي بېز نه لري. جمهور رییس فکر کوي که د نفوذ خاوندان مقرر کړي، نو چې کله یې لرې کوي، هغوی خپل خپل مشکلات زېږوي، نو راځه داسې کسان مقرر کړه چې هېڅ بېخ او تریخي ونه لري. هر کله چې به یې څوک مقرر کړ، تا به فکر کاوه چې تر دې نو بیا بل کمزوری شخص نه پیدا کېږي، خو چې بل به یې مقرر کړ پر هغه پخواني به دې شکر وکاره، غوره بېلگې یې د کورنیو چارو د وزیر په توګه د تاج محمد وردګ، د کابل ښاروال په توګه د صاحبې، د افغانستان بانک د رییس په توګه د نورالله دلاوري، د خپل ویاند په توګه د کریم رحیمي، د جمهوري ریاست د لومړی دورې د ټاکنیزو مبارزو او د پوهنې وزارت لپاره د نورمحمد قرقین، د بېړنۍ لوبې جرګې لپاره د محمد اسمعیل قاسمیار او یا هم د نورو مهمو دولتي پوستونو لپاره د دا ډول پڅو او سستو اشخاصو ټاکنه. په دې کې بیا یوه بله خبره هم ډېره مهمه ده او هغه دا چې کوم پوست به د اکثریت پښتنو او یا ځینې نورو قومونو لپاره پاتې شو، که هغه پوست به ډېر حساس و، نو بیا به یې له شمالتلوالي په تېره بیا له نظار شورا سره د هغه پوست لپاره په ګډه پرېکړه کوله؛ داسې یو شخص به یې ورته راوسته چې د هغوی له خوښې پرته به یې ګام نه پورته کاوه، خو هغه پوستونه چې به د کوم تنظیم ونډه نه وه او سوچه به ولسمشر ته پاتې

د حامد کرزي واکمني؛ یادښتونه، شننه او ارزونه / ۲۷۹

وو، په هغو کې هم ده تر کمزورو ډېر کمزوري اشخاص گومارل. په دې ډول نو حکومت په تسلسل سره له دوو برخو جوړ شو، یو هغه ډلې او اشخاص وو، چې د توپک په زور راغلي وو او هېڅ ډول قانون ته یې غاړه نه ایښودله، هر ډول بدمعاشي یې کوله او بل هغه ډول اشخاص وو چې د جرئت غریزه یې اصلاً مړه وه او یوازې د څوکۍ په مینه کې ډوب وو، نور یې کوم قانوني گام نه شو پورته کولای، حکومت له دوو خطونو څخه جوړ شو، یو تېز او ناقانونه او بل سست خط چې قانون یې غوښته، خو عملي کولای یې نه شو. البته په دې منځ کې به یو شمېر، کارپوه او زړور اشخاص هم و، خو هغه به د گوتو په شمار وو او د دې دواړو لیکو په منځ کې به را گیر وو.


د کرزي عاطفي شخصیت

د ولسمشر کرزي د شخصیت یوه خوا د هغه عاطفي اړخ دی. په سیاستوالو او واکوالو کې عاطفي شخصیتونه ډېر کم وي، په تېره بیا په شرقي ټولنو کې، چې د سیاست فلسفه اساساً د برچې پر څوکه ولاړه ده. دلته اکثره سیاسي عاطفي شخصیتونه په سیاسي ډگر کې ناکام ثابت شوي. په شلمه پېړۍ کې دوه لوی سیاسي عاطفي شخصیتونه: (گاندي او باچاخان)، یو په سیاسي ډگر کې بریالی شو، خو بل خپلو ارمانونو ته ونه رسېد. له گاندي پرته مور ډېرې کمې بېلگې لرو چې هغه دې له عواطفو سره مل سیاسي حرکت پیل کړی او له زورواکۍ پرته دې واک ته بریالی شوی وي. کرزي د زمانې د خاصو استثنايي شرایطو او تعاملاتو په بهیر کې واک ته ورسېد، خو د واک زیاته برخه یې قانوني واک ته رسېدنه وه، نه عملي واک. د ده د واکمنۍ په بهیر کې واک اکثره نورو چلاوه، خو قانوني مسؤلیت یې ده ته منسوبېده. ده د خپل هر دولتي او نادولتي مخالف پر وړاندې له زیات زغم او اوسېلې څخه کار اخیسته، همدا زغم د دې سبب شوی و چې د ده ځینې مخالفین د وخت په تېرېدو سره بېرته د ده تر خوا ودرېږي، ده هېڅکله هم د خپلو مخالفانو پر وړاندې سپکه خوله نه ده کارولې. یوه ورځ یې د کابل د چهاردهي د خلکو په غونډه کې وویل: ((والله چې په خپلو مخالفینو مې هم زړه خوږېږي چې وژل کېږي)). دا نو د عاطفي حالت هغه اوج دی چې سړی یې د قدرت پر مهال څرگندوي. ولسمشر څو ځلې په عامه غونډه کې له ډېره درده په ژړا شوی، کله چې یې د خپل هېواد ماشومان په وینو کې لیت پیت لیدلي، نو بیا یې دسمال سترگو ته نیولی، هغه د پارلمان د (۱۵)مې دورې په پرانیستغونډه کې د خپلې وینا په وروستۍ جمله کې خپله ژړا ټینګه نه کړای شوه، هغه

د حامد کرزي واکمني؛ یادښتونه، شنه او ارزونه / ۶۸۱

د امریکایي الوتکو له خوا د (شینډنډ) د خلکو د عامه وژنې د فاتحې په غونډه کې په گډه له خپل ولس سره وژړل.

هغه د خپل ورور احمد ولي کرزي په قتل کې خپله طبیعي ژړا



(ولسمشر حامد کرزي)

کنټرول نه کړای شوه. هغه د پارلمان له یو شمېر خواخوږو وکیلانو سره په کتنه کې چې د (۱۳۹۰ل) کال د اسد میاشتې پر (۱۸) نېټه یې وکړه، تر اوردو بحثونو وروسته یو ځل بیا په زغرده زغرده وژړل، د خپلو سلگیو او ژړا په ترڅ کې یې وویل: ((ماډېر څه غوښتل چې خپل ولس ته یې وکړم، خو زه په ډېر خراب حالت کې

جمهور رییس شوم، هېڅ نه وو، هر څه وران وېجاړ وو، ما له یوه وران حالت څخه شروع وکړه، په ډېر مشکل مې هېواد تر دې حالته راورسوه، اوس د خدای فضل دی د یو څه خاوندان یو، بل جمهور رییس که راغی هغه به تر ما خوشبخته وي، له یوه ښه بل حالت به کار شروع کړي.))

په دې غونډه کې بیا هم جمهور رییس له چا څخه گيله ونه کړه، خو د خبرو له متن څخه یې ښکارېدله چې ډېر ستړی دی؛ له خارجیانو او هغه چا څخه گيله من دی چې پر ده تر حده زیات انتقادونه کوي. ده د خپلو خبرو په ترڅ کې وویل: ((ما ته نه قانون اجازه راکوي چې بیا ځان کانديد کړم او نه زه خپله ځان کانديدوم، زه ډېر ستړی شوی يم، سن مې هم تقاضا نه کوي چې دا ټوله دنيا هم راته ووايي بیا ځان نه کانديدوم. هو خو یو کار به مور او تاسې ټول په گډه کوو چې د یو ښه سړي تر شا به ودرېږو.)) د جمهور رییس دا مجلس له وکیلانو سره نږدې دوه ساعته اوږد شو، خو په دې غونډه کې هغه تر پخوانیو غونډو ډېر ستړی، ستومانه او مایجن ښکارېده، عاطفي حالت یې هم تر پخوا ډېر څرگند و او له چا څخه یې د غنچ اخیستنې روحیه په خیال کې هم نه گرځېدله.

حیا او عفت

ولسمشر حامدکرزی داسې یو جمهور رییس دی چې د خپل ولس کلتوري ارزښتونو ته سخت درناوی لري، د همدې ارزښتونو په متن کې رالوی شوی دی. خپله حیا، عزت او عفت ساتل او د نورو حیا ته درناوی د افغاني ټولني د غوره کلتوري او ټولنيزو ارزښتونو له جملې څخه دي. کرزي هم د يوه عادي فرد او هم بيا د يوې سترې دوديزې ټولني د ولسمشر په توگه تر هر چا زيات دا کلتوري ارزښتونه ساتلي او ځلولي دي. په افغانستان کې په سياست کې د مېرمنو ونډه يوه حساسه مسئله ده، تر حامدکرزي دمخه چې هر افغان مشر يا د دويمې يا درېيمې درجې واکمن خپله مېرمن، هغه هم د حاکمیت پر مهال سياست او عامه محضر ته راکښلې، چندان ښه نتیجه يې نه ده ورکړې، غوره بېلگه يې د غازي امان الله خان دوره وه چې د ښځو غورځنگ په تېره بيا په عام محضر کې د (ملکې) حضور غازي امان الله خان او افغانستان ته سخت جنجالونه پيدا کړل. کرزی سره له دې چې په يوې مخورې قومي او روښنفره کورنۍ کې زېږېدلې، رالوی شوی او د اعليحضرت محمدظاهر شاه له دربار سره يې هم تاوده اړيکي درلودل، مېرمن يې هم په يوې لوستې او روښنفره کورنۍ کې زېږېدلې، لوړې زده کړې لري او د طب ډاکتر ده، خو ده هېڅکله هم د افغانستان د لومړۍ مېرمنې په توگه په کوم رسمي او نارسمي محفل کې څرگنده نه کړه. نه يې په دولتي چارو کې مداخله وکړه او نه يې هم له بيت المال څخه ناوړه گټه پورته کړه. په دې برخه کې که يې له استاد برهان الدين رباني سره پرتله کړو، نو څرگند توپير په کې ليدل کېږي. ان يو شمېر کابل مېشتو په اصطلاح روښنفرانو به کله کله د رسنيو

د حامد کرزي واکمني؛ یادښتونه، شننه او ارزونه/ ۶۸۳

له لارې سختې نیوکې هم پرې کولې، چې خپله ځان ته د ولسواکۍ ممثل وایي، د بنځو حقوقو دعوی کوي، خو خپله مېرمن رسمي او نارسمي غونډو ته نه حضوروي. خو ولسمشر د دوی پر وړاندې هېڅ غبرگون ونه ښود او خپله مېرمن یې د کور د مېرمنې په توګه په عفت او عزت کې وساتله. د شخصي کرکتر له مخې ولسمشر کرزی ډېر حیاناک سپری دی، که



(ولسمشر حامد کرزی)

د نورو نیمګړتیاوې ورته معلومې هم وي، نو سترګې به پرې پټوي او ځان پرې ناګاره اچوي. د جمهوري ریاست تر دویمو ټاکنو دمخه ډاکتر عبدالله عبدالله ته یو څه داسې شخصي مشکل پیدا شوی و، چې د هغه شخصیت ته یې تاوان رسولای شو، کله چې د ولسمشرۍ ټاکنې راورسېدې، لا هم د ډاکتر عبدالله مشکل پر خپل ځای و، فهیم خان او نورو

یې د حل لپاره لګښت او منډې ترې کولې، کرزی پر ټولو جزیاتو خبر وو. د ټاکنو د مبارزو په ترڅ کې د ولسمشر کرزي یو شمېر کمپاینران هغه ته ورغلل، ورته یې وویل: ډېر ښه فرصت دی چې عبدالله له صحنې لرې کړو او له دې خوږې ګوتې یې ونیسو، هغه ورته په سره سینه وویل: ((موږ باید د عبدالله عزت خوندي کړو، د هغه شخصیت ته زیان ونه رسوو، عبدالله ماسره په ټاکنو کې رقابت لري، کله چې ټاکنې خلاصې شي هر څه باید خلاص شي، دا ټاکنې باید د دې سبب نه شي چې موږ خدای مه کړه د چا شخصیت ته په کې زیان واړوو.)) همغه وو چې د عبدالله د شخصیت د تخریب مخه یې ونیوله. ان د دفتر او جمهوري ریاست نور کارکوونکي

چې کوم وخت ترې کومه اخلاقي سهوه او خطا شوې ده، راغوبستي، نصیحت یې ورته کړې، ځینې یې له کاره گوښه کړي، خو نور یې پرې نه دي خبر کړي چې د کوم علت له مخې یې لرې کړي دي. د (۱۲) کلونو په بهیر کې چې هر چا هر څومره بد و رد ورته وویل، ده یې په مقابل کې سپوره کلمې استعمال نه کړې، د یوه حیاناک انسان په توګه دی په افغاني ټولنه کې یو ښه مثال دی، ټولنیزو ارزښتونو ته د درناوي له کبله دی په افغاني ټولنه په تېره بیا په پښتنو کې د زیات تائید وړ شخصیت ګڼل کېږي.

د حامد کرزي واکمني؛ یادښتونه، شنه او ارزونه / ۶۸۵

د حامد کرزي ټولنيز شخصيت

حامد کرزي هغه ولسمشر دی چې د ټولنيز چلند له مخې په غوره دريځ کې دی. له مخالف، موافق، دوست او دښمن سره داسې ټولنيز چلند کوي چې هغوی فکر کوي، د ډېرې مودې دوست يې دی او له ډېرې پخوانۍ



زمانې ورسره پېژني. که څوک يې په کور کې مېلمه وي، نو دی خپله ورته په پيشقاب کې خواږه اچوي، دسما او کاشوغه ورته په خپل لاس ورکوي، د مېلمه دومره عزت کوي چې مېلمه يې تر زيات تاثير لاندې راځي. د ډوډۍ پر مهال داسې گپ او شپ لگوي چې فکر نه کوي کوم ولسمشر سره ناست يې، ولسي متلونه، ټوکې ټکالي او شعرونه يې زيات زده دي.

په واقعيت کې د ده همدا ټولنيز چلند و چې د ده پر ډېرو سياسي نيمگړتياوو او سياسي ناتديبرۍ يې پرده غوړولې وه. د ولسمشر دا عادت دی چې څوک په قهر او غوصه هم دفتر ته ورشي، نو خوشاله ترې

راوځي. د لنډ مهالې ادارې پر مهال په لغمان کې یو والي و، (عبدالهادي واحدي) نومېده، ده فکر کړی و چې طالبان لاړل، حکومت مو ونیوه، نو راځه لگستونه کوه، بیا به یې حکومت ورکوي. د شپږو میاشتو په بهیر کې له هر هوتلي او دکانداره ډېر پوروروی شو، د انتقالې ادارې پر مهال له ولایته هم پسې لري، خو پور پرې پاتې شو. په نویو افغانیو نږدې (۳۰) لکه افغانی پوروروی و. سړی ډېر خفه او په قهر و، ولسمشر سره یې هم د ملاقات زمينه نه برابږده، کال دوه په دې کې ووتل، خو په پای کې یې له ولسمشر سره د ملاقات زمينه برابره شوه، ده ویل ډېر په قهر د کرزي صیب دفتر ته ننوتم، ما ویل چې څه اوس خو والي هم نه يم، څه چې مې زړه غواړي ولسمشر ته یې وایم، خپل زړه به ښه تشوم، کله چې دفتر ته ورننوتم، نو کرزي صیب له خپلې څوکۍ راپورته شو، په خدا یې وویل: ((چېرته یې واحدي صیب گرد سره زموږ پوښتنه هم نه کوي، نه راځي، نه احوال رالېږي، انډیوالي خو داسې نه کېږي، چې زه مو یوازې پرې ایښی يم؟)) واحدي صیب وویل، ما نه وارو پار خطا شو، هر څه مې له یاده ووتل، بیا کرزي صیب راته وویل، ته ونیسه چای وڅښه بیا یې وویل: ((وايه خدمت، څنگه دي لغمان کې حالات؟ څنگه دې زموږ پوښتنه وکړه!)) واحدي صیب وایي، ما ورته په ډېر احتیاط د خپلې قرضدارۍ خبره وکړه، هغه وویل: ((ته خپله خان سړی یې پیسې څه کوي، ته خپله خلکو ته پیسې ورکوي.)) واحدي وایي، زه له شرمه غلی شوم، بیا یې وویل: ((دا خو د دوه درې کلونو مخکې پیسې دي، حکومت خو هر کال خپل حساب و کتاب لري، د هر کال بودیجه معلومه وي، دا زه له کوم درکړم؟)). دی وایي زه حیران وم چې څه ورته ووايم، یو دم مې له خولې څخه ووتل: ((از باب استاد رباني بتی!)) په دې سره دی یو دم په خدا شو: ((عجيبه خبره دې وکړه.)) استاد رباني یو باب درلود (۹۰۰۰)، هغه به هر چاته له کوم حساب او کتاب پرته له همدې بابې پیسې ورکولې. دې باب ته

د حامد کرزي واکمني؛ یادښتونه، شننه او ارزونه/ ٦٨٧

په اداري حساب کې (قطعه يې مصرف)) وايي چې وجه يې معلومه نه وي او صلاحيت يې ولسمشر سره وي. واحدي وايي دې کې يې نو راته وويل راکه کاغذونه دي. پانې مې ورکړې او راته يې وليکل چې دا پيسې دي ورته اجرا شي، کاغذونه مې جيب کې کېښودل او په خوشالي له دفتره رابهر شوم. د راوتو پر وخت مې ورته وويل، ما سره دې داسې ښه چلند وکړ که پيسې دې راکړې هم نه وای، نو خفه کېدلم درڅخه نه، هغه وويل: ((مولا دې راوله....)) دا د کرزي صيب د ټولنيز شخصيت يوه بېلگه وه. د هغه بل خاصيت دا دی چې د هېواد د اکثرو ټولنيزو، فرهنگي، سياسي او ملي شخصيتونو نومونه يې له ياده زده دي. کله چې به غونډه وه، د هر يو نوم به يې به جار اخيسته، له هغو څخه به يې د نورو مشرانو د حال او احوال پوښتنه کوله او دا کار پر هغو شخصيتونو چې ده به يې په مجلس کې نوم اخيسته، خورا ښه تاثير کاوه. د ټولنيزو روابطو له پلوه حامدکرزي په نړۍ کې يو کم مثال مشر دی. خو له سياسي او اداري پلوه هغه خپل خپل مشکلات لري.

د کرزي عقیده یې شخصیت

له عقیده یې پلوه ولسمشر کرزي یو معتقد مسلمان دی، یو معتدل مسلمان. حلم، رحم، کرم او د عوامو په اصطلاح سپړتوب، د ده د کرکټر مهمې برخې دي. کینه، بعض او مذهبي تعصب یې په تندي کې نه لیدل کېږي، خپل لمونځ او اودس کوي، خو د افراطي اخوانانو په شان د بل



(ولسمشر حامد کرزي د خدای تعالیٰ په کور کې)

چا په لمانځه او اوداسه کې ډېره مداخله نه کوي. کونښن کوي لمونځ په جماعت سره ادا کړي، خو سیاسي مصروفیتونه د دې سبب کېږي چې ټول لمونځونه په جماعت سره ادا نه کړي. د تراویح او جمعې ورځ لمونځونه ضرور په جماعت سره ادا کوي، د ولسمشرۍ پر مهال یو شمېر نورو کسانو هم له ده سره د ملتیا په نیت یاد لمونځونه په جماعت سره ادا کړي دي. لنډه دا چې لمونځ او روزه کې ډېر ټینګ دی. داسې وخت هم راغلی چې د کار په دفتر کې یې ځینې وزیران ناست دي، خو دی ترې غلی وتی، لمونځ یې په جماعت سره ادا کړی او بېرته چې راغلی بیا یې هغوی ته ویلي چې زه جماعت ته تللی وم، حج او عمرې ته د خپل

د حامد کرزي واکمني؛ یادښتونه، شننه او ارزونه/ ۶۸۹

حاکمیت پر مهال لار او دا فریضه یې هم ادا کړې ده. د سخاوت خاوند دی، د عوامو په اصطلاح په لاس کې ازاد دی. د سبا ورځې ډېر غم ورسره نه شته، څه یې چې په لاس کې وي همدا نن یې درنه قربانوي، زړه یې ډېر باریک دی. له سخاوت څخه یې خپل سیاسي مخالفین هم بې برخې کړي نه دي. د الکولي مشروباتو د څښاک په باب یې تراوسه چا څه نه دي ویلي، ځکه یې نه ردېدلای او نه تائیدېدلای شي، لنډه دا چې ډېر هغه شیان چې اسلام مجاز او روا گڼي هغه تعقیبوي او نارواوو څخه مخ گرځوي. که د ده پرځای بل هر څوک وای او د پیسو داسې باران پرې اورېدلای، نو دومره یې ځان پاک نه شو ساتلای. حیاناک او عزتناک سړی دی. اسلامي مطالعه یې په منځنۍ کچه کې ده. په مجموعي ډول دی یو عقیده یي شخص گڼل کېږي، خو د حکومت کرکټرونه یې نه ټول په اسلامي اخلاقو سمبال وو او نه هم په نا اسلامي، د هر فکر او ان د څو بېلابېلو متضادو او ناڅرگندو عقایدو او فکرونو متضاد اشخاص په کې لیدل کېدل.

د کرزي جرئت، احتیاط او وېره

ولسمشر کرزي داسې يو شخصیت دی که ووایو ډېر باجرئته دی، هم توجیه او مثالونه یې پیدا کېدی شي او که ووایو کم جرئته او یا هم یې جرئته دی، نو هم ډېرې بېلگې یې پیدا کولای شو، د احتیاط، مضر احتیاط او وېرې ډېرې بېلگې یې هم لیدلای شو. ولسمشر د بهرنیانو په تېره بیا د امریکایانو پر وړاندې سخت زړور دی، دا جرئت ځینو ته کېدی شي تصنعی بڼه شي او ځینو ته حقیقي، خو ولسمشر یې تر هر چا زیات پر علت پوهېږي، یانې دا چې ولسمشر هغه ځای ته د جرئت زیاتې گوتې وروړي چې هلته د خطر کچه کمه وي، که څه هم خطر لوی او قوت یې زیات وي. دا چې ولسمشر ولې د امریکایانو پر وړاندې ډېر حساس او باجرئته دی، په خپله ولسمشر د خبريالانو په یوه غونډه کې له دې حقیقت څخه پرده پورته کړه، ولسمشر وویل: ((دا چې زه ولې پر امریکایانو تېز ورځم، خبره دا ده چې امریکا نه پر ما کودتا کوي، نه مې وژني، نه مې طیاره ولې، نه راته زهر راکوي او نه راباندې توغندي راولي، امریکا د دنیا لوی ملک دی، دې ټولو کې یې نوم بدېږي، نو پرېږده زه ورسره تر اخره رسی کش کړم، خو رسی شکولو ته نه پرېږدم، د افغانستان حق ورڅخه غواړم...)) ولسمشر چې څومره د نړۍ له ستر طاقت (امریکا) سره ډغره وهله، هاغومره یې بیا له خپلو داخلي جنگسالارانو، په تېره بیا له (نظار شورا) او ځینو نورو جنگسالارانو څخه وېره احساسوله، د هغوی په مقابل کې به همېشه چوپه خوله ناست و. یوه ورځ جنرال دوستم په داسې حال کې ولسمشر کرزي ته زنگ وواکه چې دوستم د نشې په حالت کې و او ولسمشر د کابینې په غونډه کې ناست و. دوستم په تېلفون کې سختې بدې او ترخې خبرې وکړې، ولسمشر د تېلفون غږ پورته کړ، د کابینې ټولو حاضر و غږو د دوستم

د حامد کرزي واکمني؛ یادښتونه، شننه او ارزونه / ٦٩١

سپورې او سپکې خبرې واورېدې، خو نه ولسمشر او نه هم د کابینې کوم غړي، څه وویل، ټول غلي وو.

فهیم خان د جمهور رییس له اجازې پرته راساً د هغه دفتر ته ورننوت، څو ځله یې د وتلو او راننوتو په حالت کې د ولسمشر د دفتر دروازه په لغته وهلې، سپوره الفاظ یې هم کارولي، خو ولسمشر ورته هېڅ نه دي ویلي. د لنډمهالې ادارې له پیله بیا د ولسمشرۍ د دویمې دورې تر وروستیو پورې یې د فهیم خان، حاجي محمد محقق، جنرال دوستم، بسم الله خان،



(ولسمشر حامد کرزي)

امرالله صالح، عبدالله عبدالله او گڼو نورو اشخاصو ډېرې ترخې خبرې اورېدلي، خو ده هېڅکله ورته په جرئت ځواب نه دی ورکړی. کله چې به د ولسمشر دفتر ته څوک ننوتل او خبرې به پیل شوې، په تېره بیا که

خبرې به د اسلامي جمعیت او ځینو قومندانانو په باب وې او دا مهال به خدمو چای راوړ، نو ولسمشر به خبره په بله واړوله، په نورو مسایلو به یې پیل وکړ، کله چې به هغوی د چای پیاله کېښوده، بیا به ده بېرته اصلي خبره پیل کړه. له دې څخه داسې ښکارېدل چې دی د خپل دفتر پر خدمو هم پوره واکمن نه و او یا یې باور پرې نه درلود، دا هم ورته شمالتلوالې مقرر کړي وو او ده یې د تبدیلی صلاحیت او جرئت نه درلود، زه دوه ځله د ده په دفتر کې او یو ځل یې په کور کې د سهار چای پر مهال له داسې یو حالت سره مخامخ شوی يم. د چای د خدمو پر وړاندې یې خبره بلې خواته وړې ده. د دې امکان هم و چې د ده په دفتر کې غږ ثبتوونکي وسایل نصب شوي وي، یوه ورځ له ولسمشر سره زما ملاقات و، یوه انتخاباتي موضوع وه، ما وویل کله خو مې زړه غواړي چې یا یې له مخې لرې کړم او یا پرې ځان مړ کړم، ولسمشر یو دم په اشاره پوه کړم،

پاس چت ته یې لاس ونيو، څلورو دېوالونو ته چې مانا څه وايي؟ هر څه دلته ثبتېږي، دا مهال ماته هغه د ملگري (او) کیسه رایاده شوه. ستر جنرال الکساندر مایاروف (په افغانستان کې رښتیا څه تېرېدل؟) یو اثر لیکلی، دا هغه روسی جنرال و چې د ده په مشرۍ روسی لښکرې افغانستان ته راغلي، دی د ټولو روسی لښکرو مشر و. ده په خپلو یادښتونو کې لیکلي دي: «موږ د ملگري (او) په نامه یو عسکر درلود چې هغه به همپس د ببرک کارمل په دفتر کې د هغه تر شا ولاړ و، خو په ملکي دریشي کې، د ملگري (او) وظیفه دا وه چې د کارمل ټولې خبرې واوري، په واقعیت کې کارمل د هغه له اجازې پرته هېڅ خبره نه شوه کولای، کله کله چې به کارمل ته څوک راغلل او ملگری (او) به یې نه پېژنده، نو کومه داسې خبره به یې وکړه چې د شوروي خلاف به وه، کارمل خو په خوله هغه ته څه نه شوه ویلای، چې دلته مې سرته څوک ولاړ دی، نو د لاس په اشاره او د خولې په بې غږه حرکت به یې هغه ته وویل چې شاته مې وگوره! که هغه سپری به لږ هوښیار و، نو په نزاکت به پوه شو.» اوس چې له هغې زمانې نږدې شل پنځه ویشت کاله تېر شوي، خو فکر کوم د دې کوټې د کنټرول په ماهیت کې کوم تغیر نه دی راغلی، یوازې کېدی شي نوپیر یې په دې کې وي چې د ملگري (او) ځای اوس ملگري (تخنیک) نیولی وي. روسی جنرال لیکي چې ملگری (او) زموږ د عسکر یو مستعار نوم و. اوس هم کېدی شي مستعارو (وسایلو) د هغه ځای نیولی وي. ولسمشر نه یوازې په خپل کاري دفتر کې له زیات احتیاط څخه کار اخیسته، بلکې د خپل کور مخې ته د شنه چمن په خلاصه فضا کې یې د ډوډۍ او چای د خدمو پر وړاندې هم له ورته احتیاط څخه کار اخیسته، یوه ورځ مې سهار چای ورسره څښه، سیاسي خبرې وې. د استاد رباني د سیاسي مانورو او حرکتونو په باب مو خبرې کولې، دا مهال یو خادم د چایو د تازه کولو لپاره راغی، ولسمشر خبره چوپ کړه، تر هغه پورې یې بیا خبره پیل نه کړه تر څو چې خادم

د حامد کرزي واکمني؛ یادښتونه، شننه او ارزونه/ ٦٩٣

بېرته له موږه لرې شوی نه و. د ولسمشر دې ډول جرئت، وېرې، احتیاط او په ځینو ځایونو کې مضر احتیاط هغه ته ډېرې گټې او هم ډېر زیانونه اړولي دي. که څوک په داسې یو حساس پوست کې کار کوي، هغه ته جرئت او احتیاط دواړه په کار دي، خو هوښیار واکمن به همغه وي چې له دې هر یوه څخه پر خپل ځای او خپل وخت گټه پورته کړي؛ خو د دې ډول وېرو تر څنګ بیا ولسمشر کله کله په ځینو ځایونو کې له داسې جرئت څخه کار اخیسته چې د خطر کچه پکې ډېره زیاته محسوسه وه. هغه یو ځل د غزني د اندرو ولسوالۍ په یوه غونډه کې ناست و چې د مخالفانو له خوا غونډې ته ور څېرمه توغندي ولگېدل، د ده په روحياتو کې هېڅ تغیر رانغی، خلک یې آرامۍ ته را وبلل او غونډه یې له اخلاصه وژغورله.

یو ځل د لویې جرگې په خیمه کې د لویې غونډې پر مهال کېږدی. ته نږدې توغندي ولگېدل، ولسمشر پر خبرو لگیا و، خلک وترهېدل، ده پر ټولو غږ کړ، کېنې کېنې، توغندي دي، هېڅ خبره نه شته، دوی به خپل کار کوي، خبرو ته یې په نورمال ډول ادامه ورکړه.

د جرئت او کم جرئتۍ داسې گڼې نورې بېلگې یې هم شته چې نه غواړو دا لیکنه پرې نوره وغځوو. لنډه دا چې جمهور رییس کرزی د خپلې واکمنۍ په بهیر کې د با جرئتۍ او کم جرئتۍ په دواړو حالتونو کې ژوند کړی دی.

د بخت پاچا د بخت تر وخته

بخت هم عجیبه شی دی، سړی په نه امکاناتو پاچاهی ته رسولای شي. کله کله یو سړي سره ډېر عقل وي، خو بخت ورسره یاري نه کوي، گټلې پاچاهی ترې لاره شي. په اصطلاح بخت یې کوټه شي. په همدې خاطر خو رحمان بابا ویلي دي:

عقل مه غواړه طالع غواړه رحمانه

عقلمن د طالعمنو غلامان دي

د نړۍ یو غټ سیاسي مفکر (ماکیاولي) پنځه نیمې پېړۍ پخوا ویلي: ((خیني کسان د بخت په زور واک ته رسېږي، خو دا واک تر هغه پورې غځېږي چې بخت ورسره ملگری وي)) ماکیاولي وايي: ((که چېرې د بخت پاچا تر بخت وروسته له هنر او تدبیر څخه کار واخلي، نو که بیا بخت ورسره ملگری هم نه وي د تدبیر په زور چلېږي...)) د دې خبرې مانا دا ده چې بخت یو استثنايي مرغه دی چې تصادفاً د چا پر اوږه کېږي. سړی باید تل تر تله ورته په طمع نه وي، خو هنر او تدبیر له استثنايي حالتو وځي او څوک یې چې ولري، نو ټول عمر ورسره مگرتیا کوي، په همدې خاطر خو لوی افغان حکیم (خوشال خان خټک) ویلي دي:

که طالع او هنر دواړه راته کېږدي

زه خوشال به په کې ونیسم هنر

خوشال هنر او تدبیر همېشني ملگری گڼي. د کانديد اکاډميسن (محمد صديق روهي) په وينا: ((افغانستان د استثنا تو هېواد دی، دلته هر هغه څه پېښېدلای شي چې اټکل یې نه وي شوی او دلته هر هغه څه نه پېښېږي چې اټکل یې کېږي.)) يانې دا چې افغاني ټولنه د ممکناتو او

د حامد کرزي واکمني؛ یادښتونه، شنه او ارزونه/ ٦٩٥

ناممکناتو ټولنه ده. د حامد کرزي حاکمیت هم یو استثنايي حالت دی، نه یې مخکې وړاندوینه کېدلای شوه او نه به بیا هم د داسې یو حالت وړاندوینه وشي. که چېرې احمدشاه مسعود نه وای وژل شوی، د نیویارک پېښه نه وای شوې او بیا وروسته قومندان عبدالحق پسي نه وای وژل



شوی، امریکا پر افغانستان یرغل نه وای کړی، نو د کرزي د واکمنۍ هېڅ احتمال نه و. ده خپله هم د دې خیال نه درلود چې داسې یو موقف ته دې ورسېږي، خپله یې هم ویلي چې په خیال کې مې هم پاچاهي نه ګرځېدله. د دې ټولو خبرو نچور دا راوځي چې د کرزي واکمنۍ د بخت په وزرونو پورې تړلې وه. د موقتې ادارې رییس په توګه تر ټاکنې وروسته هم دی د بخت په زور چلېده، نه یې په پوځ کې څوک لرل، نه یې ګوند او لښکر جوړ کړی و، نه ورته په نظام کې ټول خلک ژمن وو، وروسته یې نړیوالو سره هم اړیکي ترخه شول، د ګاونډیو هم نه خوښېده، اکثریت پښتانه هم ورڅخه ناراضه وو، جګړې هم دوام درلود، چاته یې چې ډېر امتیاز ورکړی و، هغو هم پرې تر ټولو زیاتې نیوکې کولې، موافق او مخالف دواړو یې غندنه کوله، نو په داسې یو حالت کې د نظام چلول د بخت له زوره پرته په بل شی ممکن نه وو. کرزي ته د تدبیر ډېرې لارې او دروازې هم پرانیستې وې چې په ولس او نظام کې یې خپل موقف قوي

دارگ نا ویلې خبرې/ ۶۹۶

کړی وای، خو کله هم ده له سیاسي تدبیر څخه کار وانخیست، د کرزي بخت وینن و، تر پایه یې له ده سره یاري وکړه، نږدې ده چې د خپلې انتخابي واکمنۍ دویمه دوره هم پوره کړي او هم روغ رمت له ارگه ووځي، دا چې خپل ځایناستي ته به څه غمونه پرېږدي، دا نو بیا بل بحث دی.

د ولسمشر کرزي د رژیم نیمگړتیاوې

په نړۍ کې به هېڅ نظام نه وي تېر شوی، چې هغه دې خپلې خپلې بریاوې او نیمگړتیاوې ونه لري. د ولسمشر کرزي د واکمنۍ بهیر هم له دې قاعدې څخه بهر نه دی. نیمگړتیاوې او بریاوې که د هر علت او دلیل له مخې وي په وروستی نتیجه کې نیمگړتیا، نیمگړتیا او بریا، بریا گڼل کېږي. اساسي خبره دا ده چې د یوه رژیم بریا او نیمگړتیا د ولس پر ژوندانه مستقیم اغېز لري. یو رژیم هغه وخت بریالی گڼل کېږي چې د وخت په تېرېدو سره د خپلې بریا تله درنه کړي او نیمگړتیاوې ټیټ حالت ته ورسوي. دلته غواړم په دې څپرکي کې په ولسمشر کرزي پورې د تړلي نظام نیمگړتیاوو ته په لنډیز سره نغوته وکړم او په بل څپرکي کې به یې بریاوې وارزوو او بیا به دواړه سره پرتله کړو.

۱- امنیت: د حامدکرزي د حکومت تر ټولو غټه ستونزه امنیتي ستونزه ده. د ده د حکومت په لومړیو دريو کلونو کې امنیت نسبتاً ښه و، خو کله چې د ده په حکومت کې د بېلابېلو عواملو له امله د خلکو هیلې پوره نه شوې. د ولس او حکومت تر منځ واټن زیات شو او حکومت لري پرتو سیمو ته په ښه ډول خدمات ونه شو رسولای، نو دې کار د طالبانو فعالیتو ته لاره اواره کړه، البته د طالبانو په بیا ظهور کې کورنیو او بهرنیو گڼو عواملو تاثیر درلود، خو پر امنیتي سکتور باندې د طالبانو د پخوانیو دښمنو ډلو انحصار یو کورنی اساسي عامل گڼل کېدی شي. طالبانو ورو ورو په اکثره سیمو کې له امنیتي خلا څخه گټه پورته کړه، له دفاعي حالته تعرضي حالت ته راووتل، د ځانمرگو بریدونو نوي میتود او نورو ډول ډول بریدونو

ته چې تر دې دمه یې ساری نه و لیدل شوی، مخه کړه، په نتیجه کې په هېواد کې جگړه لاپسې توده شوه او گڼې سیمې د حکومت له کنټروله ووتې، د ملکي او نظامي افرادو تلفات ورځ تر بلې زیاتېدل. یو وخت داسې راغی چې یوازې د دولتي ملکي او نظامي افرادو تلفات په اوسط

(په عامه ځایونو کې د چاودنو یو انځور)



ډول یو سلو پنځوس تنو ته ورسېده. د ورځنیو تلفاتو شمېر هره ورځ د ارگ په ماڼۍ کې د افغاني امنیتي سکتور او نړیوالو ځواکونو د همغږۍ مرکز ته راته او هغوی به هر سهار د امنیت شورا دفتر ته سپاره او له دې لارې به بیا ولسمشر ته د امنیتي تلفاتو او ضایعاتو راپور وړاندې کېده. د بېلگې په توګه به دلته د امنیتي پېښو له امله د څو کلونو په بهیر کې د ځاني تلفاتو او ضایعاتو څومره والی د یوه جدول په بڼه وړاندې کړو، دا جدول د کورنیو چارو وزارت له خوا ترتیب شوی، په دې کې د ملي پولیسو، ملي اردو، ولسي خلکو او همدارنګه د مخالفینو د تلفاتو ارقام لیکل شوي دي، دا دی دلته دا جدول کټ مټ وړاندې کوو.

د حامد کرزي واکمني؛ یادښتونه، شننه او ارزونه/ ٦٩٩

تلفات پرسونل پولیس ملی، اردوی ملی، ملکی و دشمن در مرکز و ولایات کشور از سال ۱۳۸۴ الی اخیر سال ۱۳۹۲ هـ ش

تلفات دشمن			تلفات ملکی		تلفات اردوی ملی		تلفات پرسونل پولیس	
دستگیر شده	زخمی	مرده	مجروح	شهید	مجروح	شهید	مجروح	شهید
512	285	255	653	344	0	0	638	412

1385

تلفات دشمن			تلفات ملکی		تلفات اردوی ملی		تلفات پرسونل پولیس	
دستگیر شده	زخمی	مرده	مجروح	شهید	مجروح	شهید	مجروح	شهید
1400	533	2300	1664	655	0	0	1096	627

1386

تلفات دشمن			تلفات ملکی		تلفات اردوی ملی		تلفات پرسونل پولیس	
دستگیر شده	زخمی	مرده	مجروح	شهید	مجروح	شهید	مجروح	شهید
2403	1085	4348	1656	1236	0	0	1594	995

1387

تلفات دشمن			تلفات ملکی		تلفات اردوی ملی		تلفات پرسونل پولیس	
دستگیر شده	زخمی	مرده	مجروح	شهید	مجروح	شهید	مجروح	شهید
2478	818	3693	2769	1636	291	111	1915	1213

1388

تلفات دشمن			تلفات ملکی		تلفات اردوی ملی		تلفات پرسونل پولیس	
دستگیر شده	زخمی	مرده	مجروح	شهید	مجروح	شهید	مجروح	شهید
2998	937	4604	3921	2214	555	239	2386	1246

1389

تلفات دشمن			تلفات ملکی		تلفات اردوی ملی		تلفات پرسونل پولیس	
دستگیر شده	زخمی	مرده	مجروح	شهید	مجروح	شهید	مجروح	شهید
6519	953	5157	3597	1959	773	284	2391	1145

1390

تلفات دشمن			تلفات ملکی		تلفات اردوی ملی		تلفات پولیس محلی	
دستگیر شده	زخمی	مرده	مجروح	شهید	مجروح	شهید	مجروح	شهید
8597	669	3653	2952	1441	702	321	286	227

1391

تلفات دشمن			تلفات ملکی		تلفات اردوی ملی		تلفات پولیس محلی	
دستگیر شده	زخمی	مرده	مجروح	شهید	مجروح	شهید	مجروح	شهید
6757	983	4634	3365	1629	921	426	681	512

1392

تلفات دشمن			تلفات ملکی		تلفات اردوی ملی		تلفات پولیس محلی	
دستگیر شده	زخمی	مرده	مجروح	شهید	مجروح	شهید	مجروح	شهید
2704	1868	5704	3607	1648	784	421	1206	960

دا جدول یوازې یوه بېلگه ده او هغه پېښې دي چې تر کورنیو چارو وزارت او نورو امنیتي ارگانونو رارسېدلې دي، په دې جدول کې جنایي او د اختطاف هغه سلگونه پېښې شاملې نه دي، چې د هر ولایت له پولیسو سره ثبت او ثابت دي. د انتحاري پېښو کلتور که څه هم له عراق څخه افغانستان ته راولېږدول شو، خو دلته د دې پېښو شمېر دومره زیات شو

چې تر عراقه هم واوښت. د ولسمشر کرزي په ټوله واکمنۍ کې به هېڅ داسې ورځ نه وي تېره شوې چې د يوه افغان وينه دې به کې نه وي تويه شوې. بهرني عکس هم خوندي پاتې نه شول، د دواړو خواوو بهرني سرتېري وژل شوي، هغوی چې د طالبانو په ملاتړ او يا هم په خپل سر افغانستان ته راغلي او هغوی چې د طالبانو او القاعدې پر ضد افغانستان ته راغلي، د ټولو وينې تويې شوې دي. د طالبانو د بهرنيو ملاتړو وژل شويو شمېر خو دقيق معلوم نه دی، خو د هغو هېوادونو د وژل شويو عسکرو شمېر چې د امريکا په مشرۍ افغانستان ته راغلي، په مجموعي ډول زرگونو ته رسېږي او د دې اثر د ليکنې تر وخته (۱۳۹۲ل) پورې په دې ډول دي:

تر (۳۰۰۰) پورې امريکايي عسکر او تر (۵۰۰) پورې انگليسي عسکر وژل شوي او په مجموعي ډول د ناټو د ټيپي عسکرو شمېر تر (لس زرو تنو) هم اوږي.

په دې جگړه کې د بهرنيو عسکرو په سلگونو زغروال گاډي، نقلیه واسطې او ټانکونه له منځه وړل شوي دي، په لسگونو الوتکې يې هم له منځه تللي دي او له اقتصادي پلوه تر (يو ټريليون) ډالرو زيات زيان دې هېوادونو ته رسېدلی دی. د وژل شويو افغاني عسکرو شمېر هم په مجموعي ډول تر (۳۰۰۰۰) تنو اوښتی دی. په دې بهير کې د افغان پوځ پر جوړونې ډېره پانگه لگول شوې، د دريو وارو امنيتي ارگانونو سرتېرو ته (ملي) مختاړی ورکړل شوی، خو په واقعي مانا پر امنيتي سکتور باندې د نظار شورا او اسلامي جمعيت د انحصار سيوری غوړېدلې و. انگېزه او وسله يې دواړه کمزوري وو، خو د کميت او ظاهري بڼې له مخې يې وده ښه برښېدله.

۲- اداري فساد: تر امنيت وروسته د ښاغلي کرزي د حکومت بله غټه نیمگړتيا اداري فساد و، اداري فساد له امنيت او نورو ټولنيزو خدماتو سره

د حامد کرزي واکمني؛ یادښتونه، شننه او ارزونه / ۷۰۱

مستقیم تړاو درلود. په حقیقت کې همدا اداري فساد دی چې نورو فسادونو ته یې لاره اواره کړې ده. افغانستان ته د نړیوالې ټولنې په لسگونو ملیارده ډالر راغلل، خو د اداري فساد له امله د دې پیسو یوه زیاته برخه بېرته له هېواده ووتله، کومه برخه یې چې په هېواد کې پاتې شوه، هغه هم پر مناسب ځای ونه لگول شوه. هم افغان ولس او هم ډونر هېوادونه د وخت په تېرېدو سره له اداري فساد تر پوزې راغلل، د اداري فساد پرضد بېلابېلې ادارې فعالې وې، څارنوالي، قضا، د کنټرول او تفتیش ادارې او نورو له پخوا څخه فعالیت درلود، دوه نوې ادارې: (د ارتشا او فساد سره مبارزه) او (له اداري فساد سره د مبارزې عالي ادارې) هم جوړې شوې، خو هر څومره چې دا ادارې زیاتېدلې، په فساد کې هم زیاتې راته. په خپله دا ادارې او د هغو مطرح افراد هم په یو نه یو ډول په اداري فساد کې راتاله شول. د افغانستان دولت په نړیواله کچه په اداري فساد کې کله درېیم او کله هم څلورم مقام ته ورسېد. اداري فساد د دولت له لویو ادارو نیولې ان تر وړو ادارو پورې وغځېده. دې کار دولتي او نادولتي کارونه سخت پخ او په ځینو برخو کې پر تپه ودرول. د افغانستان نړیوال حیثیت یې زیانمن کړ. اداري فساد په واقعیت کې د یوه نري رنځ بڼه خپله کړه چې ورو ورو یې د دولت ټول رگونه ونيول او بیا داسې حالت هم راغی چې د دولت مشرتابه یې له درملنې عاجز پاتې شو. خلکو له حکومت او مشرتابه څخه دا گيله هم کوله چې د اداري فساد پر وړاندې سیاسي اراده نه لري، نه یوازې دا چې د فساد د له منځه وړلو هوډ نه لري، بلکې په خپله د فسادگرو د پیاوړتیا سبب گرځي، پر دولت د ولس سخته بې باوري پیدا شوه.

د کابل بانک قضیه نه یوازې د هېواد، بلکې د سیمې په کچه د فساد یوه غټه او څرگنده بېلگه ده.

د افغانستان دولت کې د فساد ضد ادارو کمزوري او کم کاري د دې سبب شوه چې د فساد د مرضونو ویروس نړیوالو ادارو ته هم لاره پیدا

دارگ نا ویلې خبرې ۷۰۲۱

کړي؛ هغه پیسې چې نړیوالو افغانستان ته ورکولې، د هغو یوه زیاته برخه مخکې تر دې چې هېواد ته داخل شي، په لاره کې لادرکه کېدله، کومه برخه چې به دلته راورسېدله، هغه به د ډونرانو او د هغو د قراردادیانو تر منځ وېشل کېدله، قراردادیانو به خپلو نورو اړوند قراردادیانو ته ورکوله او



همداسې به درېیم لاس قراردادیانو ته رسېدله، اصلي کار ته به ډېره لږه برخه پاتې کېدله، د کار کیفیت به په اتومات ډول راټیټېده، د ولسمشر د دفتر مشر (عمر داودزي) په وینا: ((په لومړیو څو کلونو کې د نړیوالې ټولنې د ټولې مرستې یوازې اته سلنه) په افغانستان کې د دولت له خوا لگول شوي ده.)) افغانستان کې د فساد بېلابېل اړخونه دومره پراخ او ژور دي چې د ټولو خپرل د بېلابېلو لیکنو او اثارو ایجاب کوي. خو دلته به د فساد له بېلابېلو ډولونو څخه یوازې د ځمکې غصب ته په نسبتاً تفصیلي ډول اشاره وکړو:

۳- د ځمکو غصب: ((یو شمېر رسنیو، له هغې جملې څخه (هشت صبح ورځپاڼې) داسې اسناد ترلاسه کړي چې له مخې یې له (۱۳۸۱ل) څخه تر اوسه (۱۳۹۱ل کال مرغومي) پورې په هېواد کې (دوه ملیونه جریبه) دولتي ځمکه د بېلابېلو افرادو او دولتي ارگانونو له خوا غصب شوې ده.

د حامد کرزي واکمني؛ یادښتونه، شنه او ارزونه/۲۰۰۳

د اسنادو له مخې ډېری ځمکه په ننگرهار، بلخ، کابل، کندهار او هرات ولایتونو کې غصب شوې ده.

پر (۵/۵/۱۳۹۱) نېټه د وخت ولسمشر ښاغلي حامد کرزي یو (۱۶۵) مادییز فرمان صادر کړ چې د کرنې وزارت یې په دې مکلف کړ، چې په درېیو میاشتو کې، د عدلیې وزارت، کورنیو چارو وزارت، لویې څارنوالۍ، له فساد سره د مبارزې ادارې او د سیمه ییزو ارګانونو ادارې په همکارۍ دې په هېواد کې د غصب شویو دولتي او شخصي ځمکو په اړه دقیق معلومات را ټول او وزیرانو شورا ته دې وړاندې کړي. تر فرمان وروسته د کرنې وزارت په مشرۍ له پورتنیو شپږو ادارو یو کمېسیون جوړ شو.

د کمېسیون تر څېړنې وروسته دا جوته شوه چې په هېواد کې (دوه ملیونه جریبه) ځمکه، د کابینې د پخوانیو غړو، زورواکو، جهادي قومندانانو، د ملي شورا غړو، قومي مشرانو، متنفذانو، نامسؤله وسلوالو ډلو، دولتي ارګانونو او یو شمیر افرادو له خوا غصب شوې ده. د دې کمیسیون د راپور د یوې کاپۍ پر بنسټ یو شمېر افرادو له (یو جریب څخه تر زرو جریبو) پورې دولتي ځمکه په کابل، کندهار، هرات، بلخ، ننگرهار او کندوز ولایتونو کې غصب کړې ده.

د ځمکو غاصبانو پر غصب شوې ځمکه د اوسېدو ځایونه، کرنیزې ځمکې، ښارګوټي، د تېلو ټانکونه او مارکېټونه جوړ کړي دي.

له بلې خوا د ولسمشرۍ ریاست د ساختماني او تخنیکي چارو لوی مشاوریت په راپور کې داسې راغلي دي: تر (څلور نیم ملیونو جریبو) څخه ډیره دولتي ځمکه په کرنیزو، کلیوالو او ښاري سیمو کې غصب شوې ده.

په دې راپور کې راغلي چې (شل سلنه) ځمکه د ښاري پلانونو په ساحه کې غصب شوې ده، چې دې حالت پر دولت یو شمیر منفي اقتصادي، ټولنیزې او سیاسي اغیزې پرې ایښي دي.

د راپور پر اساس غصب شویو ځمکو د دولت ډېرې لویې مالي پروژې له ستونزو سره مخ کړي دي.

دارگ نا ویلې خبرې | ۷۰۴

د ولسمشرۍ د ساختماني او تخنیکي چارو لوی مشاوریت د راپور له مخې محکمې، څارنوالۍ، د دولت د قضایو ریاست، د ملي شورا غړو، د ولایتي شورا غړو، د بناري پراختیا وزارت، د ملي دفاع وزارت، کورنیو چارو وزارت او د ملي امنیت ریاست، د ځمکو د غاصبینو ملګري او مرستندویان ګڼل شوي دي.

په دې راپور کې راغلي: وسلوالو قوماندانانو، زورواکو، د کابینې غړو، مامورینو، صاحب منصبانو، کسبګرو، د سوداګرۍ یو شمیر څانګو او رهنماګانو، عامه ملکیتونه غصب کړي دي.

د دې راپو په پای کې د ولسمشرۍ د ساختماني او تخنیکي چارو لوی مشاور (یوسف پښتون)، د څارنوالۍ استازي (ډګر جنرال عبدالحمید علیم)، د بنارجوړونې وزارت د تاریخي بناونو د احیا او ساتنې رییس (انجنیر محمد یاسین)، د کرنې وزارت د اراضۍ د ادارې مرستیال (هارون ظریف)، د وزیرانو شورا د دارالانشا او د چارو د ادارې مشاور (محمد امین قانع)، له فساد سره د مبارزې د نظارت او څېړنې د امریت امر (امین الله امانت) او د جیوډیوزۍ او کارټوګرافي د ادارې د کادستر رییس (غلام ایسان سلطاني) لاسلیکونه لیدل کېږي. د یو بل سند له مخې د کابل ولایت په (دوه ویشټو ناحیو) کې هم ډېره ځمکه غصب شوې ده.

(۳۲۸۴) نمبر مکتوب چې پر (۶/۹/۱۳۹۱) نېټه د کابل بناوالۍ د ملکیتونو د ریاست له خوا د ولسي جرګې مقام ته د دولت پر کړنو د څار د ځانګړي کمېسیون په نامه صادر شوی، په مکتوب کې د هغو افرادو د نومونو نیولیک شامل و چې د کابل ولایت په دوه ویشټو ناحیو کې یې ځمکه غصب کړې ده. ۱۵ مکتوب (۱۹) پانې لري چې د کابل بناوال (انجنیر محمد یونس نو اندیش) لاسلیک ورسره مل دی.

استازي او وزیران:

د کابل بناوالۍ د راپور پر اساس د ولسي جرګې یو شمیر برحاله غړيو

د حامد کرزي واکمني؛ یادښتونه، شننه او ارزونه/۷۰۵

هم دولتي ځمکه غصب کړې ده.

په یاد شوي راپور کې راغلي دي: ((ملا عزت الله عاطف د (۵۰۰ جریو) په شاوخوا کې ځمکه د (خواجه جم) په غونډیو کې چې د قرغې بند له غونډیو سره نږدې موقعیت لري او د کابل ولایت د ښاروالۍ په پنځمې ناحیې پورې اړوند ده، غصب کړې ده. دا ځمکه چې یوه شنه ساحه وه، اوسمهال هم د ده له خوا پلورل کېږي. دې شخص د قرغې د بند په لویديځ کې د (ملا عزت) په نامه د اوسېدو یو ښارگوټی هم جوړ کړی، چې له همدې لارې یې اوس د اوسېدو کورونه پلوري.

د کابل ښاروالۍ په سند کې راغلي چې ښاغلي ملا عزت عاطف لومړی (۴۵ جریبه) ځمکې ته قباله جوړه کړه، وروسته یې سلگونه جریبه ځمکه غصب کړه، دی د قرغې په سیمه کې یوه رهنما هم لري. ملا عزت پخوانی جهادي قومندان او د ولسي جرگې غړی دی. همدارنگه د حکومت د ځانگړي کمېسیون د راپور له مخې نجیب الله کابلي پر (۱۳۸۲ ل) کال (۶۲۰ جریبه) شپږ دولتي ځمکه د شکردرې ولسوالۍ په (کارېز میر) سیمه کې غصب کړې او د اوسېدو ښارگوټی یې پرې جوړ کړی دی. نجیب الله کابلي د (امروز تلویزیون) د امتیاز خاوند، د ولسي جرگې پخوانی غړی او د ملي مشارکت گوند مشر دی.))

د کابل ښاروالۍ د لسمې ناحیې په (۲۳۹) نمبر مکتوب کې چې پر (۲۰/۴/۱۳۸۹) مه نېټه صادر شوی، راغلي: سید حسین انوري د کابل ولایت د وزیراباد چهار قلعه د برېښناکوټ ساحه غصب کړې ده. ښاغلی انوري د افغانستان خلکو د اسلامي حرکت گوند مشر او دولسي جرگې غړی دی. همدا رنگه د (احمد) په نامه شخص د کابل ولایت په شېرپور سیمه کې د شېرپور د (برېښناکوټ) د احاطې یوه برخه غصب کړې ده. د کابل د ښاروالۍ د (۲۱) ناحیې (۲۳۹) نمبر مکتوب چې پر (۲۰/۴/۱۳۸۹) نېټه صادر شوی، په کې راغلي چې په بت خاک سیمه کې تر (پنځه زره جریو) ډېره ځمکه غصب شوې ده.

د کابل ښار په اوومه ناحیه کې چې د (پډولې) دښته ده، خلکو د اوسېدو لپاره نومرې خط کښي کړي، چې اوسمهال تر (۲۵۰) کورونه په ناقانونه ډول جوړ شوي دي. حامد کرزي د یو فرمان له مخې پډولې دښته د ملي شورا ته ورکړه، خو هغوی یې له اخیستو ډډه وکړه. ولسي جرگې یوه مصوبه صادره کړه چې د هغې پر اساس د پډولې دښتې نومرې د معلولينو او معيبيونو حق دی. له بلې خوا د کابینې یو شمیر پخوانیو غړو هم د کابل ولایت په بېلابېلو ناحیو کې ځمکه غصب کړې ده.

د کډوالو او بېرته راستنېدونکو چارو وزارت پخوانی وزیر (استاد اکبر)، جهادي قومندان (ممتاز)، د (نو نیاز) په کلي کې، چې د کابل ولایت په شلمه ناحیه کې موقعیت لري، (۵۰۰ جریبه) دولتي ځمکه غصب کړې ده. دغه راز ښاغلي ممتاز د خپلو پینځو ناقانونه ښارگوټو د جوړونې لپاره هم په زرگونه جریبه دولتي ځمکه غصب کړې ده.

همدارنگه د یو بل (۷۵) نمبر مکتوب له مخې چې پر (۱۳۹۱/۶/۱۲) نېټه صادر شوی، څرگندېږي چې د کابل ښار (۱۹) ناحیه کې د تره خېلو د غونډیو د گازي زېرمو په څنگ کې (۳۰ جریبه) ځمکه د تره خېلو د یو شمېر کوچیانو له خوا غصب شوې ده.

په دې سند کې ټینگار شوی چې قومندان (مروت تره خیل) (۸۰ جریبه) ځمکه د تره خېلو غونډیو د گازو د زېرمو په څنگ کې غصب کړې ده. همدارنگه د ولسي جرگې یو غړی چې د نوم له ښودلو یې ډډه کړې، ادعا کوي چې (ملا تره خیل محمدي) چې د ولسي جرگې او همدارنگه د حکومت پر کړنو د څار کمیسیون غړی دی د (۱۲۰ زره نومرو) په شا وخوا کې دولتي ځمکه، د کابل ولایت په بت خاک سیمه کې غصب کړې ده. د سرچینې په وینا مولوي تره خېل دا ځمکه خپلو خپلوانو ته وپشلې ده. خو ملا تره خېل وايي چې هېڅ وخت یې دولتي یا خصوصي ځمکه نه ده غصب کړې. هغه وايي: ((ما ځمکه نه ده غصب کړې، زما ادرس معلوم دی،

د حامد کرزي واکمني؛ یادښتونه، شنه او ارزونه/۷۰۷

هر چا چې دا خبره کړې را دې شي ماته دې وښيي چې ما چېرته ځمکه غصب کړې، خو دا ټولې خبرې دروغ دي تاسو يې بايد ونه منئ.)) همدارنگه هغه وايي چې ولسمشر کرزي کوچيانو ته په بت خاک سيمه کې پروژه ورکړې ده.

محمدي زياتوي: ((د بت خاک ځمکه په ما پورې اړه نه لري، د بت خاک ځمکه کوچيانو نيولې او که ما نيولې وي، نو ادعا کوونکی دې راشي چې زه يې ځواب ورکړم. هر چېرته چې کوچيان وي زما له نومه بايد گټه وانخيستل شي او که زما له نومه گټه واخلي، نو هرومرو به يې مخه نيسم.)) همدارنگه د کابل نړيوال هوايي ډگر په ختيځ او لويديځ کې د بېلابېلو افرادو له خوا تر (۸۰ زره متره مربع) زياته ځمکه غصب شوې ده. چې اوس مهال د دې ميدان په شمال او لويديځ کې پرې د اوسېدو کورونه جوړ شوي دي. کابل ښاروالي په شپېتمو کلونو کې (اتيا زره متر مربع) ځمکه د ميدان د امنيتي ساحې د پراختيا لپاره منظور کړې وه، خو اوسمهال غصب شوې ده.

قومندان عبدالرحمان (۴۰ جريبه) دولتي ځمکه د ميدان په شمال کې غصب کړې او احاطه کړې يې هم ده .

دې قومندان په خپل زور (۴ جريبه) دولتي ځمکه چې د کابل د (۱۵) امنيتي حوزې مربوط ده، هم غصب کړې ده. د ښاروالۍ د سند له مخې ښاغلی قومندان اصلي سند نه لري، يوازې اقرار ليک لري.

يو شمېر نورو افرادو چې نوم يې په سند کې نه دی ذکر شوی، د هوايي ډگر په شاوخوا کې د (محمد فقير فيروز) لېسې، د شني ساحې (۲۷) زره متر مربع) دولتي ځمکه چې په (۱۵) ناحيې پورې اړوند ده، غصب کړې او کورونه يې پرې جوړ کړي دي . همدارنگه د کابل ولايت په مرکزي برخه کې هم زرگونه جريبه دولتي ځمکه غصب شوې ده .

د ښاروالۍ د سند په يوه برخه کې راغلي: په لومړۍ ناحيه کې د (خواجه صفا) د غرو په لمنو، شېر دروازه، بالاحصار، د شهدا صالحين د غرو

دارگ ناويلې خبرې | ۷۰۸

په لمنو، د اسمایي غرونو په لمنو، د اریانا کارتې، د نفتي موادو د زېرمو شاته، د قول ابچکان غرو په لمنو او ده افغانانو کې د بېلا بېلو افرادو له خوا ځمکه غصب شوې ده. د سند په څنډه کې راغلي؛ په درېیمه ناحیه کې د کرنې وزارت شاته ځمکې، دهمزنگ، د سیلو شاته، جمال مېنه، په اسمایي غره، په څلورمه ناحیه کې د وزیر اباد چمن او کلوله پشته شاوخوا کې هم ځمکه غصب شوې ده.

په همدې حال کې زورواکو د (بي بي مهرو) په غونډیو، د (مشرف غره) په لمن، د خیرخانې په کوتل، د حرارتي برېښنا پر پراختیایي ځمکه، د خیرخانې مېنې د لومړۍ، دویمې، درېیمې، څلورمې او پنځمې برخې په پروژو او (۲۱۲ فامیلی) کې ځمکې غصب کړي او خپل سري کورونه یې پرې جوړ کړي دي.

همدارنگه د خیرخانې مېنې د پروژې په سیمه کې چې د ښاري پروژو له جملې څخه ده، (۷۵۰ نومرې) د بېلا بېلو افرادو له خوا غصب شوې دي.

د احمد شاه بابا مېنې د دویم او څلورم بلاکونو سهیل لور ته (نواباد) کې (۱۱۳) او (۱۱۴) قطعه ځمکه، چې په کادستر کې د فارم په نامه په کرنې وزارت پورې قید ده، (۱۰۶ جریبه) دولتي ځمکه په تېرو څو کلونو کې غصب شوې ده.

له بلې خوا په دیارلسمه ناحیه کې هم په زرگونه جریبه دولتي ځمکه په تېرو لسو کالو کې غصب شوې ده.

(شیر دل) او (حاجي راکي) دوه نور کسان دي چې (زر جریبه) دولتي ځمکه یې د (قلعه حیدرخان) په دښته کې، چې په دیارلسمې ناحیې پورې اړوند ده، غصب کړې ده. همدارنگه (محمد اصف) چې په (سیاه پوش) مشهور دی، په جعلی قبالي (۱۰۰ جریبه) دولتي ځمکه له (۱۳۸۲ ل) کال څخه تر (۱۳۸۳ ل) کال پورې د (قلعه محب) په سیمه کې، چې په

د حامد کرزي واکمني؛ یادښتونه، شنه او ارزونه/ ۷۰۹

ديارلسمې ناحيې پورې اړوند ده، غصب کړې ده.
بناغلي (سياه پوښ) هر جريب ځمکه په (۲۰۰ زره) پاکستانی کالداري
خرڅه کړې ده، اوسمهال د کابل په نوي ښار کې ژوند کوي.
ډگروال حبيب الله د (۱۰۰۰ جريبو) په شاوخوا کې دولتي ځمکه د
(قلعه) په سيمه کې چې په ديارلسمې ناحيې پورې اړوند ده، غصب او بيا
يې د نومرو په بڼه خرڅه کړې ده.

همدرانگه (حاجي خليل) او (حاجي خليل) (۱۰۰ جريبه) دولتي ځمکه پر
(۱۳۸۶ ل) کال، په ديارلسمه ناحيه کې غصب کړې او غصب شوې ځمکه يې د
ميدان وردگو، باميانو او غزني ولايتونو پر يو شمير اوسېدونکو پلورلې ده.

(مدير زمري، حاجي زلمي او خيال) (۴۰۰ جريبه) دولتي ځمکه د
(حاجي نبي خليلي) ښارگوټي سره نږدې غصب کړې ده، چې غصب شوې
ځمکه يې بېرته پر بناغلي خليلي خرڅه کړې ده. حاجي نبي خليلي د
کابل په شپږمه ناحيه کې د (اميد سبز) په نامه د استوگنې يو ښارگوټی لري.
په همدې ډول (رضاخليلي) د (نبي خليلي زوی) ادعا کوي چې مدير
زمري، حاجي زلمي او خيال شرعي قبالي لري.

خليلي وويل: زموږ ښارگوټي ته نږدې ځمکې د خلکو پلرنې ځمکې
دي چې د هغوی اسناد محکمې هم نائيد کړي دي. خليلي زياته کړه چې
هغوی ځمکې له اصلي سند سره خرڅوي او د (اميد سبز) ښارگوټی هېڅ
قانوني مشکل نه لري. (محمد داوود) بيا (۴۰ جريبه) ځمکه د دشتې برچي
په رېگ رېشن کې غصب کړې او (لالا) پر (۱۳۸۷ ل) کال (۳۰ جريبه)
ځمکه په همدې سيمه کې غصب کړې ده. (لالا) يو جريب ځمکه په (يو
مليون او ۵۰۰ زره) افغانیو پر خلکو خرڅه کړې ده. دغه راز (محمد داوود
او شېر اغا) (زر جريبه) دولتي ځمکه د کاريزمير په سيمه کې، چې
ديارلسمې ناحيې پورې اړه لري، غصب کړې ده.

(ارزک، محراب، ارسلا، امير محمد، احمد شاه، ملنگ، قطب الدين،
ببرک، زمړک، سنک، ولدان حبيب، عارف، نور، مستوفي او اعظم) هريو په

دارگ نا ویلې خبرې | ۷۱۰

لسگونه جریبه دولتي ځمکه په دیارلسمه ناحیه کې غصب کړې ده. له بلې خوا د ځمکې یوه لویه برخه (کول حشمت خان) کې چې په کابل ښار کې یوه خوندي ساحه ده، د بېلابېلو اشخاصو له خوا غصب شوې ده. د دې سند په پای کې د کابل ښاروالۍ د ملکیتونو، پالیسۍ او انسجام، استملاک، طرحې او تطبیق او ښاري پلانونو د رییسانو لاسلیکونه لیدل کېږي.

د ځمکې د غصب د تورنو کسانو له جملې څخه یوازې (۹۴ تنو) پر (۱۳۲۳ل) کال هر یو دوه یا درې بسوې ځمکه د خیرخانې مېنې په بېلا بېلو سیمو کې غصب کړې ده.

د ملي دفاع وزارت ځمکې:

د تېرو یوولسو کالو پر مهال په کابل ښار کې د ملي دفاع وزارت (درې زره جریبه) ځمکه غصب شوې ده. د (۲۰۶۰) نمبر مکتوب له مخې چې پر (۲۶/۹/۱۳۹۱) نېټه د ملي دفاع وزارت د ساختماني چارو او املاکو ریاست له خوا ولسي جرگې ته د حکومت پر کړنو د څار کمېسیون په نامه صادر شوی، په کې ټینګار شوی، چې د ملي دفاع وزارت (درې زره جریبه) ځمکه د زورواکو، نامسؤله وسلوالو او یو شمېر نورو افرادو له خوا غصب شوې ده.

د دې مکتوب په یوه برخه کې راغلي: ((د ملي دفاع وزارت نږدې درې زره جریبه ځمکه، د ریشخورو، مهتاب کلا، څرخي پله، د سیدنورمحمدشاه مېنې، مرنجان، بي بي مهرو، تره خېلو، دافع هوا، کلوله پشته، قرغې د کمريو پولې گون په غونډیو او د کابل ښار په نورو برخو کې د زورواکو او نامسؤله وسلوالو له خوا په تېرو یوولسو کلونو کې غصب شوې ده.

په دې سند کې د ملي دفاع وزیر (بسم الله محمدي)، د وارداتي تنظیم مدیر (ډگروال انجنیر توریالي) او د دې وزارت د ساختماني پالیسۍ او املاکو مدیر (ډگروال انجنیر عبدالسلام) لاسلیکونه لیدل کېږي.

د حامد کرزي واکمني؛ یادښتونه، شننه او ارزونه / ۷۱۱

په ولایتونو کې ملي دفاع وزارت:

په تېرو یوولسو کلونو کې د ملي دفاع وزارت (۹۰ زره جریبه) ځمکه په ننگرهار، کونړ، فاریاب، بلخ، پکتیا، خوست، غزني، پکتیکا، فراه، هرات، بدخشان او کندوز ولایتونو کې د زورواکو، نامسئلو وسلوالو ډلو او یو شمېر دولتي ارګانونو له خوا غصب شوې ده. (۲۵۰۰ جریبه) په ننگرهار، زابل، بلخ، پکتیا، خوست، کابل او غزني کې د ځینو افرادو تر منځ په دعوو کې پرته ده.

د دې ترڅنګ دفاع وزات، کورنیو چارو وزارت، کابل ښاروالی او یو شمېر نورو دولتي ارګانونو هم په زرګونه جریبه دولتي ځمکه غصب کړې ده. د کرنې او اوبو لګونې وزارت مسوولین وايي چې د هېواد په ښارونو کې د دولتي ځمکو غصب، دولت ته لوی زیان اړولی دی. د دې وزارت ویاند (مجید قرار) ویلي چې د ښارونو شاوخوا غونډۍ، له هنې جملې شنه کمربندونه او نورې ساحې د زورواکو له خوا غصب شوي او دا کار چاپېریال ته سخت زیانونه اړوي. د کرنې وزارت ویاند وايي، د غصب شویو ځمکو او د هغو د غاصبانو تثبیت او تشخیص د دولتي ځمکو د غصب د تثبیت کمپسیون د کار مهم پړاو دی، خو دا یې ونه ویل چې تر اوسه څومره شمېر غاصبان تشخیص شوي دي. د کورنیو چارو وزارت چې د کمپسیون غړی دی وايي، (شل زره) تنو د (دوه ملیونو جریبو) په شاوخوا کې دولتي ځمکه غصب کړې ده.

د دې وزارت ویاند (صدیق صدیقي) وویل: کورنیو چارو وزارت د ولسمشر د (۴۵) نمبر فرمان له مخې په تېرو شپږو میاشتو کې (شل زره) تورن اشخاص، چې په (۲۹) ولایتونو کې یې (دوه ملیونه جریبه) ځمکه غصب کړې، پېژندلي دي.

د صدیقي په وینا تورن کسان له زورواکو څخه نیولې تر عادي خلکو پورې دي، چې مور یې لېست عدليي او قضايي اورګانونو ته لېرلی او د محاکمو تر پرېکړو وروسته به ملي پولیس په دې برخه کې خپل اجراء

دارگ نا ویلې خبرې ۷۱۲۱

وکړې. د یاد شوي کمېسیون غړی وايي: د غاصبانو نیولیک یې د چارو ادارې ته سپارلی چې د وزیرانو شورا پرې پریکړه وکړي، خو د چارو د ادارې ویاند (رفیع فردوس) په دې اړه له څه ویلو ډډه وکړه او ویې ویل: ((د ځینو دلایلو له کبله نه شم کولی په دې اړه وضاحت ورکړم.))

ولسوالۍ او نوی کابل:

د ځمکو د غصب لړۍ یوازې د کابل ښار په (دوه ویشو ناحیو) کې منحصره نه ده پاتې، بلکې د کابل ولایت په اړوندو ولسوالیو کې هم په زرگونه جریبه دولتي ځمکه غصب شوې ده. د کرنې وزارت د اراضی ادارې د راپور پر اساس (۲۱۲) تنو په کابل کې (۲۵۹۹۰ جریبه) دولتي ځمکه غصب کړې ده.

د کابل په ولسوالیو کې ډیره ځمکه د کلیو ملکاتو، د سیمې مشرانو، نامسؤله وسلوالو، تقاعد شویو افسرانو، پخوانیو جهادي قومندانانو او قومي مشرانو غصب کړې ده.

تر زر جریبو ډیره ځمکه:

هغو افرادو چې د کابل ولایت په شکردرې، سروبي، پغمان، باگرامیو، چهاراسیاب، خاک جبار، ده سبز، میریچه کوټ، قره باغ، گل درې او موسهي ولسوالیو کې تر (زرو جریبو) ډیره دولتي ځمکه غصب کړې (یوولس) تنه دي. د ولسمشر د (۴۵) نمبر فرمان له مخې د کمېسیون د راپور د (۲۷) مې مادې په دویم بند کې داسې راغلي دي: ((د عبدالله وارثینو چې د پخوانیو جهادي قومندانانو له ډلې څخه دی، پر (۱۳۸۲ ل) کال (۳۹۰۰ جریبه) دولتي ځمکه په (الغوټي) کلي کې، چې د شکر درې ولسوالۍ اړوند دی، له کوم سنده پرته غصب کړې ده، ځمکه یې د اوسېدو پر کورونو او کرنیزه بڼه اړولې ده. همدرانگه یو شمیر نا پېژانده وسله وال

د حامد کرزي واکمني؛ یادښتونه، شننه او ارزونه/۷۱۳

او ملکان هم د ځمکې د غصب په تور تورن دي.

(محمد نبي، وزير او حاجي) هر يو د (چنار) کلي ملکانو، د خاک جبار ولسوالۍ په (چينار کلي) کې (۲۲۴۵ جریبه) دولتي ځمکه له قبالي پرته غصب کړې ده. چې دې درې ټنو پرې د اوسېدو کورونه جوړ کړي دي. همدارنگه (همېشه گل او بهرام الدين) هغه نامسؤله وسله وال کسان دي چې د باگراميو ولسوالۍ د بتخاک په سيمه کې يې (۱۳۰۰ جریبه) للمي دولتي ځمکه غصب کړې او جعلی قبالي هم لري، پر ځمکه يې د اوسېدو کورونه جوړ کړي دي.

د دې تر څنگ د کابل په ولسواليو کې يو شمېر مشرانو هم تر (زر و جریبو) ډېره دولتي ځمکه غصب کړې ده.

د اراضی د ادارې د راپور له مخې: (سخي او نور اغا) د سروبي ولسوالۍ مشرانو، پر (۱۳۸۳ ل) کال، (۱۴۴۷ جریبه) للمي دولتي ځمکه، د دې ولسوالۍ په مرکز کې غصب کړې ده. چې اوسمهال يې پرې د اوسېدو کورونه جوړ کړي دي.

(قاري شمس الله او ابراهيم حنيفي) د پغمان ولسوالۍ مشرانو په (زرشخ) کلي کې پر (۱۳۸۳ ل) کال، (۱۲۶۲ جریبه) للمي دولتي غصب کړې، چې اوسمهال يې پرې د اوسېدو کورونه جوړ کړي دي.

يو شمېر نورو تورنو چې تر (زر و جریبو) ډېره ځمکه يې غصب کړې ده، د باگراميو ولسوالۍ د بت خاک په کلي کې (سيد عبدالواحد)، د چهار اسياب ولسوالۍ په چهل دختران کې (حاجي دوران)، په همدې ډول ملک لېوه خیل، ملک رېزه گل او ډاکتر شاه محمد د باگراميو او چهار اسياب ولسواليو له مشرانو څخه گڼل کېږي، چې له زرو (۱۰۰۰) څخه تر (۱۳۰۰ جریبه) دولتي ځمکه يې غصب کړې ده.

په دې ترڅ کې حاجي دوران پر (۱۳۷۰ ل) کال، په چهل دختران کې، چې د چهاراسياب ولسوالۍ پورې اړوند ده، هم (۳۰۰ جریبه) ځمکه غصب کړې ده.

(۱۱) لویو تورنو کسانو بیا تر (۱۱۴۲۶ جریبه) زیاته ځمکه د کابل په (۱۱) ولسوالیو کې، چې ډېره یې په شکر درې، قره باغ او موسهي کې ده، غصب کړې ده. د حکومت پر کړنو د څار کمېسیون ځینو غړو په روانه میاشت (د ۱۳۹۱ ل کال د مرغومي میاشت) کې د (یو ملیون جریبه) ځمکې د غصب خبر ورکړې دی. د ولسي جرگې یو بل غړي چې نه یې غوښتل نوم یې واخیستل شي وویل چې د کمیسیون ځینې غړي غواړي له غاصبانو سره معامله وکړي. ده وویل چې کمیسیون ولسي جرگې ته ویلي: ((یوولس تنه لویو غاصبانو په زرگونو جریبه دولتي ځمکه په کابل کې غصب کړې، خو د معاملو او فشار له کبله یې نومونه نه افشا کېږي.)) ده دغه راز وویل چې په دې کمیسیون کې یو شمیر معامله گر او ځانساتي استازي هم شته چې د دې کار خنډ گرځي.

تر سلو جریبو ډېره ځمکه:

له بلې خوا (۳۳) تنو تر (سلو جریبو) ډېره دولتي ځمکه په پغمان، میربچه کوټ، شکر درې، چهار اسیاب، ده سبز او قره باغ ولسوالیو کې غصب کړې ده، چې دا خلک سیمه ییز قومندانان، د خصوصي شرکتونو خاوندان او د همدې ولسوالیو مشران دي. په ټولیز ډول یې (۴۹۹۳ جریبه) دولتي ځمکه په (۷) ولسوالیو کې، چې ډېره یې په میر بچه کوټ، ده سبز او پغمان کې ده، غصب کړې ده. د ځمکو د غصب د څارنې کمېسیون په سند کې راغلي: (حاجي شېردل) د یو خصوصي شرکت رییس پر (۱۳۹۱ ل) کال، د (مرغکیران) په کلي کې چې د پغمان ولسوالۍ اړوند دی، (۳۰۴) جریبه دولتي ځمکه چې څرخای گیل کېږي، له قبالي پرته غصب کړې ده. ده دا ځمکه پر رېگرېشن تبدیله کړې، خو په سند کې د (شېردل) نوم نه دی یاد شوی.

همدارنگه د چهاراسیاب یو مشر (ضابط رحمت) پر (۱۳۸۵ ل) کال، (۷۰۰ جریبه) دولتي ځمکه په (گلزار) کلي کې غصب کړې او وروسته یې

د حامد کرزي واکمني؛ یادښتونه، شننه او ارزونه/۷۱۵

پرې د اوسېدو کورونه جوړ کړي دي.

يو شمير متقاعدو افسرانو چې اوسمهال په خپلو سيمو کې د سيمه ييزو قومندانانو په نامه مشهور دي، هم دولتي ځمکه غصب کړې ده .

(ډگروال اسحاق) په مير بچه کوټ ولسوالۍ کې يو سيمه ييز قومندان پر (۱۳۸۳ ل) کال په خروټو کلي کې (۱۰۰) جريبه دولتي ځمکه غصب کړې او ډير ژر يې دا ځمکه په کرنيزه ځمکه تبديله کړې ده .

همدارنگه (برکت خان او محمد داود) چې د ده سبز ولسوالۍ مشران دي، پر (۱۳۹۰) او (۱۳۹۱ ل) کال هر يو (۲۵۰ جريبه) دولتي کرنيزه ځمکه په (خاص ده سبز) کلي کې غصب کړې ده. دا اشخاص د جعلې سندونو په وسيله، دا ځمکه د خپلې شخصي کرنيزې ځمکې په بڼه کاروي . (۲۸) نور تورن چې اکثره يې د خپلو ولسواليو مشران دي، هر يو (انجنير عبدالرحيم)، د پغمان ولسوالۍ په (ده ارباب) کلي کې، (۱۳۰ جريبه)، (احمد انور او محمود) د چهار اسياب ولسوالۍ په (دليل) کلي کې (۲۰۰ جريبه) ځمکه غصب کړې ده .

(اختر محمد، احمد شاه او سيد اکبر) د ده سبز ولسوالۍ له مشرانو څخه دي چې هر يو (۱۰۰ جريبه) دولتي ځمکه په ترتيب سره د (کټه خپلو، خاص ده سبز او قنات ضياخان) کليو کې د (۱۳۹۰) او (۱۳۹۱ ل) کلونو په جريان کې غصب کړې ده. په همدې حال کې (صفي الله) هم د ځمکې پر غصب تورن دی. ده پر (۱۳۹۱ ل) کال په لومړي ځل (۲۹۳ جريبه) او دويم ځل (۲۸۴ جريبه ځمکه) د ده سبز ولسوالۍ په (چشمه خاص) کلي کې غصب کړې ده.

قومي مشرانو: (عنايت الله، هدايت، امان او قسمت) پر (۱۳۸۶ ل) کال د (۱۰۰ جريبو) په شاوخوا کې دولتي ځمکه د مير بچه کوټ ولسوالۍ په (ابچکان) کلي کې غصب کړې ده. دا څلور واړه وروڼه دي، چې اوسمهال له دولتي ځمکو څخه د شخصي کرنيزو ځمکو په بڼه گټه اخلي. (مصطفی او محبوب) دوه وروڼه دي، د مير بچه کوټ ولسوالۍ له مشرانو شمېرل

کېږي، چې پر (۱۳۸۳ ل) کال يې (۱۱۰ جریبه) دولتي ځمکه د خروټو په کلي کې غصب کړې ده. په همدې ډول (محمد اکرم، زمري، قادر، افندي، ادم خان، د ادم خان ورته، رفیق، گلېت، عجب گل او عبدالهادي دبیر)، چې د میر بچه کوټ، ده سبز او قره باغ ولسوالیو متنفذان دي، په تېرو (۸) کالو کې هر یو په دې دريو ولسوالیو کې تر (۱۰۰ جریبو) ډېره دولتي ځمکه غصب کړې ده.

تر لسو جریبو ډېره ځمکه:

په همدې حال کې (۱۱۵) تنو له (۱۰) څخه تر (۹۹) جریبو پورې، چې ټوله (۲۹۲۱ جریبه) ځمکه کېږي د کابل په (۸) ولسوالیو کې غصب کړې ده. (محمد ابراهیم) قومي مشر پر (۱۳۹۰ ل کال) (۹۲ جریبه) شاړه دولتي ځمکه د ده سبز ولسوالۍ په (خاص ده سبز) کلي کې غصب کړې او اوس يې پخپلو کرنیزو ځمکو کې اضافه کړې ده. دغه راز (محمد امیر) پر (۱۳۸۵ ل) کال د چهار اسیاب په چهل دختران کلي کې (۹۰ جریبه) دولتي ځمکه غصب کړې ده. چې دی هم د ولسوالۍ د مشرانو له ډلې څخه دی او اوسمهال يې پرې د اوسېدو کورونه جوړ کړي دي. له بلې خوا (حاجي باي محمد) د شکردرې ولسوالۍ سیمه ییز قومندان، پر (۱۳۹۰ ل) کال (۶۳ جریبه) ځمکه په (کارېز میر) کې غصب کړې ده. چې اوسمهال يې د استوګنې پر کورونو بدله کړې ده. په همدې ډول (حاجي قاسم) د قره باغ ولسوالۍ قومندان پر (۱۳۸۷ ل) کال (۳۰ جریبه) دولتي ځمکه له قبالي پرته د خروټو په کلي کې غصب کړې او دوکانونه يې پرې جوړ کړي دي. (غلام جیلاني، محمد نقیب، غلام رباني، حاجي ولي، نثار احمد، شاه پور، گلاخان، اسلام الدین، حیدر خان، توریالی، گل غني، زمري، سلطان جان، پرو، حاجي رحمت الله، دادمولای، مزمل، یاسین، دین محمد، اول گل او سید رحمان) هر یو تر لسو جریبو ډېره دولتي

د حامد کرزي واکمني؛ یادښتونه، شننه او ارزونه/ ۷۱۷

ځمکه په شکر درې ولسوالۍ کې غصب کړې ده. چې په دوی کې غلام رباني دوه ځله تر لسو جریبو ډیره ځمکه غصب کړې ده.

(حاجي خان محمد او ډاکټر صالح) په چهار اسياب ولسوالۍ او (عبدالهادي ډير) په پغمان ولسوالۍ کې (۵۰ جریبه) ځمکه غصب کړې ده. له بلې خوا (مامور نبي، خان وزير، دل اغا، امر طاووس، دولت خان، زرگي، محمد شفيح، غلام رباني، مومند، شېر، ارسال، عبدالرازق، عزيز الله، پوپل، حکيم، نورو، يوسف، عصمت الله، نبي، عبدالرحيم، او مامور نعيم) هر يو تر لسو جریبو ډیره ځمکه په موسهي ولسوالۍ کې غصب کړې ده.

په همدې ډول (حاجي قدوس، صاحب، محمد امين، عبدالجبار، لاهور خان، عبدالغني، افضل، ضابط خان، جان محمد، انجنير امير، محمد ياسين، حاجي نسيم، دولت، حاجي پرو، سردار، ملاجبار، حاجي زلمي، ظاهر خان، حاجي شريف، امير محمد، مير حسين، حبيب الله، شېر محمد، نقيب الله، فقير ربيع، جبارخان، نور محمد، زرلعل، شېرين اغا، گلان، محمد امان، محصل، سحر گل، انور، حفيظ الله، پتنگ، دادالله، فاروق، باسه گل، امير جان، حضرت علي، حاجي بريالی، عبیدالله او شېر محمد) هر يو (لس لس جریبه) دولتي ځمکه په قره باغ ولسوالۍ کې غصب کړې ده. همدارنگه (ملک حبيب، محمد رفيق، محمد، عبدالرحمن، فضل احمد او سيداقا) هر يو په قره باغ ولسوالۍ کې تر لسو جریبو زیاته دولتي ځمکه غصب کړې ده، په ټوليز ډول (۱۱۵) تنو په شکر درې، قره باغ او موسهي ولسوالیو کې ځمکه غصب کړې ده. (۴۴) تنو (۸۸ جریبه) ځمکه په قره باغ، موسهي او شکر درې ولسوالیو کې غصب کړې ده. د فساد پر ضد د مبارزې عالي اداره وايي: ((عادي افراد چې له زور واکو سره اړیکې ونه لري دوی نه شي کولای دولتي ځمکه غصب کړي)). حفيظ الله بهروز وايي: ((عادي افراد د زوراکو په همکارۍ دولتي ځمکې غصبوي چې دا زورواکي اوسني چارواکي او تير جهادي قومندانان دي)). هغه وايي: ((هغه دوسيې چې لوبې څارنوالۍ ته د دې ادارې له خوا لېرل شوي، نیمې يې د ځمکو د

دارگ نا ویلې خبرې ۷۱۸۱

غاصبانو دي. اوسمهال (۲۰۰) لويې او وړې قضيې زموږ د ادارې له خوا تر دوران لاندې دي)).

نوی کابل:

په همدې حال کې یو سند ښيي، نه یوازې دا چې د کابل ولایت په ولسوالیو کې ځمکې غصب شوي، بلکې په (نوي کابل) کې هم په سلگونه جریبه ځمکه غصب شوې ده.

د (۵۵ سبز) ولسوالۍ په گډون یو شمیر نورې ولسوالۍ، لکه: (کلکان، شکرده او قره باغ) هم په نوي کابل کې راځي.

(۶۱۹۶/۱۰۶۳۷) نمبر مکتوب چې پر (۲۲/۹/۱۳۹۱) نېټه د پارلماني چارو وزارت له خوا ولسي جرگې ته لېږل شوی، د یو شمیر افرادو له خوا یې نوي کابل ښار کې د دولتي ځمکو د غصب خبر ورکړی دی، پر دې سند د یاد وزارت مرستیال (ډاکتر محمد کریم باز) لاسلیک کړی دی. د سند په پای کې د ولسي جرگې مشر (عبدالروف ابراهیمي) دا موضوع د حکومت پر کړنو د څار کمیسیون ته راجع کړې ده. د دې سند په یوه برخه کې راغلي: ((له بده مرغه د ده سبز ولسوالۍ او باریکاب سیمه چې د نوي کابل په ماسټر پلان کې د خپله سیمه ده، د ولسمشر د حکم او د وزیرانو شورا د مصوبې خلاف، دا ځمکې غصب او پر ځای یې د خښتو داشونه، د تېلو ټانکونه، احاطې او ناقانونه ساختمانونه جوړېږي. له امنیتي هڅو سره سره بیا هم دا خلک خپلو کړنو ته دوام ورکوي.))

په سند کې د هغو خلکو انځورونه، چې شرکتونه، د خښتو بټۍ او د تېلو ټانکونه یې جوړ کړي، هم شته دي. په سند کې یادونه شوې چې یو شمېر کوچیانو، د قره باغ ولسوالۍ په (واتکي) کلي کې دولتي ځمکې غصب کړي او پر هغې د استوگنې کورونه جوړوي.

د حامد کرزي واکمني؛ یادښتونه، شننه او ارزونه/ ۷۱۹

د امنیتي ارګانونو ناکامي:

په سند کې ټينګار شوی چې ډير مکتوبونه امنیتي ارګانونو ته لېږل شوي، خو یاد ارګانونه د غصب په مخنيوي کې بريالي شوي نه دي. په سند کې دغه راز راغلي چې د کورنيو چارو، ملي دفاع وزارتونه او ملي امنیت رياست له خوا د بېلابېلو ولسواليو اړوندو ارګانونو ته مکتوبونه لېږل شوي، خو د غاصبانو مخه نه ده نيول شوې.

د نوي کابل ښار پراختيايي ادارې هم په نوي کابل کې د ځمکو د غصب پر دوام خپل خفګان ښودلی او وايي چې امنیتي ځواکونه يې په مخنيوي کې پاتې راغلي دي.

د دې ادارې د يو مکتوب په يوه برخه کې راغلي: ((د ده سبز او شکردرې ولسواليو ولسوالانو او امنيه قونډانانو، (۱۰۱) اسمايي زون ته ډېر مکتوبونه لېږلي، خو تر اوسه د ځمکو غصب جريان لري.))

په همدې ډول د کرنې وزارت وياند وايي چې د کرنې وزارت د اراضی ادارې په تېرو دريو کالو کې د کورنيو چارو وزارت ته د ځمکې د غصب د مخنيوي لپاره په سوونو مکتوبونه ورلېږلي دي.

مجيد قرار وويل: ((په تېرو دريو کالو کې د غاصبانو له شهرت سره يو ځای يې (۶۲۸) مکتوبونه کورنيو چارو وزارت ته لېږلي، خو د کورنيو چارو وزارت د غفلت له وجې د ځمکو غصب جريان لري.)) هغه زياتوي: ((د خلکو د شمېر زياتوالی، د ځمکو لوړ قيمتونه، د امنیت نشتوالی او خصوصي سکتور ته د ځمکو نه وېش، د ځمکو د غصب عمده دلايل دي.)) د کورنيو چارو وزارت بيا د کرنې وزارت د وياند خبرې ردوي او وايي: ((د کورنيو چارو وزارت له ښارواليو او کرنې وزارت سره د ځمکو د غصب په مخنيوي کې جدي همکاري کړې ده.))

د دې وزارت وياند ښاغلي (صديقي) وويل: ((د کورنيو چارو وزارت د ښارواليو، ولسوالانو او کرنې وزارت د مکتوبونو په ځواب کې جدي

دارگ نا ویلې خبرې | ۷۲۰

اقدامات کړي او موږ اوس د ځمکو د غاصبانو د پیژندنې په برخه کې لوی
ګام اوچت کړی دی.))

په کابل کې ناقانونه ښارګوټي:

د ځمکو د غصب یو شمېر تورنو د استوګنې ښارګوټو د جوړونې په
موخه سلګونه جریبه دولتي ځمکه غصب کړې ده. د هغه کمېسیون د راپور
له مخې چې د ولسمشر د (۴۵) ګڼې فرمان د (۲۷) مادې د دویم بند پر
اساس ټاکل شوی، دا په ډاګه شوې چې په تېرو یوولسو کالو کې د ټول
هېواد په کچه شاوخوا (۲۲۸) ښارګوټي جوړ شوي او (۲۳۰ زره) جریبه
ځمکه په خپلسري ډول غصب شوې ده. له بلې خوا د کابل ښاروالۍ ارقام
ښيي چې زور واکو په کابل کې د ښارګوټو جوړونې لپاره د دې ښار په
بېلابېلو ناحیو کې دولتي ځمکې غصب کړې دي.

د کابل ښاروالۍ په راپور کې راغلي؛ نږدې (پنځه زره جریبه) ځمکه د
کابل ښار په (۱۷) ناحیه کې د لسو پخوانیو جهادي قونداانو او نا مسؤلو
وسلوالو له خوا غصب شوې ده.

هغو افرادو چې دولتي ځمکه یې غصب کړې، نږدې (۱۹) ښارګوټي یې
په (۱۷) ناحیه کې جوړ کړي دي. په (۱۷) ناحیه کې ډېره ځمکه د (امر
ستار سیاف) او (امر خنجر بشیر) له خوا غصب شوې ده، دې دوو اشخاصو
شاوخوا (دوه زره جریبه) ځمکه د ملي دفاع وزارت ډیپو ته مخامخ او
رادار په غرونو کې غصب کړې ده. ښاغلي (سیاف او بشیر) پر دې ځمکه د
(سعادت) په نامه ښارګوټ جوړ کړی دی. (قومندان ممتاز او قومندان
امرالله) د پغمان له غرونو سره نږدې په چمتلې دښته کې (۶۰۰ جریبه)
ځمکه د (رفاه) ښارګوټي لپاره غصب کړې ده.

همدارنگه ښاغلي (ممتاز) پر رفاه ښارګوټي سربېره (۹۷۰ جریبه) ځمکه
د (عدالت، سوله، اسلام اباد او پامیر) ښارګوټو لپاره غصب کړې ده. د کابل

د حامد کرزي واکمني؛ یادښتونه، شنه او ارزونه / ۷۲۱

ښاروالۍ په سند کې راغلي: ((۴۰۰ جریبه ځمکه د (پامیر) ښارگوټي لپاره ممتاز، لطف الله او شکر الله پورې اړوندو اشخاصو د خیرخانې مېنې د کوتل پر سرک غصب کړې ده)).

(اسلام اباد، سوله او عدالت) ښارگوټي په (قومندان ممتاز) پورې اړوند دي. (۱۵۰ جریبه) ځمکه یې د عدالت ښارگوټي، (۲۲ جریبه) د سولې ښارگوټي او (۴۰۰ جریبه) یې د اسلام اباد ښارگوټي لپاره غصب کړې ده. په همدې حال کې (امرالله، زمري، صوفي شریف، حاجي قیوم او اسحاق، د پخوانیو جهادي قومندانانو له جملې څخه دي، د (وحدت) ښارگوټي لپاره یې د کابل-پروان پر سرک (۴۰۰ جریبه) ځمکه غصب کړې ده.

همدارنگه د کابل پخواني والي (ملا تاج محمد) د کارپز میر په ساحه کې (۳۰۰ جریبه) ځمکه د (نجات) مېنې ښارگوټي لپاره غصب کړی ده.

(قومندان لطف الله، شکر الله، اسحاق او صفي الله) د (اریا سبز) ښارگوټي د پراختیا لپاره د کابل-پروان پر سرک (۷۰ جریبه) غصب کړې ده. په همدې ډول (حاجي شریف) هم (۲۰۰ جریبه ځمکه) د کارپز میر په ساحه کې د (شريف اباد) ښارگوټي د پراختیا لپاره غصب کړې ده. په همدې ډول (حاجي عبدالواحد، مامور حنیف او معمار جلیل) هم هر یو لسگونه جریبه ځمکه په (۱۷) ناحیه کې د (انکشافی) او (ذاکرین) ښارگوټو لپاره غصب کړې ده.

پخواني جهادي قومندان او د ولسي جرگې غړي (ملا عزت الله عاطف) هم د قرغې په غونډیو کې (۵۰۰ جریبه) دولتي ځمکه د خپل ښارگوټي (ملا عزت) لپاره غصب کړې ده.

په (۱۳) مه ناحیه کې (۱۳) ناقانونه ښارگوټي:

پر همدې مهال په (۱۳) مه ناحیه کې (۱۳) ناقانونه ښارگوټي جوړ شوي دي. د (۱۳) ناحیې د انجنیري مدیریت په (۲۰۸) نمبر مکتوب کې

دارگ ناويلې خبرې/۷۲۲

چې پر (۲۰/۴/۱۳۸۹) نېټه صادر شوی، راغلي: د (چهل دختران) د غرونو په لمن کې (امید سبز، اتفاق)، له پل خشک څخه وړاندې (حضرت رسول اکرم)، د حاجي نوروز تر څلور لارې وړاندې (عرفاني)، د کرغ د غرونو په لمن کې (مهدیه او هدیه)، د روغتون په تمځای کې (دوازده امام) او د دې ترڅنگ (صفا)، (ثارالله)، (جنرال نصرت)، (اقبال) او (جاغوري) ناقانونه ښارگوټي دي. یاد مکتوب کې راغلي چې یوازې د حاجي نبي ښارگوټي د قانوني مراحلو د بشپړولو غوښتنه کړې ده.

حاجي نبي خلیلی (۴۰۰ جریبه) ځمکه له (مدیر زمري، حاجي زلمي او خیال) څخه اخیستې ده. په مکتوب کې ټینګار شوی چې دې (درې ورونو) (۴۰۰ جریبه) ځمکه د حاجي نبي ښارگوټي سره نږدې غصب کړې او بېرته یې خرڅه کړې ده.

که څه هم کابل ښاروالي د حاجي نبي ښارگوټی ناقانونه بولي، خو د ښار جوړونې وزارت بیا دا ښارگوټی د هېواد په (۶) لومړیو درجه ښارگوټو کې راوستی دی.

په همدې ډول (ایت الله او شیخ فاضل) چې اوس ژوندي نه دي، (۴۵ جریبه) ځمکه په (مهتاب قلعه) سیمه کې چې (۱۳) ناحیې پورې اړوند ده، د مدرسې جوړونې په نوم نیولې وه، چې وروسته یې بیا د (خاتم الانبیا) ښارگوټي په نامه خرڅه کړې ده.

(۱۱۰ جریبه) ځمکه د سیدنور محمد شاه مېنې په مرنجان غونډۍ کې، چې ملي دفاع وزارت پورې اړوند ده، د (۱۳۸۱) او (۱۳۸۴) کلونو په جریان کې غصب شوې ده. د ملي دفاع وزارت په راپور کې راغلي: ((یوه برخه یې ملکزاده شرکت ته د (طلایي ښارگوټي) په نامه، د کابل ښاروالۍ له لوري توزیع شوې او پر بله برخه یې د نامسؤله وسلوالو له خوا د اوسېدو کورونه جوړ شوي دي))، په راپور کې د طلایي ښارگوټي له خوا د ځمکو د غصب په اړه په بشپړ ډول څه نه دي مشخص شوي. له بلې خوا د ښار

د حامد کرزي واکمني؛ یادښتونه، شنه او ارزونه/۷۲۳

جوړونې وزارت په راپور کې راغلي چې طلايي ښارگوټي ځمکې، د غصب ستونزه لري.

په همدې ډول (۲۰) ناقانونه ښارگوټي په (۱۸) او (۱۹) مه ناحیه کې جوړ شوي دي. دکابل ښاروالۍ په یو راپور کې راغلي: ((افغان اروپا، پولیس، د فیروزي (لیگو گلوبل) اول، دویم، درېیم کلي، بصیر عمرزي، عبدالقیوم، بدخشان، محسني، سید ابراهیم، حاجي کبیر، بوستان سبز، محمدي، ملا فضل تره خېل، تمیم انصاري، مقدس، سبز زار او علي اقا اضغري)) ښارگوټي د ملکیت د تثبیت ستونزه لري او نقشه شوي نه دي.)) د دې ښارگوټو مالکانو ته د دې ښارگوټو د جوړونې اجازه د کابل ښاروالۍ له خوا نه ده ورکړل شوې. د ښاري نورم خلاف یې د اوسېدو نومرې خرڅې کړي دي. د (ممتاز، سبز، غازي اباد، رفاه، حاجي حسین خېل، حاجي شفیق الله، قاضي اباد، حاجي رحمت الله، حاجي گل بت، حاجي شفیق، اتفاق، حاجی شاه جهان او منیر) ښارگوټي، چې د کابل ښار په شلمه ناحیه کې جوړ شوي، ناقانونه دي.

(حسن علي) په ریشخور او گل باغ کې (۵۰۰ جریبه) ځمکه د (سبز) ښارگوټي د پراختیا لپاره غصب کړې او بیا یې پر خلکو وېشلې ده. (حاجي حبيب الله) بیا (۳۰۰ جریبه) ځمکه د (غازي اباد) ښارگوټي لپاره غصب کړې ده. په همدې ډول (۸۰۰ جریبه) ځمکه (حاجي گل بت) د (رفاه) ښارگوټي لپاره د چهار اسیاب په تعلیمي مرکز کې غصب کړې ده.

(۳۱۹) نمبر مکتوب، چې پر (۲۸/۸/۱۳۹۱) نېټه صادر شوی، وایي: ((شلمې ناحیې کې (حاجي شفیق) (۲۰ جریبه) ځمکه د یو ښارگوټي لپاره غصب کړې ده. په همدې ناحیه کې په منگلو او میاخیلو قوم پورې اړوندو ځینو اشخاصو هم (۶۰ جریبه) ځمکه غصب کړې او په خپل سر یې په کې کورونه جوړ کړي دي.)) په همدې ډول (۴۳۶/۴۲۴) نمبر مکتوب هم چې پر (۱/۴/۱۳۹۰) نېټه د اتمې ناحیې د انجنیري مدیریت له خوا صادر شوی دی، وایي: ((د رحمان بابا د پروژې په ځینو برخو او د معلولانو او معیوبانو

ښارگوټو کې ځمکې په ناقانونه ډول غصب شوې دي.)

د کابل ښاروالۍ د راپور پر اساس خپل سري او ناقانونه ښارگوټي په هره ناحیه کې نوپير لري؛ ځينو کې ډېر او په ځينو کې کم دي. (۵۵۹/۲۹۰) نمبر مکتوب چې پر (۲۷/۴/۱۳۹۱) نېټه د (۱۶) مې ناحیې د انجنیري مدیریت له خوا صادر شوی، وايي: ((خراسان، گلپهار ټاور، محمود خان پل ته څېرمه بي بي حاجي سراي ناقانونه دي.)) د همدې ناحیې په (ده خدای داد) سیمه کې (۷۳ جریبه) دولتي ځمکه د عبدالشکور، شیرین، خان محمد، دستگیر، معراج الدین، سلام الدین، د عزیز خان ورثه وو، عبدالصیر او نورالدین له خوا د (خراسان ښارگوټي) په نامه غصب شوې ده. په همدې حال کې (قومندان محمد قسیم او حاجي نیاز) پر (۱۳۸۰ ل) کال د (احمد شاه مسعود) په نامه د ازادۍ ښارگوټي کې چې په (۱۵) ناحیې پورې اړوند دی، هر یو د اوسېدو سل نومرې غصب کړي دي.

په همدې ډول قومندان عبدالرحمان پر (۱۳۹۰ ل) کال په دې ناحیه کې (۴۰ جریبه) ځمکه غصب کړې ده.

د کابل ښاروالۍ تر څنګ د ښار جوړونې وزارت هم په (۲۱) ولایتونو کې یو شمیر ښارگوټو ته د جوړونې اجازه ورکړې ده. د ښار جوړونې وزارت په تېرو لسو کلونو کې (۲۶) ښارگوټو ته په کابل او (۱۳۱) ښارگوټو ته په ننگرهار، بلخ، هرات، هلمند، کندوز، کندهار او (۱۴) نورو ولایتونو کې اجازه ورکړې ده.

د دې وزارت د نوي راپور پر اساس د نجیب الله کابلي (نجات مېنه)، د نېک محمد (کامیاب)، د نوروز خان (نوروز اباد)، طلايي، چهل دختران، د گل حیدر (مموزی)، د مهاجرینو وزارت د (باریکاب) ښارگوټي، د ظاهر کوچي (دولت زي کوچي)، حاجي نذیر مېنه، ده قلندر او ادروګل ښارگوټي په کابل کې د ځمکې د غصب ستونزې لري.

د حامد کرزي واکمني؛ یادښتونه، شنه او ارزونه/ ۷۲۵

د ولایتونو ښارگوټي:

په همدې حال کې په مزار شریف کې د (سخي اباد، زینبیه، مولانا بلخ، نصرت اباد)، په کندهار کې (نایب سلطان او استقلال)، په کندوز کې (جلال الدین بلخي، کلباد او الچین)، په هرات کې (اریانا، اسلمي، سید جمال الدین، کوثر، می فروش او قالین بافي) ښارگوټي هم د ځمکو د غصب ستونزه لري. په همدې ډول په لوگر کې د (چرخ او خوشي) ښارگوټي، په ننگرهار کې (سید جمال الدین او شیخ مصري)، په هلمند کې (غازي ایوب خان مېنه او احمد شاهي)، په لغمان، خوست، پکتیا، دایکندي کې د (سرخانو، افضلې ځدران، گلشن شهباز او مهاجران دایکندي) ښارگوټي، د ځمکو د غصب ستونزې لري. د ښار جوړونې د وزارت په راپور کې راغلي: ((په ټولیز ډول (۳۸) ښارگوټي د ځمکې د غصب او اضافه والي ستونزې لري. د ولسي جرگې د ځانگړي کمیسیون یو شمیر غړي ادعا کوي چې د ښار جوړونې وزیر (حسن عبداللاهی) یو شمیر افرادو ته د ښارگوټو د جوړونې اجازه ورکړې ده.

د دې کمیسیون یو غړي چې نه یې غوښتل نوم یې په راپور کې ولیکل شي، داسې وویل: ((د ښار جوړونې وزارت مسؤلینو (۳۸) ښارگوټو ته چې د ځمکې غصب ستونزه یې لرله، د نقشي وېزه ورکړې ده. (۹۰) سلنه ځمکه په کابل او ولایتونو کې د اوسېدو د ښارگوټو لپاره غصب شوې ده، چې د ښار جوړونې وزارت یې هم د جوړونې اجازه ورکړې ده. له دې څخه ښکاري چې دوی د ښارگوټو د جوړونې له مالکانو سره ضرور د ځمکو په غصب کې شریک دي)). د سرچینې په وینا د حکومت پر کړنو د څار کمیسیون به ژر د ښار جوړونې وزیر یاد کمیسیون ته وغواړي. په همدې حال کې (۷۰) خصوصي او دولتي ښارگوټي په کابل او ولایتونو کې فني ستونزې لري او هم یې د پلان په تطبیق کې تېروتنې موجودې دي.

په ولایتونو کې غاصبان:

(۴۸۴۰) نمبر مکتوب چې پر (۱۳۹۱/۱۰/۶) نېټه د کرنې وزارت د اراضی ریاست له خوا په ولسي جرگه کې، د حکومت پر کړنو د څار کمېسیون ته لیکل شوی، په (۲۲) ولایتونو کې یې غاصبان مشخص کړي. په یاد شوي سند کې راغلي: (۶۲۶) تنو په هرات کې (۷۰۶۹۸ جریبه)، (۷۴۰) تنو په ننگرهار کې (۳۰۵۸۴ جریبه)، (۹۰۱) تنو په بلخ کې (۱۹۴۷۵۶ جریبه)، (۹۵۶) تنو په کندوز کې (۷۷۲۹ جریبه)، (۶۹) تنو په کندهار کې (۲۲۱۵) جریبه، (۵۱۸) تنو په لغمان کې (۴۲۴) جریبه، (۱۳۲) تنو په غزني کې (۱۹۵۶۶) جریبه، (۱۴۷۳) تنو په کاپیسا کې (۱۴۶۴ جریبه)، (۱۳۴۷) تنو په تخار کې (۴۴۷۲۶ جریبه)، (۱۶۷) تنو په پروان کې (۴۹۴۵ جریبه)، (۲۰۴) تنو په فاریاب کې (۷۰۸۲ جریبه)، (۱۱۲۶) تنو په لوگر کې (۱۶۶۳۹ جریبه) او (۲۷۱) تنو په زابل کې (۶۷۹۳ جریبه) ځمکه غصب کړې ده.

د دې سند په ادامه کې راغلي: (۱۳) تنو په اروزگان کې (۷۲۵۸۷ جریبه)، (۵۹) تنو په بادغیس کې (۲۳۴۹۵ جریبه)، (۵۶) تنو په خوست کې (۴۵۲۹۵) جریبه، (۲۸۷) تنو په میدان وردگو کې (۵۳۲۴ جریبه)، (۱۸۱۲) تنو په بغلان کې (۳۳۰۰۲ جریبه)، (۶۳۳) تنو په سمنگانو کې (۳۳۳۳۹ جریبه)، (۳۶) تنو په هلمند کې (۱۲۵۴۰۰ جریبه)، (۱۱۶۸) تنو په نیمروز کې (۱۳۸۷۱۹ جریبه)، (۱۶) تنو په پکتیا کې (۵۸۰۰ جریبه)، (۵۶۸) تنو په سرپل کې (۸۰۳۱۳ جریبه)، (۳۷) تنو په بامیانو کې (۱۳۹۳ جریبه)، (۱۴۸) تنو په بدخشان کې (۳۲۱۰ جریبه)، (۴۶۹) تنو په کونړ کې (۶۱۳۱ جریبه)، (۴۷۱) تنو په جوزجان کې (۱۰۴۴۴ جریبه)، (۱۱۷) تنو په فراه کې (۸۷۱۹ جریبه) او (۸۸۸) تنو د ننگرهار په کانال کې (۴۴۸۹) جریبه دولتي ځمکه غصب کړې ده. د دې سند په پای کې د کرنې وزارت د وزیر (محمد اصف رحيمي) لاسلیک هم شته. د (دوه ملیونه جریبه) غصب شوي ځمکې له جملې څخه په لسگونو زره جریبه ځمکه د بنار گوتو د جوړونې

د حامد کرزي واکمني؛ یادښتونه، شنه او ارزونه/ ۷۲۷

مالکانو، غصب کړې ده.

دا د ځمکو د غصب هغه څرنگوالی او څومره والی و چې مستند شوی دی. البته د جمهوري ریاست په یوه بل راپور کې راغلي چې د ټولې غصب شوې دولتي ځمکې اندازه تر (څلور ملیونه جریبه) ځمکې څخه هم پورته کېږي.

د پورته یاد شویو غاصبانو ترڅنګ نور په زرګونو غاصبان هم شته چې په دې راپور کې یې یادونه نه ده راغلي او یو بل ځانګړي کمېسیون او زیاتې څېړنې ته اړتیا لري، خو که موږ د دولت د همدغو اسنادو له مخې د دې راپورونو تر لیکلو پورې ټوله غصب شوې ځمکه (څلور نیم ملیونه جریبه) شاوخوا کې محاسبه کړو او یو جریب ځمکه د څلورو نومرو لپاره ځانګړې کړو (هره نومره څلور بسوې) او څلور بسوې هم د سړک او نورو ضایعاتو لپاره په پام کې ونیسو، نو په یوه جریب ځمکې کې به (څلور) کورونه جوړ شي، له ټولې څلورنیم ملیونه جریبه غصب ځمکې څخه په مجموعي ډول (اتلس ملیونه) کورونه جوړېدی شي. که چېرې د هر کور لپاره د یوې نومرې قیمت په منځنۍ کچه (لس زره) امریکایي ډالره محاسبه کړو، نو د ټولې غصب شوې ځمکې قیمت به (یو سلو او اتیا ملیارده) امریکایي ډالره شي. دا خو د ځمکې د غصب په برخه کې دولت ته دومره زیان اوښتی دی، په نورو برخو کې به حال په څه ډول وي؟ د ځمکې د غصب له دې تفصیلي بیان څخه مو هدف دا و چې د فساد کچه په څرګندو مثالونو کې واضح شي، دا چې په نورو برخو کې به څه حال وي، یو څه به نور هم ورته تم شو.

۴- ناقانونه امتیازات، کادري او اداري نا انډولې:

د ولسمشر کرزي د حکومت یوه غټه ستونزه مخالفو لورو ته د نا انډوله سیاسي او اقتصادي امتیازاتو ورکړه وه. اکثره دا ډول امتیازونه د مشخصو

اشخاصو د خوشالی لپاره وو، پرته له دې چې دې ډول اشخاصو یې وړتیا او اړتیا لرله که نه، خو د هغوی د سیاسي او قومي بېز له امله یې هغوی ته دا ډول امتیازات منل. ولسمشر کرزي سره وېره وه، هسې نه چې دا ډول اشخاص له حکومت څخه بهر پاتې شي، حکومت ته به ستونزه جوړه کړي او بې ثباتۍ ته به لاره وراړه کړي.

دا په داسې حال کې وو، څومره چې بېلابېلو تنظیم سالارانو او جنګسالارانو ته واک ورکول کېده، هغوی نه یوازې له دې واک څخه د خپل ځان په ګټه کار اخیسته، بلکې امنیت یې هم لاس پورې کول، دولت یې له داخل څخه کمزوری کاوه. دولت له یوې خوا له باندنيو مخالفینو سره لاس او ګرېوان و، له بلې خوا د خپلو امکاناتو په واسطه له خپلو داخلي مخالفینو سره هم مخامخ و.

ښه به وي چې دلته د کرزي د حاکمیت پر مهال د مهمو اداري پوستونو وېش ته هم اشاره وکړو او په دې برخه کې یوه څرګنده سروې هم وړاندې کړو.

دا سروې په خپله د حکومت له خوا د کرزي د حکومت د لومړۍ دورې په وروستیو کې تر سره شوې؛ د جمهوري ریاست د چارو د ادارې له خوا، په دې خاطر چې لاس په کې ونه وهل شي، غواړم کټ مټ یې دلته سکین شوې بڼه وړاندې کړم. دا سروې د دولت د لوړ رتبه مامورینو په باب بېلابېلو اړخونو ته په پام سره تر سره شوې ده. درانه هېوادوال کولای شي، دې سروې ته په پام سره د دولت د تشکیل د اساسي برخو څرنگوالي او څومره والي ته ځیر شي.

له دې سروې څخه معلومېږي چې د دولت په لوړو څوکیو کې څوک څومره دي. په ټیټو پوستونو کې بیا بې انصافي تر دې هم زیاته ده.

د حامد کرزي واکمني؛ يادښتونه، شننه او ارزونه/ ۷۲۹

جمهوری اسلامی افغانستان
ریاست عمومی اداره امور
و اداریات و خدمات دولتی



جدول کل کارمندان وزارت ها و ادارات دولت جمهوری اسلامی افغانستان از نېست ۳ الی خارج رتبه برحسب ولایات

شماره	وزارتها و ادارات	تعداد کارمندان	52	همه علوم	ارگان	بامیان	بدخشان	بغلان	بانج	بروزان	پکتیا	پکتیکا	پنجشیر	ننار	خوست	داریکندی	زابل	سرپل	سنگار	غزنی	
1	آکادمی علوم	فیسدی برحسب کل کارمندان	0	0	0	0	1	1	0	0	6	0	1	0	0	0	0	1	1	0	1
2	اداره احصائیه	تعداد کارمندان	55	0	2	0	1	1	1	5	1	1	0	0	0	0	0	0	0	0	0
3	اداره اصلاحات	فیسدی برحسب کل کارمندان	0	0	3.64	0.00	0.00	1.82	1.82	9.09	1.82	0.00	0.00	0.00	0.00	0.00	0.00	0.00	0.00	0.00	3.64
4	اداره خدمات	تعداد کارمندان	113	0	0	0	3	3	0	5	2	0	1	4	0	0	0	4	1	0	2
5	اداره آموزش عالی	فیسدی برحسب کل کارمندان	96	0	0	0	4	2	1	4	0	0	0	0	0	0	0	0	0	0	1.77
6	اداره مبارزه با ارتشا و فساد اداری	تعداد کارمندان	46	0	0	1	1	0	0	3	0	0	0	0	0	0	0	0	0	0	7.29
7	اداره مبارزه با حوادث	فیسدی برحسب کل کارمندان	59	0	0	0	5	0	0	5.2	0.00	0.00	0.00	0.00	0.00	0.00	0.00	0.00	0.00	0.00	4.35
8	د افغانستان بانک	تعداد کارمندان	25	0	0	0	0	0	0	4	2	0	1	5	1	0	0	0	0	0	0
9	شاورلی کابل	فیسدی برحسب کل کارمندان	280	0	5	0	0	4	0	27	0	1	15	0	0	0	0	0	0	0	15
10	کمیسیون مستقل انتخابات	فیسدی برحسب کل کارمندان	1.79	0.00	0.00	0.00	0.00	1.43	0.36	9.64	0.36	0.00	0.36	0.00	0.00	0.00	0.00	0.00	0.00	0.00	5.36
11	اداره تشویر و تبلیثی	تعداد کارمندان	81	1	3	2	2	2	2	2	3	1	1	1	2	1	1	1	1	1	4
12	وزارت امور زنان	فیسدی برحسب کل کارمندان	167	0.00	0.60	0.00	0.00	2.47	2.47	2.47	3.70	1.23	1.23	2.47	2.47	1.23	1.23	1.23	1.23	1.23	4.94
13	وزارت اقتصاد	تعداد کارمندان	190	0	0	0	5	4	2	19	0	0	8	0	1	0	0	0	0	0	9
14	وزارت امور زنان	فیسدی برحسب کل کارمندان	0.53	0.00	2.63	0.00	0.00	1.05	2.11	6.84	1.58	0.53	1.58	1.05	0.00	0.00	0.00	0.00	0.00	0.00	4.74
15	وزارت امور زنان	تعداد کارمندان	90	1	5	1	5	2	2	5	1	0	0	5	1	1	1	2	2	2	6
16	وزارت امور زنان	فیسدی برحسب کل کارمندان	1.11	5.56	1.11	5.56	2.22	1.11	5.56	1.11	0.00	0.00	0.00	5.56	1.11	1.11	1.11	1.11	1.11	1.11	6.56

اداره نظارت و ارزیابی

اسلحه



د حامد کرزي واکمني؛ يادښتونه، شننه او ارزونه / ۷۳۱

جمهوری اسلامی افغانستان
ریاست عمومی اداره امور
و دارالریاست شورای وزیران



جدول کل کارمندان وزارت ها و ادارات دولت جمهوری اسلامی افغانستان از نېست ۳ الی خارج ټیبه برحسب ولایات

شماره	وزارتها و ادارات	تعداد کارمندان	همه اقوام	ارژکان	بامیان	بدخشان	بغلان	بلخ	برهان	پکتیا	پکتیکا	پنجشیر	تخار	خوست	داریکندی	زابل	سرپل	سمنگان	غزنی
13	وزارت امور مهاجرین و عودت و زارت انکشاف دهات	تعداد کارمندان فیصدي برحسب کل کارمندان	69 0.00	0 0.00	0 0.00	0 0.00	3 4.35	0 0.00	10 14.49	1 1.45	0 0.00	5 7.25	6 8.70	0 0.00	0 0.00	0 0.00	0 0.00	0 0.00	3 4.35
14	وزارت انکشاف دهات	تعداد کارمندان فیصدي برحسب کل کارمندان	281 1.07	3 1.14	6 2.14	5 1.78	7 2.49	3 1.07	23 8.19	6 2.14	1 0.36	6 2.14	4 1.42	6 2.14	1 0.36	3 1.07	1 0.36	0 0.00	14 4.98
15	وزارت انکشاف شهری	تعداد کارمندان فیصدي برحسب کل کارمندان	85 0.31	0 0.00	0 0.00	0 0.00	0 0.00	1 0.36	7 2.53	2 0.72	0 0.00	0 0.00	0 0.00	1 0.36	0 0.00	0 0.00	0 0.00	0 0.00	3 3.53
16	وزارت تجارت	تعداد کارمندان فیصدي برحسب کل کارمندان	51 0.18	0 0.00	0 0.00	0 0.00	0 0.00	0 0.00	2 0.72	0 0.00	0 0.00	1 0.36	2 0.72	0 0.00	0 0.00	0 0.00	0 0.00	1 0.36	6 11.76
17	وزارت تحصیلات عالی	تعداد کارمندان فیصدي برحسب کل کارمندان	268 0.96	1 0.36	4 1.45	5 1.81	2 0.72	17 6.34	20 7.46	7 2.53	0 0.00	4 1.45	6 2.14	8 2.99	0 0.00	0 0.00	0 0.00	1 0.36	7 2.61
18	وزارت ترانسپورت	تعداد کارمندان فیصدي برحسب کل کارمندان	152 0.54	0 0.00	1 0.36	5 1.81	3 1.07	7 2.53	10 3.61	3 1.07	0 0.00	7 2.53	1 0.36	0 0.00	0 0.00	0 0.00	0 0.00	0 0.00	14 9.21
19	وزارت حج و اوقاف	تعداد کارمندان فیصدي برحسب کل کارمندان	67 0.24	0 0.00	1 0.36	9 3.29	2 0.72	0 0.00	9 3.29	0 0.00	0 0.00	3 1.07	1 0.36	0 0.00	0 0.00	0 0.00	0 0.00	0 0.00	3 4.48
20	وزارت امور خارجه	تعداد کارمندان فیصدي برحسب کل کارمندان	81 0.29	0 0.00	1 0.36	6 2.14	2 0.72	3 1.07	0 0.00	1 0.36	0 0.00	8 2.99	1 0.36	0 0.00	0 0.00	0 0.00	0 0.00	1 0.36	1 1.23
21	وزارت امور داخله	تعداد کارمندان فیصدي برحسب کل کارمندان	317 1.14	5 1.81	1 0.36	25 8.89	5 1.81	27 9.52	42 15.25	9 3.29	1 0.36	4 1.45	5 1.81	1 0.36	0 0.00	2 0.72	0 0.00	4 1.45	8 2.99
22	وزارت امور سرحداث	تعداد کارمندان فیصدي برحسب کل کارمندان	146 0.52	2 0.72	3 1.07	3 1.07	3 1.07	3 1.07	5 1.81	5 1.81	4 1.45	1 0.36	4 1.45	4 1.45	0 0.00	1 0.36	0 0.00	2 0.72	6 2.14
23	وزارت شهدا و معلولين	تعداد کارمندان فیصدي برحسب کل کارمندان	237 0.86	2 0.72	6 2.14	5 1.81	5 1.81	5 1.81	17 6.04	14 5.01	0 0.00	7 2.53	9 3.29	3 1.07	4 1.45	1 0.36	4 1.45	4 1.45	6 2.14
24	وزارت عدليه	تعداد کارمندان فیصدي برحسب کل کارمندان	180 0.64	2 0.72	5 1.81	7 2.53	3 1.07	5 1.81	9 3.29	3 1.07	0 0.00	3 1.07	8 2.99	3 1.07	2 0.72	2 0.72	3 1.07	2 0.72	6 2.14



دارگ نا ویلې خبرې ۲۰۲۱

جدول کل کارمندان وزارت ها و ادارات دولت جمهوری اسلامی افغانستان از بیست ۳ الی خارج رتبه برحسب ولایات

شماره	وزارت و ادارات	غور	فراه	پنجشیر	کابل	کاپیسا	کنړد	کنړ	لغمان	پوځي	پکتیا	پکتیا ووردک	ننګرهار	لوړستان	شبروغ	هرات	هلمند	پارغنی	جوزجان
13	وزارت امور مهاجرین و عودت دهات	0	1	145	37,58	0,00	4,35	2,90	5,80	1,45	2,90	0,00	2,90	0,00	0,00	0,00	0,00	0,00	0,00
14	وزارت بهداشت	5	8	58	4	7	8	5	15	21	11	15	13	2	3	3	8	4	4
15	وزارت اطلاعات شهری	0	2	2,85	1,78	0	2,85	1,42	2,85	2,14	1,78	3,91	4,63	0,71	1,07	2,85	1,42	0,00	0,00
16	وزارت تجارت	0	1	0	25	0	0	0	0	0	0	2,35	5,88	0,00	0,00	2,35	0,00	0,00	0,00
17	وزارت تحصیلات عالی	1	4	10	2	4	15	85	10	2	4	1	7	0	18	1	1,96	1,96	0,00
18	وزارت ترانسپورت	1	1	3,73	0,75	1,49	0,37	5,60	31,72	3,73	0,75	1,49	5,60	0,00	0,37	6,72	0,37	0,00	0,00
19	وزارت حج و اوقاف	1	0	0	23	0	0	0	23	0	0	5	1	0	0	0	0	0	0
20	وزارت امور خارجه	0	1	0,00	1,49	0,00	0,00	0,00	34,33	0,00	0,00	7,46	1,49	0,00	0,00	0,00	0,00	0,00	0,00
21	وزارت امور داخله	0	4	0	14	0	52	14	0	4	0	2,47	0,00	1,23	0,00	2,47	0,00	0,00	0,00
22	وزارت امور سرحیات	1	3	3	3	3	24	2	2	2	2	0,63	5,99	0,32	0,63	6,62	0,63	0,00	0,00
23	وزارت شهدا و معلولین	5	5	5	41	7	6	5	4	4	7	12	2,74	2,05	2,74	0,68	1,37	0,68	0,00
24	وزارت عدلیه	5	4	4	44	8	3	7	8	3	7	6	7	2	0	3	1	3	1
	کل قضایی برحسب کل	2,78	2,22	2,22	24,44	4,44	3,89	1,67	3,89	4,44	3,33	3,89	2,78	1,11	0,00	1,67	0,56	1,11	1,11




شمارة

نومردان و نظارت واریزی

جمهوری اسلامی افغانستان
وزارت عمومی امور و امور
وزارت اطلاعات و ارتباطات

د حامد کرزي واکمني؛ يادښتونه، شننه او ارزونه/۱۳۳۳



جمهوری اسلامی افغانستان
ریاست عمومی اداره امور
وزارت اطلاعات - شورای وزیران

جدول کل کارمندان وزارت ها و ادارات دولت جمهوری اسلامی افغانستان از بست ۲ الی خارج رتبه برحسب ولایات

شماره	وزارتها و ادارات	همه الهوم	ارژان	پامان	پدشخان	پغلان	پاخ	پروان	پکتیا	پکتیکا	پنجشیر	نغار	غوست	دایکندی	زابل	سرپل	سپستان	غزنی
25	وزارت فرهنگ و جوانان	تعداد کارمندان 329	2	4	1	3	8	13	8	0	5	3	1	0	0	0	0	7
		فیصدي برحسب کل کارمندان	0.61	1.22	0.30	0.91	2.43	3.95	2.43	0.00	1.52	0.91	0.30	0.00	0.00	0.00	0.00	2.13
26	وزارت مایه	تعداد کارمندان 430	1	7	3	11	5	28	10	3	5	14	5	1	1	1	1	22
		فیصدي برحسب کل کارمندان	0.23	1.63	0.70	2.56	1.16	6.51	2.33	0.70	1.16	3.26	1.16	0.23	0.23	0.23	0.23	5.12
27	وزارت مخابرات	تعداد کارمندان 156	2	1	4	0	0	9	0	2	5	5	5	1	3	0	3	4
		فیصدي برحسب کل کارمندان	0.64	1.28	2.56	0.64	0.00	5.77	1.28	0.00	3.21	3.21	3.21	0.64	1.92	0.00	1.92	2.56
28	وزارت معارف	تعداد کارمندان 432	1	3	8	12	7	27	5	1	19	9	6	0	3	3	3	20
		فیصدي برحسب کل کارمندان	0.23	0.69	1.85	2.78	1.62	6.25	1.16	0.23	4.40	2.08	1.39	0.00	0.69	0.69	0.69	4.63
29	وزارت دفاع	تعداد کارمندان 558	7	11	21	18	8	78	0	25	28	10	8	2	0	2	0	36
		فیصدي برحسب کل کارمندان	1.25	1.97	3.76	3.23	1.43	13.98	4.48	0.00	5.02	1.79	1.43	0.36	0.18	0.18	0.18	6.45
30	وزارت زراعت و مالداري	تعداد کارمندان 350	0	2	5	3	12	21	6	0	15	5	1	0	0	1	0	24
		فیصدي برحسب کل کارمندان	0.00	0.57	1.43	0.86	3.43	6.00	1.71	0.00	4.29	1.43	0.29	0.00	0.00	0.29	0.00	6.86
31	وزارت معادن	تعداد کارمندان 538	0	4	9	16	9	36	10	0	0	2	1	0	0	1	0	10
		فیصدي برحسب کل کارمندان	0.00	0.74	1.67	2.97	1.67	6.69	1.86	0.00	0.00	0.37	0.19	0.00	0.00	0.19	0.00	1.86
32	لوی جابوالي	تعداد کارمندان 654	2	9	25	43	36	44	27	35	27	27	15	1	5	0	1	30
		فیصدي برحسب کل کارمندان	0.31	1.38	3.82	6.57	5.50	6.73	4.13	5.35	4.13	2.29	1.43	0.15	0.76	0.00	0.15	4.59
33	وزارت فوائد عامه	تعداد کارمندان 170	1	0	2	3	3	20	11	0	10	4	4	2	1	0	2	8
		فیصدي برحسب کل کارمندان	0.59	0.00	1.18	0.59	1.76	11.76	6.47	0.00	5.88	2.94	2.35	1.18	0.59	0.00	1.18	4.71
34	وزارت صحت عامه	تعداد کارمندان 173	0	0	0	5	1	21	1	3	3	1	1	0	0	0	0	8
		فیصدي برحسب کل کارمندان	0.00	0.00	0.00	2.89	0.58	12.14	0.58	1.73	1.73	0.58	0.00	0.00	0.00	0.00	0.00	4.62
35	اداره تربیت بدنی و سیپورت	تعداد کارمندان 45	0	0	0	3	0	2	0	0	0	0	0	0	0	0	0	0
		فیصدي برحسب کل کارمندان	0.00	0.00	0.00	6.67	0.00	4.44	0.00	0.00	0.00	0.00	0.00	0.00	0.00	0.00	0.00	0.00
36	وزارت انرژی و آب	تعداد کارمندان 566	2	2	6	7	3.00	8.48	3.71	0.00	3.00	0.71	0.35	0.00	0.00	0.00	0.00	3.00
		فیصدي برحسب کل کارمندان	0.35	0.35	1.06	1.24	3.00	14.8	6.57	0.00	5.29	1.43	0.61	0.00	0.00	0.00	0.00	5.29

اداره معارف و اوقاف و صنایع مستظرفه

کلمه



جدول کل کارمندان وزارت ها و ادارات دولت جمهوری اسلامی افغانستان از هیست ۳ الی خارج رتبه بر حسب ولایات


شمار	وزارت و ادارات	غور	قاریاب	فراه	لنجهار	کابل	کاپیسا	کندهار	کمر	لنجان	لوگر	سپدان ورديک	ننگرهار	پورتیان	بامروز	هرات	ظلمند	پانډیس	جوزجان
25	وزارت فرهنگ و جوانان	0	2	1	4	203	9	2	2	2	10	2	11	10	1	12	1	1	1
	تعداد کارمندان	0	2	1	4	203	9	2	2	2	10	2	11	10	1	12	1	1	1
	فیضی بر حسب کل	0.00	0.61	0.30	1.22	61.70	2.74	0.61	0.61	3.04	0.61	3.04	0.61	3.04	0.30	0.30	0.30	0.30	0.30
26	وزارت عالییه	5	6	6	8	131	5	8	5	209	22	23	36	2	2	9	8	9	8
	تعداد کارمندان	5	6	6	8	131	5	8	5	209	22	23	36	2	2	9	8	9	8
	فیضی بر حسب کل	1.16	1.40	1.40	1.86	30.47	1.16	1.86	1.16	5.12	0.53	0.53	0.837	0.47	0.47	2.09	1.86	2.09	1.86
27	وزارت معارف	1	2	2	4	47	3	3	2	9	4	9	9	0	2	5	2	2	5
	تعداد کارمندان	1	2	2	4	47	3	3	2	9	4	9	9	0	2	5	2	2	5
	فیضی بر حسب کل	0.64	1.28	1.28	2.56	30.13	3.01	3.01	2.56	5.77	5.77	5.77	5.77	0.00	1.28	3.21	1.28	1.28	3.21
28	وزارت معارف	2	8	3	1	170	13	15	3	19	14	20	20	3	4	9	4	9	4
	تعداد کارمندان	2	8	3	1	170	13	15	3	19	14	20	20	3	4	9	4	9	4
	فیضی بر حسب کل	0.46	1.85	0.23	0.69	39.35	3.47	3.01	0.69	4.40	3.24	4.63	4.63	0.69	2.08	0.93	0.93	0.93	2.08
29	وزارت دفاع	10	21	10	9	74	9	36	9	16	16	35	21	8	2	15	5	15	2
	تعداد کارمندان	10	21	10	9	74	9	36	9	16	16	35	21	8	2	15	5	15	2
	فیضی بر حسب کل	1.79	3.76	1.79	1.61	13.26	6.45	1.61	1.61	2.87	2.81	6.27	3.76	1.43	0.36	2.69	0.90	0.90	2.69
30	وزارت زراعت و مالداري	2	1	3	2	148	20	1	3	17	16	20	16	1	2	0	0	0	2
	تعداد کارمندان	2	1	3	2	148	20	1	3	17	16	20	16	1	2	0	0	0	2
	فیضی بر حسب کل	0.57	0.29	0.86	0.57	42.29	5.71	0.29	0.86	4.86	4.57	5.71	4.57	0.29	0.00	0.57	0.00	0.00	5.71
31	وزارت معادن	2	4	1	0	28	7	10	7	11	13	4	4	0	0	16	1	16	0
	تعداد کارمندان	2	4	1	0	28	7	10	7	11	13	4	4	0	0	16	1	16	0
	فیضی بر حسب کل	0.37	0.19	0.08	0.00	5.20	1.86	1.30	1.30	2.97	2.42	0.74	0.74	0.00	0.00	2.97	0.19	0.19	2.97
32	لوی جاروايي	3	4	4	19	43	9	21	25	32	15	12	46	8	0	41	3	41	0
	تعداد کارمندان	3	4	4	19	43	9	21	25	32	15	12	46	8	0	41	3	41	0
	فیضی بر حسب کل	0.46	0.61	0.61	3.52	6.57	3.21	3.82	4.89	2.29	1.83	7.03	1.83	1.22	0.00	4.6	1.68	1.68	4.6
33	وزارت فوائد عالییه	2	3	3	2	60	2	2	2	8	5	5	5	0	0	4	1	4	0
	تعداد کارمندان	2	3	3	2	60	2	2	2	8	5	5	5	0	0	4	1	4	0
	فیضی بر حسب کل	1.18	1.76	1.76	1.18	35.29	1.18	1.18	1.18	4.71	2.94	1.76	2.94	0.00	0.00	2.35	0.59	0.00	2.35
34	وزارت صحت عالییه	0	2	1	2	76	4	4	4	7	10	9	13	0	0	1	0	1	0
	تعداد کارمندان	0	2	1	2	76	4	4	4	7	10	9	13	0	0	1	0	1	0
	فیضی بر حسب کل	0.00	0.58	0.29	0.58	43.93	2.31	2.31	2.31	5.20	5.20	7.51	7.51	0.00	0.00	0.58	0.00	0.00	5.20
35	اداره تربیت بدني و سپورت	0	1	1	0	28	1	0	0	1	0	0	0	1	0	1	0	0	1
	تعداد کارمندان	0	1	1	0	28	1	0	0	1	0	0	0	1	0	1	0	0	1
	فیضی بر حسب کل	0.00	0.22	0.22	0.00	62.22	4.44	0.00	0.00	2.22	0.00	0.00	4.44	2.22	0.00	2.22	0.00	0.00	2.22
36	وزارت انرژی و آب	0	5	6	2	257	16	7	7	26	22	23	25	1	0	11	0	11	0
	تعداد کارمندان	0	5	6	2	257	16	7	7	26	22	23	25	1	0	11	0	11	0
	فیضی بر حسب کل	0.00	1.06	0.88	0.35	45.41	2.83	1.24	1.24	4.59	3.89	4.06	4.42	0.18	0.00	1.94	0.00	1.94	0.00



کلمه

نظر و توضیح

د حامد کرزي واکمني؛ یادښتونه، شنه او ارزونه ۱۳۳۷



جمهوری اسلامی افغانستان
ریاست عمومی اداره امور
و دارالحکومت خوار و ویران

جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه برحسب درجه تحصیل

شماره	وزارتها و ادارات	تعداد کارمندان	ابتدائی	بكالوريا	فوق بكالوريا	لیسانس	ماستر	دوكتورا	خصوصی
1	آكادمی علوم	فیسدی برحسب كل كارمندان	0	25	6	18	7	1	0
2	اداره احصائیه مرکزی	تعداد كارمندان	0	25	6	18	7	1	0
3	اداره اصلاحات اداری و خدمات ملکی	فیسدی برحسب كل كارمندان	0.00	43.86	10.53	31.58	12.28	1.75	0.00
4	اداره چوډیزوی و کارنوگرامی	تعداد كارمندان	0	29	4	71	11	0	0
5	اداره مبارزه با ارتشا و فساد اداری	فیسدی برحسب كل كارمندان	0.00	25.22	3.48	61.74	9.57	0.00	0.00
6	اداره مبارزه با حوادث	تعداد كارمندان	0	70	4	17	7	0	0
7	د افغانستان بانک	فیسدی برحسب كل كارمندان	3.92	68.63	3.92	16.67	6.86	0.00	0.00
8	شاروالی کابل	تعداد كارمندان	0	8	1	38	0	0	0
9	کمیسیون مستقل انتخابات	فیسدی برحسب كل كارمندان	0.00	17.02	2.13	80.85	0.00	0.00	0.00
10	اداره کنترول و نظیشت	تعداد كارمندان	0	40	3	12	4	0	0
11	وزارت اقتصاد	فیسدی برحسب كل كارمندان	0.00	67.80	5.08	20.34	6.78	0.00	0.00
12	وزارت امور زنان	تعداد كارمندان	0	11	0	11	2	0	0
13	وزارت امور مهاجرین و عودت کنندگان	فیسدی برحسب كل كارمندان	7.69	42.31	0.00	42.31	7.69	0.00	0.00
14	وزارت انکشاف دهات	تعداد كارمندان	17	159	11	42	59	1	8
15	وزارت انکشاف شهری	فیسدی برحسب كل كارمندان	5.72	53.54	3.70	14.14	19.87	0.34	2.69
		تعداد كارمندان	0	22	6	33	16	0	0
		فیسدی برحسب كل كارمندان	0.00	28.57	7.79	42.86	20.78	0.00	0.00
		تعداد كارمندان	5	53	8	87	12	2	1
		فیسدی برحسب كل كارمندان	2.98	31.55	4.76	51.79	7.14	1.19	0.60
		تعداد كارمندان	3	91	4	75	30	2	0
		فیسدی برحسب كل كارمندان	1.46	44.39	1.95	36.59	14.63	0.98	0.00
		تعداد كارمندان	0	42	8	35	4	1	2
		فیسدی برحسب كل كارمندان	0.00	45.65	8.70	38.04	4.35	1.09	2.17
		تعداد كارمندان	0	50	10	9	0	0	0
		فیسدی برحسب كل كارمندان	0.00	72.46	14.49	13.04	0.00	0.00	0.00
		تعداد كارمندان	6	94	17	131	48	0	1
		فیسدی برحسب كل كارمندان	2.02	31.65	5.72	44.11	16.16	0.00	0.34
		تعداد كارمندان	0	20	3	18	41	3	0
		فیسدی برحسب كل كارمندان	0.00	23.53	3.53	21.18	48.24	3.53	0.00

اداره نظارت و ارزویشی

صفحه 1



جدول کل کارمندان وزارت ها و ادارات دولت جمهوری اسلامی افغانستان از دست ۳ مالی خارج رتبه بر حسب درجه تحصیل




جمهوری اسلامی افغانستان
دولت عمومی اداره امور
و دارالحکومت خروار وزارت

شماره	وزارت ها و ادارات	ابتدائی	بکوترا	فوق بکوترا	لیسانس	ماستر	دوکتورا	خصوصی
16	وزارت تجارت	1	22	3	20	2	0	1
		مندان کارمندان						
		2.04	44.90	6.12	40.82	4.08	0.00	2.04
17	وزارت تحصیلات عالی	2	53	5	93	99	18	1
		مندان کارمندان						
		0.74	19.56	1.85	34.32	36.53	6.64	0.37
18	وزارت ترانسپورت	0	81	11	34	6	0	0
		مندان کارمندان						
		0.00	61.36	8.33	25.76	4.55	0.00	0.00
19	وزارت حج و اوقاف	0	38	5	13	3	0	6
		مندان کارمندان						
		0.00	58.46	7.69	20.00	4.62	0.00	9.23
20	وزارت امور خارجه	2	22	7	109	49	17	0
		مندان کارمندان						
		0.97	10.68	3.40	52.91	23.79	8.25	0.00
21	وزارت امور داخله	22	200	31	67	4	0	20
		مندان کارمندان						
		6.40	58.14	9.01	19.48	1.16	0.00	6.81
22	وزارت امور سرحدا	6.12	73.47	3.40	10.88	4.08	0.00	2.04
		مندان کارمندان						
		2	227	16	49	8	0	11
23	وزارت شهدا و معلولين	2	94	10	56	6	0	11
		مندان کارمندان						
		0.64	72.52	5.11	15.65	2.56	0.00	3.51
24	وزارت عدليه	2	94	10	56	6	0	11
		مندان کارمندان						
		1.12	52.51	5.59	31.28	3.35	0.00	6.15
25	وزارت فرهنگ و جوانان	15	161	37	83	27	3	7
		مندان کارمندان						
		4.50	48.35	11.11	24.92	8.11	0.90	2.10
26	وزارت عايله	18	266	23	112	13	2	19
		مندان کارمندان						
		4.06	57.79	5.19	25.28	2.93	0.45	4.29
27	وزارت معطارات	13	94	24	12	7	0	2
		مندان کارمندان						
		8.55	61.84	15.79	7.89	4.61	0.00	1.32
28	وزارت معارف	12	127	123	171	36	2	1
		مندان کارمندان						
		2.54	28.91	26.06	36.23	7.63	0.42	0.21
29	وزارت زراعت و معادن	6	110	22	147	62	4	2
		مندان کارمندان						
		1.70	31.16	6.23	41.64	17.56	1.13	0.57
30	وزارت معادن	66	254	64	99	83	0	9
		مندان کارمندان						
		11.48	44.17	11.13	17.22	14.43	0.00	0.00



اندره نظارت وزارت

د حامد کرزي واکمني؛ یادښتونه، شننه او ارزونه/ ۱۳۹



جمهوری اسلامی افغانستان
ریاست عمومی اداره امور
و دارالانشای شورای وزیران

جدول کل کارمندان وزارت ها و ادارات دولت جمهوری اسلامی افغانستان از بست ۳ خالی خارج رتبه بر حسب درجه تحصیل

شماره	وزارتها و ادارات	ابتدائی	بکلتوریا	فوق بکلتوریا	لیسانس	ماسټر	دوکتورا	خصوصی
31	لوی حارزوالی	12	263	11	204	15	0	9
		لیسندی بر حسب کل کارمندان	51.17	2.14	39.69	2.92	0.00	1.75
32	وزارت لواید عامه	10	78	10	33	51	0	4
		لیسندی بر حسب کل کارمندان	41.94	5.38	17.74	27.42	0.00	2.15
33	وزارت صحت عامه	0	51	12	57	50	7	0
		لیسندی بر حسب کل کارمندان	28.81	6.78	32.20	28.25	3.95	0.00
34	اداره تربیت بدنی و سپورت	1	28	9	5	2	0	0
		لیسندی بر حسب کل کارمندان	62.22	20.00	11.11	4.44	0.00	0.00
35	وزارت انرژی و آب	17	301	74	93	105	1	4
		لیسندی بر حسب کل کارمندان	50.59	12.44	15.63	17.65	0.17	0.67
36	وزارت مبارزه با مواد مخدر	0	4	0	27	8	1	0
		لیسندی بر حسب کل کارمندان	10.00	0.00	67.50	20.00	2.50	0.00
37	جمعیت هلال احمر افغانی	4	67	20	53	19	1	1
		لیسندی بر حسب کل کارمندان	40.61	12.12	32.12	11.52	0.61	0.61
38	اداره ملی حفاظت محیط زیست	1	33	5	38	6	0	0
		لیسندی بر حسب کل کارمندان	39.76	6.02	45.78	7.23	0.00	0.00
39	کمیسیون مستقل حقوق بشر	4	135	8	59	16	0	3
		لیسندی بر حسب کل کارمندان	60.00	3.56	26.22	7.11	0.00	1.33
40	سټر ه محکمہ	17	259	87	510	13	0	132
		لیسندی بر حسب کل کارمندان	25.44	8.55	50.10	1.28	0.00	12.97
41	وزارت دولت در امور پارلمانی	0	10	0	18	4	2	1
		لیسندی بر حسب کل کارمندان	28.57	0.00	51.43	11.43	5.71	2.86
42	ریاست عمومی اداره امور و دارالانشای شورای وزیران	4	135	8	59	16	0	3
		لیسندی بر حسب کل کارمندان	60.00	3.56	26.22	7.11	0.00	1.33
مجموع کل وزارت ها و ادارات		ابتدائی	بکلتوریا	فوق بکلتوریا	لیسانس	ماسټر	دوکتورا	خصوصی
		277	3950	721	2852	964	69	262
		لیسندی بر حسب کل کارمندان	43.43	7.93	31.36	10.60	0.76	2.88



جدول کل کارمندان وزارت ها و ادارات دولت جمهوری اسلامی افغانستان از بست ۳ الی ۳ خراج رتبه بر حسب قوم




جمهوری اسلامی افغانستان
ریاست عمومی اداره امور
و دواړوستان شمیر وزارت

شماره	وزارتها و ادارات	کل اوبام	پیشن	تابع	موزه	ارنگ	ایمق	تورستی	سالت	ترکمن	بلوچ	پشه یی	قریشی	پهت	عرب	سایرین
1	ادامی علوم	24	29	55	0	1	0	1	0	0	0	0	0	0	0	0
2	اداره امنیت مرکزی	43 64	52 73	95 37	0	0	0	1 82	0 00	0 00	0 00	0 00	0 00	0 00	0 00	0 00
3	اداره اصلاحات اداری و خدمات ملکی	66 67	29 82	96 49	0	0	0	0	0	0	0	0	0	0	1	1 75
4	اداره تجویزی و کرم کوهی	50 44	42 48	92 92	0	1	0	0	0	0	0	0	0	0	0	0
5	اداره سازو بار ایستاد و فساد اداری	67 65	19 61	87 26	0	0	0	0	0	0	0	0	0	0	0	0
6	اداره سازو بار خدمات	74 58	10 17	84 75	0	0	0	0	0	0	0	0	0	0	0	0
7	د افغانستان بانک	53 85	42 31	96 16	0	0	0	0	0	0	0	0	0	0	0	0
8	شوروی کابل	17 4	86	103 90	0	0	0	0	0	0	0	0	0	0	0	0
9	کمیسیون مستقل انتخابات	36 25	43 75	79 100	0	0	0	0	0	0	0	0	0	0	0	0
10	اداره کنترول و تحقیق	112	47	159	0	0	0	0	0	0	0	0	0	0	0	0
11	وزارت اقتصاد	66 67	27 98	94 65	0	0	0	0	0	0	0	0	0	0	0	0
12	وزارت امور زنان	45 65	26 09	71 74	0	0	0	0	0	0	0	0	0	0	0	0
13	وزارت امور مهاجرین و عودت کهنه گان	75 36	17 39	92 75	0	0	0	0	0	0	0	0	0	0	0	0
14	وزارت اقتصاد و معادن	51 88	34 47	86 35	0	0	0	0	0	0	0	0	0	0	0	0



د حامد کرزي واکمني؛ یادښتونه، شننه او ارزونه / ۱۷۴



جمهوری اسلامی افغانستان
ریاست عمومی اداره امور
وزارت اقتصاد، شورا، ویران

جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه بر حسب قوم

شماره	وزارتها و ادارات	تعداد کارمندان	کل اقوام	پښتون	تاجک	هزاره	ازبک	ایساق	نورستانی	سادات	ترکمن	بلوچ	پشه یی	قریشیان	بهات	عرب	سایرین
15	وزارت اقتصاد شهری	تعداد کارمندان فیسدی بر حسب کل کارمندان	85 23	59 27.06	0 0.00	0 0.00	1 1.18	0 0.00	0 0.00	2 2.35	0 0.00	0 0.00	0 0.00	0 0.00	0 0.00	0 0.00	
16	وزارت تجارت	تعداد کارمندان فیسدی بر حسب کل کارمندان	50 28.00	27 54.00	6 12.00	1 2.00	0 0.00	1 2.00	1 2.00	1 2.00	0 0.00	0 0.00	0 0.00	0 0.00	0 0.00	0 0.00	
17	وزارت تحصیلات عالی	تعداد کارمندان فیسدی بر حسب کل کارمندان	271 35.79	144 53.14	8 2.95	13 4.80	0 0.00	0 0.00	0 0.00	0 0.00	2 0.74	1 0.37	2 0.74	1 0.37	1 0.37	0 0.00	0.74
18	وزارت ترانسپورت	تعداد کارمندان فیسدی بر حسب کل کارمندان	146 35.62	75 51.37	15 10.27	0 0.00	0 0.00	0 0.00	0 0.00	4 2.74	0 0.00	0 0.00	0 0.00	0 0.00	0 0.00	0 0.00	
19	وزارت حج و اوقاف	تعداد کارمندان فیسدی بر حسب کل کارمندان	68 20.59	49 72.06	5 7.35	0 0.00	0 0.00	0 0.00	0 0.00	0 0.00	0 0.00	0 0.00	0 0.00	0 0.00	0 0.00	0 0.00	
20	وزارت امور خارجه	تعداد کارمندان فیسدی بر حسب کل کارمندان	214 29.91	119 55.61	8 3.74	13 6.07	1 0.47	1 0.47	1 0.47	1 0.47	2 0.93	0 0.00	0 0.00	0 0.00	2.34	0.00	
21	وزارت امور داخله	تعداد کارمندان فیسدی بر حسب کل کارمندان	79 39.24	30 37.97	6 7.59	5 6.33	1 1.27	2 2.53	2 2.53	3 3.80	0 0.00	1 1.27	1 1.27	0 0.00	0 0.00	0 0.00	
22	وزارت امور سرحدات	تعداد کارمندان فیسدی بر حسب کل کارمندان	147 53.74	45 30.61	3 2.04	5 3.40	2 1.36	2 1.36	2 1.36	3 2.04	2 1.36	4 2.72	2 1.36	2 1.36	0 0.00	0 0.00	
23	وزارت شهرها و مینولین	تعداد کارمندان فیسدی بر حسب کل کارمندان	312 39.42	142 45.51	16 5.13	17 5.45	0 0.00	0 0.00	0 0.00	12 3.85	2 0.64	0 0.00	0 0.00	0 0.00	0 0.00	0 0.00	
24	وزارت عدلیه	تعداد کارمندان فیسدی بر حسب کل کارمندان	167 31.14	98 58.68	9 5.39	7 4.19	0 0.00	0 0.00	0 0.00	0 0.00	0 0.00	0 0.00	0 0.00	0 0.00	0 0.00	0 0.00	
25	وزارت فرهنگ و جوانان	تعداد کارمندان فیسدی بر حسب کل کارمندان	73 21.86	235 70.36	11 3.29	8 2.40	0 0.00	0 0.00	0 0.00	3 0.90	1 0.30	1 0.30	2 0.60	2 0.60	0 0.00	0 0.00	
26	وزارت مالدیه	تعداد کارمندان فیسدی بر حسب کل کارمندان	441 43.54	202 45.80	17 3.85	15 3.40	0 0.00	1 0.23	1 0.23	7 1.59	2 0.45	5 1.13	5 1.13	0 0.00	0 0.00	0 0.00	
27	وزارت معارف	تعداد کارمندان فیسدی بر حسب کل کارمندان	157 36.94	94 59.87	3 1.91	0 0.00	0 0.00	0 0.00	0 0.00	2 1.27	0 0.00	0 0.00	0 0.00	0 0.00	0 0.00	0 0.00	
28	وزارت معارف	تعداد کارمندان فیسدی بر حسب کل کارمندان	442 32.43	268 60.77	12 2.72	9 2.04	0 0.00	2 0.45	2 0.45	4 0.91	3 0.68	0 0.00	0 0.00	1 0.23	0 0.00	0 0.00	



دارگ نا ویلې خبرې ۷۴۲

جدول کل کارمندان وزارت ها و ادارات دولت جمهوری اسلامی افغانستان از بست ۳ الی خارج رژیم بر حسب قوم

شماره	وزارت و یا اداره	کل افراد	باجگ	مزاره	ارنگ	انسان	تورستاني	سالان	تورکم	بلخ	پشه يي	قزلباش	پهات	مهرب	سایرین
29	وزارت دفاع	567	225	63	36	2	2	2	1	2	3	0	0	1	20
30	وزارت زراعت و مالداری	3958	1111	635	1111	35	0.35	106	0.18	0.35	0.53	0.00	0.00	0.18	3.53
31	وزارت معادن	323	92	78	3	0	0	0	7	0	0	0	0	0	2.56
32	لوی جازوویی	658	269	37	23	0	0	2	0	1	0	0	0	0	0.00
33	وزارت تولید طعمه	168	53	4	109	0	0	0	0	0	1	0	0	0	0.00
34	وزارت صحت عامه	31.55	64.88	2.38	0.60	0.00	0.00	0.00	0.00	0.00	0.60	0.00	0.00	0.00	0.00
35	اداره تربیت بدنی و سورت	45	31	1	2	0	1	0	0	0	0	0	0	0	0.00
36	وزارت قواری و آب	590	186	16	6	0	0	4	0	0	2	0	0	0	0.00
37	وزارت سازه ها مواد معدنی	31.53	63.73	2.71	1.02	0.00	0.00	0.68	0.00	0.00	0.34	0.00	0.00	0.00	0.00
38	جمیت عادل انصاف لاهلی	53	73	9	12	0	0	15	0	2	0	0	0	0	0.00
39	اداره ملی حفاظت محیط زیست	58	35	0	0	0	3	0	0	0	0	0	0	0	0.00
40	سپه مسلحه	1022	420	34	20	0	0	0	1	2	1	0	0	0	0.00
41	امنیت ملی	335	190	9	7	0	2	0	5	3	0	0	0	0	0.00
42	وزارت دولت و امور پارلمانی	35	14	4	1	0	0	0	0	0	0	0	0	0	0.00



د حامد کرزي واکمني؛ يادښتونه، شننه او ارزونه/۷۴۳

جمهوری اسلامی افغانستان
رياست عمومي اداره اسټور
و د اطلاعاتي شورا، وزيران



جدول کلي کارمندان وزارت ها و ادارات دولت جمهوري اسلامي افغانستان از بست ۳الي خارج رتبه برحسب قوم

ساريان	عرب	بهايت	قرزايان	پشه يي	بلوچ	ترکمن	سادات	نورستاني	ايماق	ازبک	هزاره	تاجک	پشتون	کلي القويم	وزارتها و ادارات		نمارة
															تعداد کارمندان	تعداد کارمندان	
0	2	2	0	1	2	2	9	3	0	7	67	53	92	240	تعداد کارمندان	43	
0.00	0.83	0.83	0.00	0.41	0.83	0.83	3.73	1.24	0.00	2.90	27.80	21.99	38.17	فيمدي برحسب کلي کارمندان	رياست عمومي اداره امور و د اطلاعاتي		
0	0	0	0	1	1	0	11	0	0	3	24	152	68	260	تعداد کارمندان	44	
0.00	0.00	0.00	0.00	0.38	0.38	0.00	4.23	0.00	1.15	9.23	58.46	26.15	فيمدي برحسب کلي کارمندان	شورای وزيران			


ساريان	عرب	بهايت	قرزايان	پشه يي	بلوچ	ترکمن	سادات	نورستاني	ايماق	ازبک	هزاره	تاجک	پشتون	قوم ها	
														تعداد کارمندان	فيمدي برحسب کلي کارمندان
20	5	13	15	21	30	33	171	23	7	348	508	5087	3327	تعداد کارمندان	مجموع کلي وزارت ها و ادارات
0.21	0.05	0.14	0.16	0.22	0.31	0.34	1.78	0.24	0.07	3.62	5.29	52.95	34.63	فيمدي برحسب کلي کارمندان	مجموع کارمندان = ۹۶۰۸




دارگ نا ویلې خبرې | ۷۴۴




جدول کل کارمندان وزارت ها و ادارات دولت جمهوری اسلامی افغانستان از پست ۳ الی خارج رتبه بر حسب ولایات



د حامد کرزي واکمني؛ یادښتونه، شننه او ارزونه/ ۷۴۵



جدول کل کارمندان وزارت ها و ادارات دولت جمهوری اسلامی افغانستان از بست ۳۳ خارجی رتبه برحسب قوم



که قدرمن لوستونکي پورتنی جدول ته متوجه شي، نو په اسانۍ سره قضاوت کولای شي چې د کرزي د حکومت اساسي برخې د چا په لاس کې وې، حاکم څوک و، محروم څوک او شکایت چا کاوه؟

د حامد کرزي د رژیم بریاوې

د ولسمشر کرزي حکومت د خپلو نیمګړتیاوو ترڅنګ، چې پر خپل ځای ورته اشاره شوې، یاد وړ بریاوې هم لري. که د دې بریاوو یادونه ونه شي، نو دا په دې مانا ده چې موږ د واقعیت یو اړخ څپرلې او بل راڅخه پاتې دی. دلته غواړو دې بریاوو ته په اجمالي ډول او ډېر لنډیز سره نغوته وکړو:

د ولسمشر کرزي د حکومت بنسټ په بن کنفرانس کې کېښودل شو، که څه هم بن کنفرانس، د سیاسي، ټولنیز او قومي جوړښت له پلوه عادلانه نه و او یوې محدودې قومي او سیاسي ډلې په کې تر خپل حده څو ځله زیات ناقانونه امتیازات واخیستل، خو همدا کنفرانس و چې د حامد کرزي واکمنۍ ته یې لاره اواره کړه. د همدې کنفرانس پر بنسټ موقته اداره جوړه شوه او حامد کرزي یې په راس کې راغی، د دې ادارې د کار په پیل سره افغانستان ته د بهرنیو مرستو بهیر رامنځته شو. دا مهال طالبانو پوځي ماته خوړلې وه، د افغانستان په اکثره سیمو کې طبیعي امن ټینګ و، نظامي فعالیتونه ډېر لږ وو، حکومت ورو ورو خپل شکل او محتوا ته پاملرنه کوله، د بیا رغونې کارونه هم پیل شول، خلکو ته د پخوا په اندول د یو څه کار روزگار زمینه برابره شوه، همدا مهال و چې د بن له کنفرانس سره سم باید د منځمهالې یا انتقالي ادارې لپاره بېړنۍ لویه جرګه جوړه شوې وای، د لنډ مهالې ادارې پر مهال زه (یون) په ختیزو ولایتونو کې د بېړنۍ لویې جرګې لپاره د کېدونکو ټاکنو د دارالانشا مسؤل وم، بیا په همدې لویه جرګه کې د لومړي منشي په توګه منتخب شوم، په دې لویه جرګه کې شپاړس سوه

د حامد کرزي واکمني؛ يادښتونه، شننه او ارزونه/۷۴۷

شاوخوا مطرحو افرادو گډون درلود، که څه هم د جرگې ټول غړي له عادلانه لارو چارو څخه نه وو راغلي، خو بيا هم جرگه د ولسواکۍ يو لومړی تمرين او تمثيل و. دې جرگې کې د انتقالي ادارې اډانه وړاندې شوه، که څه هم جرگې پرې پرېکړه ونه کړه، خو د موقتي ادارې په انډول يو څه مثبت پرمختگونه راغلل، خو بيا هم اصلي واک د يوې محدودې سياسي ډلې په منگولو کې پاتې شو. د انتقالي ادارې پر مهال په هېواد کې رغاونيز کارونه تر يوه حده چټک شول، د هېواد په زياتو برخو کې طبيعي امن و، که څه هم په ځينو برخو کې د طالبانو، نړيوالو او حکومتي ځواکونو تر منځ حقيقي او تصنعی جگړه روانه وه. په دې او تر دې وړاندې دوره کې په مليونونو افغانان بېرته خپل هېواد ته راستانه شول او د کډوالۍ په انډول د راستنېدونکو شمېر څو برابره زيات شو. انتقالي ادارې اتلس مياشتې دوام وکړ او بيا د اساسي قانون لويه جرگه جوړه شوه، په دې لويه جرگه کې چې اساس يې د بېړنۍ لويې جرگې غړي وو، له ټول افغانستان څخه (۵۵۲) تنو گډون درلود. زه (يون) د اساسي قانون د لويې جرگې لپاره په ختيزو ولايتونو کې د دارالانشا مسؤل او بيا دلته په لويه جرگه کې د دارالانشا غړی وم، د جرگې ټول جريان راته په زور او زېر سره معلوم و. په جرگه کې که څه هم د حکومتي او ناحکومتي زورواکو زور څرگند و، خو مستقلو او ملي خلکو هم په کې خپل تاثير درلود. جرگې د افغانستان لپاره د وخت له غوښتنو او د ولسواکۍ له اصولو سره سم نسبتاً يو ښه قانون پاس کړ، که څه هم جرگه د زورواکو د ناقانونه غوښتنو له امله (۲۲) ورځې وځنډېدله، خو بيا يې هم خپل کار د اساسي قانون په تصويب سره پای ته ورساوه.

څرنگه چې د اساسي قانون لويه جرگه د افغان ولس په سياسي او حقوقي برخليک کې مهم نقش درلود، نو غواړم د دې جرگې د اوږدېدو د عواملو په باب هم يو څو ټکي له درنو لوستونکو سره شريک کړم:

د اساسي قانون په لويه جرگه کې يو شمېر اشخاصو، په تېره بيا د استاد رباني په مشرۍ اسلامي جمعيت او ځينو نورو قومي لږکيو غوښتل، د

نړیوالو له فغلي حضور څخه ناوړه گټه پورته کړي او په اساسي قانون کې ځان ته تر استحقاقه پورته ناقانونه امتیازات واخلي. ځینو د بناوړوالانو، ولسوالانو او والیانو لپاره زیات صلاحیتونه غوښتل، ځینو ویل چې یاده کټه گوری اشخاص باید د همغو سیمو د شوراگانو له خوا معرفي شي، یا انتخابي بڼه پیدا کړي، ځینو ویل چې انتخابي شوراگانې به یو څو تنه جمهور رییس ته وروپېژني، هغه به په کې یو تن خوبوي او د عزل په حالت کې به هم همدا بهیر بیا تکرارېږي. استاد رباني او ډلې یې پر پارلماني نظام ډېر ټینگار کاوه، خو چې هغه ونه شو، نو بیا یې ملي شورا ته د زیاتو صلاحیتونو د ورکړې غوښتنه کوله. د احمدشاه مسعود ورور (احمدولي مسعود) د خپل ورور د اتلولۍ د تثبیت په لټه کې و، خو کله چې خلکو ورته وویل، رایې اچونې ته یې وړاندې کړه، نو سړی پوه شو چې رایې خو نه شي خپلولای، نو بیا یې وویل: ((نه ما برادر خود را متنازعه نمی سازم، اگر اتفاقی قبول کنید خوب است)). خو چا ورسره ونه منله. لنډه دا چې دوی ډېرې ناقانونه غوښتنې لرلې چې د جرگې اکثریت غړي ورسره مخالف وو. دې ډلې خلکو (۱۳) مادې د تعدیل لپاره وړاندې کړې، خو د یوې لپاره یې هم قانوني پروسیجر نه و پوره کړی. د لویې جرگې د داخلي طرز العمل له مخې، هر چا چې غوښتل د اساسي قانون د تدقیق کمېسیون له خوا په جوړه شوې مسوده کې تغیر راولي، نو د جرگې د ټولو (۵۵۲) غړو له جملې څخه باید د یوې مادې د تعدیل لپاره (۱۵۳) ملاتړ لاسلیکونه راټول کړي. دوی د (۱۳) مادو لپاره لاسلیکونه راټول کړي وو، ان د هرې مادې لپاره تر (۱۹۰) پورې لاسلیکونه هم وو، خو کله چې د لویې جرگې د دارالانشا له خوا دا لاسلیکونه چک شول، اکثره لاسلیکونه جعلي وو، یانې د یوې مادې لپاره څو څو ځایه تکراري لاسلیکونه راټول شوي وو. کله چې د دوی دا جعل افشا شو، نو د دوی له خوا یوه ماده هم د تعدیل لپاره وړاندې نه شوه یانې دا چې د تعدیل وړ ونه گڼل شوه او په

د حامد کرزي واکمني؛ یادښتونه، شنه او ارزونه / ۷۴۹

مقابل کې یې د هېوادپالو وکیلانو له خوا (درې مادې) د تعدیل لپاره وړاندې شوې، نو ځکه خو د (شمالتلوالې) وکیلانو، نه بل څوک رایې اچونې ته پرېښودل او نه خپله حاضرېدل چې رایه اچونه شروع شي. په جرگه کې یې هم د جنگسالاری خصلت څرگند کړ. اکثریت تاجکانو د رباني په گډون په قانون کې د (ازبکي) ژبې د رسمیت سخت مخالفت کاوه، خو په ظاهري ډول یې دا مخالفت نه څرگنداوه، په مقابل کې پښتنو وکیلانو ازبکو ته وویل چې موږ ستاسې له ژبې سره هېڅ مخالفت نه لرو، را شی، موږ به ستاسې د غوښتنو ملاتړ وکړو او تاسې زموږ. دې حالت په جرگه کې ستمي کړی وارخطا کړې وې. تاجکو فکر کاوه، په ازبک ژبو سیمو کې د (ازبکي) ژبې په رسمیت سره به د (درې) ژبې د حاکمیت ساحه وپه شي، نو ځکه یې له ازبکي ژبې سره مخالفت کاوه.

د اساسي قانون د لویې جرگې په کاري بهیر کې د ایران او پاکستان د لاسوهنو اغېزې ښکاره کېدې. د اساسي قانون په لویه جرگه کې د لسو کمېټو په استازۍ د تفاهم یوه کمېټه جوړه شوې وه، چې هغې کې به ستونزې خپرل کېدلې، په دې کمېټه کې د بحث په ترڅ کې بېلابېل مسائل تحلیلېدل او بیا پرې موافقه کېدله، یو تن په کې په قانون کې د افغانستان د جغرافیایي مساحت د تثبیت غوښتنه وکړه، هدف یې دا و چې په دې ډول ډیورنډ کرښه پر افغانانو په رسمیت وپېژني، یو تن د افغانستان له نامه او په پښتو ژبه له ملي سرود سره هم مخالفت وښود، خو د تفاهم کمېټې اکثریت غړو له اصلي مسودې سره توافقی وښود. استاد رباني ملي شورا ته د زیات واک پر لېږد ټینگار کاوه، د پیسو د چاپ په گډون، چې مخکې هم ورته اشاره وشوه، د هرې خبرې لپاره به یې د تائید او تصویب کلمې وړاندیز کولې او دا کلمې یې هم په دقیقه مانا نه کارولې، خو په مسوده کې دا هره کلمه پر خپل ځای راغلې وه؛ د شخص لپاره تائید او د متن لپاره تصویب و. په تفاهم کمېټه کې د شهیدانو پر اوونۍ یو څه

خبرې وشوې، خو دا چې دا اوونۍ به کله وي او رخصتي به پر کومه ورځ وي، پر دې عمومي توافق نه و شوی.

کله چې اساسي قانون تصویب شو، یو ځل بیا همدې خلکو چينې پورته کړې چې اساسي قانون کې لاس وهل شوی دی. ماته چې ټول جریان معلوم دی او د دې جرگې په متن کې واقع وم. د اساسي قانون په یوې ماده کې هم لاس نه دی وهل شوی، یوازینی نقطه چې د غور وړ ده هغه دا ده چې د شهید اوونۍ ولې د (احمدشاه مسعود) د مرگ له نېټې سره سمون وخور او ولې د سنبلې (۱۸)مه رخصتي وگڼل شوه؟ دا مسله څېړنې ته اړتیا لري، ځکه چې اکثریت غړي د احمدشاه مسعود له ((اتلولۍ)) سره موافق نه وو، نو بیا ولې د ده د مرگ ورځ، د شهیدانو د اوونۍ تر چتر لاندې رخصتي وگڼل شي؟

په اساسي قانون کې د جمعیت گوند او ځینو نورو لږکیو هڅه کوله چې یو زیات شمېر ناقانونه امتیازات واخلي، خو په جرگه کې یو شمېر هېوادپالو وکیلانو د دوی توطیې خنثی کړې، نو ځکه خو یې په اساسي قانون کې د لاسوهنې او جعل چينې پورته کړې، همغه کسانو دا چينې پورته کولې، چې په خپله یې د یوې مادې د تعدیل لپاره څو ځله ناقانونه لاسلیکونه کړي وو.

ما د اساسي قانون د لویې جرگې ټول جریان او اسناد په منظم ډول کاپي کړي وو او ټول مې په یوه کڅوړه کې خوندي کړي وو، خو څرنگه چې په جرگه کې مې (۲۲) ورځې شپه او ورځ په متواتر ډول کار کړی و، دومره ستړی شوی وم چې د اسنادو دا کڅوړه رانه چېرته پاتې شوې او یا هم چا راڅخه غلا کړې وه او بیا مې چې هر څومره هڅه وکړه، هغه اسناد مې په هغه شکل راټول نه کړای شول، ان تر ننه پورې ورپسې څورېرم.

د افغانستان نوی اساسي قانون، د کرزي د تېر نږدې دوه کلن حکومت یوه اساسي لاسته راوړنه وه، چې د افغانستان نظام او دولتي چارې یې له

د حامد کرزي واکمني؛ یادښتونه، شننه او ارزونه / ۷۵۱

متفرقه لایحو، قوانینو او گډوډیو څخه یو قانوني چوکاټ ته داخلې کړې. همدا اساسي قانون و چې د (۱۹۶۷م) کال اساسي قانون ځای یې ونيو او د همدې نوي اساسي قانون پر بنسټ د افغانستان په تاریخ کې د لومړي ځل لپاره د ولسمشرۍ ټاکنې تر سره شوې او حامدکرزي په کې د څلور پنځوس اعشاریه شپږ (۵۴،۶٪) سلنه رایو په خپلولو سره د لومړني منتخب جمهور رییس په توګه وټاکل شو. دا د افغانستان په تاریخ کې د لومړي ځل لپاره په مستقیم ډول د ټاکنو له لارې د ولسمشر انتخابدل و. که څه هم د ختیځو هېوادونو د نورو ټاکنو په شان دې ټاکنو هم خپل خپل مشکلات درلودل، خو په عام ډول دا ټاکنې د حامدکرزي پر وړاندې د بل هر برابر اندول د نشتوالي او په افغانستان کې د عامه ذهنیت د منښت له کبله نسبتاً معقولې ټاکنې ګڼل کېدی شي.

د جمهوري ریاست تر لومړنیو ټاکنو وروسته په هېواد کې د ولسي جرګې او ولایتي شوراګانو لپاره ټاکنې تر سره شوې، دا ټاکنې هم تر څو لسيزو تاوتریخوالي وروسته د ولسواکۍ د څرګندولو لپاره لومړنۍ ټاکنې وې، په ټاکنو کې شور، زور، درغلي، د زور او زر کارول، د خلکو د حقيقي رایو استعمال ټول جریانونه مطرح وو. که څه هم یو زیات شمېر زورواکي په دې ټاکنو کې بریالي شول، خو د هغوی ترڅنګ ښه خلک هم په کې له ورايه ښکارېدل، زورواکو که څه هم خپل زر او زور استعمال کړل، خو دا کار یې هم خلکو ته د مراجعې له لارې تر سره کړ. په نتیجه کې هېواد د منتخبو ولایتي شوراګانو او منتخبې ملي شورا څښتن شو، چې زور، فشار، اختیار، منطق، پوهه، قانونیت او لا قانونیت ټول په کې څرګندېدل. له نیمګړتیاوو سره سره د قانون د حاکمیت چوکاټونه رامنځته شول او هر چا د قانون د حاکمیت تر سیوري او شعار لاندې خپلې ګټې، هیلې او غوښتنې سره تنظیم کړې.

د ملي شورا تر تکمیل وروسته د افغانستان د اسلامي جمهوریت درې قواوې: (قضائیه، مقننه او اجرائیه) درې واړه له شکلي پلوه بشپړې شوې،

خو له کيفي پلوه هرې يوې خپل خپل مشکلات درلودل. حکومت که څه هم په يو شمېر برخو کې بريالی نه و، خو په سياسي برخه کې يې يو شمېر برياليتوبونه ترلاسه کړل. افغانستان له سياسي انزوا څخه وژغورل شو او په نړيواله ټولنه کې يې خپل خاص حيثيت راخپل کړ. تروريزم ضد جگړه چې له نظامي پلوه پر افغانستان راټوله وه، حکومت پر دې بريالی شو چې د سياسي منطق له پلوه د نړۍ پام د دې جگړې د اصلي لوبغاړي (پاکستان) خواته واړوي، پاکستان په نړۍ کې له سياسي پلوه تر يوه حده منزوي شو، خو دا چې پاکستان د پوځي ظرفيت له امله په سيمه او نړۍ کې خپل خپل انډيوالان درلودل، يوازې سياسي منطق هم د دې جوگه نه شو چې نړۍ د پاکستان د لاسوهنو مخه ډب کړي. افغانستان له پاکستان سره د امن گډه جرگه جوړه کړه، د دې جرگې يو منطق دا و چې پاکستان د قضيې يو اړخ دی، بل منطق يې دا و چې تر يوې پېړۍ زياته موده کېدې چې بسکېلاک يو واحد ملت پر دوو برخو: (لر او بر پښتون يا افغان) باندي وېشلی او اوس د تروريزم په پلمه د دې ملت همدا دواړه څانگې تر سخت گواښ او خطر لاندې دي. ولسمشر کرزي غوښتل په نامستقيم ډول د لر او بر افغان د يووالي مظاهره وکړي او همدارنگه پاکستان او په تېره بيا د هغوی نظامي گروپ د افغان ستونزې د يو اصلي اړخ په توگه نړۍ ته معرفي کړي. سره له دې چې د افغانستان او پاکستان تر منځ د امن گډې جرگې د افغان غميزې د اوږده بهير د بندولو لپاره غوڅه پایله نه درلودله، خو د لر او بر افغان د يووالي پيغام يې درلود. جرگې يو عادلانه پرېکړه ليک، چې پر اوو مادو مشتمل و، صادر کړ او ټاکل شوې وه د بلې ورته جرگې جوړېدل په پاکستان کې تر سره شي او په تعقيب يې نورې جرگه گۍ هم جوړې شي، خو پاکستاني چارواکو د بېلابېلو پلمو په جوړولو سره د جرگې له تداوم څخه غاړه وغړوله.

افغانستان د ولسمشر کرزي د واکمنۍ په بهير کې له نړيوالې ټولنې سره

د حامد کرزي واکمني؛ یادښتونه، شنه او ارزونه/۷۵۳

گرم سياسي اړيکي درلودل، د نړۍ تر (۵۲) زياتو هېوادونو کې د افغانستان سياسي استازولۍ او سفارتونه فعال وو او په افغانستان کې نړيوالې ټولنې دومره فعال حضور درلود چې د نړۍ په هېڅ هېواد کې يې دومره سياسي، پوځي او اقتصادي حضور نه درلود، د بېلابېلو هېوادونو او نړيوالو سازمانونو نږدې (سل) استازوليو په افغانستان کې فعاليت درلود، د افغانستان په باب د نړيوالې ټولنې په همکارۍ، د توکيو، بن، برلين، لندن، کابل او تر شپږو زيات داسې نړيوال کنفرانسونه جوړ شول چې د نړۍ تر (۵۰) زياتو هېوادونو او تر (سلو) زياتو نړيوالو سازمانونو په کې گډون درلود. دا د نړۍ په کچه هغه لوی او ډېر کنفرانسونه دي چې نړيوالې ټولنې تر دې دمه د يوه هېواد او له هغه سره د مرستو په خاطر جوړ کړي دي. البته د افغانستان دولت ځينې داسې ستونزې لرلې چې پر دې بريالی نه شو، د نړيوالې ټولنې له پراخ ملاتړ څخه موثره گټه پورته کړي، خو له گڼو نيمگړتياوو سره سره افغانستان د نړۍ د پاملرنې په محور کې واقع و.

د سياسي او قانوني پرمختگونو ترڅنگ په هېواد کې د ولسواکۍ بنسټونه د پوخوالي خواته لاړل، د سياسي گوندونو د جوړولو قانون پاس شو، نږدې (۱۱۰) گوندونو د فعاليت جواز ترلاسه کړ، دا چې د هغوی د څومره والي او څرنگوالي په باب ډېرې پوښتنې شته، دې کې شک نه شته، خو دا په خپله په سياسي گوندونو پورې اړه لري، حکومت ټولو ته د فعاليت لاره خلاصه کړې وه. ټولنيز سازمانونه او مدني حرکتونه هم ورځ تر بلې زيات شول، په زرگونو ټولنيزو سازمانونو، قومي شوراگانو او مدني بنسټونو پر فعاليت پيل وکړ. د دې ترڅنگ د رسنيو قانون پاس شو. په دې بهير کې د رسنيو بېلابېلو ډولونو له شکلي پلوه دومره وده وکړه چې د هېواد په تېر تاريخ کې يې هېڅکله ساری نه دی ليدل شوی. نږدې يو زر (۱۰۰۰) عنوانو چاپي مهالنيو خپرونو د خپراوي مجوز ترلاسه کړ. (۱۷۰) ايف ايم راډيوگانې فعالې شوې او نږدې (۵۰) خصوصي ټلويزيوني چينلونو پر فعاليت پيل وکړ.

په نوې جوړونه او بیا رغونه کې هم ډېر زیات پرمختګونه شوي، د عامې روغتیا په برخه کې پاموړ بریاوې ترلاسه شوي، د مور او ماشوم مرګ و میر کم شوی، ساري ناروغۍ تر یوه حده کمې شوي، په سلګونو کلینیکونه جوړ شوي، هېڅ داسې ولسوالۍ نه شته چې په هغې کې یو نه یو کلینک جوړ شوی نه وي، د ټولو هغو روغتونونو شمېر چې دولت په تېرو څوارلسو کلونو کې جوړ کړي تر (سوونو) اوړي. پر دولتي روغتونو سربېره خصوصي روغتونونو ته د فعالیت جوازونه ورکړل شوي دي، تر اوسه پورې د ټول هېواد په کچه (سلګونو) شخصي روغتونونه فعالیت لري چې د ځینو خدماتي کچه یې تر دولتي روغتونونو هم لوړه ده.

د پوهنې په برخه کې خورا زیات پرمختګونه رامنځته شوي، د ټول هېواد په کچه (۱۷۰۰۰) ښوونځي فعالیت لري چې نږدې یوولس (۱۱) ملیونه زده کوونکي په کې پر زده کړه بوخت دي او د نږدې (۲۱۷) زرو ښوونکو له خوا ورته تدریس کېږي. د واحد تدریسي نصاب په بشپړونه کې پرمختګ شوی، د هر ولایت او د ځینو مهمو ولسوالیو په کچه دارالمعلمینونه او په ځینو ولایتونو کې دارالعلومونه جوړ شوي. د ښوونې کیفیت د پخوا په انډول ښه شوی، خو لاهم په دې برخه کې ډېرې ستونزې شته، تر (۶۱۵) زیات ښوونځي لاهم تړلي پاتې شوي او تر دوه ملیونوپورې هغه ماشومان، چې باید په ښوونځیو کې شامل شوي وای، د جنګونو او نورو بېلابېلو عواملو له امله د دې جوګه نه شول چې په ښوونځیو کې شامل شي. پر دولتي ښوونځیو سربېره شخصي ښوونځیو ته هم د فعالیت اجازه ورکړل شوې ده. تر (۲۰۱۴م) کال پورې د ټول هېواد په کچه د دې ښوونځیو شمېر (۹۰۰) ته رسېده چې نږدې (پنځه سوه زره) زده کوونکو په کې زده کړه کوله، د (۱۷۰۰۰) ښوونکو له خوا ورته تدریس کېده او (۱۷۰۰۰) تنه نور یې خدماتي پرسونل وو.

پر روزنیز او ښوونیز نظام سربېره د لوړو زده کړو په موسساتو کې هم

د حامد کرزي واکمني؛ یادښتونه، شننه او ارزونه/ ۷۵۵

پامور مثبت بدلونونه راغلي دي. د ټول هېواد په کچه تر (۳۴) زیات دولتي پوهنتونونه او د لوړو زده کړو موسسې فعالیت لري چې نږدې (سل زره تنه) محصلین په کې پر زده کړه بوخت دي او د زرگونو استادانو له خوا ورته تدریس کېږي. په لسگونو زره افغانان د لوړو زده کړو لپاره بهرنیو هېوادونو ته استول شوي چې یو زیات شمېر یې تر زده کړو وروسته بېرته خپل هېواد ته راستانه شوي دي.

د هېواد د دولتي پوهنتونونو په سلگونو استادان د ماسټرۍ او دوکتورا لپاره بهر ته استول شوي، چې ځینې یې د زده کړو تر بشپړاوي وروسته بېرته خپل هېواد ته راستانه شوي او د ځینو زده کړې لا دوام لري. دلته د هېواد په داخل کې پر کابل پوهنتون سربېره د هېواد په یو شمېر نورو پوهنتونونو کې د ماسټرۍ او دوکتورا پروگرام دوام لري. د استادانو معاشونه د ځینو گاونډیو هېوادونو په پرتله ښه دي، معاشونه د پوهنتوني رتبو پر اساس تنظیم شوي دي. پر دولتي پوهنتونونو سربېره خصوصي پوهنتونونه او د لوړو زده کړو موسسې هم فعالیت لري. د دې ډول موسساتو شمېر نږدې (۹۲) ته رسېږي چې په لسگونو زره محصلین په کې پر زده کړه بوخت دي او د زرگونو استادانو له خوا ورته تدریس کېږي. د پوهنتونونو له جملې څخه په ځینو کې یې پر لیسانس دورې سربېره د ماسټرۍ دورې پروگرامونه هم تعقیبېږي. دا پوهنتونونه د هېواد په مرکز او ولایتونو کې فعالیت لري. سره له دې چې د لوړو زده کړو په برخه کې هم په دولتي او هم په شخصي پوهنتونونو دواړو کې ستونزې شته او کیفیت لا هم هغې مرحلې ته نه دی رسېدلی چې ټول ترې خوشاله شي، خو بیا هم د هېواد اوسنیو شرایطو ته په کتو سره په دې برخه کې خورا زیات پرمختګ شوی او تر (۱۳۸۱ل) کال وړاندې دوو لسیزو سره هېڅ د پرتلې وړ نه دی. د (۱۳۸۱-۱۳۹۳) کلونو تر منځ په زرگونو هغه افغانان چې د لوړو زده کړو خاوندان وو او له هېواده بهر اوسېدل د مهاجرو د نړیوال سازمان (IOM) او د افغانستان دولت د بېلابېلو پروگرامونو له لارې بېرته

هېواد ته راستانه شول او دلته په حکومت او نورو ناحکومتي ادارو کې د کار جوگه شول. سربېره پر دې افغاني پوهنتونونو د نړۍ له گڼو پوهنتونو سره نه یوازې پخواني اړیکي لاسې ورغول او ټینګ یې کړل، بلکې نور یې هم پسې پراخ کړل.

پر تعلیمي او تحصیلي بهیر سربېره کلیوالو سیمو ته هم زیاته پاملرنه وشوه. د دولت له ډېرو بریالیو پروگرامونو څخه یو هم د کلیو او پراختیا وزارت د (ملي پیوستون) پروگرام و. د دې پروگرام له لارې د ټول هېواد په کچه تر (۲۵) زرو زیات کلي تر خدماتي پوښښ لاندې راغلل او د هغوی په خوښه په کې لومړنۍ اړتیا وړ کلیوالي پرمختیايي پروژې پلې شوې، سره له دې چې د دې پروژو د کیفیت او پر وخت تطبیق په باب شکایتونه موجود وو او همدا راز د خلکو تر منځ د ټاکنو په باب هم اعتراضونه وو، خو په مجموعي ډول دا یوه بریالیې پروژه گڼل کېدی شي. دا پروژه د دې سبب گرځېدله چې د ښار او کلي تر منځ د زمانو واټن راکم شي او خلک په خپل کلي کې لږ تر لږه لومړنیو خدماتو ته لاسرسی پیدا کړي.

پر کلیوالي خدماتو سربېره د لویو لارو جوړولو ته هم زیاته پاملرنه وشوه، د هېواد اکثره لویې لارې یا سړکونه په اساسي ډول جوړ شول او حلقوي سړک هم د بشپړېدو په حال کې دی. ټول سړکونه چې په دې بهیر کې په پاڅه ډول جوړ شوي تر اوه زره او پنځه سوه (۷۵۰۰) کیلو مترو اوږي او د هر ولایت د ولسوالیو او کلیو تر منځ سړکونه، چې په دویمه او درېیمه درجه کې راځي او ځینې یې د لومړي ځل لپاره په خامه ډول جوړ شوي، نږدې دېرش زره (۳۰،۰۰۰) کیلو مترو ته رسېږي.

ترانسپورت هم په دې موده کې ښه وده وکړه، پر دولتي هوايي ترانسپورتي شرکتونو سربېره خصوصي هوايي شرکتونه هم جوړ شول. څلورو خصوصي هوايي شرکتونو مجوز ترلاسه او پر فعالیت یې پیل وکړ. په

د حامد کرزي واکمني؛ یادښتونه، شنه او ارزونه/۷۵۷

مخابراتي او مواصلاتي برخه کې هم د پاموړ پرمختګ رامنځته شو. پر دولتي مخابراتي شرکت (افغان ټیلیکم) سربېره درېیو نورو نړیوالو مخابراتي شرکتونو؛ (روشن، ام ټي ان او اتصالاتو) جوازونه ترلاسه کړل او پر فعالیت یې پیل وکړ. افغان بېسیم لا تر دې وړاندې د فعالیت جواز اخیستی و. اوس لږ تر لږه (۱۷) ملیونه افغانان ګرځنده ټلېفون ته لاسرسی لري. د نوري فایبر پروژه د بشپړېدو په حال کې ده، حکومت هر کال له دې مخابراتي شرکتونو څخه (۱۷۰) ملیونه ډالر عایدات ترلاسه کول او د مخابراتو وزارت یو له ګڼندویو وزارتونو څخه ګڼل کېږي.

په هېواد کې د نسبي ثبات او نسبي ښېرازی له امله له پاکستان او ایران څخه ګڼ شمېر افغانان بېرته خپل هېواد ته راستانه شول، چې د ټولو شمېر نږدې (څلور ملیونه) تنو ته رسېده، کورني کډوال تر یوه حده بېرته خپلو اصلي سیمو ته ستانه شول، خو د بېلابېلو زورواکانو د ستوالي له امله بیا هم په دې برخه کې ډېرې ستونزې پرتې دي.

د ډاکتر نجیب الله د حاکمیت تر ړنګېدو وروسته د افغانستان پوځ وپاشل شو او ځای یې تنظیمي ملېشو ونيو، چې له بېلابېلو کړيو سره مله وو. طالبانو تنظیمي انارشي له منځه یوړه، نسبي ثبات یې راوست، خو د ملي پوځ د جوړونې تجربه، فکر او امکانات ورسره نه وو. کوم څه چې له پخوانیو امکاناتو څخه له دوی سره پاتې وو، هغه هم د طالبانو د رژیم په ړنګېدو سره له منځه لاړل. تر (۱۳۸۱ل) کال وروسته یوځل بیا د پوځ پر جوړونې پیل وشو، لومړی د (ډي ډي ار) او (ډایاګ) بهیرونه پیل شول او ترڅنګ یې ملي پولیسو، ملي اردو او ملي امنیت ته د جلب او جذب بهیر هم پیل شو. دا بهیر که څه هم د نړیوالې ټولنې په مالي او فني ملاتړ له یو لړ سمونونو سره ملګری و، خو بیا هم د ((جهاد)) او ((مقاومت)) په نامه تنظیمي، سمې او قومي افکارو ورته لاره وکړه او ملي پوځ یې په اساسي مانا (ملي کېدو) ته پرېښود. له ګڼو سیاسي او تنظیمي ستونزو سره سره ملي پوځ څوارلس کلن مزل وواځه او په دې ترڅ کې یې خپل شمېر (۳۵۰)

زرو تنو ته پورته کړ، ملي پوځ له شکلي او کمي پلوه وده وکړه، خو لا هم کيفي اصلاح ته پوره پوره اړتيا لري.

ولسمشر کرزي د دې ټولو چارو د سمون او اوډون په خاطر ډېر زيات کورني او بهرني سفرونه وکړل چې ځينو يې پوره برياوې درلودلې. د سفرونو او ملاقاتونو له پلوه کېدی شي ولسمشر کرزی په نړۍ کې يو بې ساری ولسمشر وگڼل شي. په زرگونو وړو غونډو او جرگو کې يې گډون وکړ او د خپل حاکمیت په بهير کې يې لږ تر لږه شپږ لويې جرگې او يا هغو ته ورته مهمې جرگې جوړې کړې. که څه هم د دې لويو جرگو د کيفيت او ماهيت په باب له خلکو سره پوښتنې مطرح وې، خو بيا هم د شکل او کميت له مخې دا جرگې د خپل ډول بڼې جرگې بلل کېدی شي.

لکه څنگه چې دمخه مو يادونه وکړه لومړنۍ جرگه هماغه بېړنۍ لويه جرگه وه چې پر (۱۳۸۱ل) کال د غبرگولي په مياشت کې جوړه شوه، نږدې (۱۶۰۰) تنه مطرح افغانانو په کې گډون کړی و، دې جرگې د انتقالي ادارې مشرتابه وټاکه، يانې حامدکرزی يې د رايو په اکثريت سره د انتقالي ادارې د مشر په توگه منتخب کړ.

ورپسې پر (۱۳۸۲ل) کال د اساسي قانون لويه جرگه جوړه شوه چې (۵۵۲) تنو په کې گډون کړی و او د اساسي قانون مسوده يې تر (۲۲) ورځني بحث او خبرو اترو وروسته تصويب کړه.

پر (۱۳۸۶ل) کال د پاکستان او افغانستان تر منځ د امن گډه جرگه جوړه شوه چې له دواړو خواوو څخه (۶۱۰) تنو په کې گډون درلود او د محتوياتو په باب مو ورته دمخه څه ناڅه يادونه وکړه.

پر (۱۳۸۹ل) کال د سولې مشورتي جرگه جوړه شوه، چې نږدې (۱۶۰۰) تنو په کې گډون درلود، د دې جرگې د سپارښتنو پر اساس د سولې عالي شورا جوړه شوه، دا چې د دې شورا په راس کې استاد برهان الدين رباني ولې منتصب شو، په دې باب مو په نورو برخو کې بحث

د حامد کرزي واکمني؛ یادښتونه، شننه او ارزونه/ ۷۵۹

کړی دی.

پر (۱۳۹۰ل) کال دودیزه لویه جرگه جوړه شوه نږدې (۲۰۳۰) تنو مطرحو افغانانو په کې گډون کړی و. دې جرگې له امریکا سره د ستراتیژیکو اړیکو د تړون په باب حکومت ته خپلې مشورې او سپارښتنې وړاندې کړې.

پر (۱۳۹۲ل) کال د تېرې دودیزې لویې جرگې د پربکړو او سپارښتنو په تعقیب له امریکا سره د امنیتي تړون د جزئیاتو د څېړنې او د دې تړون په باب حکومت ته د سلامشورې ورکولو په نیت بله لویه جرگه جوړه شوه. په دې جرگه کې نږدې (۲۶۰۰) تنو گډون کړی و. د جرگې د اکثریت غړو مشوره دا وه چې له امریکا سره امنیتي تړون په اوسنیو شرایطو کې د افغانستان لپاره گټور دی، حکومت ته یې سپارښتنه وکړه چې له امریکا سره دې امنیتي تړون لاسلیک شي، خو کرزي ترپایه د دې تړون له لاسلیک څخه ډډه وکړه.

د ولسمشر کرزي د حاکمیت په بهیر کې چې د اقتصادي ښېرازۍ په برخه کې بل کوم مهم گام پورته شو، هغه د نویو پیسو چاپ او د انفلاسیون کنټرول و. افغانۍ چې د استاد برهان الدین رباني په نیم واکه واکمنۍ کې خپل ارزښت په بېساري توگه بایلولای و، یانې په دې دوره کې د انفلاسیون کچه (۱۵۰۰) ځله لوړه شوې وه او طالبانو ته هم همدا انفلاسیون په میراث پاتې و. د کرزي په مشرۍ په انتقالي اداره کې ورته د پای ټکی کېښودل شو. نوې پیسې چاپ او درې صفره ترې لرې شول، یانې (یوې) اوسنۍ افغانۍ د (زرو) پخوانیو افغانیو ځای ونيو. که څه هم پر نویو افغانیو د زرو افغانیو د بدلون پر وخت بېشانه درغلي وشوه او پخوانیو زروواکو تنظیم سالارانو ته، چې په ناقانونه توگه یې پیسې چاپ کړې او له ځان سره زېرمه کړې وې، هغوی ته له کوم قید و شرط پرته پخوانۍ پیسې پر نویو پیسو بدلې شوې، خو بیا هم ورو ورو د هغوی لاس د افغاني بانکوتونو له ناکنټروله چاپه لڼې شو. د (۱۴) کلونو په ترڅ کې

نږدې (دوه نیمه سوه ملیارده) نوي افغاني بانکونو ته چاپ شول او همدا پيسې په چلند کې شوې، افغانۍ په دې بهير کې د يوه امريکايي ډالر په مقابل کې له (۴۷-۵۷) افغانیو پورې تبادله کېدې. د کرزي حکومت د پيسو په ثبات ساتلو کې تر ټولو گاونډيو هېوادونو زيات بريالی و، حکومت د دې توان پيدا کړ چې تر يوه بريده د ډالرو په مقابل کې د خپلې ملي کرنسې ثبات وساتلای شي.

په دې بهير کې په هېواد کې د ژوندانه په هر ډگر کې دولتي پانگونه وشوه او خصوصي سکتور ته هم زياته پاملرنه وشوه. د خصوصي سکتور د پانگونې د جذب لپاره د (ایسا) يانې د پانگونې د ملاتړ ادارې په نامه ځانگړې اداره جوړه شوه. دا اداره په دې بريالۍ شوه چې تر يوې لسيزې زياته موده کې نږدې دري څلوېښت زره او څلور پنځوس (۴۳۰۵۴) افغاني او دوه زره څلور سوه او څلور نوي (۲۴۹۴) بهرنيو شرکتونو ته د کار جواز صادر کړي. په دې بهير کې د ټول هېواد په کچه د خصوصي سکتور له خوا تر (شپږنيم ملیارده ډالرو) زياته پانگونه شوې ده. د يو بل رقم له مخې تر (۲۰۱۴م) کال پورې ټوله (۴۳۵۳۱۱۲۲۱۴۹۵) افغانۍ يانې نږدې څلور تریلیونه افغانۍ پانگونه شوې ده.

د دې پانگونې له امله (۱۳۰۷۲۴۶) افغانانو او (۵۵۷۴۸) تنو بهرنيانو ته د کار موندنې زمينه برابره شوې ده. په لويو ولايتونو، لکه (کابل، ننگرهار، هرات، هلمند، پروان، خوست، کندوز، غزني، جوزجان، فارياب، نغمان، لوگر، ميدان وردگ، نيمرو، بلخ) او نورو کې د صنعت د جذب لپاره صنعتي پارکونه جوړ شوي دي.

يو زيات شمېر افغان پانگوال له قانوني او ناقانوني لارې د دې جوگه شول چې په هېواد کې لوی او واړه ښارگوټي جوړ کړي، چې له دې درکه په لکونو افغانانو ته کار او روزگار پيدا شو او په زرگونو نور د کور او سرپناه څښتنان شول. که څه هم په دې برخه کې عدالت تامين شوی نه دی، خو

د حامد کرزي واکمني؛ یادښتونه، شننه او ارزونه/ ۷۶۱

بیا هم د سرپناه په برخه کې د خلکو ستونزو ته څه ناڅه ځواب ویلای شي. د اوبو، انرژۍ، کرنې او مالدارۍ په برخه کې هم پرمختګونه شوي دي. په سلګونو سربندونه جوړ شوي، د اوبه خور سیستمونه بیا رغول شوي او په زرګونو هکتاره شاړه ځمکه نوې ابادې شوې، په زرګونو جریبه باغونه نوي جوړ شوي، په لسګونو واړه برېښنا بندونه جوړ شوي، کورني حاصلات د پخوا په انډول زیات شوي، کرنیز او حیواني فارمونه جوړ شوي، یوازې په ننگرهار کې د چرګوړو د روزنې او پالنې (۲۰۰۰) فارمونه جوړ شوي دي. له نورو هېوادونو څخه برېښنا ورده شوې او د چاپېریال ساتنې په برخه کې هم یوڅه پرمختګ شوی دی. خو په دې ټولو برخو کې د پرمختګونو ترڅنګ ستونزې او مشکلات هم وو چې لا هم پر خپل ځای پاتې دي.

د کانونو او طبیعي زېرمو د استخراج په برخه کې هم پرمختیاوې رامنځته شوي دي. د امریکایي څېړونکو د پلټنې له مخې په افغانستان کې تر ځمکې لاندې زېرمو مجموعي ارزښت تر (درې ټریلیونو ډالرو) اوږي. د کانونو په برخه کې د عینکو مسو کان او د بامیانو د حاجیګ د اوسپنې کان د استخراج په برخه کې چینایي او هندي کمپنیو سره تړونونه شوي او د امو حوزې د تېلو د استخراج په برخه کې له چینایي کمپنۍ سره، خو لا هم ډېر بهرني شرکتونه زړه نه ښه کوي چې په دې برخه کې اساسي پانګونه وکړي. د هېواد خصوصي شرکتونو ته هم د دې زمينه نه ده برابره شوې چې د کانونو په استخراج کې اساسي ونډه ولري.

په کلتوري برخه کې هم پرمختګونه شوي، د افغانستان یو زیات شمېر تاریخي اثار بېرته خوندي شوي، د هېواد ملي موزیم او شپږ ولایتي موزیمونه بېرته رغول شوي دي، ملي ارشیف او ملي ګالری ته هم پام شوی، په سوونو فرهنگي ټولنې جوړې شوي، د چاپ صنعت وده کړې، په نړیوال ډګر کې د افغانستان کلتور ځلول شوی دی.

په مجموعي ډول په تېرو (۱۴) کلونو کې په صادراتو او وارداتو دواړو کې زیاتوالی راغلی دی. خو د وارداتو کچه د صادراتو په انډول څو ځله

دارگ نا ویلې خبرې | ۷۶۲

زیاته ده. که دا ټول پرمختگونه او له هغو سره مل ستونزې په پام کې ونيول شي، نو د ټوليزې نتيجه په توگه ویلای شو، چې په تېرو (۱۴) کلونو کې دومره پرمختیایي کارونه شوي چې د پېړیو په بهیر کې نه وو شوي.

ولي استعفی؟

په تېرو څپرکو کې چې ما کومو ناخوالو ته اشاره وکړه د هماغو ناخوالو له امله ما څو ځله پرېکړه وکړه چې له خپلې دندې استعفی ورکړم، خو بېلابېلو انډيوالانو راته وويل چې استعفی د حل لاره نه ده. (د ښاغلي زرین انځور، ډاکټر خوشال روهي، ضياء الرحمن ضياء، وفاق الرحمن وفاق، سرمحقق زلمي هېوادم، جيلاني پوپل، عاشق الله غريب) او نورو دوستانو مشورو او ټينگار زما د استعفی مخه ونيوله، که نه ما خو درې ځله خپله استعفی ليکلې وه، خو ولسمشر ته تر وړاندې کولو دمخه دوستانو د هغې مخه ونيوله. په وروستي ځل هم ډېرو دوستانو له ما وغوښتل چې استعفی مه ورکوه. ان زما د فکر يو شمېر مخالفان هم زما له استعفی سره مخالف وو. ښاغلي (ډاکټر رنگين دادفر سپنتا) چې زموږ د دفتر مشر و، هم زما د استعفی مخالفت وکړ. په خپله ولسمشر هم زما له استعفی سره مخالفت وښود.

خو ما خپله وروستی پرېکړه کړې وه او غوڅ هوډ مې کړی و. علتونه يې دومره زيات وو چې نور نو هلته (ارگ کې) زما پاتې کېدل زما په نظر ماته سم نه ښکاره کېدل. دلته يې څو مهمو علتونو ته اشاره کوم:

- ۱- حکومتي اپوزېشن ته تر حده د زياتو امتيازاتو ورکړه.
- ۲- د فساد او جنګسالاری پر وړاندې د غوڅ اقدام نه تر سره کول.
- ۳- د ولسواکو، روښنفکرو او ملتپالو اشخاصو په انډول زورواکو او تنظيم سالارانو ته ترجيح ورکول.
- ۴- د ايران او پاکستان د څرګندو فرهنگي، سياسي او نورو لاسوهنو مخه نه نيول.

- ۵- محدودو ولسوالیو او د ځینو لږکیو د حقوقو مدعیانو ته تر قانون پورته امتیازاتو ورکول.
- ۶- له خپلو اکثره اساسي حقوقو څخه د اکثریت پښتنو محرومول او په حکومت کې له هغو سره تبعیضي چلند.
- ۷- د حکومت له اساسي رگونو او دفترونو څخه د پښتو ژبې له منځه وړل او د اساسي قانون د (۱۶) مادې نه تطبیقول.
- ۸- د ایرانپالو او نورو پردیپالو رسنیو پر وړاندې د قانوني اقدام نه تر سره کول.
- ۹- په حکومت کې حکومت پلویانو او طبیعي متحدینو ته نه پاملرنه او بالمقابل په حکومت کې د حکومت د مخالفینو او موقتي موئتلفینو د واک زیات غځول.
- ۱۰- څو محدودو ډلو، لږکیو او سیاسي تنظیمونو ته د افغانستان د پوځ د اساسي چارو سپارل او دپته ورته نور گڼ علتونه.

همدا لاملونه وو چې ما د خپل دفتر مشر: ډاکتر سپینتا، مرستیال: انجنیر ابراهیم سپین زاده، د ولسمشر دفتر مشر: کریم خرم او په خپله ولسمشر ته لیکلې استعفی وروپلېرله. انجنیر صیب ابراهیم سپین زاده راته وویل چې ما رییس صاحب (ولسمشر) ته ستاسو استعفی لیک پر مېز کېښود او په خولې مې هم ورته وویل، خو هغه ونه منله، نور دې خپله خوښه چې څه کوي؟ ما وغوښتل هسې نه چې ولسمشر اخلاقي فشار راوړي، نو ځکه مې ژر له ټلوېزیون څخه خپله استعفی اعلان کړه. د دې استعفی لیکلې متن کټ مټ دلته راوړم:

د حامد کرزي واکمني؛ یادښتونه، شنه او ارزونه/ ۷۶۵

بسم الله الرحمن الرحيم

د افغانستان د اسلامي جمهوریت قدرمن ولسمشر (حامد کرزي) ته!

افغانستان زما ایډیال دی

• په افغانستان کې د طالبانو د نظام تر ړنگېدو وروسته، زه د هغو



(محمد اسمعیل یون)

افغانانو له جملې څخه وم، چې په دې تېره (۱۲) کلنه دوره کې مې ښه د زړه له اخلاصه د خپل ولس د ښېرازی لپاره هلې ځلې کړي، د ولسواکۍ په پراختیا، په دیموکراتیکو بهیرونو، د خلکو په همغږۍ، د علمي بنسټونو په رغونه او نوې جوړونه، په رسنیز ډگر، د

خلکو او حکومت په پیوستون او نورو ټولو هغو هلو ځلو کې چې ماته د دې غمځلې ولس په گټه برېښېدل، په هغو کې مې د یوه مدني انسان او افغان په توگه برخه اخیستې. په ټاکنیزو بهیرونو کې مې بې درېغه ستاسو ملاتړ کړی او ستاسو د حکومتي مخالفو او په اصطلاح اپوزېشنې اشخاصو پر وړاندې مې په رسنیزه جبهه کې تر ټولو زیاته ونډه اخیستې ده. د پورتنیو هلو ځلو ترڅنګ مې په حکومت کې د فساد، د ټوپکوالو د ناقانونه، مستقیم او نامستقیم واک، د شر و فساد د جرړو، حکومتي او ناحکومتي اپوزېشن، ناقانونه اشخاصو پر ضد هم د زړه له کومې مبارزه کړې، که څه هم دا مبارزه ماته په ډېر لوړ قیمت تمامه شوې او هر وخت په حکومت کې د حکومت او افغان ضد اشخاصو له خوا په مرګ گواښل شوی یم، خو ما د خپل ژوند د خطر په بیه تر اوسه پورې دې مبارزې ته دوام

ورکړې دی.

- زما او زما په شان د نورو گڼو هېوادپالو او ملتپالو افغانانو بې درېغه هلو ځلو هېڅکله د هغو ډلو، تنظیمونو، هېواد پلورو او پردیپالو اشخاصو مخه ډب نه کړای شوه، چې هم په حکومت کې دي، هم له زیاتو دولتي امتیازاتو برخمن دي او هم د همدې څوکیو، مقامونو او امتیازاتو په زور د حکومت بنسټونه نړوي، هم زموږ ملي هویت گوانبي او هم مو هېواد ته ستر خطرونه پېښوي.
- ما څو ځله په گړني او لیکني ډول د ولس فریاد او په حکومت کې د فسادگرو او افغان ضد اشخاصو په باب تاسو سره خپل نظرونه شریک کړي، خو د دې پرځای چې د هېواد د ژغورنې او د سرزورو ټوپکوالو او تنظیم سالارانو د ناقانونه واک د پایته رسونې په باب زما نظرونه مثبتې پایله ورکړي، ستاسو او ستاسو پر شاوخوا د ځینو نورو راټولو شویو اشخاصو له خوا دې نظرونو ته کوم پام ونه شو، بلکې افغان ضد او افغانستان ضد اشخاصو نوره هم وده وکړه او لاپسې وپرسېدل.
- په تېرو دولسو کلونو کې پښتانه د دې هېواد د اکثریت په توگه د ایران، پاکستان، طالبانو، نړیوالې ټولنې، په حکومت کې د پښتنو ضد چارواکو او نورو کړیو له خوا په دومره بې رحمانه ډول وځپل شول چې له چنگېزه رانیولې تر انگرېزه او له انگرېزه بیا تر دې دمه یې په ټول تاریخ کې ساری نه دی لیدل شوی، خو هر کله چې ما د دې ناورین او غمېزې پر وړاندې د مظلوم اکثریت غږ پورته کړی، په حکومت کې د پښتنو ضد چارواکو له خوا گوانبل شوی یم، ان تر دې چې تاسو هم د هغو ملاتړ کړی، یا مو د هغوی خبره تائید کړې او یا هم کله د دې ظلم په باب چوپ پاتې شوي یاست.

د حامد کرزي واکمني؛ یادښتونه، شننه او ارزونه/۷۲۷

- افغان ضد، پښتون ضد او هېواد ضد اشخاص دومره سپين سترگي دي چې ان دوی ته ستاسو له خوا د دومره امتیازاتو له ورکړې او له دوی سره ستاسو له دومره احسانونو سره سره پر تا هم د فاشیست، نښلیست، قبیلې گر او طالب تور پورې کوي او داسې انگېري چې گنې زه (يون) چې کومې خبرې کوم هغه ستاسو نظريات دي؛ زما له خولې راوځي او يا له تاسو څخه الهام اخلي. په داسې حال کې چې زما نظريات ستاسو له نظرياتو سره هېڅ تړاو نه لري او ان تر ډېره حده په ټکر کې دي.
- زه د يوه افغان او يوه مسلمان په توگه نور په حکومت کې شر و فساد، درغلي، د اپوزېشن حاکمیت، د هېواد د اکثريت محکومیت، پر ملي يووالي او ملي هويت بلوسېدل، په حکومت کې د ايرانپالو او پاکستانيالو اشخاصو څرگند حاکمیت، له پښتو ژبې سره د مور او ميرې سلوک، د جنایتکارو تنظيم سالارانو نامحدوده واک، قومپالنه، سمپالنه او نور په سلگونو ډوله نامشروع او ناقانونه فعالیتونه نه شم زغملای. په تېرو دولسو کلونو کې مې د دې ډول پديدو پر وړاندې د حکومت په داخل کې مبارزه وکړه، خو ډېره بڼه پایله یې نه درلوده، خو اوس غواړم له حکومته بهر خپلې مبارزې ته دوام ورکړم.
- که څه هم زه په حکومت کې کوم داسې لوړ پوړی چارواکی نه يم، چې زما شتون او يا نه شتون دې پر حکومت څه خاص اغېز وکړي، خو غواړم چې زما د ذهن شاهين په بشپړ ډول د هر ډول اسارت او نامعقولو احساناتو له منگولو څخه ازاد او ضمير مې ارام شي. دا په دې مانا نه ده چې زه په حکومت کې د افغانستان ضد اشخاصو پر وړاندې د مبارزې تاب نه لرم، هدف مې دا دی چې کله کله جنگسالارانو پر تاسو فشار راوړ چې ما له دندې لرې کړئ، دا کار به د هغوی د خوشالی، تاسو ته د پلمې نه برابرولو، له دې

لارې د نورو ناروا امتیازاتو د نه اخیستلو او زما د روحي راحت سبب شي. زه چې په حکومت کې نه یم، نو د جنگسالارانو پر وړاندې زما د ملي هلو ځلو مسیر به د هېچا د اغېز تر سیوري لاندې نه راځي.

زما کار به هغه وخت ډېر موثر شي، چې د افغانستان د پېژندل شویو دښمنانو پر ضد په ازادانه توګه او په ډېر ښه ډول رسنیزه او قلمي مبارزه وکړم.

- تاسو سره یوه ژمنه کوم، چې زه هېڅکله ستاسو د هغو مخالفینو په شان نه یم، چې ستاسو له خوا په ګڼو نعمتونو نازول شوي وو او کله چې له حکومته ووتل تر ټولو لومړی یې ستاسو پر شخصي حریم پسې اورلړوني راواخیستل او ستاسو شخصیت ته یې سپکاوی وکړ. زه هېڅوخت نه غواړم، ملي مسایل له شخصي هغو سره ګډوله کړم. البته ستاسو په حکومت کې د جنگسالارانو او افغان ضد اشخاصو خبره او معامله جلا ده، د هغو په باب ما په دې تېرو دولسو کلونو کې تاسو ته مخامخ او په رسنیو کې خپل نظر څرګند کړی، له هغې مبارزې څخه تېرېدونکی نه یم. زه دا ژمنه هم کوم چې زه به هېڅکله د افغانستان د ملي یووالي او ځمکنۍ بشپړتیا پر وړاندې ګام پورته نه کړم، ګام څه چې دا ډول تصور ته به ان په ذهن کې هم ځای ور نه کړم، دا ژمنه هم تاسو او هم خپل ټول ولس سره کوم چې زه به د هر هغه چا پر ضد خپله ملي، ایماني، اسلامي وجیبه او مبارزه تر سره کوم، چې هغه په فکر، عمل، ذهن، خیال او تصور کې د افغانستان د یووالي، پرمختګ او د ملي هویت مخالف وي. که هغه ستاسو ترڅنګ وي که تر تاسو لرې، که ستاسو مخالف وي که موافق، که ستاسو نازولی وي او یا غندلی. افغانستان زما ایدېال دی، تر افغانستان

د حامد کرزي واکمني؛ یادښتونه، شننه او ارزونه/ ۷۶۹

لور ایډیال نه لرم، هر څوک چې افغان دی هغه زما د زړه سر او د سترگو تور دی.

- ټول افغانان په دې خاوره کې برابر حقوق لري. قانون د افرادو او افراد د قانون پر وړاندې مسؤلیت لري، څوک چې حکومتي څوکی د (تساوي) په نامه پر قومونو، په نامساویانه ډول وېشي، له افغان ولس سره خیانت کوي. لکه څنگه چې قومونه د خپل نفوس له مخې سره مساوي نه دي همداسې د ((حقوقو)) له مخې هم مساوي نه گڼل کېږي. د ډېرو ډېره برخه رسي او د لږو لږه، خو د فرد په توگه ټول مساوي حیثیت لري.

- که ستاسو مرستیالان او نور ښاغلي د قومي مشارکت او تساوي خبره کوي، نو بیا په دې حالت کې ښه خبره دا ده، چې دا مشارکت او تساوي په گټه او زیان، لږ و ډېر (دواړو) کې یو شان او متناسب محاسبه شي. دا فورمول باید پر مړو او ژوندو، شهیدانو او معلولینو ټولو باندې یو ډول تطبیق شي. په دې توگه به فردي عدالت او تساوی ته لاره اواره شي.

- په تېرو دولسو کلونو کې د نړیوالې ټولنې له مرستې ښه او پوره گټه پورته نه شوه، د هېواد د ملي تاسیساتو ټینګښت او د ملي ارزښتونو احیا او ځلونې ته ډېره توجه ونه شوه، زیات پام مضر مصلحت او د اشخاصو خوشالی ته واوښت. همدا ناوره احتیاط د دې سبب شو، چې نن د حکومت برحاله او زورواکي والیان هم د هېواد ملي هویت نه مني او ان د افغان کلمه نه شي زغملای، دې خطرونو ته مو باید پام وي، چې هېواد د قومي او مذهبي تعصب د گړنگ پر غاړه ولاړ دی، له یوې خوا طالبان او نور مذهبي افراطیون ولس د مذهبي تعصبونو په اور کې سوځوي او له بلې خوا شماليخوا، په حکومت کې د بشپړ واک له امله په هېواد کې د قومي تفرقي زړې کړي.

دا هغه مرضونه دي چې پخوا يې هم هېواد د اور په لمبو کې سوخولې دی او اوس هم د ستونزې اصلي خواوې دي. که دا دواړه مرضونه هم مهاله کنټرول شوي او وقایه یې شوي وای، نن به تر دولسو کلونو وروسته هېواد د دې نري رنځ له امله نه کړېده.

- په هېواد کې د سولې عالي شورا تر عنوان لاندې د سولې بهیر هڅې پر سولې ریشخند وهل دي، اصلي سوله هغه وخت رامنځته کېدلای شي، چې د عدالت عنصر په کې تر ټولو زیات مطرح وي. په تنظیم سالارانو، فسادگرو او نورو جنگسالارانو د سولې راوستل اوبو ته د کیسې تېرول دي.
- د افغانستان ملي پوځ اکثره پر تنظیمونو او قومونو وېشل شوی، که غواړې چې سوله راشي، افغان پوځ باید رښتیا هم ملي شي، د هغه پوځ پر موټرو او پوستو چې د مشخصو تنظیم سالارانو عکسونه ټکوېل شوي وي، ایا هغه ملي پوځ دی که تنظیمي؟
- په نورو هېوادونو کې د افغانستان سیاسي نمایندګۍ د افغانستان د استازۍ پر ځای د یوه مشخص قوم او تنظیم ځلونه کوي. اکثره یې د افغانستان د ملي هویت مخالفت کوي، په تېره بیا د هېواد د اکثریت قوم. ستاسو سفیرانو په ځینو سفارتونو کې د افغان کلمه هم حذف کړې او حساسیت ورسره نښي.
- د ټاکنو خپلواک کمېسیون، د بشري حقونو خپلواک کمېسیون او نور ګڼ کمېسیونونه د مشخصو کړيو او تنظیمونو په لاس کې دي.
- له راتلونکو ټاکنو څخه د وینو او بې عدالتۍ بوی راځي، د دې حکومت دوام هم د نري رنځ د دوام مانا ورکوي. که غواړې چې عادلانه انتخابات وشي، پوځ باید ناپېیلی او په رښتیني مانا (ملي) شي، د ټاکنو کمېسیون یې طرفه شي، له (واخانه) نیولې تر (سپین بولدک) پورې ټولو افغانانو ته باید په مساویانه ډول په ټاکنو کې د

د حامد کرزي واکمني؛ یادښتونه، شننه او ارزونه / ۷۷۱

گډون زمينه برابره شي او تر هغه پورې چې دا شرايط نه وي برابر شوي، د انتخاباتو په نامه پر ولس بل ناورين تپل کېږي. ځينې خلک غواړي د جمهور رياست ټاکنې د (غزني) ولايت د پارلماني ټاکنو له برخليک سره مخامخ کړي او د ناامنيو په پلمه د هېواد لوی اکثریت له ټولو مدني، اساسي او سياسي حقوقو محروم کړي.

- ستاسو د مرستيالانو او نورو ډلو ټپلو په لاسوهنو د افغانستان تعليمي او تحصيلي نظام ته سياسي او قومي مکروب داخل شوی، که همدا اوس يې درملنه ونه شي، راتلونکي کې به يې هېڅوک کنټرول او مهار نه کړای شي.

- د قومي مشارکت له ((برکته)) يو شمېر نا اهلې پښتانه پر دولتي څوکيو ناست دي، څومره چې ژر کېدی شي دا يې کفايته اشخاص بايد له څوکيو لرې شي، دا هغه خلک دي چې هم ځان شرموي هم قام. په سمبولیک ډول پر دولتي څوکيو د څو تش په نامه پښتنو انتصاب، د پښتنو غم او درد نه شي تداوي کولای، ښه به دا وي چې دا ډول کسان هم له څوکيو لرې شي، چې په دې حکومت کې د پښتنو ونډه د ((ملي مشارکت)) په نامه محاسبه نه شي.

- دا حکومت په افغانستان کې د ملي هويت ننگه او ملاتړ نه شي کولای، نو ښه دا ده چې د هويت د تذکرو وېش او د سرشمېرنې موضوع بل ملي او عادلانه حکومت ته وسپارل شي، په دې ملي مسلو کې هر ډول بې عدالتي او ظلم په افغانستان کې د ملي افتراق لپاره زمينه برابروي، امتيازوالو ته نور امتياز ورکوي او مظلومان لا هم له نور مظلوميت سره مخامخېږي.

- په هېواد کې اکثره رسنيز فعاليتونه د بهرنيو له خوا سمبالېږي، هر

خومره ژر چې کېدی شي د ازادو رسنیو په نامه د پردیو رسنیو د فعالیت مخه باید ونیول شي، سرچینې یې وپلټل شي او هغه رسنی چې له لهجو نیولې تر پیسو یې ټول هر څه بهرني دي، باید ژر تر ژره وټول شي. رښتینې ازادې رسنی چې د هېواد د ملي دفاع په سنگر کې ولاړې دي او غواړي په شعوري ډول د پردیو د فرهنگي یرغل مخه ونیسي، که هڅول کېږي او نازول کېږي نه، باید د حکومت او نورو اشخاصو له خوا خو یې سپکاوی ونه شي او یا لږ تر لږه حکومت د پردیپالو او افغان پالو رسنیو تر منځ په مبارزه کې د نندارچي حیثیت خپل کړي، که څه هم دا یو ضعیفه ایمان دی، خو تر بې ایمانی او د پردیو تر پالنې نسبتاً ښه حالت دی.

- تېرو دولسکلنو امتیازاتو ته په کتو سره هر چاته د هر ډول نورو نامشروع امتیازاتو ورکړه له دې ملت سره د خیانت له پاسه بل ستر خیانت دی، هر جنگسالار او نامعقول شخص چې هر ډول امتیاز اخیستی، نه یوازې دا چې دې امتیاز د سړیتوب لارې ته نه دی راوستی، بلکې دا په ماران یې لا له نورو ډول ډول نامشروعو امتیازاتو سره روږدي کړي دي.

- له نړیوالې ټولنې او د نړۍ له ستر زبرځواک سره په ځینو مسایلو کې ستا ډغر او لفظي جگړه که څه هم ستاسو له ملي او اسلامي هویت او ولولې سره ښایي، خو کله کله په دې برخه کې ډېر افراط افغانستان له ستونزو سره مخامخولای شي، زموږ دښمن گاونډیان له یوې خوا او ستاسې په حکومت کې نور پردیپالي په اسانۍ سره، له دې حالته د خپل واک د دوام او د افغان غمیزې د امتداد لپاره گټه پورته کولای شي. ستاسو په حکومت او یا هم په اصطلاح سیاسي اپوزېشن کې داسې اشخاص شته چې په ډېر لږ

د حامد کرزي واکمني؛ یادښتونه، شنه او ارزونه/۷۷۳

قیمت ځانپلورنې ته تیار دي. د طالبانو په حاکمیت کې یوازې طالبان او ملایان په واک کې وو، پښتانه په هماغه حاکمیت کې هم د پخوا او اوس په شان محروم او محکوم وو، خو اوس د طالبانو د واکمنۍ کفار پښتانه ورکوي. ستاسو په حاکمیت کې هم پښتانه تر هر چا زیات محکوم دي، خو وېره دا ده هغه ډلې چې په غلامۍ او پردیپالنه کې پوره تجربه لري، د ځان د حاکمیت په بدل کې به، افغانستان د پخوا په شان په ډېره ارزانه بیه په بهرنیانو وپلوري، یوځل بیا به د پردیو په مټ ځان واکمن، افغان وژنه او په تېره بیا پښتون وژنه به په دې پلمه پیل کړي چې گڼې د نظام په سر کې یو پښتون تېری ناست و.

- د ښار او کلي تر منځ واټن او تضاد بله مسئله ده چې افغانستان ته په راتلونکي کې گواښونه پېښولای شي.

- د پارلماني نظام پلویان په څرگند او د فدرالي نظام یو شمېر ډلې په نیمه څرگند ډول فعالیت لري. د دې ټولو هدف په وروستی نتیجه کې د افغانستان ټوټې کول دي. په اوسنیو شرایطو کې تر ډېره حده افغان ضد عناصر په حکومت کې واکمن دي، پر داسې مهال په اساسي قانون کې د هر ډول تغیر راوړل افغانستان ته د نورو ستونزو د ټوکولو مانا لري.

- په لسگونو نور ډول ډول مرضونه په حکومت کې شته چې نه غواړم ټولو ته یې نغوته وکړم او نه دا لیک د ټولو د ځایونې او څرگندونې وس لري، تاسو ته هم اکثره معلوم دي. که غواړئ ځینو هغو غټو مرضونو ته چې هېواد ته ډېر زیات خطرناک دي، د درملنې نسخه پیدا کړئ، نو ښه لاره دا ده چې څومره ژر ممکنه وي، لومړی دا حکومت تر ټاکنو پورې له تنظیمي مکروبونو او جنگسالارانو پاک کړه، که دا کار ممکن نه وي، له نړیوالو غوښتنه وکړه چې د اوسني حکومت له مهمو غړو پرته یو لنډمهالی،

عادلانه او بشپړ ناپېیلی حکومت جوړ کړي، دا حکومت باید په افغانستان کې سوله راوړي او د عادلانه ټاکنو لپاره زمینه برابره کړي. که دا کار هم ممکن نه وي. د ولسمشرۍ انتخابات دې ولایت په ولایت شي؛ یوه ورځ په یوه ولایت او یا څو ولایتونو کې. د دې ولایتونو امنیت دې په بشپړ ډول ونیول شي. تر هغه پورې چې په یو ولایت کې امنیت نه وي راغلی، ټاکنې دې نه کېږي. ځکه یو شمېر غرضي کړۍ غواړي د نا امنۍ په پلمه ځینې سیمې له خپلو اساسي حقوقو یې برخې کړي. که د ولسمشرۍ د ټاکنو لپاره د خپلې کورنۍ له غړو څخه څوک غوره نه کړې، دا به ستاسو لپاره لوی افتخار وي. که له یو معقول، ملي، مسلکي، تجربه کار او ناپېیلی شخص او له هغه سره له همداسې یو ملګري ټیم څخه ملاتړ وکړې، د افغانستان د ژغورنې لپاره به دې غوره ګام پورته کړی وي.

نور نه غواړم په خپلو ګڼو اندېښنو خپل دا لیک او غوښتنلیک وغځوم. د پورتنیو ګڼو دلایلو، عواملو او مسایلو په پام کې نیولو سره غواړم د حکومت له قید وبنده لرې شم او ازاده مبارزه وکړم، هیله ده زما استعفی ومني.

د افغانستان د پرمختګ، د افغان ولس د سوکالی

او د افغانستان د دښمنانو د بربادۍ په هیله

په درناوي

پوهنوال محمد اسمعیل یون

د ملي امنیت شورا دفتر

د فرهنګي چارو رییس

۱۳۹۲ ل کال د غبرګولي ۲۵مه

ارگ- د ملي امنیت شورا دفتر

مظاهري

کله چې ما له ژوندون ټلوېزيون څخه خپله استعفی اعلان کړه، نو دوه ورځې وروسته ولسمشر حامدکرزي وغوښتل، ځانگړې ملاقات يې راسره وکړ، هلته يې راته وويل، استعفی مه ورکوه، څه لار شه، خپل دفتر ته دې، که صلاحیتونه غواړې هغه به درزيات کړم، که بل ځای غواړې هغه به درکړم، خو استعفی مه ورکوه. ما ويل ريبس صيب مننه، خو اوس مې پرېکړه کړې، غوڅ تصميم لرم چې لار شم او خپله ازاده مبارزه وکړم. ما ورته وويل زه تاسره ژمنه کوم چې ستاسو پرضد به تر دندې وروسته هم، لکه د ځينو نورو په شان هېڅکله خوله خلاصه نه کړم، دا ژمنه هم درسره کوم چې ستا کوم حکومتي او ناحکومتي مخالفين دي، هغو سره به يوڅه کار لرم؛ بې ځوابه يې نه پرېږدم، د دولتي دندې پرېښودل به ماته د دې مجال راکړی چې زه د هغوی په باب ازاد نظر ورکړم، اوس خو کله چې زه انتقاد کوم، نو دوی تور پورې کوي چې گنې تاسو يې ماته وايي، په داسې حال کې چې تاسو هېڅکله ماته نه دي ويلي؛ ما چې هر څه ويلي له خپل فکړه مې ويلي، خو عظامحمد نور او نور بيا وايي چې ولسمشر ورته دا ويلي او هغه لمسولی دی. زما له دلایلو سره سره بيا هم ولسمشر ټينگار کاوه چې خپلې دندې ته دوام ورکړم، خو ما پر خپل دريځ ټينگار کاوه، ما ورته وويل چې ما له هر اړخه سنجولې چې زما استعفی هم ماته په گټه ده او هم تاته! تاسو به هم د هغوی له توره خلاص شئ، که بيا دې څه ورته ويل هم، نو لاره به درته خلاصه وي. دې وخت کې ولسمشر وويل: ((گوره اوس درباندي د حکومت پرده غوړېدلې ده دا مخالفين درباندي په زغرده نه راځي، که له دولته لرې شې،

نو دا شمالتپلواله دربانديې حمله کوي اول پر تا حمله کوي که پر تا يې ونه کړي، پر ټلوېزيون خو دې ضرور حمله کوي.) ما ورته وويل: دا احتمال شته خو ما هم ورته لاره سنجولې، هغه وويل کومه لاره؟ ما وويل چې زما ولسي بېز اوس ډېر قوي شوی، که هغوی حمله وکړي، ولس به يې ځواب ورکوي، ما ټلوېزيون د خلکو لپاره جوړ کړی، خلک پوه شه او ټلوېزيون يې، تر څو پورې به مور پر دولت متکي يو، بل دا حمله اخر وي که اول رابانديې راروانه ده، که په حکومت کې يم که تر حکومته بهر، له دې سره مخامخېږم، نو تر هغه خو دا ښه ده چې ژر ورسره مخامخ شم. ولسمشر بيا هم وويل: ((زه خو وایم تېر شه دې استعفی څخه دې لاړ شه، هېوادمل صيب او ابراهيم جان سره مشوره وکړه او خپل کارونه سره منظم کړه...)) تر دې وروسته ما له ولسمشر څخه خدای پاماني واخيسته او بيا دفتر ته لاړ نه شوم، خو ولسمشر ترپايه زما استعفی منظور نه کړه.

تر استعفی نږدې دوه نيمې مياشتې وروسته د (۱۳۹۲ل) کال د سنبلې (۱۸) نېټه راورسېده، د نظار شورا دولتي او نادولتي ټوپکوالو چې هر کال يې د (قومندان احمدشاه مسعود) تلين د وسلې او برچې په زور نمانځه او د خپل واک ننداره يې کابل ښاريانو ته ښودله، يوځل بيا يې د ملېشه يي ځواک په بڼه خپل پوځي حضور په کابل کې نندارې ته وړاندي کړ، د (نورين) ټلوېزيون په لمسون د پنجشېر گڼ شمېر اوسېدونکي وسلې په لاس او په موټرو کې سواره د ژوندون ټلوېزيون مخې ته راغلل، مور چې لا مخکې تر مخکې پوليس د امنيت لپاره په عمومي دروازه کې ودرولي وو، خو دوی د نظار شورا د وسلوالو له وېرې د هغوی مخه ونه نيوله، وسلوال راساً راغلل د ټلوېزيون پر عمومي دروازه او دېوالونو يې د (احمدشاه مسعود) د عکسونو پر نصبولو پيل وکړ، ځينو يې هڅه کوله چې د ټلوېزيون داخل ته راشي، د ټلوېزيون ساتونکي له دوی سره لاس په لاس شول او دا مهال د (احمدشاه مسعود) نصب شوي عکسونه هم وشلېدل، د نظار شورا

د حامد کرزي واکمني؛ یادښتونه، شنه او ارزونه/۷۷۷

ملېشو دا وخت پر دېوال باندې د (غازي امان الله خان او خان عبدالغفار خان باچاخان) نصب شوي عکسونه هم وڅيرل، خبره فزيکي ټکر او ډزو ته ورسېده، دواړو لوريو ډزې پيل کړې، په ډزو سره د نظار شورا ملېشو د خپلو راغلو موټرو په وسيله، چې دا مهال د ټلوېزيون مخې ته په عمومي سرک ولاړ وو، خپلې پښې له سيمې سپکې کړې. د ټلوېزيون څو گاډو ته د مرميو او ډبرو د گوزارولو له امله زيان واوښت، خو ټلوېزيون ته يې د نور زيان اړولو مجال پيدا نه کړ. دا مهال زه خپله په ټلوېزيون کې وم. د ټلوېزيون په ټيکر کې په سره کرښه اعلان تېر شو چې ژوندون ټلوېزيون تر بريد لاندې دی، دې اعلان سره په زرگونو هېوادوال په يوه منډه ژوندون ټلوېزيون ته راوړسېدل، چا سره لرگي، چا سره چرې او چا سره قانوني

(د نظار شورا ټوپکوال پر ژوندون ټلوېزيون د بريد پر مهال)



وسله وه، ټول داسې احساساتو نيولي وو چې په يوه غږ خبره غټ بحران ته رسېدلی شوه، ځينو په کې د شمالتېلوالې او جنگسالارانو پرضد شعارونه ورکول او ځينو دا هم ويل چې ان د عامې روغتيا په څلور لارې کې د (احمدشاه مسعود) په نامه جوړ شوی څلی، چې دوی ورته ((د مقاومت منار) وايي، هم نړوو.

خلک ډېر احساساتي وو، خو ما ټولو ته وويل، دا يوه ډله لنډغر او کوڅه ډب اشخاص دي، د احمد او محمود له نامه څخه ناوړه گټه پورته

کوي، نه د کوم قوم او نه هم د کومې سیمې استازولي کولای شي، مور نه غواړو چې د دوی له دې ناوړه چلند څخه په هېواد او په تېره بیا کابل کې کوم قومي مشکل پیداشي او یا بل بحران وزېږوي. سملاسي مې خبرې کنفرانس ورکړ او په ژوندۍ بڼه له ژوندون ټلوېزيون څخه خپور شو. مور یو لوی شر په پاڅه تدبیر رفع کړ، تر هغه وروسته گڼ شمېر امنیتي ځواکونه ټلوېزيون ته راغلل، سیاسي مشران او نور اغېزمن اشخاص هم ټلوېزيون ته راورسېدل او ټولو له مور څخه د زغم هیله وکړه. مور ټولو، نه په انتقام لاس پورې کړ او نه مو هم په بل المثله عمل. خو د نظار شورا ملبشو ته د کابل د هوتخپلو په سیمه، احمدشاه بابامېنه، د کابل ښار په لویدیځه څنډه او ځینو نورو سیمو کې خلکو خپل خپل سبقونه ورکړي وو. د نظار شورا دا عمل هم د گڼو رسنیو او هم په مجموعي ډول د اکثریت افغانانو له خوا سخت وغندل شو. سره له دې چې د گڼو هېوادوالو له خوا مور ته د خواخوږۍ او ملاتړ پیغامونه راورسېدل، خو ولسمشر پر دې پېښه



(د ملي شورا مخې ته د افغانیت او اسلامیت لپاره لاریون)

ځان هېڅ اگاه نه کړ، چې دلته هم کومه پېښه شوې او که نه؟ که دا پېښه پر کومه بله رسنۍ شوې وای، په تېره بیا په اسلامي جمعیت پورې پر کومې تړلې رسنۍ، نو هلته به دې د رسنیو د ازادۍ د تضمین په نامه د ولسمشر

د حامد کرزي واکمني؛ یادښتونه، شننه او ارزونه / ۱۷۹

غبرگون لیدلای وای، خو څرنگه چې دلته برید د نظار شورا له خوا شوی و، نو ځکه خو ولسمشر خوله کې مشنگ واچول او هېڅ یې هم ونه ویل .

څه موده وروسته په ولسي جرگه کې د نفوسو د احوال ثبت قانون په مبهم ډول پاس شو، مشرانو جرگې هم د (افغان) او (اسلام) کلمو له لیکلو پرته تصویب کړ، دې کار د یو زیات شمېر افغانانو ملي او اسلامي ولولې راوپارولې، د افغانستان ملي تحریک او یو زیات شمېر افغانانو د ملي شورا د دې پرېکړې پر ضد د یادې شورا مخې ته لاریون وکړ، ژوندون ټلوېزیون دې لاریون ته خبري پوښښ ورکړ، په ملي شورا کې ملت ضد وکیلانو له ژوندون ټلوېزیون سره کینه واخیسته، دا مهال نو په ټلوېزیون کې یو گردی مېز جوړ شو، په گردی مېز کې ما (یون)، جنرال عبدالواحد طاقت او بسم الله افغانم لږه او درېواړو د ملي شورا ناقانونه پرېکړه وغندله، جنرال طاقت یوه شخص (لطیف پدram) ته چې افغان او افغانیت نه مني، افغانستان خپل هېواد نه گڼي، دا هېواد یو جعلي مملکت بولي او تر دې دمخه یې غازي امان الله خان ته هم کنځلې کړې وې ده او ده ته ورته نورو اشخاصو ته د (حرامي) خطاب وکړ، جنرال طاقت په واضح الفاظو وویل وطن د پلار حیثیت لري، څوک چې له پلار څخه منکر وي یانې پلار نه لري، هغه د څه شي حیثیت لري؟ څوک چې افغانستان کې زېږېدلی وي، افغان او افغانستان نه مني او پر ضد یې کار کوي، هغه حرامي دی. له دې خبرې څخه نو افغان ضد کړیو خورا ناوړه گټه پورته کړه، ویې ویل چې دلته خو قومونه توهین شوي او هغو ته د (حرامي) لفظ کارول شوی دی، په داسې حال کې چې خبره هېڅ قوم ته راجع نه وه، یوازې یو شخص ته راجع وه. ولسمشر یې هم وپرساوه، لویې څارنوالی د جنرال طاقت د توقیف امر وکړ او جمهور رییس د اطلاعاتو او کلتور وزیر (ډاکتر سیدمخدوم رهین) ته د ژوندون ټلوېزیون د تړلو وویل، (رهین) چې هسې هم له ژوندون سره پخوانی رخه او کینه لرله، د مشرانو جرگې د ځینو غړو له کینې سره خپله کینه یوځای کړه، له کوم قانوني مسیر پرته یې د پورته

دارگ نا ویلې خبرې | ۷۸۰

مقامونو په فشار له څارنوالۍ څخه د ژوندون ټلوېزيون د تړلو حکم راوړ او ژوندون ادارې ته یې وویل چې ټلوېزيون باید بند شي، د ژوندون ادارې او گڼو افغانانو د څارنوالۍ او اطلاعاتو کلتور وزارت پرېکړه د قانون خلاف وگڼله او خپلو مبارزو ته یې دوام ورکړ، یوه لویه مظاهره ورڅخه جوړه شوه، هېوادوالو دا مظاهره د ملت حماسه وبلله. د مظاهري هدف دا و چې د هويت په تذکرو کې د افغانيت او اسلاميت داعيه تثبيت شي، د ملي شورا پرېکړه وغندل شي او ژوندون ټلوېزيون له ناقانونه تعليق څخه خلاص شي.

د (۱۳۹۲ل) کال، د ليندۍ پر (۲۳) مه نېټه د هېواد له بېلابېلو ولايتونو څخه په سلگونو قومي شوراگانو، مدني ټولنو، سياسي گوندونو، فرهنگي

(د سترې محکمې مخې ته د افغانيت او اسلاميت د ننگې لاريون)



ټولنو او هېوادپالو افغانانو، چې شمېر یې زرگونو تنو ته رسېده، د ژوندون ټلوېزيون له مرکزي دفتر څخه تر سترې محکمې پورې یو پراخ لاريون وکړ، لاريونوال د سترې محکمې مخې ته راټول شول، د اسلاميت، افغانيت او ژوندون ټلوېزيون په ملاتړ یې دغه لاندې پرېکړه لیک صادر کړ:

د حامد کرزي واکمني؛ یادښتونه، شنه او ارزونه / ۷۸۱

بسم الله الرحمن الرحيم

اسلامیت وژغورئ، افغانیت وژغورئ

د لاریونوالو پرېکړه لیک

۱۳۹۲ ل کال د لیندۍ (۲۳) مه نېټه

کابل - افغانستان

۱- هېڅوک د دې حق نه لري او نه موږ چاته د دې حق ورکوو، چې د اسلام او اسلامیت، افغان او افغانیت په باب رایه اچونه وکړي او یا په دې باب بحث وکړي.

۲- د اساسي قانون له غوڅو احکامو سره سم د هويت د تذکرې پر لومړي مخ د (اسلام) او (افغان) د تثبیت او ځلونې په خاطر سل په سلو کې د (دین) او (ملت) د ستون لیکل غواړو، موږ یې دینه او بې ملته تذکره نه غواړو.

۳- د هويت په تذکره کې د (اسلام) او (افغان) کلیمو د لیکلو د مخنیوي لپاره د هېڅ دولتي اورگان پرېکړه، که هغه د ولسي جرگې له خوا وي، که د مشرانو جرگې او یا کومې بلې جرگې او ادارې له خوا، نه قانوني ده او نه ملت ته د منلو وړ ده.

۴- له سترې محکمې څخه هیله کوو، هر هغه څوک چې افغان نه وي او په افغانستان کې په ناقانونه توګه اوسېږي، امنیتي اورګانونو ته امر وکړي چې د یوه بل هېواد د وګړي په توګه ورسره چلند وکړي او ژر تر ژره یې د قانون منګولو ته وسپاري.

۵- ژوندون ټلوېزيون د ټولو افغانانو داسې یو ملي ټلوېزيون دی، چې ملي او اسلامي ارزښتونه یې پالي او پالي یې، لاریونوال په ټینګه د

دې ټلوېزيون او استاد پوهنوال محمد اسمعيل يون د ملي او اسلامي دريځ ملاتړ کوي.

۶- لاريونوال له سترې محکمې څخه غواړي، د ژوندون ټلوېزيون د تعلق په باب د اطلاعاتو او کلتور وزير او لوی څارنوال ناقانونه پرېکړه، چې د سياسي انگېزو، قومي او ژبنيو تعصبونو او د پرديو فشارونو زېږنده ده، ژر تر ژره لغوه کړي.

۷- لاريونوال ټينگار کوي چې د ژوندون ټلوېزيون د حيثيت د اعادي په خاطر بايد لوی څارنوال او د اطلاعاتو او کلتور وزير ژر تر ژره له ژوندون ټلوېزيون څخه بښنه وغواړي.

۸- لاريونوال له سترې محکمې څخه غواړي د يو واکمن او بې طرفه هئيت له خوا د ټولو رسنيو د تمويل سرچينې وپلټي او هغه رسنۍ چې له ايران، پاکستان او يا نورو نامشروع سرچينو څخه خړوبېږي، بايد ژر تر ژره د محاکمې مېز ته راکاږي.

۹- د ملي او قومي رسنيو تر منځ دې سره کرښه راکاږل شي، څوک د افغان، افغانستان، اسلام او د هېواد ملي گټې غواړي او څوک قومي مسابلو ته لمن وهي؟ هغه رسنۍ چې هم قومي تعصبونه پاروي او هم يې پړه پر بل چا باروي، بايد قانوني چلند ورسره وشي.

۱۰- څوک چې په خپلو ټلوېزيونونو کې د افغانستان ملي سرود نه خپروي، ملي بيرغ نه رپوي، نور بيرغونه رپوي او نور سرودونه خپروي او د افغانستان د اساسي قانون د (۴، ۱۶، ۱۹، ۲۰، ۲۲، ۲۴) او نورو مادو د محتوياتو خلاف خپرونې کوي، بايد ژر تر ژره د قانون منگولو ته راکاږل شي.

د حامد کرزي واکمني؛ یادښتونه، شننه او ارزونه/۷۸۳

۱۱- د شیخ محمد اصف محسني مدرسه او تمدن ټلوېزيون چې د ایران په مالي مرسته جوړ شوي او افغان ضد کلتوري، مذهبي، سياسي او نور فعالیتونه په کې پرمخ بیول کېږي، باید ژر تر ژره د یوه واکمن ناپېیلي هئیت له خوا وڅپړل شي او د ملي نفاق دا ځاله دې ژر تر ژره وتړل شي.

۱۲- لاریونوال د جنرال طاقت د خوشې کېدو غوښتنه کوي، جنرال طاقت یوازې د افغانستان ضد یوه شخص پر وړاندې یوه کلیمه کارولې، نه یې کوم مشخص قوم او یا قومونو ته سپکاوی کړی او نه یې کومې ژبې ته!

۱۳- لاریونوال له سترې محکمې غواړي هغه اشخاص، چې په تېرو لسو کلونو کې یې د هېواد ملي وحدت پر ضد په ډاگه څرگندونې کړي، ملي شخصیتونه او قومونه یې توهین کړي، لکه انور سادات، لطیف پدرام، عبدالحفیظ منصور، حکیم شجاعی، عظامحمد نور او نور محاکمې ته راکاږي.

۱۴- لاریونوال وايي که چېرې زموږ مشروع او قانوني غوښتنې ونه منل شي، نو موږ به پر نورو لویو مظاهرو لاس پورې کړو، ان تر دې چې لویې لارې به بندې کړو او له دې پلوه چې هر ډول ستونزې رامنځته شوې، د ټولو مسؤلیت به د حکومت په تېره بیا د لوی څارنوال او د اطلاعاتو او کلتور وزیر پر غاړه وي.

ومن الله التوفیق

تل دې وي افغانستان

سرلوری دې وي افغان ملت

مړه او سپېره دې وي د افغانستان پټ او ښکاره دښمنان

تر دې وروسته زما (یون) په گډون د لاریونوالو په استازی پنځو تنو د سترې محکمې د عالي شورا له ځینو غړو سره وکتل. د سترې محکمې عالي

(له ژوندون ټلوېزیون څخه د سترې محکمې پر لوري د افغانیت او اسلامیت د ننگې لاریون)



شورا غړو پرېکړه وکړه چې ژوندون ټلوېزیون د تعلیق امر به همدا اوس فسخه کړي، د پرېکړه لیک نور مواد وخت ته اړتیا لري، دا به دوی د سترې محکمې د عالي شورا په عمومي غونډه کې تر بحث لاندې ونیسي او بیا به اړوندو مراجعو سره په دې برخه کې خبرې وکړي او لازم تصمیمونه به ونیسي.

په دې ډول د لومړي ځل لپاره د افغان ملت مدني حماسه د تاریخ په حافظه کې ثبت شوه، پرته له دې چې چانه زیان واوړي، څوک توهین شي، دولتي او عامه شتمني زیانمنه شي د خلکو لاریون په ارامه فضا کې پای ته ورسېده او زموږ د ولس مدني انځور یې د تاریخ په حافظه کې ثبت کړ.

د دې ترڅنگ په گڼو ولایتونو، لکه: خوست، پکتیا، ننگرهار، کونړ، فراه، هرات، هلمند، کندوز او ځینو نورو ولایتونو کې د هويت په تذکرو کې د افغان او اسلام کلمو د لیکلو او د ژوندون ټلوېزیون په ملاتړ لاریونونه وشول. ما د ژوندون ټلوېزیون له لارې له خپلو ټولو هېوادوالو په تېره بیا د کابل له لاریونوالو څخه مننه وکړه چې په زړه یې د اسلامیت او افغانیت د داعیې د ملاتړ لپاره د مبارزې میدان ته راودانگل، د دې منې لیکنی متن په دې ډول دی:

د حامد کرزي واکمني؛ یادښتونه، شنه او ارزونه/ ۷۸۵

بسم الله الرحمن الرحيم

د کایناتو د هغه لوی خښتن تعالی په نامه

چې د ذرې ذرې حساب او کتاب ورسره دی

خپل ولس ته د مننې پیغام

د ملت حماسې ته درناوی

مرگ زما په پوهه ښه تر دا ژوندون دی

له عزت سره چې نه وي زیست روزگار

ولسونه چې سند یو بله وکا

پادشاهان ورته سجود کاندې اختیار

په داسې یو حالت کې چې ملت د ویاړ او پرتم، تورې او قلم، جنگ او فرهنگ یوه ستره تاریخي او مدني حماسه وټوکوي، سړی نه پوهېږي چې له کومې جملې یې پیل کړي، له چا څخه لومړی مننه وکړي؟ چاته د ستاینې گلونه او د مننې اوبښکې ډالۍ کړي؟ خو ښه به وي چې د مننو او ستاینو د معمول خلاف، زه د ټولو ژوندونوالو، ټولو اسلامپالو او ټولو هېوادپالو افغانانو په استازۍ له هغو میندو د مننې لړۍ پیل کړم چې مور ته یې په پنځه وخته لمانځه کې د دعا لاسونه لپه کړل، مور ته یې د دعا لښکرې راولبړلې، له هغو خویندو به یې پیل کړم چې نه یې په دعاگانو کې هېر کړو، نه یې په عملي ملاتړ کې، د همدې اسکېرلو، خو غیرتي خویندو له خوا په سوونو ټلېفونونه راغلل، د مظلومیت د څپو، په ژرغوني، خو له ډېر عزت، عفت او همت نه په ډک اواز یې زموږ ملاتړ وکړ او همدا به یې ویل: که له زلمو نه پوره نه شوه... له هغو سپین ږیرو مشرانو او مخورو به یې پیل کړم چې د عمر اوږده برخه یې د دې وطن په غم او درد کې تېره کړې، خو لا هم په سپېرو او دود وهلو خونو کې اوسي او هر یو به همدا ویل:

پام چې وار دې خطا نه شي ما منلې غرغري دي

له هغو ماشومانو به یې پیل کړم چې له تندي یې سپینې ټوټې تاوې کړې وې او پرې لیکل شوي وو: اسلامیت غواړو، افغانیت غواړو او ژوندون غواړو، ښکلو ماشومانو، لکه د پغمان د سرو میو په شان پر خپلو ښکلو انگیو د افغانستان ښکلی درې رنگه بیرغ رسم کړی و او مخونه یې دومره ښکلي ښکارېدل، لکه د بوډۍ ټال د رنگونو په شان. دې امتزاج او ښکلا ته هېڅ با احساسه افغان د خپلو اوبښکو سپلاډ نه شي ټینګولای.

له هغو مسافرو افغانانو به یې پیل کړم چې د نړۍ په (پنځوسو) هېوادونو کې مېشت دي او هره ورځ د وطن د لیدو په هیله اوبښکې تویوي، د هغو افغانانو د دعاگانو برکت و چې په مکه معظمه، د خدای (ج) په کور کې یې مور ته د دعا لاسونه لپه کړل.

له هغو ځوانانو به یې پیل کړم چې له سرونو یې سپین کفونونه تړلي وو او د خپلو سترو ایډیالونو اسلامیت او افغانیت د ملاتړ لپاره یې د ظلم او استبداد په مقابل کې سر په لاس کې نیولی و.

له هغو میندو او پلرونو به یې پیل کړم چې د خپل ځیگر ټوټې یې، سره له دې چې د ظلم او استبداد له خوا هر ډول خطرونه ورته متوجه وو، خو بیا یې هم د عدالت د تامین لپاره د مبارزې لومړۍ کرښې ته راولېږلې. په نړۍ کې به د قربانۍ داسې بېلګه څوک پیدا کړي چې خپل منصور اولادونه په داسې حال کې د جګړې ډګر ته ولېږي، چې نه توپ لري او نه ټوپک او په تش لاس د ظلم او استبداد په مقابل کې ودرېږي؟

له خپلو قدرمنو علمای کرامو به یې پیل کړم چې په نره یې د شریعت د منطق په ژبه د اسلامیت او افغانیت ملاتړ ته راودانګل.

د هغو ولایتونو له ځوانانو به یې پیل کړم چې په کابل کې یې تر لویې مظاهري خان د مخه کړ، خپله لاس په کار شول، پرته له دې چې د چا

د حامد کرزي واکمني؛ یادښتونه، شنه او ارزونه/ ۷۸۷

منفي نظر، فرمایش او یا زور ته سر تیت کړي، په خپل تفکر یې پر لویو لاریونونو لاس پورې کړ.

له هغو زنداني ورونو به یې پیل کړم چې د زندان د تورو تمبو تر شا یې موږ ته د ملاتړ پیغامونه راولېږل. زندانیانو خپل ملاتړ د غذایی اعتصاب له گواښ سره وصل کړ او ویې ویل چې که چېرې د ژوندون د تعلیق پرېکړه بېرته وانخیستل شي، نو دوی به پر لوی غذایی اعتصاب لاس پورې کړي. له هغو ځوانو خوځښتونو، مدني ټولنو، سیاسي گوندونو، حرکتونو، صنفی اتحادیو او قومي شوراگانو به یې په پیل کړم چې په پوره یووالي یې په لاریون کې گډون وکړ.

له هغو ټولو هېواد والو به یې پیل کړم چې په پراخه اوسېله یې په مظاهره کې گډون وکړ، له سهاره تر ماښام یې له خوراک او څښاک پرته د خپلې برحقې داعیې لپاره چغه پورته کړه.

له هغو ځوانو څارندویانو او د مظاهري له منتظمینو به یې پیل کړم چې په ډېره سره سینه یې د مظاهري نظم خوندي کړ، ډېر فشارونه پرې راغلل، خو خپله اوسېله یې په هېڅ ډول له لاسه ورنه کړه.

د مظاهري له ټولو گډونوالو څخه به یې پیل کړم چې له ډېرو لوړو کلتوري اخلاقو، سرې سینې او پوره زغم څخه یې کار واخیست او یو ځل بیا یې د یوه متمدن، با کلتوره او غیور ملت په توگه نړۍ ته ځان ثابت کړ.

د سترې محکمې له عالی شورا به یې پیل کړم چې د ژوندون ټلوېزیون د تعلیق په اړه یې د لوی څارنوال او اطلاعاتو کلتور وزیر ناقانونه پرېکړه ژر تر ژره ملغي کړه او د لاریونوالو د نورو غوښتنو د څېړنو ژمنه یې وکړه.

له خپلو ملي پولیسو به یې پیل کړم چې په پوره نظم، دقت او عزت یې د امنیت په خونديتابه کې خپله مرسته او همکاري وکړه.

د هېواد له درېو نسلونو څخه به یې پیل کړم چې هم په کې کشر شامل و، هم په کې ځوان او هم په کې د (نوي کلونو) د عمر خاوندان. د هېواد د سپین ږيرو مخورو، ځوانانو او تنکیو ځوانانو د درېواړو نسلونو یووالي

زموږ د هېواد والو د اوچت ملي شعور ښکارندوی کوي.

له خپلو ټولو هغو هېوادوالو، خویندو، میندو، پلرونو، ځوانانو، مساپرو او نورو څخه به یې پیل کړم چې د مظاهري تر بريا او گټې وروسته یې له ډېرې خوشالی په سترگو کې اوبښکې گرځېدلې او په سلگو سلگو یې د بريا مبارکي وويله.

د ژوندون ټلوېزيون له ټولو کارکوونکو به یې پیل کړم چې دا څو پر له پسې اوونۍ یې شپه ورځ پر ځان یوه کړې او د خپل مظلوم ولس په خدمت کې دي.

له ټولو پورتنیو ښاغلو او اغلو څخه تر منځ او ستاینې وروسته غواړم، له ټول افغان ملت څخه مننه وکړم چې په خپله لمن کې یې داسې گلالي غمي او سړي روزلي چې د غره په شان خویونه لري؛ هر څه یې په لاس کې دي، خو څوک نه ازاروي، هر څوک ویشتلې شي، خو څوک نه ولي:

لمن مې ډکه ده له کابو خو څوک نه پرې ولم

په عادتونو کې دا یو عادت د غره لرمه

زما ملت یو ځل بیا پردیپالو او نورو رقیبانو ته په ډاگه کړه چې د څومره لوبې اوسپلې خاوند دی، د تاتري په شان، د سپین غره او شمشاد په شان او د پامیر او هندوکش په شان زغم او اوسپله لري، که خپل ناهله زمان یې پر سپینې لمن داغونه هم ږدي، نو تر یوه وخته ورته اوسپله کوي، خو یو مهال بیا سبق هم ورکوي.

زما قدرمن او غیرتي ملته!

پردیپالو او ځینو تالیختو غوښتل، یو ځل بیا د دې ولس ټولنیز، ملي، اسلامي او هېوادنی شعور امتحان کړي. زموږ ولس چې د سختو ازموینو له ډگره تل بریمن او پتمن وتی، یو ځل بیا له دې ستر ازمېښته پتمن او بریمن راووت. په دې وطن کې خو ځینې مظاهري د قدرت پر سر وي، د څوکیو پر سر وي، د غوږو او چربو پر سر وي، خو زموږ د ملت مظاهره، د معنوي

د حامد کرزي واکمني؛ یادښتونه، شننه او ارزونه/ ۷۸۹

ارزښتونو پر سر وه او د دې ارزښتونو د ښکلا او ځلا په خاطر وه، د اسلامیت او افغانیت پر سر وه، د ژوندون پر سر وه. زما ملت شعار ورکړ چې اسلامیت غواړو، افغانیت غواړو، ژوندون غواړو او قانون غواړو. په مقابل کې یې ایرانیانو شعار ورکړی و، چې نه افغانیت غواړو، نه اسلامیت غواړو نه قانون او نه ژوندون: وگورئ د دې دوو شعارونو د څرنگوالي تر منځ څومره توپیر دی، څوک څه کوي؟

ډېر تفاوت شته په انسان کې د مانا په لحاظ

واړه مشغول دي ځینې ځان ځینې جهان جوړوي

د دې مظاهري پیغام دا و چې سیمې او نړۍ ته په ډاگه کړي چې افغان ولس یو متمدن، فرهنگپالی او توریالی ملت دی، هغه ډلې او اشخاص چې د دې هېواد پر مظلوم اکثریت کله کله د بې کلتوري تور داغ پورې کوي، اوس دې راشي او ودې گوري چې څوک د لوړو کلتوري او معنوي ارزښتونو لرونکی دی؟ او څوک د نورو د کلتور دسمالونه پر غاړه گرځوي؟

دښمنانو غوښتل چې زموږ د ملت چغه خپه کړي، فریاد یې وچ کړي او ژبه یې غوڅه کړي، خو هغوی په دې کار کې لاندې راغلل:

که ظالم مې ژبه غوڅه کړه تېره شوه
توره څومره چې تېره شوه لا خوږه شوه
اوس که نر یې نو غوږونه دې خپل پرې کا
چې زما نغمه سره نه شوله سره شوه

د دې لاریون بل پیغام دا و چې افغان ضد ډلو ته دا وښيي چې دا مظلوم، خو غیرتي ولس له گڼو ناخوالو او ستونزو سره سره لا هم د خپلو سترو معنویاتو د حفاظت په خاطر په خپل منځ کې وحدت، یووالی او پیوستون لري او که چېرې وغواړي هر پټ او ښکاره پردیالی د نابودۍ په سیند کې ډوبولای شي.

د مظاهري بل پيغام دا و چې مخالفين او نور مذدبذ اشخاص که غواړي په اينده کې سوله ييز لاريون وکړي او د سړيتوب لاره خپله کړي، نو له دغسې مظاهري دې عبرت او پند واخلي.

د دې ستر بريمن لاريون بل پيغام دا و چې ځانساتو، ورځچارو، دولتي او نادولتي مامورينو او مامورگيو ته دا په ډاگه کړي چې ستاسو له مرستې، همغږۍ، فکر، نظر او ملگرتيا پرته او ان له مخالفت سره سره بيا هم دا ولس د دې زور او ځواک لري چې خپل برخليک او د خپل ژوند تگلوری په خپله وټاکي.

د دې مظاهري بل ستر پيغام دا و چې اسلاميت او افغانيت داسې سره غاړه غړۍ شول او داسې سره واوبدل شول چې د هېواد په تاريخ کې يې ساری نه دی ليدل شوی، همدا دوه ستر مثالونه دي چې موږ له تيارو څخه ژغوري، د لومړي ځل لپاره مسجد او هوجره، ملا او معلم، ښوونځی او مدرسه، کشر او مشر پر يوه لاره روان وو او يو بل ته يې د ورورۍ لاسونه سره ورکړي وو، دا په هېواد کې د ملي يووالي تر ټولو ښه سمبول و.

نو اوس د خپل ولس دغه درایت، کفایت، ايمان، هوډ، تکل، فکر او لرليد ته په کتو او له هغو څخه په الهام اخیستو سره، راتلونکي ته ډېره هيله لرلای شو. د همدغه قوت موثريت ته په پام سره موږ په دې ډاډه يو چې گام پر گام به خپلو ملي او اسلامي هدفونو ته رسېږو، د هويت د تذکري پر لومړي مخ به سل په سلو کې د اسلام او افغان کليمو د تثبیت په خاطر د (دين) او (ملت) ستون ليکل کېږي، د دې هدف د عملي تطبيق لپاره به لومړی د مشرانو جرگې او ولسي جرگې د گډ کميسيون پرېکړې ته انتظار باسو، که بيا هم دا دوه اېډيالونه پکې ونه ليکل شول او يا يې له دې څخه يو وليکه، يو يې حذف کړ، نو بيا هم ملت ته د منلو وړ نه دي، په دې حالت کې به مظلوم اکثریت، دا ځل د پښتونستان واک ته راټولېږي او مخکې تر دې چې ولسمشر د ملي شورا دا ناقانونه مصوبه لاسليک او توشیح

د حامد کرزي واکمني؛ یادښتونه، شننه او ارزونه / ۷۹۱

کړي. په یاد واک کې به د یوې لویې مظاهرې په ترڅ کې له ولسمشره وغواړي چې هېڅکله باید زموږ پر ملي او اسلامي هويت خاورې وانه روي. ولسمشر باید دا قانون رد او د سمون لپاره یې کورنیو چارو وزارت ته ولېږي، هغوی باید د افغان او اسلام د تثبیت په خاطر له سره، نوی کارت ډیزاین او د تصویب لپاره یې قانوني مراجعو ته واستوي.

ولس له ولسمشره غواړي د څو محدودو فسادگرو، غلو، داډه مارو او جنگسالارانو د لوټ او تالان له امله د افغانستان نوم په نړۍ کې د فساد په لومړۍ لیکه کې راځي، حقیقت خو دا دی چې افغانستان یو سپېڅلی نوم دی چې له فساد سره هېڅ اړیکه نه لري، دا خو فسادگر دي چې فساد یې کړی، نه افغانستان، نو په کار خو دا دي، هغه کسان چې د افغانستان سپېڅلی او نېک نوم یې بد کړی، د هغوی نومونه دې د رسنیو له لارې افشا شي چې زموږ د سپېڅلي هېواد نوم له فسادگرو جلا شي.

له ولسمشر څخه غواړو په تېرو (۱۲) کلونو کې ټول دولتي تشکیلات د رسنیو پر مخ خواره کړي، چې ولس ته پته ولگي، څوک په کې څومره دي؟ چا د کوم لیاقت پر اساس کومې څوکۍ اخیستي، چا قومي او سیمه ییزو مسایلو ته لمن وهلې؟ د ساري په توگه دې ژر تر ژره یوازې د هغې ولسوالۍ لېست خپور کړي چې د (پوزېشن) او (اپوزېشن) دواړه پوستونه یې اشغال کړي، هم ورسره حاکمیت دی او هم تر ټولو زیات د مظلومیت چغې وهي.

له ولسمشر څخه، د ده له دفتره نیولې بیا تر وروستۍ دولتي ادارې پورې، په ټولو کې، د اساسي قانون له محتویاتو سره سم د بشپړ ژبني عدالت تامینول غواړو.

ولسمشر څخه دا هم غواړو چې د یوه ناپېیلي هئیت د توظیف له لارې دې د تمدن ټلوېزیون او شیخ محمداصف محسني مرکز په گډون ټولې هغه رسنۍ چې په تېره یوه لسيزه کې یې رسنیز فعالیت لرلی دی. د دې ټولو رسنیو مالي سرچینې او د پرسونل څرنگوالی باید وڅېړل شي او نتیجه یې ولس ته اعلان شي.

د اساسي قانون د ساتندوی او پالندوی په توګه له ولسمشر څخه دا هم غواړو، هغه ټلوېزیونونه چې د هېواد د ملي بیرغ پرځای، نور بیرغونه رپوي، د ملي سرود پرځای نور سرودونه خپروي او همدارنګه د اساسي قانون د (۳، ۴، ۱۶، ۱۹، ۲۰، ۲۲، ۳۴) او نورو مادو د محتویاتو خلاف نشرات کوي، له قانون سره سم سزا ورته ورکړي.

موږ ټولو هېوادوالو ته ډاډ ورکوو چې زموږ مبارزه د افغان او افغانیت اسلام او اسلامیت او په هېواد کې د ټولو افغانانو د ملي وحدت او برابری لپاره ده، موږ د قومونو د تساوي شعار نه ورکوو، ځکه چې دلته د تساوي د کلیمې په عملي تطبیق کې اصلاً تساوي نه ښکاري، موږ د ټولو افغانانو تر منځ تساوي غواړو او دې رښتیني بشري اصل ته د زړه له کومې کار کوو.

موږ په افغانستان کې هر تېر، هر قوم او هر ټولنیز ټولې ته ډاډ ورکوو چې د قومي او جنګي ټوپکوالو له اسارت څخه د دوی د خلاصون لپاره هم په ټینګه مبارزه کوو. موږ خپلو هزاره افغان ورونو ته ډاډ ورکوو چې د څو جنګسالارانو له اسارته مو ژغورو، موږ تاجک افغان ورونو ته هم ډاډ ورکوو چې د یوې محدودې درې د جنګسالارانو له منګولو څخه د دې قوم د ژغورنې لپاره هلې ځلې کوو.

موږ ازبکو ورونو ته هم ډاډ ورکوو چې د یو یا څو محدودو جنګسالارانو له ظلمه مو ژغورو.

موږ د هېواد د هر تېر هر قوم، هر خېل او هرې ژبې افغان وګړي ته وایو چې له مظلومیت څخه د خلاصون لپاره مو هلې ځلې کوو.

موږ د هغې ورځې په ارمان یو، هغه زورواکي چې د قوم، ژبې، سمت، مذهب او نورو شعارونو تر چتر لاندې یې ناکنټروله او بې شمېره نامشروع پانګه پیدا کړې، داسې ورځ به راشي چې له مشروع او قانوني لارې به د دې پانګې رڼاوی کېږي.

موږ له ولسمشر څخه هیله کوو چې په تېرو لسو کلونو کې د هغو لسو

د حامد کرزي واکمني؛ یادښتونه، شنه او ارزونه/۷۹۳

ملياردرانو پانگه ملي اعلان کړي او د بيت المال برخه يې وگرځوي، چې له نامشروع لارې يې پيدا کړې ده.

موږ له خپل مومن، مسلمان او مجاهد ملت څخه هيله کوو، لکه څنگه چې د جهاد پر مهال، په مليونونو افغانانو له اسلاميت او افغانيت څخه خپل سرونه قربان کړل، اوس دې يو ځل بيا د خپل ملي او اسلامي هويت د ملاتړ لپاره په ټينگه راودانگي.

درنو او قدرمنو هېوادوالو!

په تېرو څو اوونيو کې په زرگونو، په لکونو او مليونونو هېوادوالو د افغان او افغانيت، اسلام او اسلاميت او ژوندون ټلوېزيون پراخ ملاتړ وکړ، په دې کې په لسگونو مدني ټولنو، ځوانو خوځښتونو، قومي شوراگانو، سياسي گوندونو، د علماوو شوراگانو، فرهنگي ټولنو او زرگونو مخورو شخصيتونو ډېر مخکښ رول درلود، داسې شخصيتونه هم وو چې د نوم له يادونې پرته يې په نومورکي ډول په دې ملي مبارزه کې ډېره فعاله ونډه واخيسته، موږ کوښښ کاوه چې په ترتيب سره د دې ټولو بنسټونو او ښاغلو نومونه واخلو، مننه ورڅخه وکړو، خو څرنگه چې له ټولو نومونو او بنسټونو څخه داسې اوږد لېست جوړېده چې بيان يې پوره ورځ غوښته او د دې خطر احتمال هم و چې بيا به هم د ځينو مستحقو قدرمنو نومونو له يادونې پاتې شي، نو ځکه مو له ټولو څخه په يوځايي ډول مننه غوره وبلله.

گران او قدرمن ولسه! په تېرو څو اوونيو کې په مليونونو افغانانو که هغو د بهرنيو مساپرو افغانانو په بڼه وو، يا په ولايتونو کې د بېلابېلو لاريونونو په بڼه، يا هم په ژوندون کې د لسگونو غونډو په شکل، يا هم د لوی لاريون په ترڅ کې او يا هم د بېلابېلو لويو شخصيتونو له خوا، ماته بېلابېل القاب، لکه: (خالد بن وليد، سلطان محمود غزنوي، ميرويس نيکه، لوی احمد شاه بابا، خوشال بابا، افغان بابا، اسلاميون، افغان يون) او نور راکړل شول، زه د دې تر څنگ چې ځان د خپل ولس د احسان پورې گڼم، د خپل ولس د دې پراخه او بې کچې مينې، لوربښې، پېرزوينې او ستاينې مننه کوم،

خو د دې خبرې یادول هم ضروري گڼم چې زه په هېڅ ډول د دې ډول القابو او ستاینو مستحق نه یم. زه د دې ټولني داسې یو وروستی فرد یم چې تر هغه زیات پر کوچني واحد نه تجزیه کېږي، زه د هېواد د یادو سترو او نورو اتلانو د پښو گرد ته هم نه شم رسېدلای.

زه درې کاله مخکې د هندوستان (پاني پت) ته په دې خاطر لاړم چې د لوی احمد شاه بابا د مېړانې، تورې او سپړتوب ځلی وگورم او تر هغې ونې لاندې ودرېدم چې (۲۴۷) کاله وړاندې ترې احمد شاه بابا لاندې ولاړ و او تر همدې ونې لاندې یې د جنگ قومنده ورکړې وه. هلته ماته داسې یو ارمان راغی چې کاشکې زه هم د هغه وخت افغان او د احمد شاه بابا د لښکرو یو قلموال وای، چې ما د بابا د تورې، مېړانې او سپړتوب کیسې ټکي په ټکي لیکلې وای او د تاریخ حافظې ته مې سپارلې وای.

زموږ د اتلانو کیسې نورو موږ ته لیکلې او هغه یې اکثره تر یوه مضر فلتر وروسته موږ ته رارسولې دي. احمد شاه بابا د نړۍ په (۷) امپراتورانو کې هغه شخصیت دی چې هم یې توره وهلې، هم یې قلم چلولی او هم یې په مفتوحو سیمو کې د خپل رعیت عزت ساتلی دی، دا خصلتونه بیا په دې نورو اوو امپراتورانو کې نه وو.

زه نه غواړم چې د شهرت په داسې څپو کې ډوب شم چې وړ یې نه یم، کارونه رانه پاتې شي او دا کار په ما کې د ځانپالنې، ځان غوښتنې غریزه وټوکوي او نورو ته د تنگنظری پلمه په لاس ورکړم، له خپل ولس څخه مې هیله ده چې زما او د خپلو ارمانونو ملاتړ وکړي، زه که د پورته یاد شویو او نورو اتلانو د لارې په لارویانو کې حساب شم، نو دا به زما لپاره د لوی ویاړ ځای وي، زه ځان د هېڅ ډول القابو او ویاړنو مستحق نه گڼم.

خو د خپل ولس د یوه خدمتکار په توگه د تل لپاره د خپل مظلوم ملت خدمت ته چمتو یم، د خپلو مشرانو له خوا به امر وي او زموږ له خوا به چټک گامونه.

د حامد کرزي واکمني؛ یادښتونه، شنه او ارزونه/ ۷۹۵

درنو هېوادوالو او د رسنيو د بيان پلويانو!

زموږ په اوسني مبارزه کې دا په ډاگه شوه چې کومې رسنۍ هېوادپالې دي، کومې پرديپالې او کومې تنظيم پالې؟ پرديپالو رسنيو د ملت د دې سترې حماسې پر وړاندې تبليغات وکړل، خو له شرمه يې تصويرونه نشر نه کړای شول. ان ملي ټلوېزيون چې په کار وه د ټول ملت ټلوېزيون وای، خو دلته يې خپل مسوليت ترسره نه شو کړای. د ژوندون ټلوېزيون پر ضد يې ډېرې وړې مظاهري هم نشر کړې، خو د ژوندون، اسلاميت او افغانيت په ملاتړ يې د ډېرو لويو مظاهرو خبر هم خپور نه کړ. د خپل مظلوم ولس په استازی له ملتپالو رسنيو مننه کوم او د تنظيمپالو او پرديپالو رسنيو غندنه کوم، د هغو پر وړاندې به زموږ مبارزه دوام لري.

درنو هېوادوالو!

يو ځل بيا له خپل ټول مظلوم، غيرتي، بااحساسه، بادرکه، بادرده، بانظمه، مفکر، مدبر، اوسپله ناک، صابر، باکلتوره، باشهامته ملت څخه د زړه له کومې مننه کوم، مننه مننه مننه او بيا هم مننه، د خپلو ميندو، خویندو، علمای کرامو، مساپرو، کورمېشتو او بهرمېشتو افغانانو د دعاگانو او ملاتړ په هيله.

ژوندی دې وي افغانستان

سر لوری دې وي افغان ملت

رپانده دې وي د افغانستان درې رنگه ملي بيرغ

تل دې وي اسلاميت او افغانيت

مړه او سپېره دې وي د افغان او افغانيت

اسلام او اسلاميت پټ او ښکاره دښمنان

مړه دې وي پرديپال

ژوندي دې وي هېوادپال

ملي هويت او ولسمشر

(له ولسمشر حامد کرزي سره د اسلامیت او افغانیت په باب د ځانگړې کتنې جزئیات)

مخکې تر دې چې ولسمشر حامد کرزي سره د افغانیت او اسلامیت په باب د ځانگړې کتنې جزئیاتو ته راشم، مجبور یم، لږ لنډې تېرې ماضي ته ورستون شم.

له تېرو څو میاشتو راهیسې د ملي هويت يا د تابعیت د تذکرو پر سر جنجال روان دی. خبره ان تر مظاهرو، خوابديو او ډېرو زړه بډايو پورې هم ورسېده. په دې بهیر کې رښتیني، اسلامپال، هېوادپال او ملتپال افغانان هم معلوم شول. ورځپاڼي، ځانساتي، ځانگتې او افغان ضد اشخاص او ډلگۍ هم ټول په ډاگه شول. خبره له شف شف څخه شفتالو ته راووته!

د افغانستان ملي تحریک په گډون گڼ شمېر مدني ټولنو، ځوانو خوځښتونو او مدني حرکتونو یوځل د ملي شورا او بیا د سترې محکمې مخې ته لویې مظاهرې وکړې. دا مظاهرې که څه هم پر ځینو پردیپالو او ځانساتو ښې ونه لگېدې، خو د ولس روحیه یې تر دې حده پیاوړې کړه چې سړی ورته یو نسبي، فرهنگي، مدني او حقوقي وړوکی اوښتون ویلای شي. دې مظاهرو د ټولو هېوادوالو په تېره بیا د مظلوم اکثریت ولوله راوپاروله او روحیه یې ورته دومره قوي کړه چې هېوادوال یې د لا لویو مظاهرو لپاره جوگه کړل.

د لاریونوالو غټ هدفونه همدا وو چې د هويت په تذکره کې د (دین) او (ملت) ستون ولیکل شي او په دې ډول دې د اسلام او افغان د تثبیت لپاره له اساسي قانون او ټولو بشري او مدني قوانینو سره سم اقدام وشي. د دې دوو ارزښتونو پټو او ځینو څرگندو مخالفینو هڅه وکړه پر (ژوندون

د حامد کرزي واکمني؛ یادښتونه، شننه او ارزونه/۷۹۷

ټلوېزيون) او شخصاً پر ما (محمداسماعيل يون) فشار راوړي چې له دې سترو ارزښتونو او ايډيالونو څخه لاس په سر شم، چې د ملي داعيې دا خبره همداسې ګونګه پاتې شي. پر ژوندون ټلوېزيون له فشار راوړلو څخه هدف همدا و چې د دې رسنۍ له لارې د خلکو پيغام رسول کېږي او د ولس غږ پورته کېږي، که دا رسنۍ ټکنې او يا وتړل شي، نو پر اوسني وخت دا کار د افغانيت او اسلاميت د داعيې د غلي کولو او يا هم د دې ايډيالونو د ټکني کولو په مانا ګڼل کېږي. د دوی بل هدف دا و چې د خلکو ذهنيت له اصلي موضوع (اسلاميت او افغانيت) څخه ځنګړني موضوع (ژوندون ټلوېزيون) او د هغه تعليق ته راوړوي. خو زموږ باغيږته ملت د شعوري هڅو او لاريونونو په ترڅ کې هم د ژوندون ټلوېزيون د تعليق او تړلو خطر ډېر ژر دفع کړ او هم د خپلو ايډيالونو د بريا په لټه کې شو. د ولس رښتينو بچيانو د مشرانو او ولسي جرګې له مشرانو او بېلابېلو غړو سره د خپلو کتنو په ترڅ کې هغو ته په ډاګه کړې او دا خبره يې تعقيب کړې وه چې دوی له دې دوو ارزښتونو څخه تېرېدونکي نه دي. سترې محکمې ته يې د خپل (۱۳) ماده يې پرېکړه ليک په ترڅ کې هم دا په ډاګه کړې وه چې د اساسي قانون د درېيمې او څلورمې او نورو مادو له محتوااتو سره سم دوی سل په سلو کې د هويت په تذکره کې د (اسلام) او (افغان) د کليمو ليکل غواړي. د گرانو هېوادوالو د گڼو فشارونو له امله د مشرانو او ولسي جرګې گډ کمېسيون پرېکړه وکړه چې د هويت په تذکرو کې دې د نوم ترڅنګ (تخلص) او د (دين) ستون زيات شي، خو د ملت په نامه راغلو په اصطلاح استازو يوځل بيا د (ملت) ستون ته شا واوروله، خو زموږ گرانو هېوادوالو، تحريکوالو، ژوندونوالو، ليکوالو او نورو مخورو پر دې فشاري پرمختګ بسنه ونه کړه، دوی وويل که څه هم دا يو پرمختګ دی، خو لا هم په سلو کې پنځوس برخې مزل پاتې دی، موږ نه غواړو د يوه ارزښت په ليکلو سره بل له منځه يوسو؛ اسلام وليکو، ملت هېر او نفې کړو او يا ملت وليکو اسلام له سره تېر کړو، موږ دا دواړه ايډيالونه غواړو او

دارگ نا ویلې خبرې | ۷۹۸

دواړه د تذکرې پر لومړي مخ غواړو.

تحریکوالو، ژوندونوالو، مدني او فرهنگي ټولنو او ځوانو خوځښتونو یو



(پوهاند عبدالسلام عظیمي)

ځل بیا د بېلابېلو غونډو او متواترو اعلامیو له لارې له ولسمشر، سترې محکمې او د اساسي قانون پر تطبیق د څار کمېسیون څخه وغوښتل چې د ملي شورا د گډ کمېسیون دا نیمگړې او ناقانونه پرېکړه رد او د تعدیل لپاره یې پرېکړه وکړي.

زه (یون) په خپله د افغانستان ملي تحریک او گڼو فرهنگي ټولنو په استازۍ سترې محکمې ته عارض

شوم او د بېلابېلو ټولنو گډه اعلامیه او غوښتنه مې د سترې محکمې سرپرست (قاضي القضاة پوهاند عبدالسلام عظیمي) ته ورسوله، له هغه سره مې په دې اړه رسمي ملاقات وکړ او د ټولو هېوادوالو غوښتنه او اندېښنه مې ورسره شریکه کړه. ما له قاضي القضاة صیب څخه وغوښتل؛ څرنگه چې د ملي شورا وروستی پرېکړه د اساسي قانون د څلورمې مادې له پنځمې فقرې سره په تضاد کې ده، ستره محکمه باید د نفوسو د احوالو د ثبت دا مصوبه د اساسي قانون له محتویاتو سره سمه وڅېړي چې سمون ورسره لري که په ټکر کې ده؟ او په دې باب خپله پرېکړه ولسمشر ته صادره کړي، قاضي القضاة پوهاند عبدالسلام عظیمي ماته وویل: ((ستاسو خبره سمه ده د ملي شورا پرېکړه د اساسي قانون د محتویاتو او په تېره بیا له څلورمې مادې سره سمون نه لري، مور له اساسي قانون سره د نورو قوانینو مطابقت څېړو، په دې شرط چې حکومت یې له مور څخه وغواړي، نه په خپل سر د قوانینو مطابقت څېړو او نه هم له دولت یا حکومت پرته د نورو

د حامد کرزي واکمني؛ یادښتونه، شنه او ارزونه/ ۱۹۹۷

نادولتي، سياسي، ټولنيزو او نورو ټولنو په غوښتنه د قوانينو مطابقت مطالعه کوو)). پوهاند عظيمي چې د اساسي قانون د تدقيق د کميسيون غړی هم و، دا هم وويل: ((کله چې اساسي قانون جوړېده، نو فکر وشو چې که د هر چا په غوښتنه له نورو قوانينو سره د اساسي قانون د تطابق څېړنه مطرح شي، نو له سترې محکمې څخه به خپل ټول اساسي کارونه پاتې وي، همدا قوانين به څېړي، نو ځکه د دې غوښتنې اعمال حکومت ته محول شو)). پوهاند عظيمي بيا قانون ته لاس کړ په دې باب يې يوه ماده ولوستله چې ستره محکمه د حکومت په غوښتنه له اساسي قانون سره د نورو قوانينو مطابقت څېړي. پوهاند عظيمي وويل: ((که تاسې غواړئ چې د ملي شورا دا پرېکړه له اساسي قانون سره په مطابقت کې وڅېړل شي، بايد حکومت ته خپل عرايض وړاندې کړئ چې هغه يې موږ ته راولېږي او موږ به بيا دا موضوع د سترې محکمې د عالي شورا په غونډه کې مطرح کړو)). کله چې زه د قاضي القضاات له دفتره راوتلم، نو پر هماغه ورځ مې جمهوري رياست ته د هماغې اعلاميې د متن يوه کاپي وروولېږله: يوه کاپي مې د ولسمشر فرهنگي چارو مشاور بناغلي (سرمحقق زلمي هېوادمل) او بله مې هم د ولسمشر د دفتر رييس بناغلي (کريم خرم) ته، چې دوی يې ولسمشر ته ورسوي د دې اعلاميې په متن کې راغلي وو: ((تر هغه پورې چې جمهوري رييس له سترې محکمې، د اساسي قانون پر تطبيق د څار کميسيون او نور حقوقپوهانو سره سلا مشوره نه وي کړې، بايد د ملي شورا ناقانونه مصوبه توشيح نه کړي)) له نېکه مرغه چې اعلاميه ولسمشر ته رسېدلې وه، يوه ورځ وروسته ورته د توشيح لپاره د ملي شورا مصوبه هم راغله، ولسمشر د اعلاميې د متن منطق ته په کتو سره د ملي شورا مصوبه معطل او له توشيح څخه يې ډډه وکړه. خو د هېوادپالو، ملتپالو، اسلامپالو بنسټونو اعلاميه ساعت په ساعت د ژوندون ټلوېزيون) پر څپو خپرېدلې او هېڅ وقفه په کې نه راتلله. دې سره موږ جوخت له بېلابېلو لارو او اشخاصو، لکه بناغلي (سرمحقق زلمي هېوادمل)، (کريم خرم)، (ډاکتر

رنگین دادفر سپنتا)، (ډاکتر صادق مدبر) او نورو اشخاصو له لارې هره شېبه او پرله پسې ډول هڅه کوله چې له ولسمشر سره لیدنه وکړو او د بې هویتۍ د دې سترې غمیزې په باب ورته خپل دلایل ووايو، خو په خواشینۍ سره چې بريالي نه شو، یوه اوونۍ وروسته ولسمشر د عدلي او قضایي چارو کمېسیون په غونډه کې دا موضوع مطرح کړه. په دې غونډه کې قاضي القضاة (عبدالسلام عظیمي)، د عدلي او قضایي چارو د کمېسیون غړی (نصرالله ستانېکزی)، د عدليې وزیر (حبیب الله غالب)، د ملي امنیت شورا سلاکار (ډاکتر رنگین دادفر سپنتا)، د جمهور رییس دفتر رییس (کریم خرم)، د اساسي قانون پر تطبیق د څار کمېسیون رییس (گل رحمن قاضي) او ځینې نور اشخاص شامل وو. په دې غونډه کې هم د هویت پر تذکرو بحث وشو، ډاکتر سپنتا او نصرالله ستانېکزی د هویت په تذکرو کې د (افغان) کلیمې پر لیکلو ټینګار کړی و او په دې برخه کې یې گڼ شمېر دلایل راوړي وو، خو غونډې کومه پایله نه لرله، یوه خبره په کې دا شوې وه چې د (سردار محمد داودخان) د وخت تذکره دې په پام کې ونیول شي، همغه تذکره یې غونډې ته راوړې وه. څرنگه چې هغه وخت (ملت) نه و لیکل شوی، نو د (ملت) د کلمې مخالفینو ته دا یو غټه پلمه په لاس ورغله، د غونډې عمومي په تېره بیا د ولسمشر روحیه دا وه چې همدا تذکره ښه ده. کله چې مور خبر شو، نو بیا له کریم خرم، ډاکتر سپنتا او هېوادم صیب سره په تماس کې شو او ورته ومو ویل چې په هېڅ وجه دا خبره د منلو وړ نه ده، تاسې د داودخان د وخت په تذکره کې یوازې همدا د (ملت) د یوې کلیمې نه لیکل معیار نیسئ او که ټوله تذکره؟ ما له ښاغلي کریم خرم او هېوادم صیب سره ډېر تېزې خو له ډاکتر سپنتا سره په ټول تللې خبرې وکړې:

کریم خرم راته وویل: ((د داودخان د وخت تذکره څنگه ده؟ هلته خو ملت نه شته؟)) ما ورته وویل: ((د داودخان د وخت په تذکره کې خو

د حامد کرزي واکمني؛ یادښتونه، شنه او ارزونه/ ۸۰۱

نورې ژبې هم نه شته، هغه کاغذي وه، دا الکترونيکي، هغه ټوله پښتو وه،



(کریم خرم)

دا په څو ژبو ده؟ ایا دا حکومت هم د داودخان د حکومت په معیارونو برابر دی؟ د داودخان په وخت کې کوم والي له افغانیته انکار کولای شو؟ شورا د دې جرئت درلود چې افغان ضد او اسلام ضد حرکت وکړي، داودخان خو قومي او سیمه ییز تخلصونه هم په همدې خاطر لغوه کړي وو چې واحد ملت جوړ

او قوي شي، اوس خو ټول حکومت پر سیمو او قومي ډلو وېشل شوی، کوم کار مو د داودخان د حکومت پر معیار برابر دی، چې یوازې هلته د (ملت) کلمې له نشتوالي څخه ناوړه گټه اخیستل کېږي، که د داودخان تذکره معیار وي، نو بیا ټوله تذکره معیار کړی، نه یوازې یوه کلمه. په هغه تذکره کې خو (دین) هم ذکر و، خو د اوسني حکومت په طرحه کې خو نه (دین) و او نه (ملت).

له ښاغلي هېوادمل سره مې هم همدا خبرې وکړې، ډاکتر سپنتا راته په تېلفون کې د قضایي کمېسیون د غونډې په باب وویل چې زما نظر له پخوا څخه په دې باب معلوم دی، زه د افغان د کليمې پلوی یم (افغان) زموږ ملي او سیاسي هویت دی، تاسې کولای شئ له ښاغلي کریم خرم څخه چې په هغه جلسه کې ناست و، خو په جلسه کې یې هېڅ خبرې ونه کړې، زما د نظر په باب وپوښتئ. سپنتا وویل: ((باوجودیکه ما یک فارسی زبان هستم، مسئله قوم برایم مطرح نیست اما باید یک هویت داشته باشیم ان هویت ملي افغان است، صرف نظر از اینکه بعضی ها از کلمه افغان تعبیر دوگانه دارد، بعضی ها افغان به معنی پشتون تلقی میکنند، اما ما افغان نه به معنای پشتون، بلکه به معنای هویت ملی و سیاسی و مدرن ان تلقی

دارگ نا ویلې خبرې ۱۰۲۱

مینمایم. ما در جلسه قضایی به رییس جمهور گفتم که در فرانسه (۳۵) در صد (فرانس) زندگی میکند اما همه باشندگان فرانسه (فرانس) را به حیث هویت ملی خویش قبول کردند، در افغانستان هم کدام مشکلی وجود ندارد که افغان را به حیث هویت ملی خود قبول نمایم.) سپنتا زیاته کړه: ((په دې مسئله کې زه تاسره هم نظره یم، سره له دې چې په ډېرو برخو کې زما او ستا د نظرونو تر منځ اختلاف و او شته. خو په دې مسئله کې زه ستا د نظر پلوی یم)) البته ډاکتر سپنتا د (دین) په انډول د (ملت) پر عنصر زیاته تبصره وکړه او پر همدې توکي یې ټینګار کاوه، ځکه بحث هم د (ملت) پر کلیمې و.

له ډاکتر سپنتا، سرمحقق زلمي هېوادمل او کریم خرم سره زما ټلېفوني ارتباطات له دې امله وو چې همدا کسان جمهور رییس ته لاسرسی لري.

د دې خبرې یادول هم ضروري دي چې نصرالله ستانکزي هم ډېر زیات معقول حقوقي دلایل وړاندې کړي وو، خو چا ورته څه خاص ارزښت نه و ورکړی. مور چې د جمهوري ریاست دې حالت ته پام وکړ؛ نو خواشینی شو، د ملي تحریک په گډون مو د بېلابېلو مدني ټولنو، قومي شوراگانو، ځوانو خوځښتونو او فرهنگي ټولنو مطرحو اشخاصو ته بلنه ورکړه، له هغوی سره مو مشوره وکړه او د یوې بلې لویې مظاهرې په لټه کې شو، یو شمېر ولایتونو کې هم له مطرحو شخصیتونو سره په تماس کې شو او پر یوه وخت مو په گڼو ولایتونو کې د لویو مظاهرو د جوړولو تکل وکړ. د مظاهرې لپاره مو د تدارک کمېسیون هم په پام کې ونیو، خو یو شمېر ملگرو وویل: ((یوځل بیا به له ولسمشر سره تماس ونیسو، که نتیجه یې ور نه کړه، نو بیا به خپل وروستی زور په مظاهرو کې راټولوو او څرگندوو)) بیا بیا مو کونښنې وکړ، خو زموږ د څو ځلي او پرله پسې هڅو سره سره له ولسمشر سره پر ملاقات بریالي نه شو. یوه اوونۍ وړاندې راته هېوادمل صیب زنگ وواکه چې رییس صیب وایی تاسې د ملاقات لپاره خپل لېست

د حامد کرزي واکمني؛ یادښتونه، شنه او ارزونه/۸۰۳

راولپړی، رییس صیب ماته ویلي چې ملاقات برابر کړه. ما ویل خومره کسان؟ هغه وویل، لس پنځلس متخصص او پوه کسان چې له هر قومه وي، ما د (۲۲) کسانو لېست وربرابر کړ، چې د بېلابېلو سیمو او بېلابېلو قومونو مخور شخصیتونه پکې وو، لېست مې ورولبېره، دوه ورځې وروسته له جمهوري ریاسته زنگ راغی، ستاسو لېست ډېر اوږد دی، رییس صیب



(ولسمشر حامد کرزي)

وايي، د (یون) په شمول یوازې پنځه تنه. بیا مې په لېست کې کمښت راوړ: یو (شېرعلم امله وال) چې په قوم پشه یي او ښه لیکوال دی، بل (جنرال غلام حسین هزاره)، د سیاسي چارو کارپوه، بل (عبدالحکیم تورسن)، په قوم تاجک او د سیاسي چارو

کارپوه دی، څلورم شخص (چرند سنگ) د خوست د افغان سکانو له جملې څخه دی، او پنځم زه خپله وم، دا لېست مې ورکړ، د (۱۳۹۲ل) کال د دلوي پر (شپږمه) د یکشنبې پر ورځ مازیگر څلورنیمې بجې ملاقات برابر شو. کله چې په گلخانې ماڼۍ کې د ملاقات ځای ته ورسېدو، نو لوی څارنوال (اسحاق الکو)، قاضي القضاة (پوهاند عظیمي)، ډاکتر مدبر، ډاکتر سپنتا، کریم خرم، او نور هم راغلي وو، پوه شو چې دوی هم دې غونډې ته راغلي دي، ولسمشر هم تشریف راوړ، تر سترې مشي وروسته یې ټول د کابینې د غونډو خونې ته دعوت کړو.

ولسمشر پر خپله څوکۍ او نورو په مشترک ډول دواړو خواوو ته کېناستو، د غونډې ټول ترکیب په دې ډول و:

۱- ولسمشر حامد کرزي

۲- قاضي القضاة پوهاند عبدالسلام عظیمي

۳- لوی څارنوال محمد اسحاق الکو

دارگ نا ویلې خبرې | ۱۰۴

- ۴- عدلیې وزیر حبیب الله غالب
- ۵- د علماوو شورا رییس مولانا قیام الدین کشاف
- ۶- د ملي امنیت شورا سلاکار ډاکتر رنگین دادفر سینتا
- ۷- د اساسي قانون پر تطبیق د څار کمېسیون رییس گل رحمن قاضي
- ۸- د چارو د ادارې لوی رییس ډاکتر صادق مدبر
- ۹- د ولسمشر د دفتر رییس کریم خرم
- ۱۰- پوهنوال محمد اسمعیل یون
- ۱۱- جنرال غلام حسین هزاره
- ۱۲- شېرعلم امله وال
- ۱۳- عبدالحکیم تورسن
- ۱۴- چرند سېنگ

غونډه ولسمشر په دې ډول پیل کړه: ((بسم الله الرحمن الرحيم. ورونو!
دا غونډه یوه غیر رسمي مشورتي غونډه ده، چې د یوې خاصې موضوع
پانې د تذکرو په باب جوړه شوې ده.

یو شمېر ورونه چې د بېلابېلو فرهنگي، مدني ټولنو نمایندگي کوي
(همداسې ده که نه؟ (ماته یې وویل، ما وویل هو) ماته عارض شوي وو او



(محمد اسمعیل یون)

خپلې پانې یې رالېږلې وې، په هغو
کې یې له ما غوښتي وو چې په
تذکره کې دې د (دین) او (ملت) یا
(اسلام) او (افغان) کلمې ولیکل
شي، دا ورونه اوس راغلي د دوی
دلایل به واورو چې دوی څه وايي،
بیا به په دې موضوع غور وکړو)).

ماته یې وویل: ((شروع یې کړه،!)) ما وویل: ((زه یې پیل کړم؟ ده

د حامد کرزي واکمني؛ یادښتونه، شنه او ارزونه/۸۰۵

وویل: ((هو!)) ما خپلې خبرې په دې ډول پیل کړې:

((بسم الله الرحمن الرحيم. د قدرمن ولسمشر، قاضي القضاة صیب او نورو ټولو قدرمنو مشرانو او د غونډې د برخوالو په اجازه! ماسره د هويت په تذکره کې د (دين) او (ملت) يا (اسلام) او (افغان) کلیمو د لیکلو لپاره ډېر زیات دلایل شته، خو نه غواړم دلته ټول بیان کړم، نه وخت د دې ایجاب کوي او نه دلته داسې خلک ناست دي چې هغوی پر دې موضوع او یا د دې موضوع پر باریکۍ نه پوهېږي، بلکې دلته ټول داسې خلک ناست دي چې پر دې موضوع او د دې موضوع پر حساسیت، نزاکت او ضرورت ډېر زیات او ښه پوهېږي، نو ضرورت نه شته چې ډېر زیات توضیحات ورکړل شي. خو غټو ټکو ته مجبور یم اشاره وکړم: زموږ لري ماضي، نږدې تېرې ماضي او حال ته په کتو سره (افغان) او (اسلام) داسې ارزښتونه دي چې دا ملت ورڅخه په هېڅ وجه تېرېدونکی نه دی، دې ملت پرې قرباني ورکړې، دا دواړه ارزښتونه نه د رایگری موضوع ده، نه په رایگری راغلي، نه پرې بحث او نظر پوښتنه کېدی شي. او نه څوک د دې حق لري چې پر هغو بحث وکړي. ټول بشري او زموږ اساسي قانون د دې حق راکوي چې دا ارزښتونه خوندي وساتو، د افغانستان اساسي قانون (قانون مې وروښود) د څلورمې مادې پنځمه فقره او نورې مادې واضح کوي چې د دې ملت پر هر وگړي د (افغان) کلیمه اطلاقېږي او تذکره موږ فرد ته ورکوو، د هر فرد هويت (افغان) دی، هېڅ قانون، هېڅ شخص حق نه لري چې له ماڅخه په چل او فرېب او یا د قوانینو د دوران له لارې دا حق سلب کړي. افغانستان کې هېڅ قانون د اساسي قانون له محتویاتو سره په ټکر کې وضع کېدی نه شي. کوم قانون چې اوس ملي شورا له بېلابېلو لارو او یا هم د څو اشخاصو او کړيو د چالاکۍ او فرېب له لارې تاسو ته رالېږلی، دا د همدغه اساسي قانون د محتویاتو مخالف دی، نو ځکه مردود دی. د افغانستان نورو تېرو تذکرو ته په پام سره چې هلته په اکثر وکې (دين) او (ملت) راغلي، د اسلام او افغان کلیمې یې تسجیل کړي دي، د

همدې اوسني حکومت په تذکره کې هم د (دين) او (ملت) کليمې ليکل شوي، رييس صيب! تاسو په خپله غالباً پر (۱۳۸۲ ل) کال يو فرمان صادر کړ چې د هويت په تذکرو کې دې د ټولو لپاره افغان کليمه وليکل شي))، پر دې مهال ولسمشر وويل ((بې شکه، ما په همدې خاطر دا کار وکړ چې ملي وحدت تامين شي)) ما ورته وويل: ((نو دا څوک و چې هم يې (دين) له تذکرې څخه وويست او هم (ملت)؟)) ما ورته ټولې تېرې تذکرې وربنکاره کړې. ((بله خبره دا ده چې د نړۍ نورو مطرح هېوادونو د هويت تذکرې که هم وگورئ، اکثره په کې خپل ملي هويت درج کړی دی))، د لسو هېوادونو لکه قطر، کويت، نايجريا، المان، برېتانيا او ځينو نورو هېوادونو تذکرې مې هم ورته بنکاره کړې، مخکې تر دې چې زه تذکرې وبنيم، ولسمشر وويل: ((نور هېوادونه څنگه دي؟)) ما ورته وويل ((د اکثره هېوادونو په تذکرو کې نېشنېلېتي ذکر ده)) ده وويل: ((پاسپورت مه يادوه، تذکره رابښه))، ما ورته د لسو هېوادونو تذکرې راوړې وې، هغه مې ورته لاس په لاس مخې ته کېښودې، د المان تذکره هم په کې وه په نېشنېلېتي کې يې ليکل شوي وو: (ډوچ) او د نورو هېوادونو هم، ولسمشر وويل: «سپنتا ته يې وربنکاره کړه» ډاکتر سپنتا د ولسمشر ښي لاس ته په وروستۍ ليکه کې ناست و. هغه ته يې لاس په لاس ورکړې. هغه چې تذکرې وکتلې، د تائيد سر يې وخوځوه.

جمهور رييس د داودخان د وخت تذکره په لاس کې ونيوه، ويې ويل: ((دا دی دلته خو يې ملت نه دی ليکلی؟ څو ورځې مخکې موږ په جلسه کې همدا د داودخان د وخت تذکره معيار ونيوله، څرنگه چې هلته ملت نه و، نو موږ وويل چې دلته هم ورته ضرورت نه شته)). ما ورته وويل: ((رييس صيب د داود خان د وخت په تذکره کې مو همدا يو معيار په پام کې نيولی، چې ملت په کې نه شته که څنگه؟ هلته خو (دين) هم شته، تاسو ولې دين کښلی و، ايا د اوسني تذکرې بڼه هم د هغې تذکرې په شان

د حامد کرزي واکمني؛ یادښتونه، شننه او ارزونه/ ۸۰۷

ده؟ شکل، ژبه او محتوا یې ټول په همغه شان دي؟ بله خبره دا ده چې د داودخان په وخت کې خو ملت ته هېڅ خطر نه و او نه چا د دې جرئت کولای شو چې د ملت پر وړاندې ودرېږي، د داودخان په تذکره کې (دین) معیار نه نیسئ، خو (ملت) چې په کې نه شته بیا همغه را ټینګوی؟) دې وخت کې یو ځل عدلیې وزیر غالب صیب غږ کړ: ((در تذکره ما دین بود)) ما ورته وویل: ((نه و، چېرته؟ نه دین و، نه ملت، دین بیا دویم ځل د مولوي صیب تره خېل محمدي په وړاندیز ولسي جرګې تصویب او په تذکره کې یې ځای کړ، د مشرانو جرګې په مصوبه کې نه دین شته نه (ملت)). غالب صیب بیا ټینګار وکړ، ما وویل: ((زه دوه ځله نورو ملګرو سره شورا ته په همدې خاطر لارم چې تذکره کې نه (دین) و نه (ملت)). غالب صیب بیا ټینګار وکړ: ((دین بود تو خبر نداری)) ما وویل: ((لار به شو د ولسي او مشرانو جرګې لومړیو بحثونو او تائید شویو طرحو ته)). دې وخت کې پوهاند صیب عظیمي د غالب صیب د نظر په باب وویل: (دین و، خو په ارشیف کې پاتې شوی)). دا چې د ارشیف مانا دلته څه ده؟ په دې پوه نه شوم، خو څه ناڅه پته ولګېده، هغه طرحه چې وزیرانو شورا پاس کړې وه، په هغې کې د (دین) کلیمه وه، خو کومه طرحه چې د عدلیې وزارت له خوا شورا ته لېږل شوې، په هغې کې د (دین) کلیمه نه شته او یا هم د دې خبرې یادونه نه ده شوې چې د تذکرې پر لومړي مخ دې (دین) ولیکل شي. دې وخت کې ولسمشر بیا وویل: ((نو چې پورته لیکل شوي د افغانستان اسلامي جمهوریت د تابعیت تذکره، نو بیا خو دواړه په کې راغلل، افغانستان او اسلامي، نو بیا (ملت) او (دین) ته څه اړتیا ده؟)) ما وویل: ((رییس صیب د افغانستان اسلامي جمهوریت د دولت عنوان او رسمي نوم دی، نه د (ملت) نوم دی، نه د (دین). دا عنوان وخت پر وخت بدلېږي، خو زموږ (دین) او (ملت) نه بدلېږي، (اسلام) او (افغان) نه بدلېږي. یو وخت دلته د افغانستان شاهي دولت و، بیا جمهوریت شو، بیا دموکراتیک جمهوریت شو، بیا اسلامي دولت، بیا اسلامي امارت، بیا موقته

اداره، انتقالي اداره او دا دی اوس اسلامي جمهوریت دی، یو څو فیصده د دې احتمال هم شته چې سبا ته بیا اسلامي امارت شي. د دولتونو عنوانونه بدلېږي، خو (ملت) او (دین) نه بدلېږي. زموږ دین (اسلام) او ملت مو (افغان) دی، دا د دولت په عنوانونو پورې نه تړل کېږي. بله خبره دا ده چې دې ته د ملي هويت تذکره هم وايي، نو چې زما ملي هويت په کې معلوم نه وي، نو د څه شي تذکره ده؟ هغه تذکره چې ستا ملي او عقیده يې هويت نه شي څرگندولای، هغه نو د څه شي تذکره ده؟ څه ارزښت لري؟ لنډه دا چې موږ (بې دینه) او (بې ملته) تذکره نه غواړو او نه يې زغملای شو. دلته یو دولت په دې پلمه سقوط شو چې په تذکره کې يې د (دین) ستون نه و لیکل شوی، اوس به یو حکومت په دې پلمه



(حبيب الله غالب)

سقوط کېږي چې په تذکره کې يې د (ملت) ستون نه دی لیکل شوی، نن چې يې د (افغان) کلیمه له تذکرې ووېستله سبا ته به يې له پاسپورته باسي، بل سبا بیا د افغانستان کلمه هم نه مني، پر هغې به هم راسره بحث کوي.

بل په دې کې تاوان څه دی، که ولیکل شي؟)) جمهور رییس وویل: ((هېڅ تاوان نه لري، بلکې گټه لري، اته نوي فیصده گټه لري.)) دې وخت کې يې عدلیې وزیر ته مخ ورواړوه، ویې وویل: ((شما بگویدا!)) هغه وویل: ((او جا گفته شد که جمهوری اسلامی افغانستان آمده، دیگر ضرورت نیست، همین افغانستان ملت ما است دیگر ضرورت نیست که ملت نوشته شود یا نه شود، همانجا همین فیصله شد.)) دا چې چا چېرې او څنگه دا فیصله وکړه موږ ته پته ونه لگېده، خو دومره اخیستنه مو وکړه چې د کابینې تر غونډې وروسته نور خلک هم شته چې ځانگړې پرېکړې کولای

د حامد کرزي واکمني؛ یادښتونه، شنه او ارزونه/ ۸۰۹

شي او (ملت) د خصوصي اشخاصو کار دی چې راوړي يې او که نه، دا خلک معلومېږي نه، خو کارونه کولای شي. ما سملاسي وزير صيب ته وويل: ((افغانستان زموږ د هېواد نوم دی، د ملت نوم مو (افغان) دی، موږ بايد د ملت او هېواد تر منځ فرق وکړو. افغانستان رغېدلی له افغانه دی، نو څوک چې (افغان) نه مني (افغانستان) خو اتومات نه مني)).

ما وويل: ((زه نور دلایل هم لرم که وخت و، وروسته به يې ووايم، خو

اوس خپلو ملگرو ته نوبت ورکوم.))

جمهور رييس، (حکيم تورسن) ته

اشاره وکړه چې خبرې پيل کړي!

تورسن صيب وويل: ((به اجازه رييس

صاحب جمهور و تمام حاضرین محترم

در این مجلس، ما میخواهم گفته های

خود را در چند کلمه مختصر عرض



(حکيم تورسن)

بدارم، تنها در مورد همین موضوع، مختص سری تذکره تابعیت بحث

میکنم گر چه موضوعات دیگر نیز وجود دارد که فعلاً وقت اش نیست، اگر

رييس صاحب لازم دید، در یک فرصت مناسب دیگر باز بحث میکنم،

رييس صاحب محترم! بايد عرض شود که در طول سی، سی و پنج سال

بسیاری ارزشهای مهم به این و ان عنوان از ما گرفته شد، تنها افتخار که

مانده، همین افغان و افغانیت ما و شما است، که تمام ملت را وصل کرده،

کلمه افغان به همه اقوام، خورد و کلان و هر فرد این مملکت اطلاق میشود،

این مشخص به یک قوم نیست، افغان افتخار ماست، اگر این افتخار از ما

گرفته شود، دیگر خو چیز نه مانده، که گرفته شود، همین هویت ملی ما

(افغان) و (افغانیت) مانده اگر این هم گرفته شود، دیگر چیزی نمی ماند،

حالا که خارج میروم، همه ما به افغان یاد میشویم، اگر تاجک و ازبک،

پشتون و اینها نوشته شود در خارج برای ما چه بگوید، تاجک کجا استی؟،

تاجک تاجکستان، ازبک ازبکستان، پشتون پاکستان، ما قرغیز هم داریم،

تاتار هم دارم، اینها را چه بگوئید؟ قرغیز قرغزستان یا قرغیز افغانستان، تاتار روسیه یا تاتار افغانستان، در روسیه چندین قوم زندگی میکند ولی همه آنها را روس میگوئید، در تذکره هویت شان برای همه شان روس گفته میشود. همین هندو های افغان ما، اینقدر وطنپرست هستند، که ما هندوستان رفته بودیم، یک هندو افغان ما را تابعیت هندوستان میداد، یک شرط برایش مانده بود، که فقط جای تولد تانرا افغانستان نوشته نکو، هندو افغان ما برایش گفت، ما در افغانستان تولد شدم، ما افغان هستیم، افغان و افغانستان افتخار ماست، به خدا قسم که او هندو ما خاص از خاطر نام افغان و افغانستان تابعیت هندوستان را قبول نکرد، این وطن خانه مشترک ما است ما به هیچ وجه از افغان و افغانیت تیر شدنی نیستیم و این افتخار باید از ما گرفته نه شود و نه ما به کسی به شمول شخص خود شما را حق میدهم، که هویت ملی ما از ما سلب شود، یک مورد دیگر را نیز میخواهم جناب رییس جمهور به شما بگویم، که شما همیشه در مبارزه جاری تان به خارجیا از دید کوچه اهنگری انتقاد مینماید، خوب است که از کوچه اهنگری به کوچه زرگری هم قدم بزنید از زرگران هم مشوره بگیریید، زرگران مشوره بسیار باریک و ظریفانه را میدهد، خوب است، کارشناسان و افراد چیزفهم را نیز وقت به وقت دعوت نماید و از آنها نیز مشوره بگیریید!)) د تورسن صیب په خبرو کې د (کوچه اهنگری) کلیمې جمهور رییس ته ډېر خوند ورکړ، ویې ویل: ((چون جنگ جنگ اهنگری است، از این خاطر از کوچه اهنگری داخل میشم))

تورسن صیب وویل: ((ما گپهای دیگر رانیز دارم خو فعلاً وقتش نیست که همه شان رایان کنیم، فعلاً به همین گپهای خود اکتفا مینمایم، تشکر از توجه شما!!))


د تورسن صیب په خبرو پسې بیا جمهور رییس خبرې پیل کړې: ((گپهای تورسن صیب راست است، ما یک وقت در (شملة) بودیم، در

د حامد کرزي واکمني؛ یادښتونه، شنه او ارزونه / ۸۱۱

شمه هندوستان، یک روز در یک کوچه بازار پیاده میرفتم، یک دو سه تا طفل پشت ما می آمد، خیرات میخواست، ما به یکی از آنها یک چند روپیه دادم، فکر کردم که هر سه اش از یک فامیل است، چند قدم دیگر که رفتم از همین سه طفل یک دختر پشت ما میدوه، به آواز بلند میگوید که به او پیسه دا دی برای ما هم بدهید، ما پیسه ندادم، در آخر به آواز بلند دو زدن شروع کرد، عجیب این که دشنام زدنش به پشتو بود، داسې ترخې کنځلې یې کولې چې ای ستا پلان او مدان چې هېڅ د یادولو نه دي، زه حیران شوم چې دا جلی څنگه پښتو وایي، دلته دا جلی او پښتو؟ بیا می ورپسې ورمندپه کړه چې وبې نیسم، پیسې ورته ورکړم، دې راڅخه مندپه کړه، ما هم دویدم اینا هم، خو گیرش نه کردم، طفل دیگر که همرايش بود و از او کرده کمی خورد بود او را گیر کردم، همداسې رپیده له ډاره، ما ویل مه ډارپړه، وهم دې نه، دا راته ووايه چې تاسې دلته څه کوی او دا پښتو دې څنگه زده کړې؟ ده راته وویل چې مور خو پښتانه یو، دلته اوسپرو مور کور کې پښتو وایو، هغه بله مې خور وه، ټول کور کې پښتو وایو، بیا مې د هلک پر سر لاس تېر کړ. این ها پښتونهای بودند که سابق از پاکستان به هندوستان رفته بودند و در شمله در نزدیک کوه های همالیه زندگی میکرد، پشتو را یاد داشت اما کلی آنها خود را هندی میگفتند، و در تذکره شان (انډین) نوشته بود، به همه هندی ها انډین (اطلاق) میشود، همین (سلمان خورشید) که فعلاً وزیر خارجه هندوستان است از لحاظ قومی پشتون است و در پشتون اپریدی است، در اپریدی هم کوکخیل است، مگر فعلاً نمیگه که پشتون هستم، اپریدی هستم یا کوکخیل هستم، بلکه میگه که هندی یا انډین هستم. در هندوستان صدها قوم و صدها مذهب هستند، به همه شان انډین اطلاق میشود، حتی مسلمانان هندوستان هم نشنلتی خود را (انډین) میگوید. پس گپ های تورسن صیب راست که هندوهای افغان ما، در هر جای دنیا که باشد، خود را افغان میگوید و به افغان بودن خود افتخار میکند.))

ولسمشر بیا جنرال غلام حسین هزاره ته نوبت ورکړ، جنرال هزاره خپلې خبرې داسې پیل کړې: ((به اجازه رییس صاحب جمهور و همه محترمین حاضر در این جلسه، ما کمکی ملا هستم ملایی صحبت میکنیم، الله (ج) در قران عظیم الشان می فرماید: بسم الله الرحمن الرحیم، يَا أَيُّهَا النَّاسُ إِنَّا خَلَقْنَاكُمْ مِّنْ ذَكَرٍ وَأُنثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ...

هدف ما ازین ایه کریمه اینبود که خداوند(ج) ما را شعبه شعبه افریده، برای تعارف یکدیگر مگر به نزد خداوند(ج) مکرم کسی است که تقوا داشته باشد. وقتیکه ما برای تعارف خویش یک هویت نداشته باشیم، مردم ما را به نام چی و از کجا میشناسد؟ افغان و افغانستان افتخار ماست، ما سر افغان بودن خویش افتخار میکنم، یک تعداد اشخاص که آنها نه نمایندگی از کدام قوم میکند. نه از کدام زبان و سمت گپ آنها جدا است، هیچکس حق ندارد افغانیت ما را از پیش ما بگیرد، از این خاطر ما تائید میکنم، اسلامیت و افغانیت باید در تذکره ذکر گردد. ما از گپهای برادر خود آقای یون پشتیبانی میکنم و طرفدار این هستم که (دین) و (ملت) (اسلام) و



(جنرال غلام حسین هزاره)

(افغان) در تذکره ذکر گردد که هویت ملی ما مستحکم گردد.

گپ دیگر من به رییس جمهور این است که ما خو این طرف و ان طرف در تلویزیونهای گپ میزنم، دولت را گوشتزد میکنم، کاستیها، نواقص و کامیابیها را برجسته میسازیم،

خوب است که رییس صاحب وقت ناوقت این کارشناسان، اهل خبره و دیگران را دعوت نماید، از اینها در مورد مسایل کلان مملکت مشوره بگیرد، تنها سر چند نفرکه این طرف و ان طرف رییس جمهور حلقه زده به اینها

د حامد کرزي واکمني؛ یادښتونه، شنه او ارزونه/۸۱۳

مملکت جوړ نه میشود، به هر حال در بعضی مسایل از عملکردها و نظر رییس جمهور به خصوص در مورد عقد قرارداد امنیتی پشتیبانی مینمایم و در بعضی مسایل گيله ها و انتقاد های رانيز دارم. در اخر یک بار دیگر گپهای برادران خود را تائید مینمایم، و خواهان ذکر کلمه (اسلام) و (افغان) در تذکره هستم.))

جمهور رییس د جنرال هزاره تر خبرو وروسته وویل: ((جنرال صیب گپهای ته در تلویزیونها مینویم از همه چیز خبر دارم.)) بیا یې شبرعلم امله وال ته د خبرو نوبت ورکړ! شبرعلم امله وال وویل: ((د جمهور رییس او ټولو قدرمنو مشرانو په اجازه، زما نوم شبرعلم امله وال دی، په قوم پشه یی یم، په پشه یی، پښتو او دري ژبو درېواړو ښې خبرې کولای



(شبر علم امله وال)

شم او په همدې درېواړو ژبو لیکنې کوم. تراوسه مې خو عنوانه کتابونه چاپ شوي چې دلته مې راوړي هم دي، رییس صاحب تاسو ته به یې وروسته درکړم، په پوهنتون کې استاد یم، د حقوقو او سیاسي علومو مضمون تدریسوم، لکه څنگه چې مې

مخکې په خبرو کې یادونه وکړه، زه په قوم پشه یی یم، خو ملت مې افغان دی او پر افغان ویاړم، افغان زما ملي هویت دی او د ټولو افغانانو ملي هویت دی، دا ویاړ تقریباً زر کاله وړاندې مور ته راکړل شوی؛ په دې جغرافیه کې ټول اوسېدونکي افغانان دي. مور هېچا ته، حتی رییس صیب تاسو ته هم اجازه نه درکوو، چې زموږ د ملي هویت پر وړاندې ودرېږئ. رییس صاحب تاسو چې له امریکا سره د امنیتی تړون په باب دا دومره جنجالونه جوړ کړي او دومره ناندري وهئ، دا په دې خاطر چې افغان

ملت ته گټه ورسوئ، دا ولس سوکاله کړئ، که دا هدف نه وي، نو دومره جنجالونو ته څه اړتیا ده؟ رییس صاحب تاسو په دې تېرو دولسو کلونو کې د ملي وحدت د ټینګښت لپاره ډېر کارونه کړي دي، د خپلې واکمنۍ په دې وروستیو شپو ورځو کې دا بل گام هم پورته کړه، دا قانوني کار دی، تاسې د اساسي قانون ساتونکي او عملي کوونکي یاست که چېرې تاسو دا کار ونه کړئ نو اینده کې به پر تاسو سخت تور پورې شي او گټلی نوم به مو له خاورو سره خاورې شي.

نو زموږ غوښتنه ده چې قانون تعدیل او د اساسي قانون له روحیې سره سم د افغان او اسلام کلیمه د هويت په تذکرو کې راوړئ، تر اسلامیت او افغانیت نور پورته ارزښتونه موږ نه لرو، هېڅوک حق نه لري چې له موږ څخه دا ارزښتونه واخلي. موږ هر ډول قربانۍ ته حاضر یو، که د وینې توبېدنې تر بریده هم ورسېږي، له تاسې څخه د یو روشن فکره افغان په توګه هیله کوم، چې اساسي قانون تطبیق کړئ، ستاسې اساسي دنده هم د اساسي قانون تطبیق او ساتنه ده.)).

د شېرعلم امله وال تر خبرو وروسته ولسمشر (چرندسنگ) ته چې د



(چرندسېنگ)

افغان سکانو له جملې څخه دی، نوبت ورکړ. ولسمشر وویل: ((چرندسنگ اوس ستا نوبت دی وایه)) چرندسنگ وویل: ((د رییس صاحب او ټولو په اجازه، زه افغان یم او پر افغانیت وپارم، البته (دین)

مې له نورو افغانانو جلا دی، خو افغانیت کې ټولو سره شریک یم او ملت مې افغان دی، موږ پخوا هم په تذکره کې د (دین) او (ملت) د لیکلو غوښتنه کړې وه، اوس چې دین په کې ذکر شو، ښه شوه، څوک چې

د حامد کرزي واکمني؛ یادښتونه، شنه او ارزونه/ ۸۱۵

مسلمانان دي، هغه ته به د (دين) ستون په مقابل کې (اسلام) ليکي او څوک چې هندو وي، هغه ته به هندو ليکي، هندو خو زموږ مذهب يا دين شو، نو دا ملت مې څه شو؟ که زه يو بل ملک ته لاړ شم، نو هغه به ماته څه ووايي؟ د کوم ځای هندو يې؟ د هندوستان هندو يې که د بل ځای؟ ملت دې څه شی دی، نو زه به ورته څه ووايم؟ څه موده وړاندې د (قاضي نذير حنفي) په نامه يو وکیل په ولسي جرگه کې وويل: هندوان او سکان دې موږ ته دا ثابته کړي چې دوی څه وخت له هندوستان څخه افغانستان ته راغلي دي؟ دې بناغلي ته بايد وويل شي چې هندوان او سکان له هندوستانه افغانستان ته نه دي راغلي، بلکې دوی له دې ځايه هندوستان ته تللي، دوی د دې وطن اصلي اوسېدونکي دي)).

دې وخت کې جمهور رييس وويل: ((بې شکه، بې شکه چې د دې وطن اصلي اوسېدونکي دي، ښه يې نه دي کړي چې ويلي يې دي، دوی له هندوستانه راغلي دي، دوی د دې وطن اوسېدونکي دي.)) چرند سنگ زياته کړه: ((دا زه افغان يم، د دې وطن ټول هندوان او سکان ځانونه افغانان بولي، پر افغانيت وياړو، موږ چې د دنيا هر ملک ته لاړ شو، ځان ته افغان وايو، په هندوستان کې هم موږ ځان ته افغانان وايو، پر افغان وياړو، هلته زموږ عزت هم په همدې کېږي چې افغانان يو، موږ غواړو چې دا افتخار له موږ څخه څوک وانخلي، زموږ او د هندوستان د هندوانو او سکانو خو فرق په همدې افغانيت کېږي، که نه مذهب خو مو له هغو سره يوشان دی، خو ملت مو توپير لري، اوس چې څوک موږ څخه دا ملي هويت اخلي، دا د هېچا حق نه دی، نو رييس صاحب په پای کې بيا وایم چې په تذکره کې د (ملت) او (دين) کلیمې ليکل حتمي او ضروري دي، د ملت په مقابل کې دې ټولو ته افغان وليکل شي او د (دين) په مقابل کې څوک چې مسلمان وي، هغه ته (اسلام) او څوک چې هندو مذهبي وي، هغه ته دې (هندو) وليکل شي، دا زما نظر و چې تاسې ته مې وړاندې کړ.))

د چرند سنگ په خبرو پسې ولسمشر د امنيتي چارو سلاکار (ډاکټر

دارگ نا ویلې خبرې/ ۱۱۶

رنگین دادفر سپنتا) ته نوبت ورکړ، چې خپلې خبرې وکړي. ډاکتر سپنتا وویل: ((به اجازه همه دوستان! اول باید ما متذکر شویم که ما در بسیاری مورد با همکار سابق خویش آقای یون اختلاف نظر داشتیم و دارم ولی در این مورد ما نظر اینها را تأیید مینمایم.

باوجودیکه ما یک فارسی زبان هستیم، قومم معلوم نیست که از کدام



(ډاکتر دادفر سپنتا)

قوم هستیم، ونه خود ما به قوم معتقد هستیم، مادر ما مربوط قوم طاهری است و در خانه ما آخرین کسیکه پشتو حرف میزد پدرم بود، ما به قوم عقیده ندارم، ولی فارسی زبان هستیم و زبان فارسی ما بعد از استاد واصف باختری خوب

است، جناب رییس صاحب من در این مورد بارها به شما صحبت کردم و در جلسه اخری نیز سر موقف خود دوباره تاکید کردم. در این جلسه یک بار دیگر یاد اور می شوم که من یک افغان هستم، و افغان یک هویت ملی و سیاسی ما ست، صرف نظر از آن که بعضی ها افغان را تعبیر دوگانه میدهد، برای ما افغان بودن هویت ملی است، در هر مملکت چندین قوم زندگی مینمایند، ما نمیتوانیم، به هر قوم خورد و کلان یک هویت علیحده ملی بدهیم ما این مثال را چند بار یاد اور شدم، یک بار دیگر تکرار میکنم که یک جامعه یا ملت مانند یک کور یا پوش پیاز است، که پرده اخری یا پوش کلان تمام پرده های انرا پوشانده، حالا ما نمیتوانیم که به هر پرده ان نام علیحده بدهیم، کلس به نام پیاز یاد میگردد، افغانستان هم کشوری است که در ان اقوام گوناگون زندگی میکند ولی همه اینها در پوش افغان

د حامد کرزي واکمني؛ یادښتونه، شنه او ارزونه/ ۸۱۷

گنجانیده میشود، و پرده افغان همه اینها را افاده میکند. تمام جوامع بشری، کشورهای پیشرفته این مشکل را حل نموده، بطور مثال فرانسه، در فرانسه سی و پنج در صد (فرانس) هستند، ولی همه باشندگان ان کشور (فرانس) رابه حیث هویت ملی خود قبول کرده.) داکتر سپینا د المان په باب وویل: ((در المان به همه المانیها (دوچ) نوشته میکند، هفت سال پیش ما پاسپورت المان داشتیم، شما خبر داشتید که ما او را پس تسلیم دادم، فعلاً پاسپورت ندارم، ولی اولادهای ما پاسپورت المانی دارد، در پاسپورت انها (دوچ- افغان) نوشته است. مثال های زیادی وجود دارد، رییس صاحب ما از روز اول برای تان گفتم، که افغان هویت ملی ماست و حالا نیز ما نظریات برادرها را درین مورد تائید مینمایم. اگر ستون (ملیت) ذکر گردد و در مقابل اش به همه (افغان) نوشته شود کاری درستی است.))



(نصرالله ستانېکزی)

تر داکتر سپینا وروسته
(استاد نصرالله ستانیکزی) ته
نوبت ورسېد. هغه خپلي
خبرې داسې پیل کړې: ((د
محترم رییس صاحب او ټولو
دوستانو په اجازه، زه نه


غواړم ډېرې خبرې وکړم، اکثر و دوستانو خبرې وکړې، زه د دوستانو خبرې تائیدوم، منتها د داودخان د وخت د تذکرو په باب یوه یادونه کوم، په تېره جلسه کې هم دا تذکره یاده شوه چې (ملت) په کې نه دی یاد شوی، هلته هم ما خپل دلایل درلودل، اوس یو ځل بیا د هغې تذکرې په باب خپل دلایل وایم: د داودخان تذکره د (۱۳۵۳ل) کال په بهیر کې ووبشل شوه، دا هغه وخت و چې د مدني حقوقو قانون نه و تصویب شوی، پر (۱۳۵۵ل) کال د مدني حقوقو قانون تصویب شو. په دې قانون کې راغلي چې فردي او ملي هویت د یوه هېواد د هر تبع حق دی او دا قانون هم د داودخان

په وخت کې تصویب شوی، که داودخان دویم خُل تذکرې وېشلې، نو ضرور یې په کې د ملت ستون زیاتوه، ځکه چې د هويت يا تابیت تذکرې له دې قانون سره په مخالفت کې نه شوې تقسیمبدلای، خو داودخان وخت پیدا نه کړ او نور مشکلات تاسې خپله ولیدل چې رامنځته شول. د دې لپاره چې دا مشکل حل شي ډاکتر صیب سپنتا د افغان د تثبیت لپاره د (ملیت) کلمه پیشنهاد کړه، خو زه د (ملیت) پر ځای (ملت) د کلیمې وړاندیز کوم، ځکه چې له (ملیت) کلیمې څخه روسانو خلکو ته بل ډول ذهنیت ورکړی، هغوی (ملیت) د (قومیت) لپاره کاراوه، نه د نېشنلېټې يا (ملت) د تعبیر په مانا.)) دې وخت کې ډاکتر سپنتا وویل: ((منظور ما همان نشینلتي است نه قومیت)) ستانېکزي زیاته کړه: ((د دې په خاطر چې له یوې واحدې کلیمې څخه دغه دوه گونې تعبیر له منځه لاړ شي نو ښه ده چې د (ملت) ستون زیات شي او په مقابل کې یې ټولو ته (افغان) کلیمه ولیکل شي.)) ولسمشر هم د (ملیت) د کلیمې د دوو گونې تعبیر په باب سر و خوځوه او ویې ویل: ((دا د روسانو تعبیر و، ملیت همدا نېشنلېټې ده)). دې وخت کې ما (یون) وویل د دې لپاره چې ټول ناسم تعبیرونه له منځه لاړ شي همدا د (ملت) کلیمه سمه ده، اوسنۍ تذکره کې چې همدا اوس تقسیمېري هم همدا د (ملت) کلیمه لیکل کېږي او په مقابل کې یې ټولو ته افغان.

تر دې وروسته د علماوو شورا رییس (مولانا قیام الدین کشاف) خبرې پیل کړې، هغه وویل: ((اسلامیت) او (افغانیت) او (اسلام) او (افغان) داسې حقیقتونه دي چې د لمر په شان روښانه دي، دا داسې دي چې یو څوک ووايي زه شپه او ورځ، تور او سپین نه منم او له هغو څخه انکار کوم. زه افسوس کوم د هغو خلکو په حال چې ځانته نه مسلمان وايي، نه افغان، ماته یو زیات شمېر علما راغلل راته یې وویل، چې موږ باید په دې برخه کې یوه فتوا صادره کړو، چې ولې د هويت په تذکرو کې (دین) نه دی

د حامد کرزي واکمني؛ یادښتونه، شننه او ارزونه/ ۸۱۹

راغلی، ما خو ځله دا خبره کړې چې افغانستان له اسلام پرته تش کالبد دی، داسې چې په تن کې روح نه وي، ما علماوو ته وویل چې دې برخه کې صبر کوو، نو اوس زه وایم، رییس صاحب چې دا دواړه کلیمې (دین)



(مولانا قیام الدین کشاف)

او (ملت) دې په تذکرو کې راشي، که نه له دې څخه غټ جنجال جوړېږي، دا څه مانا ورکوي چې تذکره کې دې نه (دین) وي نه (ملت) نو دا تذکره د څه لپاره ده؟ افغانستان یو اسلامي هېواد دی، دلته باید دې مسئلې ته ډېر پام وشي، د خلکو احساسات ونه پارول شي.)

دې وخت کې عدلیې وزیر وویل: ((دین است چرا نیست!)) ما بیا وویل: ((رییس صیب د حکومت په طرحه کې نه دین شته نه ملت، دا چې د حکومت کومو مامورینو له کومې لارې او څنگه دا کار کړی، دا بېله خبره ده، خو حقیقت دا دی، چې حکومت کومه طرحه لېږلې وه په هغه کې نه (دین) شته نه (ملت).)) ولسمشر وویل: ((ولې نشته؟ مور خو دا مسئله لېږلې وه.)) دلته عدلیې وزیر بیا وویل: ((دین است.)) دې وخت کې بیا پوهاند صیب عظیمي وویل: ((دا په ارشیف کې شته.)) د ارشیف همغه مانا ده چې ما ورته مخکې اشاره وکړه. یانې دا چې که دلته په وزیرانو شورا یا هم عدلي او قضایي کمېسیون کې پرې بحث هم شوی، هلته نه ده لېږل شوې. ما وویل: ((دا خو د ولس زور و چې (دین) یې د بنامار له ستونې راووست او د تذکرې پر لومړي مخ یې ځای کړ، اوس باید ملت هم د دې بنامار له ستونې راوځي.))

ما وویل: ((رییس صاحب اصلي خبره دا ده چې په ملي شورا کې

خلکو داسې فکر وکړ چې څه حکومت خو (دین) او (ملت) په تذکره کې راوړي، یو شمېر خلکو د تذکرې پر لومړي مخ د (قومیت) د لیکلو غوښتنه کوله، د ولسي جرگې اکثر و غړو پرېکړه وکړه چې د تذکرې پر لومړي مخ د قومیت ذکر ته اړتیا نه شته، دا کار واحد ملت پر قومونو وېشي، نو ټولو ته (افغان) لیکل سم دي. قومیت لکه څنگه چې په ډېټابېس کې و، ډېټا بېس کې پاتې شو، خو ملت نه په ډېټابېس کې و نه د حکومت په وړاندیز کې، نو ځکه هم له ډېټا ووت، هم د تذکرې له لومړي مخه او کومو وکیلانو چې په شفاهي ډول د ملت یا افغان پر لیکلو ټینګار کاوه، د هغوی تصور دا و چې په متن کې شته، نو قومیت چې پر لومړي مخ رد شو، نو خپله یوازې ملت پاتې کېږي، خو ویل کېږي چې د (ملت) په باب د وکیلانو شفاهي تصویب هم له ارسیف څخه ایستل شوی، نو په لیکلي متن کې خو غیر له هغې هم نه و، نو ځکه (ملت) هم د تذکرې له لومړي مخ او هم له ډېټابېس څخه ووت، ولسي جرگه وروسته متوجه شوه، چې (دین) هم پاتې شو، وروسته یې په بله غونډه کې د مولوي صیب تره خپل په وړاندیز هغه پاس او بیا یې مشرانو جرگې ته ولېږه. مشرانو جرگې د (تخلص) په زیاتولو د حکومت طرح تائید او ولسي جرگې د (دین) د ستون په زیاتولو سره قانون مشترک کمېسیون ته حواله کړ، گډ کمېسیون پر اختلافي مسایلو بحث وکړ، (ملت) د توطیو، دسیسو او ابهاماتو قرباني شو.)) پر دې وخت عدلیې وزیر یو ځل بیا وویل: ((کلمه افغان در دیتابیس است)) ما ورته وویل: ((نه شته، رییس صاحب نه په ډېټابېس کې شته نه د تذکرې پر لومړي مخ.))

ولسمشر ما ته مخ راواړوه: ((دا کار خو موږ کاوه، څه ضرورت و مظاهرو ته، دومره غالمغال او ټلوږیوني بحثونو ته!)) ما ورته وویل: (رییس صیب اجازه راکړه، یو دوه درې معترضې جملې ووايم؟!)) هغه وویل: ((ووايه!))

ما وویل: ((یو نیم کال دمخه مې احوال درولېږه چې ماته وخت راکړه د هویت د تذکره په باب درسره گورم، دا حساسه مسئله ده، یو شمېر کړی

د حامد کرزي واکمني؛ یادښتونه، شننه او ارزونه / ۸۲۱

شته چې غواړي ملي هويت ته زيان ورسوي، ما ته چا وخت رانه کړ، تا وويل چې هېواد مل صاحب سره تماس ونيسه، ما هغه ته وخت پر وخت خپل نظريات ورکړي، کېدی شي هغه تا سره شریک کړي وي، خو د يو نيم کال په بهير کې موږ پردې بريالي نه شو چې تاسو وگورو، کله چې ما استعفی ورکړه، دنده مې پرېښودله او تاسو سره مې ملاقات درلود، بيا مې يادونه وکړه چې که چېرې د ولسي جرگې انتخابات عادلانه شوي وای، نو نن به په ولسي جرگه کې افغان ضد عناصرو د ملي هويت پر ضد کارتونه نه پورته کول، د افغان له کليمې سره به يې حساسيت نه ښود، تاسو وويل چې دا څو محدود کسان دي، هغه ده ويې نه گټله، تاسې سره دا تصور و چې اکثرو د (ملت) کليمه تائيد او تصويب کړه، خو نتيجه دا وه چې هر څه د ملت ضد عناصرو په گټه پای ته ورسېدل.

کله چې له حکومته اشتباه وشوه يا مامورينو درغلي وکړه، افغان او اسلام يې حذف کړل، ولسي جرگې هم اسلام او افغان ذکر نه کړل، مشرانو جرگه هم د اسلام او افغان کليمو له ليکلو لاس پر سر شوه، نو خبره نوره خلاصه وه، يوازې خبره توشېح ته پاتې وه، دا خو د ولس د مظاهرو برکت و چې ولسي جرگه او مشرانو جرگه يې خپلو نيمگړتياو ته متوجه کړې، په نتيجه کې اسلام بېرته ځای پر ځای شو، نو چې نه دې حکومت عرض اوري، نه مشرانو، نه ولسي جرگه او نه هم کوم بل اورگان، له مظاهري او هغه هم له اصولي مظاهري پرته بله کومه لاره پاتې ده؟) ولسمشر وويل: ((ما خو توشېح نه کړ دا دی پر مېز راته پروت دی)) قانون يې ښکاره کړ، ما وويل: ((رييس صيب دا د همغو مظاهرو برکت دی چې تاسو دا قانون توشېح نه کړ، موږ نه يوازې دا غواړو چې دا قانون بايد توشېح نه شي، بلکې غواړو چې په دې کې تعديل راشي، که تاسو يې توشېح هم نه کړئ، هغه خپله پر قانون بدلېږي، موږ خو ډېره هڅه وکړه چې د دې قانون د توشېح د معياد تر پوره کېدو دمخه تاسو سره وگورو، خو چا زموږ غوښتنو ته غوږ ونه نيوه، که موږ مظاهري نه وای کړې، نو دا خبره هم له حکومته

دارگ نا ویلې خبرې/۱۲۲

او هم له شورا څخه تېره وه (اسلام) او (افغان) دواړه قرباني شوي وو.))
ولسمشر بیا وویل: ((نه تاسې نور حساس کړل)) ما وویل: ((ولې حساس شي؟
موږ خو اسلامیت او افغانیت غوښتی، د دې په مقابل کې ولې ځینې
اشخاص حساس شي؟ بیا چې حساس شي، شي دې نو.)) پر دې وخت
ډاکتر سپنتا وویل: ((حساسیت طرف مقابل را هم باید در نظر گیرم)) له
دې جملې څخه د ډاکتر سپنتا هدف د هغو محدودو کسانو پر وړاندې،
چې ویل یې (افغان نیستم) د لوی اکثریت حساسیت ته اشاره وه، چې
ټول افغانیت او اسلامیت غواړي. هدف یې دا و چې دې حساسیت ته باید
پام وشي چې ډېر پراخت دی. ما وویل: په سلو کې (۹۹) افغانان افغانیت
او اسلامیت غواړي یو کم شمېر اشخاص او کړی چې له افغانیت او
اسلامیت سره دښمني لري، د هغوی خبرو ته اوس ترجیح ورکول کېږي او
(۹۹) په سلو کې خلک له نظره لویږي؟ د دې لوی اکثریت حساسیت ته
پام نه کېږي خو د محدودو اشخاصو حساسیت ته پاملرنه کېږي.

بله خبره دا ده چې اوس د هويت په تذکرو کې د افغان کلیمې پر نه



(ډاکتر صادق مدبر)

لیکلو ټینګار او پر لیکلو یې بې
تفاوتی، له (ملت) او (دین) سره د
مخالفت په مانا ده او بله وروستی
خبره دا کوم چې که (دین) او
(ملت) یا (اسلام) او (افغان) په
تذکره کې ذکر شي، د دې تاوان
څه دی؟ تذکره پرې سپڅل کېږي؟
مصارف پرې زیاتېږي؟ د چا پر اوږو
بار پرېوځي که څنګه؟ گټه یې ډېره

ده که زبان؟)) ولسمشر بیا وویل: ((نه گټه یې ډېره ده)) ما وویل: ((چې
گټه یې ډېره ده نو ویې لیکه، فرمان ورکړه!)) ده وویل: ((جوړوم یې خو

د حامد کرزي واکمني؛ یادښتونه، شننه او ارزونه/ ۸۲۳

تاسو موږ خپل کار ته پرېږدئ!!).

تر دې وروسته جمهور رېیس د نتیجې او جمع بندۍ په توګه وویل: ((وړونو موږ دلته شورا هم لرو، د هغوی نظر ته به هم ګورو، ښه پوره بحث وشو، اکثریت په دې نظر دي چې په قانون کې باید تعدیل راشي)) (ډاکټر مدبر) ته یې غږ کړ د قانون د توشیح وخت تېر شوی که پاتې؟ ډاکټر مدبر او نصرالله ستانیکزي ورته وویل: ((پنځلس ورځې یې پوره شوي، تېره سه شنبه یې وخت پوره شو، هغه اوس د قانون بڼه خپله کړې. دې وخت کې ولسمشر وویل: ((خیر نو حل لاره د قانون تعدیل دی؟)) نصرالله ستانیکزي ورته وویل: ((هو د حل لاره یې همدا ده)) بیا ولسمشر وویل: ((ښه ده په دې به غور وکړو)) ما بیا وویل: ((رېیس صیب موږ ته دې مشخص ونه ویل څه وخت به دا کار تر سره شي؟ بیا خبره مبهمه پاتې شوه، هسې نه چې د تېر په شان بیا پاتې شي؟ موږ غواړو وخت رافکس کړې چې موږ ملت ته ډاډ ورکړو.)) ده بیا وویل: ((درجوړوو یې نور نو ستاسو کار نه دی دا د حکومت کار دی، موږ خپل کار ته پرېږدئ، کوو یې، خو تاسې به ټلوېزيوني بحثونه او مظاهري نه کوئ)) ما بیا وویل: ((رېیس صیب موږ به ټلوېزيوني بحثونه او مظاهري نه کوو، خو تاسو به موږ ته د دې کار د عملي کولو تضمین راکوئ او وخت به راته ټاکئ چې تر دغه وخته دا مشکل حلېږي؟)) ده بیا وویل: ((بس کوو یې په دې ورځو کې به یې خلاص کړو، نور ډېرو بحثونو او جنجالونو ته حاجت نه شته، حکومت خپل کار ته پرېږدئ!!)).

په همدې خبرو پسې جلسه ختمه شوه ولسمشر بلې خونې ته د بل ملاقات لپاره لاړ.

په دې جلسه کې لوی څارنوال محمد اسحق الکو هم ناست و، زموږ خبرو ته یې د تائید سر خوځاوه، خو خپله یې څه ونه ویل. (کریم خرم) او (ډاکټر صادق مدبر) هم خبرې ونه کړې. د اساسي قانون پر تطبیق د څار کمیسیون مشر (گل رحمن قاضي) چې د دې غونډې بل برخوال و او لازمه

وه چې خبرې يې کړې وې، تر اخره غلی و، هېڅ خبره يې ونه کړه.



(محمد اسحق الکر)

تر ملاقات وروسته ما ته
 ډاکتر صیب صادق مدبر وویل:
 ((کلمه افغان در دیتابیس وجود
 ندارد)). هغه د قانون هغې
 مصوبې ته لاس ونيو چې ده سره
 وه او ملي شورا ورته رالېږلي وه.
 د دې دومره جزیاتو له

یادونې او د غونډې د (مینوټ) له لیکلو څخه مې هدف دا و چې د ملي او
 عقیده یې هويت مسئله يوه ډېره حساسه مسئله ده، زه اوس هم د ولسمشر پر
 ژمنې سل په سلو کې باوري نه یم، موږ له جمهور ریس سره ژمنه وکړه چې
 د دې قانون تر تعدیل پورې به نه ټلوېزیوني بحثونه کوو او نه مظاهري،
 خو که چیرې په یو معین وخت کې د ملت دا قانوني غوښتنې ونه منل
 شوې، نو بیا خو مجبور یو، هم به لاریون کوو، هم به ټلوېزیوني بحثونه او
 هم به ټولې هغه قانوني لارې کاروو چې د دې برحقې داعیې لپاره په کار
 دي.

د دې تفصیلي لیکنې بل هدف او پیغام دا دی چې راتلونکی پښت ته دا
 په ډاگه کړو چې تاسو چا د هويت له بحرانه ژغورلي یاست او چا درته د
 هويت پر ضد توطیې جوړې کړې دي؟ له هغو اسلامپالو او هېواد پالو
 افغانانو څخه هم ډېره مننه کوم چې د تېرو څو میاشتو په بهیر کې یې په
 ډېره میړانه، د خپل ملي او اسلامي هويت د ملاتړ لپاره میدان ته راودانگل.
 دا لیکنه به په دې خاطر خپره کړم چې څو ورځې چوپ پاتې کېدل،
 د ولسمشر د ژمنې عملي کېدو ته د انتظار لپاره دي، نه کوم حق السکوت
 دی، نه کوم ډار، نه کومه وېره، نه کوم احتیاط او نه هم د کوم نامشروع
 امتیاز خبره په کې مطرح ده چې ځانسانو او ورځپاڼو ته د ((ناوړه تبسم))

د حامد کرزي واکمني؛ یادښتونه، شننه او ارزونه/ ۸۲۵

پلمه په لاس ورته شي.

که د یو محدود او ټاکلي وخت په بهیر کې د ملت دا مشروع غوښتنې ونه منل شوې؛ ولسمشر د یوه تقنیني فرمان په نتیجه کې د (اسلام) او (افغان) د تثبیت لپاره د (دین) او (ملت) ستونونه د هويت د تذکرې پر لومړي مخ ونه لیکل، نو بیا به د رسنیو او نورو ټولو تبلیغاتي امکاناتو او د خپل ولس د ملي او شعوري بنسټونو له لارې خپل نظریات له ولس سره شریکوو، دا ټول جریان به هم د انځوریزو، چاپي او اورېدنیو رسنیو پر مخ څرگند وو، د ولس په مشوره به د مظاهرو په گډون ټولې هغه لارې چارې کاروو چې قانون راته اجازه او حق راکوي.

وما علینا الا البلاغ

یادښت: کله چې مو ولسمشر سره دا جلسه وکړه، تر هغه وروسته مو گام پرگام او وخت پر وخت په تذکرو کې د افغانیت او اسلامیت موضوع تعقیبوله، د ولسمشرۍ ماڼۍ له خوا په تېره بیا د چارو د ادارې له خوا وخت پر وخت احوال او ډاډ راکول کېده چې دا کار ضرور خلاصوو، تاسو اندېښنه مه کوئ، جمهور رییس حامدکرزي همدا ځوابونه رالېږل چې لوز مې درسره کړی دا کار خلاصوم، مظاهري به نه کوئ، په همدې همدې کې یې راباندې میاشتې تېرې کړې او زموږه اوسپله یې هم ډېره راتنگه کړه، څومره چې به موږ ټینگار کاوه، د ده ژمنې به لاپسې تازه کېدلې، خو هېڅکله یې بیا موږ ته د دې وخت رانه کړ چې له ده سره په مستقیم ډول وگورو او خپلې کړې ژمنې ورته مخې ته کېږدو، تر پایه همدا موضوع د غوښتنو او ژمنو تر منځ ناحله پاتې شوه. ان تر دې چې د نوي ولسمشر لپاره د ولسمشرۍ د ټاکنو وخت رانږدې شو.

عمومي ارزونه

په تېرو خپرکو کې مو د ولسمشر کرزي د حکومت نیمگړتیاوو او بریاوو دواړو ته اشاره وکړه. که څه هم یادې شوې بریاوې او نیمگړتیاوې، نه د ولسمشر کرزي د حکومت ټولې بریاوې دي او نه هم ټولې نیمگړتیاوې، خو د کومو یادونه چې وشوه لږ تر لږه موږ ته د ده په مشرۍ د واکمن حکومت عمومي انځور په لاس راکوي.

په دې حکومت کې سیاسي بې عدالتی د دې سبب شوه چې هم په امنیتي چارو کې پوره سمون رانه شي، هم د فساد مخه ډب نه شي، هم متوازن انکشاف رامنځته نه شي او هم دایمي ثبات ته لاره اواره نه شي. کادري انتخاب او انتصاب هم له ستونزو سره مخ شي او د فسادگرو منظم او ارگانیک جوړښت له ټولو ناقانونه غوښتنو او هیلو سره پر حکومت واکمن پاتې شي. له نړیوالو مرستو څخه سمه گټه پورته نه شي او دا مرستې هم تر یوه حده د جنگسالارانو د سیاسي او حکومتي دريځونو د پیاوړتیا لپاره وکارول شي، پر حکومتي کارکوونکو د نامسئولیتۍ احساس خپور شي او با احساسه مامورین د بې احساسه زورواکو تر بریدونو لاندې راشي. لنډه دا چې حکومت له لسگونو او سلگونو ډول ډول مرضونو سره لاس او گربوان شي. خو د دې مرضونو او رنځونو له تداوم او انکشاف سره سره بیا هم د خلکو په ژوند او دسترخوان کې تغیر روان و، په زرگونه ساختماني شرکتونه پر کار بوخت وو، په لکونو خلکو ته کار روزگار پیدا شوی و. په کورنۍ کچه په لسگونو ملیارده ډالر په دوران کې وو، تر لسو ملیونو پورې زده کوونکو زده کړه کوله، افغانستان د نړۍ له زیات شمېر مطرحو هېوادونو سره

د حامد کرزي واکمني؛ یادښتونه، شننه او ارزونه/۸۲۷

ډپلوماتیک روابط ټینګ کړي وو. د افغانستان نړیوال حیثیت خورا اوچت و. د افغانستان په باب په نړیواله کچه (۶) لوی نړیوال کنفرانسونه جوړ شول چې د نړۍ هېڅ هېواد د نړۍ په کچه دومره نه و مطرح شوی، تر څلور ملیونو زیات افغان کډوال بېرته خپل هېواد ته راستانه شول، د طبیعي زېرمو سروې ګانې پیل شوې، تر (۲۴) زرو زیاتو کلیو ته کلیوالي پروژې یا لومړني خدمات ورسول شول، د مخابراتو په برخه کې زیات پرمختګ وشو، افغانستان د نوري فایبر له لارې له نړیوال جال سره وصل شو. تر (۵۰) زیات ټلوېزیونونه او تر (۱۷۰) زیاتې (ایف ام) راډیوګانې جوړې شوې، تر زرګونو زیاتو ټولنیزو سازمانونو په کار پیل وکړ، پنځه لویې جرګې او یا لویو جرګو ته ورته جرګې جوړې شوې، نږدې (۳۰) دولتي پوهنتونونه او د لوړو زده کړې موسسې او همدارنګه تر (۹۰) زیات نادولتي تحصیلي موسسې او پوهنتونونه جوړ شول، ملي موزیم او ملي ارشیف ورغول شول، د افغانستان یو ګڼ شمېر تاریخي اثار بېرته هېواد ته راوړل شول، ولسواکۍ تر یوه حده یا عملي یا تمثیلي بڼه خپله کړه، نږدې (اوه نیم) زره کیلو متره سړک په پاڅه ډول جوړ شو، سره له دې چې په ځینو برخو کې یې کیفیت تر پوښتنې لاندې دی، ولسوالۍ د پخو او خامه سړکونو له لارې یو بل سره وصل شوې، لویې لارې جوړې او یوه له بلې سره وتړل شوې، د سیاسي ګوندونو او ټولنیزو سازمانونو قانون جوړ او له هرې ممکنې لارې په لسګونو ګوندونو ځانونه ثبت او راجستر کړل، د بهرنیو مرستو او کورنیو امکاناتو په برکت د ژوند په هر ډګر کې پاموړ پرمختګ وشو، البته دا په دې مانا نه ده چې له دې سرشاره امکاناتو څخه سمه، پوره او کره ګټه پورته شوه، خو که بل کوم مدبر شخص د ولسمشر کرزي پرځای وای او د نړیوالو د مرستو بهیر همداسې رامات وای، نو کېدی شي له دې مرستو یې تر دې زیاته او په بڼه ډول ګټه پورته کړې وای. خو څرنگه چې اوس د ده پرځای بل څوک نه شته، نو ځکه خو بل څوک د فرضي شخص په توګه نه شو محاسبه کولای، څرنگه چې دی په خپله د قدرت په راس کې دی، نو ځکه مو

حساب او کتاب هم له همدې سره دی.

په مجموعي او ناپېيلي ډول که څوک ارزونه کوي، نو ویلای شو چې د کرزي په حکومت کې د نیمگړتیاوو شمېر هم ښه زیات و، خو ښه کارونه هم په کې ډېر تر سره شوي دي، یانې د دواړو خواوو په کې پرمخني وه. د کرزي په حکومت کې شوې ابادي خورا ډېره زیاته ده، که څه هم دا ابادي په ډېرو برخو کې بنسټیزه نه وه، خو افغانستان ته د زیاتو پیسو په راتگ سره د ابادۍ ډول، څومره والی او څرنگوالی د ټولني هرې خوا ته وغځېد. څرنگه چې افغانستان د ده تر حکومت وړاندې پر کنډواله بدل شوی و، نو دلته هره نوې ابادي نوې برېښېده او له ورايه ښکارېده، نو که له دې پلوه یې محاسبه کړو، د کرزي په حاکمیت کې د شوې ابادۍ کچه په تېرو سوونو کلونو کې تر شوې ابادۍ هم زیاته برېښي. په وروستۍ جمله کې ویلای شو چې د کرزي په حکومت کې تر شوې وړانۍ، ابادي زیاته او تر نیمگړتیاوو یې بریاوې یو څه زیاتې دي.

ایا ولسمشر بریالی و؟

(وروستی پایله)

په تېر څپرکي کې مو د ولسمشر کرزي د حکومت بریاوو او نیمګړتیاوو ته د یوه حکومت په توګه اشاره وکړه، اوس غواړو د وروستی پایلې په توګه خپله ده ته نغوته وکړو چې دی په خپله د یوه شخص او ولسمشر په توګه په خپلو کارونو کې بریالی و که نه؟

د ولسمشر کرزي پر ځانګړتیاوو مو دمخه هم خبرې کړي، هر شخص نیمګړتیاوې او بریاوې لري، مضر احتیاط، بې وخته وېره، ناوخته جرئت، مضر مصلحت، په ځینو کارونو کې تفریط، زورواکو ته تر حده زیات نرمیت او هغو ته افراطي امتیاز، ظالم ته چوپه خوله پاتې کېدل، هر چا سره سر خوځول او د معقولو خبرو شاته غورځول، منفي واقعیتونو ته تسلیمېدل، د مدونې کورنۍ او بهرنۍ پالیسي نه لرل، له نړیوال طلايي چانس څخه پوره ګټه نه اخیستل او نورې هغه نیمګړتیاوې دي چې په ولسمشر کرزي کې موجودې وې او لا هم دي. د دې ترڅنګ هغه ډېرې ښېګڼې هم لري چې یادول یې ضروري دي. مذهبي، دیني او کلتوري اخلاق، د مشر او کشر احترام، غوره ټولنیز چلند، د بهرنیو او کورنیو په ژبه او نزاکتونو پوهېدل، د وخت پر ځینو حساسیتونو پوهېدل، مینه، عاطفه، زړه سوی او نور هغه خصوصیات وو چې د کرزي په وجود کې لیدل کېدل، د همدغو بېلابېلو ځانګړنو له امله د ده په دربار کې کې د ښو او خرابو خلکو دواړو کمی نه احساسېده، ښي اړخي او کيڼي اړخي دواړه به کې لیدل کېدل، سره، شنه، سپین او تور ټول په کې محسوس وو، یو مکس حکومت و چې د هر فکر او هرې کټګورۍ خلک په کې له ورايه ښکارېدل، کرزي د نړیوال مناسب چاپېریال ترڅنګ په خپل شخصي تشبث د افغانستان نوم او بیرغ په نړیواله

کچه وځلوه، د گاونډیو هېوادونو تر ولسمشرانو زیات په نړۍ کې مطرح و، خپل داخلي مخالفین یې د حکومتي څوکیو د بې درېغه وېش په برکت د لامنطقی له بحران سره مخامخ کړل، د نړۍ د لویو او ان متضادو قدرتونو مرسته یې هېواد ته راجلب کړه، له گاونډیو هېوادونو سره یې د ټکر مخه ونیوله او نور ډېر داسې کارونه یې تر سره کړل چې افغانستان ته په نن او سبا کې ګټه رسولای شي. که د راتلونکي ولسمشرۍ ټاکنې په ښه ډول تر سره کړي او رڼاوی په کې وي، د قدرت سوله ییز لېږد ته زمینه برابره کړي، نو دا به یې هم په محسنانو کې حساب شي.

په مجموعي ډول کرزی د یوه ژور سیاسي او فلسفي شخص پر ځای د یو عاطفي، ټولنیز او نیمه سیاسي شخصیت په توګه محاسبه کېدی شي، که دی د یوه ولسمشر په توګه محاسبه کوو چې پوره بريالی و که پوره ناکام، نو یوه لوري ته هم پوره حکم نه شو کولای چې پوره بريالی دی که پوره ناکام، خو تېرو ټولو کارونو ته یې په کتو سره ویلای شو چې د ده بريالي او مثبت کارونه تر منفي او نیمګړو کارونو نسبتاً زیات دي، د ده بريالیتوب هم د ولسمشرۍ په دوو تېرو ټاکنو کې د رایو په انډول محاسبه کولای شو. ده په تېرو دواړو دورو کې له (۵۰) تر (۵۴) سلنې پورې رایې ګټلې وې. د ولسمشر په توګه یې د بريالیتوب کچه همدومره ګڼل کېدی شي او نیمګړتیاوې یې هم په سلو کې تر (۵۰) په ټیټه کچه محاسبه کېدی شي. په داسې یوه ټولنه کې چې اوږدې جګړې ځپلې وي، داسې یو شخص چې مثبت کارونه او بریاوې یې تر منفي کارونو او نیمګړتیاوو زیاتې وي، بیا هم غنیمت ګڼل کېږي.

د هېواد د سمسورتیا، پرمختیا

او د افغانانو د سوکالی په هیله

محمد اسمعیل یون

۱۳۹۳ ال کال، وری

کابل - افغانستان

وروستی بشپړونه او یادونه

د (۱۳۹۲ل) کال د غبرگولي پر (۲۵) مه نېټه ما په ارگ کې د امنیت شورا دفتر له فرهنگي چارو ریاست څخه استعفی وکړه، تر هغه وروسته مې بیا له ارگ سره مستقیمه او ټینګه رابطه قطع شوه. کوم یادښتونه چې په دې اثر کې راغلي، دا اکثره تر یادې نېټې دمخه لیکل شوي او ثبت شوي دي. کله چې له ارگ څخه بهر شوم بیا مې په دې اثر کې د راغلو یادښتونو په انتظام او د دې اثر د ترتیب او بشپړاوي چارې بشپړې کړې. د هويت په تذکره کې د افغانیت او اسلامیت لپاره د څو لومړنیو لاریونونو څرنگوالی او په دې اړه له جمهور رییس (حامد کرزي) سره د وروستۍ کتنې جزیات هم په کې ځای شول. څرنگه چې د دې یو کال شاوخوا بهیر کې زه په ارگ کې د نورو پېښو او جزیاتو شاهد نه وم، نو ځکه خو د دې زمانې څه خاص یادښتونه په کې نه دي راغلي. د (۱۳۹۳ل) کال تر لومړیو او وروسته بیا د همدې کال د میزان تر اوومې نېټې پورې د کرزي صیب حکومت نور هم دوام درلود، د دې زمانې داخلي یادښتونه هم ځکه په کې نه شته چې زه د پېښو عیني شاهد نه وم. لنډه دا چې دا کتاب په ارگ کې، ان زما د دندې تر پیل د مخه د ځینو یادښتونو او همدارنگه د دندې پر مهال د گڼو یادښتونو او مشاهداتو پر بنسټ لیکل شوی او د (۱۳۹۳ل) کال په (وري) میاشت کې بشپړتیا ترل شوی دی. ټاکل شوې وه چې د

دارگ نا ویلې خبرې ۱۳۲۱

(۱۳۹۴ل) کال په بهیر کې دا اثر چاپ شي، خو ځینو دوستانو له ما څخه هیله وکړه چې که په دري او انگلیسي ژبو هم ورسره هممهاله چاپ شي، نو ښه به وي او ځینو لا په کې د عربي، روسي، جرمني او اردو ژبو د ژباړې سپارښتنه هم وکړه. د (۱۳۹۴ل) کال په بهیر کې موږ خپل یو هدف ته هم ونه رسېدو. یو شمېر دوستانو وویل: ((ټولنه باندي واکمن سیاسي چاپېریال، اقتصادي مافیا او جنگسالاري اوسمهال د دې کتاب د هضم او زغم تاب نه لري، نو لږ صبر به کار دی.)) د (۱۳۹۵ل) کال په بهیر کې ښاغلي (مصطفی عمرزي) د دې اثر دري ژباړه پیل او د څو میاشتو په بهیر کې یې بشپړه کړه، د انگلیسي متن د ژباړې د امکاناتو د برابرولو لپاره یو افغان، چې په (ناروي) کې اوسي، پخه ژمنه وکړه، خو له ډېر انتظار سره سره بیا هم په دې برخه کې مطلوب پرمختګ ونه شو. د (۱۳۹۵ل) کال په بهیر کې ملګرو مشوره راکړه چې دا اثر باید څومره چې ژر کېږي نور چاپ شي. د دوی دلیل دا و چې په دې کتاب کې یاد شویو جنگسالارانو تېر نظام هم لوټ کړ، دې نظام ته یې هم لاره وکړه او کېدی شي تر دې وروسته هم خپل ژوند، زور او ځواک تضمین کړي. ځینو بیا هم وویل چې د دې کتاب چاپ به ما (یون) ته زیات مشکلات پیدا کړي او ژوند به مې له خطر سره مخ شي. کله چې خبره دې حالت ته ورسېده چې په (شخصي ژوند) او (حقیقت) کې به یو انتخابوو، نو ما دا مهال ملګرو ته وویل چې ما خو پخوا نه غوښتل چې دا اثر دومره ژر چاپ کړم؛ ما په دې نېټ لیکلی و چې واقعیتونه او حقیقتونه د تاریخ حافظې ته ورنانتال کړم، خو اوس چې خبره دې حد ته ورسېدله چې زما د شخصي ژوند خوندیتابه پر خپل وخت د حقیقت د بیان پر وړاندې خنډ ګرځي، نو زه باید څومره چې ژر ممکن وي، د دې خنډ علاج وکړم، نو ځکه مو وپتېبله چې ژر باید دا کتاب چاپ شي. د کتاب له ژر چاپ څخه مې بل هدف دا و او فکر مې کاوه چې کېدی شي، اوسنی حکومت یا نړیواله ټولنه په تېر څوارلس کلن

د حامد کرزي واکمني؛ یادښتونه، شننه او ارزونه/۱۳۳

حکومت کې واکمن جنگسالاران، غله او ډاډه ماران په اوسني حکومت کې یو څه کمزوري کړي او تر بل انتخابي حکومت یې قهر او زهر بېخي له منځه یوسي. دا ځکه چې د اوسني سیاسي نړي رنځ یو اساسي علت همدا کورنۍ اقتصادي او جنګي مافیا ده، نو ځکه خو مو د (۱۳۹۶ل) کال په لومړیو کې د دې کتاب پښتو متن یو ځل بیا بېلابېلو ملګرو ته ورکړ چې یو ځل بیا یې له نظره تېر کړي، ژبني او لیکنی سمون په کې راوړي او چاپ ته یې تیار کړي. ما خپله هم پښتو متن څو ځله له نظره تېر کړ او نورو ملګرو هم. دا هم یو سترې کوونکې کار و، د بیا کتنې په بهیر کې یو ځل بیا متوجه شوم چې لا هم ډېرې خبرې په کې پاتې دي، ځینې مهم یادښتونه چې تیار لیکل شوي وو، خو د کتاب د وروستي اوډون پر مهال د کتاب له متن څخه پاتې شوي دي. ځینې نور مهم ټکي چې باید په کې راغلي وای، خو دلته نه دي راغلي. په تېره بیا د اساسي قانون د لویې جرګې د بهیر ډېر مهم ټکي، له پاکستان سره د امن ګډې جرګې د جوړېدو اساسي فلسفه او په دې برخه کې د ولسمشر کرزي لرلید، د امریکې له بهرنیو چارو وزیر سره د جمهوري ریاست د ټاکنو د نتایجو پر سر د ولسمشر کرزي چنې او لانجې، له ما (یون) او (ژوندون ټلوېزیون) څخه د جمهور رییس د درېو مرستیالانو (فهیم، مسعود او خلیلی) متواتر شکایتونه او انتقادونه، د ځینو غټو جنگسالارانو مستقیم ګواښونه، د (شیکاګو) په نړیوال کنفرانس کې له ولسمشر سره ګډ سفر او هلته د نړیوالو مشرانو تر منځ د (حامد کرزي) او (اصف زرداری) یا افغانستان او پاکستان د وزن پرتلنه، د مدني ټولنو او خبریالانو له یوې محدودې، خو کاري ډلې سره د (حامد کرزي) خصوصي ملاقات او هلته ځینې نا ویلي، خو مهمې خصوصي سیاسي خبرې، د هېواد حالات او ځینې نور مهم مسایل، چې تیار لیکل شوي وو، خو له دې کتابه پاتې شوي دي. د دې اثر د بیا کتنې پر مهال مې وغوښتل پر حافظې فشار راوړم، دا مسایل یو ځل بیا له سره ولیکم او په دې اثر کې یې ورزیات کړم، خو کله چې مې د یادښتونو پر لیکنې پیل وکړ، هغسې تودوخه، درد،

احساس، فکر او ولوله یې نه لرله، لکه کوم یادښتونه چې پر خپل وخت لیکل شوي او طبعي رنگ لري، نو ځکه مې د کتاب د همدې متن پر بیا کتنه او سمونه بسنه وکړه، چې د (۱۳۹۳ل) کال په پیل کې بشپړ شوی و. زما او زما د نورو ملگرو تر کتنې وروسته پښتو متن بشپړ او چاپ ته تیار شو، د دري متن بیا کتنه هم پیل شوه، هغه هم تر بیا کتنې او له پښتو متن سره تر پرتلني وروسته بشپړ او د چاپ جوگه شو.

زما او زما د ملگرو له بیا بیا کتنې سره سره بیا هم په کتاب کې د املایي، انشايي، محتوایي او چاپي تېروتنو امکان شته، خو دا تېروتنې اکثره تر چاپ وروسته څرگندېږي، نو ځکه موږ لازمه وگڼله چې دا اثر لومړی په همدغه کیفیت او کمیت چاپ کړو، د تېروتنو د سمون لپاره به یې له ټولو لوستونکو څخه هيله وکړو چې د مهربانې له مخې یې تر لوستلو وروسته موږ ته په منظم ډول او لیکلې توگه په نښه کړي، چې په بل چاپ کې یې هم تېروتنې اصلاح کړو، هم که ممکنه وه، نوې زیاتونې به کې وکړو، دویم چاپ او (PDF) ډول یې تر دې په نښه بڼه لوستونکو ته وړاندې کړو. اوسمهال مو د دې اثر چاپ ځکه ضروري وگاڼه چې یو خو مهم واقعیتونه او حقیقتونه راڅخه مړه نه شي او بل راڅخه زاړه نه شي.

خدای (ج) دې وکړي چې دا اثر د نورو لیکوالو د اثارو پنځونې ته لاره اواره کړي چې د هېواد پېښې تر دې هم په رښتیني او هر اړخیز ډول بیان کړي، زموږ راتلونکی نسل له نن سره وصل، د نن نسل، د نن او نږدې پرون له واقعیتونو څخه خبر او دغه راز د حقیقتونو د دې رښتیني بیان له لارې افغانانو ته د یوې سوکاله ټولني او نېکمرغه ژوند د جوړولو لاره اواره کړي.

په پای کې غواړم یو ځل بیا له خپلو قدرمنو ورونو (فیاض حمید) او (سپین سهار) څخه چې د کمپوز او ډیزاین چارې یې په سره سینه سمبال کړې، ښاغلو او قدرمنو ورونو؛ (ضیاء الرحمن ضیاء، پوهندوی شاه محمود

د حامد کرزي واکمني؛ یادښتونه، شنه او ارزونه/ ۸۳۵

کډوال، پوهنيار وفاء الرحمن وفا او استاد شېر علم امله وال) څخه چې د دې اثر د سمون او بيا کتنې چارې يې تر سره کړې، گران ورور (مصطفی عمرزي) څخه چې په پوره زغم او ژورليد يې دا اثر دري ته وژباړه او همدا راز له ټولو هغو دوستانو څخه چې د دې اثر په بشپړاوي او چاپ کې يې مادي او معنوي مرسته وکړه، له ټولو څخه يوه نړۍ مننه کوم، خدای (ج) دې دوی ته ستر اجر او گڼ ثوابونه ور په برخه کړي.

د يو سوکاله، غښتلي، پرمختللي،

يو موټي لوی افغانستان په هيله

په درنښت

محمد اسمعيل يون

۱۳۹۶ ل کال، غبرگولی

مکروريان، کابل-افغانستان

**Get more e-books from www.ketabton.com
Ketabton.com: The Digital Library**